



New Testament

Jibu Language

Jibu - Bible - New Testament

Matiyu	3	
Markus	82	
Luka	131	
Yohanna	212	
Swàm Yann Aswamká	273	
Romawaká	350	
1 Korintiyawaká	384	
2 Korintiyawaká	417	
Galatiyawaká	438	
Afisawaká	450	
Filibiyawaká	462	
Kolosiyawaká	470	
1 Tasalonikawaká	478	
2 Tasalonikawaká	485	
1 Timoti	489	
2 Timoti	498	
Titus	505	
Filimon	509	
Ibraniyawaká	511	
Yakubu	535	
1 Bitrus	544	
2 Bitrus	553	
1 Yohanna	558	
2 Yohanna	566	
3 Yohanna	567	
Yahuda	569	
Buká Yesu Tiya Sig Yohanna	572	

Jibu - Bible - New Testament

Matiyu

Matiyu 1

Swai Mpìrká Bu Yesu

(Luk 3:23-38)

- ¹Wàníng í tarkada á shinn yàkúká bu Yesu Kristi wùn Dawuda, Dawuda í wùn Ibrahim.
- ²Ibrahim mà Ishaku, Ishaku mà Yakubu, Yakubu mà Yahuda ma shunwàuwá big ma wunzàwá big.
- ³Yahuda mà Parisa ma Zaraha, zìnn nàbá í Tamara. Parisa mà Hasaruna, Hasaruna mà Arama.
- ⁴Arama mà Aminadabu, Aminadabu mà Nahashuna, Nahashuna mà Salmuna,
- ⁵Salmuna mà Buaza, zyun-à nàwá í Rahab. Buaza mà Obida zyun-à nàwá í Rautha. Obida mà Yassa,
- ⁶Yassa mà kùr Dawuda. Dawuda bó mà Sulemanu zyun-à nàwá í wà ki Uriya.
- ⁷Sulemanu mà Rahabama, Rahabama mà Abiya, Abiya mà Asa.
- ⁸Asa mà Yahushafata, Yahushafata mà Yurama, Yurama mà Uzzaja.
- ⁹Uzzaja mà Yuthama, Yuthama mà Ahaza, Ahaza mà Hizkiya.
- ¹⁰Hizkiya mà Manassa, Manassa mà Amuna, Amuna mà Yushiya.
- ¹¹Yushiya mà Yakunya ma wunzà wàníng big, á sai-à big gbar zìg yag sig mpìr Israilaká ma gbam mà Babila.
- ¹²Barà big zìg yag big mà Babila, ásim Yakunya bi mà Shaaltilla, Shaaltilla mà Zarubabila.
- ¹³Zarubabila mà Abihuda, Abihuda mà Aliyakima, Aliyakima mà Azura.
- ¹⁴Azura mà Saduka, Saduka mà Ahima, Ahima mà Aliyuda.
- ¹⁵Aliyuda mà Aliazara, Aliazara mà Mattana, Mattana mà Yakubu.
- ¹⁶Yakubu mà Yusufu nù Maryamu, Maryamu zyun-à mà sig Yesu wà big ri bar rag í Almasihu.

17Bu-à pànn sig á zamanu Ibrahim hár bi fòr Dawuda í zamanu dwib agban yina. Bu-à pànn sig á zamanu Dawuda hár bi fòr á sai-à big zìg yag big mà Babila, í zamanu dwib agban yina tinn. Bu-à pànn sig á sai-à big zìg yag big mà Babila hár big mà sig Yesu, í zamanu dwib agban yina tinn.

Barà Big Mà Yesu Kristi

(Luk 2:1-7)

18Wàníng í barà big mà sig Yesu Kristi áni. Nàwá Maryamu ma Yusufu big rag bá sir ban, ama á sai-à ku kà fig ma á lu wunù-à hi ni bàna, ku shi sig ma finn zyun-à bi sig mà byar Awun Shìdun.

19Yusufu í mpìr òsàn, ku zìm fig aku sa pànn Maryamu àzunáí áyau bìr mpìrká ni bàna. A byar-à hi ku kyab barà kwá bònn ta fim rig wàníng, kada mpìrká abig yì bàna.

20Barà ku ri kyab àdòníng, sáí wùn aswam Shìdun mà wai bi á byarwá ni á la-à ni n rag, “Yusufu yiwai Dawuda, á shàr zinn wà wá zìg wàwú Maryamu bàna, jir kai bàna ku yìm fig í finn sa bàna, ama finnwá bi sig á byar Awun Shìdun.

21Kwá mà wùn wunù, wá bar zìnnwá Yesu, jir kai bàna wàníng má zìg zú nì mpìrká buwá á bu pyìrbá ni.”

22Bu káníng sa sig àjirà bu-à mpìr adang kyann jir Shìdun dang sig sai-à rì níng, aku shi àràg barà ku rì dang sig.

23Ku dang rag, “Aning myàng, uwà sáb zyun yì fig wunù bàna má yìm finn, má mà wùn wunù, bá bar zìnnwá Immanuel.” (Yìr zinn Immanuel í “Shìdun shi sig ma yi.”)

24Barà Yusufu dù nann zu á na-à ni, ku sir ban ma wàwá Maryamu àràg barà wùn aswam Shìdun dinya sig ku.

25Ama ku yì fig wàníng í uwà bàna hár wàníng bi mà wùnwá. Ku bar zinn wùn-à hi rag Yesu.

Matiyu 2

Mpìr Yarká Bi Abig Myàng Yesu Wùn Ajann-à Níng

1Big mà sig Yesu mà finn swann Baitalami á jànn Yahudiya, á sai-à Hirudus rì na sig kùrwá. A byar-à níng hi mpìr yarká zyun-à ri myàng yì asuswirká níng, bi sig mà agunn àyúnn sànn kyùr, n yag fòr mà Urushalima.

2Big bib rag, “Ma wùn-à big mà sig ku í kùr Yahudawaká níng, ku shi sig áni rà? Yi myàng hing asuswirwá mà agunn àyúnn sànn kyùr, í bu-à sa yi bi sig jirà ayi wib ku.”

3Barà kùr Hirudus fig àdòníng, pìkyinnwá í bai rìgwá ma bu mpìrká mà Urushalima bidìm pár.

⁴Ku bar kwonn rìg àgbamká ri twìb swànn bu á pyànn Shìdun ni, ma malamká, n bib big byar-à bá mà Almasihu, zyun-à Shìdun dang rag kwá swam bi níng.

⁵Big dinya ku n rag, bá mà wàníng á finn swann Baitalami mà jànn Yahudiya, jir kai bàna í bu-à mpìr-à ri dang kyann jir Shìdun níng, ba sig n rag:

⁶“Wù Baitalami swann Yahudiya, wù í swann títi bàna á finn jànn Yahudiya, jir kai bàna áyauwú ni bá zìg zu bi kùr zyun-à má shi kang mpìr Israilaká.”

⁷A byar-à níng hi, kùr Hirudus bònn bar mpìr yar káníng n bib big ádàn n rag, big myàng sig asuswir-à níng ákaun rà?

⁸Ku swam yag big mà Baitalami n rag, “Aning yag àjirà aning bib byann jir wùn-à hi ádàn. Wà na bib dìg hing ku, aning bi dinya mì jirà mì má ñ yag ñ wib ku tinn.”

⁹A byar-à hi big dù n yag kyonn bá. Asuswir-à big nìm myàng sig mà agunn àyúnn sànn kyùr níng, ri yag á pyànn bá ni hár n yag sar mà byar-à wùn-à hi shi sig.

¹⁰Barà big myàng asuswir-à àdòníng, big fig àjwár á pìkyinn bá ni wàni.

¹¹Big kà yag mà lu-à hi, n myàng wùn-à shi sig ma nàwá Maryamu, big binn kir wann á pyànnwá ni n wib ku. Big finn swánn bá, n ya wùn-à hi zinariya ma lubann ma mur, bu káníng ri ning swìnn òsàn ní má.

¹²Shìdun dinya big á la-à ni n rag abig kàng yag mà byar Hirudus bàna, abig bàg gbìb zyun kim ma abig kàng yag mà jànn bá ni.

Yusufu Ma Maryamu Zìg Wùn Ajann-à n Shàr Yag Mà Jànn Masar

¹³Barà mpìr yar káníng dù mi ri yag àdòníng, sái wùn aswam Shìdun bi á byar Yusufu á la-à ni n rag, “A dù, á zìg wùn-à níng ma nàwá. A shàr yag rìg mà Masar jirà aning shi màhàn, sái àyúnn-à ma dang rag á dù, jir kai bàna Hirudus ri zìm aku gban rìg wùn-à hi.”

¹⁴Ku dù n zìg wùn-à ma nàwá á fi-à níng hi, n yag mà Masar.

¹⁵A byar-à níng hi, ku shi shuwá màhàn hár Hirudus bi wu kiwá. Bu-à níng sa sig àdòníng jirà bu-à Shìdun rì dang sig á nu mpìr-à rii dang kyann jirwá n rag, “N zìg zu hing wùnmí áyau mpìr Masar ni” níng, aku shi àràg barà ku rì dang sig.

Kùr Hirudus Gban Yanká Ninànn Nímá

¹⁶Barà Hirudus myàng mpìr yar káníng tonn gban ku, n kàng bi fig rag bàna níng, pìkyinnwá í bai rìg-à. Ku swam yag rag, abig gban rìg yann wunùká á Baitalami ma ká zyun-à shi yàr sig ma finn swann-à hi, ká zyun-à jibá fòr sig pyànà, ma ká zyun-à fòr fig bàna. Bu-à níng sa sig àdòníng, jir kai bàna mpìr yar káníng dinya sig ku sai-à big myàng sig asuswir wùn-à níng.

¹⁷A byar-à níng hi, bu-à Irimiya mpìr-à rii dang kyann jir Shìdun dang sig níng, sa hing àràng barà ku dang sig.

¹⁸Ku dang rag: “Mpìrká fig big ri kig nàikitáu ki mà Rama. I Rahila ri kig yanká buwá. Ku ngàng wà a mpìrká tonn bying ku, jir kai bàna yanká buwá wu gban rìghing.”

Barà Yusufu Big Kàng Bi Mà Masar

¹⁹Barà Hirudus wu àdòníng, sái wùn aswam Shìdun mà wai bi á byar Yusufu á la-à ni á Masar n rag,

²⁰“A dù á zìg wùn-à níng ma nàwá á kàng yag rìg mà jànn Israila, jir kai bàna mpìrká ri zìm abig gban wùn-à níng, big wu rìghing.”

²¹Ku dù n zìg wùn-à ma nàwá, n kàng yag rìg mà jànn Israila.

²²Barà Yusufu fig rag Arkilayas wùn Hirudus zìg rìghing kùr tawá Hirudus, mi ri na kùr á shinn mpìrká á Yahudiya, sái zinn pànn rìg ku wà kwá yag màhàn. A byar-à hi Shìdun bi á byarwá ni á la-à ni n twìb ku byur. I byar-à ku í yag rìg-à mà jànn Galili.

²³A byar-à hi ku yag n shi mà swann-à big ri bar rag í Nazarat, àjirà bu-à Shìdun dang sig á nu mpìrká rii dang kyann jírwá níng, aku shi àràng barà ku dang sig. Big dang rag, “Bá bar ku mpìr á Nazarat.”

Matiyu 3

Jir Shìdun Zyun-à Yohanna Asàin Batisma Dang Sig

(Mar 1:1-8; Luk 3:1-18; Yoh 1:19-28)

¹Asai-à bó hi ni, Yohanna àsàin-à ri sa batisma bi, mi ri dang jir Shìdun mà awúnn-à ni mà Yahudiya.

²Ku ri dang rag, “Aning fim bu pyìr sa, jir kai bàna àyúnn-à Shìdun má na kùrwá áni níng, nyàan fòr.”

³Yohanna í mpìr-à Ishaya mpìr-à rii dang kyann jir Shìdun rì dang sig jírwá á shinnwá ni n rag, “Mpìr zyun-à má swam yag ku níng, ku shi sig mà awúnn-à ni, ku ri dinya mpìrká jírmí rag, ‘Aning wàu kyàr gbìb-à Shinn Luyí má bàg áni. Byar-à gbìb-à gor sig níng, aning wàu lab finn yag rìg mà pyànn.’ ”

⁴Jà Yohanna big zwàu sig ma wai rakumi, ku sìr gban sig agau mìrwá ma wau. Bujuwá í àtìbàin ma dain.

⁵A byar-à níng hi, mpìrká mà Urushalima ma mpìrká mà Yahudiya bidim pár ma byar-à shi yàr sig mà Ning Urdun, big zu n yag mà byarwá ni.

⁶Big dang bu pyìrbá big sa sig, í wà ku wau big dìr batisma mà Ning Urdun.

⁷Barà Yohanna myàng Farisawaká ma Sadukiyawaká nìnnànn nímá ri bi àjirà aku wau big dìr batisma, sái ku bib big n rag, “Ning í bushùwí big, í ni dinya

sig ning í nì rag, ‘Ná zu shwìn bu-à Shìdun dang sig rag kwá swam bi níng’ rà?

⁸Aning sa bu-à mpìrká má yì rag ning fim rìghing bu pyìrná.

⁹Kada aning kyab rag, ná zìg zu shinn ná á shwìn-à ri bi níng ni jirà taná í Ibrahim níng, bàna. N dinya ning Shìdun má sa yì bu-à ku ri zìm, kwa zìm hing, kwá zìg abàn káníng ma mà m yann adaká bu Ibrahim ma kàhi.

¹⁰Aki shi sig áni zyun-à bá kyag ta wann rìg bín-à ma wan fig awan òsàn bàna, bá ta kà rìg mà pyìr-à ni.

¹¹Mì ri wau ning òr batisma ma zàpìr jirà mpìrká abig yì rag ning fim rìghing bu pyìrná. Ama mpìr-à má bi ásimmí ni níng, kwá wau ning òr batisma ma Awun Shìdun, ma pyìr. Ku í àgbammí, kó tabarwá má, ò fòr fig wà má swann dù bàna.

¹²Atìtirwá shi sig á vùwá ni, kwá pìm kyàr rìg zawá òsàn ní má, ma wìr kwonn rìg yìr zawá í byar òzyun má wìr kà rìg mà vonn-à ni. Kwá wìr kà rìg asinnká á pyìr-à má òim fá òim bàna.”

Yohanna Wau Yesu Òr Batisma

(Mar 1:9-11; Luk 3:21-22; Yoh 1:31-34)

¹³Asai-à níng hi, Yesu dù mà Galili mi ri yag mà Ning Urdun á byar Yohanna, àjirà a wàníng wau ku òr batisma.

¹⁴Yohanna ri zìm aku kan òim ku, n rag, “Mì zyun-à mì ri zìm á wau mì òr batisma, í wà à bi á byarmí ni rag ò wau wù rà?”

¹⁵A byar-à níng hi, Yesu dinya ku rag, á sa mì àdòníng tàma-à níng, àjirà ayi bàg bu-à Shìdun ri zìm. A byar-à hi Yohanna í zìm rìg-à.

¹⁶Barà big wau kinn rìg Yesu òr batisma àdòníng, sái ku í nann zu rìg-à mà zàpìr-à ni, waisháu-à bó í pù fim-à sa hauu. Ku myàng Awun Shìdun ri wann bi àràg í àlàb ri bí nì á shinnwá ni.

¹⁷Nài jír zu bi mà waisháu-à ni n rag, “Wàníng í wùnmí zyun-à mì ri zìm, zyun-à pìkyinnmí ri fig àjwárwá wàni.”

Matiyu 4

Shaitan Màng Màng Fig Yesu Aku Sa Bu-à Bibai

(Mar 1:12-13; Luk 4:1-13)

¹A byar-à níng hi, Awun Shìdun zìg yag Yesu mà awún-à ni àjirà a Shaitan mòng mòng fig ku.

²Ku sìn nu su òipyànà fi ma àyún, ku ji fig bu zyun bàna. A byar-à níng hi amor bi gban ku.

³I byar-à Shaitan bi á byarwá ni n rag, “Wà wù ma í wùn Shìdun, á dang abàn káníng abig kàng buju.”

⁴Sái Yesu dinya ku n rag, “Big ba sìn sig á tarkada Shìdun n rag, ‘Mpir má shi fig ma yonki íri jir buju ji bàna, ama sái ma jírka zyun-à ri zu bi mà nu Shìdun ni.’ ”

⁵I byar-à Shaitan zìg yag ku mà finn swann Urushalima, n sìn ku á shinn lu Shìdun ni mà wai,

⁶n rag, “Wà wù ma í wùn Shìdun, á pìm tìg wann bi á jinn ni, jir kai bàna big ba sig rag, ‘Shìdun má swam bi yann aswamwá big, bá myàng kwonn ma wù í zyun. Bá jag vù má pànn wù, àjirà kada á wab barwú abàn bàna.’ ”

⁷A byar-à hi Yesu dinya ku rag, “Ama big ba sig rag, ‘Kada á màg màg fig Shìdunwú bàna.’ ”

⁸A byar-à hi Shaitan zìg yag ku mà shinnkwìnn-à ni mà wai, n tiya ku byar shu kùrká á dunyaru bidìm pàr, ma barà káníng wài sig áni,

⁹n dinya ku rag, “Wà wa bìnn kir wann hing á jinn ni ma wib hing mì, bu káníng bidìm pàr má ya wù.”

¹⁰A byar-à hi Yesu dinya Shaitan rag, “A gáb òr ma mì, jir Shìdun dang rag, ‘A wib íri Shinn Luwú Shìdun ku awínwá ni.’ ”

¹¹A byar-à hi Shaitan dù n fim ku. Yann aswam Shìdun mà wai bi, n myàng kwonn ma ku í zyun.

Yesu Sa Jag Swàmwá Mà Galili

(Mar 1:14-15; Luk 4:14-15)

¹²Barà Yesu fig big rag big pànn rìghing Yohanna n sìn kà rìghing wàníng mà tonn fi níng, sái ku dù mi í yag rìg-à mà Galili.

¹³Ku shi fig mà swann Nazarat bàna, ku í yag rìg-à mà Kafarnahum n shi màhàn mà nu zàpìr-à ni, mà shab jànn Zabuluna ma Naftali,

¹⁴àjirà bu-à Ishaya mpìr-à rii dang kyann jir Shìdun dang sig níng aku shi àràg barà ku dang sig n rag:

^{15,16}“Mpìr káníng bidìm pàr shi sig á zufi-à ni. Mpìrká á Zebuluna ma Naftali, ma mpìrká á nu níng-à ni, ma ká zyun-à shi sig mà agunn Ning Urdun, ma ká zyun-à big í mpìr Yahudawaká bàna shi sig mà jànn Galili, mpìr káníng bidìm pàr shi sig á zufi-à ni, ama tàma-à níng àyar yar wann bi hing á byarbá ni.”

¹⁷A byar-à níng hi, Yesu kà mi ri dang rag jir Shìdun n rag, abig fim bu pyìr sa, jir kai bàna àyúnn-à Shìdun má na kùrwá nyàan fòr.

Yesu Bar Mpìr Agban Jái Yina Abig Shi Yann Sukàwá Big

(Mar 1:16-20; Luk 5:1-11)

18Barà ku ri kyann yag mà nu Ayunn Galili àdòníng, sái ku myàng mpìr pyànà, zyun í Siman zyun-à big ri bar rag Bitrus, ma wunzàwá Andarawus. Big ri vinn birgi mà zàpìr-à ni, jir kai bàna big í mpìr apànn jái big.

19Yesu dinya big n rag, “Aning bàg bi mì. Barà ning ri pànn jái níng má tàg ning barà ná pànn zìg bi rág mpìrká á byarmí ni.”

20A byar-à níng hi, big dù báb, n fim rìg birgibá, n bàg yag rìg ku.

21Barà ku ri yag àdòníng, sái ku myàng mpìr pyànà big, zyun í Yakubu wùn Zabadi, big Yohanna wunzàwá. Big shi sig á kòr-à ni, kwonn ma tabá Zabadi. Big ri sa samyib birgibá, sái Yesu bar big.

22A byar-à níng hi, big dù báb, n fim rìg kòrbá ma tabá, n bàg yag ku.

Bìr Mpìrká Nìnnànn Nímá Bàg Yag Yesu

(Luk 6:17-19)

23Yesu kyann gban rìg finn swannká á jànn Galili mi ri dang jir Shìdun mà tonn bìr kwonn-à ni. Ku ri dang jír á shinn barà Shìdun má na kùrwá, mi ri dàb kwonn ma mpìr dorká kim kim.

24Taiwá kàng kwìb vinn rìg jànn Suriya. A byar-à níng hi, mpìrká ri zìg bi mpìr dorká kim kim, ma ká ri wa shwìn, ma ká zyun-à wàu dab sig big, ma mpìr dor kwonnká, ma ká zyun-à òrbá wu tag sig. Ku dàb gban rìg big bidim pàr.

25Bìr mpìrká nìnnànn nímá dù n kan bàg yag rìg ku mà jànn Galili big Dikapolis big Urushalima big Yahudiya big jànn mà agunn Ning Urdun mà jann.

Matiyu 5

Jír á Shinn Mpìrká Má Fig Ajwár

(Luk 6:20-23)

1Barà Yesu myàng bìr mpìrká àdòníng, ku nann zu mà shinnkwìnn-à ni, n shi màhàn. Yann sukàwá big bi á byarwá ni.

2A byar-à hi ku kà mi ri tàg big n rag,

3“Mpìrká yì hing Shìdun á kyinnbá ni, n yì hing rag big kinn fig bu bàna níng, bá fig àjwár, jir kai bàna big shi sig á vù Shìdun, ku í kùrbá.

4“Mpìrká zyun-à pìkyinnbá ri bai níng, bá fig àjwár, jir kai bàna Shìdun má sa tag wann rìg pìkyinnbá.

5“Mpìrká ri myàng shinnbá àràg big í bu zyun bàna níng, bá fig àjwár, jir kai bàna dunyaru má shi í bubá.

6“Mpìrká zyun-à ri zìm abig sa bu-à Shìdun ri zìm níng, bá fig àjwár, jir kai bàna Shìdun má ya big bu-à big ri zìm.

7“Mpìrká ma ri myàng ashi jàubá, bá fig àjwár, jir kai bàna Shìdun má myàng ashibá tinn.

8“Mpìrká zyun-à ma shi sig ma pìkyinn-à kyìkyàr, bá fig àjwár, jir kai bàna bá myàng Shìdun.

9“Mpìrká zyun-à ma ri jùn kwonn mpìrká í byar nzyun, bá fig àjwár, jir kai bàna bá bar big yann Shìdun.

10“Mpìrká zyun-à mpìrká ma ri ya big shwìn jir shinn bu-à òsàn big ri sa á zinn Shìdun, bá fig àjwár, jír kai bàna kùr Shìdun í bubá.

11“Wà mpìrká ma ri swau ning, ma sìn kà ning á shwìn, ma gim ya mpìrká òsàng á shinn ná ni jirà ning í bumí, ná fig àjwár.

12Wà ba sa hing àdòning, aning fig àjwár, jir kai bàna ladaná ùwài nímá shi sig mà wai. Wàning í barà big rì sa sig mpìrká ri dang kyann jir Shìdun wàrì, káníng wa sig shwìn.

Mann Ma Ayar

(Mar 9:50; Luk 14:34-35)

13“Ning shi síg nì mann dunyaru. Wà àdór mann ma vinn rìhing bá sa dor rág ma kai rà? Ai bàna. Má sànn fig rag bàna, bá wìr kìfinn rìg. Mpìrká má tib wam zu bar áni.

14“Ning shi síg nì àyar dunyaru. Finn swann-à ba mi sig mà shinn mwír-à ni má shi fig í bu atàm bàna.

15Mpìr má mònn bàg hing pitila kwá zìg fig kwài má bir dim fig áni bàna. Sáí kwá sìn á shinn bu àjirà aku yar gban rìg lu-à bidìm pàr.

16Ayarná aku yar á pyànn mpìrká ni àràg barà pitila ri yar àjirà abig myàng bu òsànká ning ri sa, ma abig wib Taná zyun-à shi sig mà wai.

Atàg Yesu á Shinn Doka

17“Kada aning kyab rag ò bi sig jirà ò vim bìr rìg doka-à Musa ba sig, kó bu-à mpìrká rii dang kyann jir Shìdun ba sig. N bi fíg jir wàning bàna, ama ò bi síg jirà ò sa yà zu bu-à big ba sig.

18Mì ri dinya ning àjai, hár dunyaru ma waisháu má vinn rìg, ama áyau doka Musa kó bu nzyun má jànn fig bàna, sáí bu-à big ba sig níng ma sa hing.

19Mpìr-à ma bàg fig doka káníng, kó zyun-à áyau-à ni títi nímá níng bàna, ma tàg mpìrká rag abig bàg bàna tinn, bá myàng ku àràg bu títi mà lu Shìdun ni. Ama mpìr-à ma wib hing doka-à níng, hár ma tàg hing mpìrká, bá bar ku í bu ùwài mà lu Shìdun.

20Mì ri dinya ning, wà na sa àsàn ná ma kab fig bu malamká ma Farisawaká bàna, ná kà fig kùr Shìdun bàna.

Atàg Yesu á Shinn Kyinn Dù

21“Ning fig hing big rì dinya sig àgbamká buyí wàrì n rag, kada abig gban ki bàna, mpìr-à ma gban hing ki bá wà kwonnwá.

22Ama mì ri dinya ning mpìr-à ma nànn hing àgùnn ma jàuwá big, bá wà kwonnwá. Mpìr-à ma dang rag jàuwá í àning, bá zìg yag ku mà pyànn àgbamká ri wà kwonn jír. Mpìr-à ma dang rag, jàuwá bàna ma kyinn, bá zìg ku má tìr kà rìg mà lu pyìr-à ni.

23Wà wù ma ri zìm á ya Shìdun bu mà luwá ni, mà byar-à níng hi, wà wù ma ri kyab pànn barà ning ma jàuwú bai sig dír,

24sái á fim rìg bu yawú hi màhàn. A yag àjirà á dīg jàuwú hi ma aning jùn kwonn rìg mpyim, í wà á bi ya rag Shìdun bu-à à zìg bi sig.

25“Mpìr-à ma bar sig wù kara, wà ning ma ku ma ri yag á gbìb-à ni, á jùn kwonn ma ku, jirà kada aku dang bai wù á pyànn agib jír bàna, agib jír aku ya kà wù á vù asìr dír, jirà abig du kà wù á tonn fi bàna.

26N dinya wù, wa sa fig àdòníng bàna, wá shi mà tonn fi-à ni sái wà wa vinn rìghing bàì-à big gib ya sig wù níng.

Atàg Yesu á Shinn Ayái

27“Ning fig big rì dang rag, ‘Kada á sa àyái bàna.’

28Ama mì ri dinya ning, mpìr-à ma myàng byann hing uwà ma ri zìm aku sa àyái ma wàníng, ku sa rìghing àyái á kyìnnwá ni.

29Wà zu vìm nuwú ma ri sa wù á sa bu-à bibai, á kpab zu rìg ma á tafinn rìg. Sànn kab síg wà zuwú aku bai rìg ma wà bá ta kà rìg dír wú bidìm pàr á pyìr-à ni.

30Wà vìm nuwú ma ri sa bu-à bibai, á gib kìm rìg ma á tafinn rìg, sànn kab síg nì àdòníng ma wà dír wú bidìm pàr má kà á pyìr-à ni.

Atàg Yesu á Shinn Ban Gban

(Mat 19:9; Mar 10:11-12; Luk 16:18)

31“Big dang hing n rag ‘Mpìr-à ma kan hing wàwá, aku ya wàníng tarkada ban gban.’

32Ama mì ri dinya ning, mpìr-à ma kan tafinn hing wàwá, wà ma í jír àyái bàna, ku ri sìn kà a wàníng sa àyái. Mpìr-à ma zìg hing uwà-à big kan tafinn sig àkan tafinn, ku ri sa àyái ma wàníng tinn.

Atàg Yesu á Shinn Ki Tun

33“Ning fig hing big rì dinya hing àgbamká n rag, ‘Wà wa tun hing ki, á sa bu-à à gib sig nu ma Shìdun n rag wá sa níng.’

³⁴Ama mì ri dinya ning, aning tun ki bàna, kó títi ní má, kó ma waisháu, jir kai bàna í byar-à Shìdun ri na kùrwá,

³⁵kó mà jànn á jinn ni, jir kai bàna í byar-à Shìdun ri tib barwá áni, kó mà Urushalima, jir kai bàna í finn swann kùr ùwài.

³⁶Kada á tun ki ma shinnwú bàna, jir kai bàna wá sa yì fig jinn mìmìg aku kàng pìpìr bàna.

³⁷Kada aning tun ki bàna, ama aning zìm rag, ‘Nn,’ kó ‘A a.’ Wà na tun hing ki, sànn fig bàna.

Atàg Yesu á Shinn Bu Sa Pyann

(Luk 6:29-30)

³⁸“Ning fig hing big dang rag, ‘Mpìr-à ma wab bàg zuwú, á wab bàg zuwá tinn. Mpìr-à ma wab kag nginnwú, á wab kag nginnwá tinn.’

³⁹Ama mì ri dinya ning tàma-à níng kada aning sa pyann mpìr-à ma sa ning bu-à bibai bàna. Mpìr-à ma dab wù vù á sun kyìr agunn vìm nu, á vìm bìr ya ku agunn vìm sùr-à tinn.

⁴⁰Mpìr-à ma bar karawú àjirà aku zìg jàwú, á fim ya ku jà wàuwú tinn.

⁴¹Mpìr-à ma sìnn kà wù ma gbam rag á swann ya ku swánnwá mel zyun, á swann ya ku mel pyànà.

⁴²Mpìr ma vig wù bu, á ya ku. Mpìr ma ri zìm aku zìg tonn á byarwú ni, á ya ku.

Aning Zìm Mpìr Azíbná

(Luk 6:27-28, 32-36)

⁴³“Ning fig hing big rì dang rag, ‘A zìm jàuwú, á ngàng mpìr azíbwú.’

⁴⁴Ama tàma-à níng mì ri dinya ning aning zìm mpìr azíbná. Mpìr-à ma sìnn kà ning á shwìn, aning vig ya ku Shìdun, àjirà a Shìdun sa sànn ya ku.

⁴⁵Wà na sa hing àdòníng, ná shi yann òsàn mà byar Taná mà wai. Ku ri sa àyúnn ri yar wann bi á byar mpìr bibaiká ma mpìr òsànká. Ku ri sa shyù ri tab mà byar mpìrká ri sa bu-à òsàn ma ká ri sa bu-à bibai tinn.

⁴⁶Wà ning ma ri zìm íri mpìr azìmná, Shìdun má ya fig ning bu-à ning ri zìm bàna. Kó mpìr azìg bàì jànnká má, ri zìm mpìr azìmbá.

⁴⁷Wà ning ma ri bib kà íri jàuná, sànn fig bàna. Ning kab sig mpìr kádà níng ma kai rà? Kó mpìrká yì fig Shìdun bàna má, ri bib kà jàubá.

⁴⁸Aning shi mpìrká shi sig ma pìkyinn-à òsàn, àràg barà Taná mà wai shi sig ma pìkyinn-à òsàn níng.

Matiyu 6

Atàg Yesu á Shinn Bu Ya

¹“Aning myàng, kada aning ya mpìrká bu jirà ning myàng sig zu mpìrká bàna. Na sa hing àdòníng, ná dìg fig bu zyun mà byar Taná mà wai bàna.

²“Wà wù má ya mpìr bu, kada á sa mpìrká abig yì wù ri ya bu bàna, àràg barà mpìrká káhi ri sa mà tonn bìr kwonn-à ni, mà gbìb-à ni tinn, àjirà mpìrká abig myàng big, ma abig wib big. Mì ri dinya ning àjai, big zìg rìghing ladabá.

³A sai-à wá ya mpìr ashiká bu á bònn yíya. Kada á zìm vìm súrwú aku yì bu-à vìm nuwú ri sa bàna,

⁴jir kai bàna bu-à wa bònn ya sig áya, Tawú zyun-à myàng sig níng, má swàb kà ya wù.

Yesu Tàg Mpìrká Barà Bá Vig Shìdun

(Luk 11:2-4)

⁵“Sai-à ná vig Shìdun, kada aning sa àràg barà mpìr agbar dù shinnká ri sa níng bàna, jir kai bàna big ri zìm abig sar dù nann zu á tonn bìr kwonn-à ni ma gbìb-à ni abig vig Shìdun, àjirà mpìrká abig myàng big. Mì ri dinya ning àjai big zìg rìghing ladabá.

⁶Sai-à wa vig Shìdun, á kà mà tonnwú ni, á kìg dim rìg nu nkyun-à ma á vig Tawú zyun-à ri myàng wù barà à bònn shi sig mi ri vig ku. Kwá ya swàb kà ya wù.

⁷“Wà ning ma ri vig Shìdun kada aning dang nànn jìrká zyun-à bàna ma yìr, àràg barà mpìr asa bukiká ri sa níng bàna. Big ri kyab rag bu sìnnbá má fig jìrbá wà ba vig hing big nìnànn níamá.

⁸Kada aning shi àràg big bàna, jir kai bàna Taná yì rìghing bu-à ning ri zìm sai-à ning vig fig ma ku bàna.

⁹Wàníng í barà ná vig Shìdun áni, aning dang rag, ‘Tayí wà mà wai, á sa mpìrká abig wib zìnnwú.

¹⁰Byar shu kùrwú aku bi á byaryí ni. Ayi sa bu-à wù ri zìm á dunyaru àràg barà big ri sa mà wai.

¹¹A ya yi buju àyúnn ma àyúnn.

¹²A yafa ya yi bu bibaiká yi ri sa, àràg barà yi ri yafa ya mpìrká ri sa yi bu-à bibai níng.

¹³Kada á fim yi ayi sa bu-à bibai bàna. A zìg zu yi á vù Shaitan mpìr-à bibai.’

¹⁴“Wà na yafa ya mpìrká bu pyìrbá, Taná mà wai má yafa ya ning tinn.

¹⁵Wà na yafa ya fig mpìrká bu pyìrbá bàna, Taná má yafa ya fig ning buná bàna tinn.

Atàg Yesu á Shinn Nu Sìnn

29Mì ri dinya ning jir àjai, kó Sulemanu ma bàiká ma jàkà ku shi sig ma kàhi níng, sà̀n fòr fig awu bu káníng bàna.

30I Shìdun ri sá nì byannká abig shi òsàn, kó barà big ri shi nonn fig bàna níng. Wà má àdòníng, ning yì fig wà Shìdun má ya ning jà-à ná wìr bàna rà? Bu-à sa ning ri bir fig pìkyinn ná á byar Shìdun ni bàna í jir kai rà?

31“Jir wàníng, kada aning kyab jir bu-à ná ji, kó bu-à ná wa, kó bu-à ná wìr kà á òríná ni bàna.

32Bu káníng bidìm pàr í mpìrká zyun-à yì fig Shìdun bàna níng ri kyab kyánn nì á pìkyinnbá ni. Ama buná, Taná mà wai yì hing rag, ning ri zìm bu káníng, kwá ya ning.

33Bu-à ná sa jag bàna, aning kyab jír áshinn barà Shìdun ri na kùrwá, aning sa bu-à òsàn àràg barà Shìdun ri sa níng. I wà kwá ya swàb kà ning bu-à ning ri zìm.

34Kada aning kyab jír wà akìn bàna. Kada aning kyab shwìn wà akìn bàna, wà akìn í bu Shìdun. Aning kyab íri shwìn-à wà janá-à níng.

Matiyu 7

Kada Aning Wà Kwonn Mpìr Bàna

(Luk 6:37-38, 41-42)

1“Kada aning wà kwonn mpìr bàna, jirà kada a Shìdun wà kwonn ná bàna tinn.

2Gbìb-à ning ri wà mpìrká kwonn áni níng, í gbìb-à Shìdun má wà ning kwonn áni tinn. Tasa-à na màg ya sig jàuná áni, ning má Shìdun má màg ya ning ma kàhi tinn.

3Sáshinn wù ri dinya jàuwú, ku í mpìr-à bibai, ama à sa kab bu bibai-à íni níng rà? Sáshinn wù ri dinya jàuwú bu shi sig á yìzuwá ni, ama à mà̀m jànn rìghing buwú shi sig ùwài níma á yìzuwú ni níng rà?

4Sáshinn wá dinya jàuwú rag, wá zìg zu ya ku bu-à kù kà sig ku á yìzuwá ni, n fim rìg buwú ùwài níma zyun-à shi sig á zuwú ni níng rà?

5Wù mpìr kyinn pyà̀nà, á zìg zu jag ma buwú ùwài níma shi sig á zuwú ni níng, àjirà á myàng kyà̀r, ma á zìg zu ya jàuwú buwá tinn.

6“Kada aning ya báiká bu-à kyìkyà̀r bàna, kada aning ya zyùkà àmyinn wàin bàna tinn. Na sa hing àdòníng, bá tib wam zu barbá áni, bá kàng bi má pànn zwam ning.

Wà Na Vig Hing Shìdun Kwá Ya Ning

(Luk 11:9-13)

⁷“Aning vig, bá ya ning. Aning yàn, ná dìg. Aning kwìb nu nkyun-à, bá pù ya ning.

⁸Kó ni ma vig hing, bá ya ku. Mpìr-à ma yàn hing, kwá dìg. Mpìr-à ma kwìb hing nu nkyun-à, bá pù ya ku.

⁹Ning mpìrká shi sig ma yann, wà yanká buná ma vig ning buju, ná ya big abàn rà?

¹⁰Kó wà ba vig ning jái, ná ya big bushùwí rà?

¹¹Ning zyun-à ning í mpìrká bibai má, ning yì hing barà ná ya yanká buná big bu òsàn òsàn, n bi bib Taná zyun-à mà wai, kwá ya ning bu òsànká wà na vig hing ku.

¹²“Barà ning ri zìm á mpìr sa ya ning níng, ning má, aning sa ya mpìr àdòníng tinn. Wàníng í yìr doka-à Shìdun ri zìm ayi sa. Wàníng í bu-à mpìrká rii dang kyann jir Shìdun ba sig.

Jír á Shinn Nu Nkyun-à Ya Fig Aya Bàna

(Luk 13:24)

¹³“Aning kà á nu nkyun-à ya fig aya bàna níng, jir kai bàna nu nkyun-à ma gbìb-à má zìg yag mpìr mà byar pyìr-à ni níng ya sig wàni. Gbìb-à hi bàna ma shwìn, mpìrká nìnànn nímá má bàg wàníng hi.

¹⁴Gbìb-à má zìg yag mpìrká mà byar yonki-à níng, ya fig aya bàna. Gbìb-à hi shi sig ma shwìn. Mpìrká má kà mà byar-à níng hi, nànn fig bàna.

Mpìr-à Nsàn Má Sa Bu-à Nsàn

(Luk 6:43-44)

¹⁵“Kada aning zìm mpìrká ri gim òsáng rag big í mpìr adang kyann jir Shìdun níng abig tonn gban ning bàna. Big shi sig àràg í àdùn á zu-à ni, ama big í mpìr bibai àràg jwànnzwam.

¹⁶Ná myàng yì big á swàmbá ni. Kó swai bín-à wà áni ri wan awanwá. Mpìr má dìg fig awan ating á bin sí bàna. Mpìr má dìg fig awan murbu á bín bàna.

¹⁷Bín òsàn ma wan awan òsàn. Ama bín àbai má wan awan àbai.

¹⁸Bín òsàn má wan fig awan àbai bàna, bín àbai má wan fig awan òsàn bàna.

¹⁹Bín-à ma wan fig awan òsàn bàna, bá gib rìg, má ta kà rìg mà pyìr-à ni.

²⁰Wàníng í barà ná myàng yì mpìrká ri gim òsáng rag big í yann aswam Shìdun níng áni, á byar swàmbá big ri sa.

Yesu Má Dang Rag ò Yì Fig Ning Bàna

(Luk 13:25-27)

²¹“I jir wà kó ni ri bar mì rag, ‘Shinn Lumí, Shinn Lumí,’ má kà nì lu Shìdun bàna. Ama sáí mpìr-à ma ri sa bu-à Tamí mà wai rì zìm.

²²Ayúnn-à níng hi, mpìrká nìnànn nímá má bar mì rag, ‘Shinn Luyí, Shinn Luyí, á zìnnwú ni yi ri dang jir Shìdun, á zìnnwú ni yi ri kan zu wàuká, mi ri sa bu mamakiká kim kim á zìnnwú ni.’

²³A byar-à níng hi, má dinya big rag, ‘N yì fig ning bàna, aning dù á pyànnmí ni, ning í mpìrká ri sa bu-à bibai.’

Tai Mpìr Ami Tonn-à Nsàn

(Luk 6:47-49)

²⁴“Mpìr-à ma fig hing jírmí ma wib hing, ku shi sig àràg mpìr yar-à mi sig tonn-wá á shinn abàn-à ni.

²⁵Barà shyù bi tab, níngká na mònng rìg ma zàpìr, wàu shyù bi gbar ma gbar á tonn-à níng hi, ama tonn-à hi kù fig bàna, jir kai bàna big mi sig á shinn abàn-à ni.

²⁶“Mpìr-à ma fig hing jírmí ma wib fig bàna, ku shi sig àràg mpìr àning-à mi sig tonn-wá á shinn vun-à ni.

²⁷Barà shyù-à tab, níng-à gbànn yor, wàu shyù bi gbar ma gbar á tonn-à níng hi. A byar-à hi tonn-à í wim wann rìg-à wìb.”

Gbam Yesu

²⁸Barà Yesu dang kinn rìg jírmí káníng, sáí mpìrká kwonn shi sig màhàn níng, sa mamaki ma buká ku ri tàg níng,

²⁹jir kai bàna bu tàgwá shi sig ma gbar, shi fig àràg bu tàg malamká bubá bàna.

Matiyu 8

Yesu Dàb Gbam Mpìr Dor Akùnn

(Mar 1:40-45; Luk 5:12-16)

¹Barà Yesu tìg wann bi mà shinnkwìnn-à ni, sáí bìr mpìrká bàg yag ku.

²A byar-à níng hi, mpìr dor àkùnn zyun bi á byarwá ni n bìnn kir wann á pyànnwá ni n rag, “Shinn Lumí, wà wa zìm hing, à shi sig ma gbar-à wá dàb gbar mì.”

³Yesu du yag vùwá n tib ku vù á dìr-à ni n rag, “N zìm hing, á gbar á dorwú ni.” A byar-à níng hi, wun-à níng í gbar rìg-à. Dor àkùnn-à níng dà fim rìghing ku.

⁴I wà Yesu dinya ku rag, “Kada á dinya mpìr bu-à sa sig níng bàna. Ama á yag mà lu Shìdun ni, á yag tìya àgbam-à ri twìb swànn bu á pyànn Shìdun

ni òrúwú, ma á ya bu màhàn, àràng barà Musa dang sig abig sa, jirà mpìrká abig myàng barà à gbam rìghing níng.”

Yesu Dàb Gbam Wùn Lu Agbam Soja Zyun

(Luk 7:1-10; Yoh 4:43-54)

⁵Barà Yesu ri kà yag mà Kafarnahum, sáí àgbam soja zyun bi á byar Yesu n vig ku,

⁶n rag, “Shinn Lumí, wùn lumí na sig dor mà lu-à ni. Dìrwá ma barwá wu tag rìghing. Ku ri wa shwìn wàni.”

⁷Yesu dinya ku rag, “Má bi má dàb gbam ku.”

⁸A byar-à níng hi, mpìr àgbam-à níng zìm n rag, “Shinn Lumí, ò kinn fig wà wá bi hár á lumí ni bàna. A dang íri jír mà byar-à à sar sig níng, jirà wùn lumí aku gbam rìg. Kwá gbam rìg wà wa dang hing.

⁹Mì má, ò shi sig á vù mpìr zyun ni. Sojaká shi sig á vùmí ni tinn, ma dinya hing zyun-à níng rag aku yag, kwá yag rìg, zyun-à bó aku bi, kwá bi rìg. Ma dinya hing fàumí rag aku sa bu-à níng, kwá sa rìg.”

¹⁰Barà Yesu fig àdòníng, sáí ku sa mamaki n dinya mpìrká ri bàg ku níng n rag, “Mì ri dinya ning àjai, kó áyau mpìrká á Israila, ò myàng fig mpìr-à má bir pìkiyinnwá á byarmí ni àràng wunù-à níng bàna.

¹¹Mì ri dinya ning, mpìrká nìnànn nímá má bi mà agunn àyúnn sànkýùr ma agunn àyúnn àkamzau, bá shi, má ji buju ma Ibrahim ma Ishaku ma Yakubu mà lu Shìdun ni mà wai.

¹²Ama yann Israila, bá zìg big má ta kà á zufi-à ni, byar-à bá kig nàikitáu hár ma zwàm kà vù á nginn wàni.”

¹³Yesu dinya àgbam soja-à níng n rag, “A yag kyonnwú. Barà à bir sig pìkiyinnwá á òrúwú ni níng, aku shi àdòníng.” A byar-à níng hi wùn luwá í gbam rìg-à.

Yesu Dàb Gbam Mpìrká Nìnànn Nímá

(Mar 1:29-34; Luk 4:38-41)

¹⁴Yesu kà mà lu Bitrus. Bitrus bó, na wàwá na sig dor awàu.

¹⁵Yesu pànn vùwá, á byar-à hi awàu-à í fim rìg-à ku, ku dù nann zu n sa wàníng buju.

¹⁶Barà kamzau rag aku sa níng, sáí big zìg bi mpìrká zyun-à wàu dab sig big níng á byar Yesu. Ku dang íri jír átai, wàuká í zu rìg-à. Ku dàb gbam kwonn ma mpìr dorká bidim pár.

¹⁷Bu káníng sa sig àdòníng, jir kai bàna Ishaya mpìr-à rii dang kyann jir Shìdun dang sig rag, “I ku kwá áwinwá ni ku zìg zu sig dorká buyí í nì.”

Mpìrká Zyun-à Dang Rag Bá Bàg Yesu

(Luk 9:57-62)

18Barà Yesu myàng mpìrká nànn kab gbam á pyànnwá ni àdòníng, sái ku dinya yann sukàwá big n rag, abig zìg yag ku mà jann.

19Sái malam zyun bi á byar Yesu n rag, “Malam, má bàg yag wù byar-à wa yag bidìm pàr.”

20Yesu dinya ku rag, “Jwànnzwamká shi sig ma sharbá, ayinnbuká shi sig ma lubá, ama mì Wùn Mpìr Jíkwiinn, ò bàna ma byar shu.”

21Mpìr zyun áyau yann sukàká buwá ni dinya ku rag, “Agbammí, sai tamí ma wu hing ma jì ku hing, í wà má bàg wù.”

22A byar-à níng hi Yesu dinya ku rag, “A bàg bi mì, á fim mpìrká zyun-à ri bàg fig mì bàna abig jì kibá.”

Yesu Kan Dim Wàu Shyù

(Mar 4:35-41; Luk 8:22-25)

23Barà Yesu kà mà kòr-à ni àdòníng, sái yann sukàká buwá big bàg yag ku.

24A byar-à hi, wàu shyù bi gbar ma gbam wùwài nímá á zàpìr-à ni. Kòr-à shi shirag má sib kà rìg mà zàpìr-à ni. A sai-à níng hi, Yesu ri na aná.

25Yann sukàká buwá yag n bar finn zir ku n rag, “Shinn Luyí, á zìg zu yi, wà ma nímá bàna yá wu.”

26Yesu bib big n rag, “Bu-à sa ning ri shàr zinn í jir kai rà? Ning bir fig pìkyinn ná á byarmí ni bàna rà?” A byar-à hi ku dang jír ma gbam, n kan dim rìg wàu-à ma zàpìr-à, big í na tag wann rìg-à yirr.

27A byar-à hi kó ni sa mamaki n rag, “Mpìr-à níng shi sig áshinn, hár wàu ma zàpìr ri wib jír wá níng rà?”

Yesu Dàb Gbam Mpìr Pyànàká Wàu Dab Sig Big

(Mar 5:1-20; Luk 8:26-39)

28Barà Yesu yag mà agunn vù níng-à ni mà jann mà jànn Gadarawá, sái mpìr pyànàká zyun-à wàuká dab sig big níng, dìg kwonn ma ku á sai-à big ri zu bi á byar amirká ni. Mpìr pyànà káníng hi fàn kab gbam, hár mpìrká ri shàr zinnbá, big ri zu fig gbìb-à káníng shi sig áni níng bàna.

29Mpìr pyànà káníng yan nài yán n rag, “Wù Wùn Shìdun, bu-à kwonn wù ma yi í kai rà? A bi sig jirà á ya yi shwìn barà suyí fòr fig ma bàna níng rà?”

30Zyùká nìnnànn nímá ri yàn ji bujubá, big nonn fig ma byar-à níng hi bàna.

31Wàu káníng vig Yesu n rag, “Wà wá kan zu yi, á fim yi ayi kà á dìr zyù káníng ni.”

³²Ku dinya big n rag, “Aning yag.” Big í zu rìg-à, n yag kà rìg á dír zyù káníng ni. A byar-à hi zyùká bidim pár shàr wann bi mà gàin-à ni, n kù kà mà zàpir-à ni, mi í wu rìg-à.

³³A byar-à níng hi, mpìrká ri myàng kwonn ma zyù káníng, shàr yag mà finn swann-à ni, n dinya gban rìg mpìrká bu-à sa sig mpìrká zyun-à wàu dab sig big níng.

³⁴Mpìrká nìnnànn nímá mà finn swann-à ni yag àjirà abig myàng Yesu. Barà big myàng ku àdòníng, big vig ku aku dù á jànnbá ni.

Matiyu 9

Yesu Dàb Gbam Mpìr Dìr Wu Titag

(Mar 2:1-12; Luk 5:17-26)

¹Yesu kà mà kòr-à ni, n zu yag mà jann, n kàng yag mà finn swannwá ni.

²Mpìrká káhi swann zìg bi mpìr zyun-à dír wá wu tag sig. Ku na sig á syu-à ni. Barà Yesu myàng big bir sig pìkyinnbá á dír wá ni àdòníng, sái ku dinya mpìr dír wu titag-à níng n rag, “Wùnmí, á tib pìkyinnwú, ò yafa ya rìghing wù bu pyìrká buwú.”

³A byar-à níng hi, malamká dang jír ma ba dír bá n rag, “Mpìr-à níng sa bai hing zìnn Shìdun.”

⁴Yesu yì rìghing bu-à big ri kyab á kyinnbá ni, sái ku bib big n rag, “Bu-à sa ning ri kyab bu-à bibai á kyinn ná ni àdòníng, í jir kai rà?”

⁵Ku bib big n rag, “I wà áni fonn kab síg nì rà, wà ma dang rag, ‘N yafa rìghing wù bu pyìrwú,’ ma wà ma dang rag, ‘A dù nann zu á kyann kyonn?’ I wà áni fonn kab síg nì rà?”

⁶Ama má tiya ning rag, mì Wùn Mpìr Jíkwìnn, ò shi sig ma gbam á dunyaru barà má yafa ya mpìr bu pyìrwá.” Ku dinya mpìr dír wu titag-à níng n rag, “A dù nann zu, á pìnn syuwú ma á kàng yag mà luwú ni.”

⁷A byar-à níng hi, mpìr-à níng dù nann zu, n yag mà lu-à ni.

⁸Barà bìr mpìrká myàng àdòníng, zinn pànn rìg big, big swam yan zìnn Shìdun barà ku ya sig mpìr gbam-à níng.

Yesu Bar Matiyu a Wàníng Shi Wùn Sukàwá

(Mar 2:13-17; Luk 5:27-32)

⁹Barà Yesu ri wam zu àdòníng, ku myàng mpìr zyun zìnnwá í Matiyu, ku í mpìr azìg bàì jànn, ku shi sig mà nu swàm wá ni. A byar-à níng hi, Yesu bar bi ku n rag, “A bàg mì.” Ku dù n bàg yag wàníng.

¹⁰Barà Yesu ri ji buju mà lu Matiyu àdòníng, sái mpìr azìg bàì jànnká nìnnànn nímá ma mpìr bu pyìrká bi n ji buju ma ku, ma yann sukàká buwá big.

11Barà Farisawaká myàng àdòníng, big bib yann sukàká buwá n rag, “Bu-à sa Shinn Luná ri ji kwonn buju ma mpìr azìg bàì jànnká, ma mpìr bu pyìrká í jir kai rà?”

12Barà Yesu fig àdòníng, ku dinya big n rag, “Mpìr-à shi sig ma gbam òr ku ri yàn fig adàb dor bàna, sáì mpìr-à òr wá ma ri wúwa í mpìr-à ri yàn kyann adàb dor.

13Aning yag ma aning kyab bu-à jir Shìdun dang sig rag, ‘Bu-à mì ri zìm bàna, aning myàng ashi mpìrká, ma wà ning nìm má twìb swànn bu á pyànnmí ní.’ N bi síg á dunyaru jirà n bar mpìr bu pyìrká. N bi fíg á byar mpìrká ri kyab rag big í mpìr sèsàn níng bàna.”

Big Bib Yesu Abib á Shinn Nu Sinn

(Mar 2:18-22; Luk 5:33-39)

14Yann aswam Yohanna bi á byar Yesu n bib ku rag, “Bu-à sa yi ma Farisawaká ri sinn nu kó ákaun, ama yann sukàwú big ri sinn fig nu bàna níng, í jir kai rà?”

15Yesu sa big misali n dang rag, “Wà àyúnn-à mpìr zyun ma sòr ban, jàuwá big má fig àjwár. Bá sinn fig nu bàna. Ama àyúnn zyun ki ma zìg rìghing wunù-à níng, àyúnn-à níng hi jàuwá big má sinn nu.

16“Mpìr má zìg fig jà àpyú má kwìb bàg kwonn fig ma jà àkor bàna. Mpìr ma kwìb bàg kwonn hing jà àpyú ma jà àkor, àkor-à má ka zu rìg, má ka bai kab wàrì.

17Walako mpìr-à ma wìr kà zàn inabi àpyú á wau àkor, zàn inabi àpyú sáì wau àpyú tinn. Zàn inabi àpyú ba wìr kà hing á wau àkor má ka rìg, zàn inabi-à má wìr kífìnn rìg. Zàn inabi àpyú big ri wìr kà á wau àpyú. Má àdòníng, zàn inabi-à hi má zu kífìnn fig bàna. Wau-à hi má bai fig bàna tinn.”

Yesu Dàb Wìm Ki n Dàb Gbam Uwà Zyun Dor Wàjì

(Mar 5:21-43; Luk 8:40-56)

18Barà Yesu dinya big jír àdòníng, sáì àgbam mpìr Yahudawa zyun bi á byarwá ni, n binn kir wann á pyànnwá ni n rag, “Wùn uwàmí wu rìghing, wúshèní, mì ri zìm á bi á tib ku vù á òr-à ni àjirà aku wìm kàng rìg.”

19A byar-à hi, Yesu ma yann sukàwá big dù n bàg yag ku.

20Uwà zyun dor wàjì ri sa shi ku hár ji dwìb agban pyàna, àsà-à hi gib fig bàna. Ku bi ásim Yesu n tib vù á sung jà wàníng.

21Ku kyab á pìkyinnwá ni n rag, kó wà kwa tib hing íri jà wàníng kwá gbam rìg.

22Barà Yesu myàng kàng bi zu ásim, sáì ku myàng wàníng n rag, “Wùnmí, á fig àjwár, jir kai bàna pìkyinnwú à bir sig á òr níng, dàb gbam rìghing wù.” Gbìb fig tá bàna, uwà-à níng í gbam rìg-à.

23Barà Yesu kà yag mà lu àgbam-à hi àdòníng, ku myàng mpìrká ri winn shàm ma yur ma bìr mpìrká, big ri gbam nài gbam jir ki-à wu sig níng.

24Ku dinya big n rag, “Aning dù áyág, wùn uwà-à níng wu fig bàna, ku ri na aná.” A byar-à níng hi, big jwann ku jonn yawari.

25Barà bìr mpìr káníng zu yag mà myann àdòníng, ku kà yag n pànn wùn-à hi á vù-à ni, wàníng í dù nann zu-à.

26Tai bu-à ku sa sig níng, kàng kwìb gban rìg jànn-à hi bidìm pàr.

Yesu Dàb Gbam Mpìr Afau Big Pyàna

27A byar-à níng hi, barà Yesu fim rìg swann-à hi mi ri yag àdòníng, sái mpìr àfau big pyàna bàg yag ku n rag, “A myàng ashiyí, Wùn Dawuda.”

28Barà ku kà yag mà lu-à ni, mpìr àfau káníng yag mà byarwá ni. Yesu bib big n rag, “Ning bir hing pìkyinn rag má dàb gbam ning rà?” Big zìm n rag, “Nn, Shinn Luyí.”

29I byar-à hi ku tib káníng vù á zubá ni n rag, “Barà ning bir hing pìkyinn ná á òmí ni níng, aku shi àdòníng.”

30A byar-à níng hi, zubá í pù finn rìg-à. Ama Yesu twìb big byur n rag, “Aning myàng, kada aning dinya mpìr zyun bàna.”

31Ama big dù n yag dinya gban rìg mpìrká á jànn-à ni tai bu-à Yesu sa sig bidìm pàr.

Yesu Dàb Gbam Mpìr-à Dang Sar Fig Jír Bàna

32Barà big ri zu yag àdòníng, sái big zìg bi mpìr-à dang sar fig jír bàna á byar Yesu. I wàu dab síg ku nì.

33Barà Yesu kan zu rìg wàu-à níng àdòníng, sái mpìr-à níng dang rag jír. A byar-à níng hi, bìr mpìrká sa mamaki n rag, big myàng fig bu àdòníng kó kàun rízyun á jànn Israila bàna.

34A byar-à hi barà Farisawaká myàng àdòníng, big dang rag, “Ku ri kan zu wàu káníng ma gbam kùr wàu.”

Yesu Rag Abig Vig Shìdun Aku Swam Bi Mpìrká Má Dang Jir Ajwár

35Yesu kyann gban rìg finn swannká ma kauyeká, mi ri tàg jir Shìdun mà tonn shinn kwonn-à ni, mi ri dinya mpìrká jír á shinn barà Shìdun má na kùrwá. Ku ri dàb gbam kwonn ma mpìr dorká kim kim.

36Barà ku myàng bìr mpìrká àdòníng, sái ashi káníng pànn rìg ku, jir kai bàna big ri wa shwìn, big yì fig bu-à bá sa bàna. Big shi sig àràg í àdùnká bàna ma anu.

37A byar-à níng hi ku dinya yann sukàwá big n rag, “Bujuká byann rìghing, ama abinnká nànn fig bàna.

³⁸Aning vig Shìdun àsàin da-à níng, aku swam bi mpìrká zyun-à má binn buju-à hi.”

Matiyu 10

Yann Aswam Yesu Dwib Agban Pyànà

(Mar 3:13-19; Luk 6:12-16)

¹Yesu bar kwonn bi yann aswamká buwá big dwib agban pyànà n ya káníng gbam wà bá kan zu wàu á òr mpìrká ni, ma abig dàb gbam dor kó swai-à wà áni bidim pár.

²Zinn yann aswam dwib agban pyànà káníng í Siman Bitrus, ma wunzàwá Andarawus, ma Yakubu wùn Zabadi, ma wunzàwá Yohanna,

³Filibus ma Bartalamawas, Toma ma Matiyu zyun-à rii zìg bàì jànn, ma Yakubu wùn Halfa, ma Tadawas,

⁴ma Siman Zaloti, ma Yahuda Iskariyoti zyun-à wann tafinn sig Yesu.

Yesu Swam Yag Yann Sukàwá Big Dwib Agban Pyànà

(Mar 6:7-13; Luk 9:1-6)

⁵Mpìr dwib agban pyànà káníng, Yesu swam yag big n ya big gbam n rag, “Aning yag íri byar Yahudawaká, kada aning kà mà finn swann mpìrká zyun-à big í Yahudawa bàna, ma swann Samariya bàna tinn.

⁶Ama aning yag mà byar mpìrká mà jànn Israila. Big shi sig àràg í àdùnká zyun-à nang jànn sig.

⁷Wà na yag hing, aning yag dang jir Shìdun, aning rag, ‘Ayúnn-à Shìdun má na kùrwá áni níng, nyàan fòr.’

⁸Aning dàb gbam mpìr dorká, aning dàb wim kíká, aning dàb gbam mpìr dor àkùnnká, aning kan zu wàuká á òr mpìrká ni. Ning òr sig gbam-à níng átai, aning dàb gbam mpìrká átai tinn. Kada aning kyab jir bàì kó bu zyun bàna.

⁹Kada aning zìg bàì bàna, kó títi nímá.

¹⁰Kada aning zìg lúr á kyonn ná ni bàna, kó jà pyànà, kó tab, kó tun bàna, jir kai bàna mpìr asa swàm, sànn sig abig ya ku bu-à ku ri zìm.

¹¹“Wà na yag hing mà finn swann kó kauye zyun ni, aning yàn mpìr òsàn zyun-à ma zìm hing rag aning shi mà luwá ni, aning shi mà luwá ni hár àyúnn-à ná dù.

¹²Na kà hing mà lu zyun ni, aning dang rag, Shìdun aku sa sànn ya big.

¹³Wà mpìr á lu-à hi ma shà hing ning nài bib-à ning bib kà sig big níng, aku shi àdòníng. Ama wà ba shà fig ning bàna, nài bib-à níng aku kàng bi á byarná ni. Aning fim rìg lu-à hi.

14 Finn swann-à na yag bidim pár, mpìrká màhàn ma shà fig ning, ma zìm fig jìrná bàna, aning dab pig kyàr rìg àzwìmká á barná ni ma aning fim rìg finn swann-à hi.

15 Mì ri dinya ning àjai, ásai-à Shìdun má wà kwonnwá níng, mpìrká zyun-à ngàng sig ning níng, bá wa shwìn, shwìnbá má kab bu mpìrká á Saduma ma Gamurata.

Yesu Dang Rag Bá Ya Mpìrká Buwá Shwìn Wàni

(Mar 13:9-13; Luk 21:12-17)

16 “Mì ri swam yag ning àràg barà big ri swam yag àdùnká áyau bìr jwànnzwamká ni. Aning shi ma yar àràg bushùwí. Aning shi àràg àlàb zyun-à ri yàn fig jír bàna.

17 Aning sa ádàn, jir kai bàna mpìrká káhi má pànn ning má zìg yag ning mà byar agib jír, bá yang ning ashor mà tonn bìr kwonn-à ni.

18 A jir shinmí ni bá zìg yag ning mà byar agib jírká, ma kùrká. Bá zìg yag ning jir shinmí jirà aning dinya big, ma mpìrká zyun-à í Yahudawaká bàna níng, jir Shìdun.

19 Ama á sai-à ba zìg yag ning mà byar-à bá wà ning kwonn, kada aning gib kyinn jir bu-à ná dang bàna. Ayúnn-à hi, Shìdun má tìya ning bu-à ná dang.

20 Ayúnn-à níng hi, ná dang fíg nì ma shinn ná bàna, ama Awun Taná zyun-à shi sig á pìkyinn ná ni, má tàg ning bu-à ná dang.

21 “Mpìr má zìg rìg yiwaiwá, má ya kà á vù mpìrká ni, abig gban rìg. Ta má ya kà wùnwá á vù mpìrká ni, abig gban rìg. Yanká má ngàng rìg jir tabá ma nàbá, má ya kà káníng á vù mpìrká ni, abig gban rìg.

22 Mpìrká má zib ning jir shinmí, ama mpìr-à ma sar gban hing hár kinn kinn, kwá wìm zu rìg.

23 Wà mpìrká ma zìm fig ning mà finn swann-à ning shi sig áni níng bàna, big ma ri ya ning shwìn, aning fim rìg swann-à hi, aning yag rìg mà swann zyun kim. Mì ri dinya ning àjai, na kyann gban fig finn swannká á Israila bàna, sái wà wùn mpìr jíkwinn ma kàng bi hing.

24 “Mpìr-à ma ri shwann bu, kwá kab fig mpìr-à ri tàg ku bàna. Fàu má kab fig àsàin luwá bàna tinn.

25 Sànn hing mpìr ashwann bu aku yì bu àràg mpìr-à ri tàg ku, sànn hing fàu aku shi àràg àsàin luwá. Wà mpìrká ma bar mì àsàin luná rag, mì í Shaitan, bá bar ningká zyun-à ning ri bàg mì níng, má kab àdòning.

Aning Shàr Iri Shìdun

(Luk 12:2-7)

26“Kada aning shàr zinn mpìrká bàna. Bu-à ma shi sig bu bònn tàmm má zu bi rìg á myann, mpìrká má yì rìg.

27Bu-à ma dinya sig ning á zufi-à ni, aning dang kyàr zu rìg. Bu-à na bònn fig sig, aning dang zu rìg á myann.

28Kada aning shàr zinn mpìrká zyun-à má gban íri wi dìrná, má gban sar fig adìn ná bàna. Ama aning shàr zinn Shìdun, zyun-à má gban sar rìg dìrná ma adìn ná mà lu pyìr-à ni.

29Ning yì fig wà ayinnbu pyànà bá wann tafinn sule bàna rà? Ai kó áyau ayinnbu káníng ni Shìdun má màmm jànn fig kó nzyun bàna.

30Buná kó jinnká á shinn ná ni, Shìdun wànn vinn rìghing.

31Jir wàníng kada aning shàr zinn bàna, jir kai bàna ning kab hing ayinnbuká nìnànn nímá.

Aning Dinya Mpìrká Rag Ning Ri Bàg Yesu

(Luk 12:8-9)

32“Wà mpìr ma tàg hing shinnwá áyau bìr ma rag, ku í bumí, mì má, má sa ya ku àdòníng tinn mà byar Tamí mà wai.

33Ama mpìr-à ma ngàng hing mì áyau bìr mpìrká ni, mì má, má ngàng ku á pyànn Tamí ni mà wai tinn.

A Jir Shinn Yesu Ni Mpìrká Má Gàb Dìr

(Luk 12:51-53; 14:26-27)

34“Ning ri kyab rag n bi síg jirà n jùn kwonn mpìrká í byar nzyun rà? Ai n bi fíg jirà n jùn kwonn mpìrká bàna. N bi síg jirà n gáfinn mpìr.

35Wùn má ngàng tawá, wùn uwà má ngàng nàwá. Uwà má ngàng na nùwá.

36Azíb mpìr má shi á pyù barwá ni.

37“Mpìr-à ma ri zìm aku bàg mì, aku zìm mì wàni, aku zìm kab mì ma tawá ma nàwá ma yanká buwá, má àdòníng bàna, kwá shi sar fig wùn sukàmí bàna.

38Mpìr-à ma ri zìm aku bàg mì, kada aku ngàng wà kwá wa shwìn àràg barà má wa níng, bàna. Má àdòníng bàna, kwá kinn fig barà kwá shi wùn sukàmí bàna.

39Mpìr-à ma ri zìm íri yonkiwá, kwá dìg fig bàna. Ama mpìr-à ma ya tafinn hing yonkiwá jir shinnmí, kwá dìg wà kinn kinn.

40“Mpìr-à ma pànn hing ning vù pyànà, ku pànn síg mì. Mpìr-à ma pànn hing mì vù pyànà, ku pànn síg zyun-à swam bi sig mì.

⁴¹Mpìr-à ma pànn hing wùn aswam Shìdun vù pyànà jirà wàníng í wùn aswam Shìdun, Shìdun má ya swàb kà mpìr-à níng hi. Mpìr-à ma pànn hing mpìr òsàn vù pyànà jirà wàníng í mpìr òsàn, Shìdun má ya swàb kà ku.

⁴²Kó ni ma ya hing wùn sukàmí zyun-à fòr fig bu zyun bàna níng zàpìr aku wa, jirà ku í wùn sukàmí, Shìdun má ya mpìr-à níng hi bu-à ku ri zìm.”

Matiyu 11

Yohanna Asàin Batisma Bib Yesu Jír

(Luk 7:18-35)

¹Barà Yesu dinya kinn rìg yann sukàwá big dwib agban pyànà jír àdòníng, ku dù màhàn n yag rìg mà kauyéká kim kim mi ri tàg mpìrká jir Shìdun.

²Barà Yohanna àsàin batisma shi sig mà tonn fi-à ni, ku fig bar buká Yesu Kristi ri sa, sái ku swam yag yann sukàwá big mà byar wàníng ni.

³Big bib Yesu n rag, “A dinya yi, wù í zyun-à Shìdun rì dang sig rag kwá swam bi níng rà, kó ayi shi kir mpìr zyun kim rà?”

⁴A byar-à níng hi, Yesu zìm n dinya big n rag, “Aning kàng yag, aning dinya Yohanna bu-à ning fig sig, ma bu-à ning myàng sig.

⁵N dàb gbam rìghing àfauká, big ri myàng rag ma zubá. N dàb gbam rìghing mpìrká kyann sar fig kyonn bàna, big ri kyann rag. N dàb gbam rìghing mpìr àkùnnká, ò dàb gbam rìghing mpìr sung àkùnnká, big ri fig rag jír. Mì ri dàb wìm mpìrká wu rìghing, big ri dù nann zu kàng ma yonkibá. Mì ri dinya mpìr ashiká jír òsàn á shinn Shìdun.

⁶Aning dinya Yohanna rag, mpìr-à ma fim fig wà bir pìkyinn á byarmí ni bàna, Shìdun má sa sànn ya ku.”

⁷Barà yann sukà Yohanna big yag rìg, sái Yesu dinya mpìrká kwonn shi sig ma ku níng jír á shinn Yohanna. Ku bib rag, “Ning yag sig mà awúnn-à ni, ning yag myàng sig í kai rà? Ning yag myàng síg byann zyun-à wàu ri gbar ning rà?

⁸Kó ning yag myàng sig í kai rà? Ning yag myàng síg mpìr-à wìr sig jà sèsàn nímá níng rà? Wíi, mpìrká ri wìr jà sèsàn níng, í mpìrká mà lu kùr.

⁹Ning yag myàng sig Yohanna zyun-à Shìdun swam bi sig níng rà? Nn. Ayau mpìrká zyun-à Shìdun swam bi sig níng, í Yohanna kab nì.

¹⁰I Yohanna zyun-à Shìdun dang sig jír á shinnwá ni n rag, ‘Má swam bi jag mpìr-à aswammí á pyànnwú ni. Kwá sa samyib ya wù gbìb-à wá bàg áni.’

¹¹Mì ri dinya ning àjai, áyau mpìrká á dunyaru bidìm pàr, Yohanna àsàin batisma kab síg big ni. Ama kó mpìr títi nímá ma kà hing mà byar-à Shìdun má na kùrwá níng, ku kab hing Yohanna.

12Sai-à Yohanna dang jag sig jir Shìdun, hár bi tàma-à níng, mpìrká nìnànn nímá shi, mi ri zìm abig kà mà byar-à Shìdun ri na kùrwá níng.

13Mpìrká rì dang kyann sig jir Shìdun níng, big dang sig rag, ‘Ayúnn zyun Wùn Shìdun má bi kwá na kùr.’ Doka Musa dang àdòníng tinn. Big dang àdòníng, hár Yohanna bi dang jír á shinnwá ni tinn.

14Big rì ba sìn sig rag, ‘Mpìr zyun àràg Iliya má bi, má sa samyib gbìb-à Kristi má bàg áni.’ Mpìr-à níng bi rìghing, ku í Yohanna. Aning bir pìkyinn ná á byarwá ni.

15Mpìr-à ma shi sig ma sung-à kwá fig jír, aku fig.

16“Mpìrká tàma-à níng í mpìr sung gbam big. Big shi sig àràg yann sung gbam big. Má sa ya ning misali. Big shi sig àràg í yann títi big shi sig á fir jau-à ni. Big dinya bar dìrbá n dang rag,

17‘Yi gbà òggan òsàn, ama ning gbìb fig jau bàna. Yi dàì jonn ashi, ama ning kig fig nàikitáu bàna.’

18Yohanna ji n wa fig bàna. Mpìrká dang rag, ‘Ku í mpìr wàu.’

19Mì í Wùn Mpìr Jíkwinn, mì ri ji, mì ri wa. Mpìrká dang rag mì í mpìr finn, mì í mpìr apyann shin, mì í jàu mpìr bu pyìrká, mì í jàu mpìr azìg bàì jànnká. A byar swàm-à mpìr ma ri sa, í byar-à bá yì kó ku í mpìr yar.”

Swannká Ngàng Wà Bá Zìg Jir Shìdun

(Luk 10:13-15)

20A swannká zyun-à Yesu dang jir Shìdun, n sa swàm bu mamakiká kim kim, ama big ngàng jir Shìdun, big fim fig bu pyìrbá bàna níng, í bu-à sa Yesu yan ta big

21n rag, “Mpìrká á Korasinu, ná wa shwìn. Mpìrká á Batsaida, ná wa shwìn. Swàm-à big sa sig á jànn ná ni níng, big nìm ma sa sig á Taya ma Sidon, mpìrká màhàn nìm má fim bu pyìrbá, n nìm má shi kà á sùn, n nìm má wìr àswàr jà.

22N dinya ning àjai, shwìn ná má kab bu Taya ma Sidon àyúnn-à Shìdun má wà kwonnwá.

23Ning mpìrká á Kafarnahum, ning í mpìr agbar dù shinn. Shìdun má ta kà rìg ning mà pyìr-à ni. Bu mamakiká big sa sig á byarná ni níng, big nìm ma sa sig mà Saduma, wàníng big nìm fim rìghing bu pyìrbá, Saduma nìm má shi hár tàma-à níng.

24Mì ri dinya ning àjai, àyúnn-à Shìdun má wà kwonnwá, kwá myàng ashi mpìrká á Saduma. Ama buná kwá myàng fig bàna.”

Aning Bi á Byarmí Ni Ajirà Aning Shi Ngàng

(Luk 10:21-22)

²⁵Asai-à bó ni, Yesu dang rag, “I soko buwú Tamí. Wù í àsàin-à pànn sig waisháú ma byar-à á jìnn ni. I soko buwú, jir kai bàna à tàmm jànn rìghing yìr bu káníng á byar mpìr yarká ni, ma mpìrká yì sig bu. Ama à tiya rìghing mpìrká shi àràng í yann wùnshái big níng.

²⁶Tamí, à sa sig àràng barà pìkyinnwú ri zìm.

²⁷“Tamí ya hing mì ayì á shinn bu bidim páar. Walai mpìr-à yì sig mì, sái Tamí. Walai mpìr-à yì Tamí, sái mì, ma mpìrká ká ma dinya sig big barà ku shi sig áni.

²⁸“Aning bi á byarmí ni, ning mpìrká ri wa shwìn níng ma mpìrká zyun-à swann sig swánn lìlib nímá níng, má sa tag wann pìkyinn ná.

²⁹Aning kwonn shinn ná á byarmí ni. Aning shwann bar shumí. Mì í mpìr òsàn, mì ri yàn fig ngain bàna. Má ya ning byar shu byar-à ná shi ngàng.

³⁰Wà ná kwonn shinn ná ma mì, bàna ma shwìn. Swánn-à má ya ning aning swann níng, lib fig bàna.”

Matiyu 12

Big Bib Yesu Jír á Shinn Swàm Ayúnn Asabar

(Mar 2:23-28; Luk 6:1-5)

¹Ayúnn su zyun í àyúnn Asabar, Yesu ri wam zu yag mà da-à ni. Yann sukàwá big fig amor n gbar kab jímyànn, mi ri zwam.

²Barà Farisawaká myàng àdòníng, big dinya Yesu rag, “A myàng bu-à yann sukàwú big ri sa. A dokayí ni sànn fig wà abig sa àdòníng àyúnn Asabar bàna.”

³A byar-à níng hi Yesu bib big n rag, “Asái ning jangga fig bu-à Dawuda ri sa sig bàna rà? Ku fig amor ma mpìrká ku ma káníng ri yag kyinn í zyun.

⁴Barà ku kà yag mà lu Shìdun ni, ku zìg brodi-à big wib sig Shìdun ma kàhi níng, n ji, n ya mpìrká buwá a káníng ji tinn, wà zyun-à sànn fig wà abig ji bàna, sái àgbamká ri twìb swànn bu á pyànn Shìdun ni níng má jì ni. Ama big ji rìghing.

⁵Ning jangga fig bu-à Musa ba sig bàna rà? Ku ba sig rag, ‘Agbamká ri twìb swànn bu á pyànn Shìdun ni, ri sa swàm àyúnn Asabar. Ama shi fig bu pyìr bàna á pyànn Shìdun.’

⁶N dinya ning àjai, mpìr zyun shi sig áyág zyun-à kab lu Shìdun.

⁷Jir Shìdun dang rag, ‘N zìm kab sig aning myàng ashi jàuná, ò zìm kab fig bu twìb swànn bàna.’ Wà ning nìm ma yì hing yìr wàníng, ning nìm má swau fig mpìr òsàn bàna.

8Mì Wùn Mpìr Jíkwìnn, ò shi sig ma gbam barà má dang bu-à mpìr má sa àyúnn Asabar.”

Yesu Dàb Gbam Mpìr-à Vùwá Wu Tag Sig

(Mar 3:1-6; Luk 6:6-11)

9Yesu dù mà byar-à níng hi, n yag mà tonn bìr kwonn-à ni.

10I byar-à hi, mpìr zyun shi sig áni, vùwá wu tag rìghing. Mpìrká káhi shi sig màhàn, big ri zìm abig òg pyù-à bá dang bai Yesu. I byar-à big bib ku rag, “Dokayí dang sig rag, ayi dàb gbam mpìr àyúnn Asabar rà?”

11I byar-à hi, Yesu bib big n rag, “Wà mpìr zyun áyauná ni ma shi sig ma àdùn, wà ma kù kà hing á shar àyúnn Asabar, kwá zìg zu fig àyúnn-à níng hi bàna rà?”

12Mpìr kab hing àdùn. I bu-à sa dokayí zìm hing ayi sa shang mpìr àyúnn Asabar.”

13I byar-à hi, ku dinya mpìr-à vù-à wu tag sig níng n rag, a wàníng gbar lafinn vùwá. Wàníng gbar lafinn vù-à hi, n myàng vùwá gbam rìghing àràg vù zyun-à níng.

14I byar-à hi Farisawaká dù n yag kwonn nu, àjirà abig gban rìg Yesu.

Yesu í Mpìr-à Shìdun Shig Zu Sig

15Barà Yesu yì rag mpìr káníng ri zìm abig gban ku, sáí ku dù mà byar-à níng hi, mi í yag rìgwá. Mpìrká nìnnànn nímá bàg yag ku, ku dàb gbam vinn rìg mpìrká zyun-à òrìbá ri wa.

16Ku twìb big byur n rag, kada abig dinya mpìrká bàna.

17Ku sa sig àdòníng àjirà bu-à Ishaya mpìr-à rìi dang kyann jir Shìdun dang sig níng, aku shi àdòníng hi. Ishaya rag,

18“Wàníng í fàumí zyun-à ò shig zu sig, zyun-à mì ri zìm, ò bir hing pìkyinnmí á byarwá ni. Má sìn kà Awunmí á òrìwá ni. Kwá dinya mpìrká jír á shinn barà má wà kwonnmí á byar mpìrká bidim pár.

19Kwá gbìb fig shùr bàna, kwá yan fig yán bàna. Walai mpìr-à má fig nài yánwá á gbìb-à ni.

20Kwá sa shang mpìrká zyun-à bàna ma gbam, ma mpìrká yì fig bu zyun bàna níng. Kwá sa mpìrká abig sa kó kai á gbìb gwangga.

21Mpìrká á jànn-à ni má sìn pìkyinnbá á òrìwá ni.”

Yesu Ma Kùr Wàuká

(Mar 3:20-30; Luk 11:14-23)

22Mpìrká káhi zìg bi mpìr àfau á byar Yesu. Ku dang yì sar fig jír bàna, jir kai bàna wàu dab sig ku. Yesu dàb gbam mpìr-à níng hi, àjirà aku myàng ma aku dang sar jír.

23I byar-à hi, bìr mpìrká shi sig màhàn níng, sa mamaki n rag, “Kó wàníng í wùn Dawuda rà?”

24Barà Farisawaká fig àdòníng, big dang rag, bu-à sa mpìr-à níng ri kan zu wàuká níng, í Baalzabul kùr wàuká ya síg ku gbam nì aku sa àdòníng.

25Yesu yì rìghing bu-à big ri kyab á pìkyinnbá ni. I bu-à sa ku dinya big n rag, “Jànn-à ma gàfinn hing shinnwá byar pyànà ma ngain hing dìrbá, bá shi nonn fig bàna. Finn swann-à ma gàfinn hing kyau pyànà, má nonn fig bàna. Finn lu-à ma gàfinn hing kyau pyànà, má nonn fig bàna tinn.

26Wà Shaitan ma kan zu kàng yann sukàwá, ku gàfinn rìghing shinnwá kyau pyànà, kwá sa sar fig bu bàna, gbamwá má shi nonn fig rag bàna.

27Ning dang rag, mì ri kan zu wàuká ma gbam Baalzabul, mpìrká buná big ri kan zu wàuká ma gbam ni rà? A jir shinn wàníng ni, bá wà ning kwonn.

28Shi fig àràg barà ning ri dang níng bàna. Mì ri kan zu wàuká ma gbam Awun Shìdun. Wàníng ri tàg rag kùr Shìdun bi rìghing á byarná ni.

29“Walai mpìr-à má kà mà lu mpìr zyun-à shi sig ma gbam, má jwi wàníng ajwú, sai wà kwa sìr gbam hing wàníng, í wà kwá kà yag, má jwi bu.

30“Mpìr-à ma bàg fig mì bàna, ku í mpìr azíbmí. Mpìr-à ma zà kwonn shang fig mì zaká bumí bàna, ku í àsàin-à ri sa yam kífinn.

31Mì ri dinya ning, kó íri bu pyìr wà áni bidim pár, ma bu-à bibaiká mpìr ri dang, Shìdun má yafa ya ku. Ama mpìr-à ma dang hing jír bibai á shinn Awun Shìdun, Shìdun má yafa ya fig mpìr-à níng hi bàna.

32Mpìr-à ma dang hing jír á shinn Wùn Mpìr Jíkwinn, bá yafa ya ku. Ama mpìr-à ma dang jír á shinn Awun Shìdun, bá yafa ya fig ku á dunyaru bàna, kó mà wai.

Mpìr-à Nsàn Má Sa Bu-à Nsàn

(Luk 6:43-45)

33“Bín-à ma sànn hing, awanwá má sànn tinn. Bín-à ma bai, awanwá má bai tinn. Bá myàng yì bín sàsàn á jir awanwá ni.

34Ning mpìr káníng, ning í bushùwí. Wà barà ning í mpìr bibai níng, ná dang jir sàsàn á shinn rà? Ai bu-à ma shi sig á pìkyinn mpìr, í bu-à kwá dang.

35Mpìr òsàn má dang jír-à òsàn, jir kai bàna ku í mpìr pìkyinn òsàn. Mpìr-à bibai má dang jír àbai, jir kai bàna ku í mpìr pìkyinn àbai.

36“Mì ri dinya ning, íri jírká mpìrká ri dang kífinn átai átai níng, àyúnn-à Shìdun má wà kwonnwá áni níng, kwá yan ta mpìrká níng hi.

37Jírká à dang sig, í jírká bá wà kwonnwú áni. Wa dang sig jír òsàn, Shìdun má yan ta fig wù bàna. Wa dang sig jír bibai, Shìdun má yan ta wù.”

Yesu Dang Rag Kwá Sa Aràg Barà Yunana Sa Sig

(Mar 8:11-12; Luk 11:29-32)

38Malamká ma Farisawaká káhi, dang rag, “Malam, yi ri zìm á sa ya yi bu mamaki.”

39Yesu dinya big n rag, “Ning asa bu pyìrká, ma asa àyáiká, ning ri zìm n sa ya ning bu mamaki. Má sa ya fig ning bàna, sái bu Yunana.

40Barà Yunana shi sig mà finn jái mà níng-à ni su sara níng, í barà mì má, mì Wùn Mpìr Jíkwìnn, má shi mà amir-à ni su sara.

41Mpìrká rì á Nineve má dang tir ning àyúnn-à Shìdun má wà kwonnwá, jir kai bàna wà Yunana dinya big jir Shìdun níng, big dà fim rìghing bu pyìrbá. Mpìr-à kab Yunana shi sig níng, ama ning dà fim fig bu pyìrná bàna.

42Uwà zyun-à í kùr ùwài mà agunn àyúnn sànn kyùr, ku bi sig mà byar zyun ni pyunn ninonn nímá àjirà aku myàng íri yar-à Sulemanu shi sig ma káhi. Ama tàma-à níng zyun-à kab sig Sulemanu shi sig áyág, ama ning ri zìm fig aning fig jír wá bàna. Jír wàníng, uwà-à níng má dang tir ning àyúnn-à Shìdun má wà kwonnwá.

Barà Wàu-à Kàng Bi

(Luk 11:24-26)

43“Wà wàu ma zu hing á dìr mpìr, kwá yag mà byar àwun àjirà aku dìg byar-à kwá shi ngàng awunwá, ama wà kwa dìg fig bàna,

44kwá dang rag kwá kàng yag rìg mà byar-à ku nìm zu bi sig níng. Wà kwa kàng yag ma myàng lu-à hi ma shi sig átai, ba zà kyàr rìghing,

45kwá yag dinn kwonn bi wàu sùmpyànn ká bai kab ku. Bá ká yag ma shi màhàn. Mpìr-à níng má wa kab shwìn tàma-à níng ma wàri. Wàníng í barà má sa áni ma mpìr bibaiká tàma-à níng.”

Na Yesu Ma Wunzàwá Big

(Mar 3:31-35; Luk 8:19-21)

46A sai-à Yesu ri dang jír ma mpìrká, nàwá ma wunzàwá big bi sig á byarwá ni. Big sar sig mà myann, big ri zìm abig dang jír ma ku.

47A byar-à níng hi mpìr zyun màhàn dinya ku n rag, “Nàwú ma wunzàwá big bi sig, big sar sig mà myann. Big ri zìm abig dang jír ma wù.”

48Yesu zìm n rag, “Má tiya ning mpìr zyun-à í nàmí ma wunzàmí big.”

⁴⁹I byar-à hi, ku tàg yag vùwá mà byar yann sukàwá big n rag, “Káníng í nàmí ma wunzàmí big.

⁵⁰Mpìr-à ma sa hing bu-à Tamí mà wai ri zìm, í wunzàmí ma ajunwàmí, ma nàmí.”

Matiyu 13

Tinn Jír á Shinn Mpìr-à Yag Minn Sig Za Mà Da

(Mar 4:1-9; Luk 8:4-8)

¹Ayúnn-à níng hi, Yesu dù mà lu-à ni, n yag shi mà nu zàpìr-à ni.

²Bìr mpìrká nìnànn nímá kwonn bi á byarwá ni. Ku kà á kòr-à ni n shi wann, bìr mpìr káníng sar sig á nu gài-à ni.

³A byar-à níng hi, ku dinya mpìr káníng jìrká nìnànn nímá ma misali n rag, “Aníng myàng, mpìr zyun yag sig mà dawá ni n yag minn za.

⁴Barà ku minn za-à àdòníng, káhi ta kù wann sig á gbìb-à ni, ayinnbuká bi, mì wun ji rìg-à.

⁵Swaiká káhi ta kù wann sig á jànn abàn-à ni. Jànnká yan sig á shinn abàn-à hi ni títi nímá. A byar-à níng hi, nonn fig bàna za-à í nga nann zu rìg-à kíni, jir kai bàna jànn-à hi zwàun fig bàna.

⁶Barà àyúnn fàn wann áni, jiká í wim wu rìg-à, jir kai bàna adinnká kà zwàun fig bàna.

⁷Swaiká káhi ta kù kà sig áyau sí, síká hi wài nann zu, n bim nann zu rìg á shinn zaká ni.

⁸Swaiká káhi ta kù wann sig á byar jànn òsàn, nga nann zu òsàn nímá, n yìm adau wàni. Adau za-à hi shi sig òkwònn òkwònn nímá, káhi kab dìb-swana, káhi kab dìb-sara, káhi kab dìzyun agban dwib.

⁹“Mpìr zyun-à ma shi sig ma sung-à kwá fig jír, aku fig.”

Yesu Dinya Big Bu-à Sa Ku Ri Dang Tinn Jír

(Mar 4:10-12; Luk 8:9-10)

¹⁰Yann sukàkà bi á byar Yesu ni, n bib ku rag, “Bu-à sa wù ma ri zìm á dinya mpìr jír, wù ri dang ma tinn jír, í jir kai rà?”

¹¹Yesu dinya big n rag, “Buná big ya hing ning gbam-à ná yì barà kùr Shìdun shi sig áni. Ama bubá big ya fig big gbam-à hi bàna.

¹²Mpìr-à ma shi sig ma bu, bá ya swàb kà ya ku àjirà aku dìg nànn. Mpìr-à ma bàna ma bu, kó wà títi-à ku shi sig ma kàhi níng, bá zìg rìg á vùwá ni.

¹³Bu-à sa mì ri dinya big tinn jír níng, í jirà big ri myàng, ama big myàng yì fig bàna. Big ri fig, ama big fig byann fig bàna.

14Bu-à Ishaya ba sig níng, sa hing dáb àràng barà ku ba sig. Ku ba sig jír-à Shìdun dang sig n rag, ‘Bá fig, má fig jakàng, ama bá fig byann fig bàna. Bá myàng, má myàng jakàng, ama bá myàng kyàr fig bàna,

15jir kai bàna pìkyinnbá wu rìghing, big ri fig fig rag jír bàna. Big bir dim rìghing zubá, nìm má àdòníng bàna, big nìm má myàng. Sungbá nìm má fig jír, big nìm má fig byann, n nìm má vim bìr kàng bi rìg á byarmí ni. N nìm má dàb gban rìg big.’

16“Ama buná ning fig hing àjwár, jir kai bàna ning ri myàng kyàr, sungná ri fig jír tinn.

17Mì ri dinya ning àjai, yann aswam Shìdun big ma mpìrká rì sa bu òsàn á pyànn Shìdun ni níng, big rì zìm abig myàng bu-à ning myàng sig níng, ama big myàng fig bàna. Big ri zìm abig fig bu-à ning fig sig níng, ama big fig fig bàna.

Yesu Dinya Byann Big Yir Tinn Jír-à á Shinn Aminn Za

(Mar 4:13-20; Luk 8:11-15)

18“Aning fig, má dinya ning yir tinn jír á shinn aminn za-à níng.

19Swaiká zyun-à ta kù wann sig á gbìb-à ni níng, shi sig àràng mpìrká fig sig jir Shìdun, ama big fig byann fig bàna. Shaitan bi tonn gban big, n gbar vim bìr rìg bu-à big tàg sig á pìkyinnbá ni.

20Swai buká ta kù wann sig á jànn-à yan sig á shinn abàn-à ni níng, shi sig àràng mpìrká fig sig jir Shìdun ma pìkyinn àjwár,

21ama big bir zwàun fig pìkyinnbá áni bàna. Ba shi nonn títi níamá. Shwìn ma bi dìg hing big dò jirà big zig sig jir Shìdun níng, í nann-à hi big í dà fim rìg-à.

22Swai buká zyun-à ta kù wann sig á sí-à ni níng, shi sig àràng í mpìrká fig sig jir Shìdun, ama big ri kyab jír wàni. Big ri zìm abig fig àjwár. Big ri zìm abig shi mpìr bàì. Bu káníng bidìm pàr í bu-à ri kan dim big wà bá bàg jir Shìdun.

23Ká zyun-à ta kù wann sig á jànn-à òsàn níng, shi sig àràng í mpìrká fig sig jir Shìdun, n fig byann hing wàni. Big shi sig àràng í yir bu-à má wan awan òsàn. Káhi kab dìb-swana, káhi kab dìb-sara, káhi kab dìzyun agban dwib.”

Tinn Jír á Shinn Byann

24Yesu dinya big tinn jír zyun n rag, “Byar-à Shìdun ri na kùrwá shi sig àràng í mpìr-à minn sig swai buju òsàn níamá mà dawá ni.

25Ama á sai-à mpìrká na jànn gban rìghing níng, mpìr azíbwá bi n minn kà yir byann mà yau bujúká ni, mi í yag rìg-à.

26Barà buju-à wài dù nann zu n nìm, má sa rag yir níng, í wà byann-à í wài dù nann zu-à.

27A byar-à níng hi, fàuká bu mpìr-à níng bi n bib ku rag, ‘Malam, swai bu-à à minn sig mà dawú ni í swai bu òsàn. Byann káníng bi sig áni rà?’

28A byar-à níng hi, ku dinya káníng n rag, ‘I mpìr azíbmí big minn síg nì bu-à níng.’ Fàu káníng bib ku n rag, ‘Kó ayi yag gbìb zu ya wù rà?’

29Ku dinya big n rag, ‘A a, kada aning yag gbìb zu bàna, jir kai bàna kada aning gbìb zu kwonn ma buju-à í zyun.

30Aning fim buju-à ma byann-à abig wài dù nann zu í zyun har sai-à má binn buju-à. I wà má dinya mpìrká má binn níng, abig bi gbìb zu rìg byannká, ma abig sìr kwonn í byar nzyun, abig ta kà rìg mà pyìr-à ni. Bujuká abig sinn kwonn í byar nzyun ma abig ngàb kà rìg mà vonn-à ni.’ ”

Mpìrká Ri Bàg Shìdun Ri Swàb Kà Aràg Barà Yìr Masita Ri Wài Níng

(Mar 4:30-32; Luk 13:18-19)

31Yesu dinya mpìrká tinn jír rag, “Byar-à Shìdun ri na kùrwá shi sig àràg mpìr-à ma minn sig swai masita mà dawá ni.

32Swai-à hi shi sig títi níma, ama wà ba minn hing, má wài nann zu hing ri wài kab kó jì bu-à wà áni bidim pár. Ayinnbuká ri sa lubá mà ayabwá ni.”

Mpìr Shìdun Ri Swàb Kà Aràg Barà Yisti Ri Lib Swàb Kà

(Luk 13:20-21)

33Yesu dinya jakàng big tinn jír zyun n rag, “Byar-à Shìdun ri na kùrwá shi sig àràg í yisti bu-à ri lílib. Uwà zyun ma zìg hing yisti, ma ta kà hing á mìg tasa sara, mìg-à ma ji bànn kwonn hing, má lib swàb kà.”

Yesu Ri Dang Jírwá Ma Tinn Jír

(Mar 4:33-34)

34Yesu ri dinya kyann bìr mpìr káníng jírwá ma tinn jír, ku ri dinya fig mpìr jír átai bàna, sái ma tinn jír.

35Ku ri sa bu káníng àràg barà mpìr-à rii dang kyann jir Shìdun dang sig rag, “Má dinya mpìrká tinn jír. Má dang vinn rìg bu-à big rì bònn tàmm sig tun sai-à big màmm jag sig dunyaru.”

Yesu Dang Kyàr Vinn Rìg Tinn Jír á Shinn Byann

36Barà Yesu dù dà fim bìr mpìr káníng, ku kà yag mà lu-à ni, á byar-à hi yann sukàwá big bàg yag ku n bib ku rag, “A dinya yi yìr tinn jír-à á shinn byann-à mà da-à ni.”

37Ku dinya big n rag, “Mpìr-à minn sig swai buju-à òsàn níng í Wùn Mpìr Jíkwinn.

38Da-à hi í dunyaru, swai buju-à òsàn níng í mpìrká á kùr Shìdun ni. Byann káníng í mpìrká zyun-à big í bu Shaitan.

³⁹Mpìr azíb-à mìnnsig byann káníng, í Shaitan. Ayúnn-à bá binn áni níng, í àyúnn-à dunyaru má vinn áni. Abinnká í yann aswam Shìdun mà wai.

⁴⁰Aràg barà big ri wun kwonn byannká mi ri du swànn mà pyìr-à ni níng, í barà má sa áni àyúnn-à wà kinn shinn.

⁴¹Wùn Mpìr Jíkwìnn má swam bi yann aswamwá mà wai abig wun kwonn rìg mpìrká zyun-à ri sa mpìrká abig sa bu-à bibai, ma mpìrká ri sa bu pyìr. Abig zìg zu rìg káníng mà byar-à Shìdun ri na kùrwá,

⁴²abig ta kà káníng á lu pyìr-à ni, á byar-à bá kig nàikitáu wàni, hár má zwàm kà vù á nginnbá ni.

⁴³Mpìr Shìdun big má fig àjwár. Mùnnpyànnbá má zwàm átai kpàin kpàin mà byar-à Tabá ri na kùrwá. Ká zyun-à shi sig ma sung, abig fig jír-à níng.

Tinn Jír á Shinn Mpìr-à Shi Sig Ma Bu

⁴⁴“Byar-à Shìdun ri na kùrwá shi sig àràng í zinariya ùwài big jì dim sig mà da-à ni. Wà mpìr zyun ma dìg hing, kwá tàmm jànn rìg, má yag ma àjwár á pìkyinnwá ni, aku yag wann tafinn gban rìg buká ku shi sig ma kàhi bidim pàr, ma aku wann da-à níng, jir kai bàna ku ri zìm zinariya-à níng.

Tinn Jír á Shinn Abàn Nsònn

⁴⁵“Byar-à Shìdun ri na kùrwá shi sig àràng í mpìr-à yag mi ri yàn kyann abàn nsònn.

⁴⁶Barà ku dìg wà òsàn-à níng, í byar-à ku yag n wann tafinn rìg buká ku shi sig ma kàhi, mi í wann rìg-à abàn-à níng ma kàhi. Ku zìm kab sig abàn nsònn-à níng ma kó kai bidim pàr.

Tinn Jír á Shinn Apì

⁴⁷“Byar-à Shìdun ri na kùrwá shi sig àràng mpìr agban jáiká zyun-à wìr sig àpìbá mà níng-à ni, n gban sig jáibá kim kim.

⁴⁸Barà jáiká kà mònnsig mà àpì-à ni àdòníng, big í gbar zu bi rìg-à á myann, n shi wann rìg á jinn ni, n shig zu rìg jáiká wà òsàn òsàn níng, n sinn kà rìg á gágsàg-à ni. Ká zyun-à sànn fig bàna níng, big í tafinn rìg-à.

⁴⁹Wàníng í barà má shi áni àyúnn-à wà kinn shinn. Ayúnn-à níng hi, yann aswam Shìdun mà wai má bi, bá shig zu rìg mpìr bibaiká áyau òsànká ni.

⁵⁰A byar-à níng hi, bá ta kà rìg big mà pyìr-à ni mà byar-à bá kig mínn hár má zwàm kà vù á nginnbá ni.”

Bu Tàg Akor Ma Bu Tàg Apyú

⁵¹Yesu bib big abib n rag, “Ning fig byann hing jír-à níng rà?” Big zìm n rag, “Nn.”

52Ku dinya big n rag, “Malamká bidìm pár zyun-à kàng sig yann aswam á shinn barà Shìdun má na kùrwá níng, shi sig àràg àsàin lu, áyau buká ku shi sig ma kàhi níng, ku ri zìg zu bi bu àpyúká ma àkorká.”

Mpìrká Mà Jànnwá Ni Mà Nazarat Ngàng Ku

(Mar 6:1-6; Luk 4:16-30)

53Barà Yesu dang vinn rìg tinn jírwá àdòníng, ku dù mi í yag rìg-à.

54Barà ku kàng yag sig mà jànnwá ni àdòníng, sái ku kà mi ri tàg mpìrká jir Shìdun mà tonn bìr kwonn-à ni. A byar-à níng hi, mpìrká sa mamaki n rag, “Mpìr-à níng díg sig yar-à níng ma gbam-à níng áni rà?”

55Wàníng í wùn kapinnta bàna rà? Nàwá í Maryamu bàna rà? Wunzàwá big í Yakubu, ma Yusufu, ma Siman, ma Yahuda bàna rà?

56Wàníng í zyun-à ajunwàwá big shi sig ma yi níng bàna rà? Ku díg sig yar káníng áni rà?”

57I byar-à big ngàng ku. Sái ku dinya káníng n rag, “Mpìr-à ma ri dang kyann jir Shìdun, big ri wib ku kó áni bidìm pár, ama mpìrká á jànnwá ni, ma mpìrká á luwá ni, big ri ngàng ku, mi ri wib fig ku bàna.”

58Ku sa fig swàm bu mamakiká nìnnàn nímá màhàn bàna, jir kai bàna big bir fig pìkyinnbá á byarwá ni bàna.

Matiyu 14

Barà Big Gban Yohanna Asàin-à Wau Mpìrká Dìr Batisma

(Mar 6:14-29; Luk 9:7-9)

1A sai-à níng hi, Hirudus kùr-à á Galili fig tai á shinn Yesu.

2Ku dinya yann sukàwá big n rag, “Wàníng í Yohanna àsàin-à rii wau dìr batisma, ku dù nann zu rìghing mà amir ki-à ni, í bu-à sa ku díg sig gbam-à, mi ri sa bu mamaki-à níng.”

3Sai-à bu-à níng sa fig ma bàna níng, Hirudus dang rìghing rag abig pànn rìg Yohanna, ma abig sùr ku, abig kìg kà ku mà tonn fi-à ni. Hirudus sa sig àdòníng á jir shinn Hirudiyas wà shunwòwá Filibus.

4Bu-à sa níng, Yohanna rì dinya kyann sig Hirudus rag, barà wàníng zìg sig uwà-à níng, sànn fig bàna.

5Hirudus ri zìm aku gban rìg Yohanna, ama ku ri shàr zinn bìr mpìrká, jir kai bàna mpìrká ri myàng wàníng rag í mpìr-à ri dang kyann jir Shìdun.

6A sai-à Hirudus sa buki àyúnn-à big mà sig ku áni níng, wùn uwà Hirudiyas gbìb jau á pyànn bìr mpìrká ni, hár Hirudus fig àjwár wàni.

7A byar-à níng hi Hirudus myàng àdòníng, n tun ki n dinya wùn uwà-à níng n rag, “Bu-à wù ma ri zìm í bu-à má ya wù.”

⁸Wùn uwà níng hi, nàwá dinya ku n rag, “A vig Hirudus aku ya wù shinn Yohanna, àsàin-à ri wau dir batisma níng, á tasa.”

⁹Barà kùr-à hi fig àdòníng, òrúwá í wu tag rìgwá. Ama jirà ku nìm gib rìghing nu á pyànn bìr mpìrká ni, sái ku dinya mpìrká buwá n rag, abig ya wùn uwà-à níng bu-à wàníng ri zìm.

¹⁰Ku dinya mpìrká abig yag gib shinn Yohanna mà tonn fi-à ni.

¹¹A byar-à hi big yag zìg bi shinn Yohanna á tasa-à ni, n ya wùn uwà-à níng, ku zìg yag mà byar nàwá ni n ya wàníng.

¹²Yann sukà Yohanna big bi, n zìg rìg ki Yohanna, mì jì rìg-à mà shar-à ni. A byar-à hi, big yag n dinya Yesu.

Yesu Ya Mpìr Dubu Swana Bujú

(Mar 6:30-44; Luk 9:10-17; Yoh 6:1-14)

¹³Barà Yesu fig tai Yohanna àdòníng, ku dù á byar-à níng hi, n kà á kòr-à ni, mì yag rìgwá mà byar awù zyun. Barà mpìrká fig àdòníng, big dù mà kauyebá ni kim kim, n bàg yag ku mà bar.

¹⁴Barà Yesu tig wann mà kòr-à ni, ku myàng bìr mpìrká, sái ashi káníng pànn rìg ku, ku í dàb gban rìg-à mpìr dorká.

¹⁵Barà kamzau fòr àdòníng, sái yann sukàkà buwá bi á byarwá ni n rag, “Byar-à níng í awúnn, kamzau sa rìghing. A dwim mpìr káníng abig yag mà kauyeká ni àjirà abig wann ya shinnbá buju.”

¹⁶A byar-à níng hi, Yesu dinya big n rag, “Kada aning fim mpìrká abig yag bàna. Ning ma shinn ná aning ya big buju abig ji.”

¹⁷Big dinya Yesu n rag, “Bu-à yi shi sig ma kàhi í brodi àkunn swana ma jái àkunn pyàná.”

¹⁸A byar-à hi, Yesu dinya big n rag, abig zìg bi á byarwá ni.

¹⁹Ku dinya bìr mpìr káníng abig shi wann á shinn byann-à ni. Ku zìg brodi àkunn swana ma jái àkunn pyàná, n myàng yag zuwá mà wai, n sa Shìdun í soko. Ku ngir gáfìnn brodi awín awín n ya yann sukàkà buwá big abig gáfìnn ya bìr mpìr káníng.

²⁰Bìr mpìr káníng ji hár n ji mònn rìg finnbá. Yann sukàwá big wun kwonn brodi-à ma jái-à dà sig níng, mònn gágsàg dwib agban pyàná.

²¹Bìr wunùkà ká zyun-à ji sig buju-à níng, big fòr hing dubu swana. Wàníng íri wunùkà, big wànn kà fig uwàkà ma yanká áni bàna.

Yesu Kyann Kyonn á Shinn Zàpìr-à Ni

(Mar 6:45-52; Yoh 6:15-21)

22A byar-à níng hi Yesu dinya yann sukàká buwá big abig kà á kòr-à ni, abig yag jag ku mà jann, sai wà kwa dwim gàfinn hing dir ma bìr mpìr káníng mpyim, í wà kwá yág ni.

23Barà ku dwim gàfinn dir ma mpìrká àdòníng, ku nann yag mà mwír-à ni, n vig Shìdun. Ku shi sig màhàn awínwá ni hár àkamzau.

24A sai-à níng hi, kòr-à shi sig mà yau níng-à ni, afag zàpìr ri dab wìr kà áni, jir kai bàna wàu ri gbar bi mà pyànnbá ni.

25I pinnpàin Yesu bi á byar yann sukàwá big ni, ku ri kyann á shinn zàpìr-à ni.

26Barà yann sukàwá big myàng ku ri kyann á shinn zàpìr-à ni àdòníng, big shàr rìg zinn n yan yán n rag, “Wàníng í wàu.” Dìrbá ri zwab kàg kàg kàg.

27A byar-à níng hi, Yesu dinya big jír n rag, “Aning tib wann pìkyinn ná, í mì ò bi sig nì, kada aning shàr zinn bàna.”

28Sáí Bitrus zìm n rag, “Shinn Lumí, wà má í wù àjai, á sa n kyann yag á byarwú ni á shinn zàpìr-à ni.”

29A byar-à hi, Yesu bar bi Bitrus n rag, “A bi!” Sáí Bitrus tìg wann bi á kòr-à ni, n kyann yag mà byar Yesu á shinn zàpìr-à ni.

30Barà ku myàng wàu ri gbar àdòníng, ku í shàr rìgwá zinn, ku myàng ku ri sib kà wann mà mìr zàpìr-à ni. A byar-à hi, ku yan nài yán n rag, “Shinn Lumí, á zìg zu mì.”

31Kinn fig su bàna, Yesu du yag vùwá n pànn zu bi ku n bib ku n rag, “A bir fig pìkyinnwú á byarmí ni bàna rà? Bu-à sa wù ri shàr zinn í jir kai rà?”

32A byar-à níng hi, big pyànà bidìm pàr, big kà rìg mà kòr-à ni, sái wàu-à hi í sar rìg-à.

33A byar-à hi, mpìrká zyun-à shi sig mà kòr-à ni níng, wib ku n rag, “Ajai wù í Wùn Shìdun.”

Yesu Dàb Gbam Mpìr Dorká

(Mar 6:53-56)

34Big pìm zu yag rìg mà jann, mà jànn zyun Janisarata.

35Barà mpìrká màhàn myàng yì rag í Yesu àdòníng, big dwim bar kwonn gban rìg mpìr dorká mà jànn-à níng hi bidìm pàr, abig bi á byarwá ni.

36Big vig ku n rag, aku fim mpìr dorká a káníng pànn íri nu jàwá. Ká zyun-à pànn sig nu jàwá níng, big gbam rìghing.

Matiyu 15

Sù Bu Agbamká

(Mar 7:1-13)

- ¹I byar-à hi Farisawaká ma malamká, big bi sig mà Urushalima á byar Yesu ni, big bib ku jír n rag,
- ²“Bu-à sa yann sukàwú big ngang wà bá wib jír bu-à yàkúyí big rì dang sig í jir kai rà? Bu-à sa big ri tu fig vùbá mpyim jirà abig ji buju íni bàna níng, í jir kai rà?”
- ³Yesu zìm n dang rag, “Bu-à sa ning wib fig doka Shìdun bàna, ning ri bàg íri bu tàgná í jir kai rà?”
- ⁴Shìdun dang rag, ‘Aning wib taná ma nàná.’ Ku dang jakàng n rag, ‘Mpìr-à ma swau hing tawá kó nàwá abig dab gban rìg ku.’
- ⁵Ama buná ning tàg mpìrká n dang rag, kó ni aku dinya tawá ma nàwá aku rag, bu-à ku nìm má ya káníng, ku ya rìghing Shìdun. Mpìr-à ma sa hing wàníng, ku ri wib fig tawá bàna.
- ⁶Ning dang rag, má sànn fig wà aku wib tawá bàna, wà má àdòníng, ning kìm hing doka Shìdun, n bàg rìghing íri jír buká ning ri tàg. Jírná sànn fig bàna.
- ⁷Ning í mpìrká ri dang jír nu pyànà, jír-à Ishaya rì ba sig á shinn ná ni níng, í àjai. Ku ba sig jir Shìdun n rag,
- ⁸‘Mpìrká tàma-à níng ri wib mì ma nu átai. Ama big bir fig pìkyinnbá á byarmí ni bàna.
- ⁹Big ri wib mì ma nu átai, big ri tàg sù bu àgbamká bubá rì, mi ri sa shi rag í dokamí.’ ”

Buká Ri Sa Bai Mpìr

(Mar 7:14-23)

- ¹⁰Yesu bar bìr mpìrká n dang rag, “Aning gang sung, ma aning fig byann jírmí.
- ¹¹Walai bu-à mpìr má ji zyun-à má sìn kàng ku jín, sái bu-à ma zu bi á nu mpìr, í bu-à má sìn kàng ku jín.”
- ¹²I byar-à yann sukàwá big bi n dinya kàng ku n rag, “A yì fig wà Farisawaká ri nànn àgùnn ma jír-à à dang sig níng bàna rà?”
- ¹³Ku dinya káníng n rag, “Bu-à ba jann sig, wà ma í Tamí mà wai ma jann fíg nì bàna, bá gbar gbìb zu rìg.
- ¹⁴Aning fim big, big í àgbamká shi sig àràg àfau big. Afau ma gbar hing àfau, big pyànà bidim pár bá kù kà á shar.”
- ¹⁵I byar-à hi Bitrus dang rag, a wàníng dinya byann big yìr jír-à níng.
- ¹⁶Yesu dinya big n rag, “Hár tàma-à níng ning fig yì fig yìr jírmí bàna rà?”

17Ning yì fig wà bu ma kà hing á nu, ri kà yag mà finn, mi ri zu bi rìg á myann níng bàna rà?

18Ama bu-à ma zu bi á nu, ri zu bi mà pìkyinn mpìr. I bu-à má sa bai mpìr.

19Bu bibai-à mpìr ma sa bidìm pàr ri zu bi mà pìkyinnwá ni, àràng ki gban, ma jir àyái, ma ajwú, ma jír òsàng, ma jír azìnn.

20Bu káníng í bu-à ri sa bai mpìr. Ama jirà mpìr má ji buju ku tu fig vùwá bàna, kàhi má sa bai fig mpìr bàna.”

Uwà Zyun Bir Pìkyinn á Byar Yesu

(Mar 7:24-30)

21Yesu dù á byar-à hi ni n yag mà jànn Taya big Sidon.

22I byar-à hi uwà zyun mà jànn Kananiya bi n kig dinya Yesu rag, “Shinn Lumí, Wùn Dawuda, á myàng ashimí, wàu dab sig wùn uwàmí zyun, ku fig fig àjwár bàna.”

23Yesu dang fig jír ma ku bàna. Sáí yann sukàwá big bi á byarwá ni, n vig ku n dang rag aku kan rìg uwà-à níng, kada a wàníng bàg big ma nài yán bàna.

24I byar-à Yesu dang n rag, “Big swam bi sig mì á byar àdùnká nang jànn sig, àdùnká hi í mpìr Israilaká.”

25I byar-à hi sái uwà-à níng bi bìnn kir wann á pyànnwá ni n dang rag, “Shinn Lumí, á sa shang mì.”

26Ku dang rag, “Sàn fig wà abig zìg buju yanká abig ta ya báí bàna.”

27I byar-à hi uwà-à níng dang rag, “Jírwú àjai, Shinn Lumí. Ama báiká ri ji buju-à yanká ma ji dà sig.”

28I byar-à Yesu dinya ku rag, “Kai, uwà-à níng pìkyinnwú à bir sig á byarmí ni níng wài hing. Bu-à wù ri zìm níng, má sa ya wù.” Kinn fig su bàna sái wùnwá í gban rìg-à.

Yesu Dàb Gbam Mpìrká Nìnànn Nímá

29Yesu dù màhàn n bàg á nu Ayunn Galili, n nann zu yag mà shinnkwìnn-à ni, n shi sig màhàn.

30Bìr mpìrká nìnànn nímá ri bi á byarwá ni big swann bi kwonn sig ma mpìrká ri kyann sar fig kyonn bàna, ma mpìrká vù-à ma bar-à kìm rìghing, ma àfau big, ma mpìr anam àsír big, ma mpìrká nìnànn nímá dor kìm kìm big sìn sig big á pyànnwá ni. Ku dàb gbam vinn rìghing big bidìm pàr.

31Hár mpìrká sa mamaki big myàng mpìr anam àsír ri dang rag jír, mpìrká vùká ma barká kìm rìghing níng, bidìm pàr bànn kinn kàng rìghing. Mpìrká ri kyann sar fig kyonn bàna níng ri kyann lafinn rag ma barbá. Afauká ri myàng

rag ma zubá tinn. I byar-à hi big swam yan Shìdun mpìr Israilaká á sai-à hi ni.

Yesu Ya Mpìr Dubu Yina Buju

(Mar 8:1-10)

32Yesu bar yann sukàwá big n dang rag, “Mì ri myàng ashi bìr mpìr káníng wàni, jir kai bàna janá-à níng subá sara big shi sig á byarmí ni, big díg fig bu-à bá ji bàna. N zìm fig wà ñ dwim gàfinn òr ma big átai bàna, jir kai bàna kada abig kù ànù á gbìb-à ni bàna.”

33I byar-à hi yann sukàwá big dinya ku n rag, “Yá díg bi buju-à yá ya bìr mpìr káníng awúnn-à níng ni á ni rà?”

34Yesu bib big n dang rag, “Ning shi sig ma brodi àkunn píná rà?” Big dang rag àkunn sùmpyànn ma jái títi nímá tinn.

35I byar-à hi ku dinya bìr mpìr káníng abig shi wann á jìnn ni.

36I byar-à ku zìg brodi àkunn sùmpyànn ma jái, n sa Shìdun ísoko, n ngir gàb fim, n ya yann sukàwá big abig gàb fim ya bìr mpìr káníng.

37I byar-à big ji har finnbá zìr. I wà yann sukàwá big wun kwonn brodi-à ma jái-à dà sig níng, mònn gágsàg sùmpyànn.

38Mpìrká ji sig buju káníng dubu yina íri wunù big. Big wànn kà fig uwàkà ma yann wùnsháiká áni bàna.

39I byar-à hi Yesu dwim gàb fim òr ma big, n kà á kòr-à ni, mi í yag rìg-à mà jann Magadan.

Matiyu 16

Big Ri Zìm Yesu Aku Sa Ya Big Bu Mamaki

(Mar 8:11-13; Luk 12:54-56)

1Sái mpìr Farisawaká ma mpìr Sadukiyawaká bi abig màg màg fig Yesu, í wà big dinya ku n rag, aku sa ya big bu mamaki àjirà abig yì wà kwa wann bi síg mà byar Shìdun ni àjai.

2Ama Yesu dang rag, “Wà na myàng àyúnn-à ma kà rìghing ná dang rag àyúnn-à pinn sig apa, shyù má tab fig bàna.

3I pyim byau yìi nímá, na dang rag shyù má tab, wà na myàng waisháu ma wa kwonn sig jín pìpìr. Ná myàng yì bu káníng, ama bu-à Shìdun má sa tàma-à níng ná myàng yì sar fig bàna.

4Ning mpìrká á jànn-à tàma-à níng, ning í mpìr asa bu pyìr, ning í mpìr asa àyái big, bu mamaki-à ning ri zìm ñ sa ya ning, í wà áni rà? Ai má sa fig bàna. Bu mamaki-à má sa ya ning níng, má shi àràg bu Yunana rì níng.” Sái ku fim rìg káníng mi í yag rìg-à.

Jír á Shinn Bu-à Farisawaká Ma Sadukiyawaká Ri Tàg

(Mar 8:14-21)

⁵Barà big yag fòr mà jann, àsái yann sukàwá big mà̀m jànn rìghing big pànn zìg yag kwonn fig ma brodi í zyun bàna.

⁶Sái Yesu dinya big n rag, “Aning pànn shinn ná, kada aning bir pìkyinn ná á yisti Farisawaká ma Sadukiyawaká ni bàna.”

⁷I byar-à hi big dang jír áyau bar ò̀r̀bá ni n rag, “Bu-à sa ku dang à̀dò̀nìng, í jirà yi zìg bi fig brodi bàna níng.”

⁸Yesu yì rìghing jír bu-à big ri dang níng, í wà ku dang rag, “Ning bir fig pìkyinn ná bidìm pàr á byarmí ni bàna, í bu-à sa ning ri dang jír á shinn barà ning zìg bi fig brodi bàna.

⁹Hár tàma-à níng ning yì byann fig bàna rà? Ning kyab pànn fig sai-à ò̀ ngir gà̀b fim brodi à̀kunn swana, n ya mpìr dubu swana níng bàna rà? Ning wun kwonn wà dà níng mònn gágsàg píná rà?

¹⁰Ma sáshinn brodi à̀kunn sùmpyànn yi ya mpìr dubu yina níng fa? Ning wun kwonn wà dà níng mònn gágsàg píná rà?

¹¹Bu-à sa ning fig yì fig bàna í jir kai rà? Ai ò̀ dang fig í jir brodi bàna, ò̀ dang rag, aning pànn shinn ná ma jir yisti bu Farisawaká ma Sadukiyawaká níng.”

¹²I byar-à hi yann sukàwá big í fig yì rìg-à. Wato jír-à ku dinya sig kánìng níng, í jír á shinn yisti bàna, ama ku ri dinya kánìng jír á shinn bu tàg Farisawaká ma Sadukiyawaká.

Bitrus Dang Rag Yesu í Wùn Shìdun

(Mar 8:27-30; Luk 9:18-21)

¹³Barà Yesu yag mà̀ jànn Kaisariya Filibi, í byar-à hi ku dinya yann sukàwá big n rag, “Mì Wùn Mpìr Jíkwìnn, mpìrká ri kyab rag, mì í ni rà?”

¹⁴I byar-à hi big dang rag, “Mpìrká káhi dang rag, wù í Yohanna awau ò̀r̀ batisma. Káhi dang rag, wù í Iliya. Káhi dang rag, wù í Irimiya. Káhi dang rag, kó wù í mpìr zyun áyau mpìrká rìi dang kyann jir Shìdun bi síg nì.”

¹⁵Ku bib big n rag, “Ma bigná, ning ri kyab rag, mì í ni rà?”

¹⁶I byar-à Siman Bitrus zìm n dang rag, “Wù í Almasihu Wùn Shìdun, Shìdun à̀sàin-à shi sig ma yonki níng.”

¹⁷Yesu dinya ku rag, “Jírwú sà̀n hing, Siman wùn Yohanna. I Tamí mà wai tàg sig wù jír-à níng nì. I mpìr zyun kim tàg fìg wù nì bàna.

¹⁸Mì ri dinya wù, wù Bitrus, wù í abàn. Má bar kwonn mpìr iklisiyamí á byar abàn-à hi. Gbam lu pyìr má sa fig iklisiya bu bàna.

19Má ya wù kfi-à wá pù nu nkyun lu Shìdun áni mà wai. Bu-à wa kìg sig á jànn-à ni má kìg mà wai tinn. Bu-à wa pù sig á jànn-à ni má pù mà wai.”

20I byar-à Yesu dinya yann sukàwá big n rag kada ba dinya swann kó mpìr ñzyun rag ku í Almasihu.

Yesu Dinya Mpìrká Barà Kwá Wu Kiwá

(Mar 8:31—9:1; Luk 9:22-27)

21I byar-à Yesu kà mi ri dinya yann sukàkà buwá barà kwá wu kiwá áni. Ku dang rag shi sig ku àràng í dole aku yag mà Urushalima. Agbamká ma mpìrká ri twìb swànn bu á pyànn Shìdun ni ma malamká má du kà ku shwìn wàni. Hár kwá wu rìg, áyau su sara kwá dù nann zu kàng ma yonki.

22I byar-à hi Bitrus gbar yag ku mà byar zyun n yan ta ku n dang rag aku shi àdòning bàna.

23Yesu vim bìr n myàng Bitrus n dang rag, “A dù á pyànnmí ni, wù í Shaitan, wù ri zìm ator pànn mì. Bu-à wù ri kyab níng, wù ri kyab fíg bu Shìdun bàna. Wù ri kyab bu-à mpìr ri kyab.”

24Ku dinya yann sukàwá big n rag, “Mpìr-à ma ri zìm aku bàg mì, aku wann tafinn shinnwá, ma aku zìg shwìn-à má bi á dò jir shinnmí ni, í wà aku bàg mì.

25Mpìr-à ma ri zìm shinnwá, kwá dìg fig yonkiwá bàna. Ama mpìr-à ma wann tafinn shinnwá á dò jir shinnmí ni, kwá dìg yonkiwá.

26Wà mpìr ma dìg gban rìg buká á dunyaru, ma dìg fig yonkiwá bàna, buká ku dìg sig níng má swàb kà ya ku kai rà? Bu-à mpìr má ya jirà aku dìg kàng yonkiwá, í kai rà?

27Wùn Mpìr Jíkwìnn nyàan bi, kwá bi ma gbam Tawá. Kwá bi kwonn ma yann aswamká mà wai, kwá wà kó ni kwonn ábibir bar buká big sa sig.

28Jír-à níng í jír àjai, mpìrká káhi má shi sig ma áni á jànn-à ni, bá wu fig bàna, hár àyúnn-à Wùn Mpìr Jíkwìnn má wann bi ma kùrwá.”

Matiyu 17

Barà Zwánn Yesu Vim Bìr

(Mar 9:2-13; Luk 9:28-36)

1Na kù su sùnnjin Yesu zìg yag Bitrus ma Yakubu ma Yohanna wunzà Yakubu mà shinnkwìnn zyun ni mà wai. Big shi sig màhàn awínbá ni.

2Barà big ri myàng ku àdòning, í byar-à zwánnwá í vim bìr rìg-à, sái big myàng zwánnwá ri zwàm kpàin kpàin àràng í àyúnn. Jàwá mìg shi karr àràng í sònn.

³I byar-à yann sukà sara káníng myàng Musa ma Iliya mìr gbìb zu, mi ri dang jíř ma Yesu.

⁴Sái Bitrus dinya Yesu n rag, “Shinn Luyí, barà yi shi sig áyág níng, sàń hing. Wa zìm hing má dab apig sara, zyun í buwú, zyun í bu Musa, zyun í bu Iliya.”

⁵Barà ku ri dang níng, sái akor mìmìg karr nímá wann bi, n nim òim gban rìg big màhàn. Nài jíř zu bi áyau akor-à ni n dang rag, “Wàńíng í wùnmí zyun-à mì ri zìm wàni, mì ri fig àjwárwá, aning fig jířwá.”

⁶Barà yann sukà Yesu big fig jíř-à níng sái zinn pàńn rìg big, hár big yag bir kù ma finn.

⁷I wà Yesu bi fòr á byarbá ni, n tib big vù á òir n dang rag, abig dù nann á wai, abig shàr zinn bàna.

⁸I byar-à big dù nann zu big myàng fig mpìr bàna, sái íri Yesu.

⁹Barà big tìg wann bi mà shinnkwìnn-à ni, Yesu dinya big rag, “Aning dinya mpìr bu-à ning myàng sig níng bàna fa, sái àyúnn-à ba gbar dù nann zu kàng hing Wùn Mpìr Jíkwinn ma yonki.”

¹⁰I byar-à yann sukàká bib Yesu n rag, “Bu-à sa malamká dang rag, Iliya má bi jág nì, í wà Kristi má bí ni níng, í jir kai rà?”

¹¹Yesu dinya big n rag, “Iliya má bi jág nì àjai, kwa bi hing kwá sa samyib kó kai bidim pár.

¹²Ama mì ri dinya ning, ái Iliya bi rìghing, ama mpìrká á jàńn-à ni yì fig ku bàna. Big sa rìghing ku bu-à big ri zìm. Wàńíng má í barà bá sa ma Wùn Mpìr Jíkwinn áni tinn.”

¹³I byar-à hi yann sukàwá big yì rìghing ku ri dang jíř á shinn Yohanna awau òir batisma.

Yesu Dàb Gbam Wùn Wunù-à Wàu Dab Sig

(Mar 9:14-29; Luk 9:37-43a)

¹⁴Barà big fòr bi áyau bìr mpìrká ni, sái mpìr zyun bi á byarwá ni, n bìnń kir wann á pyàńnwá ni n dang rag,

¹⁵“Shinn Luyí, á myàng ashi wùnmí, kwonn ri gbar ku, ku ri wa shwìn wàni kàun nìńńń nímá. Ku ri kù kà kyann á pyìr ma zàpìr.

¹⁶N zìg yag ku mà byar yann sukàwú big ni, big dàb gbam yì sar fig ku bàna.”

¹⁷I byar-à Yesu dinya big n rag, “Kai! Bu-à sa ning bir fig pìkyinn ná á byarmí ni bàna, hár tàma-à níng, í jir kai rà? Ning ri gbam sung. N sa muyar ma ning hár ákaun rà? Aning zìg bi wùn-à hi áyág.”

¹⁸Yesu yan ta wàu-à níng nài yán, sái wàu-à í zu bi rìg-à á òir wùn-à ni. I nàńń-à hi sái wùn-à í gbam rìg-à màhàn.

¹⁹I byar-à hi, yann sukàwá big bònn yag mà byarwá ni n bib ku rag, “Bu-à sa yi kan zu sar fig wàu-à níng bàna, í jir kai rà?”

²⁰Ku dinya káníng n rag, “Bu-à sa níng, ning bir wai fig pìkyinn ná bàna. Mì ri dinya ning í jír àjai. Wà na bir hing pìkyinn á byar Shìdun ni kó títi nímá àràg barà yìr masita shi sig títi nímá níng, na dang rag shinnkwìnn-à níng aku gbìb dù ma mìrwá aku yag màhàn bó, má yag. Wà na bir hing pìkyinn, ná sa kó kai bidim pár.

[²¹Iri swai wàu-à níng má zu fig átai bàna, sái ba sinn hing nu ma vig hing Shìdun.]”

Yesu Dang Jakàng Jír á Shinn Ki-à Kwá Wu

(Mar 9:30-32; Luk 9:43b-45)

²²Sai-à big kwonn shi sig mà Galili, Yesu dinya big n rag, “Bá zìg Wùn Mpìr Jíkwìnn má ya kà á vù mpìrká ni,

²³bá gban rìg ku, ama àyúnn wà wa sara, kwá dù nann zu kàng ma yonkiwá.” Barà yann sukàwá big fig àdòníng pìkyinnbá í bai rìg-à.

Bài Jànn-à Big Wa Ya Lu Shìdun

²⁴Barà big bi fòr á Kafarnahum, sái malamká ri zìg bài jànn á lu Shìdun ni níng, big yag mà byar Bitrus n bib rag, “Shinn Luná ri wa bài jànn bu Lu Shìdun rà?”

²⁵Ku zìm n rag, nn, wàníng ri wa. Barà ku kàng bi á lu-à ni, sái Yesu bib ku rag, “Siman, à myàng ashinn rà? Mpìrká ri wa kùr bài jànn íni rà? I yann jànnká rà, kó í kyìnnká rà?”

²⁶Bitrus dang rag, “I kyìnnká.” I byar-à Yesu dinya ku rag, “To, kàhi yann jànnká má wa fig bàna.

²⁷Ama yi zìm fig ayi sa bai mpìr káníng pìkyinn bàna. A yag mà níng-à ni, á ta zwann, á gbar zu jái-à ma pànn jag sig. Wá myàng bài á nuwá ni, wà zyun-à má màg bài jànnýí yi pyànà. A zìg á wa big í bài jànnýí.”

Matiyu 18

Yann Sukàká Sa Yipyàr á Shinn Mpìr-à Má Shi Agbam Ayaubá Ni

(Mar 9:33-37; Luk 9:46-48)

¹Nonn fig bàna, sái yann sukàká bu Yesu big bi n bib ku rag, “Ayauyí ni mpìr-à má shi àgbam mà fir kùr Shìdun ni í ni rà?”

²Sái ku bar wùn zyun títi nímá, n sinn kà wàníng, a wàníng sar á pyànnbá ni.

³I wà ku dang n rag, “Má dinya ning jír àjai. Wà na vim bìr fig ma kàng fig àràg ning í yann wùnshái big bàna, ná kà fig mà byar-à Shìdun ri na kùrwá bàna.

⁴Mpìr-à ma sìnn kàng hing shinnwá àràg ku í wùnshái títi-à níng, ku í mpìr-à má shi àgbam mà byar-à Shìdun ri na kùrwá.

⁵Mpìr-à ma pànn hing wùn zyun àràg wùnshái-à níng vù pyànà á jir shinnmí ni, shi sig àràg ku pànn síg mì.

Buká Má Sìnn Kà Mpìrká Má Sa Bu Pyìr

(Mar 9:42-48; Luk 17:1-2)

⁶“Ama mpìr-à ma du kà hing wùnshái zyun áyau yann káníng ni, zyun-à bir sig pìkyinn á byarmí ni rag, a wàníng sa bu pyìr, má sànn kab ya mpìr-à níng hi abig zìg wann bu wau, abig dìnn gbam á wàinwá ni, abig ta kà wann ku á byinn aku wu rìg.

⁷Sànn fig wà bu zyun shi sig áni, aku sìnn kà mpìr á bu pyìr bàna. Bu zyun má sìnn kà mpìr má sa bu pyìr, ama mpìr-à ma sìnn kà jàuwá a wàníng sa bu pyìr, kwá myàng àzing.

⁸“Wà vùwú kó barwú ma ri sìnn kà wù rag á sa bu-à bibai, á gib tafinn rìg. Má sànn kab nì á kà á lu Shìdun ni mà wai ma bar àkìm kó vù àkìm, ma wà wá shi kwonn ma vù pyànà, kó bar pyànà bá ta kà wù á lu pyìr.

⁹Wà zuwú ma ri sìnn kà wù rag á sa bu-à bibai, á kpab tafinn rìg. Má sànn kab nì á kà mà lu Shìdun ni ma zu ñzyun kwonn ma yonkiwú, ma wà wá kà mà lu pyìr ma zuwú pyànà.

Tinn Jír á Shinn Adùn Zyun-à Jànn Sig

(Luk 15:3-7)

¹⁰“Kada aning sa wùn zyun áyau yann káníng ni yawari bàna. Mì ri dinya ning yann aswam Shìdun big ká ri myàng kwonn ma yann káníng, big ri shi kyann á pyànn Shìdun ni mà wai.

[¹¹Wùn mpìr jíkwìnn bi sig jirà aku zìg zu mpìrká nang jànn sig.]

¹²“Wà mpìr zyun ma shi sig ma àdùn dìb-swana, zyun áyaubá ni ma jànn hing, kwá fim ká dà sig dìb-yina agban dwib agban zu áni ajinndúbi níng mà gàu shinnkwìnn-à ni jirà aku yag yàn dìg rìg ma zyun-à jànn sig níng rípyim. Kó í àdòníng bàna rà?

¹³Wà kwa yàn dìg hing wàníng, kwá fig àjwár wàni. N dinya ning àjwár-à kwá fig á shinn zyun-à jànn sig níng má kab ká zyun-à jànn fig bàna níng.

¹⁴I barà Taná mà wai má zìm fig áyau yann káníng ni, kó ñzyun aku jànn bàna tinn.

Wunzàwú Zyun-à Ma Sa Bu-à Ma Sànn Fig Bàna

15“Wunzàwú zyun-à ma sa wu bu-à sànn fig bàna, á yag mà byarwá ni á dinya ku bu bibai-à ku sa sig. A yag dìg ku, ning ma ku pyànn. Kwa fig hing jír wú, to, à gbar kàng bi rìghing wunzàwú á byarwú ni.

16Wà kwa rag, ku ngàng, á yag ma mpìr zyun kó mpìr pyànn, jirà a mpìrká fig jír káníng á nuná ni, ning sara.

17Wà kwa ngàng wà kwá fig jír káníng, á dinya àgbamká iklisiya. Wà kwa ngàng hing jir mpìr iklisiyaká tinn, á sànn kàng rìg ku àràg í mpìr-à yì fig jir Shìdun bàna, kó àràg mpìr azìg bàì jànn.

Wà Mpìrká Ma Shi Kwonn Sig á Zìnn Yesu Ni, Kwá Yaubá ni

18“Mì ri dinya ning, bu-à na kìg sig á jànn-à ni, bá kìg mà wai tinn. Bu-à na pù sig á jànn-à ni, bá pù mà wai tinn.

19“Mì ri dinya swàb kà ning jír, wà na shi kwonn sig mpìr pyànn, pìkyinn ná ma yag hing nzyun á shinn bu-à ning ri vig, Tamí mà wai má fig jír ná, kwá sa ya ning bu-à ning ri vig níng hi.

20Byar-à mpìr pyànn kó sara ma shi kwonn sig á zìnnmí ni, ò shi kwonn sig ma big í zyun tinn.”

Jír á Shinn Wùn Sukà-à Ri Yafa Ya Fig Mpìr Bàna

21I byar-à Bitrus sar bi sim, n bib rag, “Shinn Lumí, mpìr-à ma ri sa kyann mì bu-à bibai, n yafa ya ku kàun píná rà? N yafa ya ku hár kàun sùmpyànn rà?”

22Yesu dinya ku n rag, “I kàun sùmpyànn í nànn-à hi bàna, kó dìb-sara agban dwib hár byar sùmpyànn má sànn hing,

23jir kai bàna byar-à Shìdun ri na kùrwá shi sig àràg kùr zyun ri zìm aku wànn byann bàiwá ma yann sukàwá big.

24Barà ku ri wànn byann bàì-à àdòníng, sái wunù zyun-à ku ri bàg wàníng tonn bàì àràg dubu dwib, big pànn zìg bi sig wunù-à hi á byarwá ni.

25Barà wunù-à níng bàna ma bàì-à kwá wa kàng àsàin luwá, sái àsàin luwá dang rag, abig wann tafinn rìg ku ma wàwá ma yanká buwá big, ma buká ku shi sig ma kàhi, abig wa zu ku áni.

26I byar-à fàu-à níng binn kir wann á jinn ni, n dang rag, ‘Shinn Lumí, á sa muyar, má wa kàng vinn rìg wù bàì-à níng bidìm pár.’

27Barà fàu-à níng dang àdòníng, sai shinn luwá myàng ashiwá n fim ya rìg ku tonn bàì-à hi, aku yag.

28“Ama fàu-à níng zu yag mà myann, n yag dìg kwonn ma fàu zyun-à ku ri bàg wàníng tonn bàì sule dìb-swana níng, n yag mòr pànn gbam wàníng á wànn-à ni n dang rag, a wàníng wa kàng ku bàiwá.

²⁹Fàu-à ku ri bàg wàníng bàì-à níng binn kir wann á jinn ni n dang rag, ‘A sa muyar, má wa kàng vinn rìg wù bàì-à níng bidim pár.’

³⁰Sái mpìr-à níng ngàng rìg, n zìg yag rìg jàuwá níng n kig kà wàníng á tonn fi, jirà a wàníng wa ku bàiwá.

³¹Ayau fàuká shi sig ma ku níng, big myàng bar bu-à ku sa sig níng, sái pìkyinnbá í bai rìg-à. Big kàng yag n yag dinya shinn lubá bar jír káníng.

³²I byar-à hi shinn lubá bar bi ku, n dinya ku n rag, ‘Wù í wùn sukà-à bibai, jír kai bàna ò fim ya vinn rìghing wù bàì-à mì ri bàg wù dò jir barà à vig sig mì níng.

³³Wá myàng fig ashi jàuwú zyun àràg barà ò myàng sig ashiwú níng bàna rà?’

³⁴I byar-à shinn luwá dù rìg kyinn, n ya kà ku á vù mpìrká ri ya mpìr shwìn àjirà aku wa kàng vinn rìg bàì-à níng.

³⁵“Wàníng í barà Tamí mà wai má sa ma ning áni, wà na yafa ya fig jàuná big ma kyinn nzyun bàna.”

Matiyu 19

Yesu Dang Jír á Shinn Uwà Kan Tafinn

(Mar 10:1-12)

¹Barà Yesu dang vinn rìg jír wá àdòníng, ku dù á Galili n yag mà jànn Yahudiya, n pìm zu á Ning Urdun.

²Bir mpìrká nìnànn ní má bàg yag ku màhàn, ku ri dàb gban káníng.

³I byar-à hi Farisawaká káhi dīg ku màhàn, big ri màg màg fig ku, big dang rag, “A dokayí ni sànn hing wà mpìr aku ya wàwá tarkada ma aku kan tafinn wàwá àràg barà kyinnwá ri zìm rà?”

⁴Yesu bib big rag, “Ning jangga fig bu-à jir Shìdun dang sig bàna rà? Jir Shìdun dang sig rag, sai-à Shìdun mànn jag mpìr, ku mànn jag sig wunù ma uwà,

⁵ku dang rag, ‘Jir wàníng, í bu-à sa mpìr má dù dà fim nàwá ma tawá, má yag shi kwonn ma wàwá, jirà abig shi í bu nzyun.’

⁶Hár á pyànná-à níng bá shi fig rag pyànà bàna. Bá shi í bu nzyun. Bu-à Shìdun sìn kwonn sig, kada mpìr aku gàfinn bàna.”

⁷I byar-à hi Farisawaká bib ku n rag, “Sáshinn doka Musa dang rag, ‘Mpìr aku ya wàwá tarkada ban gban ma aku kan rìg wàwá níng’ fà?”

⁸I byar-à Yesu zìm n dinya big rag, “Bu-à sa Musa dang rag, aning ya wàná tarkada ban gban níng, í jirà ning shi sig ma sung gban. Ama bu káníng shi fig àdòníng á sai-à big mànn jag sig jànn á jinn ni bàna ba.

⁹Mì ri dinya ning, mpìr-à ma ya hing wàwá tarkada, ma kan tafinn hing wàwá, wà wàwá hi ma sa fíg àyái bàna, mpìr-à níng ma zìg kàng hing uwà zyun kim, ku ri sa àyái.”

¹⁰I byar-à hi yann sukàwá big dinya ku n rag, “Wà jir uwà ma nùwá ma shi sig àdòníng, má sà̀n kab nì mpìr aku zìg uwà bàna.”

¹¹Yesu dinya big n rag, “Walai mpìr-à má zìm jír-à ning ri dang níng, sai kó mpìr-à Shìdun ma ya sig ku gbam barà kwá shi àdòníng.

¹²Mpìrká káhi tun sai-à big mà sig big, big bàna ma ò̀r, mpìrká káhi bó í mpìr sa síg big í nì big bàna ma ò̀r, mpìrká káhi shi à̀ràng big bàna ma ò̀r jirà abig sa swàm Shìdun ò̀sàn nímá. Mpìr-à má shi yì shu átai má zìg fig uwà bàna, to aku shi.”

Yesu Wir Kà Ya Yann Títiká Asàn

(Mar 10:13-16; Luk 18:15-17)

¹³Mpìrká káhi ya bi Yesu yanká títi, aku tib káníng vù á ò̀r, ma aku vig ya káníng Shìdun. Ama yann sukàwá big yan ta mpìr káníng.

¹⁴Yesu dang rag, “Aning fim yann títi káníng abig bi á byarmí ni, kada aning kan dim big bàna, jir kai bàna íri swai yanká àdòníng, bá kà nì mà byar-à Shìdun ri na kùrwá.”

¹⁵I byar-à hi ku bi tib yann káníng vù á ò̀r-à ni, mì yag rìg-à.

Mpìr Bài Zyun Bib Yesu Abib

(Mar 10:17-31; Luk 18:18-30)

¹⁶Ayúnn zyun wunù zyun bi á byar Yesu ni n dang rag, “Malam, bu-à sísàn má sa jirà ò̀r ò̀r dìg yonki kinn kinn í kai rà?”

¹⁷I wà Yesu dinya ku rag, “Bu-à sa à bib mì jír àdòníng á shinn bu-à sísàn í jir kai rà? Mpìr ò̀zyun í mpìr-à ò̀sàn í Shìdun. Wà wa ri zìm á dìg yonki kinn kinn á wib jir Shìdun.”

¹⁸I byar-à hi ku dinya Yesu n rag, “Má wib í kai ma kai rà?” I wà Yesu dinya ku n rag, “Kada á gban ki bàna, kada á sa àyái bàna, kada á jwi ajwú bàna, kada á gim ò̀sàng á shinn mpìr bàna,

¹⁹á wib tawú ma nàwú, ma á zìm jàuwú à̀ràng barà wù ri zìm shinnwú tinn.”

²⁰I wà wùn wunù-à níng dinya ku n rag, ai bu káníng bidìm pà̀r ku sa vinn rìghing, bu-à dà sig aku sa í kai rà?

²¹Yesu dinya ku n rag, “Wà wa ri zìm á wib vinn rìg jir Shìdun bidìm pà̀r, á yag wann tafinn vinn rìg buká à shi sig ma káhi bidìm pà̀r, á zìg bài-à á ya mpìr ashiká, jirà wá ò̀r bu-à sà̀n kab wàníng mà wai, ma á bi bàg mì.”

²²Barà wunù-à níng fig jír-à níng, ku í yag rìg-à, pìkyinnwá bai rìghing, jir kai bàna ku shi sig big bu wàni.

²³I byar-à Yesu dinya yann sukàwá big n rag, “Mì ri dinya ning í jír àjai, shi sig ma shwìn wà mpìr bàì má kà á lu Shìdun ni mà wai.

²⁴N dinya swàb kà ya ning jír zyun, tù hing wàni wà mpìr bàì aku kà á lu Shìdun, má fonn kab wà rakumi aku kà á pùr àbònyir, ma wà mpìr bàì aku kà á byar-à Shìdun ri na kùrwá.”

²⁵Barà yann sukàwá big fig àdòning, sái mamaki pànn rig big. Big bib ku n rag, “Kai! Mpìr-à má wìm zu í ni rà?”

²⁶Yesu myàng yag big n dang rag, “Bu-à mpìr má sa sar fig bàna, Shìdun má sa sar, jir kai bàna walai bu-à má nì kan Shìdun.”

²⁷I byar-à Bitrus dang rag, “To, tàma-à níng yi fim rìghing buká buyí bidìm pàr jirà ayi bàg wù, yá dìg í kai rà?”

²⁸Yesu dinya big n rag, “Mì ri dinya ning í jír àjai, àyúnn-à wùn mpìr jíkwìnn má na kùr ma gbam mà wai, ásai-à níng hi ning yann sukà dwib agban pyàna káníng, ning má, ná shi ma gbam, ná na kùr á shinn swai mpìr dwib agban pyàna kà á jànn Israila.

²⁹Mpìr-à ma fim luwá, kó kwa fim shunwòwá, kó wunzàwá, kó ajunwàwá, kó tawá, kó nàwá, kó yanká buwá, kó dawá, á dò jir shinnmí ni, kwá dìg bu-à kab bu káníng kàun dìb-swana, kwá dìg yonki kinn kinn tinn.

³⁰Mpìrká nìnànn nímá kà shi sig mpìr ùwài tàma-à níng, bá kàng mà sim. Mpìrká kinn fig bu bàna níng, má yag mà pyànn.

Matiyu 20

Mpìrká Ri Sa Swàm á Da Inabi

¹“Byar-à Shìdun ri na kùrwá mà wai shi sig àràg í àsàin lu zyun-à, zu yag sig í pyimbyau yìi nímá mà myann jirà aku yag yàn mpìrká má sa ya ku swàm á dawá ni.

²Ku ma káníng dang byann sig, su zyun kwá ya káníng bàì pam zyun. I byar-à hi, ku tìr yag káníng mà da-à ni.

³Sái ku zu yag mà kasuwa-à ni àsháu ajinndúbi, ku yag dìg kàng mpìrká shi sig màhàn, big ri sa fig swàm bàna, big shi sig átai.

⁴I byar-à hi, ku dinya mpìr káníng n rag, abig yag mà dawá ni, kwá wa káníng bàì bar swàm-à káníng ma sa sig bidìm pàr. I byar-à hi, big í yag rìg-à.

⁵Ku yag jakàng àyúnn áyau shinn, n bar bi mpìrká kádà, àsháu sara àkamzau ku yag jakàng n yag bar bi jakàng mpìrká kádà.

⁶Ku yag jakàng mà kasuwa ni àràg àsháu swana, n dìg mpìrká sar sig. Sái ku dinya káníng n rag, ‘Bu-à sa ning ri shi átai, mi ri sa fig swàm bàna í jir kai rà?’

⁷Big dinya ku n rag, mpìr zìg fig big swàm bàna. I wà ku dang rag, to a káníng yag sa ya ku swàm mà dawá ni.

⁸“Barà àkamzau-à màg níng, sái àsàin da-à bar mpìr-à ku du kà sig a wàníng shi shinn mpìrká ri sa ya ku swàm-à níng, a wàníng bar kwonn mpìrká jirà a wàníng wa big bàì swàmbá, a wàníng wa jag ma mpìrká bi sig ásim níng mpyim, í wà a wàníng wa mpìrká bi jag sig níng íni.

⁹Mpìrká zyun-à bi sig ásim níng big bidim pár big dìg pam zyun zyun.

¹⁰Mpìrká nìm kà jag sig swàm-à níng bi fòr, big ri kyab rag kó bá wa big bàì-à má kab bu ká bi sig ásim níng. Sái big má, big ya big pam nzyun nzyun tinn.

¹¹Barà big zìg bàì-à àdòníng, sái big kà hing jír yàng dang, pìkyinnbá bai rìghing ma àsàin da-à.

¹²I wà big dinya ku n rag, ‘Mpìrká bi ásim níng sa fòr fig swàmýí bàna, ama à wa màg yi bàì-à ábibir ma big. Yi zyun-à yi nìm zu sig tundaka í pyimbyau, hár àyúnn-à kà, àyúnn fàn yi fànfàn.’

¹³I byar-à àsàin da-à dinya mpìr zyun áyaubá ni n rag, ‘Awàn, áì ò lir ji fig wù bàna, yi ma wù dang byann rìghing jir bàì-à mpyim, ò dang rag swàm su zyun pam zyun.

¹⁴A zìg bàiwú tàma-à níng á yag mà luwú ni, má wa mpìrká bi sig ásim níng àràg barà ò wa sig wù níng.

¹⁵Asái ò bàna ma gban á shinn buká ò shi sig ma kàhi rà? Kó wù ri nànn àgùnn buká mì ri sa níng rà? ”

¹⁶I byar-à Yesu dang vinn rìg jír wá n rag, “Mpìrká kà sig á pyànn níng, í ká má kàng ásim, ká ásim níng í ká má yag mà pyànn.”

Yesu Dang Jakàng Jír á Shinn Ki-à Kwá Wu

(Mar 10:32-34; Luk 18:31-34)

¹⁷Yesu ri yag mà Urushalima, ku zìg kwonn sig ma yann sukàwá big dwib agban pyànà káníng í zyun. Barà big ri yag á gbìb-à ni, sái ku bar kann káníng agang, n bònn dinya káníng jír n rag,

¹⁸“Yi ri yag mà Urushalima, mà byar-à bá zìg Wùn Mpìr Jíkwìnn má ya kà ku á vù àgbamká ri twìb swànn bu á pyànn Shidun ni, ma malamká. Bá wà ku kwonn, má dang rag abig gban rìg ku.

¹⁹Bá zìg ku má ya kà ku á vù mpìrká ká í Yahudawaká bàna. Bá màmm jwann ku, bá yang ku ashor, bá dab bàg gban ku atàm bín. Ayúnn su sara kwá dù nann zu kàng ma awunwá.”

Bu-à Na Yakubu Ma Yohanna Vig Sig

(Mar 10:35-45)

20I byar-à hi wà Zabadi ma yanká buwá bi á byar Yesu ni, ku binn kir wann n vig wàníng bu.

21Sáí Yesu bib ku rag, ku ri zìm í kai rà? Ku dinya wàníng rag, “Mì ri zìm yanká bumí big pyànà níng, zyun aku shi á agunn vìm nuwú ni, zyun aku shi á agunn vìm súrwú ni, á sai-à wá na kùrwú.”

22Yesu dinya big n rag, “Ning yì fig bu-à ning ri vig mì bàna. Wàníng ná wa sar shwìn-à má wa níng rà?” Big dang rag, nn, bá wa sar.

23I byar-à hi, ku dinya káníng n rag, “Shwìn-à má wa níng, í wà zyun-à ná wa. Ama byar shu agunn vìm numí ma agunn vìm súrmí, í bigmí bàna, ò bàna ma gbam-à má ya mpìr kàhi. I byar shu mpìrká Tamí sa sìnn ya sig big.”

24Barà yann sukà dwib kádà sig níng fig bu-à jàubá pyànà káníng vig sig Yesu níng, big nànn káníng àgùnn.

25I byar-à Yesu bar kwonn bi big í byar rzyun, n dang rag, “Ning yì hing kùrká á jànn-à ni ri tàg gbam á shinn mpìrká bigbá ni. Big ri twìm káníng, mi ri dinya káníng bu-à káníng má sa.

26Ama bigná má shi fig àdòníng áyauná ni bàna, wà mpìr zyun áyauná ni ma ri zìm aku shi àgbam, to, aku shí nì fàuná.

27Mpìr-à ma ri zìm aku shí nì wà jijag, to, aku shí nì fàuná,

28àràg barà Wùn Mpìr Jíkwìnn bi fíg jirà abig sa ya ku bu bàna, ama jirà aku sa ya mpìrká bu, aku ya shinnwá jirà mpìrká abig dìg yonki.”

Yesu Pù Finn Zu Mpìr Afau Pyànà

(Mar 10:46-52; Luk 18:35-43)

29I byar-à Yesu ma yann sukàwá big dù á Yariko mi ri yag, sáí bìr mpìrká nìnànn níamá ri bàg yag big ásim.

30Mpìr àfau pyànà big shi sig á kur gbìb-à ni. Barà big fig í Yesu ri wam zu yág nì, í byar-à hi big gbam nài gbam n rag, “Shinn Luyí á myàng ashiyí, wù Wùn Dawuda!”

31I byar-à hi, bìr mpìr káníng kan dim big n rag, abig pànn shi rìg akim abig wa nài yán bàna. Ama big pànn shi fig bàna, n wa swàb kà nài yán ma gbam n dang rag, “Ayáa Shinn Luyí Wùn Dawuda, á myàng ashiyí.”

32I byar-à Yesu sar wann n bib big n rag, “Ning ri zìm n sa ya ning í kai rà?”

33Big dinya ku n rag, “Shinn Luyí, yi ri zìm á sa yi ayi myàng ma zuyí.”

34I byar-à Yesu myàng ashibá, n tib big vù á zu-à ni, á byar-à hi sáí big í myàng rìg-à ma zubá, n kan bàg ku.

Matiyu 21

Mpìrká á Urushalima Shà Yesu

(Mar 11:1-11; Luk 19:28-40; Yoh 12:12-19)

¹Barà big nyàan fòr á Urushalima, n yag mà Baitafaji, á byar zyun big ri bar Wùn Mwir Zaitun, í byar-à hi Yesu swam yag yann sukàwá big pyànà, abig yag bab.

²Ku dinya big n rag, “Aning yag mà kauye-à mà pyànn ná ni níng. Na kà yag hing ná dìg big sa gbam sig aswannswánn màhàn, na-à ma wùn-à, aning fìnn ya bi mì.

³Mpìr-à ma bib hing ning, aning dang rag, ‘I Shinn Luyí dang síg nì rag, ayi fìnn ya bi ku, kwá tìr kàng bi rìg kíni.’ ”

⁴Wàníng sa sig àdòníng jirà bu-à wùn aswam Shìdun rì dang sig níng aku shi àràg barà ku rì dang sig. Ku dang rag,

⁵“Aning dinya mpìrká á Siyona, kùrná ri bi zyun-à má myàng ashiná. Ku nann shi sig á shinn wùn aswannswánn zyun ni.”

⁶I byar-à hi, yann sukà Yesu big wib jir Yesu, mi í yag rìg-à.

⁷Big yag zìg bi aswannswánn-à hi, na-à ma wùn-à, n wan zu jàbá, n bir wann á kwìb-à ni. I wà Yesu nann zu n shi wann á shinn aswannswánn-à hi ni.

⁸Mpìrká nìnànn nímá shi sig màhàn. Big zìg jàbá n jag wann á gbìb-à ni. Mpìrká káhi kyag sig jì bu, mi ri jag yag á gbìb-à ni tìnn.

⁹Sái bìr mpìrká káhi ri yag mà pyànnwá ni, káhi bó ásimwá ni. Bìr mpìrká nìnànn nímá ri swam yan ku, big dang rag, “Pyib sèsàn aku shi á shinnwú ni, wù Wùn Dawuda. Pyib sèsàn aku shi á shinn mpìr-à ri bi á zìnn Shinn Luyí ni níng, Shìdun í zyun-à mpìrká má swam yan.”

¹⁰Barà ku ri kà yag mà fìnn swann Urushalima àdòníng, sái mpìrká á fìnn swann-à ni ri sa yàg yàg yàg. Mpìrká ri dang jír kim kim, big dang rag, “Wàníng í ni rà?”

¹¹I wà mpìrká dang rag, “Ai wàníng í mpìr-à ri dang kyann jir Shìdun, zìnnwá í Yesu mpìr Nazarat, ku í mpìr-à á jànn Galili.”

Yesu Kan Zu Mpìrká Ri Wann Tafinn Bu á Lu Shìdun

(Mar 11:15-19; Luk 19:45-48; Yoh 2:13-22)

¹²Yesu kà yag mà lu Shìdun ni n kan zu rìg mpìrká ri wann tafinn bu màhàn, ma ká ri wann bu màhàn. Ku gbar ta wann rìg teburká mpìrká ri pyann bàì áni níng, ma kujeraká bu mpìrká ri wann tafinn àlàb lu.

13Ku dinya big n rag, “Big ba sìnn sig jír-à Shìdun dang sig rag, ‘Lumí, mpìrká ma bar rag í byar-à big ri vig Shìdun,’ ama ning sìnn kàng rìghing í byar ajwú jwi.”

14Sáì àfauká ma mpìrká ri gbìb títing níng, bi á byarwá ni á lu Shìdun. I wà ku dàb gbam rìg káníng.

15Barà yanká ri swam yan Yesu n rag, “Bu-à òsàn aku shi á shinnwú ni, wù Wùn Dawuda.” Barà àgbamká ri twìb swànn bu á pyànn Shìdun ni, ma malamká myàng bu mamaki-à Yesu sa sig, n fig jír-à yanká ri swam yan ku níng, sáì big nànn rìg àgùnn.

16Big dinya ku n rag, “Wù ri fig bu-à yann káníng ri dang rà?” I wà Yesu dinya big n rag, “Mì ri fig. Ning myàng fig bu-à big ba sìnn sig níng bàna rà? Big ba sìnn sig n rag, ‘Shìdun sìnn kà yanká abig swam yan ku.’ Ning jangga fig bàna rà?”

17I byar-à hi ku fim rìg káníng, ku í zu yag rìg-à mà finn swann-à ni, mi í ya rìg-à mà Baitanya, n tìg màhàn.

Yesu Ya Bin Ating Zyun Nài Ya

(Mar 11:12-14, 20-24)

18Na kyàr byar-à ku ri kàng yag mà finn swann-à ni, sáì amor gban ku.

19Barà ku myàng yag mìr bin ating zyun sar sig á nu gbìb-à ni, ku yag màhàn, ku dìg fig awan áni bàna, sáì íri jì. I byar-à hi, ku dinya bin ating-à níng, n rag, “Wá wan fig rag awan bàna, hár kinn kinn.” I byar-à hi bin ating-à hi í wim rìg-à.

20Barà yann sukàwá big myàng àdòníng, sáì mamaki sa rìg big. Big dang rag, “A, hár bin ating-à níng wim rìghing kíni àdòníng rà?”

21I wà Yesu dinya big, n rag, “Mì ri dinya ning jír àjai, wà na bir hing pìkyinn ná á byar Shìdun ni ma kyab fig kyinn pyàna bàna, bu-à ná sa má kab bu ating-à níng, kó na dang rag, shinnkwìnn-à níng aku gbìb dù ma mìrwá, aku yag jann kà shinnwá á zàpìr-à ni, má wib ning, má gbìb dù rìg má yag jann kà rìg shinnwá.

22Kó kai na vig hing Shìdun, wà na bir hing pìkyinn ná á byar Shìdun ni, ná dìg.”

Big Bib Yesu Jír á Shinn Gbamwá Ni

(Mar 11:27-33; Luk 20:1-8)

23Barà ku kà yag mà lu Shìdun ni mi ri tàg mpìrká bu, sáì àgbamká ri twìb swànn bu á pyànn Shìdun ni, ma àgbam mpìrká kádà bi á byarwá ni. Big dang rag aku dinya big, ku dìg sig gbam-à ku ri sa bu káníng ma kàhi níng áni rà? I ni ya síg ku nì rà?

24I byar-à Yesu dinya big n rag, “Má bib ning jír zyun, wà na dinya hing mì, í wà má dinya ning mpìr-à ya sig mì gbam-à mì ri sa bu káníng ma kàhi.

25Mpìr-à ya sig Yohanna gbam-à aku wau mpìrká òr batisma í ni rà? I Shìdun rà, kó í mpìr rà? Aníng dinya mì.” I byar-à hi àgbamká wà jír ma bar òrbá n rag, “Wà ya dang rag, í Shìdun ya sig Yohanna gbam-à íni, kwá dang rag, bu-à sa yi bir fig pìkyinn á jir Yohanna ni bàna í jir kai rà?

26Wà ya dang rag, í mpìr ya sig Yohanna gbam-à íni, yi ri shàr bìr mpìr káníng, jir kai bàna big yì rìghing wà Yohanna í mpìr-à ri dang kyann jir Shìdun.”

27I byar-à big dinya Yesu n rag, “Yi yì fig bàna.” I byar-à hi ku dinya káníng n rag, “Mì má, má dinya fig ning mpìr-à ya sig mì gbam-à mì ri sa bu káníng ma kàhi níng bàna.

Jír á Shinn Yann Pyànà

28“Mpìr zyun shi sig áni ku mà sig yann pyànà. Ku yag mà byar wùnwá zyun-à àgbam-à, n rag, a wàníng yag sa swàm mà da.

29Wùn-à hi dinya tawá n rag ku ngàng. Ama ásim, ku bi zìm, mi í yag rìg-à.

30I byar-à mpìr-à níng vim bìr n yag mà byar wùnwá zyun ni, n dinya wàníng rag, a wàníng yag mà da-à ni. Wùnwá zyun-à níng hi zìm, n dang rag kwá yag, ama n bi ngàng rìg, n yag fig bàna.

31To, bigné ning myàng áshinn, áyau yann pyànà káníng ni, mpìr-à sa sig bu-à tawá ri zìm í ni rà?” Sáí mpìrká dang rag, “I wùnwá wà àgbam-à.” I byar-à Yesu dinya big yìr jír n rag, “N dinya ning jír àjai, mpìr azìg bàì jànn káníng, ma uwà àyáí káníng ma kà jág ning nì á byar-à Shìdun má na kùrwá.

32Aníng myàng, Yohanna bi aku dinya ning gbìb-à ná bàg. Ning ngàng n bir fig pìkyinn ná á byarwá ni bàna. Ama mpìrká ri zìg bàì jànnká, ma uwà àyáíká bir hing pìkyinnbá á byarwá ni, ama bigné kó barà ning myàng big bir sig pìkyinnbá níng, ning ngàng wà ná fim bu pyìr sa, má bir pìkyinn á byarwá ni.”

Tinn Jír á Shinn Mpìrká Ngàng Yesu

(Mar 12:1-12; Luk 20:9-19)

33Yesu dinya big n rag, “Aníng fig jakàng tinn jír zyun-à níng. Mpìr zyun nàm sig da inabi, n pì kàng kwìb sig da-à hi áni, n kànn sig kàb byar-à bá shi kan bu, n kab sig shar jirà abig pinn wìr kà zàn inabi áni. Ku zìg da-à hi, n pag alaru. Ku dù n yag rìg mà jànn zyun ni.

34Ayúnn-à bá binn kinn kwonn awan inabi-à níng sa, sáí mpìr-à níng swam yag fàuwá mà byar anàm bu káníng ni abig ya ku anìwá.

35Anàm bu káníng pànn fàuká buwá n dab zyun dab dab, n gban rìg zyun, n ta zyun abàn ta ta.

³⁶Hár tàma-à níng ku swam yag jakàng fàuwá big, ká kab wàrì. I barà big ri sa káníng akyib, mi ri dab big.

³⁷I nànn-à hi, ku swam yag wùnwá á byar káníng ni n dang rag, bá wib wùnwá níng.

³⁸Barà anàm bu káníng myàng wùn àsàin da-à ri bi, big dang n rag, ‘To, wàníng í àsàin-à má ji gado da-à níng, ayi gban rìg ku, jirà ayi pànn nì da-à níng.’

³⁹I byar-à hi, big pànn ku n vinn ta zu yag rìg ku mà myann n gban rìg ku.

⁴⁰“Wà àsàin da-à níng ma kàng bi hing, kwá sa mpìr anàm bu káníng í kai rà?”

⁴¹Mpìrká dinya ku n rag, “Asàin da-à níng má gban rìg mpìr káníng bidìm pàr. Kwá ya rìg da-à á vù mpìrká káhi kim abig nàm, jirà àyúnn-à ba binn hing buju-à bá ya ku anìwá.”

⁴²Yesu dinya big n rag, “Ning taba jangga fig bu-à jir Shìdun dang sig bàna rà? ‘Abàn-à mpìr ami buká ngàng sig rag bai níng, í zyun-à big zìg kàng bi, n mi kà ágù kinn-à ni, í wà zyun-à sànn kab sig kádà. Wàníng í Shìdun sa síg nì. A byaryí ni, yi ri myàng í bu mamaki.’ ”

⁴³Yesu dang swàb kà jírwá n rag, “Bá zìg rìg byar-à Shìdun ri na kùrwá á byarná ni, bá ya mpìrká ma ri wan awan sèsàn.

⁴⁴Mpìr-à ma kù hing á shinn abàn-à níng ni, kwá kìm, ama mpìr-à abàn-à níng ma ku hing á dīrwá ni, má wau nam rìg ku murr.”

⁴⁵Barà àgbamká ri twìb swànn bu á pyànn Shìdun ni, ma Farisawaká fig yìr jí-à níng, big yì rìghing Yesu ri dang ma big.

⁴⁶Sái big yàn pyù-à abig pànn sìr Yesu, ama zinn pànn rìg big, jir kai bàna bìr-à nànn kab gban. Mpìrká yì rìghing wà Yesu í mpìr-à ri dang kyann jir Shìdun.

Matiyu 22

Tinn Jír á Shinn Ban

(Luk 14:15-24)

¹Yesu dinya kàng big tinn jí zyun n rag,

²“Byar-à Shìdun ri na kùrwá shi sig àràg barà kùr zyun ri sa buki ban wùnwá.

³Ku dinya mpìrká nìnànn nímá abig bi ji buju ban wùnwá. Barà big sa kinn buju-à níng, ku dinya fàuwá big n rag, abig yag bar bi mpìrká. Ama mpìrká ngàng wà bá bi.

⁴Ku swam yag jakàng fàuwá big abig yag dinya mpìrká ku dwim bar sig níng, ku sa byann rìghing buju-à. Big gib gban sig naiká kùkwònn nímá. Big sa kinn rìghing buká bidim pá, abig bi bùkí-à.

⁵Ama mpìrká big dwim bar sig níng, walai mpìr-à bir pìkyinn á jír-à hi ni, big yag rìg kyonnbá, kádà í yag rìg-à mà dabá ni, kádà yag rìg mà byar swàmbá ni tinn.

⁶Mpìrká dà níng pànn gban fàu káníng, n dab big dab dab, n dab gban rìg big.

⁷I byar-à hi pìkyinn kùr-à bai, ku swam yag sojawá big, big yag ta gban rìg mpìrká gban sig ki-à níng, n du swànn rìg finn swann mpìr káníng bidim pá.

⁸Kùr-à níng dinya fàuwá big n rag, ‘Big sa kinn rìghing buju bùkí-à, ama mpìrká ò dwim bar sig, big ngàng níng, big fòr fig wà bá bi bàna.

⁹To, ma àdòníng, aning yag mà finn swann-à ni, mpìrká na dìg màhàn bidim pá, aning bar bi big, abig bi bùkí-à níng.’

¹⁰I byar-à hi fàu káníng bàg nu gbìbká n bar kwonn bi mpìrká ba dìg á gbìb-à ni bidim pá, mpìr bibaiká ma mpìr sèsànká tinn. Har byar bùkí-à mònn rìg.

¹¹“I byar-à kùr-à yag mà byar-à kyinnká shi sig, ku yag myàng mpìr zyun màhàn wìr fig buwá jà ban-à bàna.

¹²Ku bib wàníng n rag, ‘Ayor! A sa sig áshinn n kà síg nì áyág, barà à wìr fig jà ban-à bàna níng rà?’ Mpìr-à níng pù fig nuwá bàna.

¹³I byar-à hi, kùr-à dinya fàuwá big n rag, abig sìr rìg wunù-à wìr fig jà ban-à bàna níng, vùwá ma barwá, abig ta zu yag ku mà myann ma fi-à ni, í byar-à kwá big má zwàm pòr anamwá màhàn.”

¹⁴Sái Yesu dang n rag, “To, mpìrká nìnànn nímá big ri bar big, ama mpìrká bá shig zu í títi nímá.”

Big Bib Yesu Jír á Shinn Bài Jànn Wa

(Mar 12:13-17; Luk 20:20-26)

¹⁵I byar-à Farisawaká kwonn nubá, big ri zìm abig tib fig nu Yesu.

¹⁶Sái big swam yag yann sukà big, ma mpìr kùr Hirudus, big dang n rag, “Malam, ái yi yì hing wù í mpìr gwangga, jir kai bàna wù ri tàg jir Shìdun á gbìb òsàn. Wù ri shig fig mpìr bàna, jir kai bàna kó ni wù ri myàng í bu rízyun á byarwú ni.

¹⁷To, á dinya yi bu-à à myàng sànn sig. Sànn hing wà ayi wa kùr Kaisar bài jànn rà, kó sànn fig bàna rà?”

¹⁸Yesu yì rìghing big ri tib fig nuwá. I wà ku dinya káníng n rag, “Ning í mpìr bibai big. Bu-à sa níng ri tib fig numí níng, í jir kai rà?”

19Aning tìya mì bàì-à ning ri wa bàì jànn-à hi áni.” I byar-à hi big ya ku bàì àsháú zyun.

20I wà ku bib big n rag, “Ma hoto mpìr-à á òr bàì-à hi ni ma zìnn-à áni níng, í bu ni rà?”

21Big dang n rag, “I bu kùr Kaisar.” I wà ku dinya big n rag, “To, bu-à ma í bu kùr Kaisar, aning ya kàng kùr Kaisar. Bu-à ma í bu Shìdun, aning ya kàng Shìdun.”

22Barà big fig jir Yesu, sái mamaki pànn rìg big. I nànn-à hi big gáb rìg òr ma ku, n bib fig rag ku jír zyun bàna.

Big Bib Yesu Jír á Shinn Barà Ki Má Dù Nann Zu Kàng Ma Yonki

(Mar 12:18-27; Luk 20:27-40)

23Ayúnn-à níng hi, Sadukiyawaká zyun-à dang rag, mpìr ma wu hing, má dù nann zu kàng fig ma yonki bàna níng, bi á byar Yesu ni, n bib ku jír,

24n rag, “Malam, Musa dang rag, ‘Mpìr ma wu tafinn sig wàwá, ku ma wàníng ma mà fig wùn bàna, a wunzàwá zìg kàng uwà-à níng jirà aku mà ya shunwàuwá yann.’

25Tàma-à níng yi shi sig ma jír á shinn mpìr zyun, ku shi sig ma wunzàwá big sùnnjin. Mpìr-à níng hi zìg uwà, ku ma wàníng mà fig wùn bàna, ku wu rìghing.

26Wà wa pyàná zìg kàng uwà-à hi, ku ma wàníng mà fig wùn bàna. Ku má, ku wu rìghing tinn, wà wa sara níng má àdòníng tinn. Big sùmpyànn bidim pár big zìg yà rìg uwà-à níng, big mà fig wùn bàna.

27Barà big zìg yà rìg uwà-à níng, sái uwà-à hi, í wu rìg-à.

28To, tàma-à níng barà mpìr káníng zìg yà zu vinn rìghing uwà-à níng, to, àyúnn-à ba dù nann zu kàng hing ma yonki, uwà-à níng hi má shi í bu ni áyaubá ni rà?”

29I byar-à Yesu dinya big n rag, “Ning yì fig gbam Shìdun ma bu-à big ba sig á jir Shìdun ni bàna, wàníng í bu-à sa ning nang jànn sig gbìb gwangga níng.

30Ayúnn-à Shìdun má gbar dù kàng hing mpìr ma yonki, mpìrká má zìg fig rag uwà bàna, jir kai bàna mpìrká má shi àràg í yann aswamká Shìdun mà wai.

31Jír wà ki má dù nann zu kàng ma yonki níng, ning jangga fig bu-à Shìdun dinya sig ning níng bàna rà?

32Ku dang sig rag, ‘Mì í Shìdun bu Ibrahim, mì í Shìdun bu Ishaku, mì í Shìdun bu Yakubu.’ Jír-à níng ri tàg yi rag, mpìrká rì wu sig níng, shi sig ma yonki tàma-à níng. Shìdun í Shìdun ki bàna, ku í Shìdun mpìr-à ma yonki.”

33 Barà mpìrká fig bu-à ku tàg sig níng, sái mamaki pànn rìg big.

Doka Zyun-à Wài Kab Kádà

(Mar 12:28-34; Luk 10:25-28)

34 Barà Farisawaká myàng ku dang tir rìghing Sadukiyawaká ma jír, sái Farisawaká bi í byar nzyun.

35 Zyun áyaubá ni í malam ri tàg bu á shinn tarkada Musa, ku ri zìm aku màg màg fig Yesu.

36 Ku rag, “Malam, doka zyun-à wài kab kádà, í wà áni rà?”

37 Yesu dinya ku rag, “A zìm Shinn Luwú Shìdun ma pìkyinn nzyun, ma yonkiwú, ma bu-à wù ri kyab á kyinnwú ni.

38 Wàníng í doka-à wà jijag zyun-à wài kab sig kádà.

39 Doka-à tib sig wàníng, á zìm jàuwú àràg barà wù ri zìm shinnwú.

40 Doka-à Musa ba sig, ma bu-à mpìrká rii dang kyann jir Shìdun dang sig níng, bidìm pár shi sig áyau doka pyànà káníng ni.”

Kristi í Wùn Dawuda; Ku í Asàin Lu Dawuda Tinn

(Mar 12:35-37; Luk 20:41-44)

41 Barà Farisawaká kwonn bi, sái Yesu bib big jír,

42 n rag, “Ning ri kyab Almasihu í wùn ni rà?” Big rag, “I wùn Dawuda.”

43 Ku bib káníng n rag, “Ma sáshinn Dawuda dang rag, Almasihu í Shinn Luwá níng rà? I barà Awun Shìdun sìn kà ku aku dang. Dawuda dang rag,

44 ‘Shìdun dinya Shinn Lumí n rag, á bi á shi á vìm numí ni áyág. Má sìn kà mpìr azíbwú big á mìr barwú ni.’

45 Dawuda ma shinnwá bar ku Shinn Lumí. To, sáshinn kwá shi wùn wàníng rà?”

46 Walai mpìr-à zìm sar ya ku bu-à ku bib sig níng. Daka àyúnn-à níng hi kó mpìr nzyun wim fig pìkyinn n bib fig rag ku jír bàna.

Matiyu 23

Yesu Fù Bu-à Bibaiká Malamká Ma Farisawaká Ri Sa

(Mar 12:38-39; Luk 11:43, 46; 20:45-46)

1 I byar-à Yesu dinya bìr mpìrká ma yann sukàwá big jír n rag,

2 “Malamká ma Farisawaká ri tàg bu á shinn tarkada Musa.

3 Aning wib kó kai bu-à bá dinya ning. Ama kada aning sa bu-à big ri sa bàna, jir kai bàna big ri wib fig buká big ri dang níng bàna.

⁴Big zìg swánn lilìb nímá n sìn kà sig mpìrká á shinn káníng ri tàng kyann ma kàhi. Ama big swann shang fig big bàna, kó títi nímá.

⁵Swámká big ri sa bidìm pàr í swàm bu jirà mpìrká abig myàng big, big ri ba jir Shìdun, mi ri bàg á munnpyànnbá ni kwonn ma azwìnn vùbá ni, jirà mpìrká abig myàng big. Big ri wìr jà lulor nímá ri fòr hár mà kan barbá ni.

⁶Big ri zìm abig shi á bushu sísàn nímá á byar bùkí, kwonn ma bushu àgbam á tonn bìr kwonn-à ni.

⁷Big ri zìm abig bib kà kyann big mà fir ati, ma abig bar kyann big malam.

⁸Ama bigné, abig bar ning malam bàna, jir kai bàna malamná í mpìr rízyun. Ning bidìm pàr ning í bu rízyun, ning í yiwai.

⁹Aning bar kó ni ta á dunyaru bàna, jir kai bàna ning shi sig ma ta rízyun, ku í zyun-à shi sig mà wai, ku awínwá ni.

¹⁰Ning má, abig bar ning àgbam bàna, jir kai bàna àgbamná í mpìr rízyun, ku í Almasihu.

¹¹Ama wà mpìr zyun áyauná ni ma ri zìm aku shi àgbamná, aku sìn kàng shinnwá àràg ku í fàuná.

¹²Mpìr-à ma gbar dù hing shinnwá, kwá fig zunái. Ama mpìr-à ma gbar dù fig shinnwá bàna, bá gbar dù ku.

Yesu Dang Rag Malamká Ma Farisawaká Má Wa Shwìn

(Mar 12:40; Luk 11:39-42, 44, 52; 20:47)

¹³“Ná wa shwìn, ning malamká ma Farisawaká, ning í agbar dù shinn big. Ning kìg òm rìghing gbìb-à mpìrká nìm má kà á byar-à Shìdun ri na kùrwá mà wai. Ning ngàng wà ná kà màhàn. Ning kan òm rìghing mpìrká ri zìm abig kà màhàn.

[¹⁴Ná wa shwìn, malamká ma Farisawaká, ning í mpìr agbar dù shinn big. Ning í mpìr alir ji bu á vù uwà kíká ni. Ning ri vig nonn Shìdun, jirà mpìrká abig myàng ning, jir wàníng, ná wa shwìn.]

¹⁵“Malamká ma Farisawaká, ná wa shwìn, ning í mpìr agbar dù shinn big. Ning shi kàng kwìb vinn rìghing jànn-à bidìm pàr ma nu zàpìrká jirà aning òg wùn sukà zyun. Wà na òg hing ning ri sìn kàng rìg ku àràg ku í mpìr asa bu-à bibai, shi rag ku kab ning bu-à bibai sa.

¹⁶“Ná wa shwìn, ning àfauká ri gbar jàuná big níng. Ning dang n rag, wà kó ni ma tun hing ki ma lu Shìdun, bu má sa fig ku bàna, ama mpìr-à ma tun hing zinariya á lu Shìdun ni, ma sa fig bu-à ku tun sig ki áni bàna, to, bu-à ku tun sig níng má pànn ku.

¹⁷Ning í àfau àning big, áyau lu Shìdun ma zinariya, í wà áni kab nì rà? Lu Shìdun í àsàin-à ri sa zinariya-à níng ri òg gbam.

18 Ning dang rag, mpìr ma tun bagadi byar-à big ri twìb swànn bu màhàn níng, bu má sa fig ku bàna. Ama mpìr-à ma tun hing wi-à big sinn sig á shinn bagadi-à ni, ma sa fig bu-à ku tun sig ki áni níng bàna, ki-à ku tun sig níng, má pànn ku.

19 Ning í mpìr àfau big, áyau bagadi ma wi-à big ri sinn á shinn bagadi, í wà áni kab nì rà? I bagadi ri sa wi-à aku dìg gban íni.

20 To, kó ni ma tun hing bagadi byar-à big ri twìb swànn bu, ku tun dig sig kàhi, ma bu-à á shinn bagadi hi ni tinn.

21 Mpìr-à ma tun hing lu Shìdun, ku tun dig sig kàhi ma Shìdun àsàin-à ri shi màhàn níng tinn.

22 Mpìr-à ma tun hing waisháu, ku tun síg byar-à Shìdun ri shi, ku tun sig shinnwá ma Shìdun tinn.

23 “Ná wa shwìn, ning malamká ma Farisawaká, ning í mpìr agbar dù shinn big. Ning ri sa fig bu-à òsàn ma mpìr bàna. Ning ri myàng fig ashi mpìrká bàna. Ning í mpìr gwangga bàna. Kó áyau buká ning shi sig ma kàhi kyau dwib níng, ning ri ya Shìdun kyau zyun, hár ashítá ma jì byù. Bu-à sànn kab sig bàna, aning zìm Shìdun aning zìm mpìr.

24 Ning í àfauká ri gbar jàuná big. Ning ri shann zu kó àgìmbu títi nímá á zàpìr-à ná wa. Ama ning ri wa mann kà rakumi zyun-à ùwài nímá.

25 “Ná wa shwìn, ning malamká ma Farisawaká, ning í mpìr agbar dù shinn big, ning ri tu kyàr íri kwìb akpaká buná big jwang jwang. Ama ning ri fim finn-à mà yau íri jín, bu-à mònng sig áni bàna, íri bu-à bibai.

26 Wù Farisawa-à níng, wù í mpìr àfau, á tu kyàr jag ma finn akpa rípyim, í wà á tu kyàr kwìb-à íni, jirà kwìb-à aku shi ákyàr tinn.

27 “Ná wa shwìn, ning malamká ma Farisawaká, ning í mpìr agbar dù shinn big, ning shi sig àràg amirká big sa samyib sig wà á myann sèsàn nímá, ama wà mà yau mònng sig íri akibká swàr wìr na sig fáin.

28 Ning shi sig àràg amir káníng. A zu mpìrká big ri myàng ning, ning í mpìr òsàn, ama á pìkyinn ná, ning mònng sig íri bu-à bibai. Ning ri gbar dù shinn.

Yesu Dang Rag Bá Wa Shwìn

(Luk 11:47-51)

29 “Ná wa shwìn, ning malamká ma Farisawaká, ning í mpìr agbar dù shinn big. Ning ri sa samyib amir mpìrká rii dang kyann jir Shìdun. Ning ri sinn samyib amir mpìrká big ri dang rag í mpìr sèsàn.

30 I wà ning dang n rag, ‘Wàníng yi má, yi nìm ma shi sig àràg á zamanu yàkúyí big ni, yi nìm má gban fig mpìrká rii dang kyann jir Shìdun níng bàna.’

31 Ning má, ning dang hing ma shinn ná, ning dang rag, ning í yann mpìrká rì gban sig mpìrká zyun-à rì dang kyann jir Shìdun níng.

32 To, tàma-à níng aning sa bànn rìg bu-à yàkúná big rì sa dà síg níng.

33 Ning mpìr káníng ning í bushùwí, ning ri kyab rag, ná zu áyau kwonn-à Shìdun má wà níng ni rà?

34 Jir wàníng má swam bi ya ning mpìrká ri dang kyann jir Shìdun, ma mpìr yarká, ma mpìrká zyun-à má tàg ning bu. Ama ná gban rig káhi, ná dab bàg káhi átàm bín, ná yang káhi ashor mà tonn bìr kwonn, ná kan dù káhi á finn swannká ni.

35 Jir wàníng ná wa shwìn á shinn mpìr òsànká ning gban sig, bu-à pànn sig daka á shinn ki Habila hár ki Zakariya wùn Berikiya zyun-à ning rì gban sig áyau byar-à big ri twìb swànn bu mà lu Shìdun.

36 Mì ri dinya ning í jir àjai, ning mpìrká á zamanu-à tàma-à níng, Shìdun má du kà ning shwìn jir ki mpìr káníng.

Yesu Fig Fig Ajwár Ma Mpìrká á Urushalima Bàna

(Luk 13:34-35)

37 “Ning mpìrká á Urushalima! Ning mpìrká á Urushalima! Ning gban rìhing mpìrká ri dang kyann jir Shìdun. Ning ta gban rìhing mpìrká Shìdun swam bi sig níng ma abàn. Mì ri zìm n tonn ning àràg barà kwìnn ri tonn yanká buwá mi ri bir káníng á asàwá ni, ama ning ngàng mì.

38 Luná má kàng kànnfinn.

39 N dinya ning, ná myàng fig rag mì bàna, sái àyúnn-à ma kàng bi hing. Ayúnn-à níng hi, ná dang rag, ‘Mpìr-à ri bi á zìnn Shìdun ni níng, a Shìdun ya ku bu-à ku ri zìm.’ ”

Matiyu 24

Yesu Dang Jír á Shinn Barà Bá Dab Gbànn Rìg Lu Shìdun

(Mar 13:1-2; Luk 21:5-6)

1 Barà Yesu dù á lu Shìdun ni, mi ri yag kyonnwá, í wà yann sukàwá big bi n tìya ku barà kinn-à á lu Shìdun sànn sig.

2 Ku dinya káníng n rag, “Barà ning ri myàng bu káníng, àyúnn zyun ri bi, bá dab gbànn rìg lu-à hi, kó abàn nzyun má shi fig á shinn jàuwá zyun ni bàna.”

Yesu Dang Rag Ayúnn Zyun Ri Bi Wà Mpìrká Má Wa Shwìn

(Mar 13:3-13; Luk 21:7-19)

3 Barà Yesu shi sig mà Wùn Mwir Zaitun, sái yann sukàwá big yag mà byarwá ni, n bònn bib ku n rag, “A dinya yi sai-à bu káníng má sa, má sa ákaun rà?”

Bu-à yá myàng jirà ayi yì àyúnn-à wá kàng bi áni í kai rà? Bu-à yá myàng jirà ayi yì àyúnn-à dunyaru ma nyàan vinn í kai rà?”

⁴Sái Yesu tàg big bu, n rag, “Aning pànn shinn ná, kada aning zìm mpìr zyun aku tonn gban ning bàna,

⁵jir kai bàna mpìrká nìnànn nímá má bi má rag big bi sig á zìnnmí ni. Bá dang rag big í Almasihu. Bá sa mpìrká nìnànn nímá má nang jànn.

⁶Ná fig tai kànn kó áni bidìm pàr, ama kada aning gib kyinn bàna, jir kai bàna bu káníng má sa àdòníng, ama sai-à dunyaru má vinn níng màg fig ma bàna.

⁷Jànn zyun má nu kànn ma jànn zyun. Kùr zyun má nu kànn ma kùr zyun kó áni bidìm pàr á jànn-à ni. Amor má kà á jànn-à ni wàni. Jànn-à á jinn ni má ning kó byar-à áni bidìm pàr.

⁸Ama wàníng ri jag má mìr átai.

⁹“Sai-à hi, mpìrká má pànn ning, bá ya ning shwìn, hár má gban rìg ning. Mpìrká á jànn-à ni má zib ning á dò jir shinnmí ni.

¹⁰Mpìrká nìnànn nímá má fim rìg gbìbmí. Káhi má kwonn nubá jirà bá ya kà jàubá á vù mpìr azíbká ni. Mpìrká má zib bar dìrbá.

¹¹A sai-à níng hi, mpìrká nìnànn nímá ká má gim òsáng rag big í mpìrká ri dang kyann jir Shìdun níng, bá bi á jànn-à ni, má tonn gban mpìrká.

¹²Bá sa swàb kà bu-à bibai á jànn-à ni. Mpìrká nìnànn nímá má zìm fig jàubá bàna.

¹³Ama mpìr-à ma wim hing kyinn hár àyúnn-à wà kinn shinn, Shìdun má pinn zu ku.

¹⁴Bá dinya mpìrká bidìm pàr jir àjwár á shinnmí ni, jirà abig fig vinn rìg á jànn-à ni, í wà dunyaru má vinn.

Bu Azing Má Shi á Lu Shìdun

(Mar 13:14-23; Luk 21:20-24)

¹⁵“Ná myàng bu àzing má shi á lu Shìdun. Daniel ba sig jír á shinn bu àzing-à hi. (Mpìr-à ma ri jangga bu-à mì ri ba níng, aku yì byann.)

¹⁶A sai-à níng hi, mpìrká ma shi sig mà yau jànn Yahudiya, abig shàr yag mà shinnkwìnká ni.

¹⁷Mpìr-à ma shi sig mà shinn tonnwá ni, aku tìg wann kíni aku shàr yag, kada aku dang rag, kwá kà mà finn tonn-à ni, kwá zìg bu zyun, í wà kwá shàr yag ni, bàna.

¹⁸Mpìr-à ma shi sig mà da-à ni, kada aku dang rag, kwá yag mà lu-à ni, kwá zìg jà, í wà kwá shàr yag ni, bàna.

¹⁹Ayúnn-à hi, uwàká shi sig ma finn, ma ká shi sig ma yann àjann níng, bá wa shwìn.

²⁰Aning vig Shìdun rag àyúnn-à ná shàr shàu-à níng, aku shi á yau dí bàna, aku shi àyúnn Asabar bàna tinn.

²¹A sai-à hi, mpìrká má wa shwìn wàni, írì shwìn-à big taba wa fig bàna, tun sai-à Shìdun mà m sig dunyarú. Mpìr má wa jakàng fig rag írì shwìn-à níng bàna.

²²Wà Shìdun nìm ma gib màg gban fig su shwìn-à níng bàna, kó mpìr rízyun nìm má wìm zu fig bàna. Ama kwá gib màg gban su shwìn-à níng áni á jir shinn mpìrká ku shig zu sig, big shi sig á dunyarú.

²³“Wà mpìrká ma dinya ning rag, aning myàng, mà Almasihu níng, kada aning zìm bàna. Kó ba dinya ning rag, mà ku bó, aning zìm bàna. Big ri gim òsàng.

²⁴Mpìr agim òsàngká má bi, bá rag big í Almasihu, káhi má dang rag, big í mpìr-à ri dang kyann jir Shìdun. Hár bá sa bu mamaki kim kim, jirà abig gbar nang jànn mpìrká Shìdun shig zu sig, wà big nìm má sa sar.

²⁵N dinya rìghing ning bu káníng, barà su-à màg fig ma bàna níng.

²⁶“Mpìrká ma dinya ning n ma rag, ‘Almasihu shi sig mà awúnn-à ni,’ kada aning yag màhàn bàna. Kó ba dinya ning ma rag, ‘Ku shi sig mà lu-à ni,’ aning zìm bàna, big ri gim òsàng.

²⁷Aràg barà mpìrká ri myàng shyù ri zwàm zu mà waisháu-à ni níng, í barà bá myàng mì, mì í Wùn Mpìr Jíkwìnn má kàng bi áni.

²⁸“Byar-à kíká ma wu na sig, í byar-à shwibká má kwonn yag màhàn.

Bu-à Má Sa Ayúnn-à Wùn Mpìr Jíkwìnn Má Kàng Bi Ani

(Mar 13:24-27; Luk 21:25-28)

²⁹“Asim shwìn-à mpìrká má wa níng ni, àyúnn má sìn rìg fi, sòn-à má mìg fig bàna. Asuswirká mà waisháu-à ni má kù wann bi rìg á jinn ni. Bu gbamká shi sig mà wai má ning dìrbá.

³⁰I wà mì Wùn Mpìr Jíkwìnn má wann bi mà waisháu-à ni. Má kàng bi ma gban ùwài nímá kwonn ma awàimí. Swai mpìrká bidìm pár bá myàng mì, mì Wùn Mpìr Jíkwìnn. Bá kig nàikitáu, má sa bai pìkyinn.

³¹Bá winn yur, í wà má swam yag yann aswamká bumí big á byar mpìrká á dunyarú bidìm pár, jirà abig bar kwonn bi ya mì mpìrká Shìdun shig zu sig. Bá bar kwonn bi mpìrká á jànn-à ni bidìm pár, daka mà mìr swann hár mà shinn swann.

Tinn Jír á Shinn Bin Ating

(Mar 13:28-31; Luk 21:29-33)

32“Aning myàng misali á shinn bin ating. Wà na myàng bin ating ma ri twìb jì àpyú, ning yì hing shyù nyàan kù.

33To, wàníng má í àdòníng tinn, sai-à na myàng buká ò dinya sig ning níng ma ri sa, aning yì rag ò nyàan kàng bi.

34Mì ri dinya ning àjai, mpìrká tàma-à níng má wu vinn fig bidìm pàr bàna, sái wà buká ò dinya sig ning níng ma sa rìghing.

35Waisháu ma jànn-à á jìnn ni má bab jànn rìg, ama jírmí má vinn fig ávinn bàna.

Walai Mpìr-à Yì Ayúnn-à Yesu Má Kàng Bi Ani

(Mar 13:32-37; Luk 17:26-30, 34-36)

36“Walai mpìr-à yì àyúnn-à Wùn Mpìr Jíkwìnn má kàng bi áni. Kó yann aswam Shìdun mà wai má, big yì fig bàna. Kó mì Wùn Shìdun má, ò yì fig bàna tinn. Sái Shìdun Ta-à ku awínwá ni yì síg nì.

37Barà rì sa sig á sai-à Nuhu ri shi sig níng, í barà má sa áni àyúnn-à Wùn Mpìr Jíkwìnn má kàng bi á jànn-à ni.

38A sai-à zàpìr-à rì binn fig ma bàna níng, mpìrká rìi jì, mi ri wa, big ri zìg uwà mi ri ya ban, hár bi fòr àyúnn-à Nuhu bi kà á kòr-à ni.

39Big yì fig bu-à má sa bàna, hár sai-à gbànn yor-à níng bi binn swann yag rìg big. Wàníng í barà mpìrká má sa áni, hár àyúnn-à Wùn Mpìr Jíkwìnn má bi.

40A sai-à níng hi, wunù pyànà ma shi sig ma da-à ni, bá zìg rìg zyun, má fim zyun.

41Uwà pyànà ma ri wau bu, bá zìg rìg zyun, má fim zyun.

42Buná, aning pànn shinn ná, jir kai bàna ning yì fig sai-à Shinn Luná má kàng bi á ni bàna.

43Wa àsàin lu-à nìm ma yì hing sai-à ajwú má kà á luwá ni, ku nìm má shi àzír, má myàng luwá, jirà ajwú aku kà á luwá ni bàna.

44Aning shi àzír, jir kai bàna Wùn Mpìr Jíkwìnn má bi á sai-à ning kyab fig rag má bi bàna.

Tinn Jír á Shinn Fàu-à Ma í Fàu Gwangga

(Luk 12:41-48)

45“Fàu-à shi sig ma yar, n shi sig ma gwangga í wà áni rà? Asàin lu ma dìg hing fàu-à shi sig ma gwangga, kwá ya kà luwá á vù wàníng ni, a wàníng ya fàuká dà níng buju kó ákaun.

46Asàin lu-à ma ya sig fàuwá swàm, kwa kàng bi kwa dìg wàníng ma ri sa, fàu-à hi má fig àjwár.

⁴⁷Mì ri dinya ning jír àjai, kwá sìn kà wàníng a wàníng myàng kwonn ma buká ku shi sig ma kàhi bidim pár.

⁴⁸Ama wà fàu-à hi ma í fàu-à bibai, kwá dang rag, àsàin luwá má kàng bi fonn fig bàna.

⁴⁹Kwá dab jàuwá big fàuká. Kwá ji má wa, kwá wa pyann shin ma mpìrká ri wa pyann shin.

⁵⁰Asàin lu fàu-à níng má kàng bi, fàu-à níng má yì fig àyúnn-à hi bàna.

⁵¹Asàin lu-à má yang fàuwá ashor, hár dìr fàu-à má pòr. Kwá sìn kà wàníng á shwìn àràg barà ku ri sìn kà mpìrká ri gbar dù shinn. Wàníng má kig mín wàni, má zwàm kà vù á nginn.

Matiyu 25

Tinn Jír á Shinn Yann Uwà Dwib

¹“A sai-à Shìdun má na kùrwá áni níng, má shi àràg barà yann uwà big dwib zìg pitilaká bubá mi ri yag abig shà ango.

²Uwà swana áyaubá ni shi sig ma yar, swana bó, í àning.

³Aning káníng zìg pitilabá, n pànn kwonn fig ma byìr á vùbá ni bàna.

⁴Ama uwà yar káníng pànn kwonn sig ma byìrbá í zyun á àkwìnn-à ni, kwonn ma pitilabá.

⁵Ango-à hi bi fonn fig kíni bàna, hár uwà káníng ri dìm ná, big í na jànn rìg-à.

⁶“Ama áyau fi-à ni, big fig nài jir bìr mpìrká, mpìrká ri dang rag ango ri bi, aning bi shà ku.

⁷A byar-à níng hi, uwà dwib káníng fim zir n sa samyib pitilabá.

⁸Uwà àning káníng dinya uwà yar káníng n rag, ‘Aning ya yi byìr títi, jir kai bàna pitilayí ri dim.’

⁹Ama uwà yar káníng dinya kàng big n rag, ‘Má màg fig yi hár ma ning bàna. Bu-à ná sa bàna, aning yag mà fir ati-à ni aning wann buná.’

¹⁰A byar-à níng hi, big dù jirà abig yag wann byìr-à hi, sái ango í bi fòr rìg-à ásimbá ni. Uwà swanaká dà sig níng, kà yag sig ma ku, í byar-à mpìrká kìg dim rìg nu nkyun-à, uwà swana bi ji buju ban-à ma ango.

¹¹“Uwàkà zyun-à yag sig abig wann byìr-à níng, í fòr bi rìg-à. Big kwìb nu nkyun-à n rag, ‘Shinn Luyí, Shinn Luyí, á pù ya yi nu nkyun-à.’

¹²Ango dinya big n rag, ‘Mì ri dinya ning àjai, ò yì fig ning bàna.’ ”

13 Yesu dinya kinn big jírwá n rag, “Aning shi àzír, jir kai bàna ning yì fig àyúnn-à má kàng bi á dunyaru bàna.

Tinn Jír á Shinn Fàu Saraká Big Ya Sig Bài

(Luk 19:11-27)

14 “Byar-à Shidun má na kùrwá má shi àràg mpìr-à yag sig kyìnn, n bar kwonn bi sig fàuwá big, n ya sig big bài.

15 Ku ya mpìr zyun bàì dubu swana, zyun dubu pyànà, zyun bó dìg dubu zyun. Ku ya kó ni bar swàmwá. Barà ku ya vinn rìg káníng àdòníng, ku í yag rìg-à kyìnn.

16 Fàu-à big ya sig ku dubu swana-à níng, yag n dìg swàb kà dubu swana á shinn-à ni.

17 Mpìr zyun-à big ya sig ku dubu pyànà níng, dìg swàb kà dubu pyànà á shinn-à ni.

18 Ama mpìr-à big ya sig ku bàì dubu zyun níng, ku yag n kab shar n tàmm jànn rìg bàì-à àsàin luwá ya sig ku níng.

19 “Barà shi nonn nonn í byar-à àsàin lubá kàng bi, ku yag dìg fàuwá big, n bib big bu-à big sa sig ma bàì-à ku ya sig big níng.

20 A byar-à níng hi, fàu-à big ya sig ku bàì dubu swana-à níng bi, n ya àsàin luwá bu-à ku dìg swàb kà sig dubu swana. Ku dinya àsàin luwá n rag, ‘Asàin lumí, à ya sig mì dubu swana, tàma-à níng bu-à òn dìg swàb kà sig á shinn-à ni bàna, í dubu swana tinn.’

21 A byar-à níng hi, àsàin luwá yan ku n rag, ‘Isoko ma swàm-à à sa sig, wù í fàu-à ònsàn. A sa hing swàm ma pìkyinn rízyun ma bàì títi-à òn ya sig wù níng. A dìg swàb kà bi hing bu á shinn-à ni àràg barà òn ya sig wù níng. Tàma-à níng, má ya wù wà kab wàri níng. A bi ayi fig àjwár ábìr-à ni.’

22 Zyun-à big ya sig ku dubu pyànà níng, kà bi n rag, ‘Asàin lumí, à ya sig mì bàì dubu pyànà, tàma-à níng bu-à òn dìg swàb kà sig bàna, í dubu pyànà.’

23 A byar-à níng hi, àsàin luwá yan ku n rag, ‘Isoko ma swàm-à à sa sig, wù í fàu-à ònsàn. A sa hing swàm ma pìkyinn rízyun ma bàì títi-à òn ya sig wù níng. A dìg swàb kà bi hing bu á shinn-à ni, àràg barà òn ya sig wù níng. Tàma-à níng ma ya wù wà kab wàri níng. A bi ayi fig àjwár ábìr-à ni.’

24 Fàu-à big ya sig ku dubu zyun-à níng, bi n rag, ‘Asàin lumí, òn yì hing pìkyinnwú bai. Wù ri binn kwonn buju-à à tàg fíg nì bàna. Wù ri zà kwonn yìr bujúká zyun-à à minn fíg nì bàna.

25 Mì ri shàr zinnwú, í bu-à sa òn yag n tàmm jànn rìg bàiwú á shar-à ni. Tàma-à níng á zìg bàiwú.’

26A byar-à níng hi, àsàin luwá dinya ku n rag, ‘Wù í fàu àbai, wù í mpìr dìjar. A yì hing, mì í mpìr pìkyinn àbai, mì ri binn kwonn buju-à ò tàg fíg nì bàna, mì ri zà kwonn yìr buju-à ò minn fíg nì bàna.

27Wàníng wù nìm ma zìg yag rìghing bàimí mà tonn byar-à big ri sìn gban bàì, tàma-à níng barà ò kàng bi sig níng, ò nìm má dìg swàb kà bu zyun á shinn-à nì.

28To, aning zìg rìg bàì-à á vùwá ni, aning ya zyun-à shi sig ma bàì dubu dwib níng.

29Mpìr-à ma shi sig ma bu, bá ya swàb kà ku, kwá dìg swàb kà ùwài nímá. Ama mpìr-à ma bàna ma bu, títi zyun-à ku shi sig ma kàhi níng, bá zìg rìg á vùwá ni.

30Aning kan tafinn yag rìg fàu bibai-à níng mà byar zufi á byar-à kwá kig mínn wàni hár kwá zwàm kà vù á nginn.’

Ayúnn-à Shìdun Má Wà Kwonn Mpìrká

31“Ayúnn-à Wùn Mpìr Jíkwin má bi áni, kwá bi àràg í kùr, kwá bi kwonn ma yann aswamwá big í zyun. Kwá shi á byar shu kùrwá ni.

32Mpìrká á jànn-à ni bidim pár má kwonn bi rìg á pyànnwá ni. A byar-à hi, kwá gáfinn mpìr káníng kyau pyànà àràg barà aza àdùnká ri kyàb gáfinn àdùnká ma byínnká.

33Kwá sìn kà àdùnká agunn vìm nuwá ni, ama kwá sìn kà byínnká agunn vìm súrwá ni.

34A byar-à hi, kùr-à ma dinya ká zyun-à shi sig agunn vìm nuwá ni níng, má rag, ‘Aning kà bi ning mpìr òsànká bu Tamí, aning bi shi ngàng á lu-à big sa sìn ya sig ning, tun daka sai-à big màmm fig ma dunyaru bàna.

35Amor rì gban mì, ning ya mì buju ò jì, ajor zàpìr rì gban mì, ning ya mì zàpìr ò wa, ò rì bi sig kyìnn, ning pag mì byar ná.

36N rì kyann òr áyonn, ning wìr mì jà, ò rì na sig dor, ning bi myàng kwonn ma mì í zyun. Big rì kìg kà sig mì mà tonn fi-à ni, ning bi bib kà hing mì.’

37A byar-à hi, mpìr òsàn káníng má zìm má rag, ‘Shinn Luyí, yi myàng sig wù ákaun, amor rì gban sig wù hár yi ya wù buju rà? Ajor zàpìr rì gban sig wù ákaun, hár yi ya wù zàpìr á wa rà?’

38A bi sig kyìnn á byaryí ni ákaun, hár yi pag wù byar ná rà? A kyann sig òr áyonn ákaun, hár yi ya wù jà rà?’

39Yi myàng wù à na sig dor ákaun, big kìg sig wù mà tonn fi-à ni ákaun, hár yi bi bib kà wù rà?’

40A byar-à hi, kùr má rag, ‘Mì ri dinya ning àjai, barà ning sa ya sig wunzàmí zyun-à títi buká òsàn níng, ning sa ya sig mì.’

⁴¹“Kwá dinya ká zyun-à shi sig á vìm súrwá ni má rag, ‘Aning dù á byarmí ni, ning zyun-à ning í bu Shìdun bàna níng. Aning yag kà mà lu pyìr-à big sa sìn sig wà má dim fig ádim bàna, jir shinn Shaitan ma yann aswamwá big.

⁴²Amor rì gban mì, ning ya fig mì buju n ji bàna, ajor zàpìr rì gban mì, ning ya fig mì zàpìr n wa bàna.

⁴³N rì bi sig kyìnn, ning pag fig mì byar ná bàna, n rì kyann òr áyonn, ning ngàng wà ná wìr mì jà, n rì na sig dor, ning ngàng wà ná yag má bib kà mì, big kìg kà mì mà tonn fi-à ni, ning ngàng wà ná yag má bib kà mì.’

⁴⁴A byar-à hi, bá dang má rag, ‘Shinn Luyí, yi myàng sig wù ákaun, amor rì gban wù, ajor zàpìr rì gban sig wù ákaun rà? A bi sig kyìnn ákaun rà? A kyann sig òr áyonn ákaun rà? A na sig dor ákaun rà? Big kìg kà sig wù ákaun, wà yi ngàng wù rà?’

⁴⁵A byar-à hi kwá dang má rag, ‘Mì ri dinya ning àjai, barà ning ngàng sig wunzámí zyun, n sa ya fig ku bu òsàn bàna níng, ning ngàng síg mì.’

⁴⁶A byar-à hi, mpìr káníng, bá tìr yag big mà lu pyìr-à má dim fig ádim bàna, ama mpìr òsànká bá òg yonki zyun-à má vinn fig ávinn bàna.”

Matiyu 26

Agbamká Kwonn Nu á Shinn Yesu Ni

(Mar 14:1-2; Luk 22:1-2; Yoh 11:45-53)

¹Barà Yesu dang vinn rìg jìrká àdòníng, ku dinya yann sukàwá big n rag:

²“Ning yì hing su pyànà ma wam zu hing, yá ji buju àyúnn Pìm Wam Zu. Ayúnn-à níng hi bá zìg mì, mì Wùn Mpìr Jíkwin, bá dab bàg gban mì á tà m bìn-à ni.”

³A byar-à níng hi àgbamká áyau mpìrká ri twìb swànn bu á pyànn Shìdun ni ma àgbam mpìrká kwonn bi sig í byar nzyun mà lu Kayafa. Ku í àgbam áyau mpìrká ri twìb swànn bu á pyànn Shìdun ni.

⁴Big shi kwonn, n kwonn nubá barà bá bòn pànn Yesu má gban rìg ku.

⁵Ama big dang rag bá pànn sar fig ku á sai-à bìr mpìrká kwonn shi sig, mi ri fig àjwár níng bàna, jir kai bàna kada mpìrká abig dù ngain.

Big Pàb Yesu Byìr Mà Baitanya

(Mar 14:3-9; Yoh 12:1-8)

⁶A sai-à Yesu shi sig mà Baitanya mà lu Siman mpìr-à rì shi sig ma dor àkùnn.

⁷Uwá zyun bi á byarwá ni ma wùn àkwinn byìr zyun-à ri ning swinn òsàn, byìr-à hi shi sig ma bàì wàni, ku wìr wann á shinn Yesu ni á sai-à wàníng ri ji buju.

⁸Barà yann sukàwá big myàng àdòníng, big nànn rìg àgùnn n rag, “Bu-à sa uwà-à níng ri sa kífínn byìr-à níng í jir kai rà?”

⁹Byìr-à níng big nìm ma wann tafinn ma bàì ùwài nímá, n nìm má zìg bàì-à má ya mpìr ashiká.”

¹⁰Yesu yì rìghing bu-à big ri dang, sái ku bib big n rag, “Bu-à sa ning ri sa shi uwà-à níng í jir kai rà? Bu-à ku sa sig mì níng, ku sa síg mì bu-à òsàn.

¹¹Ning ri shi kyann ma mpìr ashiká í zyun kó ákaun, ama bigmí, yi ma ning má shi kyann fíg zyun bàna.

¹²Byìr òsàn uwà-à níng wìr sig mì á dír-à ni níng, ku wìr sig mì jirà sai-à bá jì mì áni.

¹³Mì ri dinya ning àjai, byar-à ba dang jir àjwár Shìdun kó áni á dunyaru, bu-à ku sa sig níng bá dinya mpìrká, mpìrká má kyab pànn ku áni.”

Big Kwonn Nu Ma Yahuda Jirà Abig Pànn Yesu

(Mar 14:10-11; Luk 22:3-6)

¹⁴Ayau yann sukà Yesu dwib agban pyànà níng, zyun-à big ri bar zìnnwá Yahuda Iskariyoti níng, ku yag mà byar àgbamká ri twìb swànn bu á pyànn Shìdun,

¹⁵n rag, “Wà ma ya kà hing Yesu á vùná ni, ná ya mì í kai rà?” A byar-à níng hi, big wànn bàì azurfa àkunn dìzyun agban dwib n ya ku.

¹⁶I wà ku yàn pyù-à kwá wann tafinn ya big Yesu.

Big Sa Bujú Ayúnn Pìm Wam Zu

(Mar 14:12-21; Luk 22:7-13, 21-23; Yoh 13:21-30)

¹⁷Ayúnn wà jijag wà bá ji brodi-à bàna ma yisti níng fòr, sái yann sukàkà bi á byar Yesu n bib ku rag, “Wù ri zìm ayi sa buju àyúnn Pìm Wam Zu-à níng áni rà?”

¹⁸Ku rag, “Aning yag mà finn swànn-à ni, ná dìg mpìr zyun màhàn. Aning dinya ku rag, ‘Malam rag, suwá nyàan màg, kwá bi má ji brodi-à bàna ma yisti níng mà luwú ni ma yann sukàwá big.’ ”

¹⁹A byar-à níng hi, yann sukàkà yag n sa àràng barà Yesu dinya sig big. Big yag n sa sìn buju àyúnn Pìm Wam Zu-à níng màhàn.

²⁰Barà kamzau fòr àdòníng, sái Yesu ma yann sukàwá big dwib agban pyànà níng, shi wann í byar rízyun n ji buju.

²¹Barà big ri ji buju àdòníng, sái Yesu dinya big n rag, “Mì ri dinya ning àjai, mpìr zyun áyauná ni má wann tafinn mì.”

²²Barà big fig àdòníng, pìkyinnbá bai wàni, big bib ku zyun zyun n rag, “Shinn Luyí, kó í mì rà?”

²³Yesu zìm n rag, “Mpìr-à níng hi í mpìr-à ri swab ji kwonn brodi ma mì á tasa-à ni níng, má wann tafinn mì nì.

²⁴Mì Wùn Mpìr Jíkwìnn, má wu àràg barà big ba sig á shinmí ni á jir Shìdun ni rag má wu níng. Ama mpìr-à má wann tafinn Wùn Mpìr Jíkwìnn níng, kwá wa shwìn, má sànn káb nì wà big nìm ma mà fig ku bàna.”

²⁵Yahuda zyun-à má wann tafinn Yesu níng, bib ku n rag, “Malam, kó í mì rà?” Sáí Yesu rag, “Nn, à dang hing ma nuwú.”

Buju-à Yá Kyab Pànn Kyann Shinn Luyí Ani

(Mar 14:22-26; Luk 22:14-20; 1 Kor 11:23-25)

²⁶Barà big ri ji buju àdòníng, í byar-à Yesu zìg brodi n vig Shìdun, n sa wàníng ísoko, n ngir gàfìnn, n ya yann sukàwá big. Ku dinya káníng rag, “Aníng zìg ma aníng ji, wàníng í dìrmí.”

²⁷Ku zìg kwài n sa Shìdun ísoko, n ya big n rag, “Níng bidìm pàr, aníng wa áni.

²⁸Wàníng í àsàmí zyun-à má kífìnn á dò shinn mpìrká ni nìnnàn nímá, jirà Shìdun aku yafa ya big bu pyìrbá, àràg barà ku gib sig nu níng.

²⁹Mì ri dinya níng, má wa fig rag zàn inabi-à níng ma níng bàna, sáí àyúnn-à yi ma níng má wa wà àpyú-à mà byar-à Tamí ri na kùrwá.”

³⁰A byar-à níng hi big dài jonn n swam yan Shìdun, mì yag rìg-à mà Wùn Mwir Zaitun.

Yesu Rag Bitrus Má Ngàng Ku

(Mar 14:27-31; Luk 22:31-34; Yoh 13:36-38)

³¹Yesu dinya big n rag, “A fi-à níng ni, níng bidìm pàr ná shàr tafinn rìg mì, jir kai bàna big ba sig á shinmí ni á jir Shìdun ni n rag, ‘Shìdun má gban rìg aza àdùn-à, àdùnká má shàr yam rìg.’

³²Ama sai-à ma dù nann zu kàng hing ma yonki, má yag jág níng nì mà Galili.”

³³Bitrus dinya Yesu n rag, “Kó wà jàumí big bidìm pàr ma fim rìghing wù, bigmí má fim fig wù bàna.”

³⁴A byar-à hi Yesu dinya ku n rag, “Mì ri dinya wù àjai, á fi-à níng ni, kwìnn má dab fig ma aku bàna, wá sa yipyàr kàun sara má rag à yì fig mì bàna.”

³⁵Bitrus dinya ku n rag, “Kó wà mpìrká ma rag bá gban bàg kwonn mì big wù má, má sa fig yipyàr rag ò yì fig wù bàna.” Yann sukà kádà níng dang àdòníng tinn.

Yesu Vig Shìdun Mà Gatsemani

(Mar 14:32-42; Luk 22:39-46)

³⁶Yesu yag kwonn ma yann sukàwá big mà byar-à big ri bar Gatsemani. Ku dinya big n rag, “Aning shi wann áyág, má yag màhàn bó má vig Shìdun.”

³⁷Ku zìg Bitrus ma yann Zabadi àkunn pyànà, n yag kwonn ma big. Pìkyinnwá bai sig wàni.

³⁸Ku dinya káníng n rag, “Pìkyinnmí bai sig wàni, shi rag má wù wu. Aning shi áyág, ama aning shi àzír àrэг мì.”

³⁹Ku yag sim mà pyànn títi, n kànn wann munnpyànnwá á jìnn ni, n vig Shìdun n rag, “Tamí, wà má sa, á zìg zu rìg mì áyau shwìn-à má wa níng ni. Ama á bàg bu-à á kyinnmí ni bàna, sai bu-à kyinnwú ri zìm.”

⁴⁰Ku kàng bi á byar yann sukàwá big sara, n dìg big na jànn rìghing. Sáí ku dinya Bitrus n rag, “Wá shi fig àzír kó awa nzyun bàna rà?

⁴¹Aning shi àzír ma aning vig Shìdun jirà kada bu-à bibai aku tonn gban ning bàna. Pìkyinn ná ri zìm aning sa bu òsàn, ama gbamná fòr fig bàna.”

⁴²Yesu yag jakàng n vig Shìdun n rag, “Tamí, wà wa zìg fig shwìn-à má wa níng bàna, ò zìm hing má wa rag shwìn-à hi.”

⁴³Ku kàng bi jakàng n dìg yann sukàwá big ri na aná, jir kai bàna zuná ri dìm big.

⁴⁴Yesu fim big n kàng yag jakàng wà wa sara, n vig Shìdun àrэг barà ku nìm vig sig níng.

⁴⁵Ku kàng bi jakàng á byar yann sukàwá big n rag, “Hár tàma-à níng ning ri na aná, mi ri na ngàng awun ná rà? Aning myàng, àyúnn-à màg rìghing wà bá wann tafinn mì, mì Wùn Mpìr Jíkwin, bá ya kà mì á vù mpìr bu pyìrká ni.

⁴⁶Aning dù nann zu, ayi yag ning. Aning myàng, mpìr-à má ya tafinn mì níng, ma ku níng.”

Big Pànn Yesu Jirà Abig Gban Ku

(Mar 14:43-50; Luk 22:47-53; Yoh 18:3-12)

⁴⁷Barà Yesu ri dang jír àdòníng, í byar-à Yahuda mpìr zyun áyau yann sukà dwib agban pyànà níng, bi kwonn ma bir mpìrká. Big bi kwonn ma kafai ma tun, jir kai bàna shun àgbamká ma àgbamká áyau mpìrká ri twìb swànn bu á pyànn Shìdun ni níng, swàm bi síg big nì.

⁴⁸Zyun-à má ya tafinn Yesu níng, dinya rìghing mpìrká bu-à kwá sa. Ku dinya big n rag, “Mpìr-à na myàng ma kàm pànn ku, í mpìr-à ná pànn.”

⁴⁹Gbìb fig tá bàna, sáí Yahuda yag mà byar Yesu ni n rag, “Malam, mì ri bib kà wù.” I byar-à ku kàm pànn wàníng.

⁵⁰Sáí Yesu dinya ku n rag, “Jàumí, á sa bu-à zìg bi sig wù.” A byar-à níng hi, mpìr káníng bi n pànn ku, n zìg yag rìg ku.

51Mpìr zyun áyau mpìrká bu Yesu ni, gbar wàm zu kafaiwá n kyag fàu àgbam-à áyau mpìrká ri twìb swànn bu á pyànn Shìdun ni. Ku kyag zu rìg wàníng sung-à.

52A byar-à hi Yesu dinya ku n rag, “A sìn kà kàng kafaiwú mà pyirwá ni, jir kai bàna mpìr-à ma nu kànn ma kafai, kafai í bu-à má gban ku.

53Ning yì fig wà kó tàma-à níng ma zìm hing, má vig Tamí, kwá swam bi ya mì yann aswamwá mà wai big dubu nìnnànn nímá bàna rà?

54Wà ma sa hing àdòníng, bu-à big ba sig á jir Shìdun ni á shinmí ni níng, má shi fig àràg barà big ba sig níng bàna.”

55A byar-à hi Yesu bib bìr mpìr káníng n rag, “Ning bi sig ma kafai kwonn ma tun àjirà aning pànn mì níng, mì í mpìr ajwú rà? Su ma su bidìm pàr mì ri yag kyann mà lu Shìdun, mi ri tàg kyann mpìrká, ama ning pànn fig mì bàna,

56ama sái tàma-à níng, ná pànn mì rà? Bu káníng bidìm pàr sa sig àjirà bu-à mpìrká rii dang kyann jir Shìdun ba sig níng, aku shi àràg barà big ba sig.” A byar-à níng hi, yann sukàwá big bidìm pàr shàr n fim rìg ku, mì yag rìgbá.

Big Zìg Yag Yesu Mà Pyànn Agbam Jànnká Ni

(Mar 14:53-65; Luk 22:54-55, 63-71; Yoh 18:13-14, 19-24)

57Mpìrká zyun-à pànn sig Yesu níng, zìg yag ku mà lu Kayafa àgbam áyau mpìrká ri twìb swànn bu á pyànn Shìdun, á byar-à malamká ma àgbamká kwonn shi sig.

58Ama Bitrus bàg yag ku ásim pyunn ninonn nímá, hár mà fir lu àgbam áyau mpìr-à ri twìb swànn bu. Ku kà yag n shi wann mà byar-à asa gadiká shi sig, àjirà aku myàng vinn rìg bu-à má sa.

59Agbamká áyau mpìrká ri twìb swànn bu káníng, ma àgbamká zyun-à dà sig níng, ri yàn kyann mpìrká zyun-à má gim òsáng á shinn Yesu, àjirà abig gban rìg ku.

60Kó barà agim òsángká bi dang jírbá áni bidìm pàr, big dìg fig ku ma jír àbai zyun bàna. Ama ásim, mpìr pyànnà big bi,

61n rag, “Mpìr-à níng dang rag, ku shi sig ma gbam-à kwá dab gbànn rìg lu Shìdun, má mi kàng rìg á su sara.”

62A byar-à níng hi, àgbam-à áyau mpìrká ri twìb swànn bu níng, dù nann zu á wai n bib Yesu rag, “A bàna ma jír-à wá dang á shinn jír-à níng ni rà? Bu-à mpìr káníng ri dang á shinnwú ni níng, í kai rà?”

63Ama Yesu pànn shi rìg akim. Agbam-à áyau mpìrká ri twìb swànn bu níng, vig ku n rag, “N kwonn hing wù ma Shìdun, á dinya mì àjai, wù í Almasihu wùn Shìdun rà?”

⁶⁴Yesu zìm ya ku n rag, “A dang hing ma nuwú. Ama mì ri dinya ning, àyúnn zyun ná myàng Wùn Mpìr Jíkùnn má shi agunn vìm nu Shìdun ni, kwá wann bi áyau akor-à ni mà waisháu-à ni.”

⁶⁵A byar-à níng hi, àgbam-à níng gbar ka rìg jàwá n rag, “Mpìr-à níng dang bai hing zìnn Shìdun. Bu-à sa yá yàn mpìrká káhi abig bi dang kàng jír á shinnwá ni níng, í jir kai rà? Tàma-à níng, ning fig hing bu-à ku dang sig.

⁶⁶Ning myàng ashinn?” Big zìm n rag, “Bu bibai-à ku sa sig níng fòr hing wà yá gban ku.”

⁶⁷Big tu wìr ku sháng á munnpyànnwá ni, n dab ku gbàr. Ká dab sig ku níng,

⁶⁸dang rag, “A tiya yi mpìr-à dab sig wù, wà wù ma í Almasihu.”

Bitrus Ngàng Yesu

(Mar 14:66-72; Luk 22:56-62; Yoh 18:15-18, 25-27)

⁶⁹Barà Bitrus shi sig mà myann, í byar-à wùn uwà zyun bi á byarwá ni, n rag, “Wù má, wù nìm shi kwonn sig ma Yesu mpìr-à á Galili.”

⁷⁰Ama ku sa yipyàr á pyànnbá ni bidìm pár n rag, “N yì fig bu-à wù ri dang níng bàna.”

⁷¹A byar-à níng hi, ku í zu yag rìg-à mà myann, n sar rìg mà gbà dán-à ni. Sái wùn uwà zyun mà lu kùr-à ni bi jakàng, n myàng ku n dinya mpìrká rag, “Mpìr-à níng nìm shi kwonn sig ma Yesu mpìr Nazarat.”

⁷²Bitrus sa jakàng yipyàr n tun ki n rag, ku yì fig mpìr-à níng bàna.

⁷³Shi kàng títi nímá, mpìrká zyun-à sar sig màhàn níng, kwonn bi á byar Bitrus n rag, “Ajai, wù í mpìr zyun á yaubá ni, jir kai bàna anam jír wú tiya síg yi ni.”

⁷⁴I byar-à Bitrus dang rag, “N tung hing shinnmí ma Shìdun, ò yì fig mpìr-à ning ri dang níng bàna.” Gbìb fig tá bàna, sai kwìnn dab aku.

⁷⁵Sái ku kyab pànn bu-à Yesu rì dinya sig ku rag, “Sai-à kwìnn ra aku dab aku níng, wá sa yipyàr kàun sara, má rag à yì fig mì bàna.” A byar-à hi ku zu yag mà myann, n kig mínn wàni.

Matiyu 27

Big Zìg Yag Yesu Mà Pyànn Gwamna

(Mar 15:1; Luk 23:1-2; Yoh 18:28-32)

¹I pyimbyau yìi nímá, àgbamká áyau mpìrká ri twìb swànn bu káníng, ma àgbamká zyun-à dà sig níng su kwonn nubá á shinn Yesu, jirà abig gban ku.

²Big sìr ku, n zìg yag ku n ya kà á vù gwamna. Gwamna-à hi zìnnwá í Bilatus.

Yahuda Gban Shinnwá

(Swàm Yann 1:18-19)

³Barà Yahuda mpìr-à wann tafinn sig Yesu níng, myàng barà big pànn rìhing Yesu má gban rìg wàníng, sái ku myàng bu-à ku sa sig níng sànn fig bàna. Ku zìg yag kàng rìg bàì azurfa dìzyun agban dwib-à níng mà byar àgbamká áyau mpìrká ri twìb swànn bu, ma shun àgbamká.

⁴Ku dinya big n rag, “N sa hing bu pyìr barà ò wann tafinn mpìr-à níng átai, ku sa fig bu-à bibai bàna níng.” A byar-à hi, àgbamká dinya ku n rag, “Bu-à du yi í kai, wàníng í jírú.”

⁵A byar-à níng hi, ku í tafinn rìg-à bàì-à hi mà lu Shìdun ni, mi í yag rìgwá, n yag swànn gban rìg shinnwá.

⁶Agbamká wun kwonn rìg bàiká hi n rag, “Wàníng í bàì àsà, barà dokayí dang sig sànn fig wà ayi sànn kà mà lu Shìdun bàna.”

⁷Big kwonn nubá n yag wann agunn jànn-à mpìrká ri mi pár áni, àjirà abig jì kyìnnká màhàn.

⁸I bu-à sa big ri bar byar-à níng hi, jànn àsà hár tàma-à níng.

⁹Bu-à Irimiya, mpìr-à rii dang kyann jir Shìdun ba sig níng, shi hing àjai, ku ba sig rag, “Big zìg azurfa dìzyun agban dwib. Wàníng í bàì-à mpìrká á Israila zìnn sig abig wann tafinn ku áni.

¹⁰Big zìg bàì-à hi, n wann rìg agunn jànn-à mpìrká ri mi par áni, àràg barà Shìdun dinya sig mì.”

Gwamna Bib Yesu Abib

(Mar 15:2-5; Luk 23:3-5; Yoh 18:33-38)

¹¹Yesu sar sig á pyànn gwamna-à ni, gwamna bib ku n rag, “Wù í kùr Yahudawaká rà?” Sái Yesu zìnn n rag, “Aràg barà à dang níng.”

¹²Shun àgbamká ma àgbamká ri twìb swànn bu á pyànn Shìdun ni, big tìr ya Yesu jír, ama ku pù fig nuwá bàna.

¹³Bilatus bib ku n rag, “A fig hing barà mpìrká ri dang jír á shinnwú ni nìnnànn nímá níng kó?”

¹⁴Ama Yesu dinya fig ku kó jir ñzyun bàna. Sái gwamna sa mamaki wàni barà wàníng dang fig jír bàna níng.

Big Gib Jir Yesu n Rag Bá Gban Ku

(Mar 15:6-15; Luk 23:13-25; Yoh 18:39—19:16)

¹⁵A sai-à mpìrká ma ji buju àyúnn Pìm Wam Zu, àyúnn-à níng hi, gwamna ri zìg zu kyann mpìr zyun áyau ká big kìg sig mà tonn fi-à ni, wà zyun-à mpìrká ma vig hing ku rag aku zìg zu.

¹⁶A sai-à níng hi mpìr zyun shi sig mà tonn fi-à ni, zìnnwá í Barabas. Mpìrká yì hing wà ku í mpìr bibai.

17Barà bìr mpìrká kwonn bi àdòníng, sái Bilatus bib big n rag, “Níng ri zìm n finnn tafinn í ni rà? N finnn tafinn Barabas rà, kó Yesu zyun-à big ri bar ku Almasihu níng rà?”

18Ku yì hing rag í jir akyib í bu-à sa big ya kà sig Yesu á vùwá ni.

19Barà Bilatus shi sig mà byar kwonn wà àdòníng, sái wàwá dwim yag adwim n rag, “A zu rìg á yau mpìr-à níng ni, ku sa fig bu bibai bàna, jir kai bàna la-à n la sig jana-à níng, n wa hing shwìn wàni á jir shinnwá ni.”

20Agbamká áyau mpìrká ri twìb swànn bu á pyànn Shìdun ni ma àgbamká káhi kar zìng bìr mpìr káníng n rag, abig vig Bilatus aku finnn tafinn Barabas, ma aku gban rìg Yesu.

21I byar-à Bilatus bib big n rag, “Ayau mpìr pyànà káníng ni, níng ri zìm n finnn tafinn ni rà?” Big zìm n rag, “Yi ri zìm á finnn tafinn Barabas.”

22Bilatus bib big n rag, “To, má sáshinn ma Yesu zyun-à big ri bar ku Almasihu níng rà?” Big bidìm pàr big rag, abig dab bàg gban ku á tàm bín-à ni.

23Sái Bilatus bib big n rag, “I jir kai rà? Ku sa sig í kai wà bá dab bàg gban ku rà?” A byar-à níng hi, big gban nài gban wàni n rag, “Abig dab bàg gban ku.”

24Barà Bilatus myàng káníng fig fig jírwá bàna, big ri gban íri nài gban níng, ku zìg zàpìr n tu rìg vùwá á pyànnbá ni n rag, “Ki-à mpìr-à níng má wu níng í vù jírmí bàna, í vù jírná.”

25A byar-à hi bìr mpìr káníng zìm n rag, “Yi zìm hing kiwá kwá wu níng, alaki-à aku shi á shinnyí ni, ma yanká buyí big.”

26A byar-à hi ku finnn tafinn ya big Barabas n du kà big yang Yesu ashor. Ku ya kà wàníng á vù sojaká ni, a káníng dab bàg gban rìg wàníng á bín-à ni.

Sojaká Màm Jwann Yesu

(Mar 15:16-20; Yoh 19:2-3)

27Sojaká bu Bilatus zìg yag Yesu mà lu gwamna. Bìr sojaká bidìm pàr kwonn kàng kwìb sig ku áni.

28Big wan zu ku jàwá, n wìr kà ya ku jà zyun àràng í jà kùr.

29Big tànn kwonn àkar sí n wan kà ku á shinn-à ni, n sìnn kà ya ku tun agunn vìm nuwá ni, í wà big bìnn kir wann á pyànnwá ni, mi ri màm jwann ku n rag, “Suwú aku nonn, wù kùr Yahudawaká.”

30Big tu wìr ku sháng, n zìg rìg tun-à níng n mìb ku á shinn-à ni mìb mìb.

31Barà big mà̀m jwann kinn rìg ku àdòníng, big í wan zu kàng rìg-à jà kùr-à, n wìr kà ya kàng ku jawá. A byar-à níng hi big í zìg yag rìg-à ku, jirà abig dab bàg gbam ku á bín-à ni.

Big Dab Bàg Gbam Yesu á Bín

(Mar 15:21-32; Luk 23:26-43; Yoh 19:17-27)

32Barà big ri zu yag àdòníng, sái big myàng mpìr Kurane, zyun-à zìnnwá í Siman, big sìnn kà ku big gbam rag aku swann atàm bín-à bá dab bàg gbam Yesu áni níng.

33Big bi fòr mà byar zyun big ri bar Golgota, yìr zìnn byar-à níng hi, í akib shinn.

34Big ya Yesu zàn inabi, kwonn ma zàn àban n rag aku wa. Barà ku màg màg fig àdòníng, ku í ngàng rìgwá.

35Barà big dab bàg rìg ku mà atàm bín-à ni àdòníng, big í gàfìnn rìg-à jàkà buwá mi ri dab shasha jirà abig myàng wà kó ni má dab ji.

36A byar-à níng hi, big shi n myàng gbam sig ku ma zu.

37Mà shinnwá ni mà wai, big ba sìnn sig yìr bu-à sa big kànn bàg sig ku níng, n rag, WANING I YESU KUR YAHUDAWAKÁ.

38Big dab bàg gbam kwonn sig ku ma mpìr ajwú big pyànà, zyun águnn vìm nuwá ni, zyun bó águnn vìm súrwá ni.

39Mpìrká zyun-à ri wam zu yà̀r màhàn níng, myàng Yesu n ning shinnbá n swau ku shì,

40n rag, “Awúsharée, wù zyun-à à dang rag wá dab gbànn rìg lu Shìdun, má mi kàng rìg áyau su sara, to, á zìg zu shinnwú. A tìg wann bi á bín-à ni, wà wù ma í wùn Shìdun.”

41Agbamká áyau mpìrká ri twìb swànn bu á pyànn Shìdun, ma malamká, ma shun àgbamká kàhi, jwann ku àdòníng tìnn.

42Big rag, “Ku zìg zu yì hing mpìrká káhi, ama ku zìg zu yì fig shinnwá bàna. Ku dang rag ku í kùr Israila. Aku tìg wann bi á bín-à níng ni ayi myàng, àjirà ayi bir pìkyinnyí á byarwá ni.

43Ku ri sìnn kyinnwá á byar Shìdun, mi ri dinya mpìrká rag, ku í Wùn Shìdun. Ayi myàng kó Shìdun hi má zìg zu ku tàma-à níng, wàníng ma ri zìm ku.”

44Mpìr ajwúká big dab bàg gbam kwonn sig ma ku níng, swau ku shì àdòníng tìnn.

Barà Yesu Wu Kiwá

(Mar 15:33-41; Luk 23:44-49; Yoh 19:28-30)

⁴⁵Barà àyúnn fòr áyau shinn, fi í sîr dim gban rìg-à jànn-à bidim pàr, hár fòr àsháu sara wà àkamzau.

⁴⁶Barà àsháu sara sa àdòníng, sái Yesu bar nài abor n rag, “Eli, Eli, lama sabatani?” Yìr jír-à níng í “Shìdunmí, Shìdunmí, bu-à sa à fim wa mì àdòníng, í jir kai rà?”

⁴⁷Barà mpìrká zyun-à sar yàr sig màhàn níng fig àdòníng, big dang rag, “Ku ri bar lliya.”

⁴⁸Nonn fig bàna, sái mpìr zyun áyaubá ni shàr yag, n yag zìg bi soso n du kà á zàn zyun shi rag í shin àban, n sîr gban á bín-à ni, n ya Yesu a wàníng wa.

⁴⁹Mpìrká zyun-à dà sig níng dang rag, “Ayi shi kim, ayi myàng wà kó lliya má bi má zìg tìg wann ku.”

⁵⁰Yesu kig jakàng nài ngbam níamá, á byar-à níng hi ku í wu rìg-à.

⁵¹A sai-à níng hi, jà-à big gag dim sig nu nkyun lu Shìdun áni níng, í ki gáfinn rìg-à byar pyànà, daka mà wai hár á jinn ni. Jànn-à á jinn ni ning wàni, hár abànká gbànn kífinn rìg byar pyànà pyànà.

⁵²Shar kíkà pù finn rìg, mpìrká bu Shìdun nìnànn níamá ká rì wù sig níng, nann zu kàng mà yonki.

⁵³Mpìr káníng hi, zu bi rìg mà shar ki-à ni. Asim barà Yesu dù nann zu mà amir-à ni, big kà yag mà finn swann kyìkyàr-à ni. Mpìrká nìnànn níamá myàng sig big màhàn.

⁵⁴Barà àgbam sojaká ma sojaká zyun-à ri sar myàng kwonn ma Yesu, myàng barà jànn-à á jinn ni ning àdòníng, ma buká sa sig níng, big shàr rìg zìnn n rag, “Ajai, ku í Wùn Shìdun.”

⁵⁵Uwàkà nìnànn níamá shi sig màhàn, big sar sig pyunn ninonn níamá mi ri myàng bu-à ri sa. Big í àsàinká bàg bi sig Yesu daka mà Galili, n sa ya sig ku buju.

⁵⁶Ayau uwà káníng hi ni, zyun í Maryamu Magdaliya, ma Maryamu na Yakubu ma Yusufu, ma wà Zabadi.

Barà Big Jì Ki Yesu

(Mar 15:42-47; Luk 23:50-56; Yoh 19:38-42)

⁵⁷Barà kamzau sa àdòníng, sái mpìr bàì zyun bi, ku í mpìr-à mà Arimatiya, zìnnwá í Yusufu, ku í wùn sukà Yesu tinn.

⁵⁸Ku yag fòr mà byar Bilatus ni, n vig wàníng rag a wàníng ya ku ki Yesu. A byar-à níng hi, Bilatus dinya mpìrká buwá abig ya Yusufu ki-à hi.

⁵⁹A byar-à hi, Yusufu zìg ki-à, n bing kà á jà àpyú mìmìg níamá,

⁶⁰n sìn kà mà shar ki àpyú-à ni, zyun-à ku rì kab sig mà mìr abàn. I byar-à ku zìg abàn ùwài nímá, n tidim nu nkyun amir-à ma kàhi.

⁶¹Maryamu Magdaliya shi sig màhàn, ma Maryamu zyun tinn, big shi sig mi ri myàng gbam shar ki-à.

Ká Zyun-à Ri Sar Kang Shar Ki-à

⁶²Ayúnn-à byar kyàr, àyúnn-à níng hi, í àyúnn Asabar, àgbamká áyau mpìrká ri twìb swànn bu á pyànn Shìdun ni ma Farisawaká big yag mà byar Bilatus,

⁶³n dang rag, “Agbamyí, yi kyab pànn hing bu-à mpìr agim òsàng-à níng dang sig sai-à ku shi sig ma yonki níng. Ku rag kwá dù nann zu kàng ma yonki áyau su sara.

⁶⁴A sìn kà mpìrká káhi abig sar myàng kwonn ma shar amir-à níng í zyun hár àyúnn su sara, jirà kada yann sukáwá big abig yag ma abig jwì zìg zu ku, ma abig dinya mpìrká rag ku dù nann zu rìghing ma yonki. Wà má àdòníng, òsàng-à wà tàma-à níng, má kab wà àkwor-à.”

⁶⁵Bilatus dinya big n rag, “Aning zìg mpìr asa gadiká jirà abig sar myàng kwonn ma amir-à, àràg barà ning ri zìm.”

⁶⁶Big yag n nà bàg bu zyun ma abàn-à ni, n sìn kà mpìrká ri sar myàng kwonn ma amir-à hi.

Matiyu 28

Barà Yesu Dù Nann Zu Kàng Big Yonki

(Mar 16:1-10; Luk 24:1-12; Yoh 20:1-10)

¹Ayúnn Ladi í pyimbyau byar kyàr fig ma bàna, sái Maryamu Magdaliya ma Maryamu zyun, big yag abig myàng amir-à.

²Gbìb fig tá bàna, jànn-à í ning rìg-à, wùn aswam Shìdun mà wai wann bi n tìr dù rìg abàn-à níng mà amir-à ni, n shi wann rìg áni.

³Mùnnpyànnwá ri ngìg kpàin kpàin. Jàwá mìg shi karr nímá, mi ri ngìg kpàin kpàin tinn.

⁴Mpìrká zyun-à ri sar myàng kwonn ma amir-à níng, barà big myàng ku àdòníng big shàr zinn. Dìrbá í zwab rìg-à shi rag big wu rìghing.

⁵A byar-à níng hi, wùn aswam Shìdun dinya uwà káníng n rag, “Kada aning shàr zinn bàna, jir kai bàna ò yì hing ning ri yàn kyann Yesu zyun-à big dab bàg gbam sig á bín-à ni.

⁶Ku bàna áyág, ku dù nann zu rìghing àràg barà ku dang sig. Aning bi aning myàng byar-à big sìn kà sig ku.

⁷Aning yag ḱini tàma-à níng, aning dinya yann sukàwá big rag, ku dù nann zu rìghing ma yonki mà amir-à ni. Kwá yag jág big nì mà Galili, í byar-à bá myàng ku màhàn. Aning màm jànn bàna.”

⁸A byar-à hi uwà káníng dù rìg ḱini mà amir-à ni, zinn pànn rìg big, ama big ri fig kwonn ma àjwár á pìkyinnbá ni ùwài níma. Big shàr yag n dinya yann sukà Yesu.

⁹Sái big rag abig myàng níng, mà Yesu. A byar-à hi ku bib kà big n rag, “I soko bigná.” Big bi á byarwá ni, n binn kir wann á pyànnwá ni n pànn barwá, n wib ku.

¹⁰A byar-à hi Yesu dinya big n rag, “Kada aning shàr zinn bàna. Aning yag dinya wunzámí big abig yag mà Galili, í byar-à bá myàng mì màhàn.”

Sojaká Gim Nsáng Rag Big Jwi Rìghing Ki Yesu

¹¹Barà uwà káníng yag rìg kyonnábá àdòníng, sái sojaká káhi áyau ká ri sar kang amir-à níng, kàng yag mà finn swann-à ni, n dinya vinn rìg àgbamká ri twìb swànn bu á pyànn Shidun ni bar buká sa sig.

¹²A byar-à hi àgbamká ri twìb swànn bu-à níng bar kwonn àgbamká káhi, big shi kwonn, n kwonn nubá n ya sojaká bàì ùwài níma,

¹³n dinya big n rag, “Aning dang rag yann sukàwá big bi á fi-à ni, n jwi rìghing ki-à á sai-à ning ri na aná.

¹⁴Wà gwamna ma fig hing jír-à níng, yi má, ya sar gbam á shinn ná ni, jirà kada aning kà á jír bàna.”

¹⁵A byar-à níng hi soja káníng zìg bàì-à, n sa àràg barà àgbamká dinya sig big. Jír-à àgbamká dinya sig sojaká rag abig dang rag yann sukàkà jwi rìghing ki Yesu níng, kyann kàng kwìb gban rìghing jànn Yahudawaká bidìm pàr hár àràg tàma-à níng.

Yesu Mìr Gbìb Zu á Pyànn Yann Sukàwá Big Ni

(Mar 16:14-18; Luk 24:36-49; Yoh 20:19-23; Swàm Yann 1:6-8)

¹⁶Yann sukàkà dwìb agban zyun-à níng, yag rìg mà Galili mà wùn mwír-à ni, byar-à Yesu dinya sig big rag abig yag níng.

¹⁷Barà big myàng ku àdòníng, big wib ku. Ama áyaubá ni, káhi bir fig pìkyinnbá rag í Yesu bàna.

¹⁸A byar-à hi Yesu bi yàr á byarbá ni n rag, “Big ya rìghing mì gbam kó kai bidìm pàr mà wai, ma wà á jinn ni.

¹⁹Jir wàníng, aning yag mà byar mpìrká kó áni bidìm pàr, aning dinya big jir Shidun, aning sa abig kàng yann sukàmí big, ma aning wau big òr batisma á zinn Ta, ma Wùnwá, ma Awun Kyìkyàr.

²⁰Aning tàg big, abig wib buká ò dinya sig ning, mì má, má shi kyann ma ning kó ákaun bidim pár hár àyúnn-à dunyaru má vinn.”

Markus

Markus 1

Jir Shìdun Zyun-à Yohanna Asàin Batisma Dang Sig

(Mat 3:1-12; Luk 3:1-18; Yoh 1:19-28)

- ¹Wàníng í jír-à òsàn í tai Yesu Kristi, wùn Shìdun.
- ²Jír-à níng shi sig àràng barà Ishaya mpìr-à rii dang kyann jir Shìdun ba sig rag, “Wùnmí, má swam yag wùn aswammí zyun má kà jag wù á pyànn í ni, jirà aku wàu kyàr ya wù gbìb-à wá bàg áni.
- ³Mpìr zyun-à má swam yag ku níng, ku shi sig mà awúnn-à ni, ku ri dinya mpìrká jímí rag, ‘Aning wàu kyàr gbìb-à Shinn Luyí má bàg áni. Byar-à gbìb-à gor sig níng, aning wàu lab finn yag rìg mà pyànn.’ ”
- ⁴Jír-à níng Shìdun ri dang Yohanna zyun-à bi mi ri wau mpìrká òr batisma mà awúnn-à ni. Ku ri dinya mpìrká rag abig fim bu pyìr sa, ma abig wau òr batisma, jirà a Shìdun yafa ya big bu pyìrbá.
- ⁵I byar-à mpìrká nìnnàn nímá í bi-à á byarwá ni. Mpìrká á jànn Yahudiya ma mpìrká á finn swann Urushalima big nìnnàn nímá, big bi á byar Yohanna ni. Big bi, n dang bu pyìrbá big sa sig. Yohanna wau big òr batisma á finn Ning Urdun.
- ⁶Yohanna wìr sig jà zyun-à big zwàu sig ma wai rakumi. Ku sùr gban sig agau mìrwá big wau. Bujuwá í àtìbàin ma dain.
- ⁷Ku dinya mpìrká rag, “Mpìr zyun má bi ásimí ni. Mpìr-à hi kab síg mì nì. N fòr fig wà má kir wann, má finn jùr tabarwá bàna.
- ⁸Bumí mì ri wau ning òr batisma ma zàpìr. Ama buwá kwá wau ning òr batisma ma Awun Shìdun.”

Yohanna Wau Yesu Òr Batisma

(Mat 3:13—4:11; Luk 3:21-22; 4:1-13; Yoh 1:31-34)

- ⁹A sai-à níng hi, Yesu dù mà Nazarat lu zyun á jànn Galili, n bi fòr á byar Yohanna. Wàníng wau ku òr batisma á Ning Urdun.
- ¹⁰Barà ku ri nann zu bi mà zàpìr-à ni, í byar-à ku myàng waisháú-à í pù gáfinn-à sa hauu, Awun Shìdun wann bi àràng í àlàb áshinnwá ni.
- ¹¹I byar-à big fig nài jír wann bi mà waisháú-à ni, n rag, “Wù í wùn azimí, pìkyinnmí ri fig àjwárwú wàni.”
- ¹²Gbìb fig tá bàna, Awun Shìdun zìg yag rìg ku mà awúnn-à ni.

13 Su dìpyànà ku shi màhàn, ku ma wi awúnnká í zyun. Shaitan màg màg fig ku jirà aku sa bu-à bibai. Yann aswamká bu Shìdun bi n myàng kwonn ma ku í zyun.

Yesu Bar Mpìr Agban Jái Big Yina Abig Shi Yann Sukàwá Big

(Mat 4:12-22; Luk 4:14-15; 5:1-11)

14 Sai-à big kìg kà rìghing Yohanna mà tonn fi-à ni, Yesu dù n yag mà jànn Galili, n kyann mi ri dang jir àjwár bu Shìdun màhàn.

15 Ku dinya mpìrká rag, “Tàma-à níng su-à màg rìghing wà Shìdun má na kùrwá. Ning mpìrká, aning dà finn rìg bu pyìr sa, aning bir pìkyinn á jir àjwár bu Shìdun ni.”

16 Barà Yesu yag á nu Ayunn Galili, ku myàng mpìr pyànà ri vinn birgi á zàpìr-à hi ni, jir kai bàna big í mpìr apànn jái big. Mpìr pyànà káníng, zyun zìnnwá í Siman, ma wunzàwá zyun zìnnwá í Andarawus.

17 I byar-à Yesu dinya big rag, “Aning bàg bi mì. Barà ning ri pànn jái níng, má tàg ning barà ná pànn zìg bi rag mpìrká á byarmí ni.”

18 A byar-à níng hi gbìb fig tá bàna, big dà finn rìg birgibá níng, n bàg yag rìg ku.

19 Ku yag mà pyànn títi nímá, í byar-à ku dìg mpìr pyànà, big shi sig á finn kòrbá ni. Big ri sa samyib birgibá. Mpìr pyànà káníng, í Yakubu ma wunzàwá Yohanna. Tabá í Zabadi.

20 Yesu myàng big n bar big n dang rag, abig bàg ku. Big dù dà fim rìg tabá á finn kòr-à ni, ma mpìrká ri sa swàm ma ku, n bàg Yesu.

Yesu Dàb Gbam Mpìr Zyun-à Wàu Dab Sig

(Luk 4:31-37)

21 Big yag fòr á finn swann Kafarnahum. Ayúnn Asabar Yesu yag mà tonn bìr kwonn Yahudawaká ni, mi ri tàg mpìrká jir Shìdun.

22 Mpìrká fig sig bu-à ku tàg sig níng big sa mamaki, jir kai bàna bu tàgwá shi sig ma gbam, shi fig àràng bu tàg malamká bigbá bàna.

23 Barà ku ri tàg big jír àdòníng, í byar-à mpìr zyun wàu dab sig ku, ku dù nann zu mà tonn bìr kwonn-à ni, n dinya Yesu jír big gbam n rag,

24 “Yesu mpìr Nazarat, bu-à dù wù ma yi í kai rà? A bi síg jirà á gban rìg yi rà? N yì hing wù, wù í mpìr pìkyinn-à kyìkyàr zyun-à Shìdun dwim bi sig níng.”

25 Yesu dinya wàu-à níng hi n rag, “A mib nuwú, á zu bi á òr mpìr-à níng ni.”

26 I byar-à wàu-à níng gbar ning òr mpìr-à níng, n yan nài yán ngbam nímá, í wà n zu rìg á òr mpìr-à hi ni.

27 Barà mpìrká myàng bu-à Yesu sa sig níng, big bidìm pár big sa mamaki n bib bar dìrbá rag, “Bu-à ku sa sig níng, í kai rà? Ku shi sig ma gbam hár ku ri dang wàuká ri wib jír wá. Jana-à níng yi myàng hing bu tàg àpyú.”

28 A byar-à níng hi kinn fig su bàna, tai Yesu kyann kàng kwìb gban rìg jànn Galili.

Yesu Dàb Gbam Mpìrká Nìnànn Nímá

(Mat 8:14-17; Luk 4:38-41)

29 Yesu zu á tonn bìr kwonn-à ni n yag mà lu Siman ma Andarawus. Ku ma Yakubu ma Yohanna big yag síg zyun.

30 Na wà Siman na sig dor awàu. Barà Yesu fòr màhàn àdòning, big dinya ku.

31 A byar-à níng hi, ku dù, n yag mà byar wàning ni, n pànn wàning á vù n gbar dù nann wàning á wai. Awàu-à dà finn rìg wàning. Wàning dù nann zu n sa ya big buju.

32 Barà kamzau fòr, àyúnn-à kà rìghing, í byar-à mpìrká ya bi Yesu mpìr dorká, ma mpìrká wàu dab sig big níng.

33 Mpìrká mà finn swann-à ni bidìm pár bi sar sig á nu nkyun-à ni, mi ri myàng kà yag.

34 I byar-à Yesu dàb gbam mpìr dor nìnànn nímá, mpìrká dor kim kim. Ku kan zu rìg wàuká á dìr mpìrká ni nìnànn nímá. Ku kan dim big rag abig dang jír bàna, jir kai bàna big yì rìghing ku.

Yesu Dang Kyann Jir Shìdun á Jànn Galili

(Luk 4:42-44)

35 I pyimbyau yìi nímá, Yesu zu á lu-à ni n yag mà byar-à mpìr bàna màhàn, n vig Shìdun.

36 Siman ma jàuwá big dù n yag yàn kyann ku.

37 Big yag dìg ku n dinya ku rag, “Mpìrká bidìm pár ri bib yàn kyann wù.”

38 Ama ku dinya káníng n rag, “Ayi yag mà pyànn, ayi yag mà kauyeká shi kàng kwìb sig áyag, jirà n dinya mpìrká jir Shìdun, jir kai bàna í bu-à zìg bi sig mì.”

39 I byar-à ku dù n kyann yà zu rìg jànn Galili kó áni bidìm pár. Ku ri kà tonn bìr kwonnká bigbá mi ri dang jir Shìdun, mi ri kan zu wàu á dìr mpìrká ni.

Yesu Dàb Gbam Mpìr Dor Akùnn

(Mat 8:1-4; Luk 5:12-16)

40 Mpìr àkùnn zyun bi á byar Yesu ni n binn kir wann n vig ku rag, “Wà wa zìm hing, à shi sig ma gbam-à wá dàb gbam mì.”

⁴¹Yesu fig àdòníng, ku myàng ashi wàníng, ku du yag vùwá n pànn wàníng vù á òr, n rag, “N zim hing, á gbam á dorwú ni.”

⁴²Gbìb fig tá bàna, dor àkùnn-à í dà finn rìg-à ku, òr wá í gbam rìg-à.

⁴³I byar-à Yesu twìb ku byur n rag, “A yag,

⁴⁴kada á dinya mpìr bu-à ò sa sig wù níng bàna, á yag mà lu Shìdun ni, á yag tiya àgbam-à ri twìb swànn bu á pyànn Shìdun ni òr wá, ma á ya bu màhàn, àràng barà doka Musa dang sig, jirà a mpìrká myàng barà à gbam rìghing níng.”

⁴⁵Ama mpìr-à níng yag mi ri dang kyann jír-à hi, hár bi sa Yesu zu fig rag áyau bìr-à ni bàna. Ku í shi rìgwá á myann mà byar-à lu bàna màhàn. Mpìrká bi sig kó áni bidim pár big ri bi á byarwá ni.

Markus 2

Yesu Dàb Gbam Mpìr-à Òr wá Wu Tag Sig

(Mat 9:1-8; Luk 5:17-26)

¹Na su pyàna, í byar-à Yesu dù n kàng bi á Kafarnahum. Mpìrká fig ku shi sig mà lu-à ni.

²Bìr mpìrká nìnnànn níma kwonn bi á byarwá ni hár kó byar zyun shwiyí níma dà fig á finn lu-à ni bàna, hár á pyànn nu nkyun-à ni bidim pár. I byar-à ku dinya big jir Shìdun.

³I byar-à mpìr yina swann ya bi ku mpìr-à òr wá wu tàg rìghing.

⁴Big bi myàng bìr mpìrká shi kidim rìghing gbìb-à bá kà yag á byar Yesu ni. I byar-à big zìg mpìr dor-à níng, n swann nann zu yag ku mà shinn tonn-à ni mà wai, n sa pòr pùr á byar-à Yesu shi sig, n du kà wann bi mpìr dor-à níng màhàn, ku na sig á syu-à ni.

⁵Barà Yesu myàng mpìr káníng hi bìr hing pìkyinn á byarwá ni níng, í byar-à ku dang rag, “Wùnmí, ò yafa ya rìghing wù bu pyìrwú.”

⁶Malamká ri tàg jir Shìdun níng, káhi shi sig màhàn. Big kyab á kyinnbá ni n rag,

⁷“Gborororo! Sáshinn mpìr-à níng ri dang àdòníng rà? Ku ri swau Shìdun. Mpìr-à má yafa ya mpìr bu pyìrwá bàna, sáí Shìdun.”

⁸Yesu yì rìghing bu-à big ri kyab á kyinnbá ni. I byar-à ku bib big rag, “Bu-à sa ning ri kyab jír-à níng àdòníng, í jir kai rà?”

⁹Wà ma dinya mpìr òr wá wu titag-à níng rag, ‘N yafa ya rìghing wù bu pyìrwú,’ ma wà ma dang rag, ‘A dù nann zu ma á pinn syuwú, á kyann kyonn,’ í wà áni fonn kab síg nì rà?

10Ama má tiya ning rag mì Wùn Mpìr Jíkwìnn, ò shi sig ma gbam á dunyaru barà má yafa ya mpìr bu pyìrwá.” I byar-à ku dinya mpìr dir wu titag-à níng rag,

11“A dù nann zu, á pìnn syuwú ma á kàng yag mà luwú ni.”

12Big ri myàng, big rag abig myàng níng, wàníng dù nann zu sa pyar, n pìnn syuwá mì yag rìg-à. I byar-à mpìr káníng swam yan Shìdun n dang rag, “Kai, bu-à yi myàng sig níng, yi taba myàng fig swai bu-à níng bàna.” Big bidim pár, big sa gban rìg mamaki.

Yesu Bar Lawi a Wàníng Shi Wùn Sukàwá

(Mat 9:9-13; Luk 5:27-32)

13Yesu dù á finn lu-à ni n yag jakàng mà Ayunn Galili. Ku shi sig mà nu zàpìr-à ni, í byar-à bìr mpìrká yag dìg ku màhàn. Ku ri tàg big jir Shìdun.

14I byar-à ku dù màhàn, mi ri yag mà pyànn. Ku yag dìg mpìr azìg bàì jànn zyun shi sig mà nu swàmwá ni. Zìnn mpìr-à níng í Lawi í wùn Halfa. Yesu myàng ku n dinya ku rag, “A bàg mì.” Lawi dù n bàg ku.

15Wàníng zìg yag ku mà luwá ni. Ku ma yann sukàwá big shi mi ri ji buju màhàn. Mpìrká ri zìg bàì jànn ma mpìr bu pyìrká, big shi sig màhàn, mi ri ji tinn. Shinnbá big nìnànn níma big ri bàg Yesu.

16Barà big ri ji buju, í byar-à malamká káhi áyau Farisawaká ni myàng àdòníng, n bib yann sukàwá big rag, “Bu-à sa ku ri ji kwonn buju ma mpìr azìg bàì jànnká ma mpìr bu pyìrká í jir kai rà?”

17Yesu fig barà big ri bib jírbá àdòníng, í byar-à ku dinya big rag, “Mpìr-à shi sig ma gbam òr, ku ri yàn fig adàb dor bàna, sái mpìr-à òrwa ma ri wúwa, í mpìr-à ri yàn kyann adàb dor. N bi sig á dunyaru jirà ñ bar mpìr bu pyìrká. N bi fig á byar mpìrká ri kyab rag big í mpìr sisàn níng bàna.”

Big Bib Yesu Abib á Shinn Nu Sìn

(Mat 9:14-17; Luk 5:33-39)

18Su zyun yann sukàká bu Yohanna ma Farisawaká ri sìn nu. I byar-à mpìrká káhi bi á byar Yesu ni, n bib ku rag, “Yann sukàká bu Yohanna ma bu Farisawaká ri sìn nu, bu-à sa yann sukàká buwú ri sìn fig nu bàna í jir kai rà?”

19Yesu bib big rag, “Ayúnn-à mpìr zyun ma sìn ban, jàuwá big má sìn nu rà? Ai bàna. A sai-à àsàin-à zìg sig uwà-à níng ma shi sig áni, big ri sìn fig nu bàna.

20Ama àyúnn zyun ki ma zìg rìghing wunù-à níng, àyúnn-à níng hi, jàuwá big má sìn nu.

21“Mpìr má zìg fig jà àpyú má kwìb bàg kwonn fig ma jà àkor bàna. Mpìr ma kwìb bàg kwonn hing jà àpyú ma jà àkor, àkor-à má ka zu rìg, má ka bai kab wàri.

22Mpìr má wìr kà fig zàn inabi àpyú á wau àkor bàna. Wà mpìr ma wìr kà hing zàn inabi àpyú á wau àkor, zàn-à má lib ka rìg wau-à, zàn inabi-à ma wau-à bidim pár má bai rìg. Zàn inabi àpyú sái big wìr kà á wau àpyú.”

Big Bib Yesu Jír á Shinn Swàm Ayúnn Asabar

(Mat 12:1-8; Luk 6:1-5)

23Ayúnn su zyun í àyúnn Asabar, Yesu ma yann sukàwá big ri wam zu yag á da zyun ni. I byar-à yann sukàká gbar kab zu yìr jímyànn n zwam.

24I byar-à mpìr Farisawaká bib Yesu rag, “Bu-à sa yann sukàwú big ri sa bu-à á dokayí ni sànn fig wà abig sa àyúnn Asabar bàna, í jir kai rà?”

25I byar-à Yesu bib big n rag, “Asái ning jangga fig bu-à Dawuda rì sa sig bàna rà? Ku fig amor ma mpìrká ku ma káníng ri yag kyìnn í zyun.

26Ku kà yag mà lu Shìdun ni, á sai-à Abiyata í àgbam áyau mpìrká ri twìb swànn bu á pyànn Shìdun ni, n zìg brodi-à big wib sig Shìdun ma kàhi níng, n ji n ya mpìrká buwá a káníng ji tinn, wà zyun-à sànn fig wà abig ji bàna, sái àgbamká ri twìb swànn bu á pyànn Shìdun ni níng má ji í ni. Ama big ji rìghing.”

27I byar-à ku dinya big rag, “Shìdun mànn fíg mpìr dò shinn àyúnn Asabar bàna, ku sànn sig àyúnn-à hi dò shinn mpìr.

28Mì Wùn Mpìr Jíkwinn, ò shi sig ma gbam barà má dang bu-à mpìr má sa àyúnn Asabar.”

Markus 3

Yesu Dàb Gbam Mpìr-à Vùwá Wu Tag Sig

(Mat 12:9-14; Luk 6:6-11)

1I byar-à Yesu dù n kà yag kàng mà tonn bìr kwonn-à ni. Ku yag dìg mpìr zyun vù wàníng wu tag rìghing.

2Mpìrká kàhi shi sig màhàn, mi ri wonn myàng Yesu kó wàníng má dàb gbam mpìr dor-à níng àyúnn Asabar, jirà abig dìg gbìb-à bá dang bai ku.

3I byar-à Yesu dang jír ma mpìr-à vù-à wu tag sig níng, n rag, “A zu bi á sar á pyànn áyág.” Mpìr-à níng í zu bi-à.

4I byar-à Yesu bib mpìrká ri myàng ku níng n rag, “Bu-à doka dang sig í kai rà? Sànn sig àyúnn Asabar abig sa bu-à òsànn rà, kó bu-à bibai rà? Abig dàb wim mpìr rà, kó abig fim mpìr aku wu rà?” Big pù fig nu bàna.

5Ku myàng káníng pìkyinnwá bi wa ku jir sung gbam káníng. Ku myàng káníng ma àgùnn, í wà n dinya mpìr-à níng rag, a wàníng gbar lafinn vù

wàníng. Barà wàníng gbar lafinn vù wàníng àdòníng, í nànn-à hi vù wàníng í gbam rìg-à.

⁶I byar-à Farisawaká dù màhàn n yag dìg mpìrká bu kùr Hirudus, n su kwonn nu ma káníng jirà abig gban rìg Yesu.

Bìr Mpìrká Nìnnàn Nímá Bàg Yag Yesu

⁷Yesu ma yann sukàwá big dù n yag mà nu ayunn-à ni. Mpìrká nìnnàn nímá bàg yag ku. Mpìrká á jànn Galili, ma mpìrká á jànn Yahudiya,

⁸ma ká á Urushalima, ma ká á jànn Idumiya, ma ká mà Ning Urdun mà jann, ma ká mà finn swann Taya ma Sidon. Káníng bidim pár big fig tai buká ku ri sa níng, big bi á byarwá ni.

⁹Bìr mpìrká bi kwonn shi kàng kwìb ku áni hár shi àràg bá tib gban ku atib gban. I byar-à ku dinya yann sukàwá big rag abig zìg bi kòr-à kwá kà áni.

¹⁰Bu-à sa níng, ku dàb gbam sig mpìr nìnnàn nímá, í bu-à sa mpìr dorká yag sim mà byarwá ni, jirà abig tib vù á dìrwá ni jirà abig gbam.

¹¹Wàuká dab sig mpìrká níng, sai-à ba myàng hing ku, big ri kù wann á pyànnwá ni, mi ri yan yán, mi ri dang rag, “Wù í Wùn Shìdun.”

¹²Ama ku yan ta káníng ma gbam rag, kada abig dinya mpìrká bàna.

Yesu Shig Zu Yann Aswamwá Big Dwib Agban Pyànà

(Mat 10:1-4; Luk 6:12-16)

¹³Yesu dù n yag mà wùn mwír zyun, ku bar mpìrká ku ri zìm káníng.

¹⁴Ku bi shig zu mpìr dwib agban pyànà, aku káníng kyann zyun, aku swam yag káníng aswam, a káníng yag dang kyann jir Shìdun.

¹⁵Ku ya káníng gbam abig kan zu wàu á dìr mpìr.

¹⁶Wàníng í zìnn mpìr dwib agban pyànàkà ku shig zu sig níng. Zyun zìnnwá í Siman, í wà Yesu vim bìr zìnnwá àpyú big bar ku Bitrus.

¹⁷I byar-à mpìr pyànà, Yakubu ma wunzàwá Yohanna, big í yann Zabadi. Ku bar káníng zìnnbá Buwanarjis. Yìr zìnnbá níng, í yann shyù dìng.

¹⁸Kádà níng í Andarawus, ma Filibus, ma Bartalamawas, ma Matiyu, ma Toma, ma Yakubu wùn Halfa, ma Tadawas, ma Siman Zaloti,

¹⁹ma Yahuda Iskariyoti àsàin-à ya tafinn sig ku níng.

Yesu Ma Kùr Wàuká

(Mat 12:22-32; Luk 11:14-23; 12:10)

²⁰Ku dù n kàng yag mà lu-à ni. Bìr mpìrká kwonn bi kàng á byarwá ni, hár sa ku ma yann sukàkà buwá dìg fig pyù barà bá ji buju bàna.

21 Barà yiwaiwá big fig àdòníng, big bi n rag bá myàng kwonn ma ku, jir kai bàna mpìrká ri dang rag, “Kwá shàr òsáng.”

22 Malamká ká bi sig mà Urushalima níng, big myàng àdòníng, n dang rag, “Wàuká ku ri zìg zu á dìr mpìrká ni níng, ku dìg sig gbamwá á byar Baalzabul kùr wàuká, jir kai bàna wàníng shi sig á pìkyinnwá ni.”

23 I byar-à Yesu bar bi mpìr káníng n bib big rag, “Sáshinn Shaitan má kan Shaitan rà?

24 Finn jànn zyun-à ma gáfinn hing kyau pyànà, ma ri gbìb shùr, finn jànn-à hi má nonn fig bàna.

25 Finn lu-à ma gáfinn hing pyànà, finn lu-à hi má shi fig bàna.

26 Wàníng í barà shi sig áni tinn, Shaitan ma gáfinn hing pyànà ma ri gbìb shùr, kwá shi fig bàna. Gbamwá má jànn kà rìg.

27 “Walai mpìr-à má kà mà lu mpìr-à shi sig ma gbam má jwi wàníng ajwú, sái wà kwa sùr gbam hing wàníng, í wà kwá kà yag má jwi bu.

28 “Mì ri dinya ning àjai, kó írì bu pyìr-à wà áni bidìm pàr, ma bu-à bibaiká mpìr ri dang, Shìdun má yafa ya ku.

29 Ama mpìr-à ma dang jír àbai á shinn Awun Shìdun, Shìdun má yafa ya fig ku bàna hár kinn kinn, jir kai bàna ku sa sig bu pyìr zyun-à kinn kinn.”

30 Bu-à sa Yesu dang àdòníng, í jirà mpìrká dang rag, ku ri sa swàm ma gbam wàu.

Na Yesu Ma Wunzàwá Big

(Mat 12:46-50; Luk 8:19-21)

31 I byar-à na Yesu ma wunzàwá big bi n sar sig mà myann n swam kà yag aswam rag aku bi.

32 Bìr mpìrká shi kàng kwìb sig ku áni, í byar-à big dinya ku rag, “Nàwú ma wunzàwú big shi sig mà myann, big rag, á yag.”

33 Yesu zìm n rag, “Má tiya ning mpìr zyun-à í nàmí big wunzàmí big.”

34 I wà ku myàng mpìrká shi kàng kwìb sig ku áni níng n rag, “Káníng í nàmí ma wunzàmí big.

35 Mpìr-à ma ri sa bu-à Shìdun ri zìm, ku í nàmí ma wunzàmí ma ajunwàmí.”

Markus 4

Tinn Jír á Shinn Mpìr-à Yag Minn Sig Za Mà Da

(Mat 13:1-9; Luk 8:4-8)

¹Yesu dù n yag mà nu ayunn-à ni, n shi mi ri tàg mpìrká bu màhàn. Bìr mpìrká kwonn kàng kwìb sig ku áni, big nànn kab gbam. I byar-à ku dù n kà á kòr-à ni. Ku shi sig á finn kòr-à ni, bìr mpìrká sar sig á nu gàin-à ni.

²Ku dinya mpìr káníng jírká nìnànn nímá ma tinn jír. Ayau bu-à ku tàg big ku rag,

³“Aning fig jírmí. Mpìr zyun yag sig mà dawá ni jirà aku minn za.

⁴Barà ku ri minn za àdòníng, káhi ta kù wann á gbìb-à ni, ayinnbuká bi mì wun ji rìg-à.

⁵Swaiká káhi ta kù wann sig á jànn abàn-à ni. Jànn-à yan sig á shinn abàn-à hi ni títi nímá. A byar-à níng, nonn fig bàna za-à í nga nann zu rìg-à kíni, jir kai bàna jànn-à hi zwàun fig bàna.

⁶Barà àyúnn-à nann zu n fàn wann áni àdòníng, jìká í wim wu rìg-à, jir kai bàna adinnká kà zwàun fig bàna.

⁷Swaiká káhi ta kù kà sig áyau sí, síká hi wài nann zu, n bim nann zu rìg á shinn zaká ni, zaká sa fig yìr bàna.

⁸Swaiká káhi ta kù wann sig á byar jànn òsàn, nga nann zu òsàn nímá, n yìm adau wàni, n sa swàb kà yìr wàni. Adau za-à hi shi sig òkwònn òkwònn nímá, sa hing yìr wàni, yìrká káhi kab dìzyun agban dwib, káhi kab dìb-sara, káhi kab dìb-swana.”

⁹I wà ku dang rag, “Mpìr zyun-à ma shi sig ma sung-à kwá fig jír, aku fig.”

Yesu Dinya Big Bu-à Sa Ku Ri Dang Tinn Jír

(Mat 13:10-17; Luk 8:9-10)

¹⁰Sai-à Yesu dwim gáfinn dìr ma bìr mpìrká, yann sukàwá dwib agban pyàna big ma mpìrká dà sig mà byarbá ni níng, big bib ku yìr jír-à ku dang sig níng.

¹¹I byar-à ku dinya big rag, “Bigné Shìdun zìm hing aning yì yìr jírwá á shinn barà ku na sig kùrwá ni. Ama mpìrká kádà níng, jírwá shi ya sig big í tinn jír.

¹²Wàníng shi ya sig big àràng barà big ba sig á tarkada Shìdun ni n rag, ‘Bá myàng má myàng jakàng, ama bá myàng yì fig bàna. Bá fig má fig jakàng, ama bá fig yì fig bàna. Nìm ma nímá bàna, big nìm má bi á byar Shìdun, ku nìm má yafa ya big bu pyìrbá.’ ”

Yesu Dinya Byann Big Yìr Tinn Jír-à á Shinn Aminn Za

(Mat 13:18-23; Luk 8:11-15)

¹³I wà ku bib big rag, “To, barà ning fig yì fig yìr tinn jír-à níng bàna níng, ná sáshinn má fig yì yìr tinn jírká kádà rà?

¹⁴Bu-à mpìr-à níng minn yag sig níng, shi sig àràng í jir Shìdun.

15Swai buká kù wann sig á gbìb-à ni níng, shi sig àràng í mpìrká ma fig hing jir Shìdun, gbìb fig tá bàna, Shaitan bi mi ri zìg rìg bu-à big fig sig á pìkyinnbá ni.

16Swai buká kù wann sig á byar abàn níng, shi sig àràng mpìrká fig sig jir Shìdun ma pìkyinn àjwár.

17Ama big bir zwàun fig pìkyinnbá áni bàna. Bá shi nonn títi níamá, ama shwìn ma bi dìg hing big jirà big zìg sig jir Shìdun níng, í nànn-à hi big í dà fim rìg-à gbìb-à hi kíni.

18Swai buká kù kà sig áyau sí níng, shi sig àràng mpìrká ri fig jir Shìdun,

19ama big ri kyab shwìn dunyaru, big ri zìm bu dunyaru, big ri sa sunu wàni. Bu káníng ri sa big, big ri dà finn jír-à big fig sig, mi ri myàng jír-à hi àràng í bu zyun bàna.

20Swai buká kù wann sig á jànn-à òsàn níng, big shi sig àràng í mpìrká ri fig jir Shìdun, mi ri zìg ma kyinn òzyun, mi ri sa swàm ma kàhi. Big shi sig àràng í swai buká ri sa yìr, kàhi yìr dìzyun agban dwib, kàhi yìr dìb-sara, kàhi yìr dìb-swana.”

Tinn Jír á Shinn Pitila

(Luk 8:16-18)

21Yesu dinya big tinn jír zyun n rag, “Mpìr ma mònn bàg hing pitila kwá bir dim kwàì áni rà, kó kwá sìn kà á mìr buná rà? Kwá sìn á shinn bu jirà mpìrká abig myàng àyarwá rà, kó bàna rà?”

22Bu-à ba tàmm sig bidìm pàr, bá zìg zu bi rìg á myann, bu-à ba bir dim sig bidìm pàr, bá pù fim rìg bu-à hi.

23Mpìr-à ma shi sig ma sung-à kwá fig jír, aku fig.”

24Ku dinya big rag, “Aning fig jírmí. Tasa-à ning màg ya sig mpìr áni, í tasa-à bá màg ya ning áni tinn. Má kab wà ning màg ya sig mpìr.

25Mpìr zyun-à ma shi ma bu, bá ya swàb kà ya ku. Mpìr zyun-à ma bàna ma kàhi, kó wà títi-à ku shi sig ma kàhi níng, bá zìg rìg á vùwá ni.”

Tinn Jír á Shinn Barà Yìr Bu Ri Wài Nann Zu

26Yesu dinya big rag “Kùr Shìdun shi sig àràng barà mpìr ri minn yìr bu mà da.

27Fi-à ma sìn, ku na, byar-à ma kyàr ku dù nann zu, hár à myàng wà yìr za-à níng ma nga nann zu hár ma wài hing. Mpìr-à minn sig níng ri yì fig barà ri sa mi ri wài áni bàna.

28Jànn-à ma shinnwá í àsàin-à ri sa wài. Wà jijag í swai, í wà bi yìm, í wà n bi sa yìr.

29 Ayúnn-à za-à ma byann hing í wà kwá zìg kwìnn má gib, jir kai bàna sai-à kwá gib áni fòr rìghing. Wàníng í barà kùr Shìdun shi sig áni.”

Mpìrká Ri Bàg Shìdun Ri Swàb Kà Aràg Barà Yìr Masita Ri Wài Níng

(Mat 13:31-32, 34; Luk 13:18-19)

30 Yesu dang rag, “Má mam kùr Shìdun ma kai rà? Má dinya ning barà kùr Shìdun shi sig áni.

31 Kùr Shìdun shi sig àràng í yìr masita, yìr bu-à zwau kab sig kádà, wà big ri minn á jìnn ni.

32 Mpìr zyun yag minn sig mà dawá ni, bu-à ku minn sig níng wài, n yab ayabwá wài kab jì buká kádà íni, ayinnbuká bi sa lubá áni.”

33 Yesu dinya big jir Shìdun ma tinn jír nìnnànn nímá àràng káníng, barà bá fig yì.

34 Ku ri dinya fig big bu zyun átai bàna, sái ma tinn jír. Ama wà ku ma yann sukàwá big ma mpyànn, ku ri dinya kyàr káníng.

Yesu Kan Dim Wàu Shyù

(Mat 8:23-27; Luk 8:22-25)

35 Ayúnn-à níng hi àkamzau, ku dinya yann sukàwá big rag, “Ayi pìm zu yag ning mà jann.”

36 Big fim bìr mpìrká mà sim, ku shi sig á kòr-à ni, big kà á kòr-à ni, n zìg yag rìg ku. Kòrká kádà shi sig màhàn tinn.

37 I byar-à wàu shyù dù bi ùwài nímá, afag zàpìr ri wìr kà mà yau kòr-à ni. Kòr-à ri zìm aku sib kà wann rìg.

38 Yesu na sig á mìr kòr-à ni mà sim. Ku na sìn sig shinnwá á bu-à big ri na sìn shinn áni. I byar-à yann sukàwá big bar finn zir ku n dinya ku rag, “Malam, yá wa wu á zàpìr-à ni, á fala fig yi bàna rà?”

39 I byar-à ku finn zir n yan ta wàu-à ri gbar níng hi, n dinya zàpìr-à hi rag, “A shi kim.” I byar-à wàu-à í na tag wann rìg-à. Byar-à í shi rìg-à yirr.

40 Ku bib yann sukàwá big rag, “Bu-à sa ning ri shàr zinn àdòníng í jir kai rà? Hár tàma-à níng, ning bàna ma pìkyinn bir rà?”

41 I byar-à big shàr rìg zinn wàni, big bib bar dìrbá n rag, “Mpìr-à níng í ni rà? Hár wàu ma zàpìr ri wib ku.”

Markus 5

Yesu Dàb Gbam Mpìr-à Wàu Dab Sig

(Mat 8:28-34; Luk 8:26-39)

- ¹Yesu ma yann sukàwá big zu yag mà agunn vù ayunn-à ni mà jann, mà jànn Garasinawa.
- ²Barà Yesu zu á kòr-à ni àdòníng, mpìr-à wàu dab sig ku níng dù mà byar amirká ni, n bi á byarwá ni.
- ³Mpìr-à níng hi ri shi kyann mà byar amirká ni, walai mpìr-à má sù sar ku, kó ma sarka.
- ⁴Big ri sù bab kyann ku ma sarka, vùwá ma barwá. Ama ku ri gbar gib sarka. Walai mpìr-à shi sig ma gbam-à kwá pànn sar mpìr-à níng hi, jir kai bàna mpìr-à níng hi shi sig ma gbam wàni.
- ⁵Fi ma àyúnn, ku ri shi mà yau amirká ni, kwonn ma mwírká tinn. Ku ri yan kyann yán, ku ri gbar fan pòr òr wá ma abàn.
- ⁶Barà ku myàng yag Yesu pyunn ninonn níma àdòníng, ku dù bi sa báb, n binn kir wann á pyànn wàníng ni, n wib wàníng.
- ⁷Ku gbam nài gbam n rag, “Bu-à du wù ma mì í kai, Yesu Wùn Shìdun? Mì ri vig wù á zinn Shìdun ni, kada á ya mì shwìn bàna.”
- ⁸Bu-à sa ku vig Yesu àdòníng, í jirà wàníng dinya rìghing ku rag, “Wù wàu-à níng, á zu bi á òr mpìr-à níng ni.”
- ⁹I byar-à Yesu bib ku rag, “Zinnwú í kai rà?” Ku dang rag, “Zinnmí í Bìr, jir kai bàna yi nànn hing.”
- ¹⁰I byar-à ku vig Yesu vig vig rag, kada a wàníng kan zu big á jànn-à ni bàna.
- ¹¹Mà agunn-à níng hi ni, zyùká nìnànn níma ri yàn ji buju mà adìr mwír-à ni màhàn.
- ¹²Wàuká vig Yesu n rag, “A tìr yag yi mà yau zyùká ni, á fim yi ayi kà mà òr wá ni.”
- ¹³Ku ya big pyù-à, í byar-à wàuká zu bi rìg, n yag kà rìg á òr zyùká ni. Bìr zyùká hi yag hing dubu pyànà. Big shàr wann kà yag mà nu gài zàpìr-à ni, mì wa wu vinn rìg-à.
- ¹⁴Mpìrká ri kan kyann zyùká níng, shàr yag rìg n yag dinya mpìrká mà finn swann-à ni, ma ká mà kauyeká ni. Mpìrká yag jirà abig myàng bu-à sa sig níng.
- ¹⁵Big bi á byar Yesu ni, n myàng mpìr-à bìr wàuká shi sig á òr wá ni níng, ku shi sig màhàn, n wìr kà rìghing jà, n shi sig kyinnwá òsàn níma, í byar-à zinn pànn rìg bìr mpìrká.
- ¹⁶Mpìrká ká myàng sig bu-à sa sig níng, big dinya bìr mpìrká barà Yesu dàb gbam sig mpìr-à wàuká dab sig ku níng àni, n dinya mpìrká jir zyùká tinn.

17I byar-à big kà mi ri vig Yesu rag, aku fim jànnbá.

18Barà ku ri kà á kòr-à ni àdòníng mpìr-à wàuká dab sig níng, vig ku rag aku ma wàníng yag zyun.

19Ama Yesu zìm fig bàna, n dinya ku rag, “A kàng yag mà lu-à ni, á dinya mpìrká buwú bu-à Shinn Luwú sa ya sig wù, kwonn ma barà ku myàng sig ashiwú.”

20I byar-à mpìr-à níng dù n yag mà jànn Dikapolis, mi ri dinya mpìrká bu-à Yesu sa ya sig ku. Mpìrká bidim pár fig jírwá n sa mamaki.

Yesu Dàb Wim Ki n Dàb Gbam Uwà Zyun Dor Wàjì

(Mat 9:18-26; Luk 8:40-56)

21Yesu kà á kòr-à ni n zu kàng yag mà agunn vù-à ni mà jann, bìr mpìrká kwonn kàng kwìb sig ku áni mà nu zàpìr-à ni.

22Mpìr zyun áyau àgbamká mà tonn bìr kwonn-à ni zìnnwá í Yayirus, barà ku myàng Yesu àdòníng, ku binn kir wann á pyànn wàníng ni,

23n vig wàníng vig vig n rag, “Wùn uwàmí títi nímá nyàan wu, wúshèní, á bi ma á tib ku vù á òr jirà aku gbam, ma aku shi wim zu.”

24I byar-à Yesu ma mpìr-à níng dù n yag. Bìr mpìrká bàg yag ku wàni, big ri tib ku.

25Uwà zyun shi sig áni, àsà wàjì ri sa shi ku hár ji dwib agban pyàna.

26Ku wa shwìn wàni á vù mpìrká shi sig ma gantí, ku gban vinn rìg bu-à á vùwá ni, ama sa ma fig bàna, mi ri swàb kà yág mà pyànn.

27Ku fig rìghing tai Yesu, í byar-à ku yag áyau bìr-à ni ásim Yesu ni, n tib jà wàníng.

28Ku dang mà kyinnwá ni rag, “Kó ma tib hing íri jàwá, má gbam rìg.”

29Ku tib vùwá á jà Yesu ni, gbìb fig tá bàna, àsà-à ri sa shi ku níng, í gib rìg-à. Ku fig rag gbam òr wá.

30Yesu yì rìghing rag gbam zu hing á òr wá ni, gbìb fig tá bàna, ku vim bìr áyau bìr-à ni n bib rag, “Mpìr-à tib jàmí í ni rà?”

31Yann sukàwá big rag, “A myàng hing barà bìr mpìrká kwonn kàng kwìb sig wù áni mi ri tib wù. Bu-à sa wù ri bib rag mpìr-à tib wù í ni rà níng, í jir kai rà?”

32Ama í barà Yesu ri zìm aku myàng mpìr-à tib sig ku níng.

33Uwà-à níng yì rìghing barà òr wá gbam rìghing níng, í byar-à azyúnn sa rìg ku, òr wá zwab rìg. Ku binn kir wann á pyànn wàníng ni, n dinya wàníng bu-à sa sig ku.

34I byar-à Yesu dinya uwà-à níng rag, “Wùnmí, pìkyinn birwú à bir sig á byarmí ni níng, dàb gbam rìghing wù, á yag fòr ítau, ma á gbam rìg á dorwú ni.”

35Barà ku ri dang jíř àdòníng í byar-à mpìrká káhi bi mà lu Yayirus àgbam á tonn bìr kwonn-à ni, n dang rag, “Wùnwú wu rìghing, bu-à sa wù ri sa shi rag malam í jir kai rà?”

36Yesu gang fig sung á jírbá ni bàna, n dinya Yayirus rag, “A gib kyinn bàna, á bir pìkyinn.”

37Ku zìm fig a mpìr zyun bàg yag ku bàna, sái Bitrus ma Yakubu ma Yohanna wunzà Yakubu.

38Barà big yag fòr mà lu Yayirus ni, Yesu myàng bìr mpìrká ri kig nài ki ma nài yán wàni.

39Ku kà yag mà yau n rag, “Bu-à sa ning ri yan yán mi ri kig nài ki níng, í jir kai rà? Wùn-à níng wu fig bàna. Ku ri na aná.”

40I byar-à big jwann ku jonn yawari. Ku rag abig zu yag rìg mà myann. Ku zìg ta wùn-à ma na wùn-à, ma yann sukàwá big, ká shi sig ma ku màhàn, n kà yag mà byar-à wùn-à shi sig.

41Ku pànn wàníng á vù-à ni n dang rag, “Talita kumi.” Yir jíř-à níng, í “Wùnshái-à níng, á dù nann zu.”

42Gbìb fig tá bàna, wùn-à níng í wìm kàng rìg-à ma yonki, n dù nann zu n kyann kyonn. Jiwá dwib agban pyànà. I byar-à bìr mpìrká sa mamaki wàni.

43Ku twìb big byur rag, kada a mpìr fig tai-à níng bàna. I wà ku dinya big rag, abig ya wùn-à buju a wàníng ji.

Markus 6

Mpìrká Mà Jànnwá Ni Mà Nazarat Ngàng Ku

(Mat 13:53-58; Luk 4:16-30)

1Yesu dù mà byar-à níng hi n kàng yag mà finn swannwá ni, yann sukàwá big bàg yag ku.

2Ayúnn Asabar ku ri tàg mpìrká bu mà tonn bìr kwonn-à ni. Mpìrká fig sig jířwá níng, big sa mamaki n dang rag, “Mpìr-à níng dìg sig yar-à níng áni rà? Aning myàng barà ku ri sa bu mamaki kim kim.

3Wàníng í kapinnta zyun-à í wùn Maryamu níng bàna rà? Wunzàwá big í Yakubu ma Yosi ma Yahuda ma Siman bàna rà? Wàníng í zyun-à ajunwàwá big shi sig ma yi níng bàna rà?” I byar-à big ngàng ku.

⁴Yesu dinya big rag, “Big ri wib wùn aswam Shìdun kó áni bidìm pár, ama mpìrká á jànnwá ni, ma yiwaiká buwá ma mpìrká á luwá ni big ri ngang ku, big ri wib fig ku bàna.”

⁵Ku sa sar fig bu mamaki màhàn bàna, sái íri wà ku tib wann mpìr dorká vù á òr-à ni n dàb gbam big, big nànn fig bàna.

⁶Ku sa mamaki wàni, jir kai bàna big bir fig pìkyinn á byarwá ni bàna.

Yesu Swam Yag Yann Sukàwá Big Dwib Agban Pyàna

(Mat 10:5-15; Luk 9:1-6)

I byar-à Yesu yag mà kauyeká shi kàng kwìb sig màhàn níng, mi ri tàg mpìrká jir Shìdun.

⁷Ku bar kwonn bi yann sukàwá big dwib agban pyàna, n swam yag big pyàna pyàna, n ya big gbam abig kan zu wàu á òr mpìrká ni.

⁸Ku dinya big rag abig zìg bu zyun á kyonn bá ni bàna, sái íri tun. Abig zìg buju bàna, abig zìg lúr bàna, abig zìg bàì bàna.

⁹Abig pag tab, ama abig wìr bàg kwonn jà pyàna bàna.

¹⁰Ku dinya big rag, “Lu-à na kà bidìm pár, aning shi màhàn, hár àyúnn-à na dù á kauye-à hi ni.

¹¹Mpìrká ma shà fig ning, ma zìm fig jìrná bàna, aning fim lu-à hi, aning pìm kyàr rìg àzwìmká á barná ni, wàníng tàg sig rag big ngang sig jir Shìdun.”

¹²I byar-à yann sukàwá big dù n yag, n dinya mpìrká rag a káníng fim bu pyìr sa, abig kàng bi á byar Shìdun.

¹³Big kan zu wàuká nìnànn nímá á òr mpìrká ni. Big pàb byìr á òr mpìr dorká ni nìnànn nímá, n dàb gbam káníng.

Barà Big Gban Yohanna Asàin-à Ri Wau Mpìrká Dir Batisma

(Mat 14:1-12; Luk 9:7-9)

¹⁴Kùr Hirudus fig rìghing tai á shinn buká ri sa níng ni, jir kai bàna mpìrká fig rìghing tai Yesu kó áni bidìm pár. Mpìrká káhi dang rag, “I Yohanna àsàin-à rii wau mpìrká òr batisma níng, dù nann zu kàng síg nì. I bu-à sa ku òg sig gbam, mi ri sa bu mamaki káníng.”

¹⁵Mpìrká káhi dang rag, “Ku í lliya.” Káhi dang rag, “Ku í wùn aswam Shìdun àràg yann aswamká bu Shìdun ká rì níng.”

¹⁶Barà Hirudus fig tai á shinn Yesu ni, ku dang rag Yesu í Yohanna, wà ku gib kìm sig shinn wàníng níng, wàníng dù nann zu kàng síg nì ma yonki.

¹⁷Hirudus swam yag rìghing aswam rag abig pànn Yohanna abig sìr ku ma abig ta kà ku á tonn fi-à ni. Hirudus sa sig àdòníng á jir shinn Hirudiyas wà shunwòwá Filibus ku zìg sig níng.

18 Bu-à sa níng, Yohanna rì dinya kyann Hirudus rag, “Barà à zìg sig wà shunwòwú níng, sà̀n fig bàna.”

19 I byar-à hi, Hirudiyas pà̀nn Yohanna á kyinn, mi ri zìm aku gban rìg wà̀níng. Ama ku dìg fig pyù bàna,

20 jir kai bàna kùr Hirudus ri shà̀r zinn Yohanna. Ku yì hing wà̀níng í mpìr s̀sàn, í mpìr Shìdun. Ku fim wà̀níng ítau. Ku ri zìm aku fig jir Yohanna, kó barà bu-à Yohanna ri dinya ku ri wa ku níng.

21 Hirudiyas dìg sig pyù-à kwá gban Yohanna áni á sai-à Hirudus sa buki wà ku kyab pà̀nn àyúnn-à big mà sig ku áni. Ku bar kwonn bi àgbam swàmwá big ma àgbamká bu sojaká ma àgbam mpìrká á jà̀nn Galili, n sa ya káníng buki.

22 A byar-à hi wùn uwà Hirudiyas kà bi n gbìb jau. Jau-à ku gbìb sig níng, jwar ya hing kùr Hirudus ma kyìnnká buwá. I wà ku dinya wùn uwà-à hi rag, “Bu-à wù ma ri zìm bidìm pà̀r, á dinya mì, má ya wù.”

23 Ku tung ki rag, kó wà̀níng ma zìm agunn jà̀nnwá vù zyun, kwá ya rìg wà̀níng.

24 I byar-à wùn uwà-à níng yag dìg nàwá n bib nàwá rag, aku vig kai rà? Nàwá dinya ku rag aku dang rag ku ri zìm shinn Yohanna à̀sàin-à ri wau mpìrká d̀ir batisma.

25 I byar-à hi ku kàng bi k̀ini, n dinya kùr-à rag, ku ri zìm a wà̀níng ya ku shinn Yohanna à̀sàin-à ri wau mpìrká d̀ir batisma, tàma tàma-à níng á tasa.

26 Barà Hirudus fig à̀dòníng, d̀irwá í wu tag rìg-à. Ku kyab barà ku nìm tung sig ki á pyà̀nn kyìnnká buwá ni níng, bai wà kwá ngingàng.

27 I byar-à ku swam yag soja asar gadi zyun, a wà̀níng yag zìg bi shinn Yohanna. Wà̀níng yag mà tonn fi-à ni, n yag gib k̀im shinn Yohanna,

28 n zìg bi á tasa-à ni, n ya wùn uwà-à níng. Wùn uwà-à níng zìg n ya yag nàwá.

29 Barà yann sukàká bu Yohanna fig tai big gban rìghing ku níng, sáí big bi zìg d̀irwá n jì kà wann rìg á shar amir-à ni.

Yesu Ya Mpìr Dubu Swana Buju

(Mat 14:13-21; Luk 9:10-17; Yoh 6:1-14)

30 Yann aswamká bu Yesu kàng bi n dinya ku bu-à big yag sa sig, ma bu-à big tàg sig.

31 Barà big ri dinya ku bu-à big yag sa sig, mpìrká ǹnànn nímá ri bi á byarwá ni, káhi ri kàng yag. Hár Yesu ma yann sukàwá big d̀ig fig pyù barà bá jì buju bàna. I byar-à Yesu dinya yann sukàwá big rag, “Aning bi, ayi yag shi mà byar-à mpìr bàna màhàn, jirà aning d̀ig pyù-à ná shi ngàng awun.”

- 32I byar-à big dù n kà á kòr-à ni, mì yag rìg-à mà byar-à mpìr bàna màhàn.
- 33Barà mpìrká nìnnànn nímá myàng àdòníng, big yì rìghing wà í Yesu ma yann sukàwá big, big dù á lubá ni, n shàr shàu ma bar, n yag fòr jag rìg mà byar-à Yesu ri yag níng.
- 34Barà Yesu fòr yag n zu á kòr-à ni àdòníng, ku myàng bìr mpìrká kwonn shi sig nìnnànn nímá. Ku myàng káníng shi sig àràg àdùnká bàna ma anu. Ku myàng ashi káníng. I byar-à ku kà mi ri tàg káníng bu nìnnànn nímá.
- 35Barà kamzau fòr àdòníng, sai yann sukàwá big bi á byarwá ni n rag, “Byar-à níng í awúnn, kamzau sa rìghing.
- 36A dwim mpìr káníng abig yag mà daká ni ma kauyéká shi yàr sig áyág, àjirà abig wann ya shinnbá buju.”
- 37I byar-à Yesu dinya yann sukàká big n rag, “Ning ma shinn ná aning ya big buju abig ji.” I byar-à big bib ku n rag, “Wù ri zìm ayi yag wann bi brodi bu dinari dari pyànà, jirà ayi ya big abig ji rà?”
- 38I byar-à Yesu bib big n rag, “Ning shi sig ma brodi píná rà? Aning yag myàng.” Big yag myàng, n dinya ku rag, “Brodi swana ma jái pyànà.”
- 39I byar-à Yesu dinya yann sukàwá big rag á káníng dinya mpìrká abig shi wann kyau kyau á shinn byann-à ni.
- 40Mpìrká shi wann á jinn ni, kyauká káhi dìb-swana, kyauká káhi dìpyànà agban dwib.
- 41Ku zìg brodi akunn swana ma jái akunn pyànà, n myàng yag zuwá mà wai, n sa ya Shìdun í soko. I wà ku ngir gáfìnn brodi awín awín, n ya yann sukàwá big, abig gáfìnn ya bìr mpìr káníng. I wà ku ngir gáfìnn jái àkunn pyànà káníng n ya big bidìm pàr.
- 42Bìr mpìr káníng ji hár n ji mònn rìg finnbá.
- 43Yann sukàwá big wun kwonn brodi-à ma jái-à dà sig níng, mònn gágsàg dwib agban pyànà.
- 44Ayau mpìrká ji sig brodi-à níng, íri wunùká big fòr hing mpìr dubu swana.

Yesu Kyann Kyonn á Shinn Zàpìr-à Ni

(Mat 14:22-23; Yoh 6:15-21)

- 45Gbìb fig tá bàna, Yesu dinya yann sukàká buwá big abig kà á kòr-à ni, abig yag jag ku mà agunn vù-à ni mà jann mà Batsaida, sai wà kwa dwim gáfìnn hing òr ma bìr mpìr káníng mpyim, í wà kwá yág ni.
- 46Barà ku dwim gáfìnn òr ma big àdòníng, ku nann yag mà mwír-à ni, n vig Shìdun.

⁴⁷Barà bu-à bir rìghing àdòníng, kòr-à shi sig áyau zàpìr-à ni. Yesu shi sig á myann ku áwinwá ni.

⁴⁸I byar-à ku myàng yag yann sukàkà buwá big ri sa shwìn ma kòr ya, wàu-à ri gbar kàng yag big mà sim. Ku shi shi, í pinnpàin, ku dù n yag mà byar káníng ni. Ku ri kyann á shinn zàpìr-à ni. Ku yag nyàan káníng wam zu.

⁴⁹Ama barà big myàng ku ri bi àdòníng, big wà sig rag í wàu. I byar-à big yan yán.

⁵⁰Big bidìm pàr big myàng ku pìkyinnbá gib rìghing. I byar-à ku dinya big rag a pìkyinnbá na tag wann. Ku dinya big rag, “Aning tib wann pìkyinn ná, í mì ò bi síg nì, kada aning shàr zinn bàna.”

⁵¹I wà ku bi kà á kòr-à ni á byarbá ni, sái wàu-à í sar rìg-à. Big sa mamaki ùwài nímá,

⁵²Jir kai bàna barà ku ya mpìr nìnànn nímá brodi níng, big yì fig yìr-à bàna. Big í mpìr sung gbam big.

Yesu Dàb Gbam Mpìr Dorká Mà Janisarata

(Mat 14:34-36)

⁵³Big pìm zu yag rìg mà jann. Big yag fòr rìg á jànn Janisarata, n sùr gbam rìg kòr-à á nu zàpìr-à ni.

⁵⁴Barà big zu á kòr-à ni àdòníng, mpìrká myàng yì rag í Yesu.

⁵⁵Barà big myàng í Yesu níng, big shàr kàng yag mà lubá ni, n kà hing mpìr dorká swann bi á buná-à káníng na sig áni, n zìg bi káníng á byar-à ba fig Yesu ma shi sig màhàn.

⁵⁶Byar-à kwa yag bidìm pàr, kó mà kauye, kó mà finn swann, kó mà da, mpìrká ri swann zìg yag mpìr dorká mà fír-à ni. Big vig ku n rag aku fim mpìr dorká á káníng pànn íri nu jàwá. Ká zyun-à pànn sig nu jàwá níng, big gbam rìghing.

Markus 7

Sù Bu Agbamká

(Mat 15:1-9)

¹Mpìr Farisawaká bi á byar Yesu ni kwonn ma malamká ká bi sig mà Urushalima.

²Big myàng yann sukàwá big káhi ri ji buju ma vù jín, káníng bàg fig sù bu àgbamká n tu fig ma zàpìr rípyim bàna.

³Farisawaká ma Yahudawaká kádà níng ri bàg sù bu yàkúbá. Big ri ji fig buju átai bàna, sai wà ba tu hing vùbá àràg barà shi sig á sùbá ni.

⁴Bu-à ba dìg mà kasuwa-à ni, big ri ji fig bàna, sai wa ba tu hing vùbá. Big shi sig ma gbìbká big ri sinn sùbá áni kim kim, àràg kwài tu, ma par tu, ma tasa tu.

⁵I byar-à Farisawaká ma malamká bib ku rag, “Bu-à sa yann sukàwú big ngàng wà bá wib jír bu-à yàkúyí big rì dang sig í jir kai rà? Bu-à sa big ri tu fig vùbá mpyim jirà abig ji buju í ni bàna níng í jir kai rà?”

⁶Yesu dinya big rag, “Ning í mpìrká ri dang jír nu pyànà. Jír-à Ishaya rì ba sig á shinn ná ni níng, í àjai. Ku ba sig jir Shìdun rag, ‘Mpìrká tàma-à níng ri wib mì ma nu átai. Ama big bir fig pìkyinn á byarmí ni bàna.

⁷Big ri wib mì ma nu átai, big ri tàg sù bu àgbamká bigbá rì, mi ri sa shi rag í dokamí.’

⁸“Ning sinn kann rìghing jir Shìdun agang, mi ri bàg bu-à mpìrká ri tàg ning.”

⁹I byar-à ku dinya big rag, “Ning sa yì hing barà ná ngàng doka Shìdun jirà aning pànn sù bu yàkúná big.

¹⁰Musa dang rag mpìr aku wib tawá ma nàwá, mpìr-à ma swau tawá kó nàwá abig gban rìg mpìr-à hi.

¹¹Ama bigné ning ri tàg fig mpìrká àdòning bàna. Bigné ning ri dang rag wà mpìr-à ma shi sig ma bu-à kwá sa shang tawá ma nàwá áni, ama kwa ya fig káníng bàna, ma dang hing rag, wàníng í kurban wato í bu Shìdun, í nànn-à hi.

¹²Wà ning ma ri tàg big àdòning, ning ri kan dim mpìr rag aku sa shang tawá ma nàwá bàna.

¹³To, barà ning ri sa àdòning, í barà ning ri sinn kàng jir Shìdun àràg í bu zyun bàna, jirà aning bàg sù bu yàkúná. Ning ri sa buká kádà nìnnànn nímá àdòning.”

Buká Ri Sa Bai Mpìr

(Mat 15:10-20)

¹⁴Yesu bar bi jakàng mpìrká n dinya big rag, “Ning bidìm pàr aning gang sung, ma aning fig byann jírmí.

¹⁵Walai bu-à mpìr má ji zyun-à má sinn kàng ku jín, sái bu-à ma zu bi á nu mpìr, í bu-à má sinn kàng ku jín.

[¹⁶Mpìr-à ma shi sig ma sung-à kwá fig aku fig.]”

¹⁷Barà ku dù n kà yag mà lu-à ni, yann sukàkà buwá bi bib ku yìr jír-à hi.

¹⁸I wà ku bib big rag, “Asái ning má ning fig yì byann fig bàna rà? Bu-à mpìr má ji má sinn kàng fig ku mpìr bibai bàna,

¹⁹Jir kai bàna bu-à ri kà á finn mpìr ri kà fig á kyinnwá ni bàna. Ama ri kà á finnwá ni, mi ri zu kàng á òrúwá ni.” Wàníng Yesu ri tiya mpìrká rag kó buju-à wà áni bidìm pár sà hìng wà jì jì.

²⁰I wà ku dang rag, “Bu-à ri zu bi á kyinn mpìr, í bu-à ri sìn kàng mpìr jín,

²¹jir kai bàna pìkyinn í bu-à mpìr ri kyab bu-à bibai áni, àràng àyái sa, ajwú jwi, ki gban,

²²sunu, akyib, mpìr tonn gban, ma wà mpìr ma ri pànn fig shinn bàna, bu wìm, mpìr zìnn swau, shinn gbar dù, bu àning sa.

²³Bu bibai káníng bidìm pár ri zu bi á kyinn mpìr, mì ri sìn ku jín.”

Uwà Zyun Bir Pìkyinn á Byar Yesu

(Mat 15:21-28)

²⁴Yesu dù á byar-à hi n yag mà jànn Taya ma Sidon. Ku yag shi á lu zyun ni, n zìm fig a kó ni yì wà ku shi sig màhàn bàna. Ama ku wù jànn sar fig shinnwá bàna.

²⁵Uwà zyun shi sig áni, wàu dab sig wùn uwàwá, ku fig tai Yesu, n bi bìn kir wann á pyànn wàníng ni.

²⁶Uwà-à níng hi ku í mpìr Helena, big mà sig ku mà Surofinikiya. Ku vig Yesu rag a wàníng kan zu ya ku wàu-à níng á òrúwá ni.

²⁷I byar-à Yesu dinya ku rag, “Yanká abig jì mònn ma rpyim, sà fig wà abig zìg buju yanká abig ya báì bàna.”

²⁸I byar-à uwà-à níng rag, “Jírwú àjai, Shinn Lumí, ama báiká ri jì buju-à yanká ma jì dà sig.”

²⁹Ku dinya uwà-à níng rag, “Barà à dang hìng àdòníng á yag kyonnwú. Wàu-à dà fim rìghing wùnwú.”

³⁰Uwà-à níng yag mà lu-à ni, n yag òg wùnwá na sig á buná-à ni, wàu-à dà fim rìghing wàníng.

Yesu Dàb Gbam Mpìr-à Sungwá í Akúnn Anamwá í Asír

³¹Yesu kàng bi mà jànn Taya n wam zu mà Sidon, n yag mà Ayunn Galili n yag mà jànn Dikapolis.

³²Mpìrká káhi swann ya bi ku mpìr sung àkúnn. Bai wà wàníng má dang jír, í byar-à big vig ku rag aku tib vùwá á òrúwá mpìr-à níng hi ni.

³³Ku zìg zu wunù-à níng hi áyau bìr mpìrká ni, n zìg kann wàníng agang n du kà pwai vùwá á sung wàníng ni, n tu sháng, n pànn anam wàníng.

³⁴I byar-à Yesu myàng nann yag zuwá mà wai n tim atim òzwàun níma, n dinya wunù-à níng hi rag, “Efata.” Yìr jír-à níng í “Sungwú aku pù fim.”

35Gbìb fig ta bàna, sung wunù-à níng í pù fim rìg-à, ku kà mi ri dang rag jír kyìkyàr nímá.

36I byar-à Yesu twìb big byur rag kada abig dinya mpìr zyun bàna, ama bidìm pàr big yag dinya rìg mpìrká nìnànn nímá jír-à hi.

37Mpìrká fig sig jír-à níng, big bidìm pàr big sa mamaki. Big dang rag, “Mpìr-à níng sa yì hing kó kai bidìm pàr wàni, hár ku ri dàb gbam mpìr sung àkúnn a wàníng fig jír. Ku ri dàb gbam anam àsír a wàníng dang jír.”

Markus 8

Yesu Ya Mpìr Dubu Yina Buju

(Mat 15:32-39)

1A suká bó ni, bìr mpìrká kwonn jakàng, big dìg fig bu-à bá ji bàna. I byar-à ku bar kwonn yann sukàwá big n dinya big rag,

2“Mì ri myàng ashi bìr mpìr káníng, jir kai bàna subá sara big shi sig á byarmí ni, big dìg fig bu-à bá ji bàna.

3Wà ma dwim hing big rag abig kàng yag mà lu-à ni, bá kù ànù á gbìb-à ni, jir kai bàna mpìrká káhi áyaubá ni bi sig byar pyunn ninonn.”

4I byar-à yann sukàwá big bib ku rag, “Yá dìg bi buju-à yá ya bìr mpìr káníng awúnn-à níng ni áni rà?”

5I byar-à ku bib káníng rag, “Ning shi sig ma brodi àkunn píná rà?” Big dang rag, “Sùmpyànn.”

6Ku dinya bìr mpìrká rag abig shi wann á jinn ni, ku zìg brodi àkunn sùmpyànn-à níng hi, n sa Shìdun ísoko, n ngir gáfinn awín awín, n ya yann sukàwá big a káníng ya bìr mpìrká, káníng zìg n ya bìr mpìrká.

7Big shi sig ma àbyìr jái títi nímá, ku zìg n sa Shìdun ísoko, n rag a yann sukàwá big ya bìr mpìrká.

8I byar-à big ji hár finnbá zìr. I wà yann sukàwá big wun kwonn brodi-à ma jái-à dà sig níng, mònng gágsàg sùmpyànn.

9Mpìrká màhàn fòr hing dubu yina. I byar-à ku dwim bìr mpìr káníng hi.

10Kinn fig su bàna, Yesu ma yann sukàwá big kà á kòr-à ni, n yag mà jànn Dalmanuta.

Big Ri Zim a Yesu Sa Ya Big Bu Mamaki

(Mat 16:1-4)

11Farisawaká bi á byarwá ni, mi ri sa ku yipyàr, big ri zìm abig màg màg fig ku. I byar-à big rag aku tiya big bu mamaki zyun jirà abig yì wà kwa wann bi síg mà byar Shìdun ni àjai.

12I byar-à hi dìrwá í wu tag rìg-à. Ku rag, “Kai. Bu-à sa mpìrká tàma-à níng ri zìm abig myàng bu mamaki í jir kai rà? Mì ri dinya ning àjai, má tiya fig mpìrká tàma-à níng bu mamaki bàna.”

13I byar-à ku fim big n kà á kòr-à ni, n zu yag rìg mà jann.

Jír á Shinn Bu-à Farisawaká Ma Mpìrká Bu Hirudus Ri Tàg

(Mat 16:5-12)

14Yann sukàwá mà m jànn rìghing, big zìg yag kwonn fig ma brodi bàna, bu-à big shi sig ma kàhi, í brodi àkunn zyun í nann-à hi.

15I byar-à ku twìb big byur rag, “Aning pànn shinn ná, kada aning bir pìkyinn ná á yisti Farisawaká ma bu mpìrká bu Hirudus ni bàna.”

16I byar-à yann sukàwá big dang jír áyau bar dìrbá ni n rag, “Bu-à sa ku dang àdòníng í jirà yi zìg bi fig brodi bàna níng.”

17Yesu yì rìghing bu-à big ri dang, í byar-à ku dinya big rag, “Bu-à sa ning dang rag ning bàna ma brodi níng, í jir kai rà? Hár tàma-à níng ning yì byann fig bàna rà? Ning í mpìr sung gbam big rà?”

18Zuná ri myàng bu, sáshinn ning myàng yì fig bàna rà? Sungná ri fig jír, sáshinn ning fig yì fig bàna rà? Ning ri kyab pànn fig bàna rà?

19Sai-à ò zìg brodi àkunn swana n ngir gáfinn ya mpìr dubu swana níng, ning wun kwonn wà dà níng mònng gágsàg píná rà?” I byar-à big dinya ku rag, “Gágsàg dwib agban pyàna.”

20Ku rag, “Wà ò zìg brodi sùmpyànn n ngir gáfinn, n ya mpìr dubu yina níng, ning wun kwonn wà dà níng mònng gágsàg píná rà?” Big dinya ku rag, “Gágsàg sùmpyànn.”

21Ku bib big rag, “Hár tàma-à níng ning yì byann fig ma bàna rà?”

Yesu Dàb Gbam Mpìr Afau Zyun Mà Batsaida

22Big bi á Batsaida, mpìrká káhi ya bi ku mpìr àfau zyun, n vig ku rag aku tib wàníng vù á dìr.

23Yesu zìg zu rìg wunù àfau-à níng á kauye-à ni, n tu sháng á zu wàníng ni, n tib wàníng vù á dìr, n bib wàníng rag, “Wù ri myàng bu rà?”

24I byar-à wunù-à níng myàng nann zu zuwá n rag, “Mì ri myàng mpìrká, ama mì ri myàng big àràg í bínká ri kyánn nì.”

25Yesu tib jakàng vù á zu wunù-à níng ni, í byar-à wunù-à níng myàng finn zuwá ma gbam, zuwá í yar finn rìg-à, ku myàng kyàr rag kó kai bidim pár.

26Yesu dwim ku n rag aku kàng yag mà luwá ni, n dinya ku rag, “Kada á kà mà kauye-à ni bàna.”

Bitrus Dang Rag Yesu í Wùn Shìdun

(Mat 16:13-20; Luk 9:18-21)

27I byar-à Yesu ma yann sukàwá big dù n yag mà kauyeká ni mà Kaisariya Filibi. Barà big ri yag á gbìb-à ni, ku bib yann sukàwá big rag, “Mpìrká ri dang rag mì í ni rà?”

28Káníng dinya ku rag, “Big ri dang rag wù í Yohanna awau òr batisma, kádàkí ri dang rag wù í Iliya, kádàkí ri dang rag wù í mpìr zyun áyau mpìrká ri dang kyann jir Shìdun.”

29I byar-à ku bib big rag, “Bigné, ning ri kyab rag mì í ni rà?” Bitrus dinya ku rag, “Wù í Almasihu Wùn Shìdun.”

30I byar-à ku dinya big rag kada ba dang swann.

Yesu Dinya Mpìrká Barà Kwá Wu Kiwá

(Mat 16:21-28; Luk 9:22-27)

31I byar-à ku kà mi ri dinya big rag, “Wùn Mpìr Jíkwìnn má wa shwìn kim kim. Agbamká áyau mpìrká ri twìb swànn bu á pyànn Shìdun, ma malamká má ngàng ku, bá gban rìg ku, áyau su sara kwá dù nann zu kàng ma yonki.”

32Ku dang zu kyàr jír-à níng kyàr kyàr. I byar-à Bitrus zìg kann ku agang, n yan ta ku.

33Yesu vim bìr n myàng yann sukàkà buwá, í wà ku yan ta Bitrus rag, “A dù á pyànmí ni, wù í Shaitan, bu-à wù ri kyab níng, wù ri kyab fig bu Shìdun bàna, wù ri kyab bu mpìr.”

34I byar-à Yesu bar kwonn bìr mpìrká ma yann sukàwá big n dinya big rag, “Mpìr-à ma ri zìm aku bàg mì, aku wann tafinn shinnwá, ma aku zìg shwìn-à má bi á dò jir shinnmí ni, í wà aku bàg mì.

35Mpìr-à ma ri zìm shinnwá, kwá òg fig yonkiwá bàna. Ama mpìr-à ma wann tafinn shinnwá á dò jir shinnmí ni, ma dò jir shinn jir àjwár, kwá òg yonkiwá.

36Wà mpìr ma òg gban rìg buká á dunyaru, ma òg fig yonkiwá bàna, buká ku òg sig níng má swàb kà ya ku kai rà?

37Bu-à mpìr má ya jirà aku òg kàng yonkiwá í kai rà?

38Mpìrká tàma-à níng ri sa bu pyìr wàni. Wà mpìr ma shàr zunái barà kwá dinya mpìrká tàma-à níng rag ku í mpìrmí, mì Wùn Mpìr Jíkwìnn má shàr zunáiwá tinn àyúnn-à ma bi hing ma gbam Tamí, ma yann aswamká bu Shìdun mà wai.”

Markus 9

1I byar-à ku dinya big rag, “Mì ri dinya ning jir àjai, mpìrká káhi má shi sig ma áni á jànn-à ni, bá wu fig bàna, hár bá myàng àyúnn-à Shìdun má na kùrwá ma gbam.”

Barà Zwánn Yesu Vim Bìr

(Mat 17:1-13; Luk 9:28-36)

²Na kù su sùnnjin, Yesu zìg yag Bitrus ma Yakubu, ma Yohanna mà shinnkwìnn-à ni, ku ma káníng shi sig rípyànn. Barà big ri myàng ku àdòníng, í byar-à zwánnwá í vim bìr rìg-à.

³Jàwá mìg shi karr, walai mpìr zyun-à má tu mìg yì àdòníng á dunyarú.

⁴I byar-à yann sukà sara káníng myàng lliya ma Musa mìr gbìb zu, mi ri dang jír ma Yesu.

⁵Bitrus dinya Yesu n rag, “Shinn Luyí, barà yi shi sig áyag níng, sànn hing ayi dab apig sara, zyun í buwú, zyun í bu Musa, zyun í bu lliya.”

⁶Ku yì fig bu-à kwá dang bàna í bu-à sa ku dang àdòníng, jir kai bàna zinn sa rìghing big.

⁷Akwor nim òm gban rìghing big, í byar-à nài jír zu bi áyau akwor-à ni n rag, “Wàníng í wùn azìmmí, aning fig jír wá.”

⁸Gbìb fig tá bàna, big rag abig myàng níng, big myàng fig rag mpìr bàna, sái íri Yesu.

⁹Barà big tìg wann bi mà shinnkwìnn-à ni, Yesu dinya big rag, kada abig dinya mpìr bu-à big myàng sig níng bàna, sái àyúnn-à Wùn Mpìr Jíkwìnn ma dù nann zu kàng hing ma yonki.

¹⁰Big dinya fig kó ni bàna. Big bib bar òrbá rag, “Yìr bu-à ku ri dang rag sái wà Wùn Mpìr Jíkwìnn ma dù nann zu kàng hing níng, í kai rà?”

¹¹I byar-à big bib ku rag, “Bu-à sa malamká dang rag lliya má bi jág nì, í wà Kristi má bí ni níng, í jir kai rà?”

¹²Yesu dinya big rag, “Iliya má bi jág nì, kwa bi hing kwá sa samyib kó kai bidim pá. To, bu-à sa big ba sig rag, ‘Wùn Mpìr Jíkwìnn má wa shwìn kim kim, bá ngàng ku’ níng í jir kai rà?”

¹³Ama mì ri dinya níng, ái lliya bi rìghing. Mpìrká sa rìghing ku bu barà big ri zìm, àràg barà big ba sig á jir Shìdun ni á shinnwá ni níng.”

Yesu Dàb Gbam Wùn Wunù-à Wàu Dab Sig

(Mat 17:14-21; Luk 9:37-43a)

¹⁴Barà big dìg kwonn ma yann sukàkà kádà níng, big myàng bìr mpìrká wàni, kwonn ma malamká, káníng ri sa yipyàr ma yann sukàkà.

¹⁵Barà mpìrká myàng Yesu àdòníng, big sa mamaki wàni, big shàr yag ma byarwá ni n shà ku.

¹⁶Yesu bib yann sukàwá big rag, “Ning ma big ri sa yipyàr á jir kai rà?”

17Mpìr zyun áyau bìr mpìrká ni dang rag, “Malam, ò zìg bi sig wùnmí á byarwú ni, jir kai bàna wàu dab sig ku, bai wà kwá dang jír.

18Sai-à wàu-à hi ma dù bi hing ku wà sashi, wàníng ri gbar ta ku á jinn ni, nuwá ri bìm zu ashwib, ku ri zwam nginnwá, òrúwá ri lab gbam. N vig yann sukàwú big rag abig kan zu rìg wàu-à níng, ama big sa sar fig bàna.”

19I byar-à Yesu dinya big rag, “Kai! Bu-à sa ning bir fig pìkyinn á byarmí ni bàna hár tàma-à níng í jir kai rà? N shi ma ning hár ákaun rà? N sa muyar ma ning hár ákaun rà? Aning ya bi mì wùn-à hi.”

20Big zìg bi wùn-à hi á byarwá ni. Barà wàu-à níng myàng Yesu àdòníng, gbìb fig tá bàna, ku gbar ning wùn-à níng, wùn-à níng kù wann á jinn ni, mi ri bing kàng kwìb byar-à, ashwib ri zu á nuwá ni.

21I byar-à Yesu bib ta-à rag, “Bu-à hi dìg sig ku ákaun rà?” Ta-à rag, “Dìg sig ku á sai-à ku í wùnshái.

22Wàu-à ri gbar ta kà ku á pyìr ma zàpìr, jirà aku wu rìg. To, ama wà wá sa sar bu zyun, á myàng ashiyí, ma á sa shang yi.”

23Yesu bib ku rag, “A dang rag má sa sísar rà? Mpìr-à ma bir hing pìkyinn, kó kai bidìm pár Shìdun má sa ya rìg ku.”

24Gbìb fig tá bàna, ta wùn-à níng dang rag, “Mì ri bir pìkyinn, ama pìkyinn birmí zwau, á sa shang mì í bir swàb kà.”

25Barà Yesu myàng bìr mpìrká ri shàr kwonn bi àdòníng, ku yan ta wàu-à hi n rag, “Wù wàu-à ri sa mpìrká abig kàng mpìr sung àkúnn, ma anam àsír níng, mì ri dinya wù rag á gàb òr ma ku, kada á kà jakàng á òrúwá ni bàna.”

26I byar-à wàu-à níng yan yán n gbar ning òr wùn-à níng, òr wùn-à níng ri zwab, í byar-à wàu-à níng gàb rìg òr ma wùn-à níng. Wùn-à níng na sig, hár mpìrká dang rag ku wu rìghing.

27I byar-à Yesu pànn wùn-à hi á vù-à ni, n gbar dù nann zu ku. Ku sar dù nann zu á wai.

28Barà Yesu kà yag rìg mà lu-à ni, í byar-à yann sukàwá big bònn bib ku n rag, “Bu-à sa yi kan zu sar fig wàu-à níng bàna, í jir kai rà?”

29I byar-à ku dinya big rag, “Swai wàu-à níng, mpìr má kan zu sar fig átai bàna, sái wà kwa vig hing Shìdun.”

Yesu Dang Jakàng Jír á Shinn Ki-à Kwá Wu

(Mat 17:22-23; Luk 9:43b-45)

30I byar-à big dù n yag wam zu mà agunn jànn Galili. Ku zìm fig a kó ni yì bàna,

31jir kai bàna ku ri tàg yann sukàwá big, mi ri dinya káníng rag, “Bá ya kà Wùn Mpìr Jíkwìnn á vù mpìrká ni, bá gban rig ku, wà ba gban rìghing ku, ama àyúnn-à wà wa sara kwá dù nann zu kàng ma yonki.”

32Ama big fig yì byann fig yìr jír-à níng bàna. Big ri shàr zinn wà bá bib ku.

Yann Sukàká Sa Yipyàr á Shinn Mpìr-à Má Shi Agbam Ayaubá Ni

(Mat 18:1-5; Luk 9:46-48)

33Big bi á Kafarnahum, big kà yag mà tonn-à ni. I byar-à ku bib yann sukàwá big rag, “Bu-à sa ning nìm ri sa yipyàr á gbìb-à ni níng, í jir kai rà?”

34Big pù fig nubá bàna, jir kai bàna sai-à nìm á gbìb-à ni, big nìm ri sa yipyàr áyau bar òrìbá ni jir mpìr-à má shi àgbam-à áyaubá ni.

35I byar-à Yesu shi wann á jinn ni, n bar kwonn yann sukàwá dwib agban pyànà, n dinya káníng rag, “Mpìr-à ma ri zìm aku shi àgbam aku sìn kàng shinnwá ásim, ma aku shi fàu kó ni.”

36I byar-à ku zìg wùnshái zyun, n sìn kà áyaubá ni, n pyàr kà wàníng ágàu n dinya big rag,

37“Mpìr-à ma pànn wùn zyun àrэг wùnshái-à níng vù pyànà á jir zìnmí ni, shi sig àrэг ku pànn síg mì. Mpìr-à ma pànn hing mì vù pyànà, shi àrэг ku pànn sig àsàin-à swam bi sig mì.”

Mpìr-à Ma Zib Fig Yi Bàna í Mpìryí

(Luk 9:49-50)

38Yohanna dinya ku rag, “Malam, yi myàng mpìr zyun ri kan zu wàu á òrì mpìrká ni ma zìnnwú, yi kan dim rìg ku, jir kai bàna ku ri bàg fig yi bàna.”

39Ama Yesu dinya ku rag, “Kada aning kan dim ku bàna, jir kai bàna mpìr-à ma ri sa bu mamaki á zìnmí ni, á pyànná-à níng, kwá dang fig rag jír-à bibai á shinnmí ni bàna.

40Mpìr-à ma zib fig yi bàna, ku í mpìryí.

41Mì ri dinya ning àjai, mpìr-à ma kab zàpìr ma ya hing ning jirà ning í bu Kristi, mpìr-à níng má dìg lada.”

Buká Má Sìn Kà Mpìr Abig Sa Bu-à Bibai

(Mat 18:6-9; Luk 17:1-2)

42“Mpìr-à ma du kà hing wùnshái zyun áyau yann káníng ni, zyun-à bir sig pìkyinn á byarmí ni rag a wàníng sa bu pyìr, má sànn kab abig sìn gban wann bu wau á wàin mpìr-à níng hi ni, ma abig ta kà rìg ku mà zàpìr-à ni.

43Wà vùwú ma ri du kà wù rag á sa bu pyìr, á gib tafinn rìg vù-à hi, má sànn káb nì á kà á lu Shìdun ma vù ñzyun, ma wà wá shi kwonn ma vùwú pyànà bidim pár, bá ta kà wù á lu pyìr,

[⁴⁴mà byar-à dwir ri wu fig bàna, pyìr ri dim fig bàna.]

⁴⁵Wà barwú ma ri du kà wù á sa bu pyìr, á gib tafinn rìg, má sànn káb nì wà á kà mà lu Shìdun ni ma bar ñzyun, ma wà wá shi kwonn ma bar pyànà má kà mà lu pyìr,

[⁴⁶mà byar-à dwir ri wu fig bàna, pyìr ri dim fig bàna.]

⁴⁷Wà zuwú ma ri du kà wù rag á sa bu pyìr, á kpab tafinn rìg. Má sànn káb nì á kà lu Shìdun ma zu ñzyun, ma wà wá shi kwonn ma zu pyànà má kà mà lu pyìr,

⁴⁸mà byar-à dwir ri wu fig bàna, pyìr ri dim fig bàna tinn.

⁴⁹“Bá sa kyàr kó ni àràg barà big ri wìr kà mann á byù.

⁵⁰Mann í bu-à dudor, ama wà ador mann ma zu rìghing, bá sa dor rag ma kai rà? Aning shi àràg í mann, ma aning shi shu pìkyinn na tag áyau bar òrná ni.”

Markus 10

Yesu Dang Jír á Shinn Uwà Kan Tafinn

(Mat 19:1-12; Luk 16:18)

¹I byar-à Yesu dù mà byar-à níng hi, n yag mà jànn Yahudiya, n pìm zu á Ning Urdun. Bìr mpìrká kwonn bi jakàng á byarwá ni, í byar-à ku tàg big àràg barà ku ri sa bab kyann.

²I byar-à mpìr Farisawaká bi jirà abig màg màg fig ku. Big bib ku rag, “A dokayí ni, sànn hing wà mpìr aku kan tafinn wàwá rà?”

³I byar-à ku bib big rag, “Musa dinya sig ning rag í kai rà?”

⁴Big dinya ku rag, “Musa ya sig doka rag abig ba tarkada ban gban, abig kan tafinn rìg uwà.”

⁵Yesu dinya big rag, “Bu-à sa Musa ba ya sig ning doka àdòníng, í jirà ning í mpìr sung gban big.

⁶Sai-à Shìdun rì mànn jag sig dunyaru, ku mànn wunù ma uwà.

⁷Jir wàníng í bu-à sa wunù má dù dà fim tawá ma nàwá, má yag shi kwonn ma wàwá,

⁸jirà abig shi í bu ñzyun. Hár á pyànná-à níng bá shi fig rag pyànà bàna, bá shi í bu ñzyun.

⁹Bu-à Shìdun sìnn kwonn sig, kada mpìr aku gáfinn bàna.”

¹⁰Barà big kàng yag mà lu-à ni, yann sukàwá big bib ku jír-à níng.

11I byar-à ku dinya big rag, “Mpìr-à ma kan tafinn wàwá, ma zìg uwà zyun kim, ku ri sa àyái á shinn wàwá ni.

12Uwà-à ma fim nuwá ma zìg wunù zyun kim, ku ri sa àyái.”

Yesu Wìr Kà Ya Yann Títiká Asàn

(Mat 19:13-15; Luk 18:15-17)

13Big zìg bi yanká á byarwá ni n rag aku tib káníng vù á òr. Ama yann sukàwá big yan ta mpìr káníng.

14Barà Yesu myàng àdòníng, pìkyinnwá bai, ku dinya yann sukàwá big n rag, “Aning fim yanká abig bi á byarmí ni, kada aning kan dim big bàna, jir kai bàna mpìrká ká ma shi àràng yanká níng, bá kà nì mà byar-à Shìdun ri na kùrwá.

15Mì ri dinya ning àjai, mpìr-à ma sìnn kàng fig shinnwá àràng kù wùnshái bàna, kwá kà fig byar-à Shìdun ri na kùrwá bàna.”

16I byar-à ku pyàr káníng ágàuwá ni, n tib wann káníng vù á shinn-à ni, n wìr kà ya káníng àsàn.

Mpìr Bài Zyun Bib Yesu Abib

(Mat 19:16-30; Luk 18:18-30)

17Barà ku dù mi ri yag àdòníng, wunù zyun shàr yag n yag binn kir wann á pyànnwá ni, n bib ku rag, “Malam òsàn, bu-à má sa jirà í òg yonki kinn kinn í kai rà?”

18I byar-à Yesu bib ku rag, “Bu-à sa à bar mì mpìr òsàn í jir kai rà? Mpìr òsàn bàna, sái íri Shìdun awínwá ni.

19A yì rìghing dokaká wá bàg: ‘A gban ki bàna, á sa àyái bàna, á jwi ajwú bàna, á gim òsàng bàna, á lir ji mpìr bàna, á wib tawú ma nàwú.’ ”

20I byar-à wunù-à níng dang rag, “Malam, ò wib vinn rìghing doka káníng bidim pár tun sai-à mì í wùnshái hár tàma-à níng.”

21Yesu myàng ku n zìm hing ku, n dinya ku rag, “Dà sig wù bu zyun, á yag wann tafinn rìg buká à shi sig ma kàhi bidim pár, ma á ya mpìr ashiká bà-à, ma á bi á bàg mì. I wà wá òg bu-à sà kab wàníng mà wai.”

22Barà wunù-à níng fig àdòníng, àsà kyag kù kà ku á pìkyinn-à ni, pìkyinnwá í bai rìg-à, kù yag rìgwá, jir kai bàna ku shi sig ma bu wàni.

23Yesu myàng yann sukàwá big n rag, “Shi sig mà shwìn wàni wà mpìr bàiká má kà á byar-à Shìdun ri na kùrwá.”

24I byar-à yann sukàkà sa mamaki ma jír-à ku dang sig níng. Yesu dinya big rag, “Yanká bumí, shi sig ma shwìn wà mpìr má kà mà lu Shìdun ni.

25Má fonn kab nì rakumi aku kà á pùr àbònyir, ma wà mpìr bàì aku kà á byar-à Shìdun ri na kùrwá.”

26Barà yann sukàkà fig àdòning, big sa mamaki wàni, n rag, “Wà má àdòning, mpìr-à má wìm zu í ni rà?”

27Yesu myàng big n rag, “Bu-à mpìr má sa sar fig bàna, Shìdun má sa sar, jir kai bàna walai bu-à má nì kan Shìdun.”

28Bitrus dang rag, “To, yi fim rìghing kó kai bidìm pàr, yi ri bàg wù.”

29I byar-à Yesu dinya big rag, “Mì ri dinya ning àjai, mpìr-à ma fim luwá, kó wunzàwá big, kó shunwòwá big, kó ajunwàwá, kó nàwá kó tawá, kó yanká buwá, kó jànnwá á jir shinnmí ni, ma dò jir shinn jir àjwár,

30kwá dīg kab buká ku fim sig níng, kwá dīg kàng hár kàun dari, luwá, ma wunzàwá big, ma shunwòwá big, ma ajunwàwá big, ma nàwá, ma yanká buwá, ma jànnwá. Bá ya ku shwìn, ama àyúnn-à wà kinn shinn, Shìdun má ya ku yonki kinn kinn.

31Mpìrká nìnànn nímá ká shi sig mpìr ùwài tàma-à níng, bá kàng mà sim. Mpìrká kinn fig bu bàna níng, má yag mà pyànn.”

Yesu Dang Jakàng Jír á Shinn Ki-à Kwá Wu

(Mat 20:17-19; Luk 18:31-34)

32Big ri yag mà Urushalima. Yesu kà síg nì sukàwá big á pyànn. Sukàwá big sa mamaki wàni. Mpìrká ri bàg yag big ásim níng, big shàr rìg zinn. Ku bar kwonn yann sukàwá big dwib agban pyànà níng, n zìg kann big akur, n dinya káníng bu-à má sa ma ku.

33Ku dinya káníng rag, “Aning fig, yi ri yag mà Urushalima mà byar-à bá zìg Wùn Mpìr Jíkwìnn, má ya kà ku á vù àgbam mpìrká ri twìb swànn bu á pyànn Shìdun ni, ma malamká. Bá wà ku kwonn, má dang rag abig gban rìg ku. Bá ya kà ku á vù mpìrká ká í Yahudawaká bàna.

34Bá mà m jwann ku, bá tu wìr ku sháng, bá yang ku ashor, bá gban rìg ku, àyúnn su sara kwá dù nann zu kàng.”

Bu-à Yakubu Ma Yohanna Vig Sig

(Mat 20:20-28)

35Yakubu ma Yohanna, yanká bu Zabadi, big bi á byar Yesu ni n dinya ku rag, “Malam, yi ri zìm á sa ya yi bu-à ya vig wù bidìm pàr.”

36Yesu bib big rag, “Ning ri zìm n sa yá ning kai rà?”

37Big dinya ku rag, “Sai-à wa na hing kùrwú, yi ri zìm á zìm ayi shi ma wù í zyun, zyun águnn vìm nuwú ni, zyun águnn vìm súrwú ni.”

38Yesu dinya big rag, “Ning yì fig bu-à ning ri vig mì bàna. Wàníng ná wa sar shwìn-à má wa níng rà? Kó ná wau sar òr batisma-à má wau níng rà?”

39 Big dinya ku rag, nn, bá wa sar. I byar-à Yesu dinya big rag, “Shwìn-à má wa níng, í wà zyun-à ná wa. Dìr batisma zyun-à bá wau mì níng, í zyun-à bá wau níng.

40 Ama byar shu águnn vìm numí ni, ma wà águnn vìm súrmí ni, í bigmí bàna, ò bàna ma gbam-à má ya mpìr kàhi. I byar shu mpìrká Tamí sa sìnn ya sig big.”

41 Barà yann sukà dwib kádà sig níng fig bu-à Yakubu ma Yohanna vig sig Yesu níng, big nànn káníng àgùn.

42 I byar-à Yesu bar kwonn bi big í byar nzyun n dinya big rag, “Ning yì hing kùrká á jànn-à ni ri tàg gbam á shinn mpìrká bubá ni. Big ri twìm káníng, mi ri dinya káníng bu-à káníng má sa.

43 Ama buná má shi fig àdòníng áyauná ni bàna, wà mpìr zyun áyauná ni ma ri zìm aku shi àgbam, to, aku shí nì fàuná.

44 Mpìr-à ma ri zìm aku shí nì wà jijag, to, aku shi fàu kó ni bidìm pàr.

45 Wùn Mpìr Jíkwìnn bi fíg jirà abig sa ya ku bu bàna, ama ku bi síg jirà aku sa ya mpìrká bu, ma aku ya shinnwá jirà mpìrká abig dìg yonki.”

Yesu Pù Finn Zu Mpìr Afau Zyun

(Mat 20:29-34; Luk 18:35-43)

46 Big bi fòr á Yariko, barà ku ma yann sukàwá big ri dù á Yariko ni ma bìr mpìrká, wunù àfau zyun, big ri bar ku Bartimawas, ku í mpìr avig bu, ku í wùn Timawas, ku shi sig á kur gbìb-à ni.

47 Barà ku fig rag í Yesu mpìr Nazarat ri wam zu yág nì, í byar-à ku gbam nài gbam n rag, “Yesu Wùn Dawuda, á myàng ashimí.”

48 Mpìrká nìnànn nímá yan ta ku rag aku shi kim, ama ku dang swàb kà n rag, “Ayáa, Wùn Dawuda, á myàng ashimí.”

49 Yesu sar wann n dang rag abig bar bi ku. I byar-à big bar mpìr àfau-à níng, n dinya ku rag, “A fig àjwár, á dù bì. Ku ri bar wù.”

50 Ku pù tafinn rìg mayafiwá, n dù nann zu n yag dìg Yesu.

51 I byar-à Yesu bib ku rag, “Wù ri zìm n sá wù kai rà?” Mpìr àfau-à níng dang rag, “Malam, mì ri zìm á sa mì n myàng ma zumí.”

52 I byar-à Yesu dinya ku rag, “A yag kyonnwú, pìkyinnwú à bir sig á byarmí ni níng, dàb gbam rìghing wù.” Gbìb fig tá bàna, ku myàng rag ma zuwá, n bàg yag Yesu.

Markus 11

Mpìrká á Urushalima Shà Yesu

(Mat 21:1-11; Luk 19:28-40; Yoh 12:12-19)

¹Barà big nyàan fòr yag mà Urushalima, big yag fòr á Baitafaji mà Baitanya á byar zyun big ri bar Wùn Mwir Zaitun. Ku swam yag yann sukàwá big pyànà,

²n dinya káníng rag, “Aning yag mà kauye-à mà pyànn ná ni. Na kà yag hing, ná dìg big sa gbam sig wùn aswannswánn màhàn, wà zyun-à mpìr nann màg fig fig bàna, aning finn ya bi mì.

³Mpìr-à ma bib ning rag, ‘Bu-à sa ning ri finn aswannswánn-à níng, í jir kai rà?’ aning dang rag, ‘I Shinn Luyí dang síg nì rag ayi finn ya yag ku. Kwá tìr kàng bi rìg kíni.’ ”

⁴I byar-à big yag n yag dìg wùn aswannswánn-à hi, big sa gbam sig á nu nkyun-à ni, á gbìb-à ni. Barà big ri finn àdòníng,

⁵mpìrká sar sig màhàn níng bib big rag, “Bu-à sa ning ri finn wùn aswannswánn-à níng í jir kai rà?”

⁶I byar-à big dinya káníng bu-à Yesu dinya sig big abig dang. Káníng fim big, big yag.

⁷Big zìg bi wùn aswannswánn-à hi á byar Yesu ni, n wan zu jàbá n bir wann á kwíb-à ni, Yesu nann zu n shi wann áni.

⁸Mpìrká nìnànn nímá jag yag jàbá á gbìb-à ni, mpìrká káhi kyag jì bu á daká ni n jag yag á gbìb-à ni.

⁹Ká kà sig kà pyànn, ma ká á sim, big dang ma gbam rag, “Ayi swam yan Shìdun. Pyib sisan aku shi á shinn mpìr-à ri bi á zinn Shinn Luyí ni níng.

¹⁰Pyib sisan aku shi á shinn kùr bu Tayí Dawuda, wà ri bi níng. Shìdun aku shi bu-à mpìrká má swam yan.”

¹¹I byar-à Yesu kà yag mà finn swann Urushalima, n kà mà lu Shìdun ni, n myàng kó kai bidim pár. Barà bu-à bir rìghing, ku zu, ku ma yann sukàwá big dwib agban pyànà, big yag mà Baitanya.

Yesu Ya Bin Ating Zyun Nài Ya

(Mat 21:18-19)

¹²Byar-à kyàr, barà big ri kàng bi mà Baitanya, amor gban ku.

¹³Ku myàng yag mìr bin ating pyunn ninonn nímá, ku yag màhàn, jirà aku myàng wà kó kwá dìg awan áni. Ku yag fòr màhàn, n dìg fig awan áni bàna, sái íri jì, jir kai bàna í sòn-à ating ri wan bàna.

¹⁴I byar-à Yesu dinya bin ating-à níng n rag, “Mpìr má dìg fig rag awan á byarwú ni bàna.” Yann sukàwá big fig bu-à ku dang sig níng.

Yesu Kan Zu Mpìrká Ri Wann Tafinn Bu á Lu Shìdun

(Mat 21:12-17; Luk 19:45-48; Yoh 2:13-22)

15 Big bi fòr á Urushalima, ku kà yag mà lu Shìdun ni, n kan zu mpìrká ri wann tafinn bu màhàn, ma ká ri wann bu màhàn. Ku gbar bir wann rìg teburká mpìrká ri pyann bàì áni níng, ma kujeraká bu mpìrká ri wann tafinn àlàb lu.

16 Ku kan dim mpìrká rag kada a kó ni swann kà yag bu zyun mà lu Shìdun ni bàna.

17 I byar-à ku tàg mpìrká rag, “Big ba sìnn sig á jir Shìdun ni rag, ‘Lumí, mpìrká bidim pár má bar rag í byar-à big ri vig Shìdun,’ ama ning sìnn kàng rìghing byar-à hi í byar ajwú jwi.”

18 Agbamká áyau mpìrká ri twìb swànn bu á pyànn Shìdun ni ma malamká fig àdòníng, big yàn gbìb-à abig gban ku áni. Ama big ri shàr zinn, jir kai bàna bìr mpìrká fig bu-à ku tàg sig níng, big sa mamaki.

19 Barà kamzau sa, í byar-à Yesu ma yann sukàwá big zu rìg á finn swann-à ni.

Bin Ating Wim Wu

(Mat 21:20-22)

20 Big ri wam zu yag í pyimbyau, í byar-à big myàng bin ating zyun-à Yesu ya ku nài ya níng, ku wim wu rìghing, hár kwonn ma adinnwá.

21 Bitrus kyab pànn, n dinya ku rag, “Agbamyí, á myàng bin ating zyun-à à ya ku nài ya níng, ku wim rìghing.”

22 I byar-à Yesu dinya big rag, “Aning bir pìkyinn á byar Shìdun.

23 Mì ri dinya ning àjai, mpìr-à ma dinya shinnkwìnn-à níng rag, ‘A gbìb dù ma mìrwú, ma á yag jann kà shinnwú á zàpìr-à ni,’ bu-à ku dang sig níng, wà kwa sa fig shaka á kyinnwá ni bàna, ma bir hing pìkyinn rag bu-à ku dang sig níng má sa, bu-à hi má sa àjai.

24 Jir wàníng, mì ri dinya ning, bu-à na vig Shìdun bidim pár, aning bir kyinn rag ná dìg bu-à hi, ná myàng ná dìg bu-à hi.

25 Sai-à ning ma ri vig Shìdun, aning yafa ya jàuná big ká ma sa sig ning bu-à bibai, jirà a Taná zyun-à mà wai aku yafa ya ning bu pyìrná.

[**26** Wà na yafa ya fig jàuná big bàna, Taná mà wai má yafa ya fig ning bàna tìnn.]”

Big Bib Yesu Jír á Shinn Gbamwá Ni

(Mat 21:23-27; Luk 20:1-8)

27 Big bi jakàng á Urushalima. Barà ku ri kyann mà lu Shìdun ni, àgbamká ri twìb swànn bu á pyànn Shìdun ni, ma malamká, ma àgbamká, big bi á byarwá ni,

28n bib ku rag, “Gbam-à wù ri sa bu káníng ma kàhi níng, à dìg sig áni rà? Mpìr-à ya sig wù gbam-à hi í ni rà?”

29I byar-à Yesu dinya big n rag, “Má bib ning jír zyun, wà na dinya hing mì, í wà má dinya ning mpìr-à ya sig mì gbam-à mì ri sa bu káníng ma kàhi.

30Mpìr-à ya sig Yohanna gbam-à aku wau mpìrká òr batisma íni rà? I Shìdun rà, kó í mpìr rà? Aníng dinya mì.”

31I byar-à big wà jír ma bar òrbá n rag, “Wà ya dang rag, í Shìdun ya síg Yohanna gbam-à íni, kwá dang rag bu-à sa yi bir fig pìkyinn á jir Yohanna ni bàna í jir kai rà?

32Kó ayi dang rag, í mpìr ya síg ku nì rà?” Big ri shàr bìr mpìrká, jir kai bàna mpìrká yì rìghing wà Yohanna í mpìr-à ri dang kyann jir Shìdun.

33I byar-à big dinya Yesu n rag, “Yi yì fig bàna.” Yesu dinya big n rag, “Mì má, má dinya fig ning mpìr-à ya sig mì gbam-à mì ri sa bu káníng ma kàhi níng bàna.”

Markus 12

Tinn Jír á Shinn Mpìrká Ngàng Yesu

(Mat 21:33-46; Luk 20:9-19)

1Yesu dinya big tinn jír n rag, “Mpìr zyun nàm sig da inabi, n pì kàng kwìb sig da-à hi áni, ku kànn sig kàb byar-à mpìr má shi kan bu màhàn, ku kab sig shar jirà abig pinn wìr kà zàn inabi áni. Ku zìg da-à hi n pag mpìrká alaru. Ku dù n yag rìg mà jànn zyun ni.

2Barà awan inabi-à byann, í byar-à ku swam yag fàuwá zyun mà byar anàm bu káníng ni abig ya ku anìwá.

3Ama anàm bu káníng pànn fàuwá níng n dab dab, n kan kàng yag wàníng vù áyonn.

4I byar-à ku swam yag jakàng fàuwá zyun, mpìr káníng dab pòr wàníng shinn, n sa wàníng buká sànn fig bàna.

5Ku swam yag jakàng fàuwá zyun, big dab gban rìg wàníng. Ku swam yag káhi nìnnàn nímá, mpìr káníng gban rìg kádàkí, n dab kádàkí dab dab.

6Dà kàng sig í mpìr zyun, wàníng hi í wùnwá wà ku ri zìm wàni. Ku swam yag wùnwá á byar káníng ni n dang rag, ‘Mpìr káníng má wib wùnmí.’

7I byar-à anàm bu káníng dinya bar òrbá rag, ‘Wàníng í àsàin-à má ji gado da-à níng, aníng bi ayi gban rìg ku màm, jirà ayi pànn nì da-à níng.’

8I byar-à big pànn wùn-à níng mì ku í gban rìg-à, n ta yag rìg kiwá mà myann.”

⁹I byar-à Yesu bib n rag, “To, buná, á myàngná ni, àsàin da inabi-à níng má sa rág kai rà? Kwá bi má yag gban rìg mpìr káníng, má zìg da inabi-à má ya mpìrká káhi.

¹⁰Ning jangga fig bu-à big ba sig á jir Shìdun ni bàna rà? Big ba sig rag, ‘Abàn-à mpìr ami buká ngàng sig rag bai níng, í zyun-à big zìg kàng bi n mi kà ágù kinn-à ni, í wà zyun-à sànn kab sig kádà.

¹¹Wàníng í Shìdun sa síg nì. A byaryí ni, yi ri myàng í bu mamaki.’ ”

¹²Agbam Yahudawaká yàn gbìb-à abig pànn sìn ku, jir kai bàna big yì rìghing wà ku ri dǎng tinn jír-à níng ma big. Ama big ri shànn zinn bìr mpìrká, í byar-à big dù n fim ku mì yag rìgbá.

Big Bib Yesu Jír á Shinn Bài Jànn Wa

(Mat 22:15-22; Luk 20:20-26)

¹³Big swam yag Farisawaká ma mpìrká bu Hirudus á byarwá ni, jirà a káníng tib fig nuwá.

¹⁴Big bi á byarwá ni n bib ku rag, “Malam, yi yì hing rag wù í mpìr gwangga, wù ri tàg jir Shìdun á gbìb òsàn, wù ri shig fig mpìr bàna, kó ni bidim pàr wù ri myàng í bu nzyun á byarwú ni. Sànn hing wà ayi wa kùr Kaisar bài jànn rà, kó sànn fig bàna rà? Ayi wa rà, kó ayi wa bàna rà?”

¹⁵Ama Yesu yì rìghing bu-à mà kyinnbá ni, í byar-à ku bib big rag, “Bu-à sa ning ri tib fig numí níng, í jir kai rà? Aning ya bi mì bài àsháu zyun n myàng.”

¹⁶Big ya bi ku, í wà ku bib big rag, “Ma hoto mpìr-à á òr bà-à ni ma zìnn-à àni níng, í bu ni rà?” Big dinya ku rag, “I bu kùr Kaisar.”

¹⁷I byar-à Yesu dinya big rag, “To, bu-à ma í bu Kaisar, aning ya kàng Kaisar. Bu-à ma í bu Shìdun, aning ya kàng Shìdun.” I byar-à big sa mamakiwá.

Big Bib Yesu Jír á Shinn Barà Ki Má Dù Nann Zu Kàng Ma Yonki

(Mat 22:23-33; Luk 20:27-40)

¹⁸Sadukiyawaká dang rag mpìr má dù nann zu kàng fig ma yonki bàna. Big bi á byar Yesu ni n bib ku rag,

¹⁹“Malam, Musa ba ya sig yi doka rag, mpìr ma zìg uwà ma mà fig wùn bàna, wà kwa wu rìghing, a wunzàwá zìg kàng uwà-à níng hi, jirà aku mà ya shunwòwá yann.

²⁰Yi shi sig ma jír á shinn mpìr zyun, ku shi sig ma wunzàwá big sùnnjin. Mpìr-à níng hi zìg uwà n mà fig wùn bàna, ku wu rìghing.

²¹Wà wa pyànn zìg kàng uwà-à hi, ku ma wàníng mà fig wùn bàna, ku má ku wu rìghing. Wà wa sara-à níng má, àdòníng tinn.

²²Big sùmpyànn bidim pàr big zìg yà zu rìg uwà hi, big mà fig wùn bàna, í nànn-à hi uwà-à níng hi í wu rìg-à tinn.

23To, barà big sùmpyànn bidim pár big zìg yà zu rìghing uwà-à níng, àyúnn-à Shìdun má gbar dù nann zu kàng mpìrká ma yonki, uwà-à níng má shi í bu ni áyaubá ni rà?”

24Yesu dinya big n rag, “Ning yì fig gbam Shìdun ma bu-à big ba sig á jir Shìdun ni bàna, wàníng í bu-à sa ning nang jànn sig gbìb gwangga níng.

25Ayúnn-à Shìdun má gbar dù kàng hing mpìr ma yonki, bá shi àràg yann aswamká bu Shìdun mà wai. Mpìrká má zìg fig rag uwà bàna.

26Jir wà ki má dù nann zu kàng ma yonki níng, ning jangga fig bu-à Musa ba sig bàna rà? A byar-à ku ba sig á jir Shìdun ni á shinn akyar bín-à pyìr rì swànn áni. Ku ba sig bu-à Shìdun dinya sig ku rag, ‘Mì í Shìdun bu Ibrahim, mì í Shìdun bu Ishaku, mì í Shìdun bu Yakubu.’

27Jír-à níng ri tàg yi rag, mpìrká rì wu sig níng, shi sig ma yonki tàma-à níng. Shìdun í Shìdun ki bàna, ku í Shìdun mpìr-à ma yonki. Ning nang jànn dikina á nang jànn.”

Doka Zyun-à Wài Kab Kádà

(Mat 22:34-40; Luk 10:25-28)

28Malam zyun fig barà big ri dang jír àdòníng, ma barà Yesu dinya big jír òsàn níma níng, í byar-à ku bib Yesu n rag, “Doka zyun-à wài kab kádà í wà áni rà?”

29Yesu dinya ku rag, “Doka-à wài kab sig í wàníng: ‘Aning fig, ning mpìr Israila, Shinn Luyí Shìdun ku í Shìdun nzyun.

30A zìm Shinn Luwú Shìdun ma kyinn nzyun, ma gbamwú, ma yonkiwú, ma bu-à wù ri kyab á kyinnwú ni.’

31Doka-à tib sig wàníng dang rag: ‘A zìm jàuwú àràg barà wù ri zìm shinnwú.’ Doka-à kab pyàna káníng bàna.”

32I byar-à malam-à níng dang rag, “Barà à dang níng í àjai, Malam! A dang hing rag Shìdun nzyun, zyun bàna.

33A mpìr zìm ku ma kyinn nzyun, ma bu-à mpìr ri kyab, ma gbam mpìr bidim pár, ma aku zìm jàuwá àràg barà ku ri zìm shinnwá. Doka pyàna káníng kab hing bu twìb swànn á pyànn Shìdun, kab síg nì kó kai bidim pár wà big ri ya Shìdun.”

34Yesu yì hing rag jír-à wunù-à níng dinya kàng ku níng, sànn hing wàni, í byar-à ku dinya wàníng rag, “A nonn fig ma kùr Shìdun bàna.” A byar-à níng hi, walai mpìr-à wim kyinn n bib kàng ku jír.

Kristi í Wùn Dawuda, Ku í Asàin Lu Dawuda Tinn

(Mat 22:41-46; Luk 20:41-44)

35 Yesu tàg mpìrká bu mà lu Shìdun ni n rag, “Sáshinn malamká dang rag Almasihu í wùn Dawuda níng rà?”

36 Dawuda ma shinnwá Awun Shìdun tàg ku, ku dang rag, ‘Shìdun dinya Shinn Lumí n rag, á bi á shi á vìm numí ni áyág. Má sìn kà mpìr azíbwú big á mìr barwú ni.’

37 Dawuda ma shinnwá bar ku Shinn Lumí. To, sáshinn kwá shi wùn Dawuda rà?” Bìr mpìrká fig jírwá ma pìkyinn àjwár.

Yesu Dang Bu-à Bibaíká Malamká Ri Kyab á Pìkyinnbá Ni

(Mat 23:1-36; Luk 20:45-47)

38 Barà Yesu ri tàg big bu í wà ku rag, “Aning pànn shinn ná ma malamká, big ri zìm jà lilor wìr, big ri zìm a mpìrká bib kà kyann big á fir ati-à ni.

39 Big ri shig bushuká zyun-à sànn kab sig mà tonn bìr kwonn-à ni ma wà á byar-à mpìrká ma ri sa bùkí.

40 Big ri lir ji uwà kíká. Big ri vig Shìdun nunonn nímá jirà a mpìrká myàng big. Shwìn-à bá wa má kab gbam.”

Uwà Ki Zyun Ya Vinn Rìg Shìdun Bu-à Ku Shi Sig Ma Kàhi

(Luk 21:1-4)

41 Yesu shi sig mà byar ashikáun bàì mà lu Shìdun ni, ku myàng barà mpìrká ta kà bàì màhàn. Mpìr bàiká nìnnàn nímá ta kà bàì ùwài nímá.

42 I byar-à uwà ashi zyun bi, ku í uwà ki, ku bi ta kà naira pyàna.

43 Yesu bar kwonn yann sukàwá big n dinya káníng rag, “Mì ri dinya ning àjai, bu-à uwà ki-à níng ta kà sig níng, kab hing bu mpìrká bidìm.

44 Mpìrká kádà níng tinn zu sig áyau bàibá big shi sig ma kàhi, ama uwà-à níng, kó barà ku í mpìr ashi níng, ku ya vinn rìg Shìdun bu-à á vùwá ni. Bàkyinn bu-à ku nìm má wann ji bu áni níng, ku ta kà gban rìghing bidìm pár.”

Markus 13

Yesu Dang Jír á Shinn Barà Bá Dab Gbànn Rìg Lu Shìdun

(Mat 24:1-2; Luk 21:5-6)

1 Barà Yesu ri zu á lu Shìdun ni, wùn sukàwá zyun dinya ku rag, “Malam, á myàng barà big mi sig lu-à níng òsàn nímá ma abànká ùwài.”

2 I byar-à Yesu bib ku rag, “Wù ri myàng lu-à níng wài hing kó? Ayúnn zyun ri bi bá dab gbànn rìg lu-à hi, kó abàn òzyun má shi fig á shinn jàuwá zyun ni bàna.”

Yesu Dang Rag Ayúnn Zyun Ri Bi Wà Mpìrká Má Wa Shwìn

(Mat 24:3-14; Luk 21:7-19)

³Yesu shi sig mà Wùn Mwir Zaitun, shi yàr sig mà lu Shìdun, í byar-à Bitrus ma Yakubu ma Yohanna ma Andarawus bi á byarwá ni.

⁴Big bònn bib ku n rag, “Malam, bu káníng má sa ákaun rà? Bu-à yá myàng jirà ayi yì wà àyúnn-à hi nyàan fòr í kai rà?”

⁵I byar-à Yesu dinya big rag, “Aning pànn shinn ná, kada aning zìm a mpìr zyun tonn kà ning á gbìb ajànn bàna.

⁶Mpìrká nìnànn nímá má bi, bá dang rag big bi sig á zìnnmí ni. Bá dang rag big í Almasihu, bá sa mpìrká nìnànn nímá má nang jànn.

⁷Wà na fig tai kànn kó áni bidìm pàr, kada aning gib kyinn bàna, bu káníng má sa àdòníng, ama sai-à dunyaru má vinn níng màg fig ma bàna.

⁸Jànn zyun má nu kànn ma jànn zyun. Kùr zyun ma nu kànn ma kùr zyun kó áni bidìm pàr á jànn-à ni. Jànn á jinn ni má ning á swannká ni kim kim á dunyaru, amor má kà á jànn-à ni wàni, ama wàníng ri jag má mìr átai.

⁹“Ama aning pànn shinn ná, jir kai bàna bá pànn ning, má zìg yag ning á pyànn agib jí, bá dab ning á tonn bìr kwonnká ni, bá zìg yag ning, ná sar á pyànn gwamnaká ni ma kùrká á dò jir shinnmí ni, jirà aning dinya big jírmí.

¹⁰Sái wà ba dinya hing mpìrká á dunyaru bidìm pàr jir àjwár á shinnmí ni, í wà dunyaru má vinn.

¹¹Sai-à ba zìg yag ning mà byar-à bá wà ning kwonn, kada aning shàr zinn rag ning yì fig bu-à ná dang bàna. Shìdun má tiya ning bu-à ná dang, jir kai bàna ná dang fíg nì ma shinn ná bàna, í Awun Shìdun má dang nì.

¹²Mpìr má zìg rìg yiwaiwá, má ya kà á vù mpìrká ni abig gban rìg. Ta má ya kà wùnwá á vù mpìrká ni abig gban rìg. Yanká má ngàng rìg jir tabá ma nàbá, má ya kà káníng á vù mpìrká ni abig gban rìg.

¹³Mpìrká nìnànn nímá má zib ning á dò shinnmí ni. Ama mpìr-à ma wim hing kyinn hár àyúnn-à wà kinn shinn, Shìdun má pinn zu ku.”

Bu Azing Má Shi á Lu Shìdun

(Mat 24:15-28; Luk 21:20-24)

¹⁴“Ná myàng bu àzing má shi á lu Shìdun. (Mpìr-à ma ri jangga bu-à mì ri ba níng, aku yì byann.) A sai-à níng hi, mpìrká ma shi sig mà yau jànn Yahudiya, abig shàr yag mà shinnkwìnnká ni.

¹⁵Mpìr-à ma shi sig mà shinn tonn-à ni, kada aku kà mà finn tonn-à ni ma aku zìg ma bu rípyim, í wà aku shàr yág ni, bàna.

¹⁶Mpìr-à ma shi sig mà dawá ni, kada aku shàr kàng yag mà lu-à ni, aku zìg jà, í wà aku shàr yág ni, bàna.

17 Ayúnn-à hi uwàká shi sig ma finn, ma ká shi sig ma yann àjann níng, bá wa shwìn.

18 Aning vig Shìdun rag àyúnn-à ná shàr shàu-à níng, aku shi áyau dí bàna.

19 Asai-à hi, mpìrká má wa shwìn wàni, írì shwìn-à big taba wa fig bàna, tun sai-à Shìdun mà m sig dunyarù. Mpìr má wa jakàng fig rag írì shwìn-à níng bàna.

20 Wà Shìdun nìm ma gib màg gban fig su shwìn-à níng bàna, kó mpìr nzyun nìm má wìm zu fig bàna. Ama ku gib màg gban sig su shwìn-à hi, jir shinn mpìrká ká ku shig zu sig.

21 “Wà mpìrká ma dinya ning rag, aning myàng, mà Almasihu níng, kada aning zìm bàna. Kó ba dinya ning rag, mà ku bó, aning zìm bàna. Big ri gim òsàng.

22 Mpìr agim òsàngká má bi, bá rag big í Almasihu, káhi má dang rag big í mpìrká ri dang kyann jir Shìdun. Bá sa bu mamaki kim kim jirà abig gbar nang jànn mpìrká Shìdun shig zu sig, wà big nìm má sa sar.

23 Aning pànn shinn ná, ò dinya rìghing ning bu káníng barà su-à màg fig ma bàna níng.

Bu-à Má Sa Ayúnn-à Wùn Mpìr Jíkwìnn Má Kàng Bi Ani

(Mat 24:29-31; Luk 21:25-28)

24 “Asim shwìn-à mpìrká má wa níng ni, àyúnn má sùr rìg fi, sònna má mìg fig bàna.

25 Asuswirká mà waisháu-à ni má kù wann bi rìg á jìnn ni. Bu gban má shi sig mà wai má ning òrbá.

26 I byar-à mpìrká má myàng mì, mì Wùn Mpìr Jíkwìnn má wann bi mà wai áyau akwor-à ni. Má kàng bi ma gban ùwài ní má kwonn ma awàimí.

27 Má swam yag yann aswamká bumí big á byarká á dunyarù bidim pár, jirà abig bar kwonn bi ya mì mpìrká Shìdun shig zu sig. Bá bar kwonn bi big á jànn-à ni bidim pár, daka mà mìr swann hár mà shinn swann.

Tinn Jír á Shinn Bin Atìng

(Mat 24:32-35; Luk 21:29-33)

28 “Aning myàng misali á shinn bin atìng. Wà na myàng bin atìng ma ri twìb jì àpyú, ning yì hing shyù nyàan kù.

29 To, wà níng má í àdò níng tinn, sai-à na myàng buká ò dinya sig ning níng ma ri sa, aning yì rag ò nyàan kàng bi.

30 Mì ri dinya ning àjai, mpìrká tàma-à níng má wu vinn fig bidim pár bàna, sáì wà buká ò dinya sig ning níng ma sa rìghing.

³¹Waisháu ma jànn-à á jìnn ni má bab jànn rìg, ama jírmí má vinn fig ávinn bàna.

Walai Mpìr-à Yì Ayúnn-à Yesu Má Kàng Bi Ani

(Mat 24:36-44)

³²“Walai mpìr-à yì àyúnn-à Wùn Mpìr Jíkwìnn má kàng bi áni. Kó yann aswam Shìdun mà wai má, big yì fig bàna. Kó mì Wùn Shìdun má, ò yì fig bàna, sai Shìdun ta-à awínwá ni yì síg nì.

³³Aning pànn shinn ná, aning shi àzír, ma aning vig kyann Shìdun, jir kai bàna ning yì fig àyúnn-à níng hi bàna.

³⁴Má shi àràg barà mpìr dù dà fim sig luwá, n yag sig kyinn, n ya sìn sig fàuwá big swàm-à káníng má sísa, ku dinya sig àsàin-à ri sa gadi á luwá ni a wàníng sa kyann gadi-à.

³⁵Jir wàníng aning shi àzír, jir kai bàna ning yì fig sai-à má bi bàna. Kó má bi àkamzau rà, kó áyau fi rà, kó pinnpàin rà, kó pyimbyau rà, ning yì fig bàna.

³⁶Kada n bi dīg ning, ning ri na aná.

³⁷Bu-à ò dinya sig ning níng, mì ri dinya kó ni bidim pár. Aning shi àzír.”

Markus 14

Agbamká Kwonn Nu á Shinn Yesu Ni

(Mat 26:1-5; Luk 22:1-2; Yoh 11:45-53)

¹Dà sig su pyànà ma wà bá ji àyúnn Pìm Wam Zu ma brodi-à bàna ma yisti. I byar-à àgbamká bu mpìrká ri twìb swànn bu á pyàn Shìdun, ma malamká ri yàn gbìb-à bá bònn pànn Yesu áni jirà abig gban rìg ku.

²Ama big dang rag bá sa fig á sai-à big ri ji bùkí-à níng bàna, jir kai bàna mpìrká má dù ngain.

Big Pàb Yesu Byìr Mà Baitanya

(Mat 26:6-13; Yoh 12:1-8)

³Barà ku shi sig mà Baitanya á lu Siman mpìr-à rì shi sig ma dor àkùnn, ku ri ji buju. I byar-à uwà zyun bi ma wùn àkwìnn byìr zyun-à ri ning swìnn òsàn, byìr-à hi shi sig ma bàì wàni, zìnnwá í nardi. I byar-à uwà-à níng zìg àkwìnn-à hi n dīg kìm á wàin-à ni, n wìr wann Yesu byìr-à hi á shinn-à ni.

⁴Barà mpìrká káhi myàng àdòníng, big nànn àgùnn n bib bar dìrbá rag, “Bu-à sa uwà-à níng ri sa kífìnn byìr-à níng í jir kai rà?

⁵Byìr-à níng big nìm ma wann tafinn hing, big nìm má dīg bàì dinari dari sara n nìm má ya mpìr ashiká.” I byar-à big nànn uwà-à níng àgùnn, mi ri zìnn swau ku.

⁶Ama Yesu dinya big rag, “Aning fim uwà-à níng. Bu-à sa ning ri sa shi ku níng í jir kai rà? Bu-à ku sa sig mì níng, ku sa síg mì bu-à òsàn.

⁷Ning ri shi kyann ma mpìr ashiká í zyun kó ákaun, sai-à ning ma ri zìm kó ákaun bidìm pár, ná sa ya big bu-à òsàn. Ama yi ma ning má shi kyann fig zyun bàna.

⁸Ku sa sig bu-à sàns sig wà aku sa. Ku pàb síg mì byìr á òr jir sai-à bá jì mì áni.

⁹Mì ri dinya ning àjai, byar-à ba dang jir àjwár Shìdun kó áni á dunyaru, bu-à ku sa sig níng bá dinya mpìrká, mpìrká má kyab pànn ku áni.”

Big Kwonn Nu Ma Yahuda Jirà Abig Pànn Yesu

(Mat 24:14-16; Luk 22:3-6)

¹⁰Yahuda Iskariyoti zyun áyau yann sukà dwib agban pyànà níng, dù n yag mà byar àgbamká ri twìb swànn bu á pyànn Shìdun ni, jirà aku ya tafinn big Yesu.

¹¹Barà big fig àdòníng, big fig àjwár, n gib nu rag bá ya ku bàì. Ku yàn pyù-à kwá wann tafinn ya big Yesu.

Big Sa Buju Ayúnn Pìm Wam Zu

(Mat 26:17-25; Luk 22:7-14, 21-23; Yoh 13:21-30)

¹²Ayúnn wà jijag wà bá ji brodi-à bàna ma yisti níng fòr. Ayúnn-à hi í sai-à big ri gib gban kyann wùn àdùn wà bá ji àyúnn Pìm Wam Zu ma kàhi. Yann sukàká bi n bib Yesu rag, “Wù ri zìm ayi yag sa buju àyúnn Pìm Wam Zu-à níng áni rà?”

¹³I byar-à Yesu swam yag mpìr pyànà áyaubá ni, n dinya káníng rag, “Aning yag mà finn swann-à ni, ná díg kwonn ma wunù zyun swann sig àgur zàpìr, aning bàg yag ku

¹⁴mà lu-à kwá kà áni, ma aning dinya àsàin lu-à rag, ‘Malam dang rag tonn-à ku ma yann sukàwá má shi má ji buju àyúnn Pìm Wam Zu áni, í wà áni rà?’

¹⁵I wà kwá tìya ning tonn zyun ùwài níamá mà wai, wà big sìnn sig kó kai mà ni. Aning sa sìnn buju àyúnn Pìm Wam Zu-à níng màhàn.”

¹⁶Yann sukàwá big yag mà finn swann-à ni, n díg kó kai bidìm pár àràg barà Yesu dinya sig big. I byar-à big sa sìnn buju àyúnn Pìm Wam Zu-à níng màhàn.

¹⁷Barà kamzau fòr í byar-à Yesu ma yann sukàwá big dwib agban pyànà níng yag màhàn.

¹⁸Big shi mi ri ji buju. I byar-à Yesu dinya big rag, “Mì ri dinya ning àjai, mpìr zyun áyauná ni má wann tafinn mì, í wà zyun-à ri ji buju ma mì níng.”

19Barà big fig àdòníng pìkyinnbá bai wàni, big bib ku zyun zyun n rag, “Shinn Luyí, kó í mì rà?”

20Yesu dinya big rag, “I mpìr zyun áyauná ni barà ning dwib agban pyàná níng. Mpìr-à níng hi í mpìr-à ri swab ji kwonn brodi ma mì á tasa-à ni níng.

21Mì Wùn Mpìr Jíkwìnn, má wu àràg barà big ba sig á jir Shìdun ni á shinnmí ni rag má wu níng. Ama mpìr-à má wann tafinn Wùn Mpìr Jíkwìnn níng, kwá wa shwìn, má sànn káb nì wà big nìmm ma mà fig ku bàna.”

Buju-à Yá Kyab Pànn Kyann Shinn Luyí Ani

(Mat 26:26-30; Luk 22:14-20; 1 Kor 11:23-25)

22Barà big ri ji buju àdòníng, í byar-à Yesu zìg brodi n vig Shìdun, n sa wàníng ísoko, n ngir gàfìnn, n ya yann sukàwá big. Ku dinya káníng rag, “Aníng zìg, wàníng í dirmí.”

23I byar-à ku zìg zànn inabi á kwài n sa Shìdun ísoko, n ya big. Big bidìm pàr big wa á kwài-à hi ni.

24Ku dinya big rag, “Wàníng í àsàmí zyun-à má kìfìnn á dò shinn mpìrká ni nìnnànn nímá. I àsà nu-à Shìdun gib ya sig mpìrká.

25Mì ri dinya ning àjai, má wa fig rag zànn inabi bàna, sai àyúnn-à má wa wà àpyú-à mà byar-à Shìdun ri na kùrwá.”

26Big dàì jonn n swam yan Shìdun, mì yag rìg-à mà Wùn Mwir Zaitun.

Yesu Rag Bitrus Má Ngàng Ku

(Mat 26:31-35; Luk 22:31-34; Yoh 13:36-38)

27Yesu dinya big n rag, “Níng bidìm pàr ná shàr tafinn rìg mì, jir kai bàna big ba sig á shinnmí ni, á jir Shìdun ni n rag ‘Shìdun má gban rìg aza àdùn-à, àdùnká má shàr yam rìg.’

28Ama sai-à ma dù nann zu kàng hing ma yonki, má yag jág ning nì mà Galili.”

29Bitrus dinya ku n rag, “Kó wà jàumí big bidìm pàr ma fim rìghing wù, bumí má fim fig wù bàna.”

30Yesu dinya ku rag, “Mì ri dinya wù àjai, á fi-à níng ni sai-à kwìnn ra aku dab zu aku nu pyàná níng, wá sa yipyàr kàun sara má rag à yì fig mì bàna.”

31Bitrus dang ma gban n rag, “Kó wà ba rag bá gban bàg kwonn mì big wù má, má sa fig yipyàr rag n yì fig wù bàna.” Jàuwá big kádà níng dang àdòníng tinn.

Yesu Vig Shìdun Mà Gatsemani

(Mat 26:36-46; Luk 22:39-46)

32 Big bi fòr á byar-à big ri bar Gatsemani, í byar-à ku dinya yann sukàwá big rag, “Aning shi wann áyág, má vig Shìdun.”

33 I byar-à ku zìg Bitrus ma Yakubu ma Yohanna. Pìkyinnwá bai wàni.

34 Ku dinya káníng n rag, “Pìkyinnmí bai sig wàni, shi rag má wù wu. Aning shi áyág, ama aning shi àzír.”

35 Ku yag sim mà pyànn títi níamá n bìnna kir wann á jìnn ni, n vig Shìdun rag, wà má sa a Shìdun zìg zu rìg ku á shwìn-à kwá wa níng ni.

36 Ku dang rag, “Tamí, kó kai bidim pár wá sa sar, á zìg zu rìg mì áyau shwìn-à má wa níng ni. Ama á bàg bu-à á kyinnmí ni bàna, sái bu-à kyinnwú ri zìm.”

37 I byar-à ku bi dìg yann sukàkà sara níng, big ri na aná. Ku dinya Bitrus rag, “Siman, wù ri na aná rà? Wá shi fig àzír kó awa nzyun bàna rà?”

38 Aning shi àzír ma aning vig Shìdun, jirà kada bu-à bibai aku tonn gban ning bàna. Pìkyinn ná ri zìm aning sa bu òsàn, ama gbamná fòr fig bàna.”

39 I byar-à ku yag jakàng n vig Shìdun, ku vig jakàng bu-à ku nìm vig sig.

40 Ku kàng bi jakàng n dìg sukàwá big big ri na aná, jir kai bàna zuná ri dìm big. Big yì fig bu-à bá dinya ku bàna.

41 Ku kàng bi wà wa sara, ò dinya káníng rag, “Hár tàma-à níng, ning ri na aná, mi ri na ngàng dìná rà? Wà ning na níng, màg hing. Ayúnn-à màg rag hing. Aning myàng, big ri ya kà mì Wùn Mpìr Jíkwinn á vù mpìrká ri sa bu pyìr.

42 Aning dù nann zu, ayi yag ning. Aning myàng, mpìr-à má ya tafinn mì níng, ma ku níng.”

Big Pànn Yesu Jirà Abig Gban Ku

(Mat 26:47-56; Luk 22:47-53; Yoh 18:3-12)

43 Barà Yesu ri dang jír àdòníng, í byar-à Yahuda mpìr zyun áyau yann sukà dwib agban pyànà níng, bi kwonn ma bìr mpìrká. Big bi kwonn ma kafai ma tun, jir kai bàna shun àgbamká ma malamká ma àgbamká áyau mpìrká ri twìb swànn bu á pyànn Shìdun ni níng, swam bi síg big ni.

44 Mpìr zyun-à má ya tafinn Yesu níng, dinya rìghing mpìrká bu-à kwá sa. Ku dinya mpìrká rag, “Mpìr-à na myàng ma kàm pànn ku í mpìr-à ná pànn. Aning pànn gban ku gban gban, ma aning zìg yag ku.”

45 Gbìb fig tá bàna, Yahuda yag fòr mà byar Yesu ni, n dinya wàníng rag, “Malam, mì ri bib kà wù.” I byar-à ku kàm pànn wàníng.

46 I byar-à mpìrká pànn wàníng n zìg yag rìg wàníng.

47 I byar-à wùn sukà Yesu zyun gbar wàm zu kafaiwá n kyag fàu àgbam áyau mpìrká ri twìb swànn bu á pyànn Shìdun ni. Ku kyag zu rìg wàníng sung-à.

48I byar-à Yesu bib bìr mpìr káníng n rag, “Ning bi sig ma kafai kwonn ma tun jirà aning pànn mì níng, mì í mpìr ajwú rà?”

49Su ma su bidìm pàr yi ma ning ri shi kyann í zyun mà lu Shìdun, mì ri tàg kyann mpìrká, ama ning pànn fig mì bàna. Ama wàníng sa sig àdòníng jirà bu-à mpìrká rii dang kyann jir Shìdun ba sig níng, aku shi àràg barà big ba sig.”

50I byar-à yann sukàwá big bidìm pàr shàr n fim rìg ku, mì yag rìgbá.

51Wùn sukà zyun bàg yag ku. Wùn sukà-à níng hi wìr fig jà bàna, ku bir sig íri mayafi, big pànn ku,

52Í byar-à ku wan tafinn rìg mayafiwá, n shàr yag rìg dìr áyonn.

Big Zìg Yag Yesu Mà Pyànn Agbam Jànnká Ni

(Mat 26:57-68; Luk 22:54-55, 63-71; Yoh 18:13-14, 19-24)

53Big zìg yag Yesu mà byar àgbam-à áyau mpìrká ri twìb swànn bu á pyànn Shìdun ni. I byar-à àgbam áyau mpìrká ri twìb swànn bu á pyànn Shìdun ni ma àgbamká kádà áyaubá ni ma malamká ma shun àgbamká, big bidìm pàr big kwonn í byar ñzyun.

54Ama Bitrus bàg bi ku ásim pyunn ninonn nímá, hár mà lu àgbam-à áyau mpìrká ri twìb swann bu. Ku shi mà byar-à níng hi, ku ma mpìrká ri sa gadi, ku shi, mi ri jwar pyìr.

55Agbam mpìrká ri twìb swànn bu á pyànn Shìdun, ma àgbamká kádà níng, big yàn kyann mpìrká zyun-à má dang jír á shinn Yesu ni, jirà abig gban rìg ku, ama big dìg fig ku ma jír àbai zyun bàna.

56Mpìrká nìnànn nímá gim ñsáng á shinn Yesu ni, ama jírbá yag fig ñzyun bàna.

57Mpìrká káhi sar dù nann zu n gim ñsáng á shinnwá ni, n dang rag,

58“Mpìr-à níng dang rag kwá dab gbànn rìg lu Shìdun wà mpìrká mi sig níng, má mi kàng zyun áyau su sara, kwá mi fig àràg bu mpìr bàna.”

59Ama bidìm pàr, jírbá yag fig ñzyun bàna.

60I byar-à àgbam-à áyau mpìrká ri twìb swànn bu á pyànn Shìdun ni níng, sar dù nann zu n bib Yesu rag, “A bàna ma jír-à wá dang á shinn jír-à níng ni rà? Bu-à mpìr káníng ri dang á shinnwú ni níng, í kai rà?”

61Ama Yesu pànn shi rìg akim, n dang fig jír bàna. Agbam-à áyau mpìrká ri twìb swànn bu níng, bib jakàng ku rag, “Wù í Almasihu Wùn Shìdun rà?”

62Yesu dang rag, “Mì í Wùn Shìdun. Ná myàng Wùn Mpìr Jíkwìnn má shi agunn vìm nu Shìdun ni, kwá wann bi áyau akwor-à ni mà waisháu-à ni.”

⁶³Agbam-à áyau mpìrká ri twìb swànn bu á pyànn Shìdun ni níng, gbar ka rìg jàwá n dang rag, “Bu-à sa yá yàn mpìrká káhi abig bi dang kàng jír á shinnwá ni níng, í jir kai rà?”

⁶⁴Ning fig hing barà ku dang bai sig zìnn Shìdun. Ning myàng á shinn?” I byar-à big dang rag, bu bibai-à ku sa sig níng fòr hing wà abig gban rìg ku.

⁶⁵I byar-à mpìrká káhi tu wìr ku sháng n sìn dim rìg zuwá, n fam ku vù n dinya ku rag, “A dinya yi mpìr-à dab sig wù.” Mpìrká ri sar myàng kwonn ma lu Shìdun níng, pànn yag ku n dab ku.

Bitrus Ngàng Yesu

(Mat 26:69-75; Luk 22:56-62; Yoh 18:15-18, 25-27)

⁶⁶Barà Bitrus shi sig mà myann á jìnn ni, í byar-à wùn uwà zyun bi, ku í wùn lu àgbam-à áyau mpìrká ri twìb swànn bu á pyànn Shìdun ni.

⁶⁷Ku myàng barà Bitrus shi, mi ri jwar pyìr àdòníng, ku myàng wàníng n dang rag, “Wù má, wù nìm shi kwonn sig ma Yesu mpìr Nazarat.”

⁶⁸Ama Bitrus sa yipyàr n rag, “N yì fig bu-à wù ri dang níng bàna.” A byar-à níng hi, ku í zu yag rìg-à mà gbà dán-à ni.

⁶⁹Wùn uwà-à níng myàng ku n dinya jakàng mpìrká sar yàr sig ma ku níng n rag, “Mpìr-à níng má, ku í bu Yesu tìnn.”

⁷⁰Bitrus sa jakàng yipyàr rag, “bàna.” Shi kàng títi níamá, mpìrká sar yàr sig ma ku níng, dinya ku rag, “Wù má, wù áyaubá ni àjai, jir kai bàna wù í mpìr Galili.”

⁷¹I byar-à Bitrus dang rag, “N tung hing shinnmí ma Shìdun, ò yì fig mpìr-à ning ri dang níng bàna.”

⁷²Gbìb fig tá bàna, kwìnn dab zu aku nu pyànà. Bitrus kyab pànn jír-à Yesu dinya sig ku rag, “Sai-à kwìnn ra aku dab zu aku nu pyànà níng, wá sa yipyàr kàun sara má rag à yì fig mì bàna.” Barà ku kyab pànn àdòníng ku kig mínn wàni.

Markus 15

Big Zìg Yag Yesu Mà Pyànn Gwamna

(Mat 27:1-2, 11-14; Luk 23:1-5; Yoh 18:28-38)

¹I pyimbyau yì níamá, àgbamká áyau mpìrká ri twìb swànn bu á pyànn Shìdun ni, ma shun àgbamká ma malamká ma àgbamká kádà níng big kwonn í byar nzyun n dang jír á shinn Yesu ni. Big pànn Yesu n sìn ku n zìg yag ku n ya kà ku á vù gwamna. Gwamna-à hi zìnnwá í Bilatus.

²Bilatus bib Yesu rag, “Wù í kùr Yahudawaká rà?” Yesu zìm n dang rag, “Aràg barà à dang níng.”

- ³I byar-à àgbamká áyau mpìrká ri twìb swànn bu tìr ya ku jír nìnànn nímá.
- ⁴Bilatus bib jakàng ku rag, “A bàna ma bu-à wá dang rà? A fig swai jírká big ri zìg bi á shinnwú ni nìnànn nímá níng.”
- ⁵Ama Yesu pù fig nuwá bàna, í byar-à Bilatus sa mamaki.

Big Gib Jir Yesu N Rag Bá Gban Ku

(Mat 27:15-26; Luk 23:13-25; Yoh 18:39—19:16)

- ⁶A sai-à mpìrká ma ji buju àyúnn Pìm Wam Zu, àyúnn-à níng Bilatus ri zìg zu kyann mpìr zyun áyau ká big kìg kà sig mà tonn fi-à ni, wà zyun-à mpìrká ma vig hing ku rag aku zìg zu.
- ⁷Ayau mpìrká big kìg kà sig mà tonn fi-à ni níng, mpìr zyun shi sig áni, big ri bar ku Barabas. Ku sa big nu hing kànn ma finn swann-à ni hár ku gban sig ki.
- ⁸Bir mpìrká kwonn í byar nzyun n vig Bilatus rag aku zìg zu ya big mpìr zyun àràg barà ku ri sa bab kyann.
- ⁹Bilatus bib big rag, “Ning ri zìm n zìg zu ya ning kùr Yahudawaká rà?”
- ¹⁰Ku yì hing rag í jir akyib, í bu-à sa àgbamká áyau mpìrká ri twìb swànn bu á pyànn Shìdun ni níng big ya kà sig Yesu á vùwá ni.
- ¹¹Ama àgbam mpìrká ri twìb swànn bu á pyànn Shìdun ni kar zìng bìr mpìrká rag abig vig Bilatus a wàníng zìg zu ya sòr big Barabas.
- ¹²Bilatus bib jakàng big n rag, “To, má sáshinn ma mpìr-à ning ri bar ku kùr Yahudawaká níng rà?”
- ¹³I byar-à big wa nài yán n rag, “A dab bàg gbam rig ku á tàmm bín-à ni.”
- ¹⁴I byar-à Bilatus bib big rag, “I jir kai rà? Bu-à bibai-à ku sa sig í kai rà?” Big yan swàb kà nài yán n rag, “A dab bàg gbam rig ku.”
- ¹⁵Bilatus ri zìm a bìr mpìrká fig àjwárwá, í byar-à ku zìg zu ya big Barabas, n zìg Yesu n du kà big yang wàníng ashor, n ya á vù sojaká ni, a káníng dab bàg gbam rig wàníng mà bín-à ni.

Sojaká Màm Jwann Yesu

(Mat 27:27-31; Yoh 19:2-3)

- ¹⁶Sojaká zìg yag Yesu mà lu gwamna. Big bar kwonn sojaká kádà.
- ¹⁷Big wìr kà ku jà zyun àràg í jà kùr, n tànn kwonn àkar sí n wan kà ku á shinn-à ni.
- ¹⁸I byar-à big bib kà ku n rag, “A suwú nonn, wù kùr Yahudawaká.”
- ¹⁹Big zìg tun n mìb wann ku á shinn-à ni mìb mìb, n tu wìr ku sháng. Big binn kir wann á jìnn ni n sa shi rag big ri wib ku.

20 Barà big mà̀m jwann kinn rìg ku àdòníng, í byar-à big í wan zu kàng rìg-à jà-à big wìr kà ya sig ku àr̀àg í jà kùr níng, n wìr kà ya kàng ku jàwá. Big zìg zu yag ku mà̀ myann jirà abig dab bàg gbam rìg ku á bín-à ni.

Big Dab Bàg Gbam Yesu á Bín

(Mat 27:32-44; Luk 23:26-43; Yoh 19:17-27)

21 Mpìr zyun big ri bar Siman, ku ri kàng bi mà̀ kauye, ku í mpìr Kurane. Ku í ta Alizanda ma Rufas. Big du kà ku big gbam rag aku swann atàm bín-à bá dab bàg gbam Yesu áni níng.

22 Big zìg bi Yesu á byar zyun big ri bar Golgota. Yìr zìnn-à níng hi í akib shinn.

23 Big zìg ya ku zàn inabi, big vù kwonn sig ma zàn gantí zyun big ri bar mur. Ama ku wa fig bàna.

24 I byar-à big dab bàg gbam ku mà̀ bín-à ni, n gàfìnn jàkà buwá n dab shasha ma kàhi, jirà abig myàng wà zyun-à kó ni má dab ji buwá.

25 Sai-à big dab bàg gbam sig ku á bín-à ni níng, í àsháu ajinndúbi í pyimbyau.

26 Big ba sìnn sig yìr bu-à sa big kànn bàg gbam sig ku níng n rag, “Kùr Yahudawaká.”

27 Big dab bàg gbam kwonn sig ku ma mpìr ajwú big pyànà, zyun águnn vìm nuwá ni, zyun bó águnn vìm súrwá ni.

[**28** Wàníng sa sig àr̀àg barà big ba sig á jir Shìdun ni rag, “Big wànn bàg kwonn ku ma mpìrká sa sig bu-à bibai.”]

29 Mpìrká ká ri wam zu yà̀r mà̀hàn níng, big ning shinnbá n swau ku shí n rag, “Awúsharée, à dang rag wá wab gbànn rìg lu Shìdun, má mi kàng rìg áyau su sara.

30 To, á zìg zu shinnwú á bín-à ni, ma á tìg wann bi.”

31 Agbamká áyau mpìrká ri twìb swànn bu á pyàn Shìdun ni ma malamká mà̀m jwann ku n rag, “Ku zìg zu yì hing mpìrká, ama ku zìg zu yì fig shinnwá bàna.

32 Almasihu kùr mpìr Israila, aku tìg wann bi á bín-à ni ayi myàng jirà ayi bir pìkyinn rag ku í Wùn Shìdun.” Mpìr pyànàkà big dab bàg gbam kwonn sig ma ku níng, swau ku shi àdòníng tinn.

Barà Yesu Wu Kiwá

(Mat 27:45-56; Luk 23:44-49; Yoh 19:28-30)

33 Barà àyúnn-à fòr áyau shinn, fi í sùr dim gban rìg-à jànn-à bidim pár, hár fòr àsháu sara wà àkamzau.

34Barà àsháu sara sa àdòníng, Yesu bar nài abor n rag, “Eloi, Eloi, lama sabatani?” Yìr jír-à níng í “Shìdunmí, Shìdunmí, bu-à sa à fim wa mì àdòníng, í jir kai rà?”

35Mpìrká ká sar yàr sig màhàn fig àdòníng, big dang rag, “Aning fig, ku ri bar lliya.”

36I byar-à mpìr zyun áyaubá ni yag n zìg bi soso, n dù kà á zàn zyun shi rag í shin àban, n sùr gbam á bín-à ni, n ya Yesu a wàníng wa, n rag, “Ayi shi kim, ayi myàng wà kó lliya má bi má zìg tìg wann ku.”

37Yesu kig nài ngbam níamá, í byar-à awunwá í zu rìg-à.

38Jà-à big gag dim sig nu nkyun lu Shìdun áni níng, í ki gàfìnn rìg-à byar pyànà, daka mà wai hár á jìnn ni.

39Barà àgbam soja-à níng myàng Yesu barà wàníng wu níng, ku dang rag, “Ajai, mpìr-à níng í Wùn Shìdun.”

40Uwàkà sar sig pyunn ninonn níamá mi ri myàng bu-à ri sa, zyun í Maryamu Magdaliya, zyun í Maryamu na Yusufu ma Yakubu wà àshái-à, zyun í Salome.

41Big í àsàinká bàg bi sig ku sai-à ku mà jànn Galili, big sa ya ku buju. Uwàkà káhi nìnànn níamá shi sig màhàn tinn, í uwàkà bàg yag sig ku mà Urushalima.

Barà Big Jì Ki Yesu

(Mat 27:57-61; Luk 23:50-56; Yoh 19:38-42)

42,43Mpìr zyun shi sig áni, zìnnwá í Yusufu, ku í mpìr Arimatiya. Mpìrká ri yan kyinnwá wàni. Ku í àgbam Yahudawaká. Ku ri shi kir àyúnn-à kùr Shìdun má bi. Barà àkamzau ri sa rá asa, byar-à ma kyàr hing í àyúnn-à bá shi ngàng áni, ku wim kyinn n yag mà byar Bilatus n vig wàníng a wàníng ya ku ki Yesu.

44Bilatus sa mamaki barà ku fig big rag Yesu shà wu rìghing níng. Ku bar àgbam soja-à n bib wàníng wà Yesu ma wu rìghing jirà aku yì.

45Barà Bilatus fig kinn rìg jír á nu àgbam soja-à ni rag Yesu wu rìghing níng, í byar-à ku dinya Yusufu rag a wàníng zìg ki Yesu.

46Yusufu yag wann jà mìmìg, n zìg tìg wann ki Yesu n bing kà áni, n yag sìn kà wàníng mà shar ki-à big kab sig mà mìr abàn. I byar-à ku zìg abàn ùwài níamá n kidim nu nkyun amir-à ma kàhi.

47Maryamu Magdaliya ma Maryamu na Yusufu, big myàng byar-à big sìn kà sig ki Yesu.

Markus 16

Barà Yesu Dù Nann Zu Kàng Ma Yonki

(Mat 28:1-8; Luk 24:1-12; Yoh 20:1-10)

¹Barà àyúnn Asabar wam zu rìghing, Maryamu Magdaliya ma Maryamu na Yakubu, ma Salome, big wann sig tulare jirà abig pàb Yesu á òr-à ni.

²Ayúnn Ladi í pyimbyau, barà àyúnn-à ta nann zu rìghing, big dù n yag mà amir-à ni.

³Barà big ri yag má á gbìb-à ni, big bib bar òr-bá rag, “Mòr-à má tìr dù ya yi abàn-à á nu nkyun amir-à ni í ni rà?”

⁴Abàn-à hi wài hing wàni. Big yag fòr màhàn, n myàng big tìr dù rìghing abàn-à á nu amir-à ni.

⁵Big kà yag mà yau amir-à ni n myàng wùn sukà zyun wìr sig jà mìmìg nímá n shi sig águnn vìm nu-à ni, big sa rìg mamaki.

⁶I byar-à mòr-à níng dinya big rag, “Aning sa mamaki bàna. N yì hing ning ri yàn kyann Yesu mòr Nazarat wà big dab bàg gbam sig á bín-à ni níng. Ku bàna áyág, ku dù nann zu kàng rìghing. Aning myàng byar-à big sinn kà sig ku.

⁷Aning yag dinya yann sukàwá big, kwonn ma Bitrus rag, ku ri yag mà Galili, kwá yag jág big ni, bá myàng ku màhàn àràng barà ku dinya sig big níng.”

⁸I byar-à big zu mà amir-à ni n shàr yag, jir kai bàna azyúnn sa rìghing big, big sa mamaki. Big dinya fig mòr bàna, jir kai bàna big ri shàr zinn.

Yesu Mìr Gbìb Zu á Pyànn Maryamu Magdaliya

(Mat 28:9-10; Yoh 20:11-18)

⁹Barà ku dù nann zu kàng àyúnn Ladi í pyimbyau, ku mìr gbìb zu jag á pyànn Maryamu Magdaliya, àsàin-à ku kan zu sig wàu sùmpyànn á òr wàníng ni níng.

¹⁰Wàníng yag n yag dinya mòrká ma Yesu rii kyann zyun níng, ku òg káníng ri bai pìkyinn, mi ri kig.

¹¹Barà big fig ku dang rag Yesu dù nann zu kàng rìghing ma yonki níng, big bir fig kyinn á jírwá ni bàna.

Yesu Mìr Gbìb Zu á Pyànn Yann Sukàwá Big Pyànn

(Luk 24:13-35)

¹²I wà yann sukà pyànn dù á Urushalima mì yag rìg-à mà kauye zyun ni. Ku mìr gbìb zu á pyànnbá ni, ku vìm bìr rìghing òr-wá.

¹³Big kàng bi n dinya yann sukàkà dà níng, ama káníng bir fig pìkyinn á jírbá ni bàna.

Yesu Mìr Gbìb Zu á Pyànn Yann Sukàwá Big Dwib Agban Zyun

(Mat 28:16-20; Luk 24:36-49; Yoh 20:19-23; Swàm Yann 1:6-8)

14Yesu mìr gbìb zu á pyànn yann sukàwá big ni, big dwib agban zyun á sai-à big ri ji buju. Ku yan ta big, jir kai bàna big ngàng wà bá bir pìkyinn á jírwá ni, ma barà big gban sung wàni, n bir fig kyinn á jir mpìrká myàng sig ku sai-à ku dù nann zu kàng sig níng bàna.

15Ku dinya big rag, “Aning yag kó áni bidìm pàr á dunyaru, aning dinya mpìrká jir àjwár á shinnmí ni.

16Mpìr-à ma bir hing pìkyinn, ma wau hing òr batisma, kwá wìm zu. Mpìr-à ma bir fig pìkyinn bàna, kwá wìm zu fig bàna.

17Wàníng í bu mamakiká mpìrká ma bir hing pìkyinn á òrmí ni, bá sa. Bá kan zu wàu ma zìnmí, bá dang nu jí àpyú,

18kó wà ba pànn hing bushùwí, kó wà ba wa gantí-à bibai, bu má sa fig big bàna, bá tib wann vùbá á shinn mpìr dorká ni, káníng má gban rìg.”

Shìdun Zìg Nann Zu Yag Yesu Mà Wai

(Luk 24:50-53; Swàm Yann 1:9-11)

19Barà Shinn Luyí Yesu dang kinn jí ma big àdòníng, Shìdun zìg nann zu yag rìg ku mà wai. Ku shi sig mà agunn vìm nu Shìdun ni.

20Yann sukàwá big yag n dang kyann jírwá kó áni bidìm pàr, ku sa shang káníng n ya káníng gban-à má tìya mpìrká rag jir káníng í àjai.]

Luka

Luka 1

Jír-à Luka Ba Sig Wà Jijag

¹Yesu sa sig bu nìnnànn nímá sai-à ku shi sig á dunyaru. Mpìrká nìnnànn nímá ba sig bu á shinn bu-à ku sa sig.

²Big myàng hing bu káníng sai-à ku sa jag sig. Big dinya hing yi bu káníng. Yi fig hing tai á shinn bu káníng ni.

³Mì má ò bib byann hing tai-à níng í jír àjai. N fig hing tai bar buká ku sa jag sig. I bu-à sa ò dang rag, má ba má dinya wù bu káníng, Tiyofalas. Má wànn dinya wù bu káníng bidim pár.

⁴Mì ri sa àdòníng, jirà á yì jír àjaiká big tàg sig wù.

Big Dang Rag, Bá Mà Yohanna Asàin-à Awau Dir Batisma

⁵Sai-à Hirudus rì na sig kùr Yahudawaká, mpìr zyun shi sig áni, ku í mpìr-à ri twìb swànn bu á pyànn Shìdun ni, big ri bar ku zìnnwá í Zakariya. Ku í mpìr-à áyau mpìr Abiya, ku zìg sig uwà zyun í yiwai Haruna. Zìnn uwà hi í Alisabatu.

⁶Zakariya ma wàwá big ri sa bu-à Shìdun ri zìm, big ri wib jir Shìdun ma bu-à Shìdun ma dang rag abig sa, big ri yàng dang fig jír bàna, big ri sa ma pìkyinn ñzyun.

⁷Ama big bàna ma wùn kó ñzyun, jir kai bàna Alisabatu í gbág. Big pyànà bidim pár big íri àwàutím tinn.

⁸Ayúnn kyau swàm Zakariya á lu Shìdun ni fòr, Zakariya shi sig mà lu Shìdun ni, mi ri sa swam.

⁹A bu sù swàm àgbamká ri twìb swànn bu á lu Shìdun ni, big ta kuriya bi pànn á shinn Zakariya, aku sa swàm á lu Shìdun, ma aku bìm bu bìm-à.

¹⁰Sai-à ku ri bìm bu bìm-à níng, mpìrká sar sig á myann big ri vig Shìdun, àràg barà big ri sa kyann wà bá bìm bu bìm-à.

¹¹I byar-à hi wùn aswam Shìdun mìr gbìb zu á pyànn Zakariya ni, águnn vìm nuwá á byar-à ku bìm sig bu bìm-à níng.

¹²Barà Zakariya myàng wàníng àdòníng, sái zinn pànn rìg ku, dirwá zwab.

¹³Ama wùn aswam Shìdun dinya ku rag, “A shàr zinn bàna, wù Zakariya. Shìdun fig rìghing bu-à à vig sig níng. Wàwú Alisabatu má yìm finn. Kwá mà ya wù wùn, wá bar ku zìnnwá í Yohanna.

¹⁴Pìkyinnwú má kyàr, wá fig àjwár, mpìrká nìnnànn nímá bá fig àjwár ma wùn-à kwá mà níng tinn.

15Shinn Luyí má myàng ku rag ku í mpìr ùwài. Kwá wa fig shin bàna, kwá wa fig bu-à má pyann ku bàna. Tun daka ku shi sig má mà finn nàwá ni, Awun Shìdun má wìr mònn ku pìkyinnwá.

16Ku í àsàin-à má zìg kàng bi mpìr Israilaká nìnnànn nímá á byar Shìdunbá ni.

17Kwá kà jag Shinn Luyí á pyànn í nì. Kwá shi ma gbam àràg Iliya wàri. Kwá bar jùn kwonn àgbamká ma yanká í byar nzyun. Kwá sìn kàng mpìr bibaiká abig kàng bi á byar Shìdun. Kwá sìn kwonn mpìrká bu Shìdun abig shi kir Asàin Luyí.”

18I byar-à Zakariya dinya wùn aswam Shìdun rag, “Má yì áshinn wà bu-à hi má sa àjai rà? Ndá mì í àwàutím, wàmí í àwàutím tinn.”

19I byar-à wùn aswam Shìdun-à níng dinya ku rag, “I mì Jibrailu zyun-à ri sar á pyànn Shìdun ni. Big swam bi sig mì n dinya wù jir àjwár.

20Ama à wib fig jír mí bàna. Jír-à hi má sa àjai àyúnn su zyun. Barà à wib fig jír mí bàna níng, wá dang sar fig jír bàna. Wá shi àdòning sái àyúnn-à bu-à n dinya sig wù níng ma sa hing àjai.”

21A byar-à níng hi, mpìrká ri shi kir Zakariya níng, big ri kyab bu-à sa sig, ku nonn sig mà lu Shìdun ni níng.

22Barà ku zu bi àdòning ku dang sar fig rag jír ma mpìr káníng bàna. I byar-à big myàng yì n dang rag, “Wùn aswam Shìdun zyun mà wai dang hing jír ma ku mà lu Shìdun ni.” Ku dang sar fig jír ma káníng bàna. Bu-à kwa dinya káníng, ku tàg rág ma wù.

23Barà àyúnn-à swámwá á lu Shìdun ni vinn àdòning, sái ku í kàng yag rìg-à mà luwá ni.

24I byar-à na nonn fig bàna, sái wàwá Alisabatu yìm finn. Ku zu fig á lu-à ni bàna hár sòn swana.

25I byar-à Alisabatu dang rag ku fig hing àjwár á pyànn Shìdun ni. Wàníng sa shang hing ku, n zìg zu rìghing ku á zunái á pyànn mpìrká ni.

Big Dang Rag, Bá Mà Yesu Wùn Shìdun

26Alisabatu shi sig ma finn sòn nwá sùnnjin. Shìdun swam bi wùn aswamwá Jibrailu á jànn Galili, á finn swann Nazarat.

27Ku shi sig ma jír zyun-à ku ri zìm aku dinya wùn uwà sáb zyun, zìnn wàníng í Maryamu. Wùn uwà-à níng hi yì fig ma wunù bàna. Wunù zyun, zìnnwá í Yusufu, má sìn ban ma ku. Yusufu í wùn ada kùr Dawuda.

28I byar-à wùn aswam Shìdun yag mà byar Maryamu, n dinya ku rag, “N bi sig n bib kà wù, wù í zyun-à big shig zu sig, Shìdun shi sig ma wù.”

29Sai-à Maryamu myàng wùn aswam Shìdun-à níng, pìkyinnwá na tag wann fig bàna. Ku kyab jír á pìkyinnwá ni n rag í kai rà?

30Ama wùn aswam Shìdun dinya ku rag, “Kada á shàr zinn bàna Maryamu, à dìg hing bu òsàn á pyànn Shìdun ni.

31Wá yìm finn, má mà wùn, má bar ku zìnnwá YESU.

32Kwá shi àgbam. Bá bar ku Wùn Shìdun mà wai. Shìdun má gbar dù ku àràg kùr bu yàkúwá Dawuda rì níng.

33Kwá na kùr á shinn yann adaká bu Yakubu, hár kinn kinn. Kùrwá má vinn fig ávinn bàna.”

34I byar-à Maryamu dinya wùn aswam Shìdun rag, “Sáshinn má shi àdòníng rà? Hár barà ò yì fig ma wunù bàna.”

35I byar-à wùn aswam Shìdun zìm n dinya ku rag, “Awun Shìdun má wìr mònn wù, gbam Shìdun má shi á shinnwú ni tinn. Jir kai bàna wùn-à wá mà níng í wùn kyìkyàr bu Shìdun. Bá bar ku Wùn Shìdun.

36A kyab pànn yiwaiwú Alisabatu. Big dang rag ku í gbág, kwá mà fig wùn bàna. Ama ku shi sig ma finn sònn sùnnjin tàma-à níng, kó barà ku í àwàutím níng.

37A myàng, bu-à Shìdun má sa sar fig bàna níng, bàna.”

38Maryamu dang rag, “Mì í fàù Shìdun, aku shi á shinnmí ni àràg barà à dang níng.” I byar-à wùn aswam Shìdun í ku í fim rìg-à.

Maryamu Yag Mà Byar Alisabatu

39Ayau su pyànà káníng ni Maryamu dù, n yag mà swann zyun ni, swann-à hi shi sig á òr shinnkwìnn mà jànn Yahuda.

40Ku kà yag á lu Zakariya ni aku bib kà Alisabatu.

41Barà Alisabatu fig nài bib-à Maryamu bi bib kà ku níng, í byar-à wùn àjann-à á finnwá ni níng òng òr wá. I nànn-à hi Shìdun wìr mònn rìg Alisabatu ma Awun Kyìkyàrwá.

42Alisabatu dang jír ma gbam n dang rag, “Maryamu, wù í uwà zyun-à Shìdun shig zu sig áyau uwàkà ni bidim pàr. Wùn-à á finnwú ni níng, í wùn zyun-à Shìdun shig zu sig tinn.

43Mì bó, ò fòr síg kai, hár na Shinn Lumí má bi á byarmí ni aku bi bib kà mì rà?

44Hár barà ò fig à bib kà mì níng, wùn àjann-à á finnmí ni níng fig àjwár, n òng òr wá.

45“A bir hing pìkyinnwú á jir Shìdun-à big swam bi sig á byarwú ni níng. I bu-à sa wá fig àjwár níng. Jírwá má sa àràg barà ku dinya sig wù níng.”

Maryamu Dài Swam Yan Shìdun

- 46 I wà Maryamu dang rag, “Pìkyinnmí ri swam yan Shìdun.
- 47 Pìkyinnmí ri fig àjwár, jir kai bàna Shìdun zìg zu rìghing mì.
- 48 Jir kai bàna ku kyab pànn hing ashimí, mì í fàu átai. Tun daka tàma-à níng mpìrká má bar rag mì í mpìr afig àjwár.
- 49 Shìdun shi sig ma gbam, jir bu ùwàiká ku sa ya sig mì níng. Zinnwá í zinn kyìkyàr.
- 50 Shìdun ri myàng ashi mpìrká ri wib ku, kó mpìrká tàma-à níng kó mpìrká wàri.
- 51 Ku shi sig ma gbam. Ku kan tafinn rìghing mpìrká ri gbar dù shinn níng. Ku zìg zu rìghing bu-à big ri kyab á pìkyinnbá ni.
- 52 Ku gbar tìg rìghing kùrká á kùrbá ni, ku gbar dù nann zu rìghing mpìrká ri gbar dù fig shinn bàna níng.
- 53 Ku ri pyag mpìrká ri fig amor ma buju-à òsàn, ama mpìr bàiká ku kan kàng yag rìghing káníng vù áyonn.
- 54 Shìdun sa shang rìghing mpìrká buwá mpìr Israilaká, àràg barà ku gib sig nu tun sai-à á ninonn, ku rag kwá myàng ashi káníng.
- 55 Shìdun sa rìghing buká ku rì dinya sig tayí big ma Ibrahim ma swai mpìr Ibrahim big.”
- 56 I byar-à Maryamu ma Alisabatu shí zyun hár sònn sara. I wà ku í kàng yag rìg-à mà luwá ni.

Big Mà Yohanna Asàin Awau Dìr Batisma

- 57 To, í byar-à àyúnn-à Alisabatu má mà áni í fòr-à, ku bi mà wùn wunù.
- 58 Sáí ayor luwá big ma yiwaiwá big fig tai jír bu-à Shìdun sa ya sig ku níng, big fig àjwár wàni á bìr-à ni.
- 59 Su awinyin fòr. I wà big kyag wùn-à jur, big ri zìm abig bar ku zìnn tawá Zakariya.
- 60 Ama nàwá dang rag, N ní, abig bar ku zìnnwá í Yohanna.
- 61 I wà big dinya ku rag, “Ai ning bàna ma yiwainá zyun-à shi sig zìnnwá àdòníng.”
- 62 I byar-à big bib tawá jír ma vù, n dang rag kwá bar zìnn wùnwá í kai rà?
- 63 I byar-à ku tàg ma vù àjirà abig ya ku bu-à kwá ba ma kàhi, í wà ku ba zìnn wùnwá rag í Yohanna. I byar-à kó ni màhàn wim gbam rìg big mamaki.

64I byar-à hi Zakariya shinn anamwá í finn finn rìg-à, ku dìg pyù-à n dang rag jír, mi ri swam yan Shìdun.

65Mpìrká ku ma káníng shi kwonn sig zyun níng, zinn pànn rìg big, tai bu káníng kàng kwìb vinn rìg agunn shinnkwìnká á Yahudiya.

66Mpìrká fig tai jír káníng n bib jír á shinnwá ni, n rag, “Wùn-à níng má shi í kai rà?” Bu-à sa big dang àdòníng, big myàng hing gbam Shìdun shi sig ma ku.

Bu-à Zakariya Fig Ajwár n Dang Sig

67Zakariya ta Yohanna Awun Shìdun shi sig ma ku. Ku dang jir Shìdun, n rag,

68“Ayi swam yan ning Shinn Luyí Shìdun bu Israilaká, ku bi aku sa shang mpìr káníng aku zìg zu big áyau shwìn.

69Ku ya hing yi àgbam mpìr-à má zìg zu yi, mpìr-à hi í wùn ada Dawuda fàuwá,

70àràg barà ku rì dang sig á nu mpìrká ri dang kyann jír wá.

71Ku dang rag kwá zìg zu yi á vù mpìr azíbyí big ni, àràg mpìrká ri zìm fig yi bàna níng.

72Ku rì dang rag kwá myàng ashi yàkúyí big, ku mà m jànn fig bu-à ku rì dang sig rag kwá sa níng bàna.

73I ki-à ku rì tun ya sig yàkúyí Ibrahim n rag,

74kwá zìg zu rìg yi á vù mpìrká ri zib yi, jirà ayi sa swàm Shìdun, ayi shà zinn bàna,

75jirà ayi shi mpìr kyìkyàr ma shu òsàn á pyànnwá ni áyau su shuyí ni bidim pár.

76Wù wùn-à níng, bá bar wù, wùn aswam Shìdun. Wá kà jag Shinn Luyí á pyànn í nì. Wá wàu kyàr ya ku gbìb-à kwá bàg áni.

77Wá dinya mpìrká jir Shìdun, má dang rag, Shìdun aku zìg zu big á bu pyìrbá ni. Kwá zìg zu big, kwá yafa ya big.

78Shìdun ri myàng ashi mpìr. Kwá swam bi hing jir àjwárwá má shi àràg àyar ri yar wann bi mà wai.

79Ayar-à má wann bi níng, má kan rìg fi, má kan rìg ki tinn, má kan rìg zinn á pìkyinn mpìrká ni, má tìya yi gbìb-à òsàn, jirà pìkyinnyí aku na tag.”

80Wùn-à níng hi wài gbam mi ri wib Shìdun. Ku shi sig mà awúnn-à ni hár àyúnn-à ku zu bi á byar Israilaká, í byar-à ku kà rag hing swàm wá sa.

Luka 2

Barà Big Mà Yesu

(Mat 1:18-25)

- ¹Asai-à níng hi kùr Augustas dang rag abig bar nài abor. Ku dang rag abig ba wànn mpìrká á jànnwá ni bidìm pàr.
- ²Sai-à big kà bu wànn-à níng wà jijag sai-à níng hi Kirinias shi síg nì gwamna á Suriya.
- ³A byar-à níng hi, kó ni kàng yag mà jànnwá ni, àjirà abig ba wànn ku màhàn.
- ⁴I byar-à hi Yusufu dù mà swann Nazarat, á jànn Galili, n yag mà swann Baitalami á jànn Yahudiya. Baitalami í byar-à big mà sig Dawuda. Yusufu yag sig màhàn, jir kai bàna ku í wùn ada Dawuda.
- ⁵Ku yag kwonn sig ma Maryamu uwà ku ri zìm kwá zìg. Wàníng shi sig ma finn. Big yag àjirà abig ba wànn big.
- ⁶Ayúnn-à big shi sig màhàn níng, sái sù màwá fòr.
- ⁷Ku mà wùn màsábwá í wunù, n bir wàníng á jà. Ku jag wann wùnwá á kwài buju bu apyagká ni, jir kai bàna big dìg fig byar ná á lu-à big tìg sig níng ni bàna.

Aza Adùnká Yag Bib Kà Yesu Sai-à Big Mà Ku Ajann

- ⁸A sai-à níng hi, aza àdùnká na sig mà awúnn-à ni. Big na yàr sig mà finn swann-à ni. Big ri myàng kwonn ma bu apyagká bubá í zyun á fi-à ni.
- ⁹A byar-à níng hi wùn aswam Shìdun mà wai fòr bi n sar á shinnbá ni. Ayar Shìdun tìg wann bi n sar kàng kwìb big bidìm pàr, zinn pànn big.
- ¹⁰I byar-à wùn aswam Shìdun dinya big rag, “Aning shàr zinn bàna. N zìg bi ya sig ning tai òsàn, má sa pìkyinn ná má fig àjwár wàni. Tai òsàn-à níng, í bu mpìrká bidìm pàr.
- ¹¹Janá-à níng á finn swann-à big mà sig Dawuda, big mà ya sig ning mpìr-à má sa shang ning. Ku shi síg nì Almasihu Shinn Luyí wà Shìdun swam bi sig.
- ¹²Wàníng í bu-à ná myàng. Ná dìg wùn àjann, big bir sig ku á jà, ku na sig á kwài buju bu apyagká ni.”
- ¹³Big rag abig myàng àdòníng, bìr yann aswamká bu Shìdun mà wai bi dìg zyun-à dinya mpìrká tai àjwár-à níng, big sar kàng kwìb gban rìghing byar-à hi. Big ri dài jonn, big ri swam yan zìnn Shìdun.
- ¹⁴Big dài dang rag, “Shìdun, í Shìdun ùwài mà wai. Mpìrká Shìdun ri zìm á jànn-à ni, pìkyinnbá má fig àjwár.”

15A sai-à níng hi yann aswamká bu Shìdun kàng yag rìg mà wai. Aza àdùnká myàng dìrbá, n dang rag, “Ayi yag mà finn swann Baitalami, ayi myàng wùn-à Shìdun dinya sig yi rag, big mà sig níng.”

16Big dù n yag kìnì, n dìg Maryamu ma Yusufu, ma wùn àjann-à na sig á kwài buju bu apyagká ni àràng barà wùn aswam Shìdun dinya sig big.

17I byar-à hi big dù, mi ri dinya mpìrká buká wùn aswam Shìdun dinya sig big á shinn wùn àjann-à big mà sig níng.

18Barà mpìrká fig bu-à aza àdùn káníng dinya sig big níng, big sa mamaki.

19Maryamu sìnn sig bu káníng á pìkyinnwá ni, mi ri kyab.

20Aza àdùnká kàng yag, mi ri swam yan zìnn Shìdun á shinn buká big fig sig, ma bu-à big myàng sig, wato wùn àjann-à níng, àràng barà wùn aswam Shìdun dinya sig big.

Big Zìg Yag Yesu Wùn Ajann-à Níng Mà Lu Shìdun

21Ayúnn su awinyin fòr, bá kyag Yesu jurwá, n bar zìnnwá Yesu àràng barà wùn aswam Shìdun dang sig á sai-à nàwá yìm fig ma finn bàna.

22Ayúnn-à Maryamu má sa kyàr dìrwá fòr barà doka Musa dang sig, sái big zìg Yesu n zìg yag ku mà lu Shìdun á Urushalima jirà abig sìnn ku á pyànn Shìdun,

23jir kai bàna doka Shìdun dang rag, “Wà uwà ma mà wùn màsábwá wunù, bá zìg yag ku mà lu Shìdun àjirà abig ya ku Shìdun.”

24Maryamu sa kyàr dìrwá ma yann àlàb pyànà, jir kai bàna jir Shìdun dang rag, “Bá sa kyàr ma yann àlàb lu pyànà kó àlàb awúnn pyànà.”

25Mpìr zyun shi sig màhàn á swann Urushalima, zìnnwá í Simiyan. Ku í mpìr òsàn, ku ri wib Shìdun. Awun Shìdun shi sig á pìkyinnwá ni. Ku ri shi kir àyúnn-à Shìdun má swam bi wùnwá á byar mpìr Israilaká a wàníng sa shang big.

26Awun Shìdun tiya sig ku kwá wu fig bàna, sái kwa myàng hing Kristi zyun-à Shìdun má swam bi.

27Awun Shìdun dinya ku aku kà yag mà lu Shìdun. Yusufu ma Maryamu zìg kà Yesu wùn àjann-à níng mà lu Shìdun jirà abig sa bu-à doka dang sig.

28Simiyan zìg wùn àjann-à níng, n wau swann sig ku, mi ri yan Shìdun, mi ri dang rag,

29“Shìdun zyun-à mà m sig yi, tàma-à níng ò myàng hing wùnwú, àràng barà wù rì dang sig. Kó ma wu tàma-à níng, sànn hing,

30jir kai bàna tàma-à níng zumí myàng hing wùn azimwú, zyun-à má zìg zu mpìrká á bu pyìrbá ni,

31 wà à swam bi sig, jirà mpìrká bidìm pàr abig myàng ku.

32 Kwá tàg mpìr nu jìrká kim kim gbìb-à bá bàg. Ba wib mpìr Israilaká á jír shinnwá ni.”

33 Ta wùn-à ma nàwá sa mamaki ma jìrká Simiyan dang sig á shinn wùn àjann-à níng.

34 I byar-à hi, Simiyan vig Shìdun aku sìnn big á byar-à òsàn, n dinya Maryamu na Yesu n rag, “Wùn-à níng í àsàin-à má sa mpìrká nìnànn nímá má kù, ama mpìrká nìnànn nímá má dù nann á shinnwá ni á jànn Israila,

35 jir kai bàna kwá dang kyàr vinn rìg bu-à mpìrká nìnànn nímá ri kyab á pìkyinnbá ni. Wù Maryamu, pìkyinnwú má bai àràng big twìb kà sig wù kafai á pìkyinnwú ni.”

36 Uwà zyun shi sig mà lu Shìdun, zìnnwá í Hanatu. Ku í wùn Fanuyila, yiwai mpìrká ma Ashiru. Ku í àwàutím, ku rì shi sig á lu nùwá ni ji sùmpyànn.

37 Daga àyúnn-à nuwá wu sig, ku í wà ki, hár tàma-à níng jiwá dìb-yina agban yina. Ku ri yag kyann mà lu Shìdun, fi ma ayúnn. Ku ri vig Shìdun, ku ri sìnn nu tinn.

38 Uwà-à níng bi fòr á byar-à wùn àjann-à níng shi sig. Ku yan Shìdun á shinn wùn-à níng. Ku dinya mpìrká nìnànn nímá jír á shinn wùn àjann-à níng ni. I mpìrká ri shi kir àyúnn-à Shìdun má sa shang bìr mpìrká mà Urushalima níng.

Yusufu Ma Maryamu Zìg Yag Yesu Mà Swann Nazarat

39 Barà big sa vinn rìg bu-à jir Shìdun dang rag abig sa níng, sái big í kàng yag rìg-à mà jànn Galili, á finn swannbá ni mà Nazarat.

40 Wùn-à níng wài gban rìghing. Ku yar rìghing, mi ri wib Shìdun. Shìdun ri sa sà ya ku.

Yesu Wùnshái-à Níng Kà Shi Sig á Lu Shìdun

41 Tawá ma nàwá ri yag kyann mà Urushalima jir shinn àyúnn wùwài, zìnn àyúnn-à níng hi í àyúnn Pìm Wam Zu.

42 Yesu jiwá fòr ji dwib agban pyànà. Ku ma káníng ri yag rág í zyun mà Urushalima àràng barà big ri yag kyann àyúnn ùwài-à níng.

43 Barà big sa vinn rìg bu-à zìg yag sig big, sái big ri kàng yag rág mà lu-à ni. Sái Yesu í sar rìg-à á Urushalima, tawá ma nàwá yì fig bàna.

44 Big ri kyab rag káhi kwá áyaubá ni, hár big kyann kyonn hár àyúnn kà. I byar-à big yàn kyann ku áyau bar yiwaiwá big ni, ma jàuwá big ni, áyau barà big yag sig níng.

⁴⁵Big dìg fig ku bàna. I byar-à big í kàng yag kàng rìg-à mà Urushalima, mi ri yàn kyann ku.

⁴⁶Ayúnn su sara, í wà big yàn dìg rag ku mà lu Shìdun ni. Ku shi kà sig áyau àgbam malamká ri tàg bu. Ku ri fig jírbá, mi ri bib káníng jír tinn.

⁴⁷Mpìrká fig sig jírwá níng, big sa mamaki, jir kai bàna ku shi sig ma yar. Jír-à ba bib ku, ku ri zìm òsàn.

⁴⁸Barà nàwá ma tawá myàng ku, sái big sa mamaki. Nàwá dang rag, “Wùnmí, á myàng, sáshinn à sa yi àdòníng rà? A myàng, yi ma tawú ri yàn kyann wù hár pìkyinnyí bai rìghing.”

⁴⁹Sái ku dinya káníng rag, “Bu-à sa ning ri yàn kyann mì àdòníng í jir kai rà? Ning yì fig wà ò shi sig á lu tamí ni bàna rà?”

⁵⁰Big fig yì fig bu-à ku dinya sig big níng bàna.

⁵¹A byar-à níng hi, Yesu kàng yag ma big í zyun mà Nasarat. Ku ri wib káníng. I barà nàwá ri kyab bu káníng á pìkyinnwá ni bidim pár.

⁵²I byar-à Yesu ri wài. Yarwá ri swàb kà tinn. Shìdun ri zìm ku, mpìrká ri zìm ku tinn.

Jir Shìdun Zyun-à Yohanna Asàin Batisma Dang Sig

(Mat 3:1-12; Mar 1:1-8; Yoh 1:19-28)

Luka 3

¹Asai-à Kaisar Tibaryus na sig kùrwá hár ji dwib agban swana níng, Shìdun dang jír ma Yohanna, í sai-à Buntus Bilatus í gwamna á jànn Yahudiya, Hirudus í gwamna á jànn Galili, Filibus wunzà Hirudus í gwamna á jànn Ituriya mà jànn Tarakunitis, Lisaniyas í gwamna á jànn Abiliya,

²Hanana ma Kayafa í àgbam áyau mpìrká ri twìb swànn bu á pyànn Shìdun. A sai-à níng hi, Shìdun dang jír ma Yohanna wùn Zakariya mà awúnn-à ni.

³I byar-à Yohanna dù n yag rìg mà jànn agunn Ning Urdun, ku ri dang jir Shìdun màhàn, ku dang rag, “Aning fim bu pyìrká ning ri sa. Abig wau ning òr batisma, jirà Shìdun aku yafa ya ning bu pyìrká buná.”

⁴Yohanna í zyun-à Ishaya wùn aswam Shìdun rì dang sig jír á shinnwá ni. Ku ba sig rag, “Mpìr zyun-à má swam yag ku níng, ku shi sig mà awúnn-à ni, ku ri dinya mpìrká jírmí rag, ‘Aning wàu kyar gbìb-à Shinn Luyí má bàg áni. Byar-à gbìb-à gor sig níng, aning wàu lafinn yag rìg mà pyànn.

⁵Kó shar-à áni bidim pár, abig wàu jì dim rìg, kó shinnkwìnn-à áni abig wàu bab jànn rìg. Abig wàu lafinn rìg gbìb-à hi, ma abig sa jann rìg.

⁶I byar-à kó ni bidim pár má myàng barà Shìdun sa wim zu sig mpìrká buwá.’
”

⁷A byar-à níng hi, bìr mpìrká ri bi á byar Yohanna aku wau big òr batisma. Ku dinya káníng rag, “Níng í bushùwí big, í ni dinya sig níng í nì rag, ‘ná zu shwìn bu-à Shìdun dang sig rag kwá swam bi níng’ rà?”

⁸Aníng sa bu-à mpìrká má yì rag níng fim rìghing bu pyìrná. Kada aníng dang ma shinn ná rag, ná zìg zu shinn ná á shwìn-à ri bi níng ni, jirà taná í Ibrahim níng, bàna. N dinya níng, Shìdun má sa yì bu-à ku ri zìm, kwa zìm hing, kwá zìg abàn káníng má màrn yann adaká bu Ibrahim ma kàhi.

⁹Aki shi sig áni zyun-à bá kyag ta wann rìg bín-à ma wan fig awan òsàn bàna, bá ta kà rìg mà pyìr-à ni.”

¹⁰I byar-à mpìrká bib ku rag, “Wà má àdòníng yá sa í kai rà?”

¹¹Ku dinya káníng rag, “Mpìr-à ma shi sig ma jà pyànà aku ya jàuwá zyun-à bàna ma kàhi níng, zyun. Mpìr-à ma shi sig ma buju, aku ya mpìr-à bàna ma kàhi.”

¹²Mpìrká ri zìg bàì jànn-à níng bi sig abig wau big òr batisma, big bib ku rag, “Malam, yá sa í kai rà?”

¹³I byar-à ku dinya big rag, “Kada aníng zìg wam zu nu-à big dinya sig níng bàna.”

¹⁴Sojaká káhi bib ku rag, “Buyí yá sáshinn rà? Yá sa í kai rà?” Ku dinya big n rag, “Kada aníng gbar shwar bu zyun á vù mpìrká ni bàna, kada aníng yan ta mpìr átai bàna tinn. Aníng bir pìkyinn ná á bàì swàmna ni kawai.”

¹⁵I byar-à mpìr káníng kyab jír á pìkyinnbá ni, n dang rag, “Kó Yohanna í Almasihu-à Shìdun dang rag kwá swam bi níng rà?”

¹⁶I byar-à Yohanna dinya big n rag, “Mì ri wau òr batisma ma zàpìr, ama mpìr zyun má bi kwá shi àgbammí, kó jùr tabarwá má, ò fòr fig wà má flinn sar bàna. Kwá wau níng òr batisma ma Awun Shìdun ma pyìr.

¹⁷Shìdun má zìg zu rìg mpìrká buwá. Mpìrká ma í buwá bàna, kwá wìr kà rìg káníng á pyìr-à má dim fig á dim bàna, àràg barà mpìr ri pìm zu asinn za á za-à ni, mi ri wìr gbar rìg yìr za-à, mi ri zìg asinn-à mi ri wìr kifinn rìg níng.”

¹⁸Yohanna dinya mpìrká jir Shìdun á shinn buká nìnnànn nímá.

¹⁹Sáì ku dinya kùr Hirudus jír á shinn bu-à wàníng sa sig bai n zìg rìg sig wà wunzà wàníng níng, uwà-à hi big ri bar ku Hirudiyas. Hirudus sa sig buká sàrn fig bàna kim kim.

²⁰Sáì ku sa swàb kà bu-à sàrn fig bàna, n pànn rìg Yohanna n kìg kà á tonn fi.

Yohanna Wau Yesu Òr Batisma

(Mat 3:13-17; Mar 1:9-11)

21Barà Yohanna wau vinn rìg mpìrká òòr batisma àdòníng, sáí Yesu bi abig wau ku tinn. Barà Yohanna wau vinn rìg ku òòr batisma àdòníng, sáí ku dang jír ma Shìdun. A byar-à hi, waisháú-à í pù finn-à sa hauu.

22I byar-à hi, big myàng Awun Shìdun wann bi n kir wann á shinn Yesu ni, àràg àlàb. I byar-à big fig nài abor wann bi mà wai, n dang rag, “Wù í wùn azímmí. Pìkyinnmí ri fig àjwárwú wàni.”

Swai Mpìrká Bu Yesu

(Mat 1:1-17)

23Sai-à Yesu dang jag jir Shìdun ku shi sig ma ji dìzyun agban dwib. Big sìn sig rag, ku í wùn Yusufu, Yusufu í wùn Hali.

24Hali í wùn Matati, Matati í wùn Lawi, Lawi í wùn Malki, Malki í wùn Yanna, Yanna í wùn Yusufu,

25Yusufu í wùn Mattathiya, Mattathiya í wùn Amos, Amos í wùn Nahoma, Nahoma í wùn Hasli, Hasli í wùn Najaya,

26Najaya í wùn Maatha, Maatha í wùn Mattathiya, Mattathiya í wùn Shimi, Shimi í wùn Yuseka, Yuseka í wùn Joda,

27Joda í wùn Yohanna, Yohanna í wùn Risa, Risa í wùn Zarubabila, Zarubabila í wùn Shaaltilla, Shaaltilla í wùn Niri,

28Niri í wùn Malki, Malki í wùn Addi, Addi í wùn Kusama, Kusama í wùn Almodama, Almodama í wùn Iri,

29Iri í wùn Joshuwa, Joshuwa í wùn Aliazara, Aliazara í wùn Yorima, Yorima í wùn Matati, Matati í wùn Lawi,

30Lawi í wùn Simiyan, Simiyan í wùn Yahuda, Yahuda í wùn Yusufu, Yusufu í wùn Jonam, Jonam í wùn Aliyakima,

31Aliyakima í wùn Malaya, Malaya í wùn Mainana, Mainana í wùn Matthata, Matthata í wùn Nathana, Nathana í wùn Dawuda,

32Dawuda í wùn Yassa, Yassa í wùn Obida, Obida í wùn Buaza, Buaza í wùn Salmuna, Salmuna í wùn Nahashuna,

33Nahashuna í wùn Aminadabu, Aminadabu í wùn Arama, Arama í wùn Hasaruna, Hasaruna í wùn Parisa, Parisa í wùn Yahuda,

34Yahuda í wùn Yakub, Yakub í wùn Ishaku, Ishaku í wùn Ibrahim, Ibrahim í wùn Taraha, Taraha í wùn Nahura,

35Nahura í wùn Saruja, Saruja í wùn Rauwa, Rauwa í wùn Falaju, Falaju í wùn Abiru, Abiru í wùn Shalahu,

Yesu Sa Jag Swàmwá Mà Galili

(Mat 4:12-17; Mar 1:14-15)

14Barà Yesu kàng yag mà jànn Galili, gbam Awun Shìdun shi sig ma ku. Taiwá kyann kàng kwìb vinn rìghing kó áni bidim pár.

15Ku ri tàg mpìrká bu á tonn bìr kwonnká ni, big ri yan ku.

Mpìrká Mà Jànnwá Ni Mà Nazarat Ngàng Ku

(Mat 13:53-58; Mar 6:1-6)

16Sái Yesu dù màhàn, n kàng yag mà jànnwá ni mà Nazarat, í byar-à ku wài gbam sig màhàn. Ku yag àràng barà ku rii yag jwar kyann, n yag mà tonn bìr kwonn. Ayúnn Asabar, ku yag n yag jangga ya mpìrká jir Shìdun màhàn.

17Big du ya ku tarkada Shìdun zyun-à lshaya mpìr-à rii dang kyann jir Shìdun ba sig. Ku pù fim n dìg byar zyun big ba sig rag,

18“Awun Shìdun shi sig á shinnmí ni, jir kai bàna ku shig zu sig mì ñ dinya mpìr ashiká jír àjwár á shinnwá ni. Ku swam bi sig mì ñ dang abig zìg zu mpìr á tonn fi, ñ dàb gbam àfau abig myàng, ñ zìg zu mpìrká big ri lir ji,

19ñ dinya mpìrká jír ñ dang rag àyúnn-à Shìdun má zìg zu mpìrká buwá bi fòr hing.”

20I byar-à ku bir òm rìg tarkada-à n ya kàng rìg mpìr-à sar sig mà pyànn, mi í shi wann rìg-à. I byar-à kó ni mà finn tonn-à ni myàng gbam sig ku kyarr. Big ri zìm abig fig jír-à má zu á nuwá ni.

21Sái ku dang swàb kà n rag, “Janá-à níng jír-à ñ jangga sig níng sa hing àjai á zuná ni.”

22Big bidim pár big yan ku, n sa mamaki ma jírka ku dang sig níng. Hár big dang rag wàníng má shi wùn Yusufu ràu.

23Yesu dinya big rag, “N yì hing ná dinya mì tinn jír-à níng má rag, ñ dàb gbam shinnmí, wà mì má adàb dor. Ná dang rag, buká ning fig ñ sa sig mà swann Kafarnahum níng, ñ sa á jànnmí ni tinn.”

24Ku dinya big n rag, “Mì ri dinya ning àjai, wùn aswam Shìdun á jànnwá ni big ri zìm fig abig fig jírwa bàna.

25Ama mì ri dinya ning í jír àjai, ásai-à lliya rii dang kyann jir Shìdun, shyù tab fig á Israila bàna hár ji sara big sòn sùnnjin. Buju bàna á jànn-à ni. A sai-à níng hi uwà kiká nìnnànn nímá shi sig mà Israila.

26Ama Shìdun swam yag fig lliya aku yag sa shang uwà káníng bàna. Sái ku swam yag wàníng á byar uwà ki zyun mà Zarifat á jànn Sidon.

27Sai-à Aliyasha rii dang kyann jir Shìdun níng, mpìr àkùnn big ri nìnnànn nímá mà Israila. Ama ku dàb gbam fig big bàna, sái Naaman mpìr-à mà Suriya áwinwá.”

28 Barà mpìrká shi sig á tonn bìr kwonn-à ni fig àdòníng, big bidìm pár pìkyinnbá í bai rìg-à á shinn Yesu ni.

29 I byar-à hi big pìm dù nann zu, n zìg zu rìg ku á finn swann-à ni, n zìg yag ku ma kwib swann-à ni mà byar agau. Big ri zìm abig tìr ta kà ku áni.

30 Ama ku kyann vù kà áyaubá ni, mì yag rìg-à. Big yì fig bàna.

Yesu Dàb Gbam Mpìr Zyun-à Wàu Dab Sig

(Mar 1:21-28)

31 I byar-à Yesu yag mà Kafarnahum á jànn Galili. Ayúnn Asabar ku tàg big bu màhàn.

32 Mpìrká sa mamaki ma bu tàgwá, jir kai bàna jír wá shi sig ma gbam.

33 Barà ku ri tàg mpìrká jir Shìdun mà tonn bìr kwonn-à ni, sai mpìr zyun wàu dab sig ku, ku yan ta Yesu nài yán,

34 n rag, “Yesu mpìr Nazarat, á dù áyág, bu-à dù wù ma yi í kai rà? A bi síg jir á gban rìg yi rà? N yì rìghing wù, wù í wùn kyìkyàr zyun-à Shìdun dwim bi sig níng.”

35 Yesu dinya wàu-à níng hi n rag, “A mib nuwú, á zu bi á òr mpìr-à níng hi.” Wàu-à níng gbar ta wann mpìr-à níng á jinn ni n fim rìg ku. Mpìrká màhàn ri myàng. Dìrwá bu zyun sa fig rag ku bàna.

36 Mpìrká sa mamaki n dang rag, “Wàníng í atàg kai rà? Hár Yesu dang jír ma gbam, í wà wàuká ri wib kyann ku, mi ri zu á òr mpìrká ni.”

37 Tai bu-à ku sa sig níng kù akigtái, hár jànn-à bidìm pár fig vinn rìghing.

Yesu Dàb Gbam Mpìrká Nìnnànn Nímá

(Mat 8:14-17; Mar 1:29-34)

38 Barà big dù á tonn bìr kwonn-à ni, àyúnn-à hi ku yag mà lu Siman. Na wà Siman fig fig àjwár bàna. Awàu pànn sig ku. Big vig ku aku dàb gbam wàníng.

39 Ku sar á shinn wàníng ni. N yan ta awàu-à níng. I nànn-à hi awàu-à dà finn rìg ku. Ku dù nann hár n yag sa ya káníng buju.

40 Barà àyúnn-à kà, mpìrká zìg zu bi mpìr dorká kim kim á byar Yesu ni aku tib big vù á òr. Ku tib big bidìm pár, big gbam rìg.

41 Wàuká ri zu bi á òr mpìrká ni nìnnànn nímá. Big ri wa nài yán, mi ri dang rag, “Yesu, wù í wùn Shìdun.” I byar-à ku kan dim rìg káníng, kada a káníng dang jír bàna, jir kai bàna big yì rìghing ku í Almasihu wà Shìdun swam bi sig.

Yesu Dang Jir Shìdun á Byarká Nìnnànn Nímá

(Mar 1:35-39)

⁴²Barà byar-à ri kyàr àdòníng, ku zu n yag mà byar zyun, byar-à mpìr bàna. Sáì bìr mpìrká nìnnànn nímá ri yàn kyann ku, big yag fòr mà byarwá ni. Big ri zìm abig kan dim rìg ku, aku dù dà fim finn swannbá bàna.

⁴³Ku dinya big rag, “Sàn sig wà ñ dinya mpìrká mà finn swannká káhi kim kim jir Shìdun tinn, jir kai bàna í swàm bu-à Shìdun swam bi sig mì ñ sa.”

⁴⁴I barà ku shi mi ri dang kyann jir Shìdun á tonn bìr kwonnká á jànn Yahudawaká ni.

Luka 5

Yesu Bar Jag Mpìr Káníng Abig Shi Yann Sukàwá Big

(Mat 4:18-22; Mar 1:16-20)

¹Su zyun Yesu sar sig á nu Ayunn Janisarata, ku ri tàg jir Shìdun. Mpìrká nìnnànn nímá sar kàng kwìb sig ku áni, big ri fig jir Shìdun.

²Ku myàng kòr pyànà shi sig á nu zàpìr-à ni, mpìr agban jáiká sìn sìg nì, big zu rìghing áni. Big ri tu kyàr birgibá.

³Ku kà á finn kòr zyun ni, í kòr Bitrus, í wà ku dinya wàníng rag a wàníng ya kà yag ku mà yau zàpìr-à ni títi. Ku shi sig á finn kòr-à ni, mi ri dinya mpìrká sar sig á myann níng jir Shìdun.

⁴Barà ku dang vinn rìg jírwá, ku dinya Bitrus rag, “A ya kà yag kòr-à níng mà yau, ma aning wìr kà birginá.”

⁵I byar-à Bitrus dinya ku n rag, “Asàin Luyí, nà níng yi nà na fig aná bàna, yi ri sa swàm. Yi dìg fig bu bàna. Ama barà à dang hing níng, má wìr kà birgi-à hi.”

⁶Barà big wìr kà wann birgi-à níng àdòníng, í byar-à hi big pànn jái wàni, hár birgibá ri ka, jir kai bàna jái-à mòn kab gban.

⁷I byar-à hi big bar bi jàubá mà kòr zyun ni kim a káníng bi gbar zu shang big. I byar-à káníng bi n gbar zu jái mòn gban rìg kòr pyànà káníng, hár kòrká shi shirag má sib kà wann rìg á zàpìr-à ni.

⁸Barà Bitrus myàng àdòníng, ku binn kir wann á pyànn Yesu ni n dang rag, “Asàin Luyí, á dù á fim mì, jir kai bàna mì í mpìr bu pyìr.”

⁹Ku ma mpìrká dà níng, mamaki pànn rìg big á jir jái yanyínká big gban sig níng.

¹⁰Yann Zabadi, Yakubu ma Yohanna, big sa mamaki tinn. Big ma Bitrus nu swàmbá ñzyun. Yesu dinya Bitrus rag, “Kada á shàr zinn bàna. Daka tàma-à níng, wá pànn zìg bi rág mpìr á byarmí ni, ma wà wá pànn rag jái.”

¹¹I byar-à big yag zìg kòrbá á nu zàpìr-à ni, n fim kó kai bidim pár, n bàg rìg Yesu.

Yesu Dàb Gbam Mpìr Dor Akúnn

(Mat 8:1-4; Mar 1:40-45)

12Barà Yesu shi sig mà finn swann zyun ni, mpìr zyun bi, dìrwá bidim pàr íri dor àkùnn. Barà ku myàng Yesu àdòníng, ku binn kir wann á pyànn wàníng ni, n vig wàníng rag, “Shinn Luyí, wa zìm hing, à shi sig ma gbam-à wá dàb gbam mì.”

13I byar-à Yesu du yag vùwá n tib ku vù á dìr-à ni n rag, “N zìm hing, á gbam á dorwú ni.” I byar-à hi wunù-à níng í gbam rìg-à. Dor àkùnn-à níng dà fim rìghing ku.

14Sáí Yesu twìb ku byur n rag, “Kada á dinya mpìr bu-à sa sig wù níng bàna, ama á yag mà lu Shìdun ni. A yag tiya àgbam-à ri twìb swànn bu á pyànn Shìdun ni dìrwú, ma á ya bu màhàn àràg barà Musa dang sig abig sa, jirà mpìrká abig myàng barà à gbam rìghing níng.”

15Ama tai Yesu kyann kàng kwìb vinn rìghing byarká bidim pàr. Mpìrká ri bi abig fig jírwá, aku dàb gbam big dorbá tinn.

16Kó ákaun ku ri yag, mi ri yàn kyann byar awù aku shi màhàn, jirà aku wib Shìdun ma aku vig wàníng.

Barà Yesu Dàb Gbam Mpìr Dìr Wu Titag

(Mat 9:1-8; Mar 2:1-12)

17Ayúnn zyun barà ku ri tàg mpìrká bu, Farisawaká ma malamká shi sig màhàn. Big bi sig mà kauyeká kim kim kim á jànn Galili ma jànn Yahudiya ma finn swann Urushalima. Gbam Shìdun shi sig á byarwá ni jirà aku dàb gbam mpìr dorká.

18Mpìrká káhi swann zìg bi sig mpìr-à dìrwá wu tag sig á syu. Big ri zìm abig zìg kà yag ku mà finn tonn-à ni, abig jag wann ku á pyànn Yesu ni.

19Big zìm abig du kà yag ku áyau bìr mpìr káníng, aku fòr yag á byar Yesu ni. Big dìg fig pyù-à bàna. Sáí big nann zu yag mà shinn tonn-à ni mà wai, n fòr yag mà byar Yesu ni, n sìn wann bi wunù-à níng á pyànn Yesu ni áyau bìr mpìrká ká kwonn kàng kwìb sig ku áni níng, mi ri myàng barà ku na sig á syu-à ni mà pyànn Yesu ni.

20Barà Yesu myàng mpìrká zìg bi sig ku níng bir hing pìkyinnbá á byarwá ni, í byar-à ku dang rag, “Jàumí, ò yafa ya rìghing wù bu pyìrwú.”

21Farisawaká ma malamká ri kyab á pìkyinnbá ni, n dang rag, “Mpìr-à níng sìn kàng sig shinnwá á shinn rà? Ku ri sa bai zìnn Shìdun. Mpìr-à má yafa ya mpìr bu pyìrwá bàna, sáí Shìdun.”

22Yesu yì rìghing bu-à big ri kyab. Ku bib káníng n rag, “Sáshinn ning ri kyab bu káníng á pìkyinn ná ni àdòníng rà?

²³Wà ma dang rag, ‘N yafa ya rìghing wù bu pyìrwú,’ ma wà ma dang rag, ‘A dù nann zu ma á kyann kyonn,’ í wà áni fonn kab sig nì rà?

²⁴Ama má tiya ning rag, mì Wùn Mpìr Jíkwìnn ò shi sig ma gbam á dunyaru barà má yafa ya mpìr bu pyìrwá.” I byar-à ku dinya mpìr-à òr-à wu tag sig níng n rag, “A dù nann zu, á pìnn syuwú, á kàng yag mà luwú ni.”

²⁵A byar-à hi big rag abig myàng níng, ku dab dù nann zu n zìg syuwá, n yag mà luwá ni mi ri swam yan yag zìnn Shìdun á gbìb-à ni.

²⁶Kó ni sa mamaki hár zinn sa rìg big, big swam yan Shìdun swam yan yan yan. Big dang rag big myàng hing bu àpyú janá-à níng.

Yesu Bar Lawi a Wàníng Shi Wùn Sukàwá

(Mat 9:9-13; Mar 2:13-17)

²⁷I byar-à Yesu fim rìg finn swann-à, mi ri yag. Ku yag n yag òg mpìr zyun ri zìg bàì jànn, wàníng shi sig mà nu swàmwá ni, zìnnwá í Lawi. Ku dang rag a wàníng fim rìg swàm bàì jànn-à níng, a wàníng bàg ku.

²⁸Lawi fim rìg swàmwá, n dù n bàg yag rìg Yesu.

²⁹Lawi bar Yesu a wàníng yag ji buju mà luwá ni, ma mpìrká nìnnànn nímá, ma mpìr azìg bàì jànnká tinn. Big ri kwonn ji buju á bìr-à ni.

³⁰Ama Farisawaká big malamká dang jíir ma yann sukàkà n rag, sáshinn ning ri ji kwonn buju ma mpìr bu pyìr káníng rà?

³¹Yesu zìm n dang rag, “Mpìr-à shi sig ma gbam òr, ku ri yàn fig adàb dor bàna. Sáì mpìr-à òrwá ma ri wúwa í mpìr-à ri yàn kyann adàb dor.

³²N bi sig á dunyaru jírà ò dinya mpìr bu pyìrká abig vim bìr bi pìkyinnbá á byar Shìdun. N bi fíg á byar mpìrká ri kyab rag big í mpìr sèsàn níng bàna.”

Big Bib Yesu Abib á Shinn Nu Sinn

(Mat 9:14-17; Mar 2:18-22)

³³Big dang rag, “Yann sukà Yohanna big ri sìn kyann nu sìn, mi ri vig Shìdun tinn. Hár yann sukà Farisawaká má ri sa àdòníng tinn. Ama yann sukàwú big ri ji, mi ri wa.”

³⁴Yesu bib big rag, “Ning ri kyab rag sai-à mpìrká ma ri nu ban bá sìn nu rà? Bá sìn fig nu bàna. Bá ji buju ma mpìr-à zìg sig uwà-à níng.

³⁵Ama àyúnn-à ki ma zìg rìghing wunù-à níng, àyúnn-à níng hi jàuwá big má sìn nu.”

³⁶Yesu sa misali n dang rag, “Wá gib ka jà àpyú, má kwìb bàg kwonn ma jà àkor rà? Wi. Sáì jà àpyú bá kwìb bàg kwonn ma àpyú. Ma í nímá bàna, àkor-à má ka zu rìg. Má bànn kwonn fig bàna.

³⁷Mpìr má wìr kà fig zàn inabi àpyú á wau àkor bàna, zàn inabi àpyú sái wau àpyú tinn. Zàn inabi àpyú ba wìr kà hing á wau àkor má lib gbànn kifinn rìg, wau-à má ka rìg.

³⁸Zàn inabi àpyú big ri wìr kà á wau àpyú.

³⁹Kó ni zìm kab sig zàn inabi àkor ma àpyú-à. Big dang rag, ‘Sù àkwor-à sànn kab síg nì.’ ”

Luka 6

Big Bib Yesu Jír á Shinn Swàm Ayúnn Asabar

(Mat 12:1-8; Mar 2:23-28)

¹Ayúnn su zyun í àyúnn Asabar, Yesu ri wam zu yag ma yann sukàwá big á da jímyànn zyun ni. I byar-à yann sukàwá big gbar kab jímyànn-à, mi ri pìg zwam.

²Sái Farisawaká káhi dang rag, “Bu-à sa ning ri sa bu-à á dokayí ni sànn fig wà abig sa àyúnn Asabar bàna í jir kai rà?”

³I byar-à Yesu bib big n rag, “Asái ning jangga fig bu-à Dawuda rì sa sig bàna rà? Ku fig amor ku ma mpìrká ku ma káníng ri yag kyìnn í zyun.

⁴Ku kà yag mà lu Shìdun ni, ku zìg brodi-à big wib sig Shìdun ma káhi níng, n ji n ya mpìrká buwá a káníng ji tinn, wà zyun-à sànn fig wà abig ji bàna, sái àgbamká ri twìb swànn bu á pyànn Shìdun ni níng má ji í ni. Ama big ji rìghing.”

⁵I byar-à Yesu dang vinn rìg jír-à n rag, “Mì Wùn Mpìr Jíkwìnn, bigmí n shi sig ma gbam barà má dang bu-à mpìr má sa àyúnn Asabar.”

Yesu Dàb Gbam Mpìr-à Vùwá Wu Tag Sig

(Mat 12:9-14; Mar 3:1-6)

⁶Ayúnn Asabar zyun, ku yag mà tonn bìr kwonn-à ni, ku ri tàg mpìrká jir Shìdun. Mpìr zyun shi sig áyaubá ni, vìm nùwá wu tag rìghing.

⁷I byar-à malamká ma àgbam Farisawaká ri wonn myàng Yesu, kó wàníng má dàb gbam mpìr àyúnn Asabar, jirà abig dìg pyù-à bá dang bai ku.

⁸Yesu yì rìghing bu-à big ri kyab á pìkyinnbá ni. I byar-à ku dang jír ma mpìr-à vù-à wu tag sig níng, n rag, “A dù nann zu, ma á bi sar áyau bìr mpìr káníng ni áyag.” I byar-à hi wàníng dù n bi sar.

⁹Sái Yesu bib mpìrká ri wonn myàng ku níng jír n rag, “N bib ning jír. Bu-à doka dang sig í kai rà? Sànn sig àyúnn Asabar abig sa bu-à òsànn rà, kó bu-à bibai rà? Abig dàb wìm mpìr rà? Kó abig fim mpìr aku wu rà?”

10I byar-à ku myàng gban rìg káníng bidìm pàr n dang rag, wunù-à níng aku gbar lafinn vùwá. Wunù-à níng gbar lafinn vùwá àràng barà Yesu dang níng. I nànn-à hi vùwá í gban rìg-à.

11I byar-à big nànn rìg àgùnn á jír-à níng ni wàni, mi ri dang jír barà bá sa ma Yesu áni.

Yesu Shig Zu Yann Aswamwá Big Dwib Agban Pyàrà

(Mat 10:1-4; Mar 3:13-19)

12Ayau suká bó ni, Yesu dù n yag mà wùn mwír zyun ni jirà aku vig Shìdun màhàn. Ku vig Shìdun hár byar kyàr.

13Barà byar-à kyàr àdòníng, ku bar kwonn yann sukàkà buwá big, n shig zu mpìr dwib agban pyàrà áyaubá ni. Ku dang rag, káníng í yann aswam, bá shi dang kyann jír wá.

14Mpìr káníng í Siman, (í wà Yesu vim bìr zìnnwá àpyú big bar ku Bitrus,) ma wunzàwá Andarawus. Kádà níng í Yakubu, ma Yohanna, ma Filibus, ma Bartalamawas,

15ma Matiyu, ma Toma, ma Yakubu wùn Halfa, ma Siman Zaloti,

16ma Yahuda wùn Yakubu, ma Yahuda Iskariyoti zyun-à wann tafinn sig Yesu.

Bìr Mpìrká Nìnnànn Nímá Bàg Yag Yesu

(Mat 4:23-25)

17Ku ma káníng ri tìg wann bi á wùn mwír-à ni, n fòr bi n sar á byar zyun ni yiyar nímá. Bìr mpìrká nìnnànn nímá shi sig màhàn, mpìrká á byar kim kim á jànn Yahudiya bi sig, ma mpìrká á Urushalima, ma mpìrká águnn zàpìr ayunn yiya nímá, big ri bar finn swannká hi Taya ma Sidon. Mpìr káníng bi sig abig fig jír wá, aku dàb gban big dorbá tinn.

18Mpìrká wàu-à dab sig níng, ku dàb gban rìghing big.

19Bìr mpìr káníng kó ni ri yàn pyù-à aku tib Yesu, jir kai bàna gban adàb dor shi sig á byar wá ni. Gbamwá ri dàb gban mpìrká bidìm pàr.

Jír á Shinn Mpìrká Má Fig Ajwár

(Mat 5:1-12)

20Sái ku myàng yann sukàwá big, n dang rag, “Níng mpìr ashi káníng, ná fig àjwár, jir kai bàna ning shi sig á vù Shìdun, ku í kùrná.

21“Níng mpìrká amor-à ri gban tàma-à níng, ná fig àjwár, jir kai bàna bá pyag ning. Níng mpìrká ri kig nàikitáu tàma-à níng, ná fig àjwár, jir kai bàna ná jwann jonn á pyànn.

22“Wà mpìrká ma ri zib ning, ma ngàng ning, ma swau ning, ma shi sig ma pìkyinn-à pìpìr ma ning á jir shinnmí, mì Wùn Mpìr Jíkwinn, ná fig àjwár.

23 Aning shi ma pìkyinn-à mìmìg àyúnn-à hi, aning fig àjwár, jir kai bàna ná dìg ladaná mà lu Tayí ni mà wai. Wàníng í barà yàkúká bigbá rì sa sig mpìrká rì dang kyann jir Shìdun níng áni.

Jír á Shinn Mpìrká Má Wa Shwìn

24 “Ayáa, ning mpìrká shi sig ma bàì, ning dìg rìghing ladaná á myann áyag.

25 “Ayáa, ning mpìrká ri ji mònn tàma-à níng, ná fig amor. Ayáa, ning mpìrká ri jwann jonn tàma-à níng, pìkyinn ná má bai, ná kig nàikitáu.

26 Ningká big ri swam yan ning tàma-à níng, ná myàng àzing, wàníng í barà yàkúká bigbá rì sa sig áni ma mpìrká zyun-à ri gim òsáng rag big í mpìrká ri dang kyann jir Shìdun níng.

Aning Zìm Mpìr Azíbná

(Mat 5:38-48; 7:12a)

27 “Ama mì ri dinya ning, ning mpìrká ri fig jírmí, aning zìm mpìr azíbná. Aning sa ya mpìr azíbná bu-à òsàn.

28 Aning yafa ya mpìrká ri swau ning. Mpìrká ma du kà ning shwìn, aning vig ya big Shìdun aku ya big bu-à big ri zìm.

29 Mpìr-à ma dab wù vù sung kyìr, kada á dab ku bàna. A gang ya ku sung kyìrwú agunn zyun aku dab jakàng. Mpìr-à ma gbar shwar jàwú, á fim ya ku jà zyun-à dà sig níng, aku zìg rìg tinn.

30 Mpìr-à ma vig wù bu, á ya ku. Mpìr-à ma tùshwar wù buká buwú, kada á yàn kyann ku bàna, à fim ya ku.

31 Barà ning ri zìm a mpìr sa ya ning níng, ning má aning sa ya mpìr àdòníng tinn.

32 “Wà na ri zìm íri mpìr azìmná, ná dìg fig bu zyun bàna. Ai kó mpìrká shi sig ma bu pyìr má, big ri zìm mpìr azìmbá tinn.

33 Wà má íri mpìrká ri sa ya ning bu-à ning ri zìm, na zìm kab íri big, ná dìg fig bu zyun bàna. Ai kó mpìr bu pyìrká má, big ri sa àdòníng tinn.

34 Wà má íri mpìrká ning yì sig bá wa ning tonn í wà ná ya tonn íni, ná dìg fig bu zyun bàna. Ai kó mpìr bu pyìr má ri ya mpìr tonn tinn, jir kai bàna big ri zìm abig ya kàng big ábibir.

35 Aning zìm mpìr azíbná big. Aning sa ya big bu-à òsàn. Aning ya big tonn. Kada aning kyab wà bá ya kàng ning bàna. Na sa hing àdòníng, Shìdun má ya swàb kà ning wà mà pyànn. Na sa hing àdòníng, ná shi yann Shìdun, jir kai bàna ku ri myàng ashi mpìrká bibai ma mpìrká ri swam yan fig ku bàna.

36 Aning myàng ashi mpìr, àràg barà Tayí mà wai ri myàng ashiyí níng.

Kada Aning Wà Kwonn Mpìr Bàna

(Mat 7:1-5)

37“Kada aning wà kwonn mpìr bàna. Ning má, bá wà fig ning kwonn bàna. Kada aning mam ya mpìr bu-à bibai bàna. Ning má, bá mam ya fig ning bàna tinn. Aning yafa ya mpìr. Ning má, bá yafa ya ning tinn.

38Aning ya mpìr bu. Bigné bá màg má mùmòn ì wà bá ya kàng ning. Ná dìg ùwài ní má. Na ya hing títi, bá ya ning títi. Na ya hing ùwài, bá ya ning ùwài.”

39Yesu dinya big tinn jír káníng n rag, “Ning myàng hing barà àfau ri gbar àfau rà? Má àdòníng, big pyàna bidim pár bá kù kà á shar.

40Mpìr-à ma ri shwann bu, kwá kab fig mpìr-à ri tàg ku bàna. Ama wà ba tàg byann hing ku, í wà kwá shi àràg mpìr-à tàg sig ku.

41“Sáshinn wù ri dinya jàuwú, ku í mpìr-à bibai, ama à sa kab bu bibai-à í ní níng rà? Sáshinn wù ri dinya jàuwú bu shi sig á yìzuwá ni, ama à mà m jànn rìghing buwú shi sig ùwài ní má á yìzuwú ni níng rà?

42Sáshinn à dinya jàuwú rag, wá wun zu ya ku bu á yìzuwá ni, ama buwú ùwài ní má zyun-à shi sig á yìzuwú ni, à wun zu fig bàna níng rà? Wù mpìr kyinn pyàna, á zìg zu jag ma buwú ùwài ní má shi sig á zuwú ni níng, àjirà á myàng kyàr, ma á zìg zu ya jàuwú buwá tinn.

Mpìr-à Nsàn Má Sa Bu-à Nsàn

(Mat 7:16-20; 12:33-35)

43“Bín-à òsàn má wan fig awan àbai bàna. Bín-à àbai má wan fig awan òsàn bàna.

44Bá myàng yì bín sìn à á jir awanwá ni. Mpìr má dìg fig awan ating á bin sí bàna. Mpìr má dìg fig awan murbu á bín bàna. Bín-à òsàn big ri myàng yì ku awanwá ni.

45I barà mpìr shi áni. Mpìr-à sìn à má dang jír-à òsàn, jir kai bàna ku í mpìr pìkyinn-à òsàn. Mpìr-à bibai má dang jír-à àbai, jir kai bàna ku í mpìr pìkyinn àbai. Ai bu-à ma shi sig á pìkyinn mpìr, í bu-à kwá dang.

Tai Mpìr Ami Tonn-à Nsàn

(Mat 7:24-27)

46“Ning ri bar mì Shinn Luyí, Shinn Luyí. Bu-à sa ning wib fig bu-à mì ri dinya ning bàna í jir kai rà?

47Mpìr-à ma ri bi á byarmí ni, ma ri zìm jírmí, ma wib hing jírmí, má tìya ning misaliwá á shinn mpìr zyun ni.

48Ku shi sig àràg mpìr-à mi sig tonn zyun, n kab zwàun hing mìr tonn wá hár ku mi sig á shinn abàn. Zàpìr-à ma pa kà hing á tonn-à ni, má ning fig kinn-à bàna. Bu-à sa níng, ku kab zwàun hing mìr tonn-à.

49Mpìr-à ma bàg fig jírmí bàna, shi sig àràg mpìr-à mi sig tonn wá, n kab fig mìr-à bàna. Zàpìr bi n pa kà áni, kinn-à í wim wann rìg-à wìb.”

Luka 7

Yesu Dàb Gbam Wùn Lu Agbam Soja Zyun

(Mat 8:5-13)

- ¹Barà Yesu dang vinn rìg jírwá bidim par á pyànn mpìrká ni, ku í yag rìg-à mà finn swann Kafarnahum.
- ²Sai àgbam soja zyun shi sig màhàn ma wùn luwá, zyun-à ku ri zìm wàni. Wàníng na sig dor, hár shi shirag kwá wù wu.
- ³I byar-à hi, ku fig tai big rag Yesu ri bi. Ku swam yag àgbam Yahudawaká, jirà a Yesu bi dàb gbam ya ku fàuwá níng.
- ⁴To. Big vig Yesu ádàn-à, aku bi ma big, aku dàb gbam ya àgbam soja-à níng wùn luwá. Big rag, “Ku fòr hing wà á sa ya ku,
- ⁵jir kai bàna ku ri zìm jíryí. Ku mi ya sig yi tonn shinn kwonn, byar-à yá wib Shìdun áni.”
- ⁶I byar-à hi, Yesu yag ma big. Barà kwá fòr yag mà lu-à hi ni àdòníng, í byar-à àgbam soja-à níng swam yag jàuwá n rag, “Shinn Luyí, àgbam sojaká rag, kada á ya òr wú shwìn bàna, ku fòr fig wà wá bi á byarwá ni bàna,
- ^{7,8}jir kai bàna ku kinn fig wà kwá bi dìg wù áyág bàna. A dinya ku jír á byar-à à sar sig níng, jirà wùn-à á luwá ni aku gbam rìg. Ku yì hing, jir kai bàna ku shi sig á vù mpìr, ku má, sojaká shi sig á vùwá ni tinn. Kwa dang rag abig yag, bá yag, abig kàng bi, bá kàng bi. Hár ma fàuwá tinn, aku sa wàníng kó wà bó, wàníng ri sa. Ku ri zìm á dang á rag aku gbam. Ku yì hing fàuwá má gbam rìg wà wa dang hing.”
- ⁹Barà Yesu fig jí-r-à níng àdòníng, ku sa mamaki. Ku myàng mpìrká ri bàg ku n dang rag, “Kó áyau Israila, ò dìg fig mpìr-à má bir pìkyinnwá á byarmí ni àràg mpìr-à níng bàna.”
- ¹⁰Barà mpìr aswam káníng kàng yag níng, big yag dìg fàu-à níng gbam rìghing.

Yesu Dàb Wim Kàng Mpìr Ma Yonki

- ¹¹Nonn fig bàna, Yesu big yann sukàwá big í yag rìg-à mà kauye zyun ni big ri bar Nayin. Bìr mpìrká nìnnànn nímá bàg yag sig big.
- ¹²Barà big bi fòr á nu nkyun finn swann-à ni àdòníng, sai big dìg kwonn, big ri swann zu bi ki wunù zyun, ku áwinwá ni á finn nàwá ni. Nàwá í uwà ki tinn. Mpìrká á finn swann-à ni nìnnànn nímá bi sig ma ku á bìr-à ni.
- ¹³Barà Yesu myàng àdòníng, ashi uwà-à níng pànn rìg kù. Ku rag, “A kig bàna.”

14Ku yag fòr mà byar ki-à ni, n tib vù á bín-à big jag kà sig ki-à áni níng. Mpìrká ri swann yag ki-à níng, í sar wann rìg-à, n sinn wann ki-à á jinn ni. Ku dang rag, “Wunù-à níng, á dù nann zu, á wìm kàng ma yonki.”

15Mpìr-à wu rìghing níng, shi dù nann zu, n dang jír ma mpìrká. Yesu zìg ku, n ya kàng ku nàwá.

16Sái zinn pànn vinn rìg big bidìm pár màhàn. Big ri bar swam yan Shìdun n rag, “Agbam mpìr-à ri dang jir Shìdun shi sig áyauyí ni tàma-à níng.” Mpìrká káhi dang rag, “Shìdun bi hing, jirà aku sa shang mpìrká buwá.”

17Tai Yesu níng kàng kwìb vinn rìg jànn Yahudiya ma finn swannká tinn, n yag kó áni bidìm pár.

Yohanna Asàin Batisma Bib Yesu Jír

(Mat 11:2-19)

18Yann sukàkà bu Yohanna dinya vinn rìg Yohanna bu-à Yesu ri sa.

19Ku bar bi yann sukàwá big pyànà. Ku swam yag big á byar Yesu ni abig bib wàníng rag, “Wù í zyun-à Shìdun rì dang sig rag kwá swam bi níng rà, kó ayi shi kir mpìr zyun kim rà?”

20,21Sái yann sukà pyànà dìg Yesu á byar-à ku ri dàb dor-à níng. Ku dàb gbam mpìrká shi sig ma dor kim kim. Mpìrká wàu dab sig níng, ku ri kan zu wàuká á òr káníng ni. Ku ri dàb gbam àfauká tinn. Yann sukà pyànà káníng bib ku jír-à Yohanna dinya sig big níng n rag, “Wù í zyun-à Shìdun rì dang sig rag kwá swam bi níng rà, kó ayi shi kir mpìr zyun kim rà?”

22Yesu dang rag, “Aning yag dinya Yohanna buká ning myàng sig, n fig sig. N dàb gbam rìghing àfauká, big ri myàng rag ma zubá, ò dàb gbam rìghing mpìrká ma kyann sar fig kyonn bàna, big ri kyann rag, ò dàb gbam rìghing mpìr àkùnnká, ò dàb gbam rìghing mpìr sung àkùnnká, big ri fig rag jír, mì ri dàb wìm mpìrká wu rìghing, big ri dù nann zu kàng ma yonkibá, mì ri dinya mpìr ashiká jír òsàn á shinn Shìdun.

23Aning dinya ku, mpìr-à ma fim fig wà bir pìkyinn á byarmí ni bàna, Shìdun má sa sàñ ya ku.”

24Barà yann sukà Yohanna big yag rìg, sái Yesu dinya mpìrká kwonn shi sig ma ku níng jír á shinn Yohanna. Ku bib rag, “Ning yag sig mà awúnn-à ni, ning yag myàng sig í kai rà? Ning yag myàng síg byann zyun-à wàu ri gbar ning rà?”

25Kó ning yag myàng sig í kai rà? Ning yag myàng síg mpìr-à wìr sig jà sísàn nímá níng rà? Wíí, mpìrká ri wìr jà òsàn níng, í mpìrká mà lu kùr-à ni.

26Ning yag myàng sig Yohanna zyun-à Shìdun swam bi sig níng rà? Nn. Ayau mpìrká Shìdun swam bi sig níng, í Yohanna káb ni.

27I Yohanna zyun-à Shìdun dang sig jír á shinnwá ni n rag, ‘Má swam bi jag mpìr-à aswammí á pyànnwú ni. Kwá sa samyib ya wù gbìb-à wá bàg áni.’

28Mì ri dinya ning, áyau mpìrká á dunyaru bidìm pár, Yohanna kab síg nì. Ama kó mpìr-à títi nímá ma kà hing á byar-à Shìdun má na kùrwá níng, ku kab hing Yohanna.”

29Mpìrká bidìm pár zìm hing jir Yesu, hár ma azìg bàì jànnká. Big bidìm pár big yì hing gbìb Shìdun sànn hing. I byar-à Yohanna wau big òr batisma.

30Iri Farisawaká ma mpìrká ri twìb swànn bu á pyànn Shìdun ni, big ngàng wà Yohanna má wau big òr batisma. Big ngàng rìg bu-à Shìdun rag abig sa.

31Yesu rag, “Mpìrká tàma-à níng í mpìr sung gbam big. Big shi sig àràg yann sung gbam big.

32Má sa ya ning misali. Big shi sig àràg í yann títi big shi sig á fir jau-à ni. Big dinya bar òr bá n dang rag, ‘Yi gbà òggan òsàn, ama ning gbìb fig jau bàna. Yi dài junn ashi, ama ning kig fig nàikitáu bàna.’

33Yohanna ji n wa fig ma ning bàna. Ning dang rag ku í mpìr wàu.

34Mì Wùn Mpìr Jíkwìnn, mì ri ji, mi ri wa. Ning ri dang rag mì mpìr finn, mì mpìr apyann shin, mì jàu mpìr bu pyìrká, mì jàu mpìr azìg bàì jànnká.

35A byar swàm-à mpìr ma ri sa, í byar-à bá yì kó ku í mpìr yar.”

Uwà Ayái Zyun Tu Bar Yesu n Wib Ku

36Wunù Farisawa zyun bar Yesu a wàníng yag ji buju mà luwá ni. Ku zìm hing. Barà ku shi wann má ji buju-à àdòníng,

37uwà àyái zyun á finn swann-à ni fig big rag, “Yesu ri ji buju á lu Farisawa zyun ni.” Sáí ku zìg bi byìr zyun-à ri ning swìnn òsàn níng á wùn àkwìnn.

38Ku bi á sim Yesu ni, mi ri kig, n wìr tag bar Yesu ma zàn mínnwá, n tòn wim rìg ma jìnnwá, n mam bar Yesu, n wib ku. N zìg byìr-à níng n wìr ku á bar-à ni.

39Wunù Farisawa-à níng kyab á kyinnwá ni n rag, “Yesu nìm má mpìr adang kyann jir Shìdun, áí ku nìm má yì rag uwà níng í uwà àyái.”

40I byar-à Yesu zìm ya ku, n rag, “Siman, mì ri zìm n dinya wù bu zyun.” I wà ku rag, “To, á dang, Malam.”

41Sáí Yesu dinya ku misali yìr jír zyun n rag, “Mpìr zyun ya sig mpìr pyànà tonn bàì, ku ya mpìr zyun 500, n ya mpìr zyun 50.

42Ama big òr fig bàì-à bá wa kàng ku bàna. Sáí ku yafa ya rìg big pyànà bidìm pár. To, áyaubá big pyànà níng, í wa á ni má zìm kab ku rà?”

⁴³Siman zìm n dang rag, “N myàng zyun-à tonn bàì-à ùwài nímá ku yafa ya sig níng, má zìm kab ku í ni.” Yesu dang rag, “Jírwú à dang níng í ábibir.”

⁴⁴I byar-à ku myàng kàng yag uwà-à níng n dang rag, “Siman, á myàng yag uwà-à níng bìn kir wann sig á jinn ni áyág. Sai-à ò kà bi á luwú ni níng, à ya fig mì zàpìr ñ tu barmí áni bàna, ama ku tu ya rìghing mì ma zàn mínwá, n tòn wim rìghing ma jinnwá tinn.

⁴⁵A ngàng rìghing á bib kà fig mì bu aladayí bàna, ama ku bi n bib kà rìghing mì, hár n wib mì n tu barmí. I barà ò bi níng, ku ri wib mì.

⁴⁶A ya fig mì byìr ñ pàb á shinnmí ni bàna, ama uwà níng pàb hing mì byìr-à ri ning swìnn á barmí ni.

⁴⁷N dinya wù, bu pyìrká buwá nìnànn nímá níng, ò yafa ya rìghing ku bidim pár, jir kai bàna ku shi sig ma kyinn azim á pìkyinnwá ni. Ama mpìr-à ba yafa ya ku bu títi, ku ri zìm mpìr títi nímá, ku ri zìm sànn fig mpìr bàna.”

⁴⁸Sái ku dinya uwà-à níng rag, “N yafa ya rìghing wù bu pyìrwú big.”

⁴⁹Mpìrká shi kwonn sig ma ku níng dang rag, “Mpìr-à níng bó í ni rà? Hár ku ri dang rag ku yafa ya rìghing mpìr bu pyìrwá.”

⁵⁰Sái Yesu dinya uwà-à níng n rag, “Kyinnwú à bir sig á byarmí ni níng, í bu-à sa ò zìg zu sig wù á bu pyìrwú ni. A yag fòr ítau.”

Luka 8

Uwàká Bàg Sig Yesu

¹Nonn fig bàna, Yesu dù n yag kyonnwá mà finn swannká ni kim kim mà kauyéká kim kim. Ku ri dinya mpìrká jir Shìdun ma tai àjwár barà Shìdun má na kùrwá. Yann sukàwá big dwib agban pyànnà káníng yag sig ma ku í zyun.

²Ku ma uwàká káhi yag sig í zyun. I uwàká ku dàb gban sig káníng dor wàu ma dorká kim kim. Ayaubá ni uwà zyun zìnnwá í Maryamu, ama big ri bar ku Magdaliya, í uwà big kan zu sig ku wàu sùmpyànn á òrwá ni,

³ma Yuwana wà Kuza wùn sukà kùr Hirudus, ma Susanatu, ma uwà káhi nìnànn nímá big ri zìg buká big shi sig ma káhi, mi ri ya Yesu ma yann sukàwá big.

Tinn Jír á Shinn Mpìr-à Yag Minn Sig Za Mà Da

(Mat 13:1-9; Mar 4:1-9)

⁴I byar-à mpìrká nìnànn nímá kwonn bi á byar-à Yesu shi sig. Big bi sig mà finn swannká ni kim kim. I wà ku dinya káníng tinn jír n rag,

⁵“Su zyun mpìr zyun yag sig mà dawá ni, n yag minn za. Za-à ku minn sig níng, káhi wìr wann sig á gbìb-à ni. Mpìrká tib wam zu yag sig barbá áni. Ayinnbuká bi n wun ji rìg za-à.

⁶Ká ta kù kà sig á jànn abàn ni níng, nga nann zu, mi í wim wu rìg-à, bu-à sa níng jànn-à yan sig títi níma á shinn abàn ni.

⁷Yìr za-à ta kù kà sig áyau sí káníng, wài hár mà wai. Sáí síká wài n bim gbar gwor rìg. Sa fig shinn bàna.

⁸Ama za-à ku minn sig áyau jànn òsàn níng, yim adau òkwòn òkwòn níma kab hing kàun dib-swana ma wà ku rì minn sig níng.” I byar-à Yesu dang vinn rìg jírwá n rag, “Mpìr-à ma shi sig ma sung-à kwá fig jí, aku fig.”

Yesu Dinya Big Bu-à Sa Ku Ri Dang Tinn Jír

(Mat 13:10-17; Mar 4:10-12)

⁹I byar-à yann sukà Yesu big bib ku n dang rag, yìr jí-à ku dang níng í kai ra?

¹⁰I byar-à Yesu dang rag, “Bigné big zìm hing aning yì barà kùr Shìdun shi sig áni. Ama ò dinya sig mpìrká í tinn jí, jí-à abig fig, ama bá yì fig yì-à bàna.

Yesu Dinya Byann Big Yìr Tinn Jír-à á Shinn Aminn Za

(Mat 13:18-23; Mar 4:13-20)

¹¹“Wàníng í yìr jí buká, ò nìm dinya sig ning níng. Swai bu káníng í jir Shìdun.

¹²Swai buká ta kù wann sig á gbìb-à ni níng, shi sig àràng mpìrká fig sig jir Shìdun. Ama Shaitan bi tonn gban big, n gbar vim bìr rìg pìkyinnbá, n tonn ta kà sig big á gbìb ajànn jí-à kada abig bàg gbìb-à má zìg zu big bàna.

¹³Swai bu-à wà ta kù wann sig á jànn-à yan sig á shinn abàn-à ni níng, shi sig àràng í mpìrká fig hing jir Shìdun n zìm hing ma pìkyinn àjwár ama big bir fig pìkyinnbá áni bàna. Big zìm sig títi níma. Wà shwìn ma dìg hing big, big í fim rìg-à gbìb Shìdun.

¹⁴Swai buká ta kù kà sig áyau sí káníng, shi sig àràng í mpìrká fig hing jir Shìdun, ama big ri kyab shwìn dunyaru. Big ri zìm abig shi mpìr bà, ma abig fig àjwár. Bu káníng ri kan dim big, wà bá bàg Shìdun.

¹⁵Swai buká shi sig á jànn-à òsàn níng, shi sig àràng mpìrká ri pànn jir Shìdun vù pyànà ma kyinn-à mìmìg mi ri sinn kà á pìkyinnbá ni mi ri sa swàm ma kàhi. Big shi sig àràng í yìr bu-à má wan awan òsàn.

Tinn Jír á Shinn Pitila

(Mar 4:21-25)

¹⁶“Mpìr ma mònn bàg hing pitila, kwá sinn kà fig á mìr bunáwá ni bàna. Kwá sinn má zìg kwài má bir dim fig áni bàna. Kwá sinn á shinn bu, jí-à abig myàng àyarwá.

¹⁷“Bu-à ba tàmm sig bidim pár, bá zìg zu bi rìg á myann, bu-à ba bir dim sig bidim pár, bá pù fim rìg bu-à hi.

18“I bu-à sa mì ri zìm aning yì byann, ma aning fig. Mpìr-à ma shi sig ma bu, bá ya swàb kà ya ku. Mpìr-à ma bàna ma bu, kó wà títi-à ku shi sig ma kàhi níng, ba zìg rìg á vùwá ni.”

Na Yesu Ma Wunzàwá Big

(Mat 12:46-50; Mar 3:31-35)

19Na Yesu ma wunzàwá big bi sig á byarwá ni. Ama big dìg fig pyù-à bá fòr yag bàna, jir kai bàna bìr mpìrká nìnànn nímá mònñ sig mà byarwá ni.

20Sáí big dinya ku n rag, “Nàwú ma wunzàwú big bi sig, big sar sig mà myann. Big ri zìm abig myàng wù.”

21Yesu dang rag, “Mpìrká ma ri fig jir Shìdun ma ri wib, í nàmí ma wunzà mí big.”

Yesu Kan Dim Wàu Shyù

(Mat 8:23-27; Mar 4:35-41)

22Ayúnn zyun, ku ma sukàwá big kà á kòr-à ni, ku dang rag abig pìm zu yag mà vù níng-à ni mà jann. Sáí big dù n yag.

23Big shi sig áyau kyonn, sáí ná zìg rìg ku. I wà shyù pìr, wàu shyù ri gbar á zàpìr-à ni. Hár kòrbá shi shirag má sib rìg.

24Sáí big yag n yag bar finn zir ku, n dang rag, “Asàin Luyí, Asàin Luyí, yi wu hing.” I byar-à ku í finn zir-à n yan ta wàu-à nài yán, n yan ta zàpìr-à nài yán tinn. I byar-à hi big í na tag wann rìg-à yirr.

25Yesu rag, “Pìkyinn birná shi á ni rà?” I byar-à zinn sa rìg big, í wà big dang jír ma ba òrbá, n dang rag, “Mpìr-à níng í ni rà? Hár wàu ma zàpìr ri wib jírwá.”

Yesu Dàb Gbam Mpìr-à Wàu Dab Sig

(Mat 8:28-34; Mar 5:1-20)

26Sáí big bi fòr á jànn Garasinawaká, jànn-à hi shi sig águnn vù-à níng ni. Jànn Galili shi sig mà jann.

27Barà ku ri tìg wann bi á kòr-à ni àdòníng, sáí ku dìg kwonn ma mpìr-à wàu dab sig, í mpìr-à màhàn. Wàu dab sig ku nonn hing. Ku bàna big lu. Ku ri kyann mìr áyonn byàntí bàna. Ku ri na kyann mà amirká ni.

28Barà ku myàng Yesu àdòníng, ku binn kir wann á jinn ni, n gbam nài gbam n rag, “Yesu Wùn Shìdun, bu-à du wù ma mì í kai rà? Mì ri vig wù kada á ya mì shwìn bàna.”

29Bu-à sa ku vig Yesu àdòníng, í jirà Yesu dinya rìghing wàu-à, n rag a wàníng zu á òr wunù-à níng ni. Wàu-à níng ri sa shi ku kó ákaun. Big ri sòr ku á jùr kó sarka, vùwá ma barwá, mpìrká sar sig big ri myàng ku. Ku ri síg

mi ri gbar gib rìg jùr-à ma sarka big sir sig ku áni níng. Wàu-à níng ri zìg yag kyann ku mà awúnn-à ni.

30Yesu bib ku rag, “Zìnnwú í kai rà?” Ku dang rag, “Zìnnmí í Bìr.” Bu-à sa níng, wàuká hi nànn hing á dìrwá ni.

31Wàuká vig n vig jakàng, n dang rag, kada aku kan zu big bàna. Wà kwá kan zu big, kada aku kan yag big mà byar pyìr bàna.

32Byar-à zyùkà ri yàn ji buju á òr mwír-à ni, wàuká vig Yesu n rag, aku tìr yag big abig yag kà á òr zyùkà bó ni. Ku ya big pyù-à.

33I byar-à wàu káníng gáb rìg òr ma wunù-à níng, n yag kà á òr zyù káníng ni. I byar-à zyù káníng shàr yag ma shàu n yag shàr kù kà rìg mà nu gài zàpìr-à ni, mì wa wu vinn rìg-à bidim pár.

34Sái mpìrká ri kan kyann zyù káníng, shàr kàng yag mà finn swann-à ni ma kauyéká tinn, n dinya mpìrká tai bar bu-à sa sig.

35A byar-à hi ni, bìr mpìrká shàr kwonn bi, abig bi myàng bu-à sa sig. I wà big myàng mpìr-à big kan zu sig wàu-à á dìrwá ni níng, shi sig á pyànn Yesu ni, n wìr kà rìghing jà. Ku shi sig rag ma kyinnwá òsàn nímá. I byar-à bìr mpìrká shi sig níng, zinn pànn rìg big.

36To. Mpìrká myàng sig bu-à sa sig níng, big dinya bìr mpìrká níng barà Yesu dàb gbam sig wunù-à níng áni.

37I wà kó ni vig Yesu n dang rag a wàníng yag, a wàníng fim big dò jir bu zinn-à wàníng sa ya sig big níng. I byar-à hi ku dù n yag kà á kòr-à ni, n fim rìg jànn Garasinawaká, n yag rìg mà níng ùwài-à ni mà jann.

38Mpìr-à big kan zu sig ku wàu káníng dinya Yesu n dang rag aku ma wàníng yag zyun. Yesu ngàng,

39n dang rag, “A kàng yag mà byar yiwaiwú big ni, á dinya big bu mamaki-à Shìdun sa ya sig wù.” I byar-à ku kàng yag, mi ri swam yan Yesu jir bu mamaki-à wàníng sa sig níng.

Yesu Dàb Wim Ki n Dàb Gbam Uwà Zyun Dor Wàjì

(Mat 9:18-26; Mar 5:21-43)

40Mpìrká ri shi kir ku mà agunn zàpìr-à mà jann. Ku yag fòr, big zìg ku vù pyàrà.

41Sái mpìr zyun zìnnwá í Yayirus, ku í àgbam á tonn bìr kwonn-à ni, ku bi n binn kir wann á pyànn Yesu ni, n vig wàníng n rag, aku ma wàníng yag zyun mà luwá ni,

42jir kai bàna wùn uwàwá í òzyun níng, na sig dor, shi shirag kwá wu wu. Wùn uwà níng hi jiwá dwib agban pyàrà. I byar-à Yesu yag big Yayirus. Bìr mpìrká ri tib ku.

⁴³Uwà zyun shi sig áni. Ku nonn hing ma dor àsà wàjì. Jiwá dwib agban pyànà ma dor wàjì-à níng. Buká á vùwá ni vinn rìghing bidim pár á byar mpìrká shi sig ma gantí. Walako mpìr-à dàb gbam uwà níng.

⁴⁴I byar-à uwà níng bònn yag á sim Yesu ni, n tib sung jà wàníng. Sáí ku rag aku myàng níng, àsà wàjì-à níng í gib rìg-à.

⁴⁵Sáí Yesu dang n rag mpìr-à tib ku níng, í ni rà? Kó ni ngàng rìg. Bitrus rag, “Agbamyí, í bìr yanyín káníng tib pyàr sig wù í ni.”

⁴⁶Yesu dang rag, kai, mpìr zyun tib hing ku, jir kai bàna ku fig hing gbam zu hing á dìrwá ni.

⁴⁷Uwà níng myàng kwá tàmm jànn sar fig shinnwá bàna. Dìrwá ri zwab. Ku bi n binn kir wann á pyànn Yesu ni áyau bìr mpìrká ni, n dinya wàníng bu-à sa ku pànn sig sung jà wàníng, hár ku gbam rìghing á sai-à níng hi ni.

⁴⁸Yesu dang rag, “Wùnmí, pìkyinn birwú à bir sig á byarmí ni níng dàb gbam rìghing wù. A yag fòr mà lu-à ni ítau.”

⁴⁹Barà ku ri dang jír àdòníng, sáí ku myàng mpìr zyun bi sig mà lu àgbam Yahudawaká ni n dang rag, “Ai wùnwú wu rìghing. Kada á sa shi rag Malam bàna.”

⁵⁰Ama barà Yesu fig àdòníng, ku dinya Yayirus n rag, “Kada á gib kyinn bàna, á bir pìkyinn á byarmí ni. Wùnwú má wìm kàng rìg.”

⁵¹Barà ku yag fòr mà lu Yayirus ni, ku zìm fig wà a mpìr zyun bàg kà yag ku bàna, sáí Bitrus ma Yohanna ma Yakubu, sáí nà wùn-à ma ta wùn-à.

⁵²Bìr mpìrká ri kig nài ki ma nài yán wàni jir shinn wùn uwà níng. Ama Yesu rag abig shi kim. Ai ku wu fig ki bàna, ku ri na aná.

⁵³Sáí big jwann ku jonn yawari. Big yì rìghing wà wùn uwà-à níng wu rìghing.

⁵⁴Sáí ku pànn wàníng á vù-à ni n bar wàníng n rag, “Wùnmí, á dù nann zu.”

⁵⁵I byar-à wùn uwà-à níng í wìm kàng rìg-à ma yonki, n dù nann zu. Yesu dang rag, to abig ya ku buju.

⁵⁶I byar-à nàwá ma tawá sa mamaki. Yesu twìb big byur n dang rag, kada abig dinya mpìr bu-à sa sig níng bàna.

Luka 9

Yesu Swam Yag Yann Sukàwá Big Dwib Agban Pyànà

(Mat 10:5-15; Mar 6:7-13)

¹Ayúnn zyun Yesu bar kwonn bi vinn rìg yann sukàwá big dwib agban pyànà, n ya big gbam abig kan zu wàu, abig dàb gbam mpìr dorká.

²I byar-à hi ku tìr yag rìg káníng kó áni, abig dinya kó ni jír á shinn barà Shìdun má na kùrwá, abig dàb gbam mpìr dorká abig òg gbam òirbá.

³Ku dinya káníng rag, “Kyonn-à ná kyann níng, kada aning zìg tun bàna, aning zìg lúr bàna, aning zìg buju bàna, aning zìg bàì bàna, aning zìg jà pyànà bàna tinn.

⁴Lu-à na kà bidim pàr, aning shi màhàn, hár àyúnn-à ná dù.

⁵Mpìrká ma shà fig ning bàna, aning fim finn swann-à hi, aning pìm kyàr rìg àzwìmká á barná ni, wàníng tàg sig rag mpìr káníng ngàng sig jir Shìdun.”

⁶Sái big dù n yag, mi ri kyann á kauyeká ni, mi ri dang jir Shìdun, mi ri dàb gbam mpìr dorká tinn.

Pìkyinn Kùr Hirudus Gib Jir Shinn Yesu

(Mat 14:1-12; Mar 6:14-29)

⁷Barà Kùr Hirudus fig tai á shinn Yesu, kyinnwá gib rìghing, jir kai bàna mpìrká káhi dang rag, “I Yohanna wàri wu sig níng, wìm kàng sig nì.”

⁸I wà mpìrká káhi dang rag, “I lliya kàng bi síg nì.” Mpìrká káhi dang rag, “I mpìr adang kyann jir Shìdun zyun kàng bi síg nì.”

⁹Kùr Hirudus dang rag, “N gib kìm rìghing shinn Yohanna. Mpìr-à mì ri fig taiwá níng í ni rà?” Hirudus ri zìm aku myàng Yesu.

Yesu Ya Mpìr Dubu Swana Buju

(Mat 14:13-21; Mar 6:30-44; Yoh 6:1-14)

¹⁰I byar-à yann aswam Yesu big kàng bi, big dinya ku buká big sa sig. Ku zìg yag rìg íri káníng mà swann zyun ni, big ri bar Batsaida.

¹¹Barà bìr mpìrká fig tai-à big kan bàg ku. Ku shà big, n dinya big jír á shinn barà Shìdun má na kùrwá. A byar-à níng hi, ku dàb gbam mpìr dorká.

¹²I nànn-à hi, àyúnn-à dab gang rìghing, sái yann aswamwá big dinya ku n rag, “Byar-à níng í awúnn. A dwim gàfìnn òir ma mpìr káníng jirà abig yag yàn buju mà daká shi yàr sig ma yi níng, ma kauyeká. Abig yàn byar ná ma bu-à bá ji tinn, jir kai bàna buju bàna áyag.”

¹³Ku dinya yann sukàwá big rag, “Ning ma shinn ná aning ya big buju abig ji.” Big dang rag, “Buju bàna, íri brodi àkunn swana ma jái pyànà. Yá yag wann ya mpìr káníng buju rà?”

¹⁴Big sa hing àràg wunù dubu swana màhàn. Yesu dang rag, “Aning dinya big abig shi wann á jìnn ni kyau kyau àràg mpìr òipyànà agban dwib.”

¹⁵Big sa àdòníng. Kó ni shi wann á kyauwá ni.

16Sáí Yesu zìg brodi àkunn swana ma jái pyànà níng, n myàng yag zuwá mà wai n sa Shìdun ísoko. I wà ku ngir gbànn gàfìnn awín awín, n ya yann sukàwá big, abig gàfìnn ya bìr mpìr káníng.

17Bìr mpìr káníng ji hár n ji mònn rìg finnbá. Yann sukàwá big wun kwonn brodi-à ma jái-à dà sig níng, mònn gágsàg dwib agban pyànà.

Bitrus Dang Rag Yesu í Wùn Shìdun

(Mat 16:13-19; Mar 8:27-29)

18Su zyun Yesu shi sig á byar awù, mi ri vig Shìdun màhàn. Ku ma yann sukàwá big í zyun. Ku bib káníng rag, “Mpìrká ri kyab rag mì í ni rà?”

19Yann sukàwá big dang rag, “Mpìrká kyab rag wù í Yohanna awau òr batisma, káhi dang rag wù í Iliya, káhi ri kyab rag wù í mpìr adang kyann jir Shìdun áyau ká rì wu sig níng, à kàng bi síg nì.”

20Yesu bib big n rag, “Ma bigná, ning ri kyab rag, mì í ni ra?” Bitrus dang rag, “Wù í Almasihu zyun-à Shìdun swam bi sig.”

Yesu Dinya Mpìrká Barà Kwá Wu Kiwá

(Mat 16:20-28; Mar 8:30—9:1)

21I byar-à Yesu dinya yann sukàwá big n rag kada ba dang swann.

22Ku dang rag, “Shi sig àjai, mì Wùn Mpìr Jíkwìnn n wa shwìn kim kim. Agbam mpìrká ma àgbamká ri twìb swànn bu á pyànn Shìdun ni ma malamká má ngàng mì, hár bá gban rìg mì, bá jì mì, áyau su sara má dù nann zu jakàng ma yonkimí.”

23Ku dinya mpìr káníng bidim pár n rag, “Mpìr-à ma ri zìm aku bàg mì, aku wann tafinn shinnwá, ma aku zìg shwìn-à má bi á dò jir shinnmí ni, í wà aku bàg mì.

24Mpìr-à ma ri zìm shinnwá, kwá dìg fig yonkiwá bàna. Ama mpìr-à ma wann tafinn shinnwá á dò jir shinnmí ni, kwá dìg yonkiwá.

25Wà mpìr ma dìg gban rìg buká á dunyaru ma dìg fig yonkiwá bàna, buká ku dìg sig níng má swàb kà ya ku kai rà?

26Wà mpìr ma shàr zunái barà kwá dinya mpìrká tàma-à níng rag ku í mpìrmí, mì Wùn Mpìr Jíkwìnn má shàr zunáiwá tinn àyúnn-à ma bi hing ma gbammí ma gbam Tamí ma gbam yann aswamká bu Shìdun mà wai.

27Mì ri dinya ning jír àjai, áyauná ni, mpìrká káhi má wu fig bàna, hár bá myàng sai-à Shìdun má na kùrwá.”

Barà Zwánn Yesu Vim Bìr

(Mat 17:1-8; Mar 9:2-8)

28Sai-à ku dang sig jír-à níng sa hing àràg su awinyin, í wà ku zìg Bitrus ma Yohanna ma Yakubu, big yag mà shinnkwìnn-à ni abig vig Shìdun.

29Barà ku ri dang jíř ma Shìdun àdòńíng, í byar-à hi, zwánnwá í vim bìr rìg-à. Jàwá mìg shi karr, mi ri zwàm kpàin kpàin.

30Nonn fig bàna sái mpìr pyànà mìr gbìb zu á pyànnwá ni. Big ri dang jíř ma ku màhàn. Zyun í Musa, zyun í Iliya.

31Mpìr pyànà káníng mìr gbìb zu sig ma gbam Shìdun. Jàbá ri mìg karr. Big ri dang jíř ma Yesu àyúnn-à kwá yag má wu ki mà Urushalima nyàan fòr.

32Bitrus ma jàuwá big na jànn rìghing pátág. Sarà big rag abig finn zir níng, big myàng sarà jà Yesu mìg sig karr, ku ma mpìr pyànà sar sig zyun.

33Barà mpìr káníng ri fim Yesu àdòńíng, sái Bitrus dinya Yesu rag, “Asàin Luyí, sarà yi shi sig áyág níng, sànn hing ayi dab apig sara, zyun aku shi í buwú, zyun aku shi í bu Musa, zyun aku shi í bu Iliya.” Ku yi fig bu-à ku ri dang bàna.

34Barà ku ri dang àdòńíng, sái akwor bi nim dim rìg big. Sarà akwor-à níng kà áyaubá ni, sái zinn pànn rìg big.

35I byar-à hi nài jíř wann bi mà akwor-à ni n dang rag, “Wàńíng í wùnmí zyun-à ñ shig zu sig. Aníng fig jířwá.”

36Barà nài jíř-à níng jànn rìg àdòńíng, sái big myàng Yesu sar sig, kwá áwinwá ni. I byar-à yann sukàwá big pànn shi sig jíř bàna á nubá ni. Big dinya fig mpìrká bu-à big myàng sig níng bàna.

Yesu Dàb Gbam Wùn Wunù-à Wàu Dab Sig

(Mat 17:14-18; Mar 9:14-27)

37Na kyàr byar-à big tìg wann bi mà shinnkwìnn-à ni. Bìr mpìrká dìg kwonn ma Yesu.

38Ayau bìr-à ni mpìr zyun bar nài abor, n dang rag, “Malam, mì ri vig wù á myàng wùnmí. Ku í nzyun-à níng hi.

39Wàu ri sa shi ku, ku ri yan nài yán átai, wàu-à níng ri gbar ta wann ku á jìnn ni. Nuwá ri bìm zu íri ashwib. Dìrwá ri monn. Wàńíng ri fim fonn fig ku bàna.

40N vig yann sukàwú big abig kan zu rìg. Big kan zu yi sar fig bàna.”

41Yesu dang rag, “Kai! Bu-à sa ning bir fig pìkyinn ná á byarmí ni bàna hár táma-à níng í jíř kai rà? Níng í mpìr sung gbam big. N sa muyar ma ning hár ákaun rà? A zìg bi wùnwú áyág.”

42Barà wùn-à ri bi á byar Yesu ni, wàu gbar ta wann ku á jìnn ni, dìrwá ri zwab. I byar-à Yesu yan ta wàu-à, n kan zu rìg wàu-à á dìr wùn-à ni, n dàb gbam rìg ku, n zìg ku, n ya kàng ku tawá.

43Mpìrká bidim pár sa mamaki áshinn gbam-à Shìdun shi sig ma kàhi.

Yesu Dang Jakàng Jír á Shinn Ki-à Kwá Wu

(Mat 17:22-23; Mar 9:30-32)

I byar-à big ri sa mamaki ma bu-à Yesu ri sa, ku dinya yann sukàwá big n rag,

⁴⁴“Aning fig byann jírmí. Bá ya kà Wùn Mpìr Jíkwìnn á vù mpìrká ni. Bá du kà ku shwìn.”

⁴⁵Ama big fig yì byann fig yìr jír-à níng bàna, jir kai bàna Shìdun tàmm rìghing yìr jír-à hi. Big ri shàr zinn wà bá bib ku.

Yann Sukàká Sa Yipyàr á Shinn Mpìr-à Má Shi Agbam Ayaubá Ni

(Mat 18:1-5; Mar 9:33-37)

⁴⁶Yann sukàwá big sa yipyàr á shinn mpìr-à má shi àgbam-à áyaubá ni.

⁴⁷Barà Yesu yì bu-à big ri kyab àdòníng, sái ku zìg wùnshái zyun n sinn á gàuwá ni.

⁴⁸Ku rag, “Mpìr-à ma pànn hing wùn-à níng vù pyànà á jir zìnnmí ni, shi sig àràg ku pànn sig mì. Mpìr-à ma pànn hing mì vù pyànà, shi àràg ku pànn sig àsàin-à swam bi sig mì, jir kai bàna mpìr awib-à áyauná ni, ku í àgbam.”

Mpìr-à Ma Zib Fig Ning Bàna, í Mpìrná

(Mar 9:38-40)

⁴⁹Yohanna dinya ku rag, “Agbamyí, yi myàng hing mpìr zyun ri kan zu wàu á òr mpìrká ni ma zìnnwú. Yi kan dim rìg ku, jir kai bàna ku ri bàg fig yi bàna.”

⁵⁰I byar-à Yesu dinya ku rag, “Kada aning kan dim ku bàna, jir kai bàna mpìr-à ma í mpìr azíbná bàna, í mpìrná.”

Mpìrká á Kauye Zyun Mà Jànn Samariya Ngàng Jir Yesu

⁵¹Sai-à bá zìg yag ku mà wai nyàan fòr. Ku sinn rìghing á pìkyinnwá ni kwá yag mà Urushalima. Ku í yag rìg-à.

⁵²Ku swam yag yann sukàwá big abig yag jag ku í ni mà kauye zyun á Samariya, jirà abig dinya mpìrká màhàn ku ri bi.

⁵³Ama mpìrká màhàn ngàng. Bu-à sa níng, big yì rìghing ku ri yag mà Urushalima.

⁵⁴Barà sukàwá big Yohanna ma Yakubu myàng àdòníng, big dang rag, “Shinn Luyí, wù ri zìm ayi vig Shìdun aku tir bi pyìr mà wai aku swànn gban rìg mpìr káníng rà?”

⁵⁵Yesu vim bìr n yan ta big.

⁵⁶I wà big kà á pyànn, big yag rìg mà kauye zyun ni.

Mpìrká Zyun-à Dang Rag Bá Bàg Yesu

(Mat 8:19-22)

⁵⁷Barà big ri yag á gbìb-à ni, wunù zyun dang rag kwá bàg wàníng byar-à wàníng ma yag bidìm pàr.

⁵⁸Yesu rag, “Jwànnzwamká shi sig ma sharbá, ayinnbuká shi sig ma lubá. Ama mì Wùn Mpìr Jíkwìnn, ò bàna ma byar shu.”

⁵⁹Ku dinya wunù zyun a wàníng bàg ku. Wàníng dang rag, “Sai tamí ma wu hing, ma jì hing ku, í wà má bàg wù.”

⁶⁰Yesu rag, “A fim mpìrká zyun-à ri bàg fig mì bàna abig jì kibá. Buwú á yag dang jír á shinn barà Shìdun má na kùrwá.”

⁶¹Mpìr zyun dang rag, ku ri zìm aku bàg Yesu, ama ku ri zìm aku yag dwim gàb finn òr ma mpìrká mà luwá ni r̀pyim.

⁶²Yesu rag, “Mpìr-à ma dang rag kwá bàg fig mì tàma-à níng bàna sái á pyànn, kwá òg fig byar-à Shìdun má na kùrwá bàna.”

Luka 10

Yesu Swam Yag Mpìrká Dìb-sara Agban Dwib

¹A sim wàníng ni, Yesu shig zu mpìr dìb-sara agban dwib. Ku tìr yag káníng pyànà pyànà abig yag jág ku nì mà finn swannká ni, kwá bàg yag káníng.

²Ku dinya káníng rag, “Bujuká byann rìhing, ama abinnká nànn fig bàna. Aning vig Shìdun Asàin da-à aku swam bi mpìrká zyun-à má binn buju-à hi.

³Aning yag. N swam yag sig ning àr̀g àdùnká áyau bìr jwànnzwamká ni.

⁴Kada aning zìg ashìkáun bàì bàna. Kada aning zìg bà bàna. Kada aning zìg tabar bàna tinn. Kada aning gbar nànn nài bib ma mpìr á gbìb-à ni bàna.

⁵Lu-à na tìg áni bidìm pàr aning dang rag, Shìdun aku ya mpìr-à níng hi wà s̀sàn.

⁶Wà mpìr-à ma shi sig ma pìkyinn-à kyìkyàr màhàn, wà s̀sàn-à níng má shi mà luwá ni. Wà mpìr kyinn-à kyìkyàr ma bàna màhàn, wà s̀sàn ná má kàng bi r̀g á byarná ni.

⁷Aning shi á lu-à níng hi ni, kó kai bá ya ning á lu-à hi ni, ná ji ná wa, jir kai bàna mpìr-à ma ri sa swàm, s̀n sig wà abig ya ku buju. Kada aning yag lu zyun bàna.

⁸Finn swann-à na kà bidìm pàr, ba shà hing ning, kó swai buju-à wà áni wà ba ya ning aning ji.

⁹Aning dàb gbam mpìr dorká. Aning dinya big àyúnn-à Shìdun má na kùrwá nyàan f̀r.

10 Ama finn swann-à na tìg ba shà fig ning bàna, aning bàg gbìbká á finn swann-à ni, aning dinya mpìrká, aning rag,

11 'Kó avír-à á finn swann-à ni ma bàg hing á baryí ni, yá pìm kyàr rìg, wàníng tàg sig rag ning ngàng jir Shìdun. Ama aning yì rag àyúnn-à Shìdun má na kùrwá níng, nyàan fòr bi.'

12 Mpìrká á finn swann-à níng hi ni má wa shwìn má kab ká á finn swann Saduma.

Swannká Ngàng Wà Bá Zìg Jir Shìdun

(Mat 11:20-24)

13 "Mpìrká á Korasinu, ná wa shwìn. Mpìrká á Batsaida, ná wa shwìn. Swàm-à big sa sig á jànn ná ni níng, big nìm ma sa sig á Taya ma Sidon, mpìrká màhàn nìm má fim bu pyìrbá, n nìm má shi kà á sún, ò nìm má wìr àswàr jà.

14 Shwìn ná má kab bu Taya ma Sidon àyúnn-à Shìdun má wà kwonnwá.

15 Ning mpìrká á Kafarnahum, ning í mpìr agbar dù shinn. Shìdun má ta kà rìg ning á pyìr."

16 Yesu dinya yann sukàwá big n rag, "Mpìr-à ma ri fig jírná, ku ri fig jírmí. Mpìr-à ma ngàng ning, ku ngàng síg mì. Mpìr-à ma ngàng mì, ku ngàng síg zyun-à swam bi sig mì."

Mpìr Dìb-sara Agban Dwib Káníng Kàng Bi Ma Ajwár

17 Mpìrká Yesu swam yag sig dìb-sara agban dwib níng, big kàng bi ma pìkyinn àjwár. Big dinya Yesu rag, "Asàin Luyí, wà ya bar hing zìnnwú, wàuká ri wib jíryí."

18 Ku dinya big rag, "N myàng hing Shaitan kù wann bi mà wai àràg í shyù ri zwàm zu.

19 N ya hing ning gban-à ná tib bushùwí, ná tib nai. N ya hing ning gban á shinn azíbná big ni. Bá sa fig ning bu bàna.

20 Kada aning fig àjwár íri jirà wàuká ri wib ning bàna. Ama aning fig àjwár jirà big ba rìghing zìnn ná mà lu Shìdun ni mà wai."

Yesu Fig Ajwár

(Mat 11:25-27; 13:16-17)

21 A sai-à níng hi Awun Shìdun sa Yesu fig àjwár. Ku dang rag, "I soko buwú Tamí. Wù í àsàin-à pànn sig waisháu ma byar-à á jìnn ni. I soko buwú, jir kai bàna à tàmm jànn rìghing yìr bu káníng á byar mpìr yarká ni, ma mpìrká yì sig bu. Ama à tìya rìghing mpìrká zyun-à shi sig àràg í yann wùnshái big níng. Tamí, à sa sig àràg barà pìkyinnwú ri zìm.

22“Tamí ya hing mì ayì á shinn bu bidìm pàr. Walai mpìr-à yì sig mì sái Tamí. Walai mpìr-à yì Tamí, sái mì ma mpìrká ká ma dinya sig big barà ku shi sig áni.”

23Ku vim bìr, n myàng yag yann sukàwá big, n bònn dinya big n rag, “Zu-à ning myàng sig níng, ning myàng sig í bu-à òsàn.

24N dinya ning jír-à níng í jír àjai. Mpìrká rì dang kyann sig jir Shìdun ma kùrká big rì zìm abig myàng bu-à ning myàng sig níng, ama big myàng fig bàna. Big zìm abig fig bu-à ning fig sig níng, ama big fig fig bàna.”

Tinn Jír á Shinn Mpìr Samariya Zyun-à Sa Sig Bu-à Nsàn

25Ayúnn zyun àgbam malam zyun ri zìm aku màg màg fig Yesu. Ku sar dù nann n dang rag, “Asàin Luyí, má sa kai ñ dìg yonki kinn kinn rà?”

26Yesu bib ku rag, “Musa ba sig doka rag í kai rà? A jangga sig áshinn rà?”

27Sái wunù-à níng zìm n rag, “Musa ba sig rag, ‘A zìm Shinn Luwú Shìdun ma kyinn ñzyun, ma gbamwú, ma yonkiwú, ma bu-à wù ri kyab á kyinnwú ni. A zìm jàuwú àràg barà wù ri zìm shinnwú tinn.’ ”

28Yesu rag, “A zìm hing jír-à níng òsàn níamá, á sa kyann àdòníng, wá dìg yonki kinn kinn.”

29Mpìr-à níng hi ri zìm mpìrká abig myàng ku, ku í mpìr-à òsàn. I byar-à ku bib Yesu jír-à níng n rag, “Mpìr-à má shi jàumí í ni rà? Mpìr zyun-à sàns sig ñ zìm í ni rà?”

30Sái Yesu dang rag, “Mpìr zyun dù sig mà Urushalima, kwá yag mà Yariko. Ku dìg kwonn ma ajwú big. Big jwi vinn rìg buká ku shi sig ma kàhi. Big zìg vinn rìg jàwá tinn, n dab ku dab dab, n fim ku á gbìb-à ni. Dà sig títi níamá ku wu rìg dà hing.

31Agbam zyun ri twìb swànn bu á pyànn Shìdun ni ri wam zu yag á gbìb-à níng hi ni. Barà ku myàng wunù-à big dab sig níng, ku vinn zu rìg á kur gbìb-à ni, mi í yag rìg-à.

32A byar-à níng hi, mpìr Balawe zyun-à ri sa swàm á lu Shìdun ni níng, ku má ku bi n kyìg zu á kur gbìb-à ni, n yag rìg tinn.

33I byar-à wunù Samariya zyun bi fòr màhàn. Barà ku myàng wàníng àdòníng, ku myàng ashi wàníng.

34Ku yag màhàn, n wìr kà byìr ma zàn bín á byarká big dab pòr sig wunù-à níng ni, n sìn gbam rìg byarká big dab pòr sig ku níng ma jà, n gbar dù nann wàníng, n sìn wàníng á shinn aswannswánnwá ni, n zìg yag wàníng á byar-à kwá tìg níng ni, mi ri dàb dor wàníng.

35Na kyàr byar-à ku ya àsàin lu-à bàì, dinari pyànà. Ku dang rag, ‘A dàb dor wunù-à níng. Bu-à wa dàb dorwá ma pànn sig píná, ma kàng bi hing, á dinya mì má wa wù.’ ”

36Yesu rag, “Ayau mpìr sara káníng ni, mpìr-à ajwú káníng dab nauna sig níng, íni má shi jàuwá rà?”

37Malam-à níng rag, “I wà zyun-à myàng sig ashiwá níng.” Yesu dinya ku n rag, ku má aku yag sa àdòníng tinn.

Yesu Yag Bib Kà Marta Ma Maryamu

38Yesu ma yann sukàwá big ri yag kyonnbá. Ku bi fòr á kauye zyun ni. I byar-à uwà zyun zìnnwá í Marta, ku bar Yesu n dang rag a wàníng bi shi á luwá ni.

39Ku shi sig ma ajunntun zyun, zìnnwá í Maryamu. Wàníng shi sig á pyànn Yesu, mi ri fig jír-à wàníng ri dang.

40Marta bó, swàm buju-à ku ri sa níng zìg rìghing pìkyinnwá. Sáì ku bi á byar Yesu ni ku rag, “Shinn Luyí, à kyab fig wà ajunntunmí fim ya rìghing mì, má sa swàm buju-à níng áwinmí ni níng bàna rà? A dinya ku aku bi sa shang mì.”

41Shinn Luyí Yesu rag, “Marta, Marta, pìkyinnwú dù nann zu rìghing á shinn buká nìnnànn nímá.

42I bu nzyun sànn kab sig. Maryamu shig zu rìghing bu-à sànn kab sig. I bu-à bá zìg fig á vùwá ni bàna.”

Luka 11

Yesu Tàg Mpìrká Barà Bá Vig Shìdun

(Mat 6:9-13; 7:7-11)

1Ayúnn zyun Yesu shi, mi ri vig Shìdun á byar zyun. I byar-à hi wunù zyun áyau yann sukàwá big ni vig ku n dang rag, “Asàin Luyí, á tàg yi barà yá vig Shìdun àràg barà Yohanna tàg sig yann sukàwá big.”

2Yesu dinya big n rag, “Wà ná vig Shìdun, aning dang rag, ‘Tayí wà mà wai, á sa mpìrká abig wib zìnnwú. Byar shu kùrwú aku bi á byaryí ni.

3A ya yi buju àyúnn ma àyúnn.

4A yafa ya yi bu pyìrká yi ri sa, àràg barà yi ri yafa ya mpìrká ri sa yi bu-à bibai níng. Kada á fim yi ayi sa bu-à bibai bàna.’ ”

5Ku dinya big misali jír zyun, n rag, “Mpìr zyun shi sig ma jàuwá zyun. Ku yag á byar wàníng ni á yau fi-à ni, n vig wàníng, n dang rag, a wàníng ya zu ku agir brodi sara,

6jir kai bàna kyìnn zyun tìg sig á byarwá ni, ku bàna ma bu-à kwá ya wàníng.

⁷Jàuwá má zìm ya ku ma dang rag, ‘Kada á sa shi mì bàna. Bigmí, n kìg rìghing nu nkyunmí. Yi ma yanká bigmí big na wann rìghing. Má dù sar fig ní ya wù bu zyun bàna tàma-à níng.’

⁸N dinya ning, wà wàníng ma dù fig jirà ku í jàuwá bàna, ama wàníng má dù jirà mpìr-à níng ri sa shi ku.

⁹Mì ri dinya ning, aning vig, bá ya ning. Aning yàn, ná dìg. Aning kwìb nu nkyun-à, bá pù ya ning.

¹⁰Mpìr-à ma vig hing, bá ya ku. Mpìr-à ma yàn hing, kwá dìg. Mpìr-à ma kwìb hing nu nkyun-à, bá pù ya ku.

¹¹Ning mpìrká shi sig ma yann, wà yanká buná ma vig ning jái, ná ya big bushùwí rà?

¹²Kó wà ba vig kìn kwìnn, ná ya big í nai rà?

¹³To. Aning myàng, ning zyun-à ning í mpìrká bibai má, ning yì hing barà ná ya yanká buná big bu-à òsàn, n bi bib Shìdun zyun-à í Tayí mà wai, kwá ya mpìr-à ma ri vig ku Awun Kyìkyàrwá.”

Yesu Ma Kùr Wàuká

(Mat 12:22-30; Mar 3:20-27)

¹⁴Ayúnn zyun Yesu ri kan zu wàu á dìr mpìr zyun ni. Wàu-à níng ri kan dim mpìr-à níng wà dang jír. Barà Yesu kan zu rìg wàu-à níng, wunù-à níng dang rag jír. Bìr mpìrká màhàn níng sa mamaki.

¹⁵Ama mpìrká káhi dang rag, ku ri kan zu wàuká níng ma gbam Baalzabul kùr wàuká.

¹⁶Mpìrká káhi ri zìm abig màg màg fig ku. Big vig ku n dang rag, aku tìya big bu-à má ya big mamaki, jirà abig yì ku bi síg mà byar Shìdun ni àjai.

¹⁷Ku yì rìghing bu-à big ri kyab á pìkyinnbá ni. I bu-à sa, ku dang rag, “Jànn-à ma gàb finn hing shinnwá byar pyànà, ba ri gbìb shùr, jànn-à hi má nonn fig bàna. Finn lu-à ma gàb finn hing kyau pyànà, finn lu-à hi má nonn fig bàna tinn.

¹⁸Shaitan ma gàb finn hing kyau pyànà, kwá sa sar fig bu bàna. Mì ri dinya ning jír-à níng, jir kai bàna ning dang rag, mì ri kan zu wàuká ma gbam Baalzabul.

¹⁹Aning dinya mì, mpìrká buná ri kan zu wàuká ma gbam ni rà? Big ri kan zu ma gbam Shaitan rà? A jir shinn wàníng ni, bá wà ning kwonn.

²⁰Shi fig àràg barà ning ri dang bàna. Mì ri kan zu wàu káníng ma gbam Shìdun. Wàníng ri tàg rag byar shu kùr Shìdun bi hing á byarná ni.

²¹“Wà mpìr gbam zyun ma sar sig á luwá ni ma tàu ma bìg, ma ri myàng kwonn ma buká buwá big, buká buwá big má jànn fig bàna.

²²Wà mpìr-à ma gbam kab ku ma bi hing, ma tùshwar vinn rìghing bu-à ku sar gbam sig áni, wàníng má zìg vinn rìg buká buwá big, má gàb finn vinn rìg.

²³“Mpìr-à ma bàg fig mì bàna, ku í mpìr azíbmí. Mpìr-à ma zà kwonn shang fig mì zaká bumí bàna, ku í àsàin-à ri sa yam kífinn.”

Barà Wàu-à Kàng Bi

(Mat 12:43-45)

²⁴“Wà wàu ma zu hing á dìr mpìr, kwá yàn byar-à aku shi ngàng awunwá, ama kwá dìg fig bàna. Kwá dang rag kwá kàng yag rìg mà byar-à ku nìm zu bi sig.

²⁵Kwá kà kàng yag hing mà dìr mpìr-à níng ni, kwá dang rag lu-à sànn hing, n kyàr hing.

²⁶Kwá yag, má yag dinn zìg bi wàu sùmpyànn, ká bai kab ku. Bá shi màhàn. Mpìr-à níng má wa kab shwìn tàma-à níng ma wàri.”

Mpìrká Ma Ri Wib Shìdun, í Mpìrká Shìdun Má Sìnn Big á Byar Nsàn

²⁷Barà ku ri dang jír àdòníng, uwà zyun áyau bìr-à ni, dang jír ma gbam, n rag, “Uwà mà sig wù n pyag gbam sig wù níng, kwá fig àjwár.”

²⁸Ama Yesu dang rag, “Mpìrká ri fig jir Shìdun mi ri wib níng, í mpìrká má fig àjwár.”

Yesu Dang Rag Kwá Sa Aràg Barà Yunana Sa Sig

(Mat 12:38-42)

²⁹Barà bìr mpìrká ri bi swàb kà á byar Yesu, ku dang rag, “Mpìrká á jànn-à ni tàma-à níng, big ri sa bu-à bibai. Big ri vig mì bu-à má ya big bu mamaki. Má sa ya fig big bu mamaki bàna, sai àràg bu Yunana.

³⁰Barà Yunana shi sig á finn jái su sara níng, í barà mì má, má sa áni àdòníng tìnn. Barà Yunana kàng sig bu mamaki á byar mpìrká mà Nineve níng, í barà mì má mì Wùn Mpìr Jíkwìnn, má sa mpìrká á jànn-à tàma-à níng áni tìnn.

³¹Uwà zyun-à í kùr ùwài mà agunn àyúnn sànn kyùr, ku bi sig mà byar zyun ni pyunn ninonn nímá, àjirà aku myàng íri yar-à Sulemanu shi sig ma kàhi. Ama tàma-à níng zyun-à kab sig Sulemanu shi sig áyág, ama mpìrká tàma-à níng ri zìm fig abig fig jírwá bàna. Jir wàníng uwà-à níng má dang tir mpìrká tàma-à níng mà byar-à bá wà kwonn-à níng.

³²Ayúnn-à Shìdun ma wà kwonnwá, mpìrká rì á Nineve má dang tir ning mpìrká tàma-à níng, jir kai bàna wà Yunana dinya big jir Shìdun níng, big dà

fim rìghing bu pyìrbá. Mpìr-à kab Yunana shi sig níng. Ama ning dà fim fig bu pyìrná bàna.

Zuyí í Ayar Dìryí

(Mat 5:15; 6:22-23)

³³“Mpìr má mònn bàg pitila má bir òm fig kwàì áni bàna. Kwá sìnn kà fig á shar bàna tìnn. Ama kwá sìnn á shinn bu jirà pyìr-à aku yar wann bi, mpìrká abig myàng àyarwá.

³⁴Zuyí shi sig àràg í àyar dìryí. Wà zuyí ma ágbam, dìryí bidim pár má yar yà zu rìg. Ama wà zuyí ma sànn fig bàna, dìryí má yar la fim fig bàna.

³⁵Aning zìm àyar á dìrná ni. Kada aning zìm fi bàna.

³⁶Wà dìrná ma shi sig ma àyar, fi bàna, àyar-à níng má sa yar gban rìg dìrná, àràg barà pitila ri yar ya yì níng.”

Yesu Dang Bu-à Farisawaká Ma Malamká Ri Kyab á Pìkyinnbá Ni

(Mat 23:1-36; Mar 12:38-40)

³⁷Barà Yesu dang vinn rìg jír-à àdòníng, mpìr Farisawa zyun bar ku, aku yag ji buju mà luwá ni. I byar-à Yesu kà yag, n yag shi wann.

³⁸Ama Farisawa-à níng myàng Yesu tu fig vùwá bàna, ku sa mamaki.

³⁹I byar-à Shinn Luyí Yesu dinya ku, n rag, “Ning Farisawaká, ning shi sig àràg akpa big ri tu kyàr íri kwíib-à. Finn-à mà yau í jín. I barà ning má, ning mònn sig íri bu pyìr.

⁴⁰Ning í mpìr àning big, ning yì fig wà Shìdun àsàin-à sa sig kwíib-à níng, í àsàin-à sa sig finn-à bàna rà?

⁴¹Ning í mpìr jiju. Aning sa bu-à òsàn á byar mpìr ashiká ni, ma wà ná shi mpìr jiju. Wà na sa hing àdòníng í wà ná shi mpìr pìkyinn-à sísàn á pyànn Shìdun.

⁴²“Ning Farisawaká, buká ning ri sa níng, sànn fig bàna. Ná wa shwìn. Ning ri sa fig bu-à òsàn ma mpìrká bàna. Ku má, ning ri zìm fig Shìdun ma pìkyinn rízyun bàna. Ayau buká ning shi sig ma kàhi kyau dwib níng, ning ri ya Shìdun kyau zyun, hár ashità ma jì byù. Bu-à sànn kab sig bàna, aning zìm Shìdun, aning zìm mpìr.

⁴³“Ning Farisawaká, ná wa shwìn. Ning ri zìm byar shu àgbam á tonn bìr kwonn-à ni. Ning ri zìm abig wib ning mà fir ati-à ni tìnn.

⁴⁴Ná wa shwìn. Ning shi sig àràg amir byar-à mpìrká ri kyann wam zu áni, big yì fig bàna.”

⁴⁵Ayau malamká ni, zyun dang rag, “Malam, wa dang hing àdòníng, wù ri swau yì tìnn.”

⁴⁶Yesu rag, “Ning malamká ri tàg tarkada Shìdun, ná wa shwìn. Ning zìg swánn lìlìb nímá, n zìg n sìnn kà sig á shinn mpìr káníng ni, big ri tàng kyann ma káhi. Ning swann shang fig big bàna, kó títi nímá.

⁴⁷Ná wa shwìn. Ning ri sa samyib amir mpìrká rii dang kyann jir Shìdun, ká yàkúná big rì gban sig.

⁴⁸Ning zìm hing bu-à yàkúná big ri sa sig, wato big gban mpìrká rii dang kyann jir Shìdun. Ning bó, ning ri sa samyib amir-à.

⁴⁹I bu-à sa sai-à rì Shìdun zyun-à shi sig ma yar níng, dang jírwá n rag, kwá swam ya bi big mpìrká má dang jírwá ma yann aswamká buwá. Bá gban káhi, bá du kà káhi á shwìn.

⁵⁰Mpìrká tàma-à níng, ná wa shwìn á jir shinn mpìrká rii dang jir Shìdun big rì gban sig, tun sai-à big ri mà̀m sig dunyaru.

⁵¹Mpìrká tàma-à níng, ná wa shwìn bu-à pànn sig daka á ki Habila hár ki Zakariya, zyun-à big rì gban sig áyau byar-à big ri twìb swànn bu mà lu Shìdun.

⁵²“Ning malamká ri tàg tarkada Shìdun, ná wa shwìn. Ning zìg rìghing bu-à big ri pù nu nkyun-à áni, byar-à mpìrká má dìg yar. Ning ngàng wà ná kà màhàn, ning kan dim rìghing mpìrká ri zìm abig kà màhàn.”

⁵³Barà Yesu zu bi á lu-à ni àdòníng, sai malamká ma Farisawaká ri swau ku, big ri bib ku jí rì á shinn buká nìnànn nímá.

⁵⁴Big ri wonn ku, big ri zìm abig pànn ku ma jí rì buká ku nìm má dang níng.

Luka 12

Yesu Dinya Mpìrká Abig Gbar Dù Shinn Bàna

(Mat 10:26-27)

¹I byar-à mpìrká nìnànn nímá sar kàng kwìb sig ku áni. Big sa hing dubu nìnànn nímá. Káhi ri tib bar dìrbá. Yesu dinya yann sukàwá big n rag, “Aning pànn shinn ná, kada aning bir pìkyinn ná á yisti Farisawaká ni bàna, big í mpìrká ri dang jí rì nu pyànà. Big sìnn sig shinnbá àràng big í mpìr-à òsàn, ama big í mpìr òsàn bàna.

²Bu-à ma shi sig bu bònntàm, má zu bi rìg á myann, mpìrká má yì rìg.

³Bu-à mpìr ma bònndang sig má zu bi rìg á myann, mpìrká má fig vinn rìg. Bu-à mpìr ma shàm dinya sig jàuwá mpìrká má fig rìg.

Aning Shàr Iri Shìdun

(Mat 10:28-31)

⁴“Mì ri dinya ning, ning jàumí big, aning shàr zinn mpìrká má gban ning bàna, jir kai bàna bá gban íri wi dìrná átai, ama bá sa fig bu-à má kab gban bàna.

⁵Má dinya ning mpìr-à ná shàr, aning shàr Shìdun. Na wu hing ku shi sig ma gbam-à kwá ta kà ning á lu pyìr. Ajai, mì ri dinya ning aning shàr zinnwá.

⁶“Ning yì fig wà ayinnbu swana bá wann tafinn sule pyàna bàna rà? Ai kó áyau ayinnbu káníng ni Shìdun má mà m jànn fig kó nzyun bàna.

⁷Kó jinnká á shinn mpìr má, Shìdun wànn vinn rìghing. To kada aning shàr zinn bàna. Ai ning kab hing ayinnbuká nìnànn nímá.

Aning Dinya Mpìrká Rag Ning Ri Bàg Yesu

(Mat 10:32-33; 12:32; 10:19-20)

⁸“Mì Wùn Mpìr Jíkwìnn, mì ri dinya ning wà na dinya hing mpìrká rag ning í bu Yesu, mì má má dinya yann aswamká bu Shìdun mà wai rag ning í bumí tinn.

⁹Ama mpìr-à ma ngàng hing mì, mì Wùn Mpìr Jíkwìnn, má ngàng ku á pyànn yann aswamká bu Shìdun ni mà wai.

¹⁰“Mpìr-à ma dang hing jí-r-à bibai á shinn Wùn Mpìr Jíkwìnn, Shìdun má yafa ya ku. Ama mpìr-à ma dang hing jí-r-à bibai á shinn Awun Shìdun, Shìdun má yafa ya fig ku bàna.

¹¹“Sai-à ba zìg yag hing ning mà pyànn àgbamká mà tonn bìr kwonn-à ni, kó mà pyànn agib jí, kó mà pyànn àgbam jànnká, aning shàr zinn barà ná dang ji jí bàna.

¹²Awun Shìdun má tàg ning yar bu-à ná dang á sai-à hi ni.”

Anam Jír á Shinn Mpìr Bài Zyun-à Bàna Ma Kyinn

¹³Ayau bìr mpìrká ni, sái mpìr zyun dinya Yesu rag, “Malam, á dinya mpìrmí aku gàb finn ya yi bu ki tayí.”

¹⁴I byar-à Yesu zìm ya ku, n dang rag, “Mpìr-à sìn kà mì n gáfinn ya ning bu ki taná í ni rà?”

¹⁵Ku dang jakàng n rag, “Aning fig, kada aning sìn pìkyinn ná á buká á dunyaru bàna, jir kai bàna buká á dunyaru má ya fig yi yonki bàna.”

¹⁶I byar-à Yesu dinya big tinn jí n rag, “Mpìr bài zyun dawá sànn sig wàni, ku dìg sig buju ùwài nímá.

¹⁷Ku kyab á kyinnwá ni n rag, ‘Má sa á shinn rà? N dìg fig byar-à má wìr kà bujúká bumí bàna.’

¹⁸Sái ku kyab ku rag, ‘N yì hing bu-à má sa tàma-à níng. Má dab gbànn rìg vonnká bumí bidim pár, má mi kàng àpyúká ùwài nímá. Má ngàb kà gban rìg bujúmí áni bidim pár.

¹⁹I wà má dinya shinnmí rag, n shi sig ma bu ùwài nímá, hár bu káníng má fòr ji nìnànn nímá. To, má shi ngàng, má ji má wa, má fig àjwár.’

20Barà ku dang àdòníng, Shìdun dinya ku rag, ‘Wù í mpìr-à bàna ma kyinn. A fi-à níng ni bá zìg rìg yonkiwú. Tàma-à níng ma buwú à yàn dìg sig níng má shi í bu ni rà?’ ”

21I byar-à Yesu dang vinn rìg jírwá n rag, “To, wàníng má, í barà mpìr-à ma ri yàn ya shinnwá bu nìnnànn níma, ku bàna ma gbìb bu zyun á pyànn Shìdun.”

Shìdun Má Ya Mpìrká Ri Bàg Ku Bu-à Big Ri Zim

(Mat 6:25-34)

22I byar-à Yesu dinya yann sukàwá big n rag, “Jir wàníng í bu-à sa mì ri dinya ning kada aning kyab jí r á shinn byar shuná ni bàna, kó buju-à ná ji, kó jà-à ná wìr kà á dìrná ni.

23Yonki kab hing buju, dìr kab hing jà-à mpìr má wìr.

24Aning myàng ayinnbuká, big ri tàg fig buju bàna, big ri binn fig buju bàna, big bàna big vonn, ama Shìdun í àsàin-à ri pyag big. Ning kab sig ayinnbuká íni.

25Wà ning ma ri kyab jí r, jí r kyabná má swàb kà ya fig ning yonki bàna.

26Ná sa sar fig bu títi àràg wàníng bàna, bu-à du ning ma wà ùwài í kai rà?

27Aning myàng awu buká barà big ri wài áni. Big ri sa fig swàm bàna. Big ri pìnn fig shwam bàna tinn. Mì ri dinya ning jí r àjai, Sulemanu ma bàiká ma jàkà ku shi sig ma kàhi níng, sànn fòr fig awu bu káníng bàna.

28Shìdun í àsàin-à ri sa byannká abig shi òsàn, kó wà bá shi nonn fig bàna má. Wà má àdòníng, ning yì fig wà Shìdun má ya ning jà ná wìr bàna rà? Bu-à sa ning ri bir fig pìkyinn ná á byar Shìdun ni bàna í jir kai rà?

29“Kada aning kyab bu-à ná ji kó bu-à ná wa á pìkyinn ná ni nìnnànn níma bàna.

30I mpìrká ri bàg fig Shìdun bàna níng, big ri kyab nì bu-à bá ji má wa. Ama bigné Taná Shìdun yì hing bu-à ning ri zìm, kwá ya ning.

31Ama aning bir pìkyinn ná á byar Shìdun. I ku kwá ya ning nì bu-à ning ri zìm.

Shìdun Ri Zim Ayi Ya Mpìr Ashi Bu

(Mat 6:19-21)

32“Yanká bumí big, kada aning shàr zinn bàna. Shìdun ri fig àjwár ma ning. Ná dìg byar shuwá, byar-à ku na sig kùrwá.

33Aning wann tafinn rìg buká buná, aning zìg bàì-à aning ya mpìr ashiká. Na sa hing àdòníng, shi sig àràg ning sìnn ya síg shinn ná ashikáun bàì-à má vinn fig ávinn bàna mà wai byar-à ajwú má fòr yag fig bàna, byar-à ayìgkwài má yìg ji sa bai fig bàna. Na sa hing àdòníng, ná dìg kab kàhi mà wai.

34Byar-à buká buná ma shi sig, í byar-à kyinn ná má shi màhàn tinn.

Aning Shi Kir Ayúnn-à Yesu Má Kàng Bi

35“Aning sar gbam samyib á swàm ná ni, aning shi samímyib

36àràg barà yann sukà á lu ri shi kir àyúnn-à shinn lubá má kàng bi mà lu ban-à ni. Kwa kàng bi hing, kwá dìng nu nkyun-à, bá pù ya ku aku kà bi.

37Mpìrká ma ri sa ya shinn lubá swàm, shinn lubá ma kàng bi ma dìg big àzír bá fig àjwár. N dinya ning shinn lu-à má dinya big abig shi wann á jinn ni, kwá sìn gbm òr wá jir à aku ya káníng buju.

38Fàu káníng má fig àjwár wà shinn lubá ma bi áyau fi, kó yau fi ma wam zu rìghing, wà ba shi sig àzír ba ri shi kir ku.

39Ama ning yì hing wà àsàin lu nìm ma yì hing wà ajwú má bi, ku nìm má shi àzír má myàng kwonn ma luwá jir à ajwú aku kà á luwá ni bàna.

40Aning shi àzír. Mì Wùn Mpìr Jíkwìnn, má bi á sai-à ning kyab fig rag má bi bàna.”

Tinn Jír á Shinn Fàu-à Má í Fàu Gwangga

(Mat 24:45-51)

41I byar-à Bitrus bib ku n rag, “Asàin Luyí, tinn jír-à níng wù ri dang ma yi rà, kó wù ri dang big mpìrká bidim pár rà?”

42Yesu dang rag, “Fàu-à shi sig big yar, n shi sig big gwangga í wà áni rà? Asàin lu ma dìg hing fàu-à shi sig big gwangga, kwá ya kà luwá á vù wàníng ni, a wàníng ya fàuká dà níng buju kó ákaun.

43Asàin lu-à ma ya sig fàuwá swàm, kwa kàng bi kwa dìg wàníng ma ri sa, fàu-à hi má fig àjwár.

44Mì ri dinya ning jir àjai, kwá sìn kà wàníng á wàníng myàng kwonn big buká ku shi sig ma kàhi bidim pár.

45Ama wà fàu-à hi ma dang rag, àsàin luwá má kàng bi fonn fig bàna, wà kwa kà ma ri dab fàuká kádà níng wunùkà ma uwàkà, wà kwa ji ma wa, ma ri wa pyann shin,

46àyúnn-à àsàin lu fàu-à níng má kàng bi áni, fàu-à níng má yì fig àyúnn-à hi bàna. Kwá zìg fàuwá níng má sìn kà mà byar-à bá sìn mpìrká ri fig fig sung bàna níng.

47“Fàu zyun-à ma yì hing bu-à àsàin luwá ma ri zìm aku sa, ama kwa sa fig bàna, bá dab ku gbàr ùwài níma.

48Ama fàu zyun-à ma yì fig bu-à shinn luwá ri zìm aku sa bàna, ama kwa sa hing bu-à ma fòr hing wà bá dab ku gbàr, bá dab ku gbàr títi níma. Mpìr-à ba ya sig ku bu-à ùwài, sàns sig abig dìg bu-à ùwài á byarwá ni.

A Jir Shinn Yesu Ni Mpìrká Má Gàb Dìr

(Mat 10:34-36)

49“N bi sig ñ tai swànn pyìr á dunyaru, mì ri zìm àràng pyìr-à hi nìm swànn rìghing.

50N yì hing shwìn nìnànn nímá shi sig á pyànnmí ni. Bá sìn kà mì áyau shwìn àràng barà big ri sìn kà mpìr áyau zàpìr mi ri wau ku dír batisma.

51Ning ri kyab rag ñ bi síg jirà ñ jùn kwonn mpìrká í byar ñzyun rà? N bi síg jirà ñ gàfinn mpìr.

52A pyànn ná-à níng mpìr swana ma shi sig áyau lu zyun, bá gàfinn rìg big áni kyau pyànà. Kyau zyun mpìr pyànà, kyau zyun mpìr sara.

53Ta má ngàng wùnwá, wùn má ngàng tawá. Na má ngàng wùnwá, wùn má ngàng nawá. Jwáu má ngàng wà wùnwá, wà wùn má ngàng na nuwá.”

Barà Ná Myàng Yì Ayúnn-à Bu Má Sa

(Mat 16:2-3)

54Yesu dinya bìr mpìr káníng n rag, “Wà na myàng waisháu-à ma pìr hing, ning ri dang rag shyù má tab. I wà shyù-à hi ri tab.

55Wà na myàng apírpi ma ri nim kwonn, ning ri dang rag sòn byafàn nyàan sa, í wà sòn byafàn-à hi ri sa.

56Ning í mpìrká ri tonn gban mpìr. Ning yì hing barà ná dang jír á shinn waisháu ma jànn-à á jinn ni, ama ning yì fig bu-à má sa tàma-à níng bàna níng í jir kai rà?

Aning Dang Byann Rìg Jírná Mpyim Jirà Kada Abig Zìg Yag Ning Mà Pyànn Agib Jír Bàna

(Mat 5:25-26)

57“Bu-à sa ning yì fig barà ná kyab bu-à ñsàn bàna í jir kai rà?

58Mpìr ma bar sig wù á pyànn agib jír, bu-à wá sa bàna, aning ma ku dang ma jír á gbìb-à ni mpyim, jirà aku zìg yag wù mà pyànn agib jír-à ni bàna. Kwa zìg yag hing wù mà pyànn agib jír-à ni, agib jír-à má zìg wù má ya kà wù á vù asìr dír. Bá kìg wù á tonn fi.

59Mì ri dinya wù, bá fim fig wù bàna, sái wà wa wa rìghing bà-à ba yàn á vùwú ni.”

Luka 13

Wà Na Fim Fig Bu Pyìrká Ning Ri Sa Níng Bàna, Ná Wu Vinn Rìg

1A sai-à níng hi, mpìrká shi sig màhàn dinya Yesu tai á shinn mpìrká á Galili, ká Bilatus du kà sig big gban sig big á sai-à big ri twìb swànn bu mà lu Shìdun.

²I byar-à Yesu bib big n rag, “Ning ri kyab rag, mpìrká á Galili ká big gib gban sig níng, bu pyìrbá kab nì bu mpìrká dà níng, í bu-à sa big gib gban sig big níng rà?”

³N dinya ning, í àdòníng bàna. Wà na fim fig bu pyìrná bàna fa, ná wu vinn rìg bidim pár.

⁴Mpìr dwib agban awinyinká mà Siluwam, ká tonn-à big mi sig lilor nímá mà wai, wim wann big á òr-à ni n gban rìg big níng, ning ri kyab rag big sa káb nì mpìrká á Urushalima bu pyìr rà?”

⁵N dinya ning, áí í àdòníng bàna. Wà na dàfinn fig bu pyìrná bàna, ná wu vinn rìg káb.”

Jír á Shinn Ating-à Ri Wan Fig Awan Bàna

⁶I byar-à Yesu dinya big tinn jír zyun. Ku dang rag, “Mpìr zyun jann sig bin ating zyun. Ayúnn zyun, ku yag aku pyib awan-à. Ku òr fig awan áni bàna.

⁷I byar-à ku dinya mpìr-à ri myàng da-à níng n rag, ‘A myàng, jimí jana-à níng sara mi ri bi áyág òr òr fig awan ating-à níng bàna. A gib ta wann rìg á jinn ni. Sáshinn bín-à níng má sar dim byar átai rà?’

⁸I byar-à wunù-à níng dinya àsàin luwá n dang rag, ‘Shinn Lumí, ayi fim ma bín-à níng ji zyun, ayi myàng, má nàm kyàr samyib rìg mìrwá, má sòb kà jànn á mìrwá ni, má wìrkà gantí áni.

⁹Ma wan hing ji-à ri bi níng, to. Wà ma wan fig bàna, ayi gib ta wann rìg mìr-à á jinn ni.’ ”

Yesu Dàb Gbam Uwà Zyun Ayúnn-à Big Ri Shi Ngàng Ani

¹⁰Ayúnn Asabar Yesu ri tàg mpìrká mà tonn bìr kwonn bu Yahudawaká ni.

¹¹Uwà zyun màhàn wàu dab sig ku, ku na sig dor ji dwib agban awinyin, ku ri kyann lafinn fig bàna.

¹²Yesu myàng ku, n bar ku aku bi, n rag, “Uwà níng, dorwú gbam rìghing.”

¹³Yesu sìn vùwá á shinn uwà níng ni. A byar-à níng hi, wàníng kyann lafinn òr, n wib Shìdun.

¹⁴Ama àgbam-à ri sa swàm mà tonn bìr kwonn-à ni níng, nànn Yesu àgùnn, jir kai bàna wàníng dàb gbam sig uwà-à níng àyúnn Asabar. Ku dinya mpìrká n rag, “Su sùnjin shi sig wà mpìr má sa swàm. Aning bi á àyúnn káníng hi abig dàb gbam ning. Ama kada aning bi àyúnn Asabar bàna.”

¹⁵Yesu dang rag, “Ning í mpìr agbar dù shinn. Ning ri finn fig bu apyagká buná mi ri ya fig big zàpìr àyúnn Asabar bàna rà?”

¹⁶Uwà níng í swai Ibrahim. Shaitan sòr ku n du kà ku dor ji dwib agban awinyin. Kó sànn fig wà òr finn zu ku àyúnn Asabar bàna rà?”

17 Barà Yesu dang àdòníng, sai mpìr azíbwá big fig zunái. Ama mpìrká dà níng fig àjwár ma swàmká Yesu sa sig.

Mpìrká Ri Bàg Shìdun Ri Swàb Kà Aràg Barà Yìr Masita Ri Wài Níng

(Mat 13:31-32; Mar 4:30-32)

18 Yesu dang rag, “Má mam kùr Shìdun ma kai rà? Má dinya ning barà kùr Shìdun shi sig áni.

19 Kùr Shìdun shi sig àràng í yìr awan bu títi nímá, big ri bar í masita. Mpìr zyun zìg n yag minn sig mà dawá ni. Bu-à ku minn sig níng, wài n kàng bín. Ayinnbuká sa sig lubá á atàm bín-à hi ni. I barà byar-à Shìdun ri na kùrwá má swàb kà áni.”

Mpìr Shìdun Ri Swàb Kà Aràg Barà Yisti Ri Lib Swàb Kà

(Mat 13:33)

20 Yesu dang rag, “Ma mam kùr Shìdun ma kai rà? N dinya ning.

21 Kùr Shìdun shi sig àràng í yisti bu-à ri lílib. Wà uwà zyun ma zìg hing yisti, ma ta kà hing á mìg tasa sara, mìg-à má ji bànn má lib swàb kà.”

Jír á Shinn Nu Nkyun-à Ya Fig Aya Bàna

(Mat 7:13-14, 21-23)

22 I byar-à ku dù mà byar-à hi, ku ri yag kyonnwá. Bu-à pànn sig daka mà finn swann-à ni, hár mà kauyeká, agunn-à yág mà Urushalima, ku ri tàg mpìrká jir Shìdun.

23 Mpìr zyun bib ku, n dang rag, “Shinn Luyí, mpìrká má dìg yonki kinn kinn níng nànn fig bàna rà?” I byar-à ku dinya káníng rag,

24 “Mì ri dinya ning, aning sa pyù-à aning kà á nu nkyun-à ya fig aya bàna, jir kai bàna mpìrká nìnànn nímá má yàn pyù-à abig kà, bá dìg fig bàna.

25 Asàin lu-à má dù nann zu má kìg dim rìghing nu nkyun-à, ná sar sig mà myann mi ri kwìb nu nkyun-à abig pù ya ning aning kà, ná bar má dang rag, ‘Shinn Luyí, á pù ya yi nu nkyun-à.’ Kwá dang rag ku yì fig byar-à ning bi sig bàna.

26 Ná dang rag ning yì hing ku, ning ji kwonn hing buju ma ku, hár ku tàg hing ning bu á gbìb luná ni.

27 Kwá dang rag, ‘Wi, ò yì fig ning bàna, ò yì fig byar-à ning bi sig bàna. Aning dù á pyànnmí ni, ning í mpìrká ri sa bu-à bibai.’

28 Ayúnn-à na myàng hing Ibrahim ma Ishaku ma Yakubu ma mpìrká ri dang kyann jir Shìdun ma shi sig mà lu Shìdun ni, bigné bá kan ning. I byar-à ná yì, ná kig nàikitáu, ná zwàm kà vù á nginn wàni, ning yì rag hing bu dìg hing ning.

²⁹Mpìrká má bi mà shinn swann, bá bi mà mìr swann, bá bi mà gàu swann agunn vìm nu, ma agunn vìm súr. Bá shi kàng kwìb byar-à Shìdun má na kùrwá. Bá ji buju màhàn. Ama bigná ná yag fòr fig mà byar-à hi ni bàna.

³⁰Aning fig, mpìrká nìnànn nímá ká shi sig mpìr ùwài tàma-à níng, bá kàng mà sim. Mpìrká kinn fig bu bàna níng, má yag mà pyànn.”

Yesu Fig Fig Ajwár Ma Mpìrká á Urushalima Bàna

(Mat 23:37-39)

³¹Ayúnn-à níng hi, sái Farisawaká bi n dinya Yesu rag aku dù kíni, jir kai bàna kùr Hirudus ri zìm a wàníng gban rìg ku.

³²Sái ku dinya káníng rag, “Aning yag dinya jwànnzwam-à níng rag, mì ri sa ma swàm áyau janá-à níng ma akìn. Mì ri kan zu wàu, mì ri dàb gbam mpìrká tinn. Akìn níng má, má shi àdòníng, sái azinn í wà swàmmí má vinn.

³³Ama ma yag kyonnmí janá-à níng mà Urushalima. Má fòr azinn, jir kai bàna sànn fig wà abig gban mpìr-à ri dang kyann jir Shìdun á byar zyun ni bàna, sái mà Urushalima.

³⁴“Ning mpìrká á Urushalima! Ning mpìrká á Urushalima! Ning gban rìghing mpìrká ri dang kyann jir Shìdun. Ning ta gban rìghing mpìrká Shìdun swam bi sig níng ma abàn. Mì ri zìm n tonn ning àràng barà kwìnn ri tonn yanká buwá big, mi ri bir káníng ásàwá ni, ama ning ngàng mì.

³⁵Luná má kàng kànnfinn. N dinya ning, ná myàng fig rag mì bàna, sái àyúnn-à ma kàng bi hing. Ayúnn-à níng hi, ná dang rag, ‘Mpìr-à ri bi á zinn Shìdun ni níng, a Shìdun ya ku bu-à ku ri zìm.’ ”

Luka 14

Yesu Dàb Gbam Mpìr Dor Zyun

¹Ayúnn Asabar, Yesu yag mà lu àgbam Farisawa zyun ni, jirà aku ji buju màhàn. I byar-à mpìrká ri wonn ku.

²Sái ku rag aku myàng níng, mpìr zyun vùwá ma barwá mònng sig, shi sig á pyànnwá ni.

³Yesu bib malam káníng ma Farisawa káníng rag, “Sànn hing wà abig dàb gbam mpìr dor àyúnn Asabar rà, kó sànn fig bàna rà?”

⁴Big pù fig ku nu bàna. Yesu pànn wunù-à níng, mi í ku í dàb gbam rìg-à, n dinya ku rag aku kàng yag mà luwá ni.

⁵I byar-à ku dinya káníng yìr jír zyun n rag, áyaubá ni mpìr zyun ma shi sig ma bu apyag wà ma kù kà hing á shar zàpìr àyúnn Asabar, kwá gbar zu kíni rà, kó kwá gbar zu fig bàna rà?

⁶I byar-à hi big pànn shi rìg akim, big dang fig jír bàna.

Kada Aning Gbar Dù Shinn Bàna

⁷Barà Yesu myàng mpìrká bi sig buki-à níng ri shig byar shu àgbam byar-à bá shi, í wà ku sa misali n rag,

⁸“Wà ba bar wù buki ban, kada á shi á byar shu àgbamká ni bàna, jir kai bàna kó big bar sig mpìr àgbam zyun má bi zyun-à kab wù.

⁹Mpìr-à dwim bar bi sig ning, ning pyànà níng, má dang rag, ‘A dù, á ya mpìr-à níng byar shu-à.’ Wà má àdòníng, zunái má pànn wù. Wá kàng yag má shi mà sim.

¹⁰Ama sai-à ba bar hing wù buki, á yag shi mà sim. A byar-à níng hi, àsàin-à bar sig wù níng, má bar wù rag, ‘Jàumí, á bi shi á pyànn.’ A byar-à níng hi, wá dìg gbam á pyànn mpìrká ni.

¹¹Mpìr-à ma gbar dù shinnwá, kwá fig zunái. Ama mpìr-à ma gbar dù fig shinnwá bàna, bá gbar dù ku.”

¹²Ku dinya mpìr àsàin buki-à níng n rag, “Wà wa bar hing mpìr aku bi ji buju buki, kada á bar íri jàuwú big, kó yiwaiwú big, kó mpìrká buwú big, kó mpìr bàiká ning ma big shi kwonn sig í zyun níng bàna. Wa sa hing àdòníng bá bar pyann kàng wù tinn.

¹³Sái á bar mpìr ashiká, ma mpìrká barbá wu tag sig ma vùbá, ma mpìr àfau,

¹⁴í wà Shìdun má ya swàb kà wù bu-à wù ri zìm, jir kai bàna mpìr káníng má ya pyann kàng sar fig wù bàna. Ayúnn-à mpìrká bu Shìdun ma dù nann zu kàng hing ma yonki, Shìdun má wa kàng wù.”

Tinn Jír á Shinn Buki Wùwài Zyun Ni

(Mat 22:1-10)

¹⁵Mpìr zyun áyau mpìrka ma Yesu ri ji buju í zyun níng, ku fig jir Yesu. I wà ku dang rag, “Mpìrká ma ji buju-à mà byar-à Shìdun má na kùrwá níng, bá fig àjwár wàni.”

¹⁶Yesu dinya ku rag, “Mpìr zyun bar kwonn sig mpìrká nìnnànn nímá abig bi ji buju.

¹⁷Ayúnn-à bá ji buju-à níng màg, ku swam yag fàuwá a wàníng yag dinya mpìrká àyúnn-à màg rìghing, ku sa rìghing buká big ri zìm.

¹⁸I byar-à mpìrká ku bar sig níng, ngàng rìg. Zyun dinya ku n rag, ‘N wann sig da, má yag myàng. Mì ri vig wù, á zìm jírmí, má yag sar fig bàna.’

¹⁹Zyun dang rag, ‘N wann sig nai bu nàm àkunn dwib. Má yag má màg màg fig big. Mì ri vig wù á zìm jírmí, ma á yafa ya mì.’

²⁰Zyun dang n rag, ‘I wà ò zìg sig ma uwà tàma-à níng, í bu-à sa má yag fig bàna.’

21Fàu-à níng kàng bi n dinya shinn luwá tai-à níng. I byar-à shinn luwá nànn àgùnn, n dinya fàuwá rag, a wàníng zu yag kíni, a wàníng bàg gbìbká á finn swann-à ni, byar-à mpìrká shi sig. A wàníng bar kwonn mpìr ashiká, ma àfauká, ma àkùnnká, ma mpìrká bàna ma bar níng tinn, jirà mpìr káníng abig ji buju-à níng.

22Nonn fig bàna, fàu-à níng dang rag, ‘Asàin lumí, bu-à à dang níng, ò sa vinn rìghing. Ama í barà byar shu-à dà sig.’

23I byar-à àsàin buju-à níng dinya fàuwá rag, ‘A zu yag, á bàg gbìbká kim kim. A bar kwonn bi mpìrká jirà abig bi mònn á lumí ni.

24N dinya wù, áyau mpìrká yi dwim bar jag sig níng, kó mpìr nzyun áyau bá ni má ji fig buju-à níng bàna kó títi nímá.’ ”

Gbìb Yesu Shi Sig Ma Shwìn

(Mat 10:37-38)

25Mpìrká nìnn nímá ri bàg ku, ku vim bìr n myàng big, n dang rag,

26“Mpìr-à ma ri zìm aku bàg mì, aku zìm mì wàni, aku zìm kab mì ma tawá, ma nàwá, ma yiwaiwá big, ma wàwá, ma yanká buwá, hár ma yonkiwá. Má àdòníng bàna, kwá shi sar fig wùn sukàmí bàna.

27Mpìr-à ma zìm fig wà aku wa shwìn àràg barà má wa níng bàna, kwá shi sar fig wùn sukàmí bàna.

28Mpìr-à ma ri zìm aku mi tonn, kwá shi wann ma á jìnn ni rípyim, jirà aku kyab bàì-à má màg bu miwá, hár má kinn.

29Kada aku kà bu mi-à átai bàna. Kwá kà hing bu mi-à bàiwá má màg fig bàna, bu mi-à má kinn fig bàna. Mpìrká nìm myàng sig bu mi-à níng má jwann ku,

30má dang rag, mpìr-à níng kà sig bu mi daka í janá-à níng bàna, hár tàma-à níng ku mi kinn fig bàna.

31Wà kùr zyun ma dang rag, kwá nu kànn ma kùr zyun, kwá shi wann má dang byann ma rípyim, kó soja dubu dwib má nu sar soja dubu dìzyun rà?

32Wà kwa myàng má sa sar fig bàna, to, bu-à kwá sa bàna, kwá swam yag mpìrká abig yag dang byann rìg jír-à mà byar kùr pyunn ninonn-à bó rípyim a wàníng sa muyar.

33I bu-à sa ò dang rag, ò dinya ning, kó ni ma fim fig buká ku shi sig ma kàhi bàna, kwá shi sar fig wùn sukàmí bàna.

Ador Mann Ma Zu Rìghing, Bai Rìghing

(Mat 5:13; Mar 9:50)

34“Mann í bu-à dudor, ama àdórwá ma zu rìghing, bá sa dor rág ma kai rà? Ai bàna.

³⁵Mann-à hi má sànn fig rag bàna, má shi fig í taki-à bá wìr kà á da bàna tinn. Bá wìr kífinn rìg átai. Mpìr-à ma shi sig ma sung-à kwá fig jír aku fig.”

Luka 15

Tinn Jír á Shinn Adùn Zyun-à Jànn Sig

(Mat 18:12-14)

¹I byar-à mpìrká ri zìg bàì jànn-à níng ma mpìr bibaiká sar sig abig fig jír bu-à ku ri dang.

²Sái àgbam Farisawaká ma ká ri tàg bu á tarkada Musa ni níng ri nànn àgùnn, mi ri dang rag, “Haba! Sáshinn mpìr-à níng ri dang kwonn jír ma mpìr bibai káníng rà? Hár big ri ji kwonn buju á bìr-à ni.”

³I byar-à ku dinya káníng tinn jír n rag,

⁴“Ayauná ni mpìr zyun ma shi sig ma àdùn dìb-swana, zyun ma jànn hing, kwá sa í kai rà? Kwá fim rìg dìb-yina agban dwib agban-à zu áni ajinndúbi níng mà awúnn-à ni, jirà aku yag yàn dìg rìg ma zyun-à jànn sig níng.

⁵Kwa dìg hing àdùn-à níng, bu-à kwá sa bàna, kwá dab kà wàníng á wàinwá ni, má kàng bi ma kàhi ma àjwár.

⁶Kwa kàng bi hing á luwá ni, kwá bar kwonn jàuwá big, ma ayor luwá big. Kwá dinya káníng rag ku yàn dìg rìghing àdùnwá jànn sig níng. Kwá fig àjwár, kwá bar káníng a káníng bi fig shang ku àjwár-à níng áni.

⁷N dinya ning jír-à níng, Shìdun má fig àjwár wàni mà wai, wà mpìr zyun ma fim hing bu pyìr sa, kab hing mpìr dìb-yina agban dwib agban-à zu áni ajinndúbi, ká zyun-à ri kyab big í mpìr òsàn, mi ri kyab fig wà abig fim bu pyìr sa bàna níng.

Tinn Jír á Shinn Bàì Zyun-à Kù Jànn Sig

⁸“Kó àràg uwà zyun ma shi sig ma bàì kó pam dwib, pam zyun áyau bàì káníng ni, ma kù jànn hing. Ai kwá mònnon bág pyìr á pitila, má zà kyàr rìg lu-à, jirà aku yàn dìg rìg bàì-à níng, kó nímá bàna rà?

⁹Uwà níng ma yàn dìg hing bàì-à níng, kwá bar kwonn bi jàuwá big ma ayor luwá big, kwá dang rag, ku yàn dìg rìghing bàiwá jànn sig níng, ku ri fig àjwár, kwá sa buju, kwá bar káníng abig bi fig shang ku àjwár-à níng áni.

¹⁰I barà yann aswamká bu Shìdun mà wai má fig àjwár áni tinn, wà mpìr zyun ma fim hing bu pyìr sa.”

Wùn Zyun Jànn Sig

¹¹Yesu dang rag, “Mpìr zyun shi sig ma yann wunù pyànà.

¹²Wùn zyun-à àshái-à níng dinya tawá rag, a wàníng ya ku bu ki-à buwá ma a wàníng wu í ni. A byar-à hi ta-à bi gáb finn ya big bu ki-à byar pyànà.

13A byar-à hi, ku zìg bu ki-à buwá mì yag rìgwá mà jànn zyun ni nunonn nímá, n yag gban vinn rìg bàiwá átai á gbìb-à sànn fig bàna.

14Barà bàiwá bi vinn rìg, amor bi kà á jànn-à ni, ku dìg fig rag buju-à kwá ji bàna.

15A byar-à níng hi, ku yàn swàm á finn swann-à ni. Ku bi dìg swàm á byar mpìr zyun. Asànn lu-à ri swam yag kyann ku aku ya zyùkà buju mà da-à ni.

16Ku ri zìm aku ji mònn finnwá ma buju-à zyùkà ri ji, ama mpìr-à má ya ku bàna.

17Wùn-à bi kyab pànn n rag, á fàuká mà lu tawá ni shi sig ma buju nìnn nímá, í wà ku shi sig amor ri gban wa ku, ku dìg fig bu-à kwá ji bàna rà?

18Kwá yag mà byar tawá ni, má dinya wàníng rag, ‘Tamí, ò sa ya hing Shìdun ma wù bu-à sànn fig bàna.’

19N fòr fig rag wà má shi wùnwú bàna, ama má shi àràg í wùn-à á luwú ni.’

20A byar-à hi, wùn-à dù, mì yag rìgwá mà byar tawá ni. “Barà ku ri bi mà gbìb-à ni byar pyunn nunonn nímá, tawá myàng yag ku, ku ri bi, tawá myàng ashiwá n shàr yag mà byarwá ni, n kàm pànn bi ku á lu-à ni.

21Wùn-à dang rag, ‘Tamí, ò sa hing bu pyìr á pyànn Shìdun ni ma wù tìnn, ò sànn fòr fig wà má shi wùnwú bàna.’

22Ama ta-à dinya yanká á luwá ni n rag, abig sa kìnì abig zìg bi jà òsànn ma abig wìrkà ku, abig pag ku tá á vù-à ni, ma tab òsànn á barwá ni.

23Ku dinya yanká á luwá ni a káníng zìg bi zà nai òkwònn-à níng ma abig gib gban jirà abig sa buju abig ji, ma abig fig àjwár.

24‘Wùnmí ò rì dang rag ku wu rìghing níng, ku shi sig ma yonki. Ku rì jànn rìghing, tàma-à níng yi dìg hing ku.’ A byar-à hi big gbìb jau, n ji buju, n fig àjwár.

25‘A sai-à níng hi, wùnwá àgbam-à shi sig mà da-à ni. Ku ri kàng bi rag á lu-à ni, ku nyànn fòr, sáì ku fig mpìrká ri gbà òggan, mi ri gbìb jau.

26Ku bar wùn zyun á luwá ni, n bib wàníng rag, ‘Buká big ri sa níng í kai rà?’

27Wùn-à á luwá ni dinya ku rag, ‘Wunzàwú kàng bi rìghing. Ibáwú gib gban sig zà nai jirà abig zwam. Ibáwú ri fig àjwár jirà wunzàwú kàng bi hing ítau.’

28Pikyinn wùn-à àgbam-à í bai rìg-à, ku zìm fig aku kà yag mà byar buki-à bàna. A byar-à hi, tawá zu yag mà myann n vig ku aku kà bi.

29A byar-à hi ku dinya tawá n rag, ‘Ji nìnn nímá mì ri sa ya wù swàm àràg í fàu, mì ri fig jírwú. Ama kó kàun òzyun à gib gban fig mì byínn ayi ma jàumí big fig àjwár bàna.

³⁰Ama wùnwú níng yag gban vinn rìghing bàiwú mà byar uwà àyáiká ni, n kàng bi á lu-à ni, à bi gib gban ku zà nai rà?’

³¹Ta-à dinya kàng ku n rag, ‘Wùnmí, yi ma wù í zyun kó ákaun. Buká ò shi sig ma kàhi níng, í buwú tinn.

³²Ayi sa buki jirà ayi fig àjwár, jir kai bàna wunzàwú rì wu rìghing, ama tàma-à níng ku ma yonki. Ku rì jànn rìghing, tàma-à níng yi dìg hing ku.’ ”

Luka 16

Yesu Dinya Big Jír Ashinn Wùn Sukà Ri Sa Fig Bu-à Nsàn Bàna

¹Yesu dinya mpìrká ri bàg ku n rag, “Mpìr bàì zyun rì shi sig áni, ku shi sig ma wùn sukà. Mpìrká yag gib mìr wùn sukàwá mà byarwá ni, n rag wàníng ri jì bàiwá.

²Ku bar bi wùn sukàwá n bib wàníng rag, ‘Ma buká mì ri fig áshinnwú ni níng í kai rà? A wànn dinya mì buká à sa sig, jir kai bàna wá shi fig rag wùn sukàmí bàna.’

³Wùn sukà-à kyab á pìkyinnwá ni n rag, ‘Asàin lumí kan rìghing mì á swàm. Tàma-à níng má sa rag í kai ra? N bàna ma gban-à má nàm bu, mì ri sa zunái wà má vig mpìrká bu.

⁴Tàma-à níng ò yì rag hing bu-à má sa, jirà kó kwa kan hing mì á swàm, má dìg mpìrká má zìm mì n yag á lubá ni.’

⁵Ku bar kwonn mpìrká àsàin luwá ri bàg big tonn bàì. Ku bib jag mpìr zyun, n rag, ‘Asàin lumí ri bàg wù píná rà?’

⁶Wàníng dang rag, ‘Asàin luwú ri bàg mì byìr garwa dìb-swana.’ A byar-à hi ku rag a wàníng zìg tarkada ma a wàníng ba sìnn kà dìpyànà agban dwib.

⁷I byar-à ku bib jakàng mpìr zyun n rag, ‘Asàin lumí ri bàg wù píná rà?’ Wàníng dang rag, ‘Ku ri bàg mì bà jímyànn dìb-swana.’ A byar-à hi ku dinya wàníng n rag a wàníng ba sìnn kà bà dìb-yina.

⁸Asàin lu-à swam yan wùn sukà ri lir jì ku níng jir yar-à wàníng shi sig ma kàhi. Mpìrká ri zìm buká á jànn-à níng ni yar kab sig mpìrká ri bàg Shìdun.”

⁹Yesu dinya big n rag, “Mì ri dinya ning, aning sa bu-à sàsàn ma bàiká ning shi sig ma kàhi á dunyaru, jirà àyúnn-à na bàna ma bàì, Shìdun má pànn ning vù pyànà mà luwá ni mà wai.

¹⁰Mpìr-à ma pànn sànn hing bu títi, kwá pànn yì bu ùwài. Mpìr-à ma pànn sar fig bu títi ma kyinn nzyun bàna, kwá pànn samyib fig wà ùwài bàna.

¹¹Wà na pànn yì sar fig bàì á dunyaru bàna, í ni má ya ning bu òsàn nímá mà wai rà?

12Wà na pànn yì sar fig bu mpìr bàna, í ni má ya ning bu shinn dìrná í ni rà?

13“Mpìr ízyun má wib sar fig àsàin lu pyànà bàna, kó kwá zìm zyun, má ngàng zyun. Kwá wib jir zyun, má ngàng jir zyun. Wà na zìm kab síg bàì, ná zìm fig Shìdun bàna.”

Yesu Kan Dim Farisawaká

(Mat 11:12-13; 5:31-32; Mar 10:11-12)

14Farisawaká fig jír-à Yesu dang sig níng, big màmm jwann ku, jir kai bàna big ri kyab jir bàì á pìkyinnbá ni.

15Ku dang rag, “Ning í mpìrká ri gbar dù shinn á pyànn mpìrká ni, ama Shìdun yì rìghing bu-à á pìkyinn ná ni. Bu-à mpìrká ri myàng fòr hing bu á pyànnbá ni níng, ama á pyànn Shìdun fòr fig bu bàna.

16“Sai-à Yohanna rì bi níng, big rii tàg mpìrká jir doka Musa, ma bu-à yann aswamká bu Shìdun ba sig. Tàma-à níng big ri tàg rag jír á shinn barà Shìdun ri na kùrwá. Kó ni bidim pár ri zìm aku kà á lu Shìdun.

17Má fonn káb nì, wà waisháu ma jànn-à á jinn ni abig pìnn rìg ma wà yìr jir Shìdun ízyun má jànn.

Yesu Dang Jír á Shinn Uwà Kan Tafinn

18“Mpìr-à ma kan tafinn wàwá ma zìg zyun, ku ri sa àyái. Mpìr-à ma zìg uwà big kan tafinn sig níng, ku má, ku ri sa àyái tinn.

Mpìr Bàì Zyun Ma Mpìr Ashi Zyun

19“Mpìr bàì zyun rì shi sig áni, ku rì wìr jà òsàn, ku ri fig àjwárwá kó ákaun.

20Mpìr ashi zyun shi sig áni. Big ri bar ku Liyazaru. Dìrwá bidim pár íri yun. Ku ri shi kyann á nu nkyun mpìr bàì-à níng ni.

21Ku ri fig àjwár aku ji mònnon bujúká mpìr bàì-à níng ri ji wìr wann á jinn ni. Báiká bi mi ri tann ji yunwá.

22Nonn fig bàna sái Liyazaru bi n wu rìg. Yann aswamká bu Shìdun mà wai bi zìg yag rìg Liyazaru mà byar Ibrahim. Mpìr bàì-à níng wu rìg tinn, big bi kab jì rìg ku.

23Ku shi sig mà lu pyìr-à ni mi ri wa shwìn. Ku gbar dù nann zu shinnwá n myàng Ibrahim sar sig pyunn nunonn, ma Liyazaru á byarwá ni.

24Sái ku bar nài abor n rag, ‘Tamí Ibrahim, á myàng ashimí, ma á swam bi Liyazaru aku du kà pwai vùwá á zàpìr, ma aku sa tag shinn anammí, jir kai bàna mì ri wa shwìn á pyìr-à níng ni.’

25Ama Ibrahim dang rag, ‘Wùnmí, á kyab. Sai-à wù rì shi sig ma yonki á dunyaru, wù rii fig àjwár, Liyazaru rii wa shwìn. Ama tàma-à níng ku ri fig rag àjwárwá, wù bó wù ri wa shwìn.

²⁶Iri wàníng bàna má, shar òzwàun nímá shi sig áyauyí ni, pyù-à yá yag mà byarná ni bàna. Ning má ná bi sar fig á byaryí ni bàna tinn.'

²⁷I byar-à àsàin bàì-à níng í dang-à rag, 'Tamí, mì ri vig wù á swam yag Liyazaru mà lu tamí ni á dunyaru.

²⁸N shi sig ma wunzámí big àkunn swana. Liyazaru aku yag dinya big, kada abig bàg gbìb-à ò rì bàg sig níng bàna, jir kai bàna tàma-à níng mì ri wa shwìn á byar-à ò shi sig níng.'

²⁹I byar-à Ibrahim dang rag, 'Wunzàwú big shi sig ma tarkada wà Musa ma mpìrká rii dang kyann jir Shìdun ba sig. Abig jangga ma abig fig jír káníng.'

³⁰Mpìr bàì-à níng í dang kàng-à rag, 'A à, Tamí Ibrahim, mpìr-à ma wu rìghing, ma kàng yag síg nì, bá fig jír wá, bá vim bìr á bu pyìrbá ni.'

³¹Ibrahim dang rag, 'To, wà ba fig fig jir Musa ma jir mpìrká ri dang kyann jir Shìdun bàna, kó mpìr zyun-à wu rìghing má ma kàng yag, bá fig fig jír wá bàna tinn.' "

Luka 17

Sàn Fig Wà Mpìr Aku Sìnn Kà Jàuwá A Wàníng Sa Bu Pyìr Bàna

(Mat 18:6-7, 21-22; Mar 9:42)

¹Yesu dinya yann sukàkà buwá n rag, "Buká má sìnn mpìr aku sa bu pyìr shi sig áni, ama mpìr-à ma sìnn kà jàuwá a wàníng sa bu pyìr, mpìr-à níng hi má wa shwìn wàni.

²Wà mpìr ma du kà wùn zyun áyau yann káníng ni, a wàníng sa bu pyìr, má sàns kab ya ku abig dinn gbam wann bu wau á wàinwá ni, ma abig ta kà ku á byinn.

³Aning shi shuná ma aning hakyira. "Wà jàuwú zyun ma sa wù bu-à ma sàns fig bàna, á dinya ku. Wà kwa vig hing wù, á yafa ya ku.

⁴Kó wà kwa sa wù bu bibai kàun sùmpyànn àyúnn rízyun, wà kwa kàng bi hing á byarwú ni kàun sùmpyànn, ma dang rag á yafa ya ku, to á yafa ya ku."

Big Ri Zim Abig Bir Swàb Kà Pìkyinn á Byar Shìdun

⁵Yann aswamká dinya Yesu rag, "A swàb kà ya yi gbam, jirà ayi bir swàb kà pìkyinn á byar Shìdun."

⁶Yesu dang rag, "Wà na bir hing pìkyinn á byar Shìdun ni kó títi nímá àràg barà yìr masita shi sig títi nímá níng, ná dang rag a bín-à níng gbìb dù ma mìrwá, ma aku yag jann shinnwá á finn níng-à ni, kwá wib jír ná, má yag jann kà rìg shinnwá mà finn níng-à ni."

Fàu-à Ri Bir Kyinn á Swàm wá ni

⁷Yesu dang rag, “Wà mpìr-à ma shi sig ma fàu zyun-à ma ri sa ya ku swàm á da-à ni, kó wàníng ma ri za ya ku àdùn, sai-à fàu-à hi ma kàng bi hing á lu-à ni, àsàin luwá ma dinya ku rag aku bi kíni, aku shi wann á jìnn ni, ma aku ji buju rà?”

⁸Wi! Kwá dang má rag, ‘A sa ya mì buju n ji, n wa. Wà ma ji kinn rìghing, í wà á ji rag buwú ni.’

⁹Asàin lu-à má yan fig fàuwá bàna, jir kai bàna wàníng í fàu.

¹⁰Ning má àdòníng tinn, sai-à na sa hing bu-à ba dinya ning aning sa, aning dang rag, ‘Bigyí yi fàu. Yi sa sig íri swàmýí.’ ”

Yesu Dàb Gbam Mpìr Akúnn Big Dwib

¹¹Su zyun Yesu ri yag mà finn swann Urushalima, sái ku zu á gbìb shab jànn Samariya mà jànn Galili.

¹²Barà ku ri kà yag á kauye zyun ni, sái mpìr dor àkúnn big dwib, big bi dìg ku, n sar sig á gbìb-à ni, big sar sig byar pyunn nunonn.

¹³I byar-à hi big bar nài abor n dang rag, “Asàin Luyí Yesu, á myàng ashiyí.”

¹⁴Barà Yesu myàng big, ku dinya big rag abig yag mà lu Shìdun, ma abig tàg shinnbá á byar àgbamká ri twìb swànn bu á pyànn Shìdun, jirà a káníng myàng barà big gbam rìghing. Barà big ri yag, sái big rag abig myàng níng big gbam rìghing.

¹⁵Zyun áyaubá ni myàng big dàb gbam rìghing ku, sái ku kàng yag, mi ri swam yan Shìdun ma nài gbam.

¹⁶Ku bìnn kir wann á jìnn ni, n sa Yesu í soko, ku í mpìr Samariya.

¹⁷Yesu dang rag, “Ning í mpìr dwib big dàb gbam sig, ma mpìr ajinndúbiká dà níng shi sig áni rà?”

¹⁸Asái áyau mpìr káníng ni, mpìr-à má swam yan Shìdun bàna, sái íri wunù kyìnn-à níng áwinwá ni rà?”

¹⁹Yesu dinya ku rag, “A dù á yag kyonnwú, à bir hing pìkyinnwú á dìrmí ni, í bu-à sa à dìg sig gbam dìrwú níng.”

Yesu Dang Jír á Shinn Barà Shìdun Má Na Kùr

(Mat 24:23-28, 37-41)

²⁰Farisawaká bib Yesu n dang rag, “Ayúnn-à Shìdun má na kùrwá má fòr ákaun rà?” Ku zìm n dang rag, “Ai àyúnn-à Shìdun má na kùrwá big ri myàng fig á zu bàna.

²¹I bu-à ná dang fig rag, ‘Shi sig níng, kó shi sig bó,’ bàna. Ama Shìdun ri na kùrwá á pìkyinn ná ni.”

²²Ku dinya yann sukàwá big n rag, “Mì Wùn Mpìr Jíkwìnn. Ayúnn su zyun ri bi wà ná zìm aning myàng mì, ama ná myàng fig mì bàna.

²³Bá dinya ning rag, ‘Almasihu shi sig níng, kó ku shi sig bó,’ aning yag bàna, ma aning yàn ku bàna tinn.

²⁴Wùn Mpìr Jíkwìnn má kàng bi jakàng, àyúnn-à kwá kàng bi áni níng má shi àràng shyù ri zwàm zu sàu sàu, byar má yar àjirà kó ni má myàng ku.

²⁵Ama Wùn Mpìr Jíkwìnn má wa ma shwìn kim kim mpyim, mpìrká á dunyaru tàma-à níng má ngàng ku, hár má gban rìg ku.

²⁶Barà rì sa sig á sai-à Nuhu rì shi sig níng, í barà má sa kàng áni àyúnn-à Wùn Mpìr Jíkwìnn má kàng bi á jànn-à ni.

²⁷Sai-à Nuhu shi sig á jànn-à ni, mpìrká rìi ji, mi ri wa, big ri sìn ban, mi ri zìg uwà, hár àyúnn-à Nuhu kà á kòr-à ni. I byar-à zàpìr-à bi na dim gban rìg mpìrká á jànn-à ni bidìm pàr.

²⁸I barà sa sig áni á sai-à Lutu rì shi sig áni à jànn-à ni tinn. Big ri ji mi ri wa, big ri wann, mi ri wann tafinn, big ri tàg buju, mi ri mi tonn.

²⁹Mpìrká rìi sa bu káníng, hár àyúnn-à Lutu dù á finn swann Saduma. Shìdun tìr bi pyìr mà waisháu-à ni bi swànn gban rìg big bidìm pàr.

³⁰Wàníng í barà má sa áni, àyúnn-à Wùn Mpìr Jíkwìnn má kàng bi áni.

³¹“Ayúnn-à hi mpìr-à ma shi sig mà tonn zyun ni mà wai, kada aku tìg wann bi mà tonnwá á jìnn ni aku zìg bu zyun bàna. Mpìr-à ma shi sig mà dawá ni, kada aku kàng bi á lu-à ni bàna tinn.

³²Aning kyab bu-à sa sig wà Lutu.

³³Mpìr-à ma ri zìm íri yonkiwá, kwá dìg fig bàna. Ama mpìr-à ma ya tafinn hing yonkiwá, kwá dìg wà kinn kinn.

³⁴Ayúnn-à ma kàng bi hing, tonn zyun mpìr pyànà ma na sig áni, bá zìg zu rìg mpìr zyun, má fim zyun.

³⁵Ayúnn-à hi, uwà pyànà ma ri wau bu í byar nzyun, bá zìg rìg zyun, má fim rìg zyun.

[³⁶Wunù pyànà ma shi sig mà da-à ni, bá zìg rìg zyun, má fim zyun.]”

³⁷Big bib n dang rag, “Bu-à hi má sa áni rà?” Ku dinya big ma tinn jír n rag, “Byar-à kíká ma wu na sig, í byar-à shwibká má kwonn yag màhàn.”

Luka 18

Tinn Jír á Shinn Uwà Ki Ma Agib Jír Zyun

- ¹Ayúnn zyun Yesu dinya yann sukàwá big tinn jír zyun, tinn jír-à níng ku ri tàg big abig shi vig Shìdun, abig fim vù áni bàna.
- ²Ku dang rag, “A swann zyun ni, agib jír zyun shi sig áni. Ku ri shàr fig Shìdun bàna, ku ri myàng fig mpìr ma jinn á shinn bàna.
- ³A finn swann-à níng hi, uwà zyun shi sig áni, nùwá wu rìghing. Uwà-à níng ku ri yag kyann á byar agib jír-à ni. Mi ri dinya wàníng rag, ‘A kà ya mì áyaumí ni yi ma mpìr azíbmí.’
- ⁴Uwà-à níng dang kàun nìnànn nímá agib jír-à níng ngàng, ama á sim ku bi n zìm á pìkyinnwá ni, n dang rag, ‘Kó ma ri shàr fig Shìdun bàna, kó ma ri myàng fig mpìr ma jinn á shinn bàna,
- ⁵ama barà uwà-à níng ri sa shi mì níng, má kà nuwá, jirà kada aku shi sa shi mì bàna.’ ”
- ⁶Sái Yesu dang rag, “Aning fig bu-à agib jír-à níng ri dang. Kó kwa ri myàng fig mpìr ma jinn bàna, ama ku kà hing nu uwà-à níng.
- ⁷Tò wàníng í barà Shìdun má sa áni tinn, Shìdun má fig jír mpìrká buwá sai-à ba ri vig ku fi ma àyúnn. Kwá ngàng fig big bàna.
- ⁸Bu-à ba vig ku kwá sa ya rìg big kíni. Jír-à má bib ning í wàníng. Mì Wùn Mpìr Jíkwin, sai-à ma kàng bi hing má bi díg mpìrká ri wib Shìdun íshág rà?”

Yesu Dang Rag Mpìr Aku Gbar Dù Shinn Bàna

- ⁹Mpìrká shi màhàn big rag, big í mpìr kyìkyàr, big í mpìr òsàn. Big ri myàng mpìrká dà níng, kinn fig bu á pyànnbá ni bàna. Ku sa ya mpìr káníng misali n rag,
- ¹⁰“Mpìr pyànà yag sig mà lu Shìdun n yag vig sig Shìdun. Zyun í Farisawa, zyun í mpìr azìg bàì jànn.
- ¹¹Sái Farisawa-à níng dù nann zu n vig Shìdun n rag, ‘Shìdun, ò gode hing barà ò shi fig àràg mpìrká dà níng bàna. Mì í mpìr bu pyìr bàna, mì ri sa fig àyái bàna. Mì ri lir ji fig mpìr àràg azìg bàì jànn-à níng bàna.
- ¹²Mì ri sinn nu kàun pyànà áyau su sùmpyànn. Mì ri ya Shìdun buká mì ri díg, áyau kyau dwib, mì ri ya Shìdun kyau zyun.’
- ¹³Azìg bàì jànn-à níng sar sig pyunnwá nunonn nímá. Ku zìm fig wà aku gbar dù nann shinnwá á wai bàna. Ku mib gwàin pìkyinnwá, n dang rag, ‘Shìdun, á yafa ya mì. Mì í mpìr bu pyìr.’ ”
- ¹⁴Yesu dang rag, “N dinya ning, mpìr-à níng í zyun-à Shìdun zìm sig jír wá. Ku zìm fig jir Farisawa-à níng bàna. Mpìr-à ma gbar dù shinnwá, kwá fig zunái, ama mpìr-à ma gbar dù fig shinnwá bàna, Shìdun má gbar dù ku.”

Yesu Wir Kà Ya Yann Títiká Asàn

(Mat 19:13-15; Mar 10:13-16)

15Mpìrká káhi ya bi Yesu yanká bubá, aku tib káníng vù á dìr. I byar-à yann sukàwá big myàng àdòníng, sáí big yan ta mpìr káníng.

16I byar-à Yesu bar bi yann káníng á byarwá ni, n dinya sukàwá big rag, “Aníng fim yann káníng abig bi á byarmí ni. Kada aníng kan dim big bàna. Yiri swai yanká àdòníng, bá kà nì mà byar-à Shìdun ri na kùrwá.

17Má dinya ning jír àjai. Mpìr-à ma sìnn kàng fig shinnwá àràg ku í wùnshái bàna, kwá kà fig byar-à Shìdun ri na kùrwá bàna.”

Agbam Zyun-à Shi Sig Ma Bàì

(Mat 19:16-30; Mar 10:17-31)

18Agbam zyun bib Yesu n rag, “Malam òsàn, bu-à má sa jirà n dìg yonki kinn kinn í kai rà?”

19Sáí Yesu bib ku rag, “Bu-à sa à bar mì mpìr sìsàn í jir kai rà? Ai mpìr sìsàn bàna, sáí Shìdun kwá áwinwá ni.

20Buwú à yì hing dokaká wá bàg: ‘Kada á sa àyái bàna, kada agban ki bàna, kada á jwi ajwú bàna, kada á gim òsáng bàna, awib tawú ma nàwú.’ ”

21Mpìr-à níng rag, “Ai mì ri wib doka káníng tun sai-à mì í wùnshái hár tàma-à níng.”

22Yesu dinya ku rag, “Hár tàma-à níng dà sig wù bu zyun. A wann tafinn vinn rìg buká à shi sig ma kàhi bidim pàr. A ya mpìr ashiká bàì-à, ma àjirà á bàg mì. I wà wá dìg bu-à sà kab wàníng mà wai.”

23Sáí wunù-à níng fig àdòníng, àsà kyag kù kà ku á pìkyinn-à ni, jir kai bàna ku shi sig big bu wàni.

24Yesu myàng ku, ku ri yag, n dinya yann sukàwá big rag, “Shi sig ma shwìn wà mpìr bàiká má kà á byar-à Shìdun ri na kùrwá.

25Má fonn káb nì wà rakumi aku kà á pùr àbònyir, ma wà mpìr bàì má kà á byar-à Shìdun ri na kùrwá.”

26Mpìrká kà fig sig jír-à níng big dang rag, wà má àdòníng mpìr má wim zu rà?

27Yesu dang rag, “Bu-à mpìr má sa sar fig bàna, Shìdun má sa sar.”

28I byar-à Bitrus dang rag, “To, yi fim rìghing buká buyí, yi ri bàg wù.”

29Yesu dang rag, “Má dinya ning, kó ni ma fim hing luwá, ma wàwá, ma wunzàwá big, ma tawá, ma nàwá, ma yanká buwá big á jir shinn Shìdun,

30 Shìdun má zìg ku vù pyànà, má ya kab ku buká ku fim sig níng. Ayúnn-à wà kinn shinn, í wà kwá ya wàníng yonki kinn kinn.”

Yesu Dang Jakàng Jír á Shinn Ki-à Kwá Wu

(Mat 20:17-19; Mar 10:32-34)

31 Ku bar kwonn yann sukàwá big dwib agban pyànà, n dinya káníng, n rag, “Barà ning yì níng, yá yag mà Urushalima. Ya yag fòr hing màhàn, bu-à big rì ba sìnn sig á shinnmí ni, mì Wùn Mpìr Jíkwìnn níng, bidìm pàr má sa àràng barà big ba sig.

32 Bá zìg mì, má ya mpìrká zyun-à í Yahudawaká bàna. Bá dang bai mì, bá màmm jwann mì, bá tu wìr mì sháng.

33 Bá yang mì ashor, bá gban rìg mì, àyúnn su sara má dù nann zu kàng.”

34 Ama yann sukàwá big yì fig bu-à ku ri dang bàna, jir kai bàna yìr jír-à hi shi sig á byar awù. Big yì fig bu-à ku dang sig níng bàna.

Yesu Pù Finn Zu Mpìr Afau Zyun

(Mat 20:29-34; Mar 10:46-52)

35 Barà big yag fòr á Yariko, mpìr àfau zyun shi sig á kur gbìb-à ni, mi ri vig bìr mpìrká bu.

36 Barà ku fig bìr mpìrká ri wam zu, ku bib, ku rag, “I kai sa síg nì rà?”

37 Big dinya ku, n dang rag, “I Yesu mpìr-à á Nazarat ri wam zu íni.”

38 Sáí ku gbar dù nài jír wá, n dang rag, “Ayáa, Yesu Wùn Dawuda, á myàng ashimí.”

39 Sáí mpìrká kà sig á pyànn-à níng kan dim rìg ku, aku pànn shi rìg. Ama ku shi, mi ri wa nài yán ngbam nímá. Ku dang rag, “Ayáa, Yesu Wùn Dawuda, á myàng ashimí.”

40 Sáí Yesu sar, n dang rag abig zìg bi mpìr-à níng á byarwá ni. Barà ku bi fòr àdòníng, Yesu bib ku n rag,

41 “Wù ri zìm n sa ya wù í kai rà?” Afau-à níng dang rag, “Shinn Luyí, mì ri zìm á sa mì n myàng kàng ma zumí.”

42 Yesu dinya ku rag, “A myàng kàng ma zuwú, pìkyinnwú à bir sig á byarmí ni níng, dàb gbam rìghing wù.”

43 A byar-à níng hi ni, ku í gbam rìg-à, mi ri myàng rag. Ku í kan bàg-à Yesu, mi ri swam yan Shìdun. Barà big myàng àdòníng, sáí mpìrká bidìm pàr swam yan Shìdun tinn.

Luka 19

Mpìr Azìg Bài Jànn Zyun Bir Pìkyinnwá á Byar Yesu

- ¹Yesu bi fòr á finn swann Yariko, mi ri wam zu.
- ²Mpìr zyun màhàn big ri bar ku Zaka, ku í àgbam mpìr azìg bàì jànnká. Ku í mpìr alir ji mpìrká. Ku í mpìr bàì.
- ³Ku yàn gbìb-à aku myàng Yesu barà wàníng shi sig áni, ama ku í mpìr àkìm. Ku myàng sar fig Yesu áyau bìr mpìr káníng ni bàna.
- ⁴I byar-à, ku shàr yag mà pyànn, n yag nann bin ating zyun aku myàng byann Yesu, jir kai bàna í gbìb-à wàníng ri bi áni.
- ⁵Barà Yesu bi fòr á byar-à hi ni, ku myàng nai yag n rag, “Zaka, á tìg wann bi kíni kíni. Janá-à níng má tìg mà luwú ni.”
- ⁶I byar-à hi, Zaka tìg wann bi n shà Yesu ma pìkyinn-à mìmìg.
- ⁷Barà bìr mpìr káníng myàng àdòníng, big zìnn swau Yesu, n rag, “Ku yag kà sig kyìnnwá mà lu mpìr asa bu pyìr.”
- ⁸Zaka sar dù nann zu n dinya Yesu rag, “A myàng, Shinn Luyí, má gàbfinn buká ò shi sig ma kàhi, kyau pyànà. Má ya mpìr ashiká kyau zyun. Mpìr-à ma lir ji sig ku bidim pá, má wa kàng ku kàun yina yina.”
- ⁹Yesu dang rag, “Janá-à níng ò zìg zu rìghing mpìr-à níng ma mpìrká á luwá ni á bu pyìrbá ni, jir kai bàna ku í wùn Ibrahim tinn.
- ¹⁰Mì Wùn Mpìr Jíkwìnn, ò bi sig ò yàn kyann mpìrká nang jànn sig, jirà ò zìg zu big.”

Tinn Jír á Shinn Fàu Dwibká Big Ya Sig Big Bàì

(Mat 25:14-30)

- ¹¹Ku nyàan fòr yag mà Urushalima. Barà mpìrká ri fig jírwá, big dang rag, tàma-à níng kwá na kùr. I byar-à ku sa ya káníng misali,
- ¹²n rag, “Mpìr àgbam zyun yag sig mà jànn zyun ni pyunn nunonn níma, jirà aku yàn ya shinnwá kùr, ma aku kàng bi.
- ¹³Sai-à ku yag fig ma bàna níng, ku bar kwonn fàuwá big dwib. N ya káníng pam zyun zyun zyun. Ku rag, a káníng sa swàm ma kàhi sái kwa kàng bi hing.
- ¹⁴Mpìrká buwá big rag, big ngàng ku. Big swam yag mpìr á simwá ni n dang rag, big ngàng. Big zìm fig aku shi kùrbá bàna.
- ¹⁵“Ku dìg kùrwá, n kàng bi á jànnwá ni. N bar fàuwá big ká ku ya sig bàì-à níng, n bib káníng big dìg swàb kà sig bàì-à píná rà?
- ¹⁶Wà jijag-à níng bi á pyànnwá ni, n dinya ku rag, ‘Asàin Luyí, pam zyunwú níng gbar bi hing pam dwib.’

17I byar-à àsàin lu-à dang rag, ‘Sàn hing. Wù í fàu-à òsàn. To, barà à sa hing bu òsàn ma bu-à títi níng, á na kùr finn swann dwib.’

18I byar-à wà wa pyànà bi, n dang rag, ‘Shinn Luyí, pam zyunwú níng gbar bi hing pam swana.’

19Asàin lu-à dang rag, ‘Wù má á na kùr finn swann swana.’

20Fàu zyun bi buwá n rag, ‘Shinn Luyí, pam zyunwú shi níng. N zìg níng ò dinn gban sig á jà, n sìn gban sig.

21Bu-à sa níng, mì ri shà zinnwú. Wù í mpìr pìkyinn. Wù í mpìr-à ri zìm á dìg átai. Wù ri zìg bu-à í wù à tàg fíg nì bàna.’

22Shinn lubá dinya ku rag, ‘Wù í fàu bibai. Má pànn wù ma jírká à dang sig ma nuwú níng. A yì hing mì í mpìr-à ri zìm bu átai. A yì hing mì í mpìr-à ri zìg bu-à ò tàg fíg nì bàna.

23Barà à yì hing àdòning, bu-à sa à sìn kà fig bàimí á byar-à ma kàng bi hing, má dìg bu swàb kà hing á shinn-à ni bàna, í jir kai rà?’

24Ku dinya mpìrká sar sig màhàn níng, ku rag abig zìg rìg pam zyun-à á vù wàning ni níng, abig ya mpìr-à shi sig ma pam dwib níng.

25Big dinya ku rag, ‘Shinn Luyí, ái wunù-à níng hi shi sig ma pam dwib.’

26Asàin lubá dinya big n rag, ‘Mì ri dinya ning, mpìr-à ma shi sig ma bu, í mpìr-à bá swàb kà ya ku. Ama mpìr-à ma bàna ma bu, títi zyun-à ku shi sig ma kàhi níng, bá zìg rìg á vùwá ni.

27Mpìr azíbmí big, ká dang rag, big zìm fig í shi kùrbá bàna níng, aning zìg bi big, aning gib gban rìg big á pyànmí ni.’ ”

Mpìrká á Urushalima Shà Yesu

(Mat 21:1-11; Mar 11:1-11; Yoh 12:12-19)

28Barà Yesu dang vinn rìg jírwá àdòning, ku pànn gbìbwá mi ri yag mà Urushalima.

29Ku fòr yag á Baitafaji ma Baitanya á byar zyun big ri bar Wùn Mwir Zaitun. Ku swam yag yann sukàwá big pyànà,

30n dang rag, “Aning yag mà kauye mà pyànn bó, na kà hing màhàn ná dìg big sa gban sig wùn aswannswánn, zyun-à big nann màg fig fig bàna, aning finn ya bi mì.

31Mpìr-à ma bib hing ning, ma dang rag, ‘Bu-à sa ning ri finn í jir kai rà?’ aning dinya ku rag, ‘Shinn Luyí ri zìm íni.’ ”

32Mpìrká ku swam yag sig níng, yag dìg aswannswánn-à àràg barà ku dinya sig big.

33 Barà big ri finn aswannswánn-à àdòníng, àsàinká bib big n dang rag, “Bu-à sa ning ri finn wùn aswannswánn-à níng í jir kai rà?”

34 Big dang rag, “Shinn Luyí ri zìm íni.”

35 I byar-à hi big zìg bi á byar Yesu ni. N bir wann jàbá á kwíb-à ni. Big sìnndù nann zu Yesu áni.

36 Barà ku shi sig áyau kyonnwá ni, mpìrká káhi zìg bi jàbá, mi ri jag á gbìb-à ni.

37 Barà ku ri tig wann bi mà Wùn Mwir Zaitun, sái bìr sukàkà buwá big fig àjwár. Big ri bar mi ri swam yan zìnn Shìdun ma nài yán ngbam níamá, á jir bu mamaki-à big myàng sig níng.

38 Big dang rag, “Pyib sísàn aku shi á shinn kùryí, zyun-à ri bi á zìnn Shinn Luyí ni níng. Shìdun-à mà wai sànn hìng, ayi swam yan ku.”

39 Mpìr Farisawaká áyau bìr-à ni dinya Yesu rag, “Malam, á dinya yann sukàwú big abig pànn shi rìg.”

40 Yesu rag, “N dinya níng, kó yann sukàmí big ma pànn shi rìghìng, abànká má swam yan mì.”

Yesu Kig á Jir Shinn Mpìrká á Urushalima

41 Ku nyàan fòr bi á Urushalima, n myàng yag finn swann-à, n kig.

42 Ku rag, “Ning mpìrká á Urushalima, pìkyinnmí ri bai ma ning. Ning yì fig mpìr-à má sa tag wann ning pìkyinn ná bàna. Tàma-à níng, ning yì fig bàna.

43 Ayúnn zyun má bi, mpìr azíbná big má sar kàng kwìb níng. Bá du ning shwìn.

44 Bá fam wann ning á jìnn ni, bá gban rìg níng bidìm pàr. Bá mìb gbànn vinn rìg tonnká á Urushalima bidìm pàr. Bá fim fig abàn rízyun á shinn jàuwá ni bàna. Bu-à sa má sa àdòníng, ning ngàng rìghìng mpìr-à Shìdun swam bi sig.”

Yesu Kan Zu Mpìrká Ri Wann Tafinn Bu á Lu Shìdun

(Mat 21:12-17; Mar 11:15-19; Yoh 2:13-22)

45 Yesu kà yag mà lu Shìdun. Ku ri kan zu mpìrká ri wann tafinn bu màhàn.

46 Ku rag, “Big ba sìnndù sig jír-à Shìdun dang sig rag, ‘Lumí, mpìrká ma bar rag í byar-à big ri vig Shìdun,’ ama ning sìnndù kàng rìghìng í byar ajwú jwi.”

47 Kó ákaun ku ri yag, mi ri tàg mpìrká bu mà lu Shìdun ni màhàn. Ama àgbamkà ká ri twìb swànn bu á pyànn Shìdun ni, ma malamkà ma àgbamkà áyau mpìrká ni, big ri zìm abig gban rìg ku.

48 Big yì fig rag bu-à bá sa bàna, jir kai bàna mpìrká zìm hìng jír wá wàni.

Luka 20

Big Bib Yesu Jír á Shinn Gbamwá Ni

(Mat 21:23-27; Mar 11:27-33)

¹Su zyun Yesu shi sig mà lu Shìdun ni, mi ri tàg mpìrká, mi ri dinya mpìrká jir Shìdun, mi ri dinya big tai àjwár. I byar-à àgbamká ri twìb swànn bu á pyànn Shìdun, ma malamká ma shun-à àgbamká, big bi á byarwá ni,

²n bib ku rag, “Gbam-à wù ri sa bu káníng ma kàhi níng, à dìg sig áni rà? Mpìr-à ya sig wù gbam-à hi í nì rà?”

³I byar-à Yesu dang rag, “Má bib ning jír zyun tinn. Aning dinya mì rpyim.

⁴Mpìr-à ya sig Yohanna gbam-à aku wau mpìrká òr batisma í ni rà? I Shìdun rà, kó í mpìr rà?”

⁵I byar-à big kyab bu-à bá dang á shinn jír káníng ni. Big dang jír ma bar òrbá, n dang rag, “Wà ya dang rag í Shìdun ya sig Yohanna gbam-à íni, kwá dang rag, bu-à sa yi bir fig pìkyinn á jir Yohanna ni bàna, í jir kai rà?”

⁶Big bib bar òrbá n dang rag, “Wà ya dang rag, í mpìr ya síg Yohanna gbamwá í nì, mpìr káníng má ta gban yi ma abàn. Big yì rìghing wà Yohanna í wùn aswam Shìdun.”

⁷I byar-à big dinya Yesu n dang rag, big yì fig bàna.

⁸I wà Yesu dinya big n rag, “To, mì má, má dinya fig ning mpìr-à ya sig mì gbam-à mì ri sa bu káníng ma kàhi níng bàna.”

Tinn Jír á Shinn Mpìrká Ngàng Yesu

(Mat 21:33-46; Mar 12:1-12)

⁹I byar-à Yesu dinya mpìrká tinn jír n rag, “Mpìr zyun nàm sig da inabi, n zìg n pag mpìrká alaru. Ku dù n yag rìg kyìnn mà swann zyun ni, n yag shi nonn màhàn.

¹⁰I byar-à awan inabi-à níng byann, ku swam yag fàuwá zyun mà byar anàm bu káníng abig ya ku anìwá. Anàm bu káníng dab fàuwá níng dab dab n kan kàng yag rìg ku vù áyonn.

¹¹I byar-à ku swam yag jakàng fàuwá zyun. Big dab wàníng dab dab, n sa wàníng buká sànn fig bàna, n kan kàng yag rìg wàníng vù áyonn tinn.

¹²I byar-à ku swam yag jakàng fàuwá zyun wà wa sara mà byar anàm bu káníng ni. Big dab pòr ku òr wàni, n kan kàng yag rìg kù.

¹³Sáì àsàin da-à níng dang rag, kwá sa í kai tàma-à níng rà? Kwá swam yag wùnwá zyun-à ku ri zìm wàni, kó anàm bu káníng má wib wàníng.

14Barà anàm bu káníng myàng wùn-à níng àdòníng big dang rag, ‘A myàng, wùn-à níng, í wùn-à má ji gado da-à níng. Bu-à yá sa bàna ayi dab gban rìg ku, jirà ayi pànn nì da-à níng.’

15I byar-à anàm bu káníng vinn ta zu yag rìg wùn-à níng mà myann, n gban rìg ku màhàn. “To, bigné á myàngná ni, bu-à àsàin da-à níng má sa, kwá sa rág kai rà?

16Ayúnn-à àsàin da-à níng ma bi hing kwá gban vinn rìg anàm bu káníng bidim pàr. Kwá zìg rìg da-à má ya rìg anàm buká káhi kim, abig nàm.” Barà mpìrká fig tai-à níng big dang rag, “A Shìdun kan dim.”

17I byar-à Yesu myàng big, n dang rag, “Aning fig tinn jír-à níng, yìrwá í kai rà? ‘Abàn mpìr ami buká ngàng sig rag bai níng, big zìg kàng bi n mi kà sig ágù kinn-à ni, í wà zyun-à sànn kab sig kádà.’

18Mpìr-à ma kù hing á shinn abàn-à níng ni, kwá kìm. Ama mpìr-à abàn níng ma kù hing á dìrwá ni, má wau nam rìg ku murr.”

Big Bib Yesu Jír á Shinn Bài Jànn Wa

(Mat 22:15-22; Mar 12:13-17)

19Barà malamká ma àgbamká ri twìb swànn bu á pyànn Shìdun fig jír-à níng àdòníng big yì rìghing Yesu ri dang jír-à níng ma big. Big ri zìm abig pànn ku á sai-à níng hi. Ama big ri shànn bìr mpìrká.

20Big yàn pyù-à abig pànn Yesu. I byar-à big swam yag mpìrká mà byar Yesu ni, abig sa àràg big í mpìr-à òsànn big. Big ri zìm abig wonn pànn Yesu ma jír jirà abig zìg yag ku mà pyànn gwamna.

21Big bib ku n dang rag, “Malam, áyi yì hing jìrwú ma bu tàgwú shi sig ma gwangga wàni, jir kai bàna à sànn sig kó ni í bu rízyun. Zyun kab fig zyun bàna. Wù ri tàg jir gbìb Shìdun wàni, bu tàgwú í àjai.

22Sànn hing wà ayi wa Kaisar bài jànn rà, kó sànn fig bàna rà?”

23Ku bó ku yì rìghing bu-à big ri kyab á pìkyinnbá ni. Ku dinya big n rag,

24“Aning zìg bi bài àsháu zyun, n myàng.” Big zìg bi, ku myàng, n bib káníng rag, “Ma hoto mpìr-à á dìr bài-à ni ma zìnn-à áni níng, í bu ni rà?” Big dang rag, “I bu kùr Kaisar.”

25I wà Yesu dang rag, “To. Bu-à má bu kùr Kaisar, aning ya kàng kùr Kaisar. Ama bu-à má bu Shìdun, aning ya kàng Shìdun.”

26Big sa sar fig barà bá pànn ku ma jír-à níng áyau bìr mpìrká ni bàna. Sáii mamaki pànn rìg big, big dang fig rag jír bàna.

Big Bib Yesu Jír á Shinn Barà Ki Má Dù Nann Zu Kàng Ma Yonki

(Mat 22:23-33; Mar 12:18-27)

27Mpìr Sadukiyawaká dang rag, mpìr ma wu hing, ri dù nann zu kàng fig ma yonki bàna. Sáí big bi á byar Yesu ni.

28Big bib ku n rag, “Malam, Musa ba ya sig yi doka káníng, n rag, ‘Mpìr ma zìg uwà ma mà fig wùn bàna, wà kwa wu rìghing, a wunzàwá zìg kàng uwà-à níng hi, jirà aku mà ya shunwàuwá yann.’

29Mpìr zyun shi sig ma wunzàwá big sùnnjin. Ku zìg uwà, ku ma wàníng mà fig wùn bàna, ku wu rìg.

30Wunzàwá zyun-à tib ku níng zìg uwà-à hi, big mà fig wùn bàna tinn.

31Hár wà wa sara má àdòníng, big sùmpyànn bidim pár big zìg yà zu rìg uwà-à níng, big mà fig wùn bàna.

32Uwà-à níng bi n wu rìg tinn.

33Mpìr sùmpyànn káníng bidim pár, zìg yà zu rìghing uwà-à níng. To, àyúnn-à Shìdun ma gbar dù nann zu kàng hing mpìrká ma yonki, uwà-à hi má shi í bu ni áyaubá ni rà?”

34I byar-à Yesu dinya big n rag, “Mpìrká tàma-à níng big ri sùr ban, mi ri zìg uwà.

35Mpìrká Shìdun má gbar dù nann zu kàng á ki níng, bá shi ma yonkibá kinn kinn, bá zìg fig uwà màhàn bàna, bá sùr fig ban bàna tinn.

36Ayúnn-à hi yonki mpìrká má shi àràg bu yann aswam Shìdun mà wai, bá wu fig ki bàna, jir kai bàna big í yann Shìdun, Shìdun gbar dù nann zu kàng rìghing big ma yonki.

37Musa dinya sig yi jír á shinn barà mpìrká ma wu hing, bá dù nann zu kàng ma yonki. A finn tarkada Shìdun ni, Musa ba sig jír á shinn akyar bín-à pyìr swànn áni. Ku dang rag, ‘Shìdun í Shìdun bu Ibrahim, í Shìdun bu Ishaku, í Shìdun bu Yakubu tinn.’

38Jír-à níng ri tàg yi rag, mpìrká rì wu sig níng, shi sig ma yonki tàma-à níng. Shìdunyí í Shìdun ki bàna. Ama í Shìdun mpìr-à ma yonki.”

39Malamká káhi dinya Yesu rag, “Malam, jír-à à dang sig níng, í jír àjai.”

40Tun daka á sai-à níng hi big ri shàr zinn wà bá bib ku jír.

Kristi í Wùn Dawuda; Ku í Asàin Lu Dawuda Tinn

(Mat 22:41-46; Mar 12:35-37)

41Yesu dinya big n rag, “Má bib ning jír tinn. Sáshinn big dang rag, ‘Kristi í wùn Dawuda rà?’

42Dawuda ma shinnwá ku dang rag, Kristi í Shinn Luwá. A tarkada Shìdun ni zyun-à big ri bar rag í Zabura, Dawuda dang rag, ‘Shìdun dinya Shinn Lumí n rag, á bi á shi á vìm numí ni áyág.

⁴³Má sìnn kà mpìr azíbwú big á mìr barwú ni.'

⁴⁴Dawuda ma shinnwá bar ku Shinn Lumí. To, sáshinn kwá shi wùn wàníng rà?"

Yesu Dang Bu-à Bibaika Malamka Ri Sa

(Mat 23:1-36; Mar 12:38-40)

⁴⁵Yesu dinya yann sukawá big jír á pyànn mpìrká ni bidim pár,

⁴⁶n dang rag "Aning pànn shinn ná ma malamká, big ri zìm jà lilor wìr, big ri zìm mpìrká abig bib kà kyann big á fir ati-à ni. Big ri shig bushu òsàn mà tonn bìr kwonn-à ni, big ri zìm bushu òsàn á byar-à big ri sa bùkí.

⁴⁷Big ri lir ji uwà kiká. Big ri vig Shìdun ninonn nímá jirà a mpìrká myàng big. Shwìn-à bá wa má kab gban."

Luka 21

Uwà Ki Zyun Ya Vinn Rìg Shìdun Bu-à Ku Shi Sig Ma Kàhi

(Mar 12:41-44)

¹Yesu myàng yag zuwá, ku myàng mpìr bàiká ri ta kà ya Shìdun bàì ashikáun-à ni á lu Shìdun.

²Ku myàng uwà ki zyun, wàníng í mpìr ashi, wàníng bi ta kà bàiwá naira pyàrà.

³Yesu dang rag, "Mì ri dinya ning àjai, bu-à uwà ki ashi-à níng ta kà sig níng, kab hing bu mpìrká bidim.

⁴Mpìr káníng tinn zu sig áyau bàibá big shi sig ma kàhi, n ya sig Shìdun, ama uwà ki-à níng, kó barà ku í mpìr ashi níng, ku ya vinn rìg Shìdun bu-à ku shi sig ma kàhi."

Yesu Dang Jír á Shinn Barà Bá Dab Gbànn Rìg Lu Shìdun

(Mat 24:1-2; Mar 13:1-2)

⁵Yann sukàkà kàhi ri dang jír á shinn barà big mi sig lu Shìdun ma abàn òsàn òsàn nímá, ma barà mpìrká ri ya Shìdun buká jirà lu Shìdun aku sà. Ama Yesu dang rag,

⁶"Barà ning ri myàng bu káníng, àyúnn zyun ri bi bá dab gbànn rìg lu-à hi, kó abàn òzyun má shi fig á shinn jàuwá zyun ni bàna."

Yesu Dang Rag Ayúnn Zyun Ri Bi Wà Mpìrká Má Wa Shwìn

(Mat 24:3-14; Mar 13:3-13)

⁷Big bib ku n rag, "Malam, bu káníng má sa ákaun rà? Bu-à yá myàng mpyim, jirà ayi yì àyúnn-à hi nyàan fòr í kai rà?"

⁸Ku dinya big n rag, "Aning pànn shinn ná, kada aning zìm a mpìr zyun tonn gban ning bàna, jir kai bàna mpìrká nìnnàn nímá má bi, má rag big bi sig á

zìnnmí ni, bá dinya ning rag big í Almasihu. Kó ba dang rag sai-à níng hi nyàan sa, kada aning zìm jírba bàna.

⁹Wà na fig tai kànn ma barà mpìrká ri gban ki àjirà abig na kùr, kada aning gib kyinn bàna. Bu káníng má sa àdòníng, ama sai-à dunyaru má vinn áni níng màg fig ma bàna.”

¹⁰Ku dinya big n rag, “Jànn zyun má nu kànn ma jànn zyun. Kùr zyun má nu kànn ma kùr zyun kó áni bidim pár á jànn-à ni.

¹¹Jànn-à á jìnn ni má ning wàni, amor má kà á jànn-à ni wàni, mpìrká má na dor ùwài níamá, buká má ya mpìr zinn má sa mà waisháu-à ni.

¹²Ama àyúnn-à bu káníng ma nyàan sa, bá pànn ning, má ya ning shwìn á tonn bìr kwonn, má zìg yag ning á pyànn kùr ma gwamna, bá kìg dim ning á tonn fi á dò jir zìnnmí ni.

¹³Byar-à na yag áni bidim pár, aning dinya mpìrká jírmi.

¹⁴Aning sar ma pìkyinn rízyun, kada aning gib kyinn barà ná zìg zu shinn ná áni bàna.

¹⁵Má ya ning yar barà ná dang jír, barà azíbná má dìg fig ning, hár má ngang sar fig ning bàna.

¹⁶Hár taná ma náná ma yiwainá ma jàuká buná, ma mpìrká buná bá ya kà ning á vù mpìr azíbná ni. Ayauná ni bá gban rìg káhi.

¹⁷Mpìrká bidim pár má zib ning á jir shinnmí ni.

¹⁸Ama wai jinn ná kó rízyun má jànn fig bàna.

¹⁹Wà na sar gban hing ma pìkyinn rízyun ná dìg yonki.

Yesu Dang Jír á Shinn Barà Bá Nu Kànn á Urushalima

(Mat 24:15-21; Mar 13:14-19)

²⁰“Wà na myàng sojaká ma sar kàng kwìb rìghing finn swann Urushalima, aning yì rag wà bá pànn finn swann-à hi nyàan sa.

²¹A byar-à níng hi, ká ma shi sig mà yau jànn Yahudiya, abig shàr yag mà shinnkwìnnká ni. Ká ma shi sig mà yau finn swann-à ni, abig zu bi á myann. Ká ma shi sig mà kauye, kada abig kà á finn swann-à ni bàna.

²²Wàníng í àyúnn-à Shìdun má wà kwonnwá. Buká big ba sig á tarkada Shìdun, má sa àdòníng.

²³Ayúnn-à hi uwàká shi sig ma finn, ma ká shi sig ma yann àjann níng, bá wa shwìn. Mpìrká á jànn-à ni má wa shwìn nìnànn níamá, jir kai bàna í àyúnn-à Shìdun má wà kwonnwá áni.

24Bá wa gban mpìrká káhi ma kafai. Bá zìg yag mpìrká káhi mà byar shwìn, ma jànnká káhi kim kim. Mpìrká zyun-à yì fig Shìdun bàna níng má na kùr Urushalima hár sai àyúnn-à Shìdun ma dang rag, màg hing.

Bu-à Má Sa Ayúnn-à Wùn Mpìr Jíkwìnn Má Kàng Bi Ani

(Mat 24:29-31; Mar 13:24-27)

25“Ayúnn-à hi, àyúnn ma sònna ma asuswirká má vim bìr rìg. Mpìrká á jànn-à á jìnn ni má wa shwìn wàni. Hár níngká ma zàpìr ùwàiká má ning dìrbá. Mpìrká má shàr zinn wàni, bá yì fig bu-à sa sig bàna.

26Mpìrká má shàr zinn, hár awunbá má kinn, bá kyab buká kim kim bu-à má sa á dunyaru. Buká shi sig ma gban mà waisháu-à ni má ning dìrbá.

27I byar-à bá myàng Wùn Mpìr Jíkwìnn má wann bi mà wai áyau akworká ni, kwá mìg karr àràg asuswir, kwá bi ma gban íko Shìdun.

28Wà na myàng bu káníng ma sa hing, aning shàr zinn bàna, aning fig àjwár, aning myàng yag zuná mà wai, jir kai bàna àyúnn-à Shìdun má finn zu ning nyàan bi fòr.”

Tinn Jír á Shinn Bin Ating

(Mat 24:32-35; Mar 13:28-31)

29I byar-à Yesu dinya big tinn jír zyun, n rag, “Aning myàng misali á shinn bin ating káníng, ma bínká kim kim.

30Wà na myàng jì bín káníng ma ri twìb jì àpyú, ning yì hing shyù nyàan kù.

31To, ning má, sai-à na myàng bu káníng ma ri sa àdòníng, aning yì rag àyúnn-à Shìdun má na kùrwá nyàan fòr.

32“N dinya ning, mpìrká tàma-à níng má wu vinn fig bidìm pár bàna, sái bu káníng ma sa rìghing rípyim.

33Waisháu ma jànn-à á jìnn ni má bab jànn rìg, ama jírmí má vinn fig á vinn bàna.

Aning Shi Azír Kó Akaun

34“Aning pànn shinn ná fa, kada aning sìnn kàng shinn ná àràg mpìrká ri kyab jír shin á pìkyinnbá ni bàna, jirà kada aning kàng mpìr awa pyann shin big bàna. Kada aning kyab buká á dunyaru bàna. Na kyab hing bu káníng, àyúnn-à Shìdun ma bi hing, àyúnn-à níng hi má pànn ning àràg barà jùr ri pànn wi.

35Bu káníng má sa vinn rìg kó ni á dunyaru bidìm pár, àràg í bu mamaki.

36Aning shi àzír kó ákaun, aning vig Shìdun jirà aning dìg gban, jirà aning zu áyau shwìn buká má bi níng, jirà aning dìg pyù-à ná sar á pyànn Wùn Mpìr Jíkwìnn.”

³⁷Kó ákaun Yesu ri shi mà lu Shìdun ni, mi ri tàg mpìrká bu. Ama fi ma sìr hing, ku ri zu yag, mi ri na mà wùn mwír zyun ni, big ri bar Wùn Mwir Zaitun.

³⁸Ama í pyimbyau yìyì nímá mpìrká ri shi kir ku mà lu Shìdun ni, jirà abig fig jírka kwá dang.

Luka 22

Agbamká Kwonn Nu á Shinn Yesu Ni

(Mat 26:1-5; Mar 14:1-2; Yoh 11:45-53)

¹Ayúnn-à ùwài-à bá ji buju-à bàna ma yisti nyàan fòr. Ayúnn ùwài-à níng zìnnwá í Pìm Wam Zu.

²I byar-à àgbamká áyau mpìrká ri twìb swànn bu á pyànn Shìdun ni níng ma malamká big ri zìm abig yàn gbìb-à bá bònng gban rìg Yesu, kada mpìrká abig yì bàna, jir kai bàna big ri shàr zinn mpìrká.

Big Kwonn Nu Ma Yahuda Jirà Abig Pànn Yesu

(Mat 26:14-16; Mar 14:10-11)

³I byar-à Shaitan du kà Yahuda, wà zyun-à big ri bar rag í Iskariyoti, í wùn sukà zyun áyau yann sukà dwib agban pyàna, a wàníng sa bu-à bibai.

⁴I byar-à Yahuda yag, n yag dang jír ma àgbamká áyau mpìrká ri twìb swànn bu á pyànn Shìdun ni, ma malamká ma sojaká ri myàng kwonn ma lu Shìdun tinn, jirà aku ya tafinn big Yesu.

⁵I byar-à hi big fig àjwár, n dinya ku rag bá ya ku bàì.

⁶Sái Yahuda í zìm-à, n yàn pyù barà kwá sa, má ya kà Yesu á vù mpìr káníng ni, jirà kada bìr mpìrká abig yì bàna.

Big Sa Buju Ayúnn Pìm Wam Zu

(Mat 26:17-25; Mar 14:12-21; Yoh 13:21-30)

⁷Ayúnn-à bá ji brodi-à bàna ma yisti níng fòr, í àyúnn-à bá gib gban wùn àdùn-à áni. Zinn àyúnn ùwài-à níng hi, big ri bar í àyúnn Pìm Wam Zu.

⁸Sái Yesu swam yag Bitrus ma Yohanna a káníng yag abig sa samyib buju-à bàna ma yisti níng, jirà aku ma káníng ji.

⁹Big bib ku n rag, “Wù ri zìm ayi sa buju-à níng áni rà?”

¹⁰Ku dinya big n rag, “Sai-à na kà hing finnn swann-à, ná dìg kwonn ma wunù zyun swann sig àgur zàpìr. Aníng bàg ku hár mà lu-à kwá kà.

¹¹Aníng dinya àsàin lu-à hi rag, ‘Malam dang rag, tonn byar-à ku ma yann sukàwá big má shi má ji buju àyúnn Pìm Wam Zu-à níng, shi sig áni rà?’

¹²Kwá tiya ning tonn zyun ùwài nímá mà wai, wà big sìnn sig kó kai mà ni. Aníng sa sìnn buju àyúnn Pìm Wam Zu-à níng màhàn.”

13 Big yag n dìg bu káníng àràng barà Yesu dinya sig big, í byar-à big sa buju àyúnn Pim Wam Zu-à níng màhàn.

Buju-à Yá Kyab Pànn Kyann Shinn Luyí Ani

(Mat 26:26-30; Mar 14:22-26; 1 Kor 11:23-25)

14 Barà big sa kinn buju-à í sa kinn níng, sái Yesu ma yann sukàwá big shi wann á bìr-à ni, jirà abig ji buju-à.

15 Yesu dinya big n rag, “Tún daka á ninonn mì ri zìm n ji buju-à níng ma ning mpyim, í wà n wa shwìn-à níng í ni.

16 Mì ri dinya ning, yi ma ning má ji fig rag buju-à níng á bìr-à ni bàna, sái àyúnn-à Shìdun ma na hing kùrwá.”

17 I byar-à Yesu zìg wùn kwài, n swam yan Shìdun, n dinya big n rag, “Aning zìg, aning wa yà zu vinn rìg shinn ná.

18 Mì ri dinya ning, tun daka janá-à níng má wa fig rag zàn inabi bàna, sái àyúnn-à Shìdun ma na hing kùrwá.”

19 I byar-à ku zìg brodi, n swam yan Shìdun n ngir gáfinn n ya big, n dinya big rag, “Brodi-à níng í wi dìrmí. Wi dìrmí í bu-à n ya sig ning. Na ji hing brodi-à níng, aning kyab pànn mì áni.”

20 Barà big ji vinn buju-à í ji vinn rìg níng, Yesu zìg wùn kwài n rag, “Zàn-à níng shi sig àràng í àsàmí zyun-à má kífinn dò jir shinn ná, àràng barà Shìdun rì gib sig nu ma mpìrká buwá níng.

21 “Ama mpìr-à má zìg mì, má ya mpìrká má gban mì níng, yi ma ku ri ji buju í kwài nzyun.

22 Mì Wùn Mpìr Jíkwìnn, má wu àràng barà big ba sìnn sig á jir Shìdun ni á shinnmí ni rag má wu níng. Ama mpìr-à má wann tafinn mì níng, kwá wa shwìn wàni.”

23 I byar-à big bib bar dìrbá n rag, “Mpìr-à má sa bu-à níng í ni rà?”

Yann Sukà Yesu Big Sa Yipyàr á Shinn Byar Shu Agbam

24 I byar-à yann sukà Yesu big sa yipyàr n dang jír ma gbam n rag, áyaubá ni, àgbam-à má shi í ni rà?

25 Yesu yan ta big n dang rag, “Kùrká á jànn-à ni big ri tàg gbam á shinn mpìrká ni wàni, mi ri gbar dù shinn.

26 Buná, kada aning sa àdòníng bàna. Mpìr-à àgbam-à áyauná ni, aku shi mpìr-à títi, aku shi mpìr-à má gáfinn ya ning buju-à ná ji.

27 Mpìr-à ma shi sig á jìnn ni jàuwá ma ri ya bi ku buju, áyaubá big pyànà níng àgbam-à í ni rà? Agbam-à shí nì zyun-à shi sig á jìnn ni big ri ya bi ku buju-à níng. Ama bigmí n shi sig áyauná ni àràng fàu-à ri zìg bi ya ning buju.

28“Yi ma ning shi sig zyun, ning myàng hing shwìnká ò wa sig.

29Barà Tamí wìr sig mì kùr níng, mì má, má wìr ning kùr tinn.

30Ná ji má wa ma mì, sai-à ma na hing kùr. Ning í àsàinká má na kùr á shinn swai mpìr Israilaká dwib agban pyànà níng.”

Yesu Rag Bitrus Má Ngàng Ku

(Mat 26:31-35; Mar 14:27-31; Yoh 13:36-38)

31Yesu dang rag, “Siman, Siman, Shaitan ri yàn gbìb-à kwá màg màg fig ning, àràg barà big ri vinn za.

32Mì ri vig Shìdun á shinnwú ni. Pìkyinnwú à bir sig á òr Shìdun níng, kada á gáb òr ma kàhi bàna. Wa kàng bi hing á byarmí ni, á gbar bying kà yiwaiwú big kádà sig níng.”

33Bitrus dang rag, “Shinn Luyí, kó ba du kà wù tonn fi, mì má abig du kà mì tinn. Ba gban hing wù, mì má abig gban mì tinn.”

34Yesu dang rag, “N dinya wù, Bitrus. Janá-à níng kwìnn ma dab fig ma aku bàna, wá ngàng mì má sa yipyàr kàun sara, wá rag à yì fig mì bàna.”

Yesu Dinya Yann Sukàwá Big Rag Bá Wa Shwìn á Jir Shinnwá Ni

35Yesu dang rag, “Wà ò swam yag ning, ning zìg fig bài bàna, lúr bàna, tabar bàna, bu zyun ò hing ning rà?” Big dang rag, “Bu bàna.”

36Ku dinya big rag, “Ama tàma-à níng, mpìr-à ma shi sig ma bài, aku zìg. Mpìr-à ma shi sig ma lúr, aku zìg. Mpìr-à ma bàna ma kafai, aku wann tafinn jàwá aku wann.

37Big ba sig á shinnmí ni á tarkada Shìdun ni n rag, má wa shwìn ma mpìrká ri sa bu-à bibai. Mì ri dinya ning, bu-à níng má sa àjai. Bu-à big ba sig á shinnmí ni níng, nyàan fòr bi.”

38Yann sukàwá big dang rag, “Shinn Luyí, kafai pyànà shi sig níng.” Yesu dang rag, “Màg rìghing.”

Yesu Vig Shìdun Mà Wùn Mwir Zaitun

(Mat 26:36-46; Mar 14:32-42)

39I byar-à Yesu dù n yag mà Wùn Mwir Zaitun àràg barà ku ri yag kyann. Yann sukàwá big bàg yag ku ásim.

40Barà ku yag fòr byar zyun àdòníng, ku dinya káníng n rag, abig vig Shìdun jirà kada bu zyun aku màg màg fig big bàna.

41Ku dù dà fim rìg káníng mi í yag rìg-à á byar zyun ni, nonn sànn fig bàna. N yag binn kir wann n vig Shìdun màhàn.

42Ku rag, “Tamí, wa zìm hing, á zìg zu rìg mì áyau shwìn-à má wa níng ni. Ama á bàg bu-à á kyinnmí ni bàna, sái bu-à kyinnwú ri zìm.”

43I byar-à wùn aswam Shìdun zyun bi mà waisháu-à ni, n ya ku gbam.

44Pìkyinn Yesu gib sa pàr. Ku sar gbam n vig Shìdun wàni. Byafànwá shi rag í àsà ri tìg nì.

45Barà ku dù á byar-à ku vig sig Shìdun níng, ku kàng yag n yag dìg yann sukàwá big na jànn rìghing, jir kai bàna pìkyinnbá bai rìghing.

46Ku dinya káníng n rag, “Bu-à sa ning ri na aná í jir kai rà? Aning dù nann, aning vig Shìdun, jirà kada bu-à bibai aku tonn gban ning bàna.”

Big Pànn Yesu Jirà Abig Gban Ku

(Mat 26:47-56; Mar 14:43-50; Yoh 18:3-11)

47Barà Yesu ri dang jír àdòníng, sái bìr mpìrká bi fòr. Big ri bàg Yahuda ásim, í wùn sukà Yesu. Ku bi á pyànn Yesu ni, ku kàm pànn wàníng.

48Ama Yesu dang rag, “Yahuda, wù ri kàm pànn mì jirà á sa pyù-à abig pànn mì Wùn Mpìr Jíkwìnn rà?”

49Barà yann sukàwá big myàng bu-à káníng ri sa àdòníng, big dang rag, “Shinn Luyí, ayi gbar wàm zu kafaiyí ayi kyag rà?”

50I byar-à sukà Yesu zyun gbar wàm zu kafai-à, n kyag fàu àgbam áyau mpìrká ri twìb swànn bu á pyànn Shìdun ni, ku kyag zu rìg wàníng sung vìm nu-à.

51I byar-à Yesu dang rag, “Màg hing nímá.” Yesu tib vù á sung mpìr-à big kyag sig níng, mi í dàb gbam rìg-à wàníng.

52Yesu dinya àgbamká áyau mpìrká ri twìb swànn bu á pyànn Shìdun ni, ma sojaká ri myàng kwonn ma lu Shìdun, ma àgbamká bi sig níng bidìm pàr n rag, “Ning bi sig ma kafai kwonn ma tun jirà aning pànn mì níng, mì í mpìr ajwú rà?”

53Yi ma ning ri shi kyann í zyun mà lu Shìdun ni á bìr-à ni. Ning sa fig mì bu zyun bàna. Ama tàma-à níng jirà swàm zufi bi rìghing í bu-à sa ning dìg sig pyù jirà aning pànn mì.”

Bitrus Ngàng Yesu

(Mat 26:57-58, 69-75; Mar 14:53-54, 66-72; Yoh 18:12-18, 25-27)

54Big pànn Yesu, n zìg yag rìg ku mà lu àgbam áyau mpìrká ri twìb swànn bu á pyànn Shìdun ni. Bitrus ri bàg yag big ásim ásim, ama pyunnwá nonn hing.

55Mpìr káníng tai swànn sig pyìr á finn lu-à ni. Big shi kàng kwìb sig áni, mi ri jwar. Bitrus bi shi kà áyaubá ni tinn.

56Uwà sáb zyun ri sa swàm màhàn, ku myàng Bitrus shi sig á dipyìr-à ni, ku myàng gbam sig wàníng kyarr. Ku dang rag, “Mpìr-à níng í mpìr Yesu.”

57 Bitrus sa yipyàr n dinya uwà níng rag, ku yì fig Yesu bàna.

58 Nonn fig bàna mpìr zyun myàng yì rìg Bitrus n dang rag, “Wàníng í wùn sukà Yesu tinn.” Bitrus dang rag, “Mì í mpìrwá bàna.”

59 Shi nonn fig bàna, sái wunù zyun áyau bìr mpìrká ni, dang jír ma gbam n rag, “I bu yipyàr bàna. Mpìr-à níng í mpìr Yesu, jir kai bàna ku í mpìr á Galili.”

60 I byar-à Bitrus dang rag, “N yì fig bu-à wù ri dang bàna.” Barà ku dang vinn fig ma jír-à bàna, sái kwìnn dab aku.

61 Yesu myàng kàng bi Bitrus zu. A byar-à hi Bitrus í kyab pànn rìg-à jír-à Yesu dinya sig ku n rag, “Janá-à níng wá sa yipyàr má rag, à yì fig mì bàna kàun sara mpyim, í wà kwìnn má dab aku.”

62 A byar-à hi Bitrus zu yag mà myann n kig mínn wàni.

Big Swau Yesu Shì, n Dab Ku Gbàr

(Mat 26:67-68; Mar 14:65)

63 Mpìrká ri shi myàng kwonn ma Yesu níng, big shi sig mi ri jwann ku hár mi ri dab ku gbàr.

64 Big sùr dim ku já á zu-à ni n dab ku, n bib ku rag, “A dinya yi mpìr-à dab sig wù níng.”

65 Big swau Yesu shí kim kim.

Big Zìg Yag Yesu Mà Pyànn Agbam Jànnká

(Mat 26:57-66; Mar 14:55-64; Yoh 18:19-24)

66 Na kyàr byar-à í pyimbyau mpìr àgbamká ma àgbam áyau mpìrká ri twìb swànn bu á pyànn Shìdun ni, ma malamká kwonn í byar nzyun n bar bi Yesu.

67 Big bib ku n rag, “A dinya yi wù í Almasihu rà?” Yesu zìm n dinya big rag, “Ma dinya ning rag mì í Almasihu, ná zìm fig bàna.

68 Kó ma bib ning jír ná zìm fig bàna.

69 Ama daka tàma-à níng, mì Wùn Mpìr Jíkwìnn má shi rág mà agunn vìm nu bu Shìdun.”

70 Big bib ku rag, “Wù í Wùn Shìdun rà?” Yesu zìm n rag, “Nn, ning dang hing àjai, mì í Wùn Shìdun.”

71 A byar-à níng hi big rag, “Ku dang hing ma nùwá, bu-à sa yá yàn jakàng mpìr-à má dang jír á shinnwá ni, í jir kai rà?”

Luka 23

Big Zìg Yag Yesu Mà Pyànn Gwamna

(Mat 27:1-2, 11-14; Mar 15:1-5; Yoh 18:28-38)

¹I byar-à bìr mpìr káníng dù nann zu n zìg yag rìg Yesu mà pyànn gwamna, zyun-à zìnnwá í Bilatus, aku wà kwonn Yesu.

²Sái big tìr ya ku jír áshinn bu káhi nìnnànn nímá. N dang rag, “Yi dìg mpìr-à níng ri sa bai mpìrká buyí, ku rag kada abig wa ya kùr Kaisar bàì jànn bàna. Ku dang rag ku í Kristi zyun-à Shìdun swam bi sig. Ku dang rag ku í kùr.”

³Bilatus bib ku n rag, “Asái wù í kùr Yahudawaká rà?” Yesu zìm n dang rag, “Aràg barà à dang níng.”

⁴I byar-à Bilatus dinya àgbamká áyau mpìrká ri twìb swànn bu á pyànn Shìdun ni, ma bìr mpìrká, n dang rag ku myàng fig jír bibai-à bá pànn Yesu ma káhi bàna.

⁵I byar-à bìr mpìrká dang jír ma gbam n rag, mpìr-à níng ri gbar dù pìkyinn mpìrká, bu-à pànn sig daka á jànn Yahudiya hár á jànn Galili hár áyág.

Big Zìg Yag Yesu Mà Pyànn Kùr Hirudus

⁶Barà Bilatus fig àdòníng, ku bib n rag, “Wàníng mpìr á Galili rà?”

⁷Barà Bilatus fig Yesu í mpìr-à á Galili á byar-à Hirudus na sig kùrwá níng, ku tìr yag wàníng mà byar Hirudus, jir kai bàna Hirudus shi sig á Urushalima á sai-à níng hi tinn.

⁸Barà Hirudus myàng Yesu, ku fig àjwár wàni, jir kai bàna ku fig nonn hing tai Yesu, ku ri zìm aku myàng wàníng, a wàníng sa ya ku bu mamaki.

⁹Ku bib wàníng jír nìnnànn nímá. Ama Yesu pù fig nuwá bàna.

¹⁰I byar-à àgbamká áyau mpìrká ri twìb swànn bu á pyànn Shìdun ni ma malamká, big dù nann n dang jír á shinn Yesu ni nìnnànn nímá.

¹¹Hirudus ma sojawá big sa Yesu bu-à sànn fig bàna. Big wìr ku jà òsànn nímá àràg í kùr, mi ri mànn jwann ku. I wà big tìr kàng yag ku mà byar Bilatus.

¹²Ayúnn-à níng hi Hirudus ma Bilatus pànn rìg ayor, jir kai bàna sai-à rì níng big rì kyag fig òr bàna.

Big Gib Jir Yesu n Rag Bá Gban Ku

(Mat 27:15-26; Mar 15:6-15; Yoh 18:39—19:16)

¹³Bilatus bar kwonn àgbamká áyau mpìrká ri twìb swànn bu á pyànn Shìdun ni, ma àgbamká káhi, ma bìr mpìrká.

¹⁴Ku dang rag, “Ning tìr bi sig mpìr-à níng á byarmí ni, ning dang rag ku ri tàg sa bai mpìrká. N fig hing jír wá, ò fig hing jír ná tinn, ama ò myàng fig byar-à jír wá bai sig á jír-à ning zìg bi sig níng ni bàna.

¹⁵Hirudus pànn fig ku ma jír bu zyun bàna tinn. I bu-à sa wàníng tìr kàng bi sig ku á byaryí ni. Barà ning fig níng, ku sa fig bu-à bibai-à má gban ku bàna.

16Má dab ku átai, má tafinn ku.”

[**17**Sai-à àyúnn Pìm Wam Zu ma màg hing, Bilatus ri finn tafinn mpìr zyun áyau mpìrká big kìg sig á tonn fi, zyun-à bìr mpìrká ma ri zìm abig finn.]

18I byar-à bìr mpìrká wa nài yán, n dang rag abig gban rìg Yesu. Abig finn tafinn ya big Barabas.

19Big kìg kà sig Barabas á tonn fi, jir kai bàna ku sa big nu hing kànn ma finn swann-à ni, hár n gban hing ki.

20Bilatus dinya jakàng bìr mpìrká níng n rag, buwá ku ri zìm aku finn tafinn Yesu.

21Sái big wa nài yán, n dang rag abig dab bàg gban ku á tàmm bín-à ni. Abig dab bàg gban ku á tàmm bín-à ni.

22Ku dinya big hár kàun sara, n dang rag, “Bu bibai-à wunù-à níng sa sig í kai rà? Mì ri myàng ku sa fig bu-à fòr sig barà má gban ku bàna. Mì ri zìm n dab ku, n fim ku aku yag.”

23Big shi yan nài yán, n dang rag abig dab bàg gban ku á tàmm bín-à ni. I byar-à Bilatus zìm jírba.

24Ku gib jír-à àràg barà bìr mpìr káníng ri zìm.

25I byar-à ku finn zu ya big Barabas, zyun-à sa big nu kànn, hár n gban ki níng. I byar-à ku zìg Yesu n ya big abig sa bu-à bá sa ma wàníng.

Big Dab Bàg Gban Yesu á Bín

(Mat 27:32-44; Mar 15:21-32; Yoh 19:17-27)

26Big zìg yag rìg Yesu. Barà big ri yag, big yag dìg kwonn ma mpìr zyun, zinnwá Siman, mpìr-à á Kurane, ku ri kàng bi mà kauye. I byar-à big zìg atàm bín-à bá dab bàg gban Yesu áni, n pyàg kà ku, n dang rag aku swann, aku bàg Yesu ásim.

27Mpìrká nìnànn nímá bàg yag ku, ma uwàkà big ri yag mà nàikitáu ma jonn ki.

28Ama Yesu myàng kàng bi big n dang rag, “Uwàkà á Urushalima, aning kig mì bàna, aning kig jir shinn ná, ma yanká buná.

29Aning myàng, àyúnn zyun ri bi wà mpìrká má wa shwìn ùwài nímá. Mpìrká má dang rag sànn kab wà uwà aku shi shu gbág àràg uwàkà mà fig wùn bàna níng jir shwìn-à má bi á pyànn níng.

30Asai-à níng hi, bá rag abànká abig kù wann bi á shinnbá ni, shinnkwinn aku bir dim gban rìg big.

31Iri bu-à àdòníng ma ri sa ma bín àtag, wà ma wim rìghing má sa rag á shinn rà?”

- 32** Big zìg bi mpìr ajwú big pyànà jirà abig gban kwonn ma Yesu.
- 33** Barà big fòr mà mwír wà big ri bar rag í Akib Shinn, á byar-à hi big dab bàg gban ku á bín-à ni, ma mpìr ajwú káníng, zyun águnn vìm nuwá ni, zyun bó águnn vìm súrwá ni.
- 34** Yesu dang rag, “Tamí, á yafa ya big, jir kai bàna big yì fig bu-à big ri sa bàna.” Big zìg jawá n sìn kwonn í byar rzyun, big dab shasha, kó ni dab ji buwá.
- 35** Mpìrká sar mi ri myàng ku, àgbamká ri mà m jwann ku. Big rag, “Ku zìg zu yì hing mpìrká káhi, ama ku zìg zu yì fig shinnwá bàna. Wà ku ma í Almasihu bu Shìdun, zyun-à Shìdun shig sig níng aku zìg zu shinnwá.”
- 36** Sojaká má, ri mà m jwann ku tinn. Big ri bi á byarwá ni, mi ri ya ku zàpìr àban.
- 37** Big rag, “Wà wù má í kùr Yahudawaká, á zìg zu shinnwú.”
- 38** Big ba sig bu á shinnwá ni, n rag, “WANING I KUR YAHUDAWAKÁ.”
- 39** Zyun áyau mpìr ajwú káníng swau Yesu shí n rag, “Wù í Almasihu bàna rà? A zìg zu shinnwú ma yi tinn.”
- 40** Ama mpìr ajwú zyun-à níng yan ta jawá n rag, “A shàr fig Shìdun bàna rà? A myàng barà yi bidim pár yi ri wa shwìn, yá wu rìg.
- 41** Big ya sig yi shwìn á jir shinn bu-à bibaiká yi sa sig níng. Ama Yesu sa fig bu-à bibai bàna.”
- 42** Ku dinya Yesu n rag, “A kyab pànn mì á sai-à wá na kùrwú.”
- 43** Yesu dinya ku n rag, “Mi ri dinya wù àjai, janá-à níng yi ma wù má shi rzyun á lu Shìdun.”

Barà Yesu Wu Kiwá

(Mat 27:45-56; Mar 15:33-41; Yoh 19:28-30)

- 44** Barà àyúnn fòr áyau shinn, fi í sìr dim gban rìg-à jànn-à bidim pár, hár fòr àsháu sara wà àkamzau.
- 45** Ayúnn-à í sar rìg wá, n yar fig rag bàna. Jà-à big gag dim sig lu Shìdun áni níng, í ki gàfinn rìg-à byar pyànà.
- 46** Yesu bar nài abor ngbam ní má n rag, “Tamí, mì á vùwú ni, n ya sig yonkimí á byarwú ni.” Barà ku dang vinn rìg àdòníng, awunwá í zu rìg-à.
- 47** Barà àgbam soja-à níng myàng bu-à sa sig níng, ku swam yan Shìdun n rag, “Wà níng í mpìr nèsàn.”
- 48** Barà bìr mpìrká kwonn sig màhàn jirà abig myàng buká sa sig níng, big myàng buká sa sig níng, big mìb vù á pìkyinnbá ni, mi í kàng yag rìg-à.

⁴⁹Mpìrká ká yì hing ku, ma uwàkà zyun-à bàg bi sig ku mà Galili, big sar sig pyunn ninonn mi ri myàng bu káníng.

Barà Big Jì Ki Yesu

(Mat 27:57-61; Mar 15:42-47; Yoh 19:38-42)

⁵⁰Mpìr zyun áni zìnnwá í Yusufu. Ayau mpìrká big bar kwonn sig níng, ku má, ku í mpìr àgbam tinn. Ku í mpìr òsàn, ku í mpìr gwangga.

⁵¹Ku í mpìr-à mà finn swann Arimatiya á jànn Yahudawa. Ku ri shi kir àyúnn-à Shìdun má na kùrwá. Ku zìm fig jír-à àgbamká dang rag abig gban Yesu níng bàna.

⁵²Mpìr-à níng yag mà byar Bilatus, ku vig wàníng a wàníng ya ku ki Yesu, jirà aku jì.

⁵³Ku zìg tig wann wàníng mà bín-à ni n bing kà wàníng jà ki á òr-à ni, n sinn wàníng á shar ki zyun-à big kab sig á mìr abàn, á byar-à big jì fig mpìr màhàn bàna.

⁵⁴Ayúnn-à níng, í àyúnn-à kó ni ri sa swàm jirà aku shi ngàng àyúnn Asabar byar-à kyàr.

⁵⁵Uwàkà bi sig ma ku mà Galili níng, big bàg yag mpìrká ma amir-à ni, n myàng barà bá jì Yesu.

⁵⁶Uwà káníng í kàng bi rìg-à á lu-à ni, n yag yàn kyann tulare ma byìr òsàn. Big shi ngàng àyúnn Asabar àràg barà doka dang sig.

Luka 24

Barà Yesu Dù Nann Zu Kàng Big Yonki

(Mat 28:1-10; Mar 16:1-8; Yoh 20:1-10)

¹Ayúnn Ladi í pyimbyau byar kyàr fig ma bàna, uwàkà dù n yag mà amir-à ni. Big zìg yag kwonn sig ma tulare bá pàb Yesu á òr-à ni.

²Barà big yag fòr níng, big yag òg big tìr dù rìghing abàn-à á nu amir-à ni.

³Big kà yag, n òg fig òr Shinn Luyí Yesu bàna.

⁴Barà big ri kyab bu-à sa sig níng, sái mpìr pyànà mìr gbìb zu mà amir-à ni á pyànnbá ni. Jàbá ri ngìg kpàin kpàin kpàin.

⁵I byar-à hi zinn pànn rìg big. Uwà káníng í binn kir wann rìg-à á jinn ni. Mpìr jà mìmìg káníng bib uwà káníng rag, “Bu-à sa ning ri yàn kyann mpìr-à shi sig ma yonkiwá áyau ki káníng ni í jir kai rà?”

⁶Ai, ku bàna áyag. Ku dù rìghing. Aning kyab bu-à ku dinya sig ning sai-à ku rì á Galili.

⁷Wàníng í bu-à ku rì dang sig, ku rag bá zìg ku, ku Wun Mpìr Jíkwìnn. Bá ya kà ku á vù mpìrká ri sa bu pyìr. Káníng má zìg ku, má dab bàg gbam ku átàm bín. Kwá wu. Ayúnn su sara kwá dù nann zu kàng ma yonki.”

⁸I byar-à big í jírwá í kyab pànn-à.

⁹Uwà káníng kàng bi mà amir-à ni, n dinya yann sukà dwib agban zyun bu Yesu ma mpìr kádà níng tai buká sa sig.

¹⁰I Maryamu Magdaliya, ma Yuwana, ma Maryamu na Yakubu, ma uwàkà káhi big í àsàinká dinya sig yann sukà Yesu big tai-à níng.

¹¹Ama yann sukàkà big zìm fig jir uwà káníng bàna n rag uwà káníng ri dang jír átai.

¹²Sáí Bitrus dù ma shàu, n shàr yag mà byar amir-à ni. Ku bìnn kir wann, mi ri dab myàng kà yag zuwá mà amir-à ni. Ku myàng jà-à big sìnn kà sig Yesu áni níng, wan wìr wann sig màhàn. Ku kàng yag mi ri kyab bu-à sa sig.

Yesu Dìg Kwonn Ma Yann Sukàwá Big Pyàná á Gbìb-à Ni

(Mar 16:12-13)

¹³Ayúnn-à hi, yann sukà Yesu big pyàná, big dù á Urushalima, mi ri yag mà kauye zyun ni, big ri bar Imuwasu. Pyunn gbìb-à hi mel sùmpyànn.

¹⁴Big ri dang jírbá á gbìb-à ni bar buká sa sig Yesu.

¹⁵Barà big ri dang jír á shinn buká sa sig níng ni, í byar-à Yesu ma shinnwá ku bi, mi ri kyann ma big.

¹⁶Big myàng hing ku, ama big myàng yì fig wà í ku bàna.

¹⁷Ku bib káníng rag, “Ning ri dang kai á gbìb-à ni rà?” Big sar wann, pìkyinnbá ri bai.

¹⁸Mpìr zyun áyaubá ni, big ri bar ku Kiliyobas, ku dang rag, “Asái áyau kyìnnká bi sig á Urushalima, íri wù wà áwinwú ni à yì fig bu-à sa sig áyau su pyàná káníng ni bàna rà?”

¹⁹Yesu bib big, n rag, “I kai sa síg nì rà?” Big dinya ku rag, “I jir Yesu mpìr-à á Nazarat. Ku í mpìr-à rì dang kyann sig jir Shìdun ma gbam á pyànn mpìrká ni.

²⁰Ama àgbamká buyí big ma mpìrká ri twìb swànn bu á pyànn Shìdun ni, big zìg ku n ya á vù gwamna, jirà abig gban ku á atàm bín-à ni.

²¹Yi rì wà sig rag ku í àsàin-à má zìg zu mpìr Israilaká á shwìn. Kwonn ma wàníng, janá-à níng su sara ma wà ku wu sig.

²²Uwàkà yi ma big ri shi zyun níng, big sa yi bu mamaki. Big yag sig mà amir-à ni mbyau níng.

23Big dìg fig kiwá bàna, big kàng bi n dinya yi n rag big dìg yann aswamká bu Shìdun mà wai màhàn. Yann aswam Shìdun káníng dinya uwà káníng n rag, ‘Yesu dù nann zu kàng rìghing. Wàníng shi sig ma yonki.’

24Mpìrká yi ma big ri shi zyun, big yag mà amir-à ni tinn, n kàng bi n dinya yi n rag, ‘Barà uwàká dang níng, í àjai.’ Ama mpìrká buyí níng, myàng fig ku bàna.”

25Yesu dang rag, “Níng í mpìrká bàna ma kyinn. Níng ri wib fig bu-à mpìrká rii dang kyann jir Shìdun ri dinya níng bàna.

26Jir Shìdun dinya fig níng rag, Almasihu má wa shwìn rípyim, í wà kwá shi mpìr ùwài íni bàna rà?”

27Ku dinya byann big bu-à big ba sig á shinnwá ni á tarkada Shìdun. Ku dang jag ma á shinn bu-à Musa ba sig, ma buká mpìrká rii dang kyann jir Shìdun káhi ba sig tinn.

28Barà big bi fòr á kauye big ri zìm abig bi níng, í byar-à hi Yesu sa shi shirag kwá yag mà pyànn.

29Big vig ku n dang rag, aku tig á lu-à bá tìg níng ni, jir kai bàna àyúnn-à kà rìghing. Dà sig títi nímá fi má sìn. I byar-à ku bàg yag big, ku ma káníng shi síg zyun.

30Big shi í byar rízyun bá ji buju. Ku zìg brodi, ku yan Shìdun n ngir gbànn gáfinn brodi-à n ya big.

31I nànn-à hi, zubá í yar rìg-à. Sarà bá myàng yì í ku níng, ku í jànn rìg-à áyaubá ni.

32Big dinya bar dìrbá n rag, “Yi fig hing àjwár wàni, ku dinya byann sig yi yìr jí r á shinn tarkada Shìdun ni á gbìb-à ni.”

33I byar-à big dù sa báb, n kàng yag rìg mà Urushalima, n yag dìg yann aswam Yesu big dwib agban zyun-à níng. Big shi sig í byar rízyun ma mpìrká káhi.

34Bìr mpìrká dang rag, “Ajai, Shinn Luyí Yesu dù kàng rìghing ma yonki. Hár Bitrus myàng hing ku tinn.”

35Sái mpìr pyànà káníng dinya big bar bu-à sa sig á gbìb-à ni, hár barà big myàng yì wà í Yesu á sai-à ku ngir gáb finn brodi n ya big.

Yesu Mìr Gbìb Zu á Pyànn Yann Sukàwá Big Ni

(Mat 28:16-20; Mar 16:14-18; Yoh 20:19-23; Swàm Yann 1:6-8)

36Barà mpìr pyànà káníng ri dinya big bar bu-à sa sig, sái Shinn Luyí Yesu mìr gbìb zu áyaubá ni. Ku dang rag abig shi ítau.

37Ama dìrbá zwab, big shàr zinn. Big wà sig rag káhi big myàng sig í wàu.

38 Yesu dang rag, “Bu-à sa ning ri shàr zinn níng í jir kai rà? Bu-à sa ning ya fig gwangga bàna í jir kai rà?”

39 Aning myàng vùmí ma barmí. Ai, í mì ma shinnmí. Aning pànn mì, aning myàng. Wàu bàna ma wi òr ma akib àràg mì.”

40 Barà ku dang àdòníng, ku tìya káníng vùwá big ma barwá big.

41 Big ri kyab kó í ku rà? Ajwár sa rìg big. Mamaki pànn rìg big tinn. I byar-à Yesu bib big n rag, big shi sig ma buju áyag rà?

42 I byar-à big ya ku agir jái-à big wànn kà sig á pyìr.

43 Ku zìg n zwam, big ri myàng.

44 Ku dinya big n rag, “Wàníng í jír-à ò rì dinya sig ning á sai-à yi ma ning rì shi sig má í zyun. N dang rag, bu-à big ba sig á tarkada Musa, ma tarkada mpìrká ri dang kyann jir Shìdun, ma tarkada Zabura, bu káníng má sa àràg barà big rì dang sig á shinnmí ni.”

45 Ku sa big abig kàng mpìr yar, jirà abig yì jir Shìdun.

46 Ku dang rag, “I barà big ba sig áni, n rag, ‘Almasihu má wa shwìn. Bá gban ku. Ayúnn su sara kwá dù nann zu kàng ma yonki.’

47 Big ba sig n rag, ‘Mpìrká má dang jag jír-à òsàn daka mà Urushalima hár jànnká á dunyarù bidim pár bá fig vinn rìg. Bá dinya mpìrká abig vim bìr bi pìkyinnbá á byar Shìdun, abig fim bu pyìrbá, jirà Shìdun má yafa ya big á zinn Almasihu.’

48 Ning myàng hing bu káníng sa hing. Aning dinya mpìrká.

49 Má swam ya bi ning bu-à Shìdun rì dang sig, wato í Awun Kyìkyàrwá. Ama, aning shi má mà finn swann-à ni rìpyim, bá ya bi ning gban-à níng mà wai.”

Yesu Nai Yag Mà Wai

(Mar 16:19-20; Swàm Yann 1:9-11)

50 Yesu zìg zu big á finn swann Urushalima, n zìg yag big mà kauye Baitanya. Ku bìr vùwá á shinn káníng ni, n vig Shìdun n dang rag aku sànn ya big.

51 Barà ku dang àdòníng, sái ku í káníng í fim rìg-à, Shìdun í ku í zìg rìg-à, n zìg yag rìg ku mà wai.

52 Big swam yan ku, n kàng yag mà Urushalima ma pìkyinn àjwár.

53 Kó ákaun big ri yag mà lu Shìdun. Big ri swam yan ku.

Yohanna

Yohanna 1

Yìr Jír Kàng Mpìr, Yìr Jír-à Hi í Yesu Kristi

- ¹Sai-à Shìdun mà̀m fig ma jànn-à bàna, mpìr zyun shi sig ma ku, zìnnwá í Yìr Jír. Ku ma Shìdun í bu rízyun, Yìr Jír-à níng í Shìdun tinn.
- ²Sai-à big mà̀m jag sig jànn-à á jìnn ni níng, Yìr Jír-à níng shi sig ma Shìdun.
- ³Shìdun sìnn kà Yìr Jír, ku ma wàníng mà̀m kó kai bidim pá̀r á bìr-à ni. Shìdun mà̀m fig bu zyun ku áwinwá ni bàna, kó kai ku ma Yìr Jír.
- ⁴Yìr Jír-à níng í à̀sàin-à shi sig ma yonki. Yonki-à níng ya bi sig mpìrká àyar.
- ⁵Yonkiwá í àyar, àyar-à má yar kàng kwìb vinn rìg fi. Ayar-à níng, fi má sìr kan dim sar fig bàna.
- ⁶Shìdun swam bi wùn aswamwá zyun, big ri bar ku Yohanna.
- ⁷Ku bi sig aku dinya mpìrká jir àyar-à níng, jirà mpìrká abig fig, ma abig bir pìkyinnbá áni.
- ⁸Yohanna ma shinn dìrwá ku í àyar-à hi bàna, ama ku bi sig jirà aku dang jír á shinn àyar-à hi ni.
- ⁹Yìr Jír-à níng í àyar àjai, zyun-à bi sig á jànn-à ni, jirà aku yar kàng kwìb vinn rìg mpìrká bidim pá̀r.
- ¹⁰Ku shi sig á jànn-à ni, wà zyun-à Shìdun mà̀m sig jir shinnwá. Ama mpìrká á jànn-à ni myàng yì fig ku bàna.
- ¹¹Ku bi sig á jànnwá ni, ama mpìrká á jànnwá ni ngàng ku.
- ¹²Ama mpìrká zyun-à shà ku n pànn sig ku vù pyà̀nà, n bir sig pìkyinnbá á byarwá ni níng, ku ya sig big gbam abig shi yannká bu Shìdun.
- ¹³Mpìr káníng kàng rìghing yann Shìdun. Ama big shi fig àràg barà big ri mà̀ mpìr bàna. Shìdun ma shinnwá í Tabá.
- ¹⁴Yìr Jír-à níng kàng rìghing mpìr, ku shi hing áyauyí ni. Ku í mpìr-à mòn̄n sig ma pìkyinn sìsàn ma jír àbyann. Yi myàng hing gbam swàmwá zyun-à ku sa sig. Swàm buká ku sa sig níng, í bu-à yi yì rag ku bi sig mà̀ byar Tawá ni àjai.
- ¹⁵Yohanna dang hing jír àbyann n rag, “Mpìr-à ma bi ásimí ni níng, mpìr-à hi í àgbammí, jir kai bàna ku rì shi bab sig buwá áni, tun daka sai-à big mà̀ fig ma mì bàna.”
- ¹⁶Yi bidim pá̀r, yi dìg hing bu-à ò̀sàn á shinnwá ni. Buká nì̀nànn nímá yi dìg hing, ku sa ya hing yi à̀sàn nì̀nànn nímá.

17 Shìdun ya sig dokawá big á vù Musa ni, ama àsànwá ma jír àbyannwá, ku ya kà sig kàhi á vù Yesu Almasihu.

18 Walai mpìr-à myàng sig Shìdun ma yìr zuwá, sái dái wùnwá yì sig ku í nì, kwá áwinwá ni. Ku ma Tawá í bu nzyun. Ku í àsàin-à dinya sig yi barà Tayí shi sig áni.

Jir Shìdun Zyun-à Yohanna Asàin Batisma Dang Sig

(Mat 3:1-12; Mar 1:1-8; Luk 3:1-18)

19 Yahudawaká mà Urushalima swam yag àgbam mpìrká ri twìb swànn bu á pyànn Shìdun ni, ma Lawiyaká, jirà abig yag bib byann Yohanna ku í ni rà.

20 I byar-à ku dang jìrwá àjai, ku sa fig yipyàr bàna, n dang rag ku í Almasihu bàna.

21 Big bib ku n rag, ku í ni rà? Ku í Iliya rà? Ku dang rag, a a! Ku í Iliya bàna. Big bib jakàng ku n rag, ku í mpìr-à Shìdun má swam bi à byarbá ni rà? Ku dang rag, “A a!”

22 I wà big bib jakàng ku, aku dinya big ku í ni rà. Bu-à sa níng, big ri zìm abig zìg kàng yag abig dinya kàng mpìrká swam bi sig big níng, aku dinya big, ku í swai mpìr kai rà.

23 Yohanna dinya big jír zyun-à Ishaya rì ba sig n rag, “I nài abormí ri su bi mà awúnn-à ni ri dang rag, abig gbar lafinn gbìb-à gwor sig níng, jirà Shinn Luyí má kyann áni.”

24 Mpìr káníng big í Farisawaká swam bi sig big ínì.

25 I wà mpìr káníng bib ku n rag, “Wà wù má í Almasihu bàna, wù má í Iliya bàna, wù má í Wùn Aswam Shìdun zyun-à ku dang rag kwá swam bi níng bàna tinn, bu-à sa wù ri wau dìr batisma í jir kai rà?”

26 I wà Yohanna dinya big n rag, “Bumí, mì ri wau dìr batisma ma zàpìr, ama mpìr zyun sar sig áyauná ni, ning yì fig ku bàna.

27 Ku í zyun-à má bi ásimmí ni, í zyun-à n fòr fig wà má finn jùr tabarwá bàna.”

28 Bu káníng bidìm pàr rì sa sig mà Baitanya mà Ning Urdun mà jann mà byar-à Yohanna ri wau dìr batisma.

Yesu í Adùn Shìdun

29 Na kyàr byar-à, sái Yohanna myàng Yesu ri bi, ku dang rag, “Aning myàng, wàníng í wùn àdùn Shìdun zyun-à má zìg zu kó ni á bu pyìrwá ni bidìm par.

30 Wàníng í mpìr-à n dang rag, kwá bi ásimmí ni, ku í àgbammí, jir kai bàna ku rì shi bab sig sai-à big rì mà fig ma mì bàna.

31 N rì yì fig wà í ku bàna, ama n bi sig jirà n tiya ning ku, ning mpìrká á Israila, í bu-à sa mì ri wau dìr batisma ma zàpìr.”

³²I byar-à Yohanna dang rag, “N myàng hing barà Awun Shìdun rì tìg wann bi n kir wann á shinn Yesu ni àràng àlàb.

³³N rì yì fig wà í ku bàna. Sai-à Shìdun swam bi mì n rag n wau òr batisma níng, ku dinya mì rag, mpìr-à ma myàng Awun Shìdun ma tìg wann bi á shinnwá ni, ma kir sig, ku í àsàin-à má wau òr batisma ma Awun Shìdun.

³⁴N myàng hing, í bu-à má bib fig abib bàna, wàníng í Wùn Shìdun àjai.”

Yann Sukà Yesu Big Wà Jijag

³⁵Na kyàr byar-à, Yohanna sar sig ma yann sukàwá big pyànà.

³⁶Sái ku myàng Yesu ri wam zu yag, ku dang rag, “Aning myàng wàníng í Wùn Adùn Shìdun.”

³⁷Barà yann sukà pyànà káníng myàng àdòníng, sái big kan bàg yag rìg Yesu.

³⁸Yesu myàng vim bìr bi big, big ri kan bàg yag ku ásim, ku bib káníng n rag, “Ning ri yàn kyann í kai rà?” I byar-à big bib ku rag, “Wù ri shi áni rà? Rabbi!” (Yìr jír-à níng í Malam.)

³⁹Ku dinya big n rag, abig bi myàng. Sai-à hi àyúnn-à dab gang rìghing, àràng àsháu yina. Big bàg yag ku n yag myàng byar-à ku shi sig. Ku ma káníng shi sig í zyun hár fi.

⁴⁰Ayaubá big pyànà níng, big fig hing jir Yohanna mi ri bàg Yesu, zyun áyaubá ni í Andarawus wunzà Siman Bitrus.

⁴¹I byar-à ku yag yàn òg bi shunwàuwá Siman, ku dinya wàníng n rag, “Yì òg hing Almasihu zyun-à Shìdun gíb sig nu rag kwá bi níng.” (Yìr Almasihu í Kristi.)

⁴²Sái ku í wàníng í zìg yag rìg-à mà byar Yesu. Yesu myàng ku n dang rag, “Wù í Siman wùn Yohanna, bá bar wù Kefas (Bitrus).” Yìr jír-à níng í abàn.

Yesu Bar Filibus Ma Nataniel Abig Bàg Ku

⁴³Na kyàr byar-à, Yesu ri zìm aku yag mà Galili. Ku yag yàn òg Filibus, n dinya wàníng n rag a wàníng bàg ku.

⁴⁴Filibus í mpìr-à mà Batsaida, mà lu Andarawus ma Bitrus tinn.

⁴⁵I wà Filibus yag òg Nataniel, n dinya wàníng rag, “Yì òg rìghing mpìr-à Musa rì ba sig, n dang sig jír á shinnwá ni á finn tarkada. Mpìrká rii dang kyann jir Shìdun níng, big ba sig jír á shinnwá ni tinn. Big ri bar ku Yesu mpìr-à á Nazarat wùn Yusufu.”

⁴⁶Nataniel bib n rag, “Hár bu-à òsàn má zu á Nazarat ràu?” I wà Filibus dang rag, “A bi myàng.”

⁴⁷Barà Yesu myàng Nataniel ri bi á byarwá ni, ku dang n rag, “Mpìr-à níng í mpìr-à á Israila àjai, ku í mpìr gwangga.”

⁴⁸Nataniel bib ku n rag, “A yì sig mì áshinn rà?” I byar-à Yesu dinya ku n rag, “Ai, ò myàng hing sai-à wù nìm shi sig á mìr ating zyun ni níng. I byar-à Filibus yag dìg sig wù màhàn.”

⁴⁹Sáí Nataniel dinya kàng Yesu n rag, “Shinn Luyí, wù í wùn Shìdun, wá na kùr mpìrká á Israila.”

⁵⁰Yesu bib ku n rag, “Jirà ò dang rag, ‘N myàng hing wù, à shi sig á mìr ating-à ni’ níng, í bu-à sa à bir sig pìkyinnwù á byarmí ni níng rà? Ai, wá myàng buká má kab wàníng.”

⁵¹Yesu dinya big n rag, “Mì ri dinya ning jír àjai. Ná myàng waisháu má pù finn rìg, yann aswam Shìdun má nai yag, má tìg wann bi á byar Wùn Mpìr Jíkwin.”

Yohanna 2

Yesu Vim Bir Zàpìr Kàng Zàn Inabi

¹Ayúnn su sara, big sùr ban mpìr zyun mà swann Kana á jànn Galili. Na Yesu shi sig màhàn tinn.

²Big dwim bar Yesu ma yann sukàwá big tinn.

³Barà zàn inabi ban-à big ya sig mpìrká í vinn rìg-à níng, sáí nàwá dinya ku rag, “Ai, zàn inabi-à bigbá vinn rìghing.”

⁴Yesu dinya ku rag, “Ayáa nàmí, kada á dinya mì bu-à má sa bàna, jir kai bàna àyúnnmí màg fig ma bàna.”

⁵I byar-à na Yesu dinya yann lu àsàin ban-à rag, “Bu-à Yesu ma dang rag aning sa, aning sa bu-à hi.”

⁶Mà byar-à hi, par zànká big mi sig ma abàn, shi sig màhàn àkunn sùnnjin. Yahudawaká ri zìm írì swai par káníng hi, jir kai bàna wà ba bar kwonn hing mpìrká àdòníng, big ri wìrkà zàpìr áni. Par káníng wài hing ri ji finn yann àkwinn dìzyun, kó dìzyun agban dwib.

⁷I byar-à Yesu dinya yann lu àsàin ban-à rag, abig wìr mònn rìg par káníng ma zàpìr. I byar-à hi, big wìr mònn rìg, pák.

⁸I wà ku dinya big rag, abig kab abig ya jag ma àgbam-à ri sa shang àsàin ban káníng swàm. I byar-à big kab n ya ku.

⁹I byar-à àgbam-à wa fig zàpìr-à níng, zàpìr-à hi kàng rìghing zàn inabi. Agbam-à níng yì fig byar-à zàn inabi-à níng bi sig bàna. Ama yann luká yì rìghing. I byar-à hi àgbam-à bar àsàin ban-à,

10n dang rag, “Ai, kó ni bidim pár ri ya jag zàn inabi òsàn mípyim, í wà mpìrká ma wa màg hing, big ri ya wà zyun-à dor sànn fig bàna níng ásim. Ama buwú à sànn gbam rìghing wà òsàn-à níng, sáí tàma-à níng.”

11Yesu sa jag bu mamaki-à níng mà Kana á jànn Galili. I byar-à yann sukàwá big bir pìkyinnbá n dang rag, “Asai gbam mpìr-à níng bi sig mà byar Shìdun ni àjai.” Hár big bir swàb kà pìkyinnbá á jírwa ni.

12Asim ku dù n yag mà Kafarnahum, ku ma nàwá ma wunzàwá big ma yann sukàwá big. Big shi kù màhàn su pyànà.

Yesu Kan Zu Mpìrká Ri Wann Tafinn Bu á Lu Shìdun

(Mat 21:12-13; Mar 11:15-17; Luk 19:45-46)

13Ayúnn Pim Wam Zu bu Yahudawaká nyànn fòr, í byar-à Yesu í yag rìg-à mà Urushalima.

14Sáí ku kà yag mà finn lu Shìdun n yag dìg mpìrká ri wann tafinn nai ma àdùn ma àlàb. Mpìrká ri pyann bàí má, shi sig màhàn tinn.

15Yesu tà ashor jùr, n kan zu rìg big á lu Shìdun ni, ku za zu rìg nai káníng ma àdùn káníng tinn. Ku gbar bir wann rìg tebur-à á jinn ni, bàiká yam finn rìg awín awín tinn.

16Ku dinya mpìrká ri wann tafinn àlàb káníng rag, “Aning zà zìg zu rìg bu káníng áyag, kada aning sànn kàng lu Tamí aku shi í byar buati bàna.”

17I byar-à yann sukàwá big kyab pànn barà big ba sig rag, “Pìkyinnmí ri zìm luwú wàni.”

18I byar-à Yahudawaká bib ku rag, “I bu mamaki-à wà áni wá tìya yi jirà ayi yì wù ri sa swàm ma gbam Shìdun àjai rà?”

19I byar-à Yesu dinya big n rag, “Aning mib gbànn rìg lu-à níng, má mi kàng rìg áyau su sara.”

20I byar-à big dang n rag, “Aá, lu-à big mi sig áyau ji dìpyànà, í wà big mi kinn síg nì, í wà à dang rag, buwú wá mi kinn rìg áyau su sara rà?”

21Ama lu Shìdun-à Yesu dang sig níng, í dirwá.

22Sai-à ku dù nann zu kàng ma yonki níng, yann sukàwá big í kyab pànn-à rag, Yesu rì dinya hing big jír-à níng. I byar-à hi, big bir pìkyinn á jir Shìdun barà big rì dang sig á shinn Yesu ni, ma buká Yesu rì dang sig níng tinn.

Yesu Yi Gban Rìg Bu-à Mpìrká Ri Kyab

23Barà bu mamaki-à ku sa sig mà Urushalima àyúnn Pim Wam Zu-à níng, mpìrká nìnn nímá fig àjwár, n wib ku, hár n bir pìkyinn áni. Big dang n rag, “Mpìr-à níng í Almasihu àjai.”

²⁴Yesu bir fig pìkyinnwá á byarbá ni bàna, jir kai bàna ku yì rìghing bu-à mpìr jíkwìnn ri kyab á pìkyinnbá ni.

²⁵Mpìr má dinya fig ku í nì bàna, jir kai bàna ku ma shinnwá, ku yì rìghing bu-à á pìkyinn mpìrká ni bidìm pàr.

Yohanna 3

Yesu Tàg Nikodimu Bu

¹Mpìr Farisawa zyun shi sig áni, ku í àgbam áyau Yahudawaká ni tinn, big ri bar ku Nikodimu.

²Ku bi á fi-à ni á byar Yesu ni, n dang rag, “Shinn Luyí, yi yì hing wù í malam zyun-à Shìdun swam bi sig, jir kai bàna mpìr má sa sar fig bu mamakiká wù ri sa níng bàna, sái mpìr-à gbam Shìdun ma shi sig ma ku.”

³Yesu dinya ku n rag, “N dinya wù jír-à níng àjai, sái ba mà kàng hing mpìr jakàng, ma í nímá bàna, kwá myàng fig byar-à Shìdun má na kùrwá bàna.”

⁴Nikodimu bib ku n rag, “Sáshinn bá mà kàng mpìr àwàutím rà? Mpìr-à hi má kà kàng á finn nàwá ni, í wà bá mà ku í ni rà?”

⁵Yesu dinya ku n rag, “Bu-à mì ri dinya wù níng í àjai. Sái ba mà hing mpìr ma zàpìr ma Awun Shìdun mpyim, í wà kwá dìg byar-à Shìdun na sig kùrwá. Ma í nímá bàna, kwá kà fig byar-à Shìdun na sig kùrwá bàna.

⁶Dìryí yi dìg sig á byar mpìrká mà sig yi, ama awunyí yi dìg sig á byar Awun Shìdun.

⁷Kada á sa mamaki wà ò dang rag, bá mà kàng wù níng bàna.

⁸Wàu ri gbar yag agunn-à ku ri zìm. Wá fig wàu ri gbar, ama wá yì fig byar-à ku ri bi bàna. Wá yì fig byar-à ku ri yag bàna tinn. Mpìr-à Awun Shìdun mà sig, má shi àdòníng.”

⁹I byar-à Nikodimu bib ku n rag, “Bu-à níng má sa áshinn rà?”

¹⁰Yesu dinya ku n rag, “Wù zyun-à wù í àgbam malam-à á jànn Israila, à yì fig bu káníng bàna rà?”

¹¹Mì ri dinya wù jír-à níng àjai. Yi yì hing bu-à yi ri dang, ma bu-à yi myàng sig tinn, ama ning ngàng wà ná fig bu-à yi ri dang.

¹²N dinya rìghing ning jir buká á jànn-à ni. Ning bir fig pìkyinn ná áni bàna, sáshinn wà má dinya ning jír á shinn buká mà wai, ná bir pìkyinn ná áni rà?

¹³Ama kó mpìr nzyun yag màg fig fig mà wai bàna, sái Wùn Mpìr Jíkwìnn zyun-à wann bi sig mà wai.

14“Barà Musa gbar dù nann sig bushùwí àsháú-à níng n yab sig mà shinn bín mà wai, sai-à big rì shi sig mà awúnn-à ni níng, í barà bá gbar dù nann zu Wùn Mpìr Jíkùnn áni tinn.

15Mpìr-à ma bir hing pìkyinnwá á byar wàníng ni, kwá dìg yonki kinn kinn.

16Shìdun ri zìm mpìrká á jànn-à ni wàni, í bu-à sa ku swam bi sig wùnwá ñzyun, jirà mpìrká zyun-à ma bir hing pìkyinn á byar wàníng ni, bá wu fig ki bàna, bá dìg yonki zyun-à má vinn fig ávinn bàna.

17Shìdun swam bi fíg wùnwá á jànn-à ni, dò jirà a wàníng wà kwonn mpìrká bàna, ama a wàníng shi mpìr-à má zìg zu mpìrká á shwìn.

18“Mpìr-à ma bir hing pìkyinn á òrúwá ni, bá wà fig ku kwonn bàna. Ama mpìr-à ma bir fig pìkyinnwá bàna, big wà rìghing kwonnwá tun daka í janá-à níng bàna, jir kai bàna ku ngàng wà kwá wib zìnn Wùn Shìdun.

19Wàníng í barà bá wà kwonn-à hi áni, jir kai bàna àyar bi á jànn-à ni, mpìrká zìm kab sig fi ma àyar-à níng, jir kai bàna buká big ri sa sànn fig bàna.

20Mpìr-à ma ri sa bu-à bibai, ku zìm fig àyar-à níng bàna. Kwá bi fig á byar àyar-à hi ni bàna, jir kai bàna kwá zìm fig swàm bu-à bibaiká ku ri sa níng aku zu á myann bàna.

21Mpìr-à ma ri sa bu-à ñsàn, kwá bi á byar àyar-à níng, jirà abig myàng swàmwá sànn sig í bu Shìdun.”

Yohanna Dang Jír Nsàn á Shinn Yesu

22Nonn fig bàna, sái Yesu ma yann sukàwá big í yag rìg-à mà jànn Yahudiya, í byar-à ku ma káníng shi shi, ku ri wau mpìrká òr batisma.

23Yohanna ri wau òr batisma mà Aion byar-à hi shi yànn sig ma jànn Salim, jir kai bàna zàpìr shi sig màhàn wùwài nímá. I wà mpìrká nìnnàn nímá ri yag mà byarwá ni, ku ri wau big òr batisma.

24Wàníng í sai-à big kìg fig ma Yohanna á tonn fi bàna.

25Ayúnn su zyun, mpìr Yahudawa zyun sa yipyàr ma yann sukà Yohanna big á shinn barà bá sa kyàr òr.

26I byar-à big kàng bi á byar Yohanna, n dinya ku n rag, “Shinn Luyí, mpìr-à wù nìm dìg kwonn big ku mà Ning Urdun mà jann, zyun-à wù nìm bar ku Almasihu níng, tàma-à níng ku ri wau òr batisma, mpìrká bidim pàr ri yag mà byarwá ni.”

27Yohanna dang rag, “Mpìr má dìg fig bu zyun bàna, sái zyun-à Shìdun ma ya hing ku.

28Ning má, ning fig hing buká ò dang sig á numí ni n rag, ‘Mì í Almasihu bàna, big tìr bi sig mì ñ kà ku á pyànn átai.’

²⁹Sai-à mpìr ma zìg hing uwà, jàuwá má fig àjwár. Kwá fig hing nài jir mpìr-à má zìg uwà-à níng, kwá fig àjwár. Mì má, í barà mì ri fig àjwár Almasihu áni tinn.

³⁰Gbamwá má shi swàb kà, ama bigmí má shi kàng ásim.

Yesu Wann Bi Sig Mà Wai

³¹“Ku bi sig mà wai, ayìwá kab bu mpìrká bidìm pàr íni. Gbamwá kab bu kó ni tinn. Ama bigmí mì í mpìr-à á jànn-à ni, ayìmí títi nímá, ama buwá ku yì vinn rìghing bu bidìm pàr.

³²Buká ku fig sig, n myàng sig ma zuwá níng, ku dinya gban rìghing mpìrká. Ama mpìrká zyun-à bir sig pìkyinn á jírwa ni níng, big nann fig bàna.

³³Ama ká zyun-à ri bir pìkyinn á jírwa ni níng, ri bir pìkyinn rag, ‘Shìdun í Shìdun gwangga.’

³⁴Mpìr-à Shìdun swam bi sig níng, ku ri dang kyann í jir Shìdun, jir kai bàna Shìdun ya sig ku awun-à bá màg màg fig fig àmàg màg fig bàna.

³⁵Ta ri zìm wùnwá, jir kai bàna kó kai bidìm pàr ku ya sig á vù wùnwá ni.

³⁶Mpìr-à ma bir hing pìkyinn ma Wùn Shìdun, ku shi sig ma yonki-à má vinn fig ávinn bàna, mpìr-à ma ngàng Wùn Shìdun, kwá dìg fig yonki-à níng bàna. Shìdun má sìn kà ku á shwìn-à má vinn fig ávinn bàna.”

Yohanna 4

Yesu Dang Jír Ma Uwà Zyun

¹Mpìr Farisawaká fig Shinn Luyí Yesu ri dìg swàb kà yann sukà big kab bu Yohanna rì níng, ku ri wau káníng dìr batisma.

²Yesu ri wau fig nì dìr batisma bàna. Yann sukàwá big ri wau íni.

³Barà Yesu fig bu-à Farisawaká ri dang níng, ku í fim rìg-à jànn Yahudiya, n kàng yag mà jànn Galili.

⁴Ku myàng shi sig í dole aku zu yag gbìb-à á jànn Samariya.

⁵I byar-à hi, ku í zu rìg-à gbìb-à á jànn Samariya á finn swann zyun ni, big ri bar Saikar, byar-à hi nonn fig ma byar-à Yakubu rì ya sig wùnwá Yusufu jànn bàna.

⁶Shar zàpìr Yakubu shi sig màhàn. Yesu kyann nì rìghing. I byar-à ku shi sig á nu shar zàpìr-à hi ni. Bu-à sa níng í kyonn pyunn ninonn daka í pyimbyau, hár àyúnn áyau shinn.

⁷I byar-à uwà Samariya zyun bi sig aku kab zàpìr. I byar-à Yesu dang n rag, a wàníng ya ku zàpìr aku wa.

8(Yann sukàwá big yag rìghing mà finn swann-à ni, jirà abig yag wann bi buju.)

9I byar-à hi, uwà Samariya-à níng dang n rag, “Sáshinn wá vig mì zàpìr rà? Wù zyun-à wù í wunù Yahudawa, mì zyun-à mì í uwà Samariya.” (Ai mpìr Yahudiya ma mpìr Samariya ri kyag fig òr bàna.)

10I byar-à hi, Yesu dinya uwà-à níng n rag, “Wù nìm ma yì hing bu-à Shìdun ri ya mpìr, ma mpìr-à ri dinya wù rag, á ya ku zàpìr aku wa níng, wù nìm má vig ku aku ya wù zàpìr-à ri ya yonki.”

11Uwà-à níng dang n rag, “Shinn Luyí, à bàna ma bu-à wá kab zàpìr-à níng ma kàhi, jir kai bàna shar zàpìr-à níng zùzwàun. To, wá òg zàpìr-à ri ya yonki-à níng áni rà?

12Asái à kab síg nì tayí Yakubu zyun-à fim ya sig yi shar zàpìr-à níng rà? Ku ma shinnwá ma yanká buwá ma bu apyagká buwá big bidim pár, big wa hing zàpìr-à níng, ama big wu rìghing.”

13I byar-à Yesu dinya uwà-à níng n rag, “Mpìrká ri wa zàpìr-à níng, ajor má gban kàng rìg big.

14Ama mpìr-à ma wa hing zàpìr-à má ya níng, kwá fig fig rag ajor zàpìr bàna hár kinn kinn, jir kai bàna zàpìr-à má ya níng, má shi àràng barà abinn ri gbìb zu, má ya mpìr yonki kinn kinn.”

15I byar-à hi, uwà-à níng dang rag, “Shinn Luyí, á ya mì zàpìr-à níng, jirà kada ajor zàpìr aku gban rag mì bàna ma àjirà kada ní bi kab rag zàpìr áyág bàna.”

16I byar-à Yesu dinya uwà-à níng n rag aku yag bar bi nùwá.

17Uwà-à níng dang rag, á ku bàna ma wunù. I wà Yesu dinya ku n rag, “Ai, àjai, barà à dang níng, à bàna ma wunù àjai,

18jir kai bàna à zu sig á lu wunù, hár swana, tàma-à níng wunù-à ning ma ku ri shi í zyun níng, í nùwú bàna. A dinya hing mì jír àjai.”

19I byar-à uwà-à níng dang n rag, “Shinn Luyí, ò myàng yì hing wù, wù í wùn aswam Shìdun.

20Yàkúyí big ri wib Shìdun á shinnkwìnn-à níng ni, ama ning mpìr Yahudawaká ning dang n rag, byar-à mpìr má wib Shìdun bàna, sái mà Urushalima.”

21Yesu dinya uwà-à níng n rag, “A zìm jír-à ma dinya wù níng. A myàng, àyúnn zyun ri bi wà mpìrká má wib fig rag Shìdun á shinnkwìnn-à níng ni bàna, kó mà Urushalima bàna tinn.

22 Ning mpìrká á Samariya, ning yì fig bu-à ning ri wib bàna. Buyí yi mpìr Yahudawaká, yi yì hing bu-à yi ri wib, jir kai bàna jir Shìdun á shinn mpìr-à má zìg zu mpìrká, zu bi síg mà byar Yahudawaká ni.

23 Ama àyúnn zyun ri bi, áí àyúnn-à hi bi rìghing, í àyúnn-à mpìr Shìdun má wib ku ma pìkyinn ñzyun, ma awunwá, jir kai bàna Shìdun ri zìm mpìrká abig wib ku àdòning.

24 Shìdun í Shìdun Awun Kyìkyàr. Mpìrká ri wib ku níng, sànn sig abig wib ku á kyinnbá ni ma pìkyinn kyìkyàr tinn.”

25 I byar-à uwà-à hi dinya ku rag, “N yì hing big dang rag, Kristi ri bi, zyun-à big ri bar ku Almasihu. Ayúnn-à kwa bi hing, kwá dinya vinn rìg yi bu-à shi sig áni bidìm pàr.”

26 I byar-à Yesu dinya uwà-à níng n rag, “Ai, í mì, mì ri dang jír ma wù níng.”

27 Asai-à hi yann sukàwá big í kàng bi-à. Sáí big sa mamaki wàni, barà big myàng Yesu shi sig ma uwà-à níng big ri dang jír. Ama áyaubá ni kó mpìr ñzyun bib fig uwà-à níng rag, ku ri yàn kyann í kai rà níng, bàna. Kó abig bib Yesu abig rag, bu-à sa ku ri dang jír ma uwà-à níng, í jir kai rà níng, bàna tinn.

28 I byar-à uwà-à níng fim rìg par zàpìrwá màhàn, n kàng yag rìg mà lu-à ni, n yag dinya mpìrká n rag,

29 “Aning bi myàng mpìr-à níng. Ku dinya vinn rìghing mì buká ò rì sa sig daka á ninonn. Kó ku í Almasihu hi rà?”

30 I wà bìr mpìrká dù rìg á finn swann-à ni, jirà abig yag myàng Yesu.

31 Sai-à big bi fòr fig ma bàna níng, yann sukàwá big vig ku n dang rag, “Shinn Luyí, á ji ma buju mpyim.”

32 I byar-à ku dinya káníng n rag, “N shi sig ma buju-à má ji, buju-à níng hi ning yì fig bàna.”

33 I byar-à yann sukàwá big bib bar dìrbá n rag, “I ni ya bi sig ku buju íni áyag rà?”

34 Yesu dinya big n rag, “Bujumí shí nì ñ wib jír buká Tamí swam bi sig mì ñ sa, hár ñ sa aku vinn rìg.

35 Ning dang n rag, sai-à bá binn kwonn buju-à dà sig sònn yina. Ama mì ri dinya ning, aning myàng daká. Buju byann rìghing, ri zìm mpìrká abig binn kinn kwonn.

36 Mpìr-à ri binn kinn kwonn buju, má dìg lada á pyànn Shìdun, jir kai bàna ku ri binn buju yonki zyun-à má vinn fig ávinn bàna. Jir wàníng mpìr-à ri tàg buju ma mpìr-à ri binn kinn kwonn buju, sànn sig wà abig shi í byar ñzyun, abig fig àjwár shinnbá.

37 Big dang ta sig yìr jí, yìr jí-à hi í àjai, barà big dang sig rag, ‘Anam bu-à kim, mpìr-à má binn buju-à kim.’

38 N swam yag sig ning, aning yag binn buju mà byar-à ning nàm fig nì bàna, í mpìrká káhi nàm síg ni byar-à hi. Ama ò ya hing ning gbam aning yag binn, í byafàn ná bàna, í byafànbá.”

39 Mpìr Samariyaká nìnànn nímá á finn swann-à hi ni bir hing pìkyinn á byar Yesu á jir bu-à uwà-à níng dang sig n rag, “Ku dinya vinn rìghing mì buká ò rì sa sig daka á ninonn.”

40 Barà mpìr Samariyaká fòr bi á byarwá ni, big dang n rag, a Yesu bi tìg á lubá ni. I byar-à ku na màhàn su pyànà.

41 Mpìrká káhi nìnànn nímá kab wà nìm níng, big má big bir pìkyinn á byarwá ni tìnn á jir shinn buká ku ri dang.

42 I byar-à big dinya uwà-à níng n rag, “Yi bir hing pìkyinn tàma-à níng, í jir bu-à wù nìm dang sig níng bàna, jir kai bàna yi ma shinnyí, yi fig hing tìnn, yi myàng hing àjai. Ku í mpìr-à má zìg zu mpìrká á dunyaru bidìm pár.”

Yesu Dàb Gbam Wùn Agbam Zyun

43 Barà Yesu shi màhàn su pyànà, sái ku í yag rìg-à mà jànn Galili.

44 Yesu ma shinnwá ku dang n rag, “Ajai, mpìr-à ma ri dang kyann jir Shìdun, big ri wib fig ku á jànnwá ni bàna.”

45 Barà ku fòr yag àdòníng mà jànn Galili, sái mpìrká mà Galili shà ku wàni, jir kai bàna big shi sig mà Urushalima á sai-à àyúnn Pìm Wam Zu, big myàng hing bu-à ku rì sa sig ma zubá.

46 I byar-à Yesu yag mà Kana á jànn Galili, byar-à ku vim bir zàpìr kàng rìg zàn inabi. Mpìr zyun shi sig á ni, ku í àgbam-à ri sa swàm gwamnati, wùnwá na sig dor mà Kafarnahum.

47 Barà ku fig big dang n rag, Yesu bi sig mà jànn Yahudiya, tàma-à níng ku shi sig rag á jànn Galili. I byar-à hi, ku yag mà byar wàníng ni, n vig wàníng n rag, a wàníng bi dàb gbam ya ku wùn wunùwá, jir kai bàna wùnwá hi ri nyàan wu.

48 Yesu bib ku n rag, “Wato ná bir fig pìkyinn ná á byarmí ni bàna, sái na myàng hing bu mamaki ma bu iko rípyim rà?”

49 Wunù àgbam-à níng dang n rag, “Shinn Luyí, mì ri zìm á bi á lumí ni, jirà á dàb gbam ya mì wùnmí, dà sig títi nímá kwá wu rìg.”

50 Yesu dinya wunù-à níng n rag, a wàníng kàng yag. Wùn wàníng gbam rìghing. Wunù-à níng wib jírwá n kàng yag.

⁵¹Barà ku ri kàng yag mà lu-à ni àdòníng, sái ku ma yann luwá big dìg kwonn á gbìb-à ni. Big dinya ku n rag, “Ai wùnwú gbam rìghing, ku shi sig ma yonki, tàma-à níng ítau bu zyun bàna.”

⁵²I byar-à ku bib káníng n rag “Wùnmí gbam sig ákaun rà?” Big dinya ku n rag, “I nàníng àràg àsháu zyun, í wà awàu-à hi fim sig ku.”

⁵³Barà ta wùn-à níng myàng sai-à Yesu dinya ku n rag, aku kàng yag, wùnwá gbam rìghing níng, jír-à wàníng dang sig níng sa hing àdòníng hi. I byar-à hi, ku ma mpìrká á luwá ni bidìm pàr, big bir pìkyinn á jir Yesu ni.

⁵⁴Wàníng í bu mamaki-à Yesu sa sig wà wa pyàna, á sai-à ku kàng bi mà jànn Yahudiya n yag mà Galili.

Yohanna 5

Yesu Dàb Gbam Wunù Zyun

¹Ayunn zyun Yesu yag mà Urushalima, jir kai bàna í àyúnn ùwài bu Yahudawaká bi síg nì.

²Mà Urushalima á nu nkyun byar-à big ri kìg àdùnká níng, zàpìr zyun shi sig áni, big ri bar rag, í zàpìr Betsada. Big bar sig zìnn-à hi á nu jir Yahudawaká ni. Byar-à hi apig swana shi kàng kwìb sig á nu zàpìr-à ni.

³A byar apig káníng ni, mpìrká nìnànn nímá ri na màhàn, àràg mpìr àfau, mpìrká bàna ma bar, ma mpìrká dír-à wu tag rìghing bidìm pàr, big ri na màhàn tìnn, [jir kai bàna big ri shi kir zàpìr-à aku dìng.

⁴Suká káhi, wùn aswam Shìdun mà wai ri tìg wann bi á zàpìr-à ni, jirà aku wab zàpìr-à. Kwa wab hing zàpìr-à, mpìr dor káníng zyun-à ma bi jag síg nì, dorwá má gbam rìg, kó ma í dor kai bidìm pàr.]

⁵A byar-à hi, mpìr zyun na sig dor má sa ji dìzyun agban dwib agban-à zu áni awinyin.

⁶Barà Yesu myàng wunù-à níng na sig, ku yì rìghing wàníng nonn hing ma dor-à níng. I byar-à ku bib wàníng n rag, “Wù ri zìm abig dàb gbam wù rà?”

⁷I byar-à mpìr dír wa-à níng zìm n dang rag, bu-à sa níng, ku bàna ma mpìr-à má gbar dù nann zu ku. Kó ba wab hing zàpìr-à, ku rag aku yag fòr yag níng, mpìr zyun yag fòr yag jag rìghing ku. Ku sa àdòníng sa sa hár tàma-à níng ku dìg fig pyù-à abig dàb gbam ku bàna.

⁸I byar-à Yesu dinya ku n rag, “A sar dù nann zu á wai, á pìnn syuwú, á kyann kyonn.”

⁹Big rag abig myàng níng, wunù-à níng gbam rìghing àjai. Ku pìnn syuwá mi ri kyann kyonn. Ayúnn-à Yesu ri sa bu-à níng, í àyúnn Asabar, í àyúnn-à Yahudawaká ri shi ngàng áni.

10I byar-à Yahudawaká dinya wunù-à dàb gbam sig níng n rag, “Janá-à níng, í àyúnn Asabar, í àyúnn dokayí, sànn fig wà á pìnn syuwú áni bàna.”

11Sai ku dinya big n rag, “Wunù-à dàb gbam sig mì níng, dang rag, n pìnn syumí n kyann kyonn.”

12Yahudawaká bib ku n rag, “Mpìr-à dinya wù rag, á pìnn syuwú á kyann kyonn níng, í ni rà?”

13Ama wunù-à big dàb gbam sig níng, yì byann fig Yesu bàna, jir kai bàna mpìrká nìnn nímá, big nànn kab gbam mà byar-à hi. Yesu dù rìghing mà byar-à hi ni tinn.

14Nonn fig bàna, sái Yesu dìg kwonn ma wunù-à ku dàb gbam sig níng mà lu Shìdun. Ku dang n rag, “A myàng tàma-à níng òrúwú gbam rìghing, kada á sa kàng bu bibai bàna. Wa sa kàng hing bu-à bibai, bu-à má dìg wù má kab wàri.”

15Sái wunù-à níng kàng yag rìg mà byar Yahudawaká ni, n dinya big rag, í mpìr-à big ri bar Yesu níng dàb gbam síg ku nì.

16I byar-à Yahudawaká nànn àgùnn ma Yesu wàni. Big ri swau ku, bu-à sa níng, ku ri sa bu káníng àyúnn Asabar.

17I byar-à hi Yesu dinya Yahudawaká n rag, “Tamí Shìdun ri sa swàm hár tàma-à níng, mì má mì ri sa swàm tinn.”

18I byar-à Yahudawaká yàn pyù-à abig gban rìg Yesu, jirà ku ri sa swàm àyúnn Asabar, ma jirà ku dang rag ku í Wùn Shìdun níng. Big rag ku ri mam shinnwá ma Shìdun.

Gbam Wùn Shìdun

19I byar-à Yesu dinya big rag, “Bu-à ma dinya ning í jír àjai. Wùn má sa fig bu áwinwá ni bàna. Wùn má sa bu-à ku myàng sig Tawá ri sa. Swàm bu-à Ta ma sa, í bu-à wùn má sa tinn,

20jir kai bàna Ta ri zìm wùnwá wàni. Kwá tàg wùnwá buká ku ri sa bidim pár, kwá tiya wàníng swàm, ká wài kab kàhi jirà ná sa mamaki.

21Barà Ta-à ri dàb wìm mpìrká wu rìghing ma yonki níng, í gbìb nzyun barà wùn má dàb wìm mpìrká pìkyinnwá ri zìm tinn.

22Ta má wà fig kwonn bàna, jir kai bàna ku ya kà rìghing gbam kwonn wà bidim pár á vù wùnwá ni,

23jirà kó ni aku wib wùn-à àràg barà ku ri wib Ta-à níng. Mpìr-à ma wib fig wùn-à bàna, kwá wib fig Ta-à zyun-à swam bi sig wùn-à níng bàna tinn.

24“Jír-à mì ri dinya ning níng, í jír àjai. Mpìr-à ma fig hing jirmí ma bir hing pìkyinn á òr mpìr-à swam bi sig mì níng, ku dìg hing yonki-à má vinn fig

ávinn bàna. Bá ya fig ku shwìn bàna, jir kai bàna ku kab hing gbam ki, ku shi sig áyau yonki kinn kinn.

²⁵Mì ri dinya ning àjai, àyúnn zyun má bi, hár àyúnn-à hi fòr bi rìghing, mpìrká wu rìghing níng, má fig nài jir Wùn Shìdun. Mpìrká má fig nài jírwá níng, bá dìg yonki-à má vinn fig ávinn bàna.

²⁶Aràg barà Ta ri ya mpìr yonki níng, í barà ku sìn kà wùnwá a wàníng ya yonki tinn.

²⁷Tawá ya sig ku gbam aku wà kwonn, jir kai bàna ku í Wùn Mpìr Jíkwìnn.

²⁸Aning shàr zinn bàna, jir kai bàna àyúnn zyun ri bi, mpìrká wu rìghing big jì sig mà amir-à ni níng, bá fig jírwá,

²⁹má nann zu bi kàng mà amir-à ni ma yonkibá. Ama mpìrká rì sa sig bu-à bibai níng, bá dù nann zu kàng, jirà Shìdun aku wà kwonn bá.

Jir Shìdun á Shinn Wùnwá Yesu Ni

³⁰“Má wà sar fig kwonn mì áwinmí ni bàna, sái bu-à Shìdun ma dinya mì rag ñ sa, kwonn wà-à ma wà bidim pár, í kwonn wà ñsàn, jir kai bàna má wà fig kwonn-à pìkyinnmí ri zìm bàna, sái dái wà zyun-à àsàin-à swam bi sig mì níng ma zìm hing.

³¹“Wà ma dang hing jí ma shinnmí, mpìrká má bir fig pìkyinn bàna.

³²I bu-à sa sàns sig mpìr zyun kim aku dang nì jí á shinnmí ni. N yì hing kó kai bu-à mpìr-à níng ma dang sig á shinnmí ni í àjai.

³³Ning swam yag mà byar Yohanna, ku dang hing jí á shinn gbìb àjai-à hi ni.

³⁴Bu-à Shìdun ma dang sig á shinnmí ni kab hing bu-à mpìr má dang. Ama mì ri dinya ning jí-à Yohanna dang sig á shinnmí ni, jirà aning bir pìkyinn ná á byar Shìdun ma aning dìg yonki.

³⁵Yohanna shi sig àràg í pitila-à big mònn bàg sig pyìr áni. Aràg barà mpìrká ri zìm abig myàng àyar pitila-à níng, í barà big ri zìm jir Yohanna áni.

³⁶Ama shaida-à ñ shi sig ma kàhi níng, kab sig bu-à Yohanna dang sig á shinnmí ni. Tamí swam bi sig mì àjirà ñ sa bu mamaki, ma àjirà ñ sa vinn rìg swàmwá. I bu-à mì ri sa tàma-à níng. Bu mamaki-à mì ri sa, kab gbam bu tàg Yahudawaká íni.

³⁷Tamí àsàin-à swam bi sig mì níng, ku dang hing jí á shinnmí ni tinn. Ama ning myàng màg fig fig ku bàna, ning fig fig nài jírwá bàna tinn.

³⁸Ning bir fig pìkyinn ná á jírwá ni bàna, í bu-à sa ning bir fig pìkyinn ma mpìr-à ku swam bi sig níng bàna.

³⁹Ning ri jangga jir Shìdun jir kai bàna ning ri kyab ná dìg yonki kinn kinn áni. Jir Shìdun ri dang jír á shinnmí ni.

⁴⁰Ama ning ngàng wà ná bi á byarmí ni, jirà aning dìg yonki kinn kinn-à hi.

⁴¹“Mì ri shi kir fig mpìrká abig swam yan mì bàna.

⁴²N yì hing ning zìm fig Shìdun á pìkyinn ná ni bàna.

⁴³Bumí, ò bi sig á zìnn Tamí ni, ama ning ngàng mì. Mpìr zyun nìm ma bi sig ma zìnnwá, kàhi bó ning nìm má wib ku, hár má zìm ku tìnn.

⁴⁴Barà ning ri zìm mpìrká abig yan ning, ama ning ri sa fig bu-à Shìdun má yan ning bàna níng, ná bir pìkyinn áshinn rà?

⁴⁵Kada aning kyab rag má wà ning kwonn á pyànn Tamí ni bàna. I mì bàna, í Musa zyun-à ning rì bir sig pìkyinn á byarwá ni níng, kwá wà ning kwonn á pyànn Shìdun.

⁴⁶Ning nìm ma wib hing Musa, ning nìm má wib mì tìnn, jir kai bàna Musa ba sig jír á shinnmí ni.

⁴⁷Na wib fig bu-à Musa ba sig bàna, sáshinn ná wib jírmí rà?”

Yohanna 6

Yesu Ya Mpìr Dubu Swana Buju

(Mat 14:13-21; Mar 6:30-44; Luk 9:10-17)

¹I byar-à Yesu zu yag mà Ayunn Galili, big ri bar rag, í Tibariya.

²I byar-à mpìrká nìnànn nímá ri kan bàg yag ku, jir kai bàna big myàng sig bu mamaki, barà ku rì dàb gbam sig mpìr dorká níng.

³I byar-à Yesu nai yag rìg mà shinnkwìnn-à ni, ku big yann sukàwá big. Big shi sig màhàn.

⁴Ayúnn ùwài bu Yahudawaká nyàan fòr, big ri bar rag í àyúnn Pìm Wam Zu.

⁵Sái Yesu gbar dù nann zuwá, ku myàng yag bìr mpìrká ri bàg bi ku. I byar-à ku bar Filibus n bib wàníng rag, “Yá dìg brodi áni, jirà ayi wann ya mpìr káníng abig ji rà?”

⁶Yesu bib Filibus jír-à níng, jirà aku màg màg fig wàníng. Ama ku yì rìhing bu-à kwá sa.

⁷I byar-à Filibus dang rag, “Wàníng bó, sái ya sa hing swàm bàì sònn awinyin mpyim, í wà yá dìg bàì-à yá wann brodi, kó títi nímá, má ya mpìr káníng abig ji.”

⁸Sái mpìr zyun áyau yann sukàwá big ni, zìnnwá í Andarawus, ku í wunzà Bitrus, ku dang rag,

⁹“Ai wùn zyun shi sig ma brodi áyag agir swana, ma jái pyànà. Ama bu káníng bidim pár má màg fig mpìr káníng bàna.”

¹⁰Sái Yesu dang rag, “Aning dinya mpìr káníng abig shi wann á jìnn ni.” (Byannká nìnnàn nímá shi sig màhàn.) Wunùká shi wann sig áni níng, dubu swana.

¹¹I byar-à Yesu zìg brodi n sa Shìdun ísoko, n gàb finn ya mpìrká shi wann sig á jìnn ni níng, ku gàb finn ya jái-à àdòníng tinn. Yesu ya mpìr káníng ùwài nímá àràg barà kyinnbá ri zìm. Bìr mpìr káníng ji brodi-à níng, hár finnbá zìr.

¹²Barà big ji kinn í kinn níng, sái Yesu dinya yann sukàwá big rag, abig zà kwonn rìg amig jáiká, ma brodi-à dà sig níng, kada aku shi bai átai bàna.

¹³Barà yann sukà Yesu big zà kwonn amig brodi káníng mònng gágsàg dwib agban pyànà, ma àkúnn brodi swana-à nìm níng.

¹⁴Barà mpìrká myàng bu mamaki-à Yesu sa sig ma brodi-à níng, í nànn-à hi, sái big dang rag, “Lalle, wàníng í wùn aswam Shìdun zyun-à má bi á dunyaru níng àjai.”

¹⁵Barà Yesu myàng mpìrká ri zìm abig wìr ku kùr, sái ku fim rìg big, n nai yag rìg mà shinnkwinn-à ni áwinwá ni.

Yesu Kyann Kyonn á Shinn Zàpìr-à Ni

(Mat 14:22-33; Mar 6:45-52)

¹⁶Barà fi sìr àdòníng, sái yann sukàwá big í yag rìg-à mà nu zàpìr-à ni.

¹⁷Fi sìr rìghing, ama Yesu kàng bi fig ma á byarbá ni bàna. I byar-à yann sukàwá big yag kà á kòr-à ni, jirà abig yag mà jann, mà byinn-à mà Kafarnahum.

¹⁸I byar-à hi, wàu shyù ri gbar wàni, afag zàpìr-à má ri gbar tinn.

¹⁹Barà big shi sig á finn kòr-à ni, mi ri ya ma gbam, n yag rìghing byar pyunn ninonn nímá, má sa àràg mel sara, kó yina. Sái big myàng Yesu ri kyann á shinn zàpìr-à ni, ku ri bi á byarbá ni, sái zinn pànn rìg big.

²⁰Ama Yesu dinya big rag, kada abig shàr zinn bàna, ái í ku.

²¹Barà Yesu dang zu rag í ku àdòníng, sái yann sukàwá big dang rag aku kà. I nànn-à hi, barà ku kà á kòr-à ni, sái kòr-à dù ma shinnwá mì yag fòr rìg-à mà byar-à big nìm ri zìm bá yag níng.

Mpìrká Yàn Kyann Yesu

²²Na kyàr byar-à, mpìrká shi sig mà nu ayunn-à ni níng, big yì rìghing í kòr ñzyun nà shi síg nì màhàn. Big nà myàng yann sukà Yesu big nà yag rìghing mà jann. Ama Yesu nà yag fig bàna.

23Kòrká káhi mà Tibariya bi n shi yàr sig mà byar-à Yesu nà ya mpìrká brodi-à ku swam yan sig zinn Shìdun áni níng.

24Barà bìr mpìr káníng myàng fig Yesu bàna, big myàng fig yann sukàwá big bàna tinn, sái big kà á kòrká á nu ayunn-à ni, n yag rìg mà Kafarnahum, big ri yàn kyann Yesu.

Yesu í Brodi-à Ri Ya Yonki

25I byar-à hi, bìr mpìrká yag yàn dìg Yesu shi sig mà jann. Big bib ku rag, “Malam, à bi sig áyág ákaun rà?”

26Yesu dinya big n rag, “N yì rìghing, ning ri yàn kyann mì í jirà ning ji sig brodi, finn ná mònn sig níng. Ama í jir bu mamaki-à ò sa sig ning myàng sig níng bàna.

27Kada aning wa shwìn á jir buju-à má swàr rìg níng bàna. Aning yàn buju-à má swàr fig àswàr bàna. Buju-à níng í buju-à má ya yonki kinn kinn, í wà zyun-à Wùn Mpìr Jíkwiinn má ya ning níng. Shìdun Tayí ri zìm ku wàni, í bu-à sa wàníng kyag sig àràg í yir á òirwá ni.”

28I byar-à big bib ku rag, “Yá sa í swai swàm kai, zyun-à Shìdun má zìm rà?”

29I byar-à Yesu dinya big rag, “Wàníng í bu-à Shìdun ri zìm aning sa, ku ri zìm aning bir pìkyinn ná á byar mpìr-à ku swam bi sig.”

30I wà big bib ku rag, “Wá sa í bu mamaki kai jirà ayi bir pìkyinn á byarwú ni rà? Wá sa í kai rà?”

31Yàkúká buyí big rì ji buju zyun-à big ri bar rag í manna mà awúnn-à ni, àràg barà big ba sig áni á jir Shìdun, ‘Ku dwim ya bi big brodi mà wai abig ji.’”

32Yesu dinya big rag, “I jir àjai, Musa í mpìr-à ya sig yàkúná big brodi-à bi sig mà wai níng bàna, ama brodi-à mà wai wann bi síg mà byar Tamí ni.

33Ai brodi Shìdun í mpìr-à tig wann bi sig mà wai níng, í zyun-à má ya mpìrká á jànn-à ni yonki kinn kinn.”

34I byar-à mpìr káníng dang rag, “Shinn Luyí, á ya kyann yi brodi-à níng kó ákaun.”

35I byar-à Yesu dang rag, “Mì í brodi-à ri ya yonki, mpìr-à ma bi hing á byarmí ni, amor má gban fig rag ku bàna. Mpìr-à ma bir hing pìkyinn á byarmí ni, ajor má gban fig rag ku bàna tinn.

36N nìm dinya ning rag, ning myàng rìghing mì, ama ning bir fig pìkyinn á byarmí ni bàna.

37Mpìr-à Tamí ma ya hing mì, mpìr-à hi má bi á byarmí ni. Mpìr-à ma bi hing á byarmí ni, má kan fig ku bàna.

38Bu-à zìg bi sig mì mà wai níng, í jirà n sa swàm shinmí bàna, ama í jirà n sa swàm àsàin-à swam bi sig mì níng.

39Jír-à ku dinya sig mì níng, í wàníng: Ayau mpìrká ku ya sig mì níng, n fim kó mpìr nzyun bàna, ama n gbar dù nann zu kàng mpìrká níng hi bidim pár àyúnn-à dunyaru má vinn áni.

40Wàníng í bu-à Tamí ri zìm. Mpìrká ma myàng hing wùn-à níng, ma wib hing, bá dìg yonki kinn kinn. Má gbar dù nann kàng big àyúnn-à dunyaru má vinn áni.”

41I byar-à Yahudawaká zìnn swau ku, jirà ku dang rag, ku í brodi-à wann bi sig mà wai.

42Big dang rag, “Ama ku í Yesu, yi yì rìghing nàwá ma tawá, ku í wùn Yusufu, sáshinn kwá dang rag, ku wann bi síg mà wai rà?”

43I byar-à Yesu dinya big n rag, “Kada aning zìnn swau mì bàna.

44Tamí swam bi síg mì nì. Mpìr má bi sar fig á byarmí ni bàna, sái zyun-à Tamí ma dang rag aku bi. Mpìrká má bi á byarmí ni níng, má dab wìm kàng rìg big àyúnn-à dunyaru má vinn áni.

45Mpìrká ri dang kyann jir Shìdun ba sìn sig á tarkada rag, ‘Shìdun má tàg mpìrká bidim pár.’ Mpìrká ma fig hing jir Tamí, jirà abig yì swàb kà jír wá, bá bi á byarmí ni.

46Mpìr myàng yag fig Shìdun kó kàun nzyun bàna. Sái mpìr-à bi sig mà byarwá ni, ku í àsàin-à myàng sig Ta-à.

47N dinya ning jír-à níng, í jír àjai. Mpìr-à ma bir hing pìkyinn á byarmí ni, ku shi sig ma yonki-à kinn kinn.

48Mì í brodi-à ri ya yonki.

49Yàku yàkúná big, big ji brodi manna mà awúnn-à ni, ama big wu rìghing.

50Brodi zyun-à rì wann bi sig mà wai níng, í brodi-à mpìr ma ji hing, kwá wu fig bàna.

51Mì í brodi-à ri ya yonki, zyun-à wann bi sig mà wai. Kó ni ma ji hing brodi-à níng, kwá dìg yonki-à má vinn fig ávinn bàna. Brodi-à má ya ning níng, í wi dìrmí, jirà kó ni á jànn-à ni aku dìg yonki kinn kinn.”

52Sái Yahudawaká gbam nài gbam bar dìrbá n dang rag, “Sáshinn mpìr-à níng má dang rag, kwá ya yi wi dìrwá yá zwam rà?”

53Yesu dinya big rag, “Mì ri dinya ning àjai wà na zwam fig wi dìr Wùn Mpìr Jíkwinn bàna, na wa fig àsàwá bàna tinn, ná dìg fig yonki bàna sám.

54Mpìr-à ma ri zwam wi dìrmí, kwa ri wa àsàmí tinn, ku shi sig ma yonki-à má vinn fig ávinn bàna. Mì bó, má dab wìm kàng ku àyúnn-à dunyaru má vinn áni.

55“Dìrmí í buju àjai, àsàmí í bu-à bá wa àjai.

56Wà mpìr-à ma zwam hing wi dìrmí, ma wa hing àsàmí tinn, mpìr-à níng, yi ma ku shi kwonn sig í zyun, ò shi sig á dirwá ni tinn.

57Tamí dang rag, ò bi. Tamí shi sig ma yonki, mì má mì ri dìg yonki á byar Tamí ni. Mpìr-à ma zwam hing wímí, ku má kwá dìg yonki á byarmí tinn.

58Brodi-à níng, í brodi-à bi sig mà wai. I swai brodi-à yàkúná big rì ji sig, ama n wu rìghing níng, bàna. Mpìr-à ma ji hing brodi-à níng, kwá dìg yonki kinn kinn.”

59Sai-à Yesu ri dang bu káníng, í sai-à ku ri tàg mpìrká bu mà tonn bìr kwonn-à ni, mà Kafarnahum.

Mpìrká Ninànn Nímá Fim Wà Bá Bàg Yesu

60Barà mpìrká ri kan bàg ku níng, fig àdòníng, káhi áyaubá ni dang rag, “Kai! Jír-à níng tù hing, mpìr-à má fig byann yìrwá í ni rà?”

61Barà mpìrká ri bònn dang jír á shinn bu-à Yesu ri tàg níng, Yesu yì rìghing wà big ri bònn dang jír áshinn bu-à ku dang sig níng ni. I byar-à Yesu dang rag, “I jir shinn jír-à níng, í bu-à sa ning ri zìm aning fim mì níng rà?”

62Wà na myàng Wùn Mpìr Jíkwìnn ma ri nann yag mà byar-à ku rì shi sig, tò kàhi ná sáshinn rà?

63Awun í zyun-à má ya yonki, gbam mpìr má sa sar fig bu zyun bàna. Jír-à ò dinya sig ning níng, í jír-à má ya ning Awun wà zyun-à má ya ning yonki.

64Hár tàma-à níng, áyauná ni káhi bir fig pìkyinn á byarmí ni bàna.” (Tun daka á ninonn Yesu yì rìghing mpìrká zyun-à má bir fig pìkyinn á byarwá ni bàna. Ku yì rìghing mpìr-à má ya kà ku á vù mpìrká zyun-à má gban ku níng tinn.)

65Yesu dang rag, “I bu-à sa, mì ri dinya ning rag, mpìr má bi sar fig á byarmí ni bàna, sái mpìr-à Tamí ma zìm hing aku bi.”

66Asai-à níng hi, yann sukàwá big nìnànn nímá kàng rìg ásim. Big zìm fig rag wà abig bàg ku bàna.

67I wà Yesu bib yann sukàwá big dwib agban pyànà káníng rag, “Ning má, ning ri zìm aning kàng yag tinn rà?”

68I wà Siman Bitrus dang rag, “Shinn Luyí, yá kàng yag mà byar ni rà? Ai à shi sig ma jír-à má ya yi yonki kinn kinn.

⁶⁹Tàma-à níng yi yì hing n bir hing pìkyinnyí rag, wù í wùn kyìkyàr bu Shìdun.”

⁷⁰I byar-à Yesu dang rag, “N shig zu sig ning mpìr dwib agban pyànà bàna rà? Ama zyun áyauná ni í mpìr Shaitan.”

⁷¹Ku ri dang jír á shinn Yahuda wùn Siman Iskariyoti, í zyun-à áyau yann sukà dwib agban pyànàkà buwá ni, wàníng í àsàin-à má zìg ku má ya kà ku á vù mpìrká ni, jirà abig gban rìg ku.

Yohanna 7

Yesu Ma Wunzàwá Big

¹I byar-à Yesu ri kyann á jànn Galili, ku zu fig gbìb-à á jànn Yahudiya bàna, jir kai bàna Yahudawaká ri zìm abig gban rìg ku.

²Barà àyúnn-à bá sa buki wà bá dab apig-à nyàan fòr,

³Í byar-à wunzàwá big dinya ku rag, “A fim byar-à níng, á yag mà jànn Yahudiya, jirà yann sukàwú big abig myàng bu mamaki-à wá sa.

⁴Wà mpìr ma ri zìm mpìrká abig yì ku, kwá tàmm fig swàmwá bàna. Kwá tiya mpìrká á jànn-à ni, abig myàng buká ku ri sa. To, barà wù ri sa bu mamaki káníng, sànn sig mpìrká abig yì.”

⁵Wunzàwá big má, big bir fig pìkyinnbá ma jír wá bàna.

⁶I wà ku dinya káníng rag, “Ayúnnmí màg fig ma bàna, ama bigná kam, aning yag.

⁷Bigná dunyaru ngàng fig ning bàna, ama bigmí dunyaru ngàng mì, jirà mì ri dinya mpìrká rag big ri sa bu-à bibai níng.

⁸Aning yag mà byar-à big ri ji buju àyúnn wùwài-à níng, má yag fig ma màhàn bàna, jir kai bàna àyúnnmí màg fig ma bàna.”

⁹Barà ku dang jír-à níng, ku yag fig byar zyun bàna, n shi sig buwá á Galili.

Yesu Yag Sig Mà Byar-à Big Ri Ji Ayúnn Wùwài

¹⁰Barà wunzàwá big yag nonn fig bàna, sái ku má ku í yag rìg-à mà byar-à big ri ji buju àyúnn wùwài-à níng tinn. Wà ku yag níng, ku bòn yag síg, ábòn yagi ku tàg fig shinnwá áyau bìr mpìrká ni bàna.

¹¹Sái Yahudawaká ri yàn kyann ku áyau bìr mpìrká ni, mi ri bib rag, “Ku shi sig áni rà?”

¹²I byar-à bìr mpìrká kà hing jír shàm dang á shinn Yesu ni. Káhi dang rag, “Yesu í mpìr-à sèsàn.” Káhi big dang rag, “A á, ku í mpìr-à òsàn bàna, jir kai bàna ku ri tonn gban mpìrká.”

13 Kó mpìr ñzyun dang sar fig jírwá á fir-à ni bàna, jir kai bàna big ri shàr zinn Yahudawaká.

14 Ayau buki-à big ri ji níng, sái Yesu kà yag mà lu Shìdun ni, mi ri tàg mpìrká màhàn.

15 I byar-à Yahudawaká sa mamaki á shinn Yesu ni n dang rag, “Kai! Mpìr-à níng yì hing bu wàni. Sáshinn mpìr-à níng kà fig makaranta bàna, mi ri tàg bu ñsàn níma àdòníng rà?”

16 I byar-à Yesu dinya big rag, “Ai bu-à mì ri tàg níng, í bu tàgmí bàna, í bu àsàin-à swam bi sig mì níng.

17 Mpìr-à ma ri zìm aku sa bu-à Shìdun ri zìm, kwá yì kó bu tàg-à níng í bu Shìdun rà, kó í bu tàg shinn òirmí rà.

18 Mpìr-à ma ri dang í jír á shinnwá ni, ku ri yan í shinnwá. Ama mpìr ma yan wà zyun-à swam bi sig ku, ku í mpìr gwangga ku tonn gban fig mpìr bàna.

19 Musa ba ya sig ning doka, kó àdòníng bàna rà? Ama áyauná ni kó mpìr ñzyun ri wib fig doka káníng bàna. Bu-à sa ning ri zìm aning gban mì í jir kai rà?”

20 I byar-à hi, bìr mpìrká dang jír ma gban n rag, “Wù í mpìr wàu, mpìr-à ri zìm kwá gban wù áyauyí ni í ni rà?”

21 Yesu dang rag, “N sa ya ning bu mamaki í kàun ñzyun, ama ning ri sa mamaki.

22 Musa ba sìnn sig á shinn jur kyag, ama í ku ku kyag jag fíg nì bàna. Yàkúká buná rì kyag jag síg nì. To, tàma-à níng, ning ri kyag rag yanká buná big kó àyúnn Asabar.

23 Wà ba kyag hing wùnshái jur àyúnn Asabar, í jirà abig wib doka Musa, sáshinn ning ri nànn àgùnn wà ma dàb gban mpìr àyúnn Asabar rà?

24 Kada aning wà kwonn á gbìb ñsáng bàna, ama aning wà kwonn á gbìb àjai.”

Mpìrká Bib Rag Yesu í Almasihu Rà

25 Mpìrká káhi mà Urushalima bib rag, “Wàníng í mpìr-à big ri zìm abig gban níng bàna rà?

26 Aning myàng, ku ri dang jír áyau bìr mpìrká ni, ama big sa fig ku bu bàna. Wàníng àgbamká yì hing wà ku í Almasihu rà?

27 Yi yì hing byar-à mpìr-à níng bi sig, ama Almasihu ma bi hing, mpìrká má yì fig byar-à ku bi sig bàna.”

28Barà Yesu dang jírwá mà lu Shìdun ni, ku dang ma nài gbam, ku dang rag, “Ning yì hing mì, ning yì hing byar-à ò bi sig. N bi fig ma gbammí bàna, wà zyun-à swam bi sig mì níng, ku í mpìr gwangga. Ning yì fig ku bàna.

29Ama ò yì hing ku, jir kai bàna í ku, ku swam bi síg mì nì, ò bi síg mà byarwá ni.”

30Barà ku dang àdòníng í nànn-à hi, mpìrká ri zìm abig pànn ku, ama big pànn sar fig ku vù á dír bàna, jir kai bàna àyúnnwá màg fig ma bàna.

31Mpìrká nìnnànn nímá bir pìkyinn á dír wá ni. Big dang rag, “Ayúnn-à Almasihu má bi áni, kwá sa bu mamaki-à má kab wà mpìr-à níng ri sa níng rà?”

Big Swam Yag Abig Pànn Yesu

32Barà Farisawaká fig bìr mpìrká ri dang jírwá shinn Yesu ni àdòníng, sái àgbam mpìrká ri twìb swànn bu á pyànn Shìdun, ma àgbam Farisawaká swam yag yann sukà big abig yag pànn bi ku.

33Sái Yesu dang rag, “Má shi swàb kà ma áni títi nímá ma ning rípyim, í wà má kàng yag íni mà byar mpìr-à swam bi sig mì níng.

34Ná yàn kyann mì, ama ná díg fig mì bàna. Byar-à má shi, ná yag sar fig màhàn bàna.”

35Sái Yahudawaká bib bar dír wá rag, “Mpìr-à níng má yag áni rà? Byar-à ku dang rag, yá díg fig ku bàna níng, kó kwá yag mà byar-à Yahudawaká yam fim sig awín awín á dunyaru níng, jir à aku yag tàg káníng bu màhàn rà?”

36Ku dang rag, yá yàn kyann ku, ama yá myàng fig ku bàna, yá yag sar fig mà byar-à kwá yag bàna. Wàníng bó, yìr jírwá níng í kai rà?”

Zàpìr Yonki

37Ayúnn-à buki má vinn áni, í àyúnn wùwài, sái Yesu sar dù nann n dang jírwá ma gbam n rag, “Mpìr-à ma ri fig ajor zàpìr bidìm pàr, aku bi á byarmí ni aku wa.

38Mpìr-à ma bir hing pìkyinnwá á byarmí ni, àràg barà jir Shìdun rì dang sig níng, daka tàma-à níng, abinn zàpìr-à ri binn gbìb zu sàu sàu má ya yonki níng, má binn gbìb zu á pìkyinnwá ni.”

39Yesu ri dang jírwá shinn Awun Kyìkyàr Shìdun, wà zyun-à mpìr ma bir hing pìkyinnwá á byarwá ni kwá díg. Ama sai-à hi, Shìdun ya fig ma Awunwá bàna, jir kai bàna Yesu wu fig n dù nann zu kàng fig ma ma yonki bàna.

Mpìrká Gàb Fim á Jir Shinn Yesu

40Barà bìr mpìrká fig jírwá àdòníng, sái mpìrká káhi dang rag, “Mpìr-à níng í mpìr adang jir Shìdun àjai.”

⁴¹Sáí mpìrká káhi dang rag, “Ai wàníng í Almasihu.” Ama mpìrká káhi dang rag, “Asái Almasihu má zu bi á swai mpìrká á Galili rà?”

⁴²Ama jir Shìdun dang rag, Almasihu má shi í swai Dawuda. Bá mà ku mà Baitalami, á kauye byar-à Dawuda rì shi sig.”

⁴³I byar-à hi, mpìrká gàb fim á jir shinn Yesu.

⁴⁴Mpìrká káhi ri zìm abig pànn ku, ama big pànn yì sar fig ku bàna.

Agbam Yahudawaká Wib Fig Yesu Bàna

⁴⁵Mpìrká zyun-à big swam yag sig rag abig yag pànn bi Yesu níng, big kàng bi vù átai. Sáí Farisawaká ma mpìrká ri twìb swànn bu á pyànn Shìdun ni, bib big rag, “Bu-à sa ning pànn zìg bi fig ku bàna, í jir kai rà?”

⁴⁶I byar-à hi big dang rag, ai big taba fig fig jír zyun àràng barà mpìr-à níng ri dang níng bàna sám.

⁴⁷Sáí Farisawaká dang rag, “Asai ku dang lir ji rìghing ning tinn rà?”

⁴⁸Ning taba fig hing áyau àgbamká ma Farisawaká taba wib hing ku rà?

⁴⁹Ama bìr mpìr káníng yì fig bu-à Musa ba sig bàna níng, Shìdun màg gban hing big.”

⁵⁰Nikodimu zyun-à rì yag sig á fi mà byarwá ni níng, ku shi sig áyau Farisawa káníng ni tinn. Ku dinya káníng rag,

⁵¹“Mpìr-à ma ri wà kwonn, kwá fig bu-à mpìr-à big ri wà ku kwonn-à níng ri dang, jirà abig yì bu-à ku sa sig.”

⁵²I byar-à hi, big bib ku rag, “Wù má, wù í mpìr-à á Galili rà? A myàng byann òsàn nímá, áí walai mpìr-à ri dang kyann jir Shìdun zyun-à má zu bi á Galili.”

[⁵³] byar-à hi kó ni í yag rìg-à mà luwá ni.

Yohanna 8

Uwà Zyun-à Big Pànn Ku Ma Ayái

¹Ama Yesu yag buwá mà Wùn Mwir Zaitun.

²Byar kyàr í pyimbyau, ku kàng yag mà lu Shìdun. Mpìrká bidìm pár kwonn yag rìg mà byarwá ni. A byar-à níng hi, ku shi wann mi ri tàg big bu.

³Malamká ma Farisawaká zìg bi uwà zyun-à big pànn sig ku ásai-à ku ri sa àyái, n sinn kà ku, ku sar áyaubá ni.

⁴Big dinya Yesu rag, “Malam, á myàng uwà-à níng yi pànn ku, ku ri sa àyái.

⁵A doka Musa ku ba sig rag, ‘Uwà-à ba pànn hing ku ma àyái sa, abig ta ku abàn, sái kwa wu hing.’ Buwú wá dang kai á shinnwá ni rà?”

⁶Big dang sig jír-à níng àjirà abig màg màg fig Yesu, ma abig swau ku. Ama ku binn kir wann mi ri ba bu á jinn ni ma pwai vùwá.

⁷Barà big sar sig mi ri bib ku jír-à níng, ku sar dù nann á wai n dinya big rag, “Ayauná ni, mpìr-à ma taba sa fig bu bibai bàna, aku zìg abàn ma aku ta jag uwà-à níng.”

⁸Ku binn kir wann kàng, mi ri ba buwá á jinn ni.

⁹Barà big fig àdòníng, big dù zyun zyun mi í yag rìg-à. Agbam-à yag jag í ni, n fim Yesu ku áwinwá ni ma uwà-à níng, jir kai bàna big yì hing big ri sa bu-à bibai.

¹⁰Ku dù nann zu n bib uwà-à níng rag, “Ma mpìr káníng áni rà? Kó mpìr nzyun pànn fig wù ma jír bàna rà?”

¹¹Uwà-à níng zìm kàng n dinya ku rag, “Kó mpìr nzyun bàna.” A byar-à hi, Yesu dinya ku rag, “Mì má n pànn fig wù ma jír bàna, á yag kyonnwú, ama kada á sa jakàng bu pyìr bàna.”]

Yesu í Ayar Bu Dunyaru

¹²Yesu dinya jakàng mpìrká rag, “N shi síg nì àyar bu dunyaru. Mpìr-à ma bàg hing mì, kwá dìg àyar zyun-à má tìya ku yonki kinn kinn, kwá kyann fig rag á zufi-à ni bàna.”

¹³Farisawaká dinya ku rag, “Wù ri kà nu shinnwú. Bu-à à dang sig níng, í àjai bàna.”

¹⁴Yesu dang rag, “I nímá bàna, kó barà n kà hing nu shinnmí níng, bu-à ma dang hing í àjai, jir kai bàna n yì hing byar-à n bi sig ma byar-à mì ri yag. Ning yì fig byar-à n bi sig bàna ma byar-à mì ri yag bàna tinn.

¹⁵“Bigná, ning ri wà kwonn ma mpìr, ama bigmí, mì ri wà fig kwonn ma mpìr bàna.

¹⁶Kó ma ri wà kwonn má, mì ri dang í àjai, jir kai bàna mì áwinmí ni bàna, ama mì ma Shìdun zyun-à swam bi sig mì.

¹⁷Big ba sig áyau dokaná ni n rag, ‘Mpìr pyànà ma dang hing jír nzyun, jír-à níng í àjai.’

¹⁸Mì í zyun-à ri dang jír á shinnmí ni. Tamí zyun-à swam bi sig mì níng, jírwá í nzyun ma bumí tinn.”

¹⁹Big bib ku rag, “Ma Tawú á ni rà?” Yesu dinya big n rag, “Ning yì fig mì bàna, ning yì fig Tamí bàna. Wà ning nìm ma yì hing mì, ning nìm yì hing Tamí zyun-à swam bi sig mì níng tinn.”

²⁰Yesu dang jír káníng mà lu Shìdun ni, á byar-à big ri sìnn kwonn bàiká. A sai-à níng hi, kó mpìr nzyun pànn fig ku bàna, jir kai bàna àyúnnwá màg fig ma bàna.

Yesu Dang Rag, “Ná Yag Sar Fig Mà Byar-à Mì Ri Yag Bàna”

21 Yesu dinya big rag, “Má yag jànn rìg, ná yàn kyann mì, ama ná dìg fig mì bàna. Ná wu rìg á bu pyìrná ni. Byar-à má yag, ná yag sar fig bàna.”

22 Yahudawaká dang rag, “Kwá gban rìg shinnwá rà? Jir kai bàna ku dang rag, byar-à kwá yag buyí yá yag sar fig bàna.”

23 Yesu dinya big rag, “Ning í bu á jìnn ni, ama bigmí ò bi síg mà wai. Ning í bu dunyaru-à níng, ama mì í bu dunyaru bàna.

24 I bu-à sa ò dinya ning rag, ná wu á jir bu pyìrná ni. Wà na bir fig pìkyinn rag, mì í ku bàna, ná wu á bu pyìrná ni.”

25 Big bib ku rag, “Wù í ni rà?” Yesu dinya big rag, “Wàníng í bu-à ò dinya jag sig ning.

26 N shi sig ma jírká nìnnànn níamá wà má dinya ning, ma buká nìnnànn níamá zyùn-à má wà ning kwonn á dò jir kàhi, ama zyùn-à swam bi sig mì níng, ku í mpìr gwangga. Buká ò fig sig á byarwá ni níng, í buká mì ri dinya mpìrká á dunyaru.”

27 Big yì fig wà Yesu ri dinya big jí r á shinn Tawá ni bàna.

28 Yesu dinya big rag, “A sai-à ná gbar dù nann Wùn Mpìr Jíkwìnn mà atàm bín-à ni, á byar-à níng hi ná yì rag mì í ku, ná yì rag mì ri sa fíg bu ma shinnmí bàna, mì ri dǎng bu káníng àrǎg barà Tamí tàg sig mì.

29 Ku zyùn-à ku swam bi sig mì níng, ku shi kwonn sig ma mì í zyùn. Ku fim fig mì awínmí ni bàna, jir kai bàna mì ri sa kyann bu-à ku ri zìm.”

30 Mpìrká nìnnànn níamá bir hing pìkyinnbá á byar Yesu, sai-à ku dang sig jí r-à níng.

Mpìr-à Ma í Mpìr Shìdun Kwá Fig Ajwár

31 Yesu dinya mpìr Yahudawaká, ká bir sig pìkyinnbá á byarwá ni n rag, “Wà na wib hing jírmí, ning í yann sukàkà bumí àjai.

32 Ná yì jí r àjai, jí r àjai má finn tafinn ning tinn.”

33 Big dinya ku rag, “Yi í yann ada Ibrahim, í barà big màmm sig yi, yi shi fig fàu mpìr zyùn bàna. Bu-à sa à dang rag bá finn tafinn yi níng, bá finn tafinn yi áshinn rà?”

34 Yesu dinya kàng big rag, “Mì ri dinya ning àjai, mpìr-à ma sa bu pyìr, ku í fàu bu pyìr.

35 Fàu ri shi kinn fig mà lu bàna, ama í wùn á lu-à hi ni ri shi ò kinn kinn.

36 Wà Wùn Shìdun ma finn tafinn hing ning, á byar-à níng hi, big finn tafinn rìghing ning àjai.

37N yì hing ning í yann ada Ibrahim, ama ning ri zìm aning gban mì, jir kai bàna ning ri zìm fig jírímí bàna.

38Mì ri dǎng bu-à Tamí tìya sig mì, ama bigná aning sa bu-à taná tìya sig ning.”

39A byar-à níng hi, big dinya ku rag, “Tayí í Ibrahim.” Yesu dinya big rag, “Wà ning nìm ma í yann Ibrahim, ning nìm má sa bu-à ku rìi sa.

40Mì ri dinya ning jír àjai zyun-à ò fig sig á byar Shìdun, ama ning ri zìm aning gban mì. Ai Ibrahim rì sa fig àdòníng bàna.

41Ning ri sa bu-à taná ri sa.” Big dinya Yesu rag, “Yi í yann sa bàna. Shìdun í Tayí kwá áwinwá ni, í zyun-à yi shi sig ma kàhi.”

42Yesu dinya big rag, “Shìdun nìm ma í Taná, ning nìm má zìm mì, jir kai bàna ò bi sig mà byar Shìdun ni. Hár tàma-à níng mì áyag. N bi fíg ma shinn òirmí bàna, ku swam bi síg mì nì.

43Bu-à sa ning fig yì fig jírímí bàna níng, í jir kai rà? Kó í jirà ning zìm fig aning fig bàna rà?

44Ning í yann Shaitan, ning ri zìm aning sa bu-à bibaiká ku ri zìm. Ku í mpìr agban ki daka á ninonn, ku ri dang fig jir àjai bàna, jir kai bàna ku í mpìr gwangga bàna. Sai-à kwa gim hing òsáng, ku ri sa bu-à ku ri sa kyann, jir kai bàna ku í ta mpìrká ri gim òsáng.

45Mì ri dinya ning àjai, í bu-à sa ning bir fig pìkyinn ná áni bàna.

46Ayauná ni, í ni pànn síg mì nì ma bu pyìr rà? Wà ma ri dinya ning jír àjai, bu-à sa ning bir fig pìkyinn ná áni bàna í jir kai rà?

47Mpìr-à ma í bu Shìdun, ku ri fig jir Shìdun. Bu-à sa ning fig fig bàna níng, í jirà ning í bu Shìdun bàna.”

Yesu Kab Hing Ibrahim

48Yahudawaká dinya Yesu rag, “Jír-à yi dang sig rag wù í mpìr-à á jànn Samariya, à shi sig ma wàu á òirwú ni níng, í àjai.”

49Yesu dang rag, “N bàna ma wàu, mì ri wib Tamí, ama ning ri wib fig mì bàna.

50Mì ri yàn fig àgbam ma shinnmí bàna. Ama mpìr zyun shi sig áni ku í àsàin-à ri sìn mì ò shi àgbam. Ku í mpìr-à ri wà kwonn ábìbir á dò shinnmí ni.

51Mì ri dinya ning àjai, mpìr-à ma bàg jírímí, kwá wu fig bàna.”

52I byar-à hi, Yahudawaká dang rag, “Tàma-à níng yi yì hing wà à shi sig ma wàu! Ibrahim wu rìghing, mpìrká rìi dang kyann jir Shìdun big wu rìghing tinn, ama bidìm pár wù ri dang rag, mpìr-à ma wib hing wù, kwá wu fig bàna.

53A kab hing tayí Ibrahim ma mpìrká rii dang jir Shìdun níng rà? Big wu rìghing bidim pá. Wù ri zìg kàng shinnwú àràng í kai rà?”

54Yesu zìm n dang rag, “Kó má gbar dù shinnmí má, í bu zyun bàna. Tamí í àsàin-à ri gbar dù mì, zyun-à ning ri dang rag í Shìdun ná.

55Ning yì fig ku bàna, ama bigmí ò yì hing ku. Wà ò nìm ma dang rag, ò yì fig ku bàna, ò nìm má shi mpìr òsàng àràng ning. N yì hing ku, hár mì ri wib jírwá.

56Taná Ibrahim fig àjwár sai-à Shìdun dinya ku rag, kwá myàng àyúnn-à má bi áni. Ku myàng hing, ku fig hing àjwár.”

57Big bib ku n rag, “A fòr fig ji dipyànà agban dwib bàna, ama à dang rag, à myàng hing Ibrahim rà?”

58Yesu dang rag, “Mì ri dinya ning àjai, sai-à big mà fig ma Ibrahim bàna, ò shi sig áni.”

59A byar-à hi big zìg abàn jirà abig ta gban ku ma kàhi. Sáí ku dù mà lu Shìdun ni mì bònn yag rìgwá.

Yohanna 9

Yesu Dàb Gbam Mpìr Afau

1Barà Yesu ri wam zu àdòníng, sai ku myàng mpìr zyun big mà sig ku zu bàna, ku í àfau.

2Yann sukàwá big bib ku n rag, “Malam, í bu pyìr ni sa síg nì, wà big mà sig ku í àfau níng rà? I bu pyìrwá rà, kó í bu pyìr tawá ma nàwá rà?”

3Yesu dinya big n rag, “Afau-à níng í jir bu pyìrwá kó bu tawá ma nàwá bàna. Ku í àfau, jirà Shìdun aku tìya mpìrká gbmwá.

4Ayi sa swàm-à ku swam bi sig mì ò sa níng, sai-à àyúnn-à dà sig ma áni, jir kai bàna zufi ri bi wà mpìr má sa sar fig rag swàm bàna.

5Sai-à mì ri shi á dunyaru, mì í àyar bu dunyaru.”

6Sai-à ku dang àdòníng, ku tu wìr sháng á jìnn ni, ku vù jànn àtag ma sháng-à níng, n pàb wàníng á zu-à ni.

7A byar-à hi, ku dinya wàníng rag, “A yag tu zuwú mà shar zàpìr-à ni bu Siluwam.” (Yìr zìnn-à níng í aswam). A byar-à hi, mpìr-à níng yag, n tu zuwá, n kàng bi ku ri myàng.

8Ayor luwá big ma mpìrká ká ri myàng sig ku sai-à ku rii vig kyann bu níng, myàng ku àdòníng, n bib rag, “Wàníng í mpìr zyun-à rii shi vig kyann bu níng bàna rà?”

⁹Mpìrká káhi dang rag, “I ku.” Káhi dang rag, “I ku bàna, zu rìg dìr.” A byar-à hi, mpìr-à níng dang rag, “I mì!”

¹⁰Big bib ku rag, “A sa síg ashinn mi ri myàng tàma-à níng rà?”

¹¹Ku dinya big rag, “I mpìr-à big ri bar Yesu níng vù jànn àtag n pàb á zumí ni, n dang rag n yag mà zàpìr Siluwam n tu zumí. A byar-à níng hi, barà n yag tu zumí àdòníng, zumí í pù finn rìg-à.”

¹²Big bib ku rag, wàníng áni rà? Ku dang rag, “N yì fig bàna.”

Farisawaká Bib Byann Jír á Shinn Mpìr-à Yesu Dàb Gbam Sig Níng

¹³Big zìg bi mpìr àfau-à níng mà byar Farisawaká ni.

¹⁴à yúnn Asabar wà Yesu vù jànn àtag n pù zu mpìr-à níng ma káhi.

¹⁵Farisawaká bib jakàng mpìr-à níng barà ku sa hár mi ri myàng tàma-à níng. Ku dinya big rag, “Wunù-à níng zìg jànn àtag, n pàb á zumí ni, n yag tu zumí, í wà tàma-à níng mì ri myàng rag.”

¹⁶Farisawaká káhi dang rag, “Mpìr-à níng í mpìr Shìdun bàna, jir kai bàna ku wib fig à yúnn Asabar bàna.” Ama káhi dang rag, “Sáshinn mpìr-à ma í mpìr bu pyìr má sa bu àdòníng rà?” Ayaubá ni, pìkyinnbá í gàb finn rìg-à.

¹⁷Farisawaká bib àfau-à níng n rag, “Barà ku pù finn rìghing zuwú níng, wá dang í kai á shinnwá ni rà?” Ku zìm n rag, “Wàníng í wùn aswam Shìdun.”

¹⁸Yahudawaká zìm fig jír-à big ri dang rag, “Mpìr-à níng rì í àfau, ama tàma-à níng ku ri myàng rag ma zuwá níng” bàna. Sai big bar tawá ma nàwá,

¹⁹n bib big rag, “Wàníng í wùn ná zyun-à ning dang rag ning mà sig ku í àfau níng bàna rà? Ma sáshinn tàma-à níng ku ri myàng rag ma zuwá rà?”

²⁰Tawá ma nàwá dang rag, “Yi yì hing wàníng í wùnyí, yi yì hing wà yi mà sig ku í àfau,

²¹ama tàma-à níng barà ku sa mi ri myàng níng, yi yì fig bàna, yi yì fig mpìr-à pù finn sig ku zuwá níng bàna tinn. Ku wài gbam rìghing, aning bib ku aku dang ma nuwá.”

²²Big dang àdòníng, jir kai bàna big ri shàr zinn Yahudawaká. Yahudawaká kwonn sig nubá rag, “Mpìr-à ma zìm hing rag Yesu í Almasihu, bá kan zu rìg ku á tonn bìr kwonn-à ni.”

²³I bu-à sa nàwá ma tawá dang rag, “Ku wài gbam rìghing, aning bib ku.”

²⁴A byar-à níng hi, big bar jakàng àfau-à níng, n dinya ku rag, “A dang jír àjai á pyànn Shìdun, jir kai bàna yi yì hing mpìr-à dàb gbam sig wù níng, í mpìr bu pyìr.”

25Afau-à níng dinya kàng big n rag, “Kó ku í mpìr bu pyìr, kó bàna rà, ò yì fig bàna. Bu-à ò yì sig bàna, wàrì níng mì ri myàng fig bàna, ama tàma-à níng, mì ri myàng kyàr.”

26Big bib ku rag, “Ku sa sig wù í kai rà? Ku pù sig zuwú hi áshinn rà?”

27Ku dinya big rag, “N nìm dinya hing ning, ning fig fig bàna. Bu-à sa ning ri zìm aning fig jakàng í jir kai rà? Kó ning ri zìm aning shi yann sukàwá tinn rà?”

28Big swau ku n rag, “A shi síg nì wùn sukàwá, ama bigyí, yi í yann sukà Musa.

29Yi yì hing Shìdun dang hing jír ma Musa, ama mpìr-à níng, yi yì fig byar-à ku bi sig bàna.”

30Afau-à níng dang rag, “Jír-à níng í bu mamaki wà barà ning yì fig byar-à ku bi sig bàna, ama ku dàb gbam hing mì!

31Yi yì hing Shìdun ri fig fig jir mpìr bu pyìr bàna, ku ri fig jir mpìr-à ri wib ku mi ri sa bu-à ku ri zìm.

32Tun sai-à big màm jag sig dunyaru, yi fig fig tai zyun rag, mpìr pù finn rìghing zu mpìr-à big mà sig ku í àfau bàna.

33Mpìr-à níng bi sig mà byar Shìdun ni. Nìm ma í àdòníng bàna, ku nìm má sa yì fig bàna.”

34Big dinya ku n rag, “Big mà sig wù áyau bu pyìr, ama tàma-à níng wù ri tàg yi bu rà?” Big í kan zu rìg-à ku mà tonn bìr kwonn-à ni.

Mpìrká Fig Yì Fig Jir Shìdun Bàna Níng Shi Sig Aràg í Afau

35Barà Yesu fig àdòníng, ku yàn dīg wàníng n bib wàníng rag, “A bir hing pìkyinnwú á byar Wùn Mpìr Jíkwìnn rà?”

36Ku zìm n dang rag, “Shinn Lumí, á dinya mì mpìr-à níng hi, àjirà n bir pìkyinnmí á byarwá ni.”

37Yesu dinya ku n rag, “A myàng rìghing ku, ku í mpìr-à ri dang jír ma wù níng.”

38I byar-à ku dang rag, “Shinn Lumí, ò bir hing pìkyinnmí áni.” Ku bi bìnn kir wann á jìnn ni, n wib Yesu.

39Yesu dang rag, “N bi sig á dunyaru àjirà n wà kwonn. Ká ri myàng fig bàna níng, abig myàng. Ká ri myàng níng, abig shi àfau.”

40Farisawaká zyun-à shi sig ma ku níng, fig jír wá àdòníng, big bib ku n rag, “Asai yi í àfau rà?”

41 Yesu dinya big rag, “Wà ning nìm má àfau, big nìm má dang fig rag, ning shi sig ma bu pyìr bàna. Ama tàma-à níng, ning rag ning ri myàng, í bu-à sa ning shi sig á bu pyìrná ni.”

Yohanna 10

Tinn Jír á Shinn Mpìr Aza Adùn

1 Yesu dang n rag, “Mì ri dinya ning í jir àjai, mpìr-à ma kà fig áyau àdùnká ni, ma bàg fig í nu nkyun-à bàna, ma nann sig á agunn gbib zyun ni kim, mpìr-à níng í ajwú, ku ri gbar shwar bu ma gbam.

2 Mpìr-à ma kà hing nu nkyun-à, ku í mpìr aza àdùnká àjai.

3 Mpìr-à ri shi myàng nu nkyun àdùn káníng ri pù nkyun-à àjirà aza àdùn-à níng aku kà yag. Adùnká fig yì rìghing nài jir anubá, ku ri bar kó ni ma zìnnwá, mi ri zìg zu bi big á myann.

4 Wà kwa zìg zu rìghing káníng á myann, kwá kà á pyànn, í wà káníng má bàg ku ásim, jir kai bàna big fig yì hing nài jírwá.

5 Big ri kan bàg fig kyìnn bàna, ba myàng hing kyìnn, big í shàr rìg bá, jir kai bàna big fig yì hing nài jírwá bàna.”

6 Yesu dinya big tinn jír-à níng, ama big fig yì fig bu-à ku ri dang bàna.

Yesu í Aza Adùn Nsàn

7 Yesu dang jakàng n rag, “Mì ri dinya ning í jir àjai, mì í nu nkyun àdùnká.

8 Mpìrká bi jag sig mì níng, big dang rag big í Kristi, ama big í mpìr ajwú. Adùnká ma fig fig jírbá bàna.

9 N shi síg nì nu nkyun-à, mpìr-à ma kà hing á agunnmí ni, kwá dìg yonki, kwá kà bì, má zu yag, má dìg buju.

10 Ajwú ri bi àjirà aku jwi bu, ma aku gban ki, ma aku sa bai bu. Ama bigmí, ò bi síg àjirà aning dìg yonki, àjirà ná sa fig ashi bu zyun bàna.

11 “Mì í aza àdùn òsàn, jir kai bàna aza àdùn òsàn ri ya shinnwá á byar àdùnká buwá ni.

12 Mpìr zyun-à ma ri sa swàm bàì, wà ku ma í àsàin àdùn-à bàna, kwa myàng hing jwànnzwam ma ri bi, kwá shàr rìg má fim rìg àdùnká, jwànnzwam má pànn rig big, kádàkí má shàr yam rìg.

13 Ku í mpìr asa swàm bàì, ku ri kyab fig jir àdùnká bàna. I bu-à sa ku ri shàr níng.

14 Mì í aza àdùn òsàn, ò yì hing buká bumí big, buká bumí big yì hing mì tinn.

15 Barà Tamí yì hing mì níng, mì má ò yì hing ku tinn. N ya hing yonkimí á dò shinn àdùnká ni.

16N shi sig ma àdùnká káhi zyun-à kà fig áyau káníng ni bàna. Shi sig í dole ñ zìg bi big tinn. Bá fig nài jírmí, má shi í bu ñzyun bidìm pàr. Má shi àsàin lubá ñzyun.

17“Tamí ri zìm mì wàni, jir kai bàna mì ri wann tafinn yonkimí àjirà ñ dìg jakàng.

18Mpìr má zìg zu fig yonkimí bàna, má ya big shinnmí, jir kai bàna ñ shi sig ma gbam wà má ya átai, kuma má zìg kàng. Wàníng í bu-à Tamí dinya sig mì ñ sa.”

19A byar-à níng hi, mpìr Yahudawaká gbìb shùr n gáfinn dìr á jir shinn Yesu ni.

20Mpìrká káhi nìnnàn nímá dang rag, “Ku shi sig ma wàu, ku ri shàr ñsáng. Bu-à sa ning ri fig jírwá í jir kai rà?”

21Ama mpìrká káhi dang rag, “Mpìr-à ma shi sig ma wàu, má dang fig íri jí-à níng bàna. Sáshinn mpìr wàu má dàb gbam àfau rà?”

Big Ngàng Yesu

22A sònn wàu-à ni, Yahudawaká ri sa bùkí mà Urushalima. Ayúnn-à níng hi, í àyúnn-à wùwài wà big ri kyab pànn sai-à big sa kyàr sig lu Shìdun.

23Yesu ri kyann kyann mà byar zyun á lu Shìdun ni. Byar-à níng hi, big ri bar ku byar Sulemanu.

24Yahudawaká sar kàng kwìb ku, n dinya ku rag, “Sáshinn wá fim yi, yi ri kyab jíri pyànn á pìkyinnyí ni rà? A dinya byann yi, wù í Almasihu rà?”

25Yesu dinya big n rag, “N nìm dinya hing ning, ama ning bir fig pìkyinn áni bàna. Bu mamakiká mì ri sa á zìnn Tamí ni níng, ri tìya mpìrká shumí.

26Ama ning bir fig pìkyinn ná áni bàna, jir kai bàna ning shi fig áyau àdùnká bumí ni bàna.

27Adùnká bumí ri fig jírmí, ñ yì hing big, big ri bàg mì tinn.

28Mì ri ya big yonki kinn kinn. Bá wu fig bàna, mpìr má gbar shwar fig big á vùmí ni bàna tinn.

29Tamí zyun-à ya sig mì big níng, kab hing kó ni bidìm pàr. Mpìr fòr fig wà kwá gbar shwar big á vùwá ni bàna.

30Yi ma Tamí í bu ñzyun.”

31Yahudawaká zìg jakàng abàn, jirà abig ta gban ku ma kàhi.

32Yesu dinya big rag, “N sa hing bu mamakiká nìnnàn nímá á pyànn ná ni, zyun-à Tamí dinya sig mì ñ sa. I jir swàm bu mamaki-à wà áni, zyun-à ning ri zìm aning ta gban mì jir kàhi níng rà?”

33Yahudawaká dinya kàng ku n rag, “Wà yi ri zìm ayi ta gban wù níng, í jir shinn swàm bu mamaki-à à sa sig níng bàna, ama í jirà wù ri sa bai zìnn Shìdun. Wù í mpìr jíkwìnn, ama wù ri sìn kàng shinnwú rag wù í Shìdun.”

34A byar-à hi Yesu dinya big rag, “Big ba sìn sig á tarkada dokaná ni rag, ‘Shìdun dang rag, ning í Shìdun.’

35Mpìrká zyun-à Shìdun dinya sig big jírwá níng, Shìdun bar big í Shìdun. Yi yì hing jir Shìdun í àjai.

36Bigmí Shìdun shig zu sig mì, n swam bi sig mì á dunyaru. Bu-à sa ning dang rag, mì ri sa bai zìnn Shìdun níng, í jirà ò dang rag, mì í Wùn Shìdun níng rà?

37Wà ma sa fig bu-à Tamí ri sa bàna, kada aning bir pìkyinn ná á jírmí ni bàna.

38Wà ma sa bu-à Tamí ri sa, kó wà na bir fig pìkyinn ná á jírmí ni bàna, aning bir pìkyinn á bu-à mì ri sa, í wà ná yì rag Tamí shi sig á byarmí ni, mì má ò shi sig á byarwá ni tìnn.”

39Big ri zìm abig pànn Yesu, ama ku í jànn rìgwá.

40Ku kàng yag kàng mà Ning Urdun ni mà jann, á byar-à Yohanna rì sa jag sig batisma, n yag shi màhàn.

41Mpìrká nìnànn nímá bi á byar Yesu ni n rag, “Kó barà Yohanna sa fig bu mamaki zyun bàna, tàma-à níng yi yì hing jí-à ku dang sig á shinn Yesu ni, í àjai.”

42Mpìrká nìnànn nímá bir hing pìkyinnbá á byarwá ni màhàn.

Yohanna 11

Ki Liyazaru

1Wunù zyun zìnnwá í Liyazaru, ku na sig dor, ku í mpìr-à mà Baitanya á kauye Maryamu ma shunwàuwá Marta.

2Maryamu í zyun-à wìr sig Yesu byìr tulare á barwá ni, n tung kyàr ma jinnwá. Liyazaru bó í ajunù Maryamu wà na sig dor-à níng.

3Maryamu ma Marta swam yag aswam á byar Yesu ni n rag, “Shinn Luyí, jàuwú zyun-à wù ri zìm wàni níng, na sig dor.”

4Barà Yesu fig àdòníng, ku rag, wàníng í dor ki bàna, ama í dor-à wà mpìrká má swam yan zìnn Shìdun áni, ma wà bá wib Wùn Shìdun áni tìnn.

5Yesu ri zìm Marta ma wunzàwá ma Liyazaru.

6Barà ku fig tai big rag, Liyazaru na sig dor, sái ku shi kàng mà byar-à ku nìm shi sig níng su pyànà.

⁷A byar-à níng hi, ku dinya yann sukàwá big n rag, “Tàma-à níng ayi kàng yag mà Yahudiya.”

⁸Yann sukàká dinya Yesu n rag, “Malam, sai-à nìm níng, Yahudawaká ri zìm abig ta gban wù ma abàn. Ama tàma-à níng wù ri zìm á kàng yag kàng màhàn rà?”

⁹Yesu zìm n rag, “Ayúnn-à ma nann zu hing, ri sa awa dwib agban pyànà, í wà ku ri kà í ni. Mpìr ma ri kyann á yiyar-à ni, àsiu má ta fig ku bàna, jir kai bàna ku ri myàng kyàr byarká á dunyaru.

¹⁰Ama wà kwa kyann á fi, àsiu má ta ku, jir kai bàna àyar-à bàna.”

¹¹Yesu dang jír káníng n rag, “Jàuyí Liyazaru ri na aná, má yag bar finn zir ku.”

¹²Yann sukàwá big dinya ku rag, “Shinn Luyí, wà ku ma ri na aná kwá gban rìg.”

¹³Yesu ri dang jír á shinn ki Liyazaru, ama yann sukàwá big ri kyab rag kó wàníng ri na aná àjai.

¹⁴Yesu dinya kyàr big àjai n rag, “Liyazaru wu rìghing.

¹⁵Mì ri fig àjwár, jir kai bàna á sai-à níng hi ò bàna màhàn. N nìm ma shi sig màhàn, Liyazaru nìm má wu fig bàna. Tàma-à níng má tiya ning gban-à ò shi sig ma kàhi á shinn ki, jirà aning bir pìkyinn ná á byarmí ni. Tàma-à níng ayi yag mà byarwá ni.”

¹⁶Toma, zyun-à í wùn òtài níng dinya jàuwá big n rag, “Ayi yag kwonn ma malam í zyun, àjirà ayi wu ma ku á bìr-à ni.”

Yesu í Asàin-à Má Gbar Dù Nann Zu Ki Ma Yonki

¹⁷Asai-à Yesu bi níng, Liyazaru wu rìghing big jì dim rìghing ku hár su yina.

¹⁸Swann Baitanya shi yàr sig ma Urushalima, áyaubá ni fòr fig mel pyànà bàna.

¹⁹Yahudawaká nìnànn nímá yag sig mà byar Marta ma Maryamu, àjirà abig bib kà big nài ki ajunùbá.

²⁰Barà Marta fig Yesu ri bi àdòníng sái ku yag n yag shà wàníng á gbìb-à ni. Ama Maryamu shi sig buwá á lu-à ni.

²¹Marta dinya Yesu n rag, “Shinn Luyí, wù nìm ma áyag, wàníng ajunùmí nìm wu fig bàna.

²²Ama ò yi hing, kó tàma-à níng bu-à wa vig hing, Shìdun má ya wù.”

²³Yesu dinya Marta n rag, “Ajunùwú má dù nann zu ma yonki.”

24Marta dinya ku rag, “N yì hing kwá dù nann zu ma yonki àyúnn-à dunyaru má vinn áni.”

25Yesu dinya ku n rag, “N shi síg nì mpìr-à má gbar dù nann zu mpìrká ma yonki, n shi síg nì yonki. Mpìr-à ma bir hing pìkyinnwá á byarmí ni, kó kwa wu hing, kwá wìm kàng.

26Mpìr-à ma shi sig ma yonki, ma bir hing pìkyinnwá á byarmí ni, kwá wu fig bàna. A bir hing pìkyinnwú áni rà, kó bàna rà?”

27Marta dinya Yesu n rag, “I àjai, Shinn Luyí. N bir hing pìkyinnmí rag, wù í Almasihu Wùn Shìdun àsàin-à sai-à rì níng big rì shi kir ku aku bi á dunyaru.”

Yesu Kig Mínn

28Barà Marta dang àdòníng, ku kàng yag n yag shàm dinya wunzàwá Maryamu n rag, “Malam shi sig áyag, ku ri bar wù.”

29Barà Maryamu fig àdòníng, ku dab dù kíni n yag mà byar wàníng ni.

30Yesu kà fig ma mà kauye bàna, í barà ku shi sig ma mà byar-à ku ma Marta nìm dìg kwonn sig níng.

31Yahudawaká ká bi sig abig bib kà Maryamu nài ki-à níng, big shi sig í zyun ma ku mà lu-à ni. Barà big myàng Maryamu dù nann zu kíni àdòníng, mi ri zu yag mà myànn níng, big bàg ku, jir kai bàna big ri kyab rag kó ku ri yag mà amir-à ni, àjirà aku kig màhàn.

32Barà Maryamu fòr yag mà byar Yesu, n myàng wàníng àdòníng, ku binn kir wann á jìnn ni á bar wàníng ni n rag “Shinn Lumí, wà wù nìm ma áyag ajunùmí nìm má wu fig bàna.”

33Barà Yesu myàng ku ri kig àdòníng, Yahudawaká ká bi sig ma ku níng ri kig tinn, sái pìkyinnwá í bai rìg-à.

34Ku bib big rag, “Ning jì síg ku áni rà?” Big dinya ku rag, “Shinn Luyí, á bi ma á myàng.”

35Yesu kig mínn.

36Yahudawaká dang n rag, “Aning myàng barà ku zìm sig mpìr-à níng áni.”

37Ama káhi áyaubá ni dang rag, “Mpìr-à níng dàb gbam hing àfauká, sáshinn ku bàna ma gbam wà kwá kan dim ki Liyazaru rà?”

Yesu Dab Wim Kàng Liyazaru

38Yesu yag fòr mà byar amir-à ni, pìkyinnwá bai shi nímá. Amir-à hi í ashòr abàn. Big kíg dim rìghing nu ashòr-à hi ma abàn.

39Yesu dinya big rag, “Aning zìg dù rìg abàn-à níng.” A byar-à hi, Marta zyun-à ajunùwá wu sig níng, dinya Yesu rag, “Shinn Lumí, tàma-à níng ku swàr rìghing, jir kai bàna suwá sa hing yina á shar-à ni.”

⁴⁰Yesu dinya ku rag, “N nìm dinya fig wù rag wà wa bir hing pìkyinnwú á byarmí ni, wá myàng gbam Shìdun bàna rà?”

⁴¹Big í abàn-à hi í zìg du rìg-à. Yesu myàng yag zuwá mà wai, n dang rag, “Tamí, mì ri sa wù ísoko barà à fig hing jírímí.

⁴²N yì hing wù ri fig jírímí kó ákaun bidìm pàr, ama tàma-à níng, á jir shinn bìr mpìrká níng ni, mì ri zìm á fig jírímí àjirà abig yì rag à swam bi síg mì nì.”

⁴³Barà ku dang jír-à níng àdòníng, ku bar nài abor ma gbam n rag, “Liyazaru, á zu bi.”

⁴⁴A byar-à hi, Liyazaru í zu bi-à ma jà ki-à big sùr dim sig vùwá ma barwá ma munnpyànnwá áni. Yesu dinya big rag, “Aning finn zu ku, ma aning fim ku aku yag.”

Big Gib Sig Nu Abig Gban Yesu

(Mat 26:1-5; Mar 14:1-2; Luk 22:1-2)

⁴⁵Mpìrká nìnànn nímá áyau Yahudawaká ká bi sig abig bib kà Maryamu, big myàng buká Yesu sa sig níng, big bir pìkyinnbá á byarwá ni.

⁴⁶Ama kádàkí áyaubá ni, yag sig mà byar Farisawaká, big dinya big bu mamakiká Yesu sa sig.

⁴⁷Agbam malamká ma Farisawaká bar kwonn ba òrìbá mà tonn shinn kwonn n dang rag, “Ma yá sa í kai rà? Aning myàng bu mamakiká mpìr-à níng ri sa.

⁴⁸Wà ya fim hing ku átai àdòníng, mpìrká bidìm pàr má bir pìkyinnbá á byarwá ni. Mpìr Romawaká má bi má sa bai rìg lu Shìdun má zìg rìg jànnýí.”

⁴⁹Ama mpìr zyun big ri bar ku Kayafa, ku í agbam mpìrká ri twìb swànn bu á pyànn Shìdun ni, ku dinya big rag, “Níng yì fig kó bu zyun bàna.

⁵⁰Níng yì fig wà sànn hing wà barà mpìr ñzyun aku wu á jir shinnyí ni, ma wà mpìrká nìnànn nímá nìm má wu níng bàna rà?”

⁵¹Ku dang fig jír-à níng ma shinnwá bàna, ama barà ku í àgbam á ji-à níng ni, Shìdun sìn kà sig ku aku dang rag, “Yesu má wu á jir shinn mpìr Yahudawaká ni.”

⁵²Ama kwá wu fig íri jir shinn mpìr Yahudawaká bàna, ama dò jirà aku bar kwonn yanká bu Shìdun ká yam sig níng.

⁵³Tunn àyúnn-à níng hi, big kwonn nubá barà bá gban ku áni.

⁵⁴Yesu tàma-à níng ri kyann fig rag á byar yiyar byar-à Yahudawaká má myàng ku bàna. Ku fim rìghing byar-à níng hi, n yag sig mà jànn zyun shi yàr sig ma awúnn, n yag kà mà finn swann zyun-à big ri bar Ifirayimu. A byar-à hi, ku yag shi kwonn sig ma yann sukàwá big.

⁵⁵Ayúnn wùwài bu Yahudawaká, zyun-à big ri bar rag, í àyúnn Pìm Wam Zu nyàan fòr, tunn sai-à àyúnn-à hi sa fig ma bàna, mpìrká nìnnànn nímá mà kauyeká ni ká nann yag sig mà Urushalima, àjirà abig sa kyàr dìrbá.

⁵⁶Big yàn kyann Yesu. Barà big sar sig mà lu Shìdun ni, mi ri bib ba dìrbá rag, “Ma ning ri kyab kai tàma-à níng rà? Kwá bi fig àyúnn Pìm Wam Zu-à níng bàna rà?”

⁵⁷A byar-à níng hi, àgbam mpìrká ri twìb swànn bu á pyànn Shìdun ni, ma Farisawaká dang rag, mpìr-à ma yì hing byar-à Yesu shi sig, aku dang àjirà abig pànn wàníng.

Yohanna 12

Big Pàb Yesu Byìr Nsàn Mà Baitanya

(Mat 26:6-13; Mar 14:3-9)

¹Barà àyúnn su Pìm Wam Zu dà sig ma su sùnnjin, Yesu yag mà Baitanya byar-à Liyazaru shi sig, zyun-à Yesu gbar dù mà amir-à ni.

²A byar-à níng hi, big sa ya Yesu buju, Marta ri gáfinn ya mpìrká buju. Liyazaru shi kà sig áyaubá ni, mi ri ji buju.

³Sái Maryamu zìg byìr zyun ri ning swìnn òsàn nímá, big ri bar rag nardi. Byìr-à níng hi shi sig ma bàì wàni. Ku pàb á bar Yesu ni n tùn kyàr ma jinnwá. Lu-à hi bidim pár ning gban rìg ma swìnn byìr-à hi.

⁴Ama Yahuda Iskariyoti wùn sukà zyun áyau yann sukàkà bu Yesu, í zyun-à ri zìm aku wann tafinn Yesu, ku dang rag,

⁵“Bu-à sa big wann tafinn fig byìr-à níng bàì wùwài nímá, n zìg bàì-à níng n ya fig mpìr ashiká bàna í jir kai rà? Byìr-à níng bàiwá fòr hing bàì swàm ji zyun bu mpìr zyun.”

⁶Ku dang sig jír-à níng átai, ku zìm fig mpìr ashi káníng bàna. Ku í mpìr ajwú. Barà bàiká big shi sig ma kàhi níng shi sig á vùwá ni níng, ku ri tinn zu káhi mi ri ji.

⁷Yesu dang rag, “Aning fim uwà-à níng, ku sìn gban sig byìr-à níng àjirà aku wìr kà ya mì sai-à bá jì mì.

⁸Ná dìg kyann mpìr ashiká áyauná ni kó ákaun, ama bumí ná dìg kyann fig mì bàna.”

Barà Big Gib Nu Abig Gban Liyazaru

⁹Mpìr Yahudawaká nìnnànn nímá fig tai rag, Yesu shi sig mà Baitanya, á byar-à hi big yag màhàn. Big yag fig íri jir Yesu bàna, ama àjirà abig myàng Liyazaru zyun-à Yesu bar wìm kàng ku mà amir-à ni níng.

10A byar-à níng hi, àgbamká áyau mpìrká ri twìb swànn bu á pyànn Shìdun ni níng, su kwonn nu àjìrà abig gban Liyazaru tinn,

11jir kai bàna á shinn Liyazaru mpìr Yahudawaká nìnnànn nímá ri ngàng jir àgbamká, mi ri bir pìkyinn á byar Yesu.

Mpìrká á Urushalima Shà Yesu

(Mat 21:1-11; Mar 11:1-11; Luk 19:28-40)

12Na kyàr byar-à, mpìrká nìnnànn nímá ká bi sig jir àyúnn Pìm Wam Zu-à níng, fig tai big rag Yesu má bi á Urushalima.

13Big zìg ayab lí n yag shà ku, n gbam nài gbam n rag, “Hosanna, ayi swam yan ku zyun-à ri bi á zìnn Shìdun, ayi swam yan kùr Israila.”

14Yesu yàn dìg wùn aswannswánn zyun, n nann zu áni àràg barà big ba sig á tarkada Shìdun ni n rag,

15“Kada aning shàr zinn bàna, ning mpìrká á finn swann Siyona. Aning myàng kùrná ri bi, ku nann shi sig á shinn wùn aswannswánn.”

16Yann sukàwá big yì fig ma yìr buká ri sa níng bàna sai-à wà jijag, ama ásim sai-à Yesu dù nann zu mà amir-à ni ma yonki níng, á byar-à hi big kyab pànn bu-à big ba sig á shinnwá ni. Asai-à níng hi, big í yì byann rìg-à bu-à hi sa hing àràg barà big rì ba sig á jir Shìdun ni.

17Mpìrká nìnnànn nímá ká zyun-à shi sig á sai-à Yesu bar zu bi Liyazaru mà amir-à ni ma yonki níng, myàng àdòning, big bir pìkyinnbá áni, mi ri dinya mpìrká nìnnànn nímá tai bu-à sa sig.

18I bu-à sa bìr mpìr káníng bi sig á byarwá ni, jir kai bàna big fig sig rag, ku sa sig bu mamaki.

19A byar-à níng hi, Farisawaká dinya bar òrbá n rag, “Aning myàng, yi dìg fig pyù bàna, kó títi nímá. Mpìrká bidim pár ri bàg ku.”

Mpìr Helenawaká Ri Zìm Abig Myàng Yesu

20Mpìr Helenawaká káhi shi sig áyau mpìrká yag sig mà Urushalima àjìrà abig wib Shìdun àyúnn Pìm Wam Zu.

21Big yag mà byar Filibus, ku zyun-à ku í mpìr Batsaida á jànn Galili, n dang rag, “Malam, yi ri zìm ayi myàng Yesu.”

22Filibus yag n dinya Andarawus. A byar-à níng hi, big pyànà bidim pár big yag n dinya Yesu.

23Yesu dinya big n rag, “Ayúnn-à sa hing wà bá swam yan mì Wùn Mpìr Jíkwinn.

²⁴Mì ri dinya ning àjai, wà ya tàg fig yìr za á jìnn ni bàna, má nga nann zu fig barà má sa yìr bàna, má shi áwinwá ni. Ama wà ya tàg hing á jìnn ni, má byann wàni.

²⁵Mpìr-à ma ri zìm íri shinnwá, kwá dìg fig yonki bàna. Ama mpìr-à ma wann tafinn hing shinnwá á dunyaru-à níng ni, kwá dìg yonki wà zyun-à kinn kinn.

²⁶Mpìr-à ma ri zìm n shi àsàin luwá, aku bàg mì, àjirà byar-à n shi sig níng, fàumí aku shi màhàn tinn. Mpìr-à ma ri zìm n shi àsàin luwá, Tamí má sìnn kàng ku mpìr ùwài.

Yesu Dinya Mpìrká Jír á Shinn Kiwá Ni

²⁷“Tàma-à níng pìkyinnmí na tag fig bàna, má dang í kai rà? Kó n dang rag, ‘Tamí, shwìn-à níng aku dìg mì bàna,’ rà? Ama bu-à sa n bi sig á jànn-à ni í jirà n wa shwìn-à níng.

²⁸Tamí, á tiya mpìrká gbamwú.” A byar-à níng hi, nài jír zu bi mà wai n rag, “N nìm tiya rìghing big gbammí, ama má tiya jakàng big.”

²⁹Bir mpìrká zyun-à sar sig mà byar-à níng hi níng fig àdòníng, big rag, “I shyù ri kàn nì.” Káhi dang rag, “I wùn aswam Shìdun dang síg nì jír ma ku.”

³⁰Ama Yesu dinya big n rag, “Nài jír-à níng, í jir shinnmí bàna, ama í jir shinn ná.

³¹Tàma-à níng í sai-à bá wà kwonn mpìrká á dunyaru, bá kan zu rìg Shaitan, ku zyun-à ku í kùr mpìrká ri zìm fig Shìdun bàna.

³²Sai-à ba gbar nann zu hing mì, má gbar bi mpìrká nìnànn nímá á byarmí ni.”

³³Barà Yesu ri dang àdòníng, ku ri tiya mpìrká swai kiwá kwá wu.

³⁴Bir mpìrká bib ku n rag, “Yi fig hing jir Shìdun dang rag, ‘Almasihu má shi kinn kinn,’ bu-à sa wá dang rag, ‘Bá gbar dù nann zu Wùn Mpìr Jíkwìnn mà wai,’ í jir kai rà? Wùn Mpìr Jíkwìnn hi í ni rà?”

³⁵Yesu dinya big rag, “Ayar shi sig áyauná ni, ama àyar-à hi má shi nonn fig bàna. Aning kyann kyonn áyau àyar-à hi ni, jirà kada aning kyann kyonn á zufi bàna. Mpìr-à ma ri kyann kyonn á zufi-à ni, kwá yì fig byar-à ku ri yag bàna.

³⁶Aning bir pìkyinn ná á byar àyar-à hi ni, barà àyar-à hi shi sig ma á byarná ni, àjirà aning shi yann àyar.” Barà Yesu dang vinn rìg jír-à níng, ku í bònn yag rìgwá.

Yahudawaká Bir Fig Pìkyinnbá á Byar Yesu Bàna

³⁷Kó barà Yesu sa bu mamaki nìnànn nímá á pyànn mpìr Yahudawaká ni níng, big bir fig pìkyinnbá á byarwá ni bàna.

38Bu káníng sa hing àjai, àràng barà Ishaya rì ba sig. Ku ba sig rag, “Shinn Lumí, mpìr-à bir sig pìkyinnwá á jír-à yi dang sig á shinnwú ni níng, í ni rà? Shìdun tàg sig gbmwá á byar ni rà?”

39Jir wàníng, big bir fig pìkyinnbá áni bàna, jir kai bàna Ishaya zyun-à rii dang kyann jir Shìdun níng, dinya sig big rag,

40“Shìdun bir dim rìhing zubá, n sa wu rìhing pìkyinnbá àjirà abig myàng ma zubá bàna, ma abig kyab jír á pìkyinnbá ni bàna, hár abig kàng bi á byarmí ni, àjirà n dàb gbm big bàna.”

41Ishaya dang jír káníng, jir kai bàna ku myàng hing gbm Yesu, n dang jír á shinn wàníng ni.

42Agbam mpìr Yahudawaká nìnnàn nímá bir hing pìkyinnbá á byar Yesu ni, ama big ri shàr zinn Farisawaká, í bu-à sa big ri dinya kyàr zu fig mpìrká rag big bir hing pìkyinnbá á byar Yesu ni bàna, jir kai bàna kada abig kan zu big mà tonn shinn kwonn-à ni bàna.

43Big ri zìm kab mpìrká abig yan big, ma wà Shìdun má yan big íni.

Yesu Ma Shìdun Asàin-à Swam Bi Sig Ku Níng, Big í Bu Nzyun

44Yesu dinya big ma gbm n rag, “Mpìr-à ma bir hing pìkyinnwá á byarmí ni, ku bir fíg íri wà á byarmí ni bàna, ama ku bir sig á byar mpìr-à swam bi sig mì níng tinn.

45Mpìr-à ma myàng hing mì, ku myàng hing Tamí zyun-à swam bi sig mì.

46Bigmí n bi sig àràng í àyar á dunyaru. Mpìr-à ma bir hing pìkyinnwá á byarmí ni, kwá shi fig á zufi-à ni bàna.

47Wà mpìr-à ma ri fig jírímí, ma wib fig bàna, í mì má wà fig kwonnwá íni bàna, jir kai bàna n bi fíg àjirà n wà mpìrká á dunyaru kwonn bàna, ama àjirà n pinn zu big.

48Mpìr-à ma ngàng mì, ma zìm fig jírímí bàna, ku shi sig ma bu-à má wà ku kwonn. Jírka zyun-à n dang sig níng, má shi íni kwonn wà àyúnn-à dunyaru má vinn,

49jir kai bàna jír káníng, n dang fig ma shinnmí bàna, ama Tamí zyun-à swam bi sig mì níng, í ku dinya síg mì nì jír-à má dang.

50N yì hing jírka zyun-à Tamí dinya sig mì n dang níng, ri ya yonki kinn kinn, jir kai bàna buká mì ri dang níng, í bu-à Tamí dinya sig mì n dang.”

Yohanna 13

Yesu Tu Kyàr Bar Yann Sukàwá Big

1Sai-à àyúnn Pìm Wam Zu sa fig ma bàna, dà sig su zyun, Yesu yì hing wà sai-à kwá fim dunyaru-à níng má yag mà byar Tawá ni sa hing. Ku ri zìm

mpìrká buwá zyun-à shi sig á dunyaru wàni, ku ri zìm big hár àyúnn-à ku bi wu.

²Asai-à Yesu ma yann sukàkà buwá ri ji buju ákamzau, Shaitan sìn kà bab rìghing Yahuda Iskariyoti wùn Siman a wàníng wann tafinn rìg Yesu.

³Yesu yì rìghing wà Tawá ya rìghing ku gbam kó kai bidìm pàr, ku yì hing wà ku bi sig mà byar Shìdun ni, kwá kàng yag jakàng mà byar Shìdun.

⁴Ku dù mà byar buju-à ni, n yag wan zu rìg jàwá, n sìn gbam. Ku zìg jà zyun n sìn gbam dìrwá ma kàhi.

⁵A byar-à níng hi, Yesu kab wìr kà zàpìr á kwài-à ni, mi ri tu bar yann sukàkà buwá, n tùng kyàr ma jà-à ku sìn gbam sig dìrwá áni níng.

⁶Barà ku bi mà byar Siman Bitrus, Bitrus dinya ku rag, “Shinn Luyí, kada á tu barmí àdòníng bàna.”

⁷Yesu zìm n rag, “Wá yì fig bu-à mì ri sa tàma-à níng bàna, ama wá yì á pyànn.”

⁸Bitrus dinya Yesu n rag, “Wá tu fig barmí bàna hár kinn kinn.” A byar-à níng hi Yesu dinya ku rag, “Wà ma tu fig barwú bàna, wá shi fig rag wùn sukàmí bàna.”

⁹Siman Bitrus dinya ku rag, “Wà má àdòníng, á tu íri barmí bàna, ama ma vùmí ma shinnmí tinn.”

¹⁰Yesu dinya ku rag, “Mpìr-à ma wau hing dìrwá, kwá tu íri barwá, jir kai bàna dìrwá shi sig ákyàr. Ning bidìm pàr, ning shi sig ákyàr, ama dà sig mpìr ñzyun.”

¹¹Ku yì hing mpìr-à má wann tafinn ku, í bu-à sa ku dang rag, “Ning shi sig ákyàr, ama dà sig mpìr ñzyun.”

¹²Barà ku tu vinn rìg barbá àdòníng, ku zìg jàwá n wìr kà n kàng yag mà byar shuwá ni. Ku bib káníng n rag, “Ning yì hing bu-à ò sa sig ning níng rà?”

¹³Ning ri bar mì rag, Malam ma Shinn Luyí, ning bar sig àjai, jir kai bàna ò shi sig àdòníng hi.

¹⁴Barà mì í Shinn Luná, ma Malamná, ò tu sig barná, ning tinn má, aning tu bar jàuná tinn.

¹⁵N sa sig ning àdòníng jirà ning má aning yag sa mpìrká káhi àràg barà ò sa sig ning níng.

¹⁶Mì ri dinya ning àjai, fàu má kab fig àsàin luwá bàna, wùn aswam má kab fig mpìr-à swam sig ku bàna.

¹⁷Tàma-à níng barà ning yì hing bu káníng, wà na bàg hing, Shìdun má sa sà ya ning.

18“Mì ri dang fíg jír-à níng jir shinn ná bidim pár bàna. N yì hing íri swai mpìrká zyun-à ò shig zu sig. Ama àjirà jir Shìdun aku shi àràg barà big ba sig rag, ‘Mpìr zyun má wann tafinn mì, í mpìr zyun-à yá ji buju ma ku níng.’”

19Mì ri dinya ning tàma-à níng, barà sai-à níng hi màg fig ma bàna níng, jir kai bàna wà àyúnn-à níng hi ma màg hing aning bir pìkyinn ná rag í mì.

20Mì ri dinya ning àjai, mpìr-à ma pànn hing kó ni zyun-à ma swam bi sig vù pyànà, ku pànn sig mì. Mpìr-à ma pànn hing jirmí, ku pànn sig í jir Shìdun zyun-à swam bi sig mì.”

Yesu Dang Rag Mpìr Zyun Má Wann Tafinn Ku

(Mat 26:20-25; Mar 14:17-21; Luk 22:21-23)

21Barà Yesu dang àdòníng, pìkyinnwá í bai rìgwá, ku dinya kyàr big n rag, “Mì ri dinya ning àjai, mpìr zyun áyauná ni má wann tafinn rig mì.”

22A byar-à níng hi, yann sukàwá big myàng gbam ba òrbá, mi ri kyab rag kó í ni áyaubá ni rà.

23Mpìr zyun shi sig áni áyau yann sukàkà ni, wà zyun-à Yesu ri zìm wàni, ku shi yàr sig ma Yesu.

24Siman Bitrus pyar bar ku rag, “A bib Yesu rag mpìr-à níng hi í ni rà?”

25A byar-à níng hi, ku zyun-à ku shi yàr sig ma Yesu níng, ku bib wàníng n rag, “Shinn Luyí, wù ri dang í ni rà?”

26Yesu dang rag, “I mpìr-à má ngir brodi má swànn kà á byù, má ya ku aku ji níng.” A byar-à níng hi, Yesu swànn kà brodi á byù-à ni, n ya Yahuda wùn Siman Iskariyoti.

27Barà Yahuda zìg brodi-à hi àdòníng, sai Shaitan kà rìg á pìkyinnwá ni. Yesu dinya ku rag, “Bu-à wù ri zìm á sa níng, á sa kìnì.”

28Ayaubá ni barà big shi kwonn sig á byar buju-à ni níng, big yì fig bu-à sa Yesu dinya Yahuda jír-à níng bàna.

29Mpìrká káhi ri kyab rag, jirà bàibá shi sig á vù Yahuda ni, kó Yesu ri dang rag, a wàníng yag wann bi bujúkà zyun-à bá sa bu àyúnn Pìm Wam Zu-à níng ma káhi, kó a wàníng ya mpìr ashiká bàì.

30Yahuda ji agir brodi-à Yesu ya sig ku níng, mi í zu yag rìgwá mà myann á fi-à ni.

Doka Apyú

31Barà ku zu yag àdòníng, sái Yesu dang rag, “Tàma-à níng, bá swam yan mì Wùn Mpìr Jíkwinn, bá swam yan Shìdun á jir shinn buká má sa.

32Wà mpìrká ma myàng hing gbam Shìdun á jir shinnmí ni, Shìdun má sa mpìrká abig myàng gammadí tinn. Kwá sa rìg tàma-à níng.”

33 Yesu dinya big rag, “Yanká bumí, má shi nonn fig ma ning bàna, ná yàn kyann mì, ama byar-à mì ri yag níng, ná yag sar fig bàna. Mì ri dinya ning àràg barà ò dinya sig àgbamká bu Yahudawaká.

34 N ya hing ning doka àpyú, aning zìm bar òríná. Aning zìm bar òríná àràg barà mì ri zìm ning.

35 Wà na ri zìm bar òríná, í wà mpìrká má yì rag, ning í yann sukàmí.”

Yesu Dang Rag Bitrus Má Dang Rag Wàníng Yì Fig Ku Bàna

(Mat 26:31-35; Mar 14:27-31; Luk 22:31-34)

36 Siman Bitrus bib ku rag, “Shinn Luyí, wù ri yag áni rà?” Yesu zìm ya ku n rag, “Byar-à mì ri yag tàma-à níng, wá yag yì sar fig bàna, sáí àyúnn su zyun í wà wá yag ni màhàn.”

37 Bitrus bib ku rag, “Shinn Luyí, bu-à sa má bàg yag sar fig wù tàma-à níng bàna níng, í jir kai rà? N zìm hing ma wu á jir shinnwú ni.”

38 A byar-à níng hi, Yesu bib ku rag, “A zìm hing wà á wu á jir shinnmí ni rà? Mì ri dinya wù àjai, kwìnn má dab fig aku bàna, wá dang hár kàun sara má rag à yì fig mì bàna.”

Yohanna 14

Yesu Shi Sig Gbìb-à á Byar Shìdun

1 Yesu dang rag, “Pìkyinn ná aku bai bàna, aning shi bir pìkyinn ná á byar Shìdun, ma aning bir á byarmí ni tinn.

2 Mà lu Tamí ni, byar shu shi sig nìnnàn nímá, wà nìm má àdòníng bàna, ò nìm má dinya fig ning bàna. Ma yag má sa samyib ya ning byar shu.

3 Wà ma yag ma sa samyib hing byar shuná, í wà má kàng bi má zìg yag ning mà byar-à ò shi sig.

4 Ning yì hing gbìb-à byar-à mì ri yag.”

5 Toma bib ku rag, “Shinn Luyí, yi yì fig byar-à wù ri yag bàna, sáshinn yá yì gbìb-à rà?”

6 Yesu dinya ku rag, “N shi síg nì gbìb-à, ò shi síg nì àjai, ò shi síg nì yonki. Mpìr má yag fig mà byar Tá bàna sáí kwa bàg hing mì.

7 Barà ning yì hing mì níng, ná yì Tamí tinn. Tàma-à níng, ning yì hing ku, n myàng hing ku tinn.”

8 Filibus dinya ku rag, “Shinn Luyí, á tìya yi Ta-à hi, í bu-à yi ri zìm.”

9 Yesu bib ku rag, “Mì zyun-à ò shi nonn sig áyauná ni, Filibus, à yì fig mì bàna rà? Mpìr-à ma myàng hing mì, ku myàng hing Tamí. Bu-à sa wá dang rag, ò tìya ning Ta-à hi níng, í jir kai rà?”

10Filibus, à bir fig pìkyinnwú rag, ò shi sig á byar Shìdun, Shìdun tinn shi sig á byarmí ni bàna rà? Jírká mì ri dinya ning níng, í jírímí bàna, ama í bu Tamí zyun-à shi sig á byarmí ni níng ri sá nì swàmwá.

11Aning bir pìkyinn ná á byarmí ni, wà ma dinya ning rag, ò shi sig á byar Shìdun, Shìdun shi sig á byarmí ni tinn. Kó wà má àdòníng bàna, aning bir pìkyinn ná á shinn bu mamakiká ò sa sig.

12Mì ri dinya ning àjai, mpìr-à ma bir hing pìkyinnwá á byarmí ni, kwá sa bu-à mì ri sa kyann. Kwá sa buká zyun-à kab sig bumí, jir kai bàna mì ri yag mà byar Tamí ni.

13Má sa ya ning bu-à ning ri zìm wà na vig hing á zìnnmí ni, àjirà mpìrká abig myàng gbam Ta-à á byarmí ni, mì í wùnwá.

14Wà na vig hing mì kó kai bidìm pàr á zìnnmí ni, má sa ya ning.

Barà Yesu Gib Sig Nu á Shinn Awun Kyìkyàr

15“Wà ning ma ri zìm mì, aning wib jírká bumí.

16Má vig Tamí aku ya ning mpìr zyun, zyun-à má sa shang ning, má shi ma ning hár kinn kinn.

17Ku í Awun Kyìkyàr àjai. Mpìrká á dunyaru ri zìm fig ku bàna, jir kai bàna bá myàng yì sar fig ku bàna. Ama bigná, ning yì hing ku, jir kai bàna ku shi sig áyauná ni, ku ri shi kyann ma ning.

18“Má fim fig ning áwin ná ni àràg yann ki bàna. Má kàng bi kàng á byarná ni.

19A pyànn áyag, mpìrká á dunyaru má myàng fig rag mì bàna, ama bigná ná myàng mì. N shi sig ma yonki, í bu-à sa ning má, ná dìg yonki tinn.

20Wà àyúnn-à níng hi ma màg hing, ná yì rag ò shi sig á byar Tamí ni, ning má ná shi áyaumí ni, mì má má shi áyauná ni tinn.

21“Mpìr-à ma pànn hing jírmí, ma wib hing, í mpìr azìmmí. Mpìr-à ma zìm hing mì, Tamí má zìm ku, mì má má zìm ku tinn, hár má tàg shinnmí á byarwá ni.”

22A byar-à níng hi Yahuda (zyun-à í Iskariyoti bàna níng) bib ku n rag, “Shinn Luyí, bu-à sa wá tàg shinnwú á byaryí ni, má tàg fig á byar mpìrká á dunyaru bàna, í jir kai rà?”

23Yesu dinya ku n rag, “Mpìr-à ma ri zìm mì, kwá wib jírmí, Tamí má zìm ku, yá bi á byarwá ni má shi ma ku.

24Mpìr-à ma zìm fig mì bàna, kwá wib fig jírmí bàna. Jírká ning fig sig níng, jír-à hi í jírmí bàna, í jir Tamí zyun-à swam bi sig mì.

25“Jír káníng bidìm pàr, mì ri dinya ning á sai-à yi ma ning shi sig ma í zyun.

²⁶Shìdun má swam bi Awun Kyìkyàrwá zyun-à má sa shang ning, má tàg ning kó kai bidim pá, má kyab pànn ya ning bu-à ò dinya sig ning níng.

²⁷“N ya hing ning bu àjwár, àjwármí aku shi á pìkyinn ná ni. Ajwármí shi fig àràg í bu dunyaru bàna, aning kyab jír bàna, aning shàr zinn bàna.

²⁸Ning fig hing wà ò dinya ning rag, má yag, ama má kàng bi jakàng á byarná ni. Wà na zìm hing mì, ná fig àjwár, jir kai bàna mì ri yag mà byar Tamí ni, zyun-à kab sig mì.

²⁹Mì ri dinya ning tàma-à níng barà sa fig ma bàna níng, jir kai bàna wà àyúnn-à níng hi ma màg hing, ná dang rag jírmí í àjai.

³⁰Ma dinya fig rag ning jír nìnànn níma bàna, jir kai bàna kùr dunyaru-à níng ri bi, ku bàna ma gbam á shinmí ni.

³¹Ama mpìrká á dunyaru abig yì rag, ò zìm hing Tamí, í bu-à sa mì ri sa bu-à ku dinya sig mì. “Aning dù nann zu ma ayi yag ning.”

Yohanna 15

Yesu Shi Sig Aràg Bin Inabi

¹Yesu dang rag, “N shi síg nì bin inabi àjai, Tamí shi síg nì àsàin da-à.

²Tamí ri tìg kífinn ayab bín zyun-à ri wan fig awan bàna. Ku ri tìg samyib ayab bín-à ri wan awan, jirà aku shi ákyàr ma aku wan swàb kà.

³Tàma-à níng, ning shi sig rag ákyàr á shinn jírka ò dinya sig ning níng.

⁴Aning shi á byarmí ni, mì má má shi á byarná ni tinn, àràg barà ayab inabi má wan fig awan awínwá ni bàna, sái kwa bàg hing á òr murwá ni. I bu-à sa ning má, ná shi sar fig awín ná ni bàna, sái ma mì.

⁵“N shi síg nì bin inabi, ning bó ning shi síg ni ayabká. Mpìr-à ma shi sig ma mì, mì má má shi ma ku tinn. Kwá wan awan nìnànn níma. Ná sa yì sar fig bu zyun ma shinn ná bàna, sái ma mì.

⁶Mpìr-à ma shi fig ma mì bàna, ku shi sig àràg ayab bín-à big kyag tafinn sig, wim rìhing. Bá zà kwonn ayab bínká hi, má takà mà pyìr-à ni, mà byar-à bá swànn gban rìg.

⁷Wà na shi sig ma mì, jírmí ma shi sig á pìkyinn ná ni tinn, bu-à ning ma ri zìm wà na vig hing mì, má ya ning.

⁸Aning wan awan nìnànn níma. A byar-à níng hi, mpìrká má swam yan zinn Tamí, hár bá myàng yì wà ning í yann sukàmí big.

⁹Barà Tamí ri zìm mì níng, í barà mì má, mì ri zìm ning áni tinn. Aning sìnn kà azìm-à mì ri zìm ning níng á pìkyinn ná ni.

10Wà na wib hing jírmí, ná gàb fig dìr ma azímmí bàna, àràng barà mì má ò wib sig jir Tamí, ò gàb fig dìr ma azímwá bàna níng.

11“Mì ri dinya ning àdòníng, àjirà aning fig àjwár àràng barà mì ri fig níng. Ajwár-à hi aku shi hár kinn kinn.

12Wàníng í jírmí, aning zìm ba dìrná àràng barà mì ri zìm ning.

13Mpìr-à ma ri zìm jàuwá hár ma ya hing yonkiwá á dò jir shinn jàuwá ni, azim-à má kab wàníng hi bàna.

14Wà na sa hing bu-à ò dinya sig ning níng, ná shi jàumí.

15Má bar fig rag ning fàu bàna, jir kai bàna fàu ri yì fig bu-à shinn luwá ri sa bàna. Ama má bar ning jàumí, jir kai bàna bu-à ò fig sig mà byar Tamí, ò dinya rìhing ning.

16Ning shig fíg mì ò bàna, ama ò shig zu síg ning ò, ò ya sig ning gbam àjirà aning yag wan awan nìnnànn nímá, awan-à hi aku shi nonn. A byar-à níng hi, Tamí má ya ning bu-à ná vig ku á zìnmí ni.

17Bu-à mì ri zìm aning sa í wàníng, aning zìm bar dìrná.

Mpìrká á Dnyaru Ri Zib Yann Sukà Yesu

18“Kó mpìrká á dnyaru ma zib hing ning, aning kyab pànn rag big zib jag síg mì.

19Wà ning nìm ma í bu dnyaru, mpìr dnyaru nìm má zìm ning. Ama jirà ning í bu dnyaru bàna, í bu-à sa mpìrká á dnyaru zìm fig ning bàna. Mì í àsàin-à shig zu sig ning.

20Aning kyab pànn bu-à ò dinya sig ning, fàu má kab fig àsàin luwá bàna. Wà ba du kà mì shwìn, ning má bá du kà ning shwìn tinn. Wà ba wib hing jírmí, bá wib jìrná tinn.

21Mpìrká má ya ning shwìn jir shinnmí, jir kai bàna big yì fig mpìr-à swam bi sig mì bàna.

22Wà ò nìm ma bi fig ma dinya fig big jír bàna, wàníng big nìm bàna ma bu pyìr, ama tàma-à níng big bàna ma pyù-à bá dang pinn zu shinnbá á jir bu pyìrbá ni.

23Mpìr-à ma ngàng mì, ku ngàng hing Tamí tinn.

24Wà ò nìm ma sa fig bu-à kab gbam wà mpìrká má sa bàna, wàníng big nìm bàna ma bu pyìr. Ama tàma-à níng big myàng hing bu mamaki-à ò sa sig, ama hár tàma-à níng big ngàng mì ma Tamí tinn.

25Big ngàng mì àdòníng, àjirà bu-à big ba sig á jir Shìdun ni aku shi àjai. Big ba sig rag, ‘Big ngàng sig mì átai, ò sa fig bu zyun bàna.’

²⁶“Ama má swam bi ya ning Awun Shìdun mà byar Shìdun. I Awun zyun-à má dinya ning jír àjai, kwá bi shang ning. Ku í àsàin-à má dang jír á shinmí ni.

²⁷Ning má, ná dang jír á shinmí ni tinn, jir kai bàna ning shi sig ma mì tinn, sai-à wà jijag hár tàma-à níng.

Yohanna 16

¹“N dinya sig ning bu káníng àjirà kada aning fim wà bir pìkyinn ná á byarmí ni bàna.

²Bá kan zu ning mà tonn bìr kwonn-à ni. Ayúnn zyun ri bi wà mpìrká káhi má gban ning, bá kyab rag big ri sa swàm Shìdun.

³Mpìr káníng má sa bu káníng, jir kai bàna big yì fig Tamí bàna, big yì fig mì bàna tinn.

⁴Ama ò dinya sig ning bu káníng jirà wà àyúnn-à bu káníng ma sa hing, aning kyab pànn rag ò dinya hing ning.

Swàm Awun Shìdun

“N dinya jag fig ning jír káníng bàna, jir kai bàna yi ma ning shi sig í zyun.

⁵Tàma-à níng ma kàng yag mà byarwá ni, ku zyun-à swam bi sig mì. Ayauná ni, kó mpìr òzyun bib fig rag ma mì ri yag áni rà níng bàna.

⁶Ama jirà ò dinya sig ning àdòníng, í bu-à sa pìkyinn ná bai.

⁷Mì ri dinya ning àjai, á jir shinn ná ni, sànn hing ò kàng yag, jir kai bàna wà ma yag fig bàna, Awun Shìdun zyun-à má sa shang ning níng, má bi fig bàna. Ama wà ma yag hing, má swam bi ku á byarná ni.

⁸Wà kwa bi hing, kwá tìya mpìrká á dunyaru bu pyìrká big ri sa, ma buká Shìdun ri zìm, ma barà Shìdun má wà kwonnwá.

⁹Jir bu pyìrká wà mpìrká ri sa, í bu-à sa big ngàng wà bá bir pìkyinnbá á byarmí ni.

¹⁰Big yì fig bu-à Shìdun ri zìm bàna, í bu-à sa ma kàng yag mà byar Tamí ni, ná myàng fig rag mì bàna.

¹¹Big yì byann fig kwonn-à Shìdun má wà níng bàna, í bu-à sa Shìdun wà rìghing kwonn Shaitan àsàin-à í kùr dunyaru.

¹²“N shi sig ma jírká nìnnànn nímá, wà mì ri zìm ò dinya ning, ama ná pànn sar fig á pìkyinn ná ni bàna.

¹³Ayúnn-à Awun Shìdun ma bi hing, kwá tàg ning jir àjai. Kwá sìn kà ning aning yì gbìb àjai. Ku í Awun zyun-à ri dang jír àjai. Jírká kwá dinya ning

ning, í jír wá bàna, ama í jír ká ku fig sig mà byar Shìdun ni. Kwá dinya ning buká má bi á pyànn tinn.

¹⁴Kwá sa mpìrká abig wib jír mí, jir kai bàna kwá zìg bu-à ò dang sig níng, má dinya ning.

¹⁵Buká Tamí shi sig mà kàhi bidìm pár níng, í bumí. I bu-à sa ò dang rag, Awun Kyìkyàr-à níng má zìg bu-à ò dang sig níng, má dinya ning.

Pìkyinn Bai Má Kàng Bu Ajwár

¹⁶“Tàma-à níng á pyànn áyag, ná myàng fig rag mì bàna, ama á pyànn títi níma ná myàng jakàng mì.”

¹⁷Yann sukàkà káhi bib bar òrbá n rag, “Ma mpìr-à níng ri dang í kai rà? Ku dinya yi rag, á pyànn áyag yá myàng fig ku bàna, ama á pyànn títi níma yá myàng jakàng ku. Ku dang jakàng n rag, í jirà ku ri yag mà byar Tawá ni.”

¹⁸Big shi mi ri kyab á pìkyinnbá ni n rag, “A pyànn-à níng yìrwá í kai rà? Yi yì fig bu-à ku ri dang níng bàna.”

¹⁹Yesu yì rìghing big ri zìm abig bib ku abib, í byar-à ku dinya big n rag, “N dang rag á pyànn áyag ná myàng fig rag mì bàna, ama á pyànn títi níma, ná myàng mì. Wàníng bu-à ò dang sig níng, í bu-à sa ning ri bib òrná níng rà?”

²⁰Mì ri dinya ning àjai, pìkyinn ná má bai hár ná kig mín, ama mpìrká á dunyaru má fig àjwár. Ná bai pìkyinn, ama pìkyinn bainá má kàng bu àjwár.

²¹Asai-à uwà ma nyàan mà, kwá fig àwá wàni, jir kai bàna ku nyàan mà. Ama kwa mà hing, kwá fig àjwár, kwá mà m jànn rìg shwìn-à ku rì wa sig, jir kai bàna ku mà zu rìghing wùnwá.

²²Wàníng í barà ning shi sig áni. Ning tàma-à níng, pìkyinn ná ri bai, ama má myàng jakàng ning, àjirà a pìkyinn ná fig àjwár. Ajwár-à níng hi, mpìr má zìg fig á byarná ni bàna.

²³“Ayúnn-à níng hi, ná vig fig rag mì bu zyun bàna. Mì ri dinya ning àjai, Tamí má ya ning kó kai wà na vig hing ku á zìnmí ni.

²⁴Hár tàma-à níng, ning vig fig ma bu zyun á zìnmí ni bàna. Aning vig, ná òg àjirà pìkyinn ná aku fig àjwár wàni.

Yesu Kab Rìghing Gbam Buká á Dunyaru

²⁵“Mì ri dinya ning jír káníng àràg í tinn jír. Ama àyúnn zyun ri bi wà má dang fig rag ma tinn jír bàna. Ayúnn-à níng hi, má dinya byann ning jír á shinn Tamí ni.

²⁶Ayúnn-à níng hi ma sa hing, ná vig Shìdun á zìnmí ni. Ama mì ri dang fig rag í mì má vig yá ning nì bàna.

²⁷Tamí ma shinnwá, ku ri zìm ning tinn, jir kai bàna ning ri zìm mì hár n bir hing pìkyinn ná á byarmí ni n rag, ò bi sig mà byarwá ni.

²⁸N bi sig mà byar Tamí ni, í wà ò bi kà á dunyaru, tàma-à níng má fim dunyaru má kàng yag mà byar Tamí ni.”

²⁹A byar-à níng hi, yann sukàkà buwá dinya ku n rag, “Tàma-à níng wù ri dang byann jír wú, wù ri dang fig rag tinn jír bàna.

³⁰Yi yì hing tàma-à níng à yì hing kó kai bidìm pàr. A yì hing bu-à mpìrká ri kyab á pìkyinnbá ni, kó barà big dang fig bàna níng. Wàníng í bu-à sa yi yì rag à bi sig mà byar Shìdun ni.”

³¹Yesu bib big rag, “Tàma-à níng, ning bir rag hing pìkyinn ná rà?

³²Ayúnn zyun ri bi, hár àyúnn-à hi fòr bi rìhing, wà ning yann sukàmí big ná yam fim rìg awín awín bidìm pàr, ná kàng yag mà luná ni, ná fim mì awínmí ni, ama ò shi fig awínmí ni bàna, jir kai bàna yi ma Tamí shi sig í zyun.

³³N dinya rìhing ning jír káníng, jir kai bàna á jir shinnmí ni ná fig àjwár. Ná wa shwìn á dunyaru-à níng ni, ama aning shàr zinn bàna, jir kai bàna ò kab rìhing gbam buká á dunyaru.”

Yohanna 17

Yesu Vig Shìdun á Jir Shinnwá

¹Barà Yesu dang vinn rìg jír káníng àdòníng, sái ku myàng yag zuwá mà wai, n dang rag, “Tamí, àyúnn-à màg hing wà wá swam yan wùnwú, àjirà wùnwú aku swam yan wù tinn.

²A ya sig wùnwú gbam á shinn mpìrká ni bidìm pàr, àjirà aku ya mpìrká zyun-à à ya sig ku níng yonki kinn kinn.

³Yìr yonki kinn kinn-à níng í jirà mpìrká abig yì wù, abig yì wù í Shìdun àjai, ma abig yì mì í Yesu Kristi zyun-à à swam bi sig.

⁴N tìya hing mpìrká gbamwú á dunyaru. N sa vinn rìhing swàm-à à ya sig mì ò sa.

⁵Tamí, tàma-à níng mì ri zìm á tìya mpìrká gbammí, gbam-à yi ma wù rì shi sig ma kàhi á sai-à wù rì mànm fig ma dunyaru bàna níng.

Yesu Vig Shìdun á Shinn Yann Sukàwá Big Ni

⁶“N tìya hing mpìrká buwú zyun-à à ya sig mì á dunyaru níng big yì hing wù. Big í buwú, à ya kà sig big á vùmí ni. Big ri wib jír wú.

⁷Tàma-à níng mpìr káníng yì rag hing rag, buká à ya sig mì níng, bi sig á byarwú ni.

⁸N dinya hing mpìr káníng jírká zyun-à à dinya sig mì. Big fig hing jírká hi, big zìm hing á pìkyinnbá ni. Big yì hing í àjai ò bi sig mà byarwú ni. Big bir hing pìkyinnbá n rag, í wù à swam bi sig mì nì.

⁹“Tamí, mì ri vig wù á shinnbá ni. Mì ri vig fig wù á shinn mpìrká ri bàg dunyaru bàna, ama á shinn mpìrká zyun-à à ya sig mì, jir kai bàna big í buwú.

¹⁰Mpìrká ò shi sig ma kàhi níng, í buwú. Buwú í bumí tinn. Mpìrká ri swam yan mì á jir shinnbá ni.

¹¹Tàma-à níng mì ri kàng yag mà byarwú ni, má shi fig rag á dunyaru bàna. Ama mpìrká buwú shi sig á dunyaru. Tamí wà kyìkyà, á kang big ma gbam zìnnwú zyun-à à ya sig mì, àjirà abig shi í bu ñzyun àràng barà yi ma wù shi sig í bu ñzyun níng.

¹²Asai-à ò shi sig ma big níng, mì ri kang big ma gbam zìnnwú zyun-à à ya sig mì. Ayau mpìr káníng ni, kó mpìr ñzyun jànn fig bàna, sái mpìr àbai-à níng, zyun-à má jànn á pyànn níng, àjirà jírwú aku shi àràng barà big ba sig.

¹³Tàma-à níng, mì ri yag á byarwú ni, ama mì ri dang bu káníng ásai-à ò shi sig má á dunyaru, jirà abig fig àjwár wàni á pìkyinnbá ni.

¹⁴N dinya hing big jírwú, mpìrká á dunyaru ngàng big, jir kai bàna big í bu dunyaru bàna, àràng barà mì má, mì í bu dunyaru bàna níng.

¹⁵Mì ri vig fig wù àjirà á zìg zu big á dunyaru bàna, ama àjirà á kang big jirà kada a Shaitan dìg big bàna.

¹⁶Big shi fig í bu dunyaru bàna, àràng barà mì má, mì í bu dunyaru bàna níng.

¹⁷A sa jírwú zyun-à í jir gwangga níng, aku sìnn kà big abig shi kyìkyà.

¹⁸Barà à swam bi sig mì á dunyaru-à níng, í barà mì má ò swam yag sig big á byarká á dunyaru tinn.

¹⁹A jir shinnbá ni, mì ri ya kà shinnmí á byarwú ni, àjirà abig shi mpìrká kyìkyà áyau gbìb àjai.

Yesu Vig Shìdun á Shinn Mpìrká Ri Bir Pìkyinn á Byarwá Ni

²⁰“Mì ri vig fig wù íri jir shinn yann sukàmí big bàna, ama mì ri vig wù á shinn ká má fig jírká zyun-à yann sukàmí big má dang, má bir pìkyinnbá áni.

²¹Mì ri vig wù jirà abig shi í bu ñzyun àràng barà wù Tamí à shi sig ma mì, mì má ò shi sig ma wù níng. Abig shi kwonn áyauyí ni àjirà mpìrká á dunyaru abig yì rag à swam bi sig mì nì.

²²N ya hing big gbam-à à ya sig mì àjirà abig shi í bu ñzyun àràng barà yi ma wù í bu ñzyun níng.

²³Mì áyaubá ni, wù bó, wù áyaumí ni, àjirà abig shi í bu nzyun, àjirà mpìrká á dunyaru abig yì rag à swam bi síg mì nì ma abig yì rag wù ri zìm big àràg barà wù ri zìm mì níng.

²⁴“Tamí, mì ri zìm mpìrká à ya sig mì níng, abig shi kwonn ma mì mà byar-à má shi, àjirà abig myàng gbammí, gbam-à à ya sig mì, jir kai bàna wù ri zìm mì á sai-à big rì mà m fig ma dunyaru bàna.

²⁵Tamí, wù í àsàin-à ri sa bu òsàn, mpìrká á dunyaru yì fig wù bàna, ama ò yì hing wù. Ama big yì hing rag í wù à swam bi síg mì ni.

²⁶N sa big yì hing wù, má shi sa àdòníng àjirà abig yì swàb kà wù, jir kai bàna azìm-à wù ri zìm mì níng, aku shi á byarbá ni, mì má ò shi áyaubá ni tinn.”

Yohanna 18

Big Pànn Yesu Jirà Abig Gban Ku

(Mat 26:47-56; Mar 14:43-50; Luk 22:47-53)

¹Barà Yesu dang vinn rìg jírwá àdòníng, sái ku í pìm zu yag rìg-à ma yann sukàwá big mà jann mà asàu Kidurun, ku ma yann sukàwá big yag síg zyun mà da-à hi ni màhàn.

²Yahuda àsàin-à gib sig mìr Yesu níng yì rìghing byar-à hi, jir kai bàna Yesu ma yann sukàwá big ri yag kyann màhàn.

³I byar-à Yahuda zìg yag mpìrká mà da-à hi ni, ku zìg yag sig kyau mpìr nìnàn nímá. Agbamká áyau mpìrká ri twìb swànn bu á pyànn Shìdun ma Farisawaká swam yag mpìrká ri sar myàng kwonn ma lu Shìdun, abig bàg yag Yahuda. Sojaká yag sig tinn. Big yag fòr màhàn, big pànn kwonn sig ma pitila ma àkìm yinn ma bu àsháu big í zyun tinn.

⁴Yesu yì vinn rìghing bu-à mpìr káníng má sa ma ku, ku sar yag á pyànnbá ni n bib big rag, big ri yàn kyann í ni rà?

⁵Big dang rag, big ri yàn kyann í Yesu mpìr-à á Nazarat. Ku dang rag, “Ai í mì!” Yahuda zyun-à wann tafinn sig ku níng shi sig áyau mpìr káníng ni tinn.

⁶Barà Yesu dinya big rag, ai í ku, sái mpìr káníng kàng ma kwìm mìr, n yag kù wann á jinn ni.

⁷Sái ku bib jakàng káníng jírwá wà wa pyànn, n rag, “Ning ri yàn kyann í ni rà?” Big dang rag, “Yi ri yàn kyann í Yesu mpìr-à á Nazarat.”

⁸Yesu dinya big n rag, “Ai ò dinya ning rag í mì, wà na ri yàn kyann í mì, aning fim mpìr káníng abig kàng yag.”

⁹Ku dang jírwá níng àjirà buká ku rì dang sig níng má shi àdòníng, barà ku rì dang sig rag, “Tamí, áyau mpìrká à ya sig mì níng, kó mpìr nzyun má jànn fig bàna.”

10Sái Bitrus gbar wàm zu kafai á pyirwá ni, n kyag fàu-à níng, n kyag zu rìg sung vìm nu wàníng ma kàhi. Fàu-à hi àsàin luwá í àgbam áyau mpìrká ri twìb swànn bu á pyànn Shìdun ni. Zìnnwá í Malkus.

11I byar-à Yesu dinya Bitrus n rag, “A du kà kàng rìg kafai-à níng á pyirwá ni. A zìm fig wà ñ wa shwìn-à Tamí dang sig níng bàna rà?”

Big Zìg Yag Yesu Mà Pyànn Hanana

12I byar-à hi, sái kyau sojaká ma mpìrká ri sar kang lu Shìdun pànn rìg Yesu, n sìn ku ma jùr.

13Big zìg yag jag ku mà byar Hanana, jir kai bàna wàníng í jwau Kayafa zyun-à í àgbam áyau mpìrká ri twìb swànn bu á pyànn Shìdun ni á ji-à níng hi.

14Nonn fig bàna, sái Kayafa dinya mpìr Yahudawaká n rag, “Sàn sig wà mpìr ñzyun aku wu á dò shinn mpìrká bidìm pár.”

Bitrus Ngàng Yesu

(Mat 26:69-70; Mar 14:66-68; Luk 22:55-57)

15I byar-à Bitrus ma wùn sukà zyun kan bàg yag Yesu. Wùn sukà zyun-à níng hi, àgbam-à áyau mpìrká ri twìb swànn bu á pyànn Shìdun ni níng yì rìghing ku. I byar-à ku kà yag ma Yesu í zyun mà byar Kayafa. Ama Bitrus shi sig á myann.

16Wùn sukà zyun-à Kayafa yì sig níng, ku zu yag mà myann n yag bar bi Bitrus. Ku dang jír ma wùn uwà-à ri sa gadi-à á nu nkyun-à ni níng, í wà wùn uwà-à níng fim Bitrus í kà yag rìg-à.

17Uwà-à ri sa swàm á nu nkyun lu-à ni níng, dinya Bitrus n rag, “Wù má wù í wùn sukà Yesu rà?” Ku dang rag, ku í wùn sukà Yesu bàna.

18Sai-à hi, wàu ri tag. Yann luká ma mpìrká ri sa gadi níng tai swànn sig pyìr, n sar kàng kwìb sig áni, mi ri jwar. Bitrus sar sig màhàn, mi ri jwar pyìr-à hi ma big tinn.

Agbam Zyun Bib Yesu Jír

(Mat 26:59-66; Mar 14:55-64; Luk 22:66-71)

19Sái àgbam áyau mpìrká ri twìb swànn bu á pyànn Shìdun ni, bib Yesu jír á shinn yann sukàwá big, n bib ku jír á shinn bu tàgwá ni tinn.

20I byar-à Yesu dinya ku n rag, “Ai mì ri dinya bìr mpìrká jír, mì ri dang tàmm fig á dang tàmm bàna, mì ri dang á yiyar-à ni. N nonn hing, mì ri tàg mpìrká bu á lu Shìdun, mì ri tàg mpìrká bu á tonn bìr kwonn tinn, mì ri dang tàmm fig kó kai bàna.

21Bu-à sa wù ri bib mì í jir kai rà? A bib mpìrká mì ri dinya kyann big jír-à níng, abig dinya wù bu-à mì ri dinya kyann big. Ai big yì rìghing bu-à mì ri tàg kyann big.”

22 Barà ku dang àdòníng, mpìr zyun-à ri myàng kwonn ma lu Shìdun níng dab ku gbàr n dang rag, “Wàníng í barà wá zìm ya àgbam áyau mpìrká ri twìb swànn bu á pyànn Shìdun ni jír áni rà?”

23 I byar-à Yesu dinya ku n rag, “Wà ma dang hing bu-à ma sànn fig bàna, á dang bu-à ò sa sig. Ama jírímí ma bai fig bàna, to, bu-à sa à dab mì níng í jir kai rà?”

24 I barà big sùr sig Yesu á jùr, í wà Hanana tìr yag ku mà byar Kayafa, wàníng í àgbam áyau mpìrká ri twìb swànn bu á pyànn Shìdun ni.

Bitrus Ngàng Jakàng Yesu

(Mat 26:71-75; Mar 14:69-72; Luk 22:58-62)

25 Barà Bitrus sar sig mi ri jwar pyìr, í byar-à big bib ku n rag, “Wù má, wù í wùn sukà Yesu rà?” Ku sa yipyàr n dang rag, ku í wùn sukà Yesu bàna.

26 Fàu àgbam áyau mpìrká ri twìb swànn bu á pyànn Shìdun ni níng, dang rag, “N nìm myàng fig wù ma ku mà da-à ni bàna rà?” Wàníng í yiwai mpìr-à Bitrus kyag zu bab sig sungwá níng.

27 Sáí Bitrus sa jakàng yipyàr n rag “Wíí!” Barà ku dang àdòníng sái shi kwìnn dab aku.

Big Zìg Yag Yesu Mà Pyànn Gwamna

(Mat 27:1-2, 11-14; Mar 15:1-5; Luk 23:1-5)

28 I byar-à hi big zìg yag Yesu mà lu Kayafa, n zìg yag ku mà byar gwamna. I pyimbyau Yahudawaká kà fig mà tonn-à byar-à bá dang jír-à hi bàna, jir kai bàna gwamna-à hi í mpìr Yahudawaká bàna, big ri shàr kada abig sa bai shinnbá. Ba sa bai hing shinnbá, bá ji fig buju àyúnn Pìm Wam Zu bàna.

29 I byar-à Bilatus zu bi á myann n bib big rag, “Ning zìg bi sig í jir kai á shinn wunù-à níng ni rà?”

30 I byar-à big dinya ku rag, “Mpìr-à níng nìm ma sa fig bu-à bibai bàna, yi nìm má zìg bi fig ku á pyànnwú ni bàna.”

31 Sáí Bilatus dinya big rag, “Aning zìg yag ku ma shinn ná, aning wà ku kwonn-à ning ri zìm á gbìb dokaná ni.” I wà Yahudawaká dinya ku rag, “Ai yi bàna ma gbam-à yá wà kwonn á shinn wà abig gban mpìr.”

32 Bu káníng sa sig àràg barà Yesu rì dang sig á shinn swai ki-à kwá wu.

33 I byar-à Bilatus í kà kàng yag rìg-à mà luwá ni, n bar Yesu, n bib wàníng rag, “Wù í kùr Yahudawaká rà?”

34 Sáí Yesu bib ku rag, “Bu-à wù ri dang níng, wù ri dang nì ma shinnwú rà, kó big dinya sig wù àdinya á shinnmí ni rà?”

35I byar-à Bilatus dinya ku rag, “Mì í mpìr Yahudawa bàna, í mpìrká buwú big ma àgbam mpìrká ri twìb swànn bu á pyànn Shìdun ni pànn zìg bi síg wù í ni á pyànmí ni, à sa sig í kai rà?”

36I byar-à Yesu dinya ku rag, “Kùrmí má na níng, shi fig àràg wà á dunyaru bàna. Wà kùrmí má na níng nìm ma shi síg àràg wà á dunyaru, fàumí big nìm má nu kànn, Yahudawaká nìm má pànn sar fig mì bàna. Ama bu-à sa níng, kùrmí í kùr byar zyun kim.”

37I byar-à Bilatus bib ku rag, “Asái wù í kùr rà?” I wà Yesu zìm n rag, “Aràg barà à dang níng, mì í kùr àjai, jir kai bàna ò bi sig á jànn-à ni, jirà ñ dinya mpìrká jír àjai, jirà kó ni ma ri bàg jír àjai, kwá fig jírímí.”

38Sái Bilatus bib ku n rag, “I kai má shi jír àjai rà?”

Big Gib Jir Yesu N Rag Bá Gban Ku

(Mat 27:15-31; Mar 15:6-20; Luk 23:13-25)

Barà ku bib jír-à níng, sái ku í zu bi rig-à á myann á byar mpìr Yahudawaká ni, n dinya big n rag, “N pànn fig Yesu ma jír bibai bàna.

39Ama ning shi sig ma àyúnn ùwài zyun, big ri bar rag, ‘I àyúnn Pìm Wam Zu,’ wà zyun-à sànn sig àyúnn-à níng hi ñ finn zu ya ning mpìr pursina zyun àràg barà yi ri sa kyann. Ning ri zìm ñ finn zu ya ning kùr Yahudawaká rà?”

40Big wa nài yán n dang rag, “A finn tafinn zu Yesu bàna, á finn tafinn zu Barabas.” Barabas í mpìr-à sa big nu kànn n gbam sig ki wàni.

Yohanna 19

1Sái Bilatus sìnn kà mpìrká abig yang Yesu ashor.

2Sojaká tànn àkar sí, àràg jà big ri kàm bu kàm shinn kùr ma kàhi, n bir kà Yesu á shinn-à ni. Big wìr sig ku jà bá gbàinshìn àràg ku í kùr.

3I wà big màmm jwann ku, n dang rag, “Suwú aku yag mà pyànn, wù kùr Yahudawaká.” Big fam ku vù sung kyìr.

4I byar-à Bilatus zu yag jakàng mà myann, n dinya bìr mpìrká sar sig níng n rag, “Aning myàng, má zìg zu bi ku á myann áyag, àjirà aning yì rag ku sa fig bu-à bibai wà bá gban ku áni bàna.”

5Sái Yesu zu yag mà myann ma bu kàm shinn sí-à níng, ma jà bá gbàinshìn. I byar-à Bilatus dinya big rag, “Aning myàng wàníng í wunù-à hi.”

6Barà àgbamká áyau mpìrká ri twìb swànn bu á lu Shìdun ni, ma mpìrká ri sar kang lu Shìdun myàng ku, big dang rag, “A dab bàg gbam ku, á dab bàg gbam ku á bín-à ni.” Bilatus dang rag, buwá kwá dab bàg gbam fig Yesu bàna, ama bigbá abig bi zìg wàníng, ma abig dab bàg gbam, jir kai bàna ku myàng fig bu-à wàníng sa sig wà bá gban wàníng bàna.

⁷Sáí Yahudawaká dinya kàng ku, n rag, “Yi shi sig ma doka zyun-à dang sig rag, abig gban rìg ku, jir kai bàna ku dang rag ku í Wùn Shìdun.”

⁸Barà Bilatus fig big dang àdòníng, sáí zinn pànn swàb kà rìg ku tinn.

⁹Bilatus kà kàng yag mà luwá ni, n bib jakàng Yesu jír n rag wàníng bi sig áni rà? Ama Yesu dinya fig ku jír bu zyun bàna.

¹⁰Sáí Bilatus bib ku rag, “Wá dinya fig mì bàna rà? Asai à yì fig wà ò shi sig ma gban á shinn bu-à má sa bàna rà? Kó ma dang rag má fim wù, má fim wù. Kó ma dang rag má dab bàg gban rìg wù, má dab bàg gban rìg wù.”

¹¹Yesu dang rag, “A bàna ma gban á shinnmí ni, sáí Shìdun ma ya hing wù. Jir wàníng mpìr-à ya kà sig mì á vùwú ni níng, kab wù ma bu-à bibai sa.”

¹²Barà Bilatus fig àdòníng, ku ri zìm aku sa pyù-à aku finn tafinn Yesu. Ama Yahudawaká yan nài yán n dang rag, “Wà wa sa hing àdòníng, wù í jàu kùr Kaiser bàna. Bara Yesu dang rag ku í kùr níng, ku ri sa kùr Kaiser yawari.”

¹³Barà Bilatus fig àdòníng, ku zìg yag Yesu mà myann mà byar-à big dab jann sig, í byar-à big ri gib jír, big ri bar byar-à hi á nu jir Yahudawaká ni rag, í Gabbata.

¹⁴Ayúnn-à níng hi, byar-à ma kyàr hing í àyúnn Pim Wam Zu. Ayúnn-à fòr rìghing áyau shinn, sáí Bilatus dinya mpìr Yahudawaká n rag, kùrbá shi sig níng.

¹⁵I byar-à hi, big wa nài yán n dang rag, “Abig gban rìg ku. Abig gban rìg ku. Abig dab bàg gban rìg ku á bín-à ni.” Bilatus bib big rag, “Ning ri zìm ñ dab bàg gban kùrná rà?” I byar-à hi, àgbamká áyau mpìrká ri twìb swànn bu á pyànn Shìdun ni zìm, n dinya ku rag, “Yi bàna ma kùr zyun, sáí kùr Kaiser.”

¹⁶I byar-à hi ku zìg Yesu n ya big, abig dab bàg gban wàníng á bín-à ni.

Big Dab Bàg Gban Yesu á Bín

(Mat 27:32-44; Mar 15:21-32; Luk 23:26-43)

Sojaká ri sar myàng kwonn ma ku í zyun.

¹⁷Sáí big sìn kà ku aku swann zìg yag kwonn ma bín-à bá dab bàg gban ku ma kàhi á byar-à big ri bar rag Akib Shinn. (A nu jir Yahudawaká ni big ri bar Golgota).

¹⁸A byar-à hi, big dab bàg gban kwonn ku ma mpìr pyàna. Yesu shi kà sig buwá áyau-à ni, mpìr zyun shi sig buwá á agunn vìm nuwá ni, zyun shi sig á agunn vìm súrwá ni tinn.

¹⁹Bilatus ba sìn sig bu màhàn, n kànn bàg sig mà byar-à big dab bàg gban sig Yesu níng, bu-à hi big ba sig n rag, “Yesu í mpìr-à á Nazarat, í kùr Yahudawaká.”

20Yahudawaká nìnànn nímá jangga hing bu-à big ba sìn sig níng. Bu-à sa níng, byar-à big dab bàg gbam sig Yesu níng, nonn fig ma finn swann-à bàna. Big ba sig bu-à hi á nu jir Yahudawaká ni, ma nu jir Romawaká, ma nu jir Helenawaká.

21Sái àgbamká áyau mpìrká ri twìb swànn bu á pyànn Shìdun ni níng, big dinya Bilatus rag, kada aku ba rag, “Yesu í kùr Yahudawaká” bàna, ama aku ba rag, “Wàníng dang rag wàníng í kùr Yahudawaká.”

22Bilatus dang rag, “Bu-à ò ba sig níng, shi rìghing.”

23Barà sojaká dab bàg gbam Yesu, big zìg jàwá, n gàfinn kyau yina. Kyau zyun í bu soja zyun, zyun í bu soja zyun tinn. Big gàfinn àdòníng, shinnbá big yina big dìg vinn rìg. Ama dà sig í jà wùwài zyun-à big kwìb fig á kwìb bàna, big zwàu síg káhi á zwàu.

24I byar-à big dinya bar òrbá rag, “Kada ayi gbar ka jà-à níng átai bàna. Ama bu-à sànn sig ayi sa bàna, ayi dab shasha, mpìr-à ma ji hing aku zìg jà-à níng.” Sa sig àràng barà jir Shìdun dang sig n rag, “Bá zìg jàmí má gàfinn ya shinnbá, bá dab shasha jir à abig dab ji jà wùwàimí ni.” Wàníng í bu-à sojaká sa sig.

25Uwàká káhi sar sig á pyànn byar-à big dab bàg gbam sig Yesu níng, zyun í na Yesu, ma nàtí Yesu, ma Maryamu wà Kilofas, ma Maryamu Magdaliya.

26Barà Yesu myàng nàwá, ma wùn sukàwá zyun-à ku zìm kab sig, sar sig, ku dinya nàwá rag, “Wàníng í wùnwú!”

27I wà ku dinya wùn sukàwá n rag, “Wàníng í nàwú!” I byar-à hi, wùn sukà-à níng zìg yag na Yesu mà luwá ni.

Barà Yesu Wu Kiwá

(Mat 27:45-56; Mar 15:33-41; Luk 23:44-49)

28Yesu yì rìghing kó kai sa n vinn rìghing. I wà ku dang rag, ku ri fig ajor zàpìr. Ku dang sig àdòníng àjirà jir Shìdun aku shi àràng barà big ba sig.

29Akwìnn zyun shi sig màhàn, big wìr mònn sig zàn àban áni. I byar-à hi, big lir kà sig soso áni, n pa kà sig á bín zyun ni. Big zìg n du kà Yesu á nu-à ni.

30Barà Yesu wa zàn àban-à níng, ku dang rag, “Tàma-à níng kó kai vinn rìghing.” Sai ku í kab wann rìg-à wàinwá. Ku í wu rìg-à.

Big Winn Yesu Sau á Gàu-à Ni

31Barà big yì hing rag byar-à kyàr í àyúnn wùwài, í àyúnn shi ngàng, kada abig fim ki mpìr káníng á bín-à ni bàna. I wà Yahudawaká yag n vig Bilatus abig ta kìm rìg barbá, ma àjirà abig wu rìg kíni, abig zìg tìg wann big á jinn ni.

³²I byar-à sojaká bi, n ta kìm rìg bar mpìr pyànàká big dab bàg gbam sig ma Yesu.

³³Ama big bi fòr á byar Yesu ni, n myàng ku wu rìghing. Big ta kìm fig barwá bàna.

³⁴Ayau soja káníng ni, zyun zìg sau, n winn Yesu ma kàhi á gàu-à ni, sái àsà ma zàpìr zu á dìrwá ni.

³⁵Mpìr-à myàng sig bu káníng, ku dinya hing ning barà sa sig áni, jirà aning bir pìkyinn ná áni. Jírwá í jir àjai. Ku yì rìghing bu-à ku dinya sig ning níng í jír àjai.

³⁶Wàníng sa sig àdòníng jirà jir Shidun aku sa àràg barà ku dang sig rag, “Akibwá kó nzyun abig ta kìm bàna.”

³⁷Byar zyun ku dang sig rag, “Mpìrká má myàng mpìr-à big winn sig níng.”

Barà Big Jì Ki Yesu

(Mat 27:57-61; Mar 15:42-47; Luk 23:50-56)

³⁸Mpìr zyun shi sig áni, big ri bar ku Yusufu, ku í mpìr-à mà finn swann Arimatiya. Ku ri bònn bàg Yesu, bu-à sa níng ku ri shàr zinn Yahudawaká. Ku vig Bilatus ki Yesu. I wà Bilatus dang rag tò aku yag zìg. I byar-à ku yag zìg.

³⁹Ku ma Nikodimu yag sig í zyun. I Nikodimu zyun-à rì yag sig mà byar Yesu ni á fi-à ni níng. Nikodimu pànn yag kwonn sig ma mur big vù kwonn sig ma alu, í bu-à big ri pàb ki á dír. Bu-à hi má sa àràg tasa dari zyun.

⁴⁰I byar-à Yusufu ma Nikodimu zìg ki Yesu, n pàb ku bu-à níng hi á dír-à ni, n bing kà ku á jà mìmìg, àràg barà Yahudawaká ri sa kyann sai-à bá jì kibá.

⁴¹Byar-à bá jì ku níng, da shi sig màhàn, mà da-à hi ni amir zyun shi sig áni big jì fig ma mpìr áni bàna.

⁴²Amir-à hi shi yàr sig mà byar-à big shi sig. Barà í àyúnn-à Yahudawaká má sa vinn swàmbá áni, jirà abig shi ngàng àyúnn Asabar byar-à kyàr níng, í byar-à big zìg ki Yesu n yag sìnn kà áni.

Yohanna 20

Yesu Dù Nann Zu Kàng Ma Yonki

(Mat 28:1-8; Mar 16:1-8; Luk 24:1-12)

¹Ayúnn Ladi í pyimbyau yìyì nímá bu yar fig ma bàna, sái Maryamu Magdaliya yag mà amir-à ni. Ku myàng abàn-à á nu amir-à ni big tìr dù rìghing.

²Ku shàr kàng bi mà shàu á byar Bitrus ma wùn sukà Yesu zyun-à Yesu ri zìm wàni. Ku dinya káníng rag, “Big zìg zu rìghing Shinn Luyí mà amir-à ni, yi yì fig byar-à big sìnn sig kiwá bàna.”

³Sái Bitrus ma wùn sukà-à hi dù n yag mà amir-à ni.

⁴Big pyànà bidìm pàr, big shàr yag ma shàu, ama wùn sukà-à níng shàr kab Bitrus í ni, n yag fòr jag rìg ku mà byar amir-à ni.

⁵Wùn sukà-à níng bìnn kir wann, n da myàng kà yag zuwá, ku myàng sig íri jà-à big bing kà sig Yesu áni níng, ama ku kà yag fig mà amir-à ni bàna.

⁶I byar-à Bitrus bi ásimwá ni, n kà yag mà shar amir-à ni, ku myàng jà-à big sìnn kà sig Yesu áni níng, wan wìr wann sig mà yau mà finn amir-à hi ni màhàn.

⁷Jà-à big bing kà sig shinn Yesu áni níng, wan wìr wann fig á jà-à big sìnn kà sig ku áni níng bàna, ama wan wìr wann sig byar zyun kim.

⁸Wùn sukà zyun-à nìm yag fòr jag sig mà amir-à ni níng, kà yag mà yau tinn. Ku myàng n bir pìkyinn.

⁹A sai-à níng hi, big yì byann fig wà jir Shìdun dang rag, wàníng má wu, má dù nann zu kàng ma yonki níng bàna.

¹⁰I byar-à yann sukàwá big kàng yag rìg mà lu-à ni.

Yesu Mìr Gbìb Zu á Pyànn Maryamu Magdaliya

(Mat 28:9-10; Mar 16:9-11)

¹¹Maryamu sar sig mà nu nkyun amir-à ni mà myann, mi ri kig. Ku kir wann n myàng kà yag amir-à.

¹²I byar-à ku myàng yann aswamká bu Shìdun mà wai pyànà sar sig màhàn ma jà mìmìg á byar-à big jì sig Yesu Kristi. Zyun sar sig á agunn-à và dun, zyun sar sig á agunn-à và tài.

¹³I byar-à big dinya ku rag, “Uwà-à níng, wù ri kig í kai rà?” Ku dinya káníng rag, “Ai big zìg rìghing Shinn Luyí, ò yì fig byar-à big zìg yag sig ku bàna.”

¹⁴Barà ku dang jír-à níng, n sar vim bìr bi àdòníng, sái ku myàng Yesu sar sig ásimwá ni, ama ku yì fig wà í wàníng bàna.

¹⁵Yesu bib ku n rag, “Uwà-à níng, wù ri kig í kai rà? Wù ri yàn kyann í ni rà?” Ku dang rag, “Wà wa zìg sig dìr Yesu í ni, á tìya mì byar-à à sìnn sig, jirà n yag zìg.” (Ku ri kyab rag, kó wàníng í mpìr-à ri myàng kwonn ma da-à hi.)

¹⁶Yesu bar ku n rag, “Maryamu!” Ku myàng kàng bi zuwá, n bar wàníng á nu jir Yahudawaká ni, n rag, “Rabboni!” Yìr jír-à níng í malam.

17 Yesu dinya ku rag, “A pànn mì bàna, ò nai yag fig ma mà byar Tamí ni bàna. Ama á yag mà byar yann sukàkà bumí ni, á dinya big, mì ri nai yag mà byar Tamí ni, í Tabá tinn. I Shìdunmí, í Shìdunbá tinn.”

18 I byar-à Maryamu Magdaliya yag, n dinya yann sukàwá big n rag, ai ku myàng hing Yesu, wàníng dinya hing ku jír-à níng.

Yesu Mir Gbìb Zu á Pyànn Yann Sukàwá Big Ni

(Mat 28:16-20; Mar 16:14-18; Luk 24:36-49)

19 Ayúnn Ladi àkamzau yann sukà Yesu big shi sig mà tonn-à ni, n kìg dim rìghing nu nkyun-à, jir kai bàna big ri shàr zinn àgbam mpìr Yahudawaká. I byar-à Yesu bi n sar kà áyaubá ni, n dinya big rag abig shi ítau.

20 Barà ku dinya big àdòníng, ku tiya big vùwá ma gàuwá tinn, sái yann sukàwá big fig àjwár barà big myàng yì wà í Yesu.

21 Sái Yesu dinya jakàng big n rag, “Aning shi ítau. Barà Tamí swam bi sig mì níng, í barà má swam yag ning àdòníng tinn.”

22 Barà ku dang àdòníng, sái ku vinn yag káníng wàu, n dang rag, “Aning zìg Awun Kyìkyàr Shìdun.

23 Mpìrká na yafa ya big bu bibaibá, Shìdun yafa rìghing big, ama mpìrká na yafa ya fig big bu bibaibá bàna, Shìdun má yafa ya fig big bàna tinn.”

Yesu Mir Gbìb Zu á Pyànn Toma

24 Toma, í wùn sukà zyun áyau yann sukàkà bu Yesu Kristi, ku í wùn òtài, ku bàna áyaubá ni sai-à Yesu bi níng.

25 Sái jàuwá big dinya ku n rag, big myàng hing Yesu. Ku dinya káníng n rag, sái kwa myàng hing àbànn kusa-à big dab bàg gbam sig wàníng á vù-à ni níng, kwa du kà hing pwai vùwá áni rípyim, kwa pàb hing gàu wàníng tinn, í wà kwá ni zìm rag àjai. Wà ma í nímá bàna, kwá bir fig pìkyinn áni bàna.

26 Sai-à big dang jír-à níng fòr hing su awinyin, í byar-à yann sukàkà kà jakàng mà tonn-à ni. Toma kà áyaubá ni tinn. Big kìg dim rìghing nu nkyun-à big shi sig áni níng. I byar-à Yesu kà bi á byar-à big shi sig níng, ku ma káníng shi sig í zyun. Ku dinya káníng rag, abig shi ítau.

27 Ku dang jír ma Toma, ku rag, “A du kà pwai vùwú áyág, á myàng wàníng í vùmí, á zìg bi vùwú, á tib á gàu òmí, kada á sa rag yipyàr bàna. Ama bu-à mì ri zìm, á bir pìkyinnwú á byarmí ni.”

28 I byar-à Toma dang rag, “Wù í Shinn Lumí, wù í Shìdunmí tinn.”

29 I byar-à Yesu bib ku rag, “I jirà à myàng sig mì, í bu-à sa à bir sig pìkyinnwú á byarmí ni rà? Shìdun má ya mpìrká myàng fig mì bàna, ama big bir hing pìkyinn á byarmí ni, bu-à big ri zìm.”

Bu-à Sa Yohanna Ba Sig Tarkada-à Níng

³⁰Yesu sa hing bu nìnnànn nímá, á zu yann sukàká buwá ni, ká zyun-à big ba kà fig á tarkada-à níng ni bàna.

³¹Ama big ba sig káníng jirà aning bir pìkyinn á byar Yesu ni barà ku í Almasihu Wùn Shìdun. Wà na bir hing pìkyinn á zìnnwá ni, ná dìg yonki kinn kinn.

Yohanna 21

Yesu Mìr Gbìb Zu á Byar Yann Sukàwá Big Káhi

¹I byar-à Yesu mìr gbìb zu jakàng á byar yann sukàwá big mà Ayunn Tibariya. Wàníng í barà ku mìr gbìb zu sig áni:

²Yann sukà Yesu sùmpyànn shi kwonn sig í byar nzyun. Mpìr káníng í Siman Bitrus ma Toma zyun-à big ri bar ku rag wùn òtài, ma Nataniel á finn swann Kana á jànn Galili ma yann Zabadi, ma mpìrká káhi pyànà áyau yann sukàká ni.

³Siman Bitrus dinya big rag, buwá kwá yag gban jái. A byar-à níng hi, big dinya ku rag, “Yi ri zìm yá yag ma wù í zyun.” Big zu n yag kà á kòr-à ni, ama á fi-à níng hi, big gban fig bu bàna.

⁴Barà byar-à bi kyàr, Yesu sar sig mà nu zàpìr-à ni, ama yann sukàwá big yì fig rag í ku bàna.

⁵Yesu bib big n rag, “Jàumí big, ning pànn hing jái rà?” Big zìm n rag, “Yi pànn fig kó bu nzyun bàna.”

⁶Ku dinya big rag, “Aning vinn yag birginá á agunn vìm nu kòr-à ni, ná pànn jái.” Big vinn yag n pànn jái, n gbar sar fig birgi-à bàna, jir kai bàna jáiká mònnon kab gban.

⁷Wùn sukà zyun-à Yesu ri zìm níng, dinya Bitrus rag, “I Shinn Luyí!” Barà Siman Bitrus fig àdòníng, ku zìg jàwá n bir òm òm ma kàhi, jir kai bàna ku sar sig mìr áyonn, n pìm kù kà á zàpìr-à ni.

⁸Yann sukàká káhi bi á kòr, big shi nonn fig mà nu zàpìr-à ni bàna. Big bi gbar birgi zyun-à mònnon sig ma jái-à níng.

⁹Barà big nann zu bi àdòníng, big myàng akan pyìr ma jái á shinn pyìr-à ni, ma agir brodi.

¹⁰A byar-à níng hi, Yesu dinya big rag, “Ayau jáiká ning gban sig níng, aning zìg bi káhi.”

¹¹Siman Bitrus nann yag á kòr-à ni, n gbar zu bi birgi-à á myann, mònnon sig ma jáiká òkwònnon òkwònnon nímá, àràg àkunn 153. Kó barà jáiká hi nànn sig wàni níng, birgi-à ka fig bàna.

12 Yesu bar big n rag “Aning bi ji buju.” A byar-à níng hi, áyau yann sukàká buwá ni, kó mpìr nzyun bib fig ku rag, “Ku í ni rà?” bàna, jir kai bàna big yì hing í Shinn Lubá.

13 Yesu bi zìg agir brodi ma jái, n ya big.

14 Kwonn ma wàníng í wà wa sara wà Yesu bi á byar yann sukàwá big, ásai-à ku dù nann zu mà amir-à ni.

Yesu Bib Bitrus n Rag, “Wù ri Zìm Mì Rà?”

15 Barà big ji vinn rìg buju àdòníng, sái Yesu bib Siman Bitrus rag, “Siman wùn Yohanna, wù ri zìm mì hár kab bu mpìr káníng rà?” Bitrus zìm n dinya kàng ku rag, “Shinn Lumí, à yì hing àjai, mì ri zìm wù.” A byar-à níng hi, Yesu dinya ku rag, “A myàng kwonn ma àdùnká bumí.”

16 Yesu bib ku bar kàun pyàna, n rag, “Siman wùn Yohanna, wù ri zìm mì rà?” Ku zìm n dinya wàníng rag, “Shinn Lumí, à yì hing mì ri zìm wù.” Yesu dinya ku rag, “A myàng kwonn ma àdùnká bumí.”

17 Yesu bib jakàng ku kàun sara, “Siman wùn Yohanna, wù ri zìm mì rà?” A byar-à níng hi, pìkyinn Bitrus í bai rìg-à, jir abib-à Yesu bib ku kàun sara n rag, “Wù ri zìm mì rà?” Sái ku dinya Yesu rag, “Shinn Lumí, à yì hing kó kai bidìm pàr, à yì hing mì ri zìm wù.” Yesu dinya ku n rag, “A myàng kwonn ma àdùnká bumí.

18 Mì ri dinya wù àjai, ásai-à wù í wùnshái, wù ri sa bu-à wù ri zìm, wù ri yag byarká wù ri zìm. Ama á sai-à wa kàng hing àwautím, wá du yag vùwú, bá gbar dù nann zu wù, má zìg yag wù mà byar-à à zìm fig bàna níng.”

19 (Barà Yesu ri dang àdòníng, ku ri tìya mpìrká íri ki-à Bitrus má wu zyun-à mpìrká má swam yan zinn Shìdun.) A byar-à níng hi, Yesu dinya ku rag, “A bàg bi mì.”

Bitrus Bib Yesu Abib á Shinn Yohanna

20 Bitrus myàng kàng bi zuwá, n myàng wùn sukà zyun-à Yesu ri zìm, ri kan bàg big. Wàníng í mpìr-à shi yàr sig ma Yesu ásai-à big ri ji buju, ku zyun-à dang rag, “Shinn Luyí, mpìr-à má wann tafinn wù í ni rà?”

21 Barà Bitrus myàng ku àdòníng, ku bib Yesu rag, “Shinn Lumí, ma mpìr-à níng má sa í kai rà?”

22 Yesu dinya ku rag, “Wà ma ri zìm aku shi hár sai-à ma kàng bi, bu-à du wù í kai rà? Buwú dái, á bàg bi mì.”

23 Tai jír-à níng kàng kwìb rìg mà byar mpìrká ri bàg Yesu, n rag wùn sukà-à níng má wu fig bàna. Ama Yesu dang fig àdòníng bàna. Ku dang rag, “Wà ma zìm hing aku shi hár sai-à ma kàng bi, bu-à du wù í kai rà?”

24Mì Yohanna mì í wùn sukà zyun-à fig sig jír-à níng ma sungmí, ò myàng hing ma zumí, mì í àsàin-à ba sig jír-à á tarkada níng ni. Ayi yì rag jír-à níng í jír àbyann.

25Yi shi sig ma buká nìnànn nímá wà Yesu sa sig. Mì ri kyab wà big nìm ma ba vinn rìg hing big bidim pár, byar-à yi nìm má sìn tarkada káníng á dunyaru-à níng ni, nìm bàna.

Swàm Yann Aswamká

Swàm Yann Aswamká 1

Yesu Dang Rag Awun Shìdun Má Bi

¹Tarkadamí níng mì ri ba ya wù Tiyafalas. Ayau tarkadamí wà jijag ò ba dinya sig wù bu-à Yesu rì sa sig, á sai-à ku kà jag swàmwá, ma jírwá ku rì tàg sig,

²hár sai-à Shìdun bi zìg nann zu yag ku mà wai. Sai-à Shìdun zìg nann yag fig ma ku bàna níng, ku ri shi mi ri dang jí r ma gbam Awun Shìdun, mi ri dinya vinn yann aswamwá big, ká ku shig zu sig níng, jírwá.

³Sai-à ku wu rìghing, n dù nann zu kàng, ku shi su dipyànà, ku ri zu á byarbá ni, mi ri tìya big shinnwá kàun nìnànn nímá á gbìb-à bá yì rag ku shi sig ma yonki. Ku ri dinya big jí r barà Shìdun má na kùrwá.

⁴To, sai-à big ri shi kwonn í byar nzyun, ku dinya káníng rag, kada a káníng dù dà fim finn swann Urushalima bàna. Ku rag, a káníng shi màhàn sái wà Tawá Shìdun ma ya hing big Awunwá zyun-à ku rì dinya sig big rag, kwá ya big níng. Ku rag, “Bu-à Shìdun má ya ning níng, í bu-à ò rì dinya sig ning.

⁵Wà Yohanna ri wau mpìr dír batisma, ku ri wau ma zàpìr. Ama su má nonn fig bàna, Shìdun má wau ning dír batisma ma Awunwá.”

Yesu Dà Fim Rìg Big n Yag Mà Wai

⁶Barà yann sukàkà ri shi kwonn ma Yesu, big bi bib ku rag, “To, Shinn Luyí, á dinya yi, tàma-à níng wá ya kàng mpìr Israilaká gbam abig na kùr á jànnbá ni rà?”

⁷Sái Yesu rag, “I Tamí Shìdun yì sig sai-à hi ni. Ku í àsàin-à ri sìnn sai-à bu káníng má sa. Ama bu-à du ning ma kàhi bàna.

⁸Sai-à Awun Shìdun ma bi hing á shinn ná ni, ná shi ma gbam, í wà ná dang jírmí á byar mpìrká shi sig á finn swann Urushalima, ma jànn Yahudiya, ma jànn Samariya, hár ma agunn jànnká á dunyaru bidim pár.”

⁹Barà Yesu dang kinn rìg jírwá àdòníng, sái big rag abig myàng níng, ku zu rìghing áyauhá ni, mi ri nann zu yag mà wai, akor bi bir dim rìg ku, big myàng fig rag ku bàna.

¹⁰Big shi, big ri myàng nann zu yag zubá mà wai. Barà Yesu ri nann zu yag àdòníng, sái big rag abig myàng níng, mpìr pyànà bi sar sig á pyànnbá ni. Mpìr káníng wìr sig jà mìmìg.

¹¹Big bib yann sukà káníng rag, “Ning mpìrká á Galili, sáshinn ning ri myàng nann zu yag zuná mà wai, í kai sa síg nì rà? Yesu zyun-à ning myàng ku dù á byarná ni, n yag sig mà wài níng, ná myàng kwá kàng bi kàng áyau akor-à ni àràg barà ning myàng ku yag sig níng.”

Big Shig Zu Mpir-à Má Pyann Shinn Yahuda

12Barà yann sukàkà fig jír-à níng, big dù á Wùn Mwir Zaitun. Byar-à hi shi yà sig mà finn swann Urushalima, fòr àràng mel zyun. To, big dù màhàn n kàng yag kàng mà finn swann-à ni.

13Big fíg jirà yag mà tonn zyun-à big mi ta bàg kwonn sig mà wai, í tonn byar-à big ri shi kyann áni. Yann sukà káníng hi í Bitrus ma Yohanna ma Yakubu ma Andarawus ma Filibus ma Toma ma Bartalamawas ma Matiyu ma Yakubu wùn Halfa ma Siman Zaloti ma Yahuda wùn Yakubu.

14Mpir káníng bidìm pár big ri kwonn nubá, mi ri vig kyann Shìdunbá í byar ñzyun. Uwàkà káhi shi sig màhàn tinn. Ayau mpìrká shi sig níng, zyun í Maryamu na Yesu, ma wunzà Yesu big.

15Ayúnn zyun mpìrká ri bàg Yesu big kwonn shi sig á byar-à big ri vig kyann Shìdun. Big fòr hing mpìr dìb-sùnnjin. Ayúnn-à hi Bitrus sar dù nann zu á wai, n dang jírwa.

16Ku dang rag, “Wunzámí big, shi sig àràng í tonn, jir Shìdun aku shi àjai àràng barà big ba sig, wà zyun-à Awun Shìdun rì dang sig á nu Dawuda á jir shinn Yahuda zyun-à sa sig gbìb big pànn sig Yesu.

17Big rì wànn kà sig ku áyauyí ni, ku rì sa sig swàm-à níng tinn.”

18(Ku yag wann da ma bàì-à ku wann tafinn sig Yesu ma kàhi, n yag kù wann bi á bín mà da-à hi ni n kàng kir ma shinn, finnwá kyìg, byaafigwá dòn n zu rìg á myann.

19Tai kiwá níng kàng kwib gban rìg finn swann Urushalima bidìm pár, big bar da-à hi á nu jírba ni n rag Alkadama. Yìrwá í “Da àsà.”)

20“Jir kai bàna big ba sig á tarkada Zabura rag, ‘Abig sinn kàng luwá kànnfinn, kada mpir aku shi áni bàna.’ Big ba sig á byar zyun n rag, ‘Abig ya swàmwá á vù mpir zyun kim.’

21“To, barà sa sig àdòníng, ayi dìg mpir zyun aku pyann shinnwá. Mpir-à níng hi ayi dìg í zyun-à rì shi sig áyauyí ni, n myàng sig bu-à Yesu rì sa sig big zuwá.

22Wato mpir zyun-à rii kyann big Yesu sai-à Yohanna rii wau mpìrká òr batisma hár sai-à Shìdun bi zìg Yesu áyauyí ni, n zìg nann yag ku mà wai. I wà mpir-à hi má dinya mpìrká barà Yesu dù nann zu kàng sig ma yonki, àràng barà yi ri dang níng.”

23Barà Bitrus dang kinn rìghing jírwa àdòníng, sái big bi dang jír á shinn mpir pyànà. Yusufu zyun-à big ri bar ku zìnnwá Barsaba. Zìnn tawá í Yustus. Mpir-à wà wa pyànà níng í Matiyas.

24,25To. I wà big bi vig Shìdun rag, “Shinn Luyí, wù ri myàng pìkyinn mpìrká bidìm pár. To, áyau mpir pyànà káníng ni, á tiya yi wà zyun-à à shig zu sig

aku pyann shinn swàm-à Yahuda wùn aswamwú shàr tafinn, n yag wu sig níng.”

²⁶I byar-à hi, big bi dab shasha. Shasha big dab sig níng pànn á shinn Matiyas. Sáí big bi sìnn kà ku áyau kyau yann sukàkà bu Yesu dwib agban zyun-à níng.

Awun Shìdun Bi Kà á Shinn Mpìrká Bu Yesu

Swàm Yann Aswamká 2

¹Ayúnn ùwài zyun big ri bar rag í Pentikos, barà àyúnn-à níng hi fòr, sái mpìrká ri bàg Yesu big bidìm pàr big kwonn shi sig í byar nzyun.

²Big ri shi, sái big rag abig fig níng, big fig nài gban wàni, shi àràng í wàu zyun ngbam níamá ri gbár nì, wann bi mà wai, n gbar mònn lu-à big shi sig áni níng bidìm pàr.

³Sái big myàng bu shi àràng anam pyìr bi, n yam gàb fim rìg á shinnbá ni bidìm.

⁴I byar-à hi Awun Shìdun bi kà á kyinnbá ni big bidìm pàr. Big bi dang nu jìrká káhi kim kim, nu jír-à big rì dang bab fig bàna. Big dang bar bu-à Awun Shìdun ya sig big abig dang.

⁵Mpìr Yahudawaká káhi shi sig á finn swann Urushalima big í mpìrká ri wib Shìdun, big bi sig byar kim kim kó áni á dunyaru bidìm pàr.

⁶I byar-à big fig nài gban mà wai àràng í wàu. Barà big fig àdòning, big shàr kwonn bi gban rìg á byar káníng ni. Kó ni ri fig káníng ri dang nu jìrbá.

⁷Mamaki pànn rìghing big, big rag, “Mpìrká ri dang jír-à níng bidìm íri mpìr Galiliká bàna rà?

⁸Sáshinn yi ri fig kó ni ri dang jír big nu jíryí rà?

⁹Yi shi síg nì mpìr jànn kim kim. Yi mpìr Partiyawaká, mpìr Madayanawaká, mpìr llamawaká, mpìrká á jànn Bagadaza, ma jànn Yahudiya, ma jànn Kapadokiya, ma jànn Pantas, ma jànn Asiya,

¹⁰ma jànn Pirijiya, ma jànn Pamfiliya, ma jànn Masar, ma jànn Turabus agunn finn swann Kurane, hár ma mpìrká á jànn Roma.

¹¹Yi bi sig yi yann Yahudawaká big ká í Yahudawaká bàna, ká ri bàg Shìdun àràng barà mpìr Yahudawaká ri bàg. Ayauyí ni mpìrká káhi bi sig ma Karita ma Arabiya. Yi bidìm pàr yi ri fig big ri dang jír big nu jíryí, big ri dang bu ùwài-à Shìdun sa sig.”

¹²Big sa mamaki, jír-à hi vù rìghing big átai, big bib bar dìrbá rag, bu-à hi í kai rà?

13Sái mpìrká káhi mà̀m jwann big, n dang rag, “Ai, káníng wa pyann sig shin, í bu-à sa níng.”

Bitrus Dinya Big Yìr Bu-à Sa Sig

14Sái Bitrus ma jàuwá big dwib agban zyun big sar dù nann á wai. Bitrus dang jír ngbam níma. Ku dinya mpìrká kwonn shi sig níng rag, “Ning wunzámí big, mpìr Yahudawaká ma mpìrká á finn swann Urushalima, aning shi akim, aning fig jírímí n dinya ning yìr bu-à sa sig níng.

15Mpìr káníng wa pyann fíg shin àràg barà ning ri dang níng bàna. Tàma-à níng í àsháu ajunndúbi, sa fig ma barà mpìr má wa pyann shin bàna.

16Bu-à ning myàng sig níng, í bu-à Yoila mpìr-à rii dang kyann jir Shìdun, ku rì ba sig n rag,

17‘Shìdun rag, sai-à dunyaru ma nyàan vinn, kwá wìr wann bi ya mpìrká bidim pá̀r Awunwá má kà á kyinnbá ni. I byar-à yann wunúká bigná big yann uwáká bigná má dang jírwa. I byar-à yann sukáká bigná má myàng bu-à big myàng bab fig á dunyaru bàna. I byar-à àgbamká bigná má la la.

18Hár kwá wìr wann ya fàuká buwá big awunwá á àyúnn-à hi. Kwá wìr ya wunù ma uwà bidim pá̀r. I wà bá dang jírwa.

19Kwá sa swàm bu mamaki mà waisháu-à ni, kwá sa á jinn ni tinn, barà mpìrká má myàng gbmwá. Bá myàng àsà ma pyìr ma azunn pyìr.

20Bá myàng àyúnn-à má kàng rìg fi. Bá myàng sòn-à má gbànn shi àràg àsà, í wà Shinn Luyí má bi, àyúnn-à níng hi í àyúnn-à ùwài.

21I wà kó ni ma vig hing Shinn Luyí a wàníng myàng ashiwá, wàníng má zìg zu ku.’

22“Ning mpìr Israilaká, aning fig. Yesu mpìr á Nazarat í zyun-à Shìdun shig zu sig ma shinnwá. Ku sìn sig wàníng á pyànn ná ni, ku sa swàm bu mamaki á vù wàníng ni, jirà aning yì rag í ku swam bi sig wàníng ni. Ning má, ning yì hing ku.

23Shìdun ya kà sig mpìr-à níng á vùná ni. Ku yì rìghing bu-à ná sa wàníng. Ku zìm síg nì àdòníng. Ning zìg ku, n ya kà á vù mpìrká ri sa bu-à bibai abig dab bàg gbm ku á ò̀r bín, ku í wu rìg-à.

24Ama barà ning gban rìghing ku níng, Shìdun bi gbar dù kàng ku ma yonki. Shìdun zìg zu rìg ku áyau awa ki. Shar ki pànn sar fig ku bàna.

25I barà Dawuda rì dang sig áni á shinnwá ni. Ku dang rag, ‘N myàng yì rìghing Shinn Lumí, ku ri shi kyann á pyànnmí ni, ku ri shi á vim numí ni, barà kwá sa shang mì, má shà̀r fig kó bu zyun bàna.

26I bu-à sa pìkyinnmí ri fig àjwár, jírímí í jir àjwár. Kó ma wu má, má bir pìkyinnmí á ò̀rwú ni,

27 Jir kai bàna ò yì hing wá fim fig mì á shar ki bàna. Wá fim fig mì wùn sukà kyìkyàrwú a òirmí aku swàr bai bàna.

28 A tiya sig mì gbìb yonki zyun-à kinn kinn. Barà yi ma wù ri shi zyun níng, wá sa jwar pìkyinnmí wàni.' I jír bu-à Dawuda ba sìnn sig níng.

29 "To, wunzámí big, tàma-à níng má dinya ning jír àjai á shinn yàkúyí Dawuda ni. Ku rì wu rìghing, big jì rìghing ku. Hár tàma-à níng, í barà amirwá shi sig áni áyág.

30,31 Ama jír wá ku dang sig níng, ku dang sig jír á shinn Kristi. Ku rag, wàníng í àsàin-à má dù nann zu kàng ma yonki, jir kai bàna Dawuda í mpìr-à ri dang kyann jir Shìdun. Shìdun rì dinya sig ku rag, kwá sìnn kà mpìr zyun áyau yiwaiwá ni, wàníng má na kùr ásimwá ni. I bu-à sa ku dang jír-à níng á shinn Almasihu, n dang rag, 'Bá fim fig wàníng á shar ki bàna. Dir wàníng má swàr bai fig bàna.'

32 Mpìr-à níng hi í Yesu, Shìdun gbar dù kàng sig ku ma yonki. Yi má yi myàng hing.

33 I wà Shìdun zìg yag ku mà wai. Ku yag shi sig á agunn vìm nu Shìdun. Tàma-à níng Shìdun ya ku Awun Kyìkyàr àràng barà Shìdun gib sig nu rag kwá ya. To, bu-à ning ri myàng janá-à níng ma bu-à ning ri fig, í swàm Awun-à ku wìr wann bi sig.

34 Dawuda nann zu yag fig mà wai bàna. Ama ku í àsàin-à dang sig rag, 'Shinn Luyí Shìdun dinya Shinn Lumí rag, a wàníng shi agunn vìm nuwá ni,

35 sái wà kwa sìnn kà hing mpìr azíbká bu wàníng á mìr bar wàníng ni.'

36 "Jir wàníng, sànn sig mpìr Israilaká bidìm pàr abig yì rag í Yesu zyun-à ning dab bàg gbam sig á bín-à ni, ku í zyun-à Shìdun shig zu sig ku n sìnn sig ku Shinn Luyí."

37 Barà mpìrká shi sig níng fig jir Bitrus àdòníng, í byar-à kyinnbá gib. Big bib Bitrus ma yann aswam kádà níng n rag, "Yá sáshinn rà, jàuyí big?"

38 Bitrus dinya big rag, "Bu-à ná sa bàna, aning fim bu pyìrná, kó ni bidìm pàr aku wau òr batisma á zìnn Yesu Kristi jirà a Shìdun yafa ning bu pyìrná, í wà kwá ya ning Awunwá.

39 Shìdun dang rag, kwá ya ning Awunwá, ning ma yanká bigná big. Hár ku rag kwá ya mpìrká swaibá kim kim, ká zyun-à kwá bar bi á byarwá ni."

40 I byar-à Bitrus dinya big jír nìnnànn nímá. Ku twìb big byur rag abig zìg zu shinnbá áyau shwìn-à Shìdun má tìr bi á dunyaru.

41 Mpìrká fig sig jír wá níng, big nìnnànn nímá big bir hing pìkyinn á jír wá ni. I byar-à big wau rìg big òr batisma. Ayúnn-à níng hi mpìr dubu sara swàb kà mi ri bàg Yesu.

⁴²Mpìr káníng ri shwann kyann buká yann aswamká bu Yesu ri tàg big. Big ri ji kyann buju bu-à big ri kyab pànn barà Yesu wu sig níng. Big ri vig kyann Shìdun. I bu-à big ri sa kyann kó ákaun.

Barà Mpìrká Ri Bàg Yesu Ri Shi Shubá Ani Ma Bar Dìrbá

⁴³Yann aswam káníng bó, big ri sa swàm bu mamaki nìnnànn nímá. Hár bi sa bìr mpìrká zinn wìr rìg big bidìm pàr.

^{44,45}Mpìrká ká ri bàg Yesu big ri shi byar nzyun. Big zìg kwonn buká big shi sig ma kàhi, big ri wann tafim, mi ri gàb fim ya kó ni bàì-à bàkyinn barà kwá sa bu-à ku ri zìm.

⁴⁶Su ma su bidìm pàr, big ri kwonn yag mà lu Shìdun. A lubá ni, big ri gàb fim buju-à big ri kyab pànn Yesu barà ku wu sig níng. Big ri ji buju ábìr-à ni ma pìkyinn àjwár.

⁴⁷Big ri swam yan kyann Shìdun. Mpìrká ri zìm big. Su ma su Shìdun ri swàb kà ya big mpìrká ku zìg zu sig níng.

Big Dàb Gbam Mpìr Dor Zyun

Swàm Yann Aswamká 3

¹Ayúnn zyun Bitrus ma Yohanna yag mà lu Shìdun àsháu sara àkamzau. I sai-à mpìrká ri vig Shìdun.

²Big yag fòr á nu nkyun zyun-à big ri bar rag, í Nu Nkyun-à Sìsàn. Sáì big myàng mpìr bar àkáb zyun, big mà zu kwonn sig ku big kàhi. Big ri swann bi kyann ku á byar-à hi. I wà ku ri vig kyann mpìrká ri kà kyann á lu Shìdun ni níng bu.

³Barà Bitrus ma Yohanna bi fòr àdòníng, í wà ku myàng big n vig big bàì.

⁴Barà big myàng ku àdòníng, Bitrus dinya ku rag, “A myàng yi.”

⁵I wà ku myàng yag big, n myàng gbam sig big kyarr nímá. Ku ri kyab rag, kó bá ya ku bàì.

⁶Sáì Bitrus dinya ku rag, “Bàì kàm, yi bàna big kàhi kó nzyun. Ama bu-à n shi sig big kàhi í bu-à má ya wù. A zìnn Yesu Kristi mpìr á Nazarat, á dù á kyann kyonn.”

⁷Sáì ku bi pànn wàníng á vìm nu-à ni, n gbar dù nann zu wàníng. Wàníng rag aku dù nann zu àdòníng, barwá í gbam rìg-à.

⁸Ku pìm dù nann zu á wai, mi ri kyann rag kyonn. I wà ku ma káníng yag kà í zyun á lu Shìdun ni. Ku ri kyann, mi ri pìm kyann, mi ri yan Shìdun.

⁹Barà mpìrká myàng ku ri kyann, mi ri yan Shìdun àdòníng,

10big myàng yì rìghing í ku àsàin-à ri vig kyann bu á Nu Nkyun Sìsàn-à níng ni. Sáí big sa mamaki wàni. Big kyab barà ku gbam sig áni, big yì fig bàna.

Bitrus Dang Jir Yesu

11I byar-à hi big shàr kwonn bi á byarwá ni. Ku shi sig á Mìtáb Sulemanu. Ku pànn gbam sig Bitrus ma Yohanna.

12Barà Bitrus myàng big shàr bi àdòníng, ku bib big jír n rag, “Mpìr Yahudawaká, sáshinn ning ri sa mamaki àdòníng rà? Ning ri kyab rag yi sa sig swàm bu mamaki-à níng big gbam shinnyí rà, kó ning ri kyab rag, í jirà yi mpìr sìsàn rà?

13Swàm-à níng í Shìdun bu yàkúyí sa síg nì. I Shìdun bu Ibrahim bu Ishaku bu Yakubu, ku ya sig wùn sukàwá Yesu gbam bu ùwài-à níng íni. Yesu-à níng hi, ning zìg ku n ya kà ku á vù Bilatus. Bilatus ri zìm á pìkyinnwá ni aku finn tafinn Yesu a wàníng yag, ama ning ngàng.

14Yesu í mpìr kyìkyàr, mpìr gwangga. Ama ning ngàng ku. Ning vig Bilatus aku finn tafinn ya ning mpìr agban ki-à níng.

15I wà ning bi gban rìg àsàin-à ri ya mpìrká yonki-à níng. Ama Shìdun gbar dù kàng ku big yonki. Yi má, yi myàng hing ma zuyí.

16I jir zìnn Yesu í bu-à sa mpìr-à níng dìg sig gbam dèrwá á dò jir pìkyinn bir á byar Yesu. Aning myàng, mpìr-à ning ri myàng shi sig níng, ning yì hing ku. Jir pìkyinn bir á byar Yesu ni, í bu-à sa ku dìg sig gbam dèrwá, ku shi sig ítau á pyànn ná ni.

17“To, wunzámí big, bu-à ning ma àgbamká buná sa sig Yesu níng, ò yì hing, í jirà ning yì byann fig wà ning ri sá bu-à bibai bàna.

18Sai-à rì níng, Shìdun dang jír á nu mpìrká rì dang kyann sig jír wá n rag, kwá swam bi Almasihu, wàníng má bi wa shwìn. I wà tàma-à níng ku sa bu-à hi sa rìghing àràg barà ku rì dang sig.

19Bigné tàma-à níng aning dà fim bu pyìrná, aning vim bìr bi á byar Shìdun, jirà aku tu kyàr bu pyìrká bigné pàr,

20jirà Shìdun aku sa tag wann pìkyinn ná. Kwá swam ya bi ning Almasihu zyun-à ku shig zu sig, wato í Yesu.

21Wàníng má shi mà wai mà byarwá ni, sáí àyúnn-à ma màg hing wà Shìdun má màmm kàng kó kai bidim pàr àpyú àràg barà ku rì dang sig á nu mpìrká rì dang kyann sig jír wá níng, í mpìr kyìkyàrká.

22I barà Musa rì dang sig áni àdòníng. Ku dang rag, ‘Shinn Luyí Shìdun má swam bi mpìr-à má dang kyann jír wá. Kwá swam bi wàníng àràg barà ku swam bi sig mì níng. Mpìr-à hi má zu áyau yiwainá ni. To sáí aning wib jír-à kwá dinya ning.

²³Mpìr-à ma wib fig jírwá bàna, Shìdun má wun zu rìg ku áyau mpìrká buwá ni, má gban rìg ku.'

²⁴Mpìrká rì dang kyann sig jir Shìdun, kwonn ma Samaila, ma ká bi dang jir Shìdun ásimwá ni, big bidìm pár big dang hing jírwá á shinn buká ri sa tàma-à níng.

²⁵Ning í àsàinká dìg sig bu-à Shìdun rì dinya sig yàkúná big á nu mpìrká rì dang kyann sig jírwá. Shìdun dinya Ibrahim rag, 'Ayau yiwaiwú ni, má sa jwar pìkyinn mpìrká á dunyaru bidìm pár.'

²⁶Shìdun shig zu wùn sukàwá Yesu n swam bi jag wàníng á byarná ni, jirà aku sa jwar pìkyinn ná, jirà aning dà fim bu-à bibaiká ning ri sa."

Agbamká Bar Bi Bitrus Ma Yohanna á Pyànnbá Ni

Swàm Yann Aswamká 4

¹Barà Bitrus ma Yohanna ri dang jírwá ma mpìrká àdòníng, sái àgbamká ri twìb swànn bu á pyànn Shìdun ma àgbam áyau mpìrká ri myàng kwonn big lu Shìdun, ma mpìr Sadukiyawaká, big bi á byar Bitrus ma Yohanna.

²Pìkyinnbá bai rìghing barà big fig yann aswamká ri dinya mpìrká rag, Yesu dù nann zu kàng rìghing big yonki, mi ri tàg rag mpìr ma wu hing kwá dù kàng big yonki àdòníng tinn.

³Sái big pànn yann aswam káníng n kìg kà big á tonn fi-à ni. Bu-à bir rìghing, bá dang jírwá akìn.

⁴Ama áyau mpìrká fig sig jir yann aswam káníng, mpìr nìnnànn nímá, big bir hing pìkyinn á byar Yesu ni. Big fòr àràg mpìr dubu swana.

⁵Na kyàr byar-à, àgbam Yahudawaká ma shun àgbamká á finn swann-à ni ma malamká, big kwonn bi á finn swann Urushalima.

⁶Big dìg Hanana àgbam áyau mpìrká ri twìb swànn bu níng, ku ma Kayafa ma Yohanna ma Alizanda ma mpìrká kádà, ká shi sig áyau yiwai àgbam-à níng.

⁷Barà big kwonn bi àdòníng, sái big bar bi yann aswam pyànà káníng, n sìn káníng á pyànnbá ni, n bib káníng jírwá. Big rag, "Swàm-à ma jírwá ning ri dang níng, mpìr-à ya sig ning gbam-à níng í ni rà? Ning ri sa big zìnn ni rà?"

⁸Sái Awun Shìdun bi kà Bitrus á kyinn-à ni. Ku dinya big rag, "Ning àgbamká ma shun àgbamká,

⁹wà na ri bib yi jírwá áshinn bu òsàn-à yi sa sig níng, barà yi dab gbam sig mpìr bar àkáb-à níng,

¹⁰ning bidìm pár aning yì, mpìrká á Israila bidìm pár abig yì tinn. Mpìr-à ning myàng sar sig á pyànn ná ni níng, ku gbam sig á zìnn Yesu Kristi, mpìr á

Nazarat, wà zyun-à ning rì dab bàg gbam sig á dìr bín-à ni. Shìdun gbar dù kàng sig ku big yonki.

11 Yesu í mpìr-à big ba sig jír á shinnwá ni n rag, ‘Abàn-à ning mpìr ami tonnká, ning myàng rag kinn fig bu bàna níng, í abàn zyun-à sà̀n kab sig kádà níng.’

12 Zinn Yesu í zinn-à Shìdun ya sig yi ayi wìm zu áni. Ayau dunyaru bidìm pà̀r, walai zinn-à Shìdun ya sig yi, yá wìm zu áni bàna, sá̀i zinn Yesu áwinwá ni.”

13 I byar-à shun àgbamká myàng barà Bitrus ma Yohanna wim pìkyinn, mi ri dinya big jír àdòning, sá̀i big sa mamaki. Big rag, mpìr káníng kà fig makaranta bàna, big í mpìr ùwài big bàna, sáshinn big ri sar mi ri dang íri swai jir yar àdòning rà? I wà big yì byann wà káníng rii kyann ma Yesu.

14 Big bàna big gbìb barà bá sa yipyà̀r, jir kai bàna big myàng mpìr-à káníng dàb gbam sig níng, sar sig á pyànnbá ni.

15 Sá̀i big dinya káníng rag, a káníng zu yag mà myann. I wà big dang byann jír bar dìrbá.

16 Big rag, “Yá sáshinn big mpìr káníng rà? Kó ni bidìm pà̀r á finn swann Urushalima yì rìghing bar bu-à big sa sig níng. Yá sa sar fig yipyà̀r bàna.

17 Ama ayi twìb big byur rag, kada abig dang jakàng jir Yesu á byar mpìrká ni bàna, jirà kada a jír-à hi yag mà pyànn bàna.”

18 I byar-à big bar bi kàng big n twìb big byur rag, daka janá-à níng kada abig dang jír á shinn Yesu ni bàna, abig tàg mpìrká jír big zinn Yesu kó títi níma bàna.

19 I byar-à Bitrus ma Yohanna dinya big rag, “Aníng myàng, bu-à sà̀n kab sig á pyànn Shìdun, ayi sa bu-à Shìdun má zìm rà, kó ayi sa bu-à ning ri dinya yì rà?

20 Buyí kàm, shi sig àràg í tonn ayi dinya mpìrká buká yi myàng Yesu sa sig, ma jír-à yi fig ku dang sig.”

21 I byar-à àgbam káníng twìb jakàng big byur wàni. I wà n fim big rag abig yag. Big dìg fig pyù-à bá sa káníng bu bàna, jir kai bàna mpìrká bidìm pà̀r ri swam yan Shìdun á jir bu-à sa sig níng ni.

22 Mpìr-à big dàb gbam sig níng, jiwá kab hing ji dipyà̀nà.

Yann Sukàká Vig Shìdun Jirà Aku Sa Abig Wim Kyinn

23 Barà àgbamká fim big rag abig yag níng, í byar-à big yag dìg jàubá, n dinya káníng jír bu-à àgbamká dinya sig big níng.

24Barà jàubá fig àdòníng, big bi vig Shìdun ábìr-à ni. Big rag, “Shìdun, wù í kùryí, à mà̀m sig waishá-u-à íni ma jànn á jinn ni, ma níngká ùwài ma buká shi sig áni bidim pá̀r.

25Jírwú yàkúyí Dawuda rì dinya sig yi níng, Awunwú dinya sig ku íni jirà ku í fàuwú. Ku rag, ‘Sáshinn mpìrká swai kim kim nànn àgùnn àdòníng rà? Hár big zìm abig sa swàm-à bibai, ama big sa yì fig bàna.

26Kùrká á dunyaru big kwonn sig nubá, àgbamká ri kwonn nu tinn. Big sa pyù-à bá nu kànn big Shinn Luyí Shìdun ma Almasihu mpìr-à ku shig zu sig níng.’

27Bu-à hi sa hing àjai. Yi myàng á finn swànn-à níng ni, kùr Hirudus ma Buntus Bilatus big kwonn nu ma mpìrká kim kim ma mpìr Israilaká bidim, jirà abig zib wùn sukà kyìkyàrwú Yesu, zyun-à à shig zu sig níng.

28Big kwonn í byar nzyun n sa bu-à wù ma yarwú ma gbmwú à dang sig rag bá sa níng.

29Tàma-à níng, Shinn Luyí, á fig barà big ri dang wìr yi zinn. To, á ya yi, yi yann sukàwú gbm ayi dinya mpìrká jírwú big kyinn wim.

30A sa ya yi ayi sa swàm big gbmwú big zinn Yesu fàu kyìkyàrwú. A du bi vùwú, á sa bu mamaki, á dà̀b gbm mpìrká.”

31Barà big vig kinn rìghing Shìdun, sái lu byar-à big kwonn shi sig níng, ning yàng yàng, í wà Awun Shìdun bi kà á pìkyinnbá ni. Big wim kyinn n dang jir Shìdun, zinn bàna.

Barà Mpìrká Bu Yesu Ri Shi Shubá

32Mpìrká ri bir pìkyinn á byar Yesu ni kyinnbá nzyun. Walai mpìr-à ri dim jàuwá bu-à ku shi sig ma kàhi, kó ni bidim pá̀r ri sa swàm big bu jàuwá.

33Yann aswamká ri dang kyann jir Shìdun ma gbm ùwài níma n rag, àjai Shinn Luyí Yesu dù kàng rìghing big yonki. Shìdun wìr kà ya big àsànwá.

34Ayubá ni ashi bu zyun sa fig mpìr zyun bàna, jir kai bàna mpìrká ká shi sig big da, big lu, big ri wann tafinn, big ri zìg bi bàì-à big wann dìg sig níng,

35big ri ya á vù yann aswamká ni. I wà káníng zìg, n gà̀b finn ya mpìrká bàna ma bu á vùbá ni.

36,37I byar-à mpìr zyun zinnwá í Yusufu, ku bi wann tafinn rìg dawá àdòníng, n zìg bi bàì-à, n ya yann aswam káníng. Mpìr-à hi í mpìr á kyau yiwai Lawi. Big mà sig ku á jànn Kubrus. Big ri bar ku Barnabas, yìr zinn-à níng, í mpìr-à ri dang gbm mpìrká pìkyinn.

Swàm Yann Aswamká 5

Hananiya Ma Safiratu Gim Ya Shìdun Nsáng

¹Wunù zyun shi sig áni zìnnwá í Hananiya. Wàwá í Safiratu. Wunù-à níng bi wann tafinn rìg dawá zyun, n zìg bàì-à n ya yag yann aswamká bu Yesu. Ku rag wàníng í nànn bàì da-à ku wann dìg sig bidìm.

²Asái ku tàmm jànn rìghing bàì-à agunn vù zyun, kwá sa swàm áni. Wàwá yì rìghing wà ku tàmm sig bàì-à níng. I byar-à ku zìg bàì-à n bi ya yann aswam káníng.

³I byar-à hi Bitrus bib ku rag, “Hananiya, sáshinn à fim Shaitan kà rìg á pìkyinnwú ni hár à bi gim ya Awun Shìdun òsáng, í jir kai rà? A bi tìya yi bàì dawú à rag í nànn bàì-à à wann dìg sig.

⁴To, n bib wù, sai-à à wann tafinn fig ma da-à hi bàna, í buwú bàna rà? To, wà à wann tafinn níng, bàì-à í buwú, kó nímá bàna rà? To, ma bu-à sa wù á kyinnwú ni, à bi gim òsáng àdòníng í kai rà? A myàng. Nsáng-à níng à gim ya fig mpìr bàna, à gim ya síg Shìdun.”

⁵Barà Hananiya fig jír-à níng àdòníng, sái ku kù wann á jinn ni, mì wu rìg-à. Mpìrká fig sig jír-à níng, zinn pànn big wàni.

⁶Yann wunù gbánnká dù bi, n bi zìg jà, n bing kà ku áni, n zìg zu yag ku mà myann, mì jì rìg-à.

⁷Sái ásim, fòr àrèg awa sara, í wà wàwá í kà bi-à á byar Bitrus ni. Ku fig fig tai bu-à sa sig nuwá bàna.

⁸I wà Bitrus bib ku rag, “A dinya mì jír àjai. Wàníng í nànn bàì da-à ning wann dìg sig rà?” Sái wàwá dang rag, “Nn, í nànn bàì-à hi bidìm.”

⁹Bitrus dinya ku rag, “Bu-à sa ning ma nùwú su kwonn sig nu aning tonn gban Awun Shìdun, í jir kai rà? To, á myàng. Mpìrká jì sig nuwú níng big kàng bi rìghing, big sar sig á nu nkyun-à ni. Bá swann yag rìg wù, n má yag jì rìg wù tinn.”

¹⁰Sái big rag abig myàng níng, uwà-à níng kù wann á pyànn Bitrus ni mì wu rìg-à. I byar-à yann wunù gbánn káníng bi. Big myàng ku wu rìghing, í wà big swann zu yag ku mà myann, n yag jì kwonn ku big nùwá.

¹¹Mpìrká fig sig jír bu-à sa sig níng, zinn pànn rìg big bidìm pàr, hár ma mpìrká ri bàg Yesu bidìm.

Yann Aswamká Sa Swàm Big Gbam Shìdun

¹²Yann aswam káníng big ri sa swàm big gbam Shìdun kàun nìnànn nímá, áyau mpìrká ni. Mpìrká ri bàg Yesu big kwonn shi sig á Mitàb Sulemanu á byar lu Shìdun.

¹³Mpìrká ká ri bàg fig Yesu bàna níng, áyaubá ni walai mpìr-à wim kyinn n kà áyau ká ri bàg Yesu. Ama mpìrká bidìm pàr ri wib big.

14 Bìr mpìrká nìnnàn nímá ri bir pìkyinn á byar Yesu ni, big nànn kab wàri. Wunù ma uwà bidim pár.

15 A jir swàm-à yann aswam Yesu big ri sa níng, mpìrká ri swann bi mpìr dorká á syu ma á buná tinn, mi ri sinn á kur gbìb-à ni, jirà wà Bitrus ma bi wam zu yag, kó adìndínwá má wìr big á dìr-à ni, bá gbam.

16 Mpìrká na kàng kwìb sig finn swann Urushalima áni níng, big nìnnàn nímá big swann bi sig mpìr dorká tinn. Big ri zìg bi ká wàu dab sig big. Big bidim pár big gbam rìghing.

Agbamká Pànn Yann Aswamká n Ya Káníng Shwìn

17 Barà àgbam áyau mpìrká ri twìb swànn bu á pyànn Shìdun, ku myàng swàm yann aswamká àdòníng, ku ma mpìrká buwá ká shi sig áyau kyau Sadukiyawaká, big ri sa yann aswam káníng akyib.

18 I byar-à big bi pànn káníng n kìg kà á tonn fi-à ni.

19 Ayúnn-à hi á fi-à ni, mpìrká na jànn gban rìghing, sái wùn aswam Shìdun mà wai bi pù rìg nu nkyun tonn fi-à níng. Ku bi zìg zu rìg yann aswam káníng, í wà n dinya káníng rag,

20 “Aning yag ma aning sar mà lu Shìdun ni. Aning dinya mpìrká jir yonki àpyú-à Shìdun ri ya mpìr.”

21 Barà yann aswamká fig àdòníng big dù í pyim byau yìi nímá, n yag kà á lu Shìdun ni, mi ri tàg mpìrká bu. Agbam-à áyau mpìrká ri twìb swànn bu á pyànn Shìdun, ma mpìrká buwá bar kwonn àgbamká ma shun àgbamká bidim pár, í wà big swam yag aswam mà tonn fi-à ni n rag, abig yag zìg bi yann aswam káníng á pyànnbá ni.

22 Mpìrká yag fòr, big yag dìg fig yann aswamká á tonn fi-à ni bàna. Sái big kàng bi á byar àgbambá ni. Big dinya káníng rag,

23 “Yi yag mà tonn fi-à ni, yi yag dìg tonn-à shi sig ákúnn. Mpìr gadiká ri sa gadi á nu nkyun-à ni. Barà yi yag pù tonn-à àdòníng, yi dìg fig kó mpìr nzyun áni mà yau bàna.”

24 Agbam gadi-à níng, ma àgbamká ri twìb swànn bu á pyànn Shìdun fig jír-à níng, big kyab bu-à sa sig yann aswam káníng, big yì fig bàna.

25 Sái mpìr zyun kà bi, n bi dinya big rag, “Aning myàng, mpìrká ning du kà sig á tonn fi-à ni níng, big shi sig mà lu Shìdun ni tàma-à níng. Big ri tàg mpìrká bu màhàn.”

26 Sái àgbam gadi-à níng bi dù ma jàuwá big. Big yag màhàn, big yag dìg yann aswam káníng, n zìg kàng bi káníng. Ama big pànn fig káníng big gbam bàna. Big ri shàr kada mpìrká ma ta gban big ma abàn.

27 Big zìg bi yann aswam káníng á pyànn shun àgbamká ni, í wà àgbam áyau mpìrká ri twìb swànn bu á pyànn Shìdun ni dinya big rag,

28 “Yi twìb ning byur ùwài nímá rag kada aning dang jír á shinn Yesu ni bàna. Aning myàng bu-à ning sa sig. Jír-à níng mpìrká á Urushalima fig gban rìghing. Asái ning ri zìm aning sìnn kàng yi abau á jir ki-à Yesu wu sig níng ni rà?”

29 Sáí Bitrus ma yann aswam kádà níng dinya big rag, “Jír-à ning ri kan dim yi níng, wà yá wib mpìr, sànn kab sig ayi wib Shìdun.

30 Bigné ning dab bàg gban Yesu á bín-à ni, ning gban rìg ku. Ama Shìdun bu yàkúyí big gbar dù kàng rìghing ku big yonki.

31 Shìdun gbar dù nann zu ku, ku shi sig agunn vìm nu Shìdun ni, ku shi síg nì àgbam, ku í àsàin-à má pinn zu mpìrká. I byar-à mpìr Israilaká má dìg gbìb-à bá dà fim bu-à bibaibá, bá vim bìr bi kyinnbá á byar Shìdun ni, í wà Shìdun má yafa ya big bu-à bibaibá.

32 Yi yann aswam káníng, yì àsàinká myàng sig bu-à sa sig Yesu níng, yi big Awun Shìdun zyun-à Shìdun ri ya mpìrká ri wib ku.”

33 Barà shun àgbamká fig jír káníng àdòníng, big bai pìkyinn wàni. Big nànn àgùnn, big ri zìm abig gban rìg yann aswam káníng.

34 Sáí àgbam zyun sar dù nann zu. Ku í malam. Mpìrká bidìm pàr ri wib ku. Ku í mpìr Farisi, zìnnwá í Gamaliyal. Ku sar dù nann n rag, abig zìg zu yag yann aswam káníng mà myann.

35 I wà ku dinya shun àgbamká ku rag, “Ning mpìr Israilaká, aning sa hankali big bu-à ning ri zìm aning sa mpìr káníng fa!

36 Sai-à rì níng yi myàng mpìr zyun bi, zìnnwá í Tudas. Mpìr-à hi zìg kàng sig shinnwá rag ku í mpìr ùwài. Mpìrká kádà ri bàg ku, big sa hing àràg mpìr dari yina. Ama sai-à big bi gban rìg ku, mpìrká ri bàg ku níng í yam gàfinn vinn rìg-à, í nànn-à hi.

37 Asimwá ni, mpìr zyun á Galili bi kàng, zìnnwá í Yahuda. Ku má, ku tonn gban mpìrká kádà ri bàg ku tinn, á sai-à big ri ba wànn mpìr. Sáí big gban rìg ku, mpìrká ri bàg ku níng í yam gàfinn rìg-à tinn.

38 Tàma-à níng áyau jir mpìrká ri bàg Yesu níng, bumí sànn kab sig ayi zu rìg áyaubá ni. Wà jìrbá má í bu mpìr, má bai big shinnwá.

39 Ama wà ma í jir Shìdun, ná kan dim sar fig big bàna. Wàníng má shi àràg ning ri gbìb shùr big Shìdun.” I byar-à big zìm jir Gamaliyal.

40 Big bar kà bi yann aswamká, n yang káníng ashor, í wà n kan dim káníng rag, kada a káníng yag dang jir Yesu bàna kó shwìyí nímá. I byar-à big fim rìg káníng, káníng yag.

⁴¹Barà big zu yag àdòníng, big fig àjwár á pìkyinnbá ni. Big rag, big fòr hing wà abig wa shwìn jir shinn Yesu.

⁴²Big fim fig wà dang kyann jir á shinn Yesu ni bàna. Big ri yag su ma su mà lu Shìdun ni, big ri kà á lu mpìrká ni, mi ri tàg mpìrká, mi ri dang jir àjwár á shinn Yesu ni rag ku í wà zyun-à Shìdun shig zu sig.

Swàm Yann Aswamká 6

Big Shig Zu Mpìr Sùmpyàn Jir Swàm Zyun

¹Ayau suká bó ni mpìrká nìnànn nímá ri bàg swàb kà Yesu. Mpìrká ri dang nu jir Helena ri zìnn swau ká ri dang nu jir lbraniyaká, n dang rag big ya fig uwà kíká bigbá buju bàna, ama big ri ya uwà kíká bu lbraniyaká buju su ma su.

²Sái yann aswam dwib agban pyànà káníng bar kwonn bi mpìrká ri bàg Yesu, n dinya big rag, “Sàn fig wà ayi fim wà dang kyann jir Shìdun, ma ayi kà áyau swàm buju gáfinn bàna.

³Jir wàníng, wunzàiyí big, aning shig zu mpìr sùmpyànà áyauná ni. Aning shig zu mpìrká Awun Shìdun mònng sig á kyinnbá ni ká zyun-à kó ni yì rìghing big í mpìr sísàn, big shi sig big yar, ma ayi ya kà swàm-à níng á vùbá ni.

⁴Bu-à yá sa kyann buyí bàna, yá shi vig kyann Shìdun má dang kyann jir Yesu tinn.” Yann aswamká dinya mpìrká àdòníng.

⁵Jírbá jwar ya hing mpìrká bidìm pàr. Sái big bi shig zu mpìr sùmpyàn. Zìnn mpìrká hi, zyun zìnnwá í Istifanus. Awun Shìdun mònng sig á pìkyinnwá ni wàni. Ku ri bir pìkyinnwá ñzyun á byar Shìdun ni. Zyun í Filibus, zyun í Burukoras, zyun í Nikano, zyun í Timan, zyun í Barminas, zyun í Nikolas mpìr Antakiya. Ku í mpìr Yahudawa bàna, ama ku vim bìr mi ri bàg sù Yahudawaká.

⁶I byar-à mpìrká big shig zu sig níng, big zìg bi káníng á byar yann aswamká ni. I wà yann aswamká bi tib káníng vù á shinn-à ni, n bi vig Shìdun á shinn swàm-à káníng má sa níng.

⁷I byar-à jir Shìdun ri yag mà pyàn. Mpìrká ri bàg Yesu á finn swann Urushalima big nànn swàb kà yag mà pyàn, hár ma mpìrká ri twib swàn ya Shìdun bu níng, big nìnànn nímá big ri bir pìkyinnbá á jír-à hi tinn.

Big Pànn Istifanus

⁸Istifanus í mpìr-à Shìdun shi sig á shinnwá ni, n ya sig ku gbam. Ku ri sa swàm bu mamaki á pyàn mpìrká ni.

⁹Barà ku shi sig mi ri sa swàmwá àdòníng, sái mpìrká kádà bi sa ku yipyàr. Mpìr káníng, sai-à rì níng big í fàu, ama tàma-à níng big shi sig big shinnbá. Big í mpìr Yahudawaká, big bi sig mà jànn Kurane ma jànn Iskandariya ma

jànn Kiliya, ma jànn Asiya. Big ri kà á tonn bìr kwonn zyun-à big ri bar rag, í tonn bìr kwonn bu mpìrká shi sig ma shinnbá. Big ri sa yipyàr big Istifanus.

¹⁰Sái Awun Shìdun ya ku yar bar bu-à kwá dinya káníng, hár káníng sa sar fig barà bá sa ku yipyàr bàna.

¹¹Sái big bònn ya mpìrká káhi bàì àjirà a káníng dang rag, wàníng ri dang sa bai zìnn Musa ma zìnn Shìdun.

¹²Barà mpìr káníng dang àdòníng, sái big gbar dù mpìrká kyinn, í mpìrká á finn swann-à ni ma shun àgbamká ma malamká. I byar-à big bi pànn Istifanus, n zìg yag ku á pyànn àgbamká ni,

¹³í wà n zìg bi mpìrká kádà jirà abig gim òsáng á shinnwá ni. Káníng rag, “Mpìr-à níng ri dang sa bai lu Shìdun byar kyikyàryí níng, mi ri dang sa bai doka Musa tinn.

¹⁴Hár yi fig ku dang rag, Yesu mpìr á Nazarat má dab gbànn rìg tonn-à níng, hár n má vim bìr bu-à Musa rì dinya sig yàkúyí big rag, ayi sa níng.”

¹⁵Barà big dang àdòníng, sái mpìrká màhàn bidim pár myàng gbam sig Istifanus zu kyarr. Sái big myàng munnpyànnwá shi sig àràg í bu wùn aswam Shìdun mà wai.

Swàm Yann Aswamká 7

Istifanus Dang Jír Ma Agbamká

¹I byar-à àgbam áyau mpìrká ri twìb swànn bu á pyànn Shìdun níng, ku bi bib Istifanus rag, “Bu-à mpìrká dang sig á shinnwú ni níng, í àjai rà?”

²I byar-à Istifanus dang rag, “Wunzámí big ma àgbamká, aning fig jírmí. Sai-à rì níng Shìdun mpìr ùwàì mìr gbìb zu bi á byar yàkúyí Ibrahim ni, á sai-à ku shi sig mà jànn Bagadaza ku yag fig ma mà jànn Harana bàna.

³I byar-à Shìdun bi dinya ku rag, ‘Ibrahim, á dù á jànn-à à shi sig áni níng, á dà fim yiwaiwú big, á yag shi mà jànn zyun, jànn-à má tìya wù.’

⁴I byar-à Ibrahim dù, n zu rìg á jànn Kaldiya, n yag shi mà jànn Harana. Sái tawá í wu rìg-à. I wà Shìdun tìr yag ku á jànn zyun ni, í jànn-à tàma-à níng ning shi sig áni.

⁵Shìdun ya fig ku byar, byar-à má shi buwá bàna. Shìdun ya fig ku kó byar zyun shwìyí nímá bàna. Ama Shìdun gib nu ma ku rag, kwá ya wàníng jànn-à má shi bu wàníng ma bu yiwai wàníng ásim wàníng ni. Sai-à Shìdun gib nu ma ku níng, ku bàna ma wùn.

⁶Shìdun dinya ku rag, ‘Swaiká buwú má yag shi kyìnn á jànn zyun ni, jànn-à hi í jànnbá bàna. A jànn-à hi ni, bá kàng í fàu àsàin jànnká, káníng má ya big shwìn hár ji dari yina.

⁷Wà ba shi hing màhàn ji dari yina, í wà má ya pyann kàng mpìrká ri ya big shwìn níng, shwìn tinn. I wà swaiká buwú má zu á jànn-à hi ni, n má bi wib mì á jànn-à wà shi sig níng.'

⁸I byar-à Shìdun tiya Ibrahim jur kyag barà bá kyab pànn nu-à ku gib sig níng. I byar-à Ibrahim bi mà Ishaku. Su wàníng fòr awinyin, í wà ku kyag rìg wàníng jur. I wà Ishaku bi mà Yakubu, n bi kyag rìg wàníng jur-à tinn. I wà Yakubu bi mà yann dwib agban pyànà, n bi kyag rìg káníng jur àdòníng tinn. Yanká dwib agban pyànà níng, í yàkúyí big.

⁹"Ayau yann káníng ni, sái big bi sa rìg wùntunbá zyun akyib. Zinnwá í Yusufu. Shunwòwá big zìg ku n wann tafinn yag rìg ku mà jànn Masar, ku yag shi shu fàu màhàn. Ama Shìdun shi sig á shinnwá ni.

¹⁰Barà ku shi shu fàu àdòníng, Shìdun bi zìg zu ku áyau shwìn bu-à ku ri wa níng. Sai-à big zìg bi ku á pyànn kùr Firauna, kùr ùwài-à á jànn Masar níng, Shìdun sa jirà a Firauna zìm Yusufu, a wàníng myàng Yusufu mpìr yar. I byar-à Firauna bi sìn Yusufu a wàníng shi àgbam áyau luwá ni ma jànnwá bidìm pàr.

¹¹I byar-à amor bi kà á jànn Masar ma jànn Kanana á byar-à shunwòwá big shi sig níng. Mpìrká ri sa shi òr wàni. Yàkúyí big big ri yàn kyann buju-à bá ji, big òr fig bàna.

¹²Barà Yakubu fig big rag, buju shi sig mà jànn Masar, í byar-à ku bi swam yag yannwá big màhàn. I yàkúyí big, í kyonn-à wà wa zyun.

¹³Kyonn-à wà wa pyànà, sái Yusufu dinya shunwòwá big n rag ku í wùntunbá. Ku dinya Firauna jír á shinn shunwòkà buwá ni.

¹⁴I byar-à Yusufu swam dinya tawá Yakubu rag, a wàníng bi á byarwá ni á jànn Masar, wàníng ma mpìrká á lu wàníng ni bidìm pàr. Mpìrká hi, big yag hing mpìr òr-sara agban dwib agban zu á myann swana.

¹⁵I byar-à Yakubu ma mpìrká buwá big dù n yag mà jànn Masar, n yag shi màhàn. Hár ku shi n wu rìg màhàn, kwonn ma yàkúyí big, big wu rìg màhàn.

¹⁶Big zìg kàng yag kibá mà Shakima á jànn Kanana, n jì big mà amir-à Ibrahim wann sig ma bàì á vù yannká bu Hamur.

¹⁷"Barà su-à nyàan màg rag wà Shìdun má sa bu-à ku rì gib ya sig Ibrahim nu níng, í byar-à mpìrká buyí mà Masar big mà jwàr swàb kà wàni.

¹⁸Asim mpìr zyun kim bi na kùr mà Masar. Mpìr-à hi yì fig Yusufu bàna.

¹⁹Ku lir ji mpìrká buyí, hár n ya big shwìn ùwài nímá. Ku du kà big rag, abig tafinn rìg yann àjannká bigbá jirà a káníng wu rìg.

²⁰Sai-à níng hi, í sai-à big mà Musa, í wùn zyun-à Shìdun ri myàng shi sig wùn òsàn nímá. Big ri myàng kwonn ma ku mà lu-à ni hár ku fòr sòn sara.

21A byar-à níng hi big zìg zu rìg ku á lu-à ni. I byar-à wùn kùr, í wùn uwà zyun ku bi zìg Musa, n sìnn kàng wàníng a wàníng shi wùnwá, n pyag gban wàníng.

22I byar-à big bi tàg Musa yar bu-à mpìr Masar ri sa bidìm pàr. Jírwa ku ri dang ma swàmwá ku ri sa bidìm, ri tiya mpìrká ku shi sig ma yar.

23“Sai-à Musa fòr ji dìpyànà, sái bi kù kà ku á kyinn-à ni aku yag bib kà yiwaiwá big mpìr Israilaká.

24Ku yag dìg mpìrwá zyun ri wa shwìn á vù mpìr Masar zyun ni. Barà ku myàng àdòníng, ku kà nu mpìrwá n dab pyann kàng mpìr Masar-à níng, n bi gban rìg wàníng.

25Ku wà sig rag kó yiwaiwá big yì hing wà barà Shìdun ya sig ku gban barà kwá zìg zu big, ama káníng yì fig bàna.

26To, byar-à bi kyàr, Musa yag dìg mpìr Israila big pyànà, káníng ri ngang ngain bar dìrbá. Ku ri zìm aku gbar jùn kwonn káníng. Ku rag, ‘Aning myàng, yiwainá nzyun. Bu-à sa ning ri ngang ngain bar dìrná í jir kai rà?’

27Sái zyun-à ri ya jàuwá shwìn níng, í tìr kann rìg-à Musa akur, n rag, ‘Mpìr-à sìnn kà sig wù á shi àgbam má á gib jír á shinnyí ni í ni rà?’

28Kó wù ri zìm á gban rìg mì àràg barà nà níng wù nà gban sig mpìr Masar níng rà?’

29Barà Musa fig jír mpìr-à níng àdòníng, ku shàr dù rìg á jànn Masar ni, n yag shi rìg kyìnn mà jànn Madayana. A jànn-à níng hi, ku bi mà yann wunù big pyànà.

30“Ku shi màhàn ji dìpyànà. Su zyun ku yag mà yau awúnn mà agunn shinnkwìnn Sinai. I byar-à wùn aswam Shìdun mà wai bi tàg shinnwá á byarwá ni áyau pyìr-à ri swànn akyar bu.

31Musa myàng pyìr-à ri swànn níng, bu-à hi ya rìg ku mamaki. Ku yag yàr màhàn jirà aku myàng. Barà ku nyàan fòr màhàn, sái ku fig nài jir Shìdun.

32Wàníng dinya ku rag, ‘I mì Shìdun bu Ibrahim ma Ishaku ma Yakubu, yàkúká buwú wàri.’ A byar-à hi, dìr Musa zwab kàg kàg kàg. Ku myàng yag fig zuwá mà byar pyìr-à hi bàna.

33I byar-à Shìdun dinya ku rag, ‘Musa, á wan zu tabarwú. Byar-à à sar sig níng, í byar kyìkyàr.

34I bu jau bàna, mì ri myàng mpìrká bumí mà jànn Masar barà big ri kig shwìn-à big ri wa níng, í bu-à sa n wann bi sig jirà n zìg zu big áyau-à ni. Mì ri zìm á bi n swam yag wù mà Masar.’

35“Musa-à níng, í zyun-à mpìr Israilaká rì ngang sig ku níng, big rì rag, mpìr-à sìnn sig ku àgbambá ma agib jírba í ni rà? Musa-à níng, í zyun-à Shìdun

swam yag sig ku aku shi àgbambá aku zìg zu big áyau shwìnbá ni, àràg barà wùn aswam Shìdun-à níng dinya sig ku jír áyau akyar bu rag aku sa níng.

³⁶Ku sa bu mamaki mà Masar, n zìg zu rìg big á jànn Masar. Ku sa bu mamaki á zàpìr zyun-à big ri bar Zàn Gbàinshìn, n sa mà awúnn-à ni hár ji dipyànà.

³⁷Musa-à hi ku í àsàin-à dinya sig mpìr Israilaká rag, Shìdun má swam ya bi big mpìr zyun àràg barà wàníng swam bi sig ku níng. Mpìr-à hi má shi íni àsàin-à má dang kyann jir Shìdun. Mpìr-à hi má zu bi áyaubá ni.

³⁸Musa í àsàin-à Shìdun sìnn sig má myàng kwonn ma mpìrká bu Shìdun ma kyonná áyau awúnn. I Musa-à wùn aswam Shìdun dinya ku jír mà shinnkwìnn Sinai. Ku shí ni Musa zyun-à Shìdun rì dinya sig ku jir yonki, hár ku zìg n ba sig jír-à hi jir shinnyí, yi mpìrká wà tàma-à níng.

³⁹“Ama yàkúyí big ngàng wà bá fig jír wá. Big ngàng rìghing ku, mi ri zìm abig kàng yag kàng mà jànn Masar.

⁴⁰I byar-à big vig Haruna rag, a wàníng mà m ya big bu sìnnká bá wib, buká má kà jag big à pyànn. Big rag, jir kai bàna Musa zyun-à zìg zu bi sig big mà jànn Masar níng, big yì fig bu-à sa sig ku bàna.

⁴¹Asai-à níng hi, í wà big bi yìg àsháu zyun àràg í wùn nai, mi ri twìb swànn bu á pyànnwá ni, mi ri wib àsháu-à hi àràg í Shìdun, big fig àjwár bu-à big sa sig ma vùbá, big sa buki, n sa àyán ma kàhi.

⁴²I wà Shìdun bi ya big kwìb, n zìg zu rìg vùwá áyaubá ni abig wib asuswirká àràg barà mpìrká rii dang kyann jir Shìdun ba sig á tarkada n rag, ‘Ning mpìr Israila, ji dipyànà ning shi sig mà awúnn-à ni, ning ri gib gban wi, mi ri twìb swànn bu, ning ri yá ni ra? Ning ya fig mì bàna.

⁴³Ning swann sig apig-à ning sa sig ma wau, wà ning sìnn kà sig bu sìnn ná Molek áni, ma bu sìnn ná wà ning ri bar Ramfan, wà ning sa sig àràg asuswir. Ning yìg sig bu káníng, mi ri wib sòr big, n ngàng wà ná wib mì. Jir wàníng má du kà abig zìg yag rìg ning mà jànn Babila, hár bá zìg wam zu yag ning mà pyànn.’

⁴⁴“Yàkúyí big ri shi sig mà awúnn-à ni nonn hing. Big rii swann kyann kwonn ma apig wau, wà ri tàg rag Shìdun shi sig mà byar-à níng hi. Big sa sig apig-à hi ábibir àràg barà Shìdun tiya sig Musa aku sa.

⁴⁵Asim, yàkúyí big í àsàinká zìg pyann kàng sig apig-à níng ásim tabá ni, big swann kwonn ma kàhi á sai-à big yag kwonn ma Joshuwa, n zìg jànn-à Shìdun kan zu sig mpìrká áni níng. Apig-à hi shí mà jànn-à bó hi ni hár sai-à Dawuda bi na kùrwá.

⁴⁶Dawuda bó, Shìdun ri fig àjwárwá. Ku í àsàin-à yàn sig gbìb-à kwá mi ya Shìdun bu Yakubu tonn.

47 Ama wùnwá Sulemanu í àsàin-à mi ya sig Shìdun tonn-à hi.

48 “Shìdun ùwài, ku ri shi fig á lu-à mpìr mi sig bàna. I barà Ishaya mpìr-à rìi dang kyann jir Shìdun níng, ku dang rag,

49 “Shìdun dang rag, byar-à mà wai shi sig í byar-à má shi wann. A jìnn ni bó, í byar-à má sìn wann bi barmí. To, wà má àdòníng, í swai lu-à wà áni, mpìr má mi ya mì rà? Byar-à má shi ngàng awunmí shi sig áni rà?

50 Bu káníng bidìm pàr í mì ò mà m fíg nì bàna rà?’

51 “Níng í mpìr sung gban big, níng í mpìr kyinn kyìkyàr bàna. Níng í mpìr sung àkúnn big. Níng ri sa àràg barà yàkúná rì sa sig, níng má, níng ri ngàng kyann Awun Shìdun.

52 Mpìr adang kyann jir Shìdun zyun-à yàkúná big ya fig ku shwìn bàna í wà áni rà? Yàkúná big gban mpìrká Shìdun swam bi sig, ká rì dinya sig big jír á shinn Mpìr Sìsàn zyun-à má bi. Tàma-à níng, níng zib mìrwá n gban rìg ku.

53 Níng í àsàinká Shìdun ya sig yàkúná dokawá á vù yann aswamká buwá ni mà wai, ama níng wib fig kàhi bàna.”

Big Ta Gban Istifanus Ma Abàn

54 Barà mpìr àgbamká fig jír-à Istifanus dang níng, í byar-à big nànn rìg àgùnn wàni, n zwàm kà vù á nginnbá ni, pìkyinnbá bai rìghing.

55 I byar-à kyinn Istifanus mònn rìg ma Awun Shìdun. Ku myàng nann zu yag zuwá mà wai, n myàng barà Shìdun shi sig ma awài. Ku myàng Yesu sar sig águnn vìm nu Shìdun ni.

56 I byar-à ku dinya mpìrká rag, “Aning myàng, mì ri myàng waisháu-à ri pù finn, wùn mpìr jìkwìnn sar sig águnn vìm nu Shìdun ni.”

57 Barà ku dang àdòníng, shun àgbamká níng kinn dang nài gban, n zìg vù n bir òm á sungbá ni, n shàr kwonn yag mà byarwá ni sa wáb.

58 Big gbar ta zu yag ku mà kwìm lu-à ni, n ta ku abàn. Mpìrká ta sig ku abàn níng, big sìn sig jàbá á vù wùn sukà zyun big ri bar zìnnwá Shawulu.

59 Big ta Istifanus ta ta. I byar-à ku dang rag, “Shinn Lumí Yesu, á zìg rìg awunmí.”

60 Ku bìnn kir wann á jìnn ni, n bar nài ngbam níma n vig Shìdun rag, “Shinn Lumí, á sa pyann kàng mpìr káníng bu á dò jir bu pyìr-à big sa sig mì níng ni bàna.” Barà ku dang àdòníng, í byar-à yonkiwá í zu rìg-à.

Swàm Yann Aswamká 8

Shawulu Ya Mpìrká Bu Yesu Shwìn

¹Shawulu zìm hing barà mpìrká gban sig Istifanus. Ayunn-à níng hi shwìn ùwài ní má dù á shinn mpìrká ri bàg Yesu, ká shi sig á finn swann Urushalima. Big bidìm pàr shwìn-à hi kan yam gàb finn yag rìghing big mà agunn jànn Samariya, ma jànn Yahudiya. Sáí dà sig rag yann aswamká.

²Sai-à big gban Istifanus mpìrká kádà í mpìr awib Shìdun big bi jì ku, hár n kig nài kiwá wàni.

³Shawulu bi, mi ri sa bai shu mpìrká ri bàg Yesu. Ku bi, mi ri kà lu lu, mi ri gbar zu wunù big uwà, mi ri kìg kà big á tonn fi-à ni.

Big Dinya Mpìr Samariya Big Jir Yesu

⁴Mpìrká big kan yam gàb finn sig níng, big bidìm pàr, byar-à ba yag bidìm pàr, big yag mi ri dinya mpìrká jir àjwár á shinn Yesu.

⁵Mpìr zyun big ri bar Filibus, ku dù n yag mà finn swann zyun á jànn Samariya, ku dinya mpìrká màhàn jir Kristi zyun-à Shìdun swam bi sig níng.

⁶Barà mpìrká fig bu-à Filibus dang sig níng, sáí big gang sung, big zìg bi pìkyinnbá abig fig jír-à ku ri dang níng, jir kai bàna big ri myàng bu mamakiká ku ri sa níng.

⁷Wàuká ri gàb òr big mpìrká big dab sig níng mi ri yan yán. Mpìrká ká barbá ri wúwa, big ká vùká ma barká wu tàg rìghing níng, bidìm pàr big gban rìghing.

⁸Sáí mpìrká mà finn swann-à ni big fig gban rìg íri àjwár.

⁹A finn swann-à níng hi, mpìr zyun shi sig áni zìnnwá í Siman. Ku í mpìr subu. Swàm-à ku ri sa níng ri ya mpìrká mamaki. Hár ku gbar dù shinn rag, ku í mpìr ùwài.

¹⁰Mpìrká á finn swann-à níng hi bir pìkyinn á bu-à ku ri sa, àgbam ma yann wùnshái bidìm pàr. Big rag bu-à níng í gban Shìdun.

¹¹Swàm subu-à ku ri sa níng, mpìrká ri bàg ku, jir kai bàna nonn hing ku ri sa subu-à hi.

¹²Ama barà Filibus dinya big jír barà Shìdun má na kùrwá, n dinya big jir Yesu, í wà big bir pìkyinn áni, wunù big uwà bidìm pàr, big wau rìg òr batisma.

¹³Hár Siman ma shinnwá má, ku bir pìkyinn tinn. I byar-à big wau ku òr batisma. I wà ku bàg kyann Filibus. Ku ri myàng swàm bu-à wàníng ri sa kyann, hár ku ri sa mamaki.

¹⁴Sáí yann aswamká bu Yesu á finn swann Urushalima big fig tai rag, mpìrká mà finn swann Samariya zìg rìghing jir Shìdun. Sáí big swam yag Bitrus ma Yohanna mà byar-à hi ni.

15 Barà Bitrus big yag fòr màhàn, big vig ya káníng Shìdun rag Awun Shìdun aku bi kà á shinnbá ni,

16 jir kai bàna Awun Shìdun-à hi bi fig ma á shinn mpìr zyun áyaubá ni bàna. Sáí dáí big wau sig big òr batisma ma zìnn Shinn Luyí Yesu.

17 I byar-à Bitrus ma Yohanna tib wann big vù á shinn-à ni. I wà Awun Shìdun bi á shinnbá ni.

18 Siman myàng barà big ya Awun Shìdun á byar mpìrká ri bàg Yesu á sai-à káníng tib wann vùbá á shinn mpìrká ni, sáí ku bi du ya káníng bàí

19 n rag buwá ku ri zìm a káníng ya ku gbam-à big ri sa swàm ma kàhi níng tinn, àjirà wà kwa tib hing mpìr vù á shinn-à ni, a wàníng òg Awun Shìdun.

20 Sáí Bitrus dinya ku rag, “Wù big bàiwú í zyun bidìm pàr aning bai rìg, jir kai bàna à sìn sig á pìkyinnwú ni bu-à Shìdun ri ya átai, buwú wá wann big bàí.

21 Bu-à du wù ma swàm-à níng bàna, jir kai bàna pìkyinnwú shi fig òsàn á pyànn Shìdun ni bàna.

22 A dà fim rìg bu-à bibai-à wù ri kyab á pìkyinnwú ni níng, á vig Shìdun. Kó káhi kwá yafa ya wù bu pyìrwú níng.

23 Mì ri myàng wù, wù í mpìr akyib. Bu-à bibai pànn gbam rìghing wù.”

24 Sáí Siman rag, “Aning vig ya mì Shìdun jirà kada bu-à ning dang sig níng ma pànn mì bàna.”

25 Bitrus ma Yohanna big dinya mpìrká á Samariya jírbá barà big myàng sig Yesu, n dinya káníng jir Shìdun bidìm pàr. Sáí big dù, n kyann á kauyeká shi sig á jànn Samariya, mi ri dang jir àjwár á shinn Yesu. Hár big kyann, n yag fòr mà Urushalima.

Filibus Dang Jír Big Mpìr Habasha

26 Ayúnn zyun wùn aswam Shìdun mà wai bi òg Filibus, n dang jír ma ku. Ku dinya Filibus rag a wàníng dù a wàníng yag zu gbìb zyun, gbìb-à zu sig mà Urushalima, n yag sig mà finn swann Gaza. I gbìb awúnn zyun.

27 Sáí Filibus dù, n zu gbìb-à níng hi. Ku ri yag á gbìb-à ni, sáí ku yag òg kwonn big mpìr zyun, í mpìr Habasha. Wàníng bàna ma òr. Mpìr-à hi shi síg nì àgbam àsàin-à ri sìn gbam bàí á jànn-à bó hi ni. Ku ri sa swàm kùr-à màhàn, kùr-à hi í uwà zyun big ri bar ku Kandekatu. Wunù-à níng hi yag sig mà Urushalima jirà aku wib Shìdun màhàn.

28 Wunù-à níng hi shi kà sig áyau keke zyun ni, vinnká ri gbar yag ku. Ku ri kàng bi mà Urushalima. Ku ri yag, ku ri jangga jírbá Ishaya ba sig áyau jir Shìdun ni.

29 I byar-à Awun Shìdun dinya Filibus rag, a wàníng yag òg mpìr-à níng, ma a wàníng kyann yàr agunn keke-à ni.

30Filibus shàr yag shàu, n yag fòr mà byar wàníng ni. Ku fig wàníng ri jangga tarkada-à hi. Sáí ku bib wàníng rag, bu-à wàníng ri jangga níng, wàníng fig yì hing rà?

31Wàníng rag, “Sáshinn má fig yì rà? Wà mpìr zyun ma tàg fig mì bàna, má yì fig bàna.” I byar-à ku dinya Filibus rag, a wàníng nann kà, aku ma wàníng shi zyun á vinn àkar-à ni.

32Byar-à wàníng ri jangga níng big ba sig jír rag, “Big ri gbar ya ku àràg àdùn bá zìg yag mà byar-à big ri gib gban. Àràg barà big ri wann zu wài àdùn, àdùn ri pù fig nu bàna níng, wàníng má, í barà ku pù fig nuwá bàna tinn.

33Big zìg kàng rìg ku á sìm, big sìn kàng ku àràg ku í mpìr bàna. Byar-à big wà sig ku kwonn-à níng, big wà fig ku ábibir bàna. Barà zuwá bàna á dunyaru níng, mpìr má yì fig yann adawá big bàna.”

34Barà àgbam mpìr-à níng jangga kinn rìg jír-à hi, sáí ku bib Filibus rag, “Bu-à mpìr-à rii dang kyann jir Shìdun dang sig níng, ku dang síg shinnwá rà, kó ku dang síg mpìr zyun kim rà?”

35Sáí Filibus dinya ku yìr jír á shinn bu-à ku ri jangga níng ni. N dinya rìg ku jir àjwár-à á shinn Yesu ni.

36Barà big ri yag, sáí big yag dìg zàpìr á gbìb-à ni. Agbam mpìr-à níng rag, “Filibus, zàpìr shi sig níng, bu-à má kan òm wà á wau mì òm batisma í kai rà?”

[**37**Filibus dinya ku rag, “Wà wa bir hing pìkyinn nzyun á byar Yesu ni, má wau wù òm batisma.” Agbam-à níng rag, nn, ku bir hing pìkyinn rag Yesu Kristi í wùn Shìdun.]

38I byar-à ku pànn sar wann keke-à hi n bi tìg wann, í byar-à ku wann kà yag á zàpìr-à ni, ku ma Filibus. I wà Filibus bi wau rìg ku òm batisma mà byar-à níng hi.

39Barà big nann zu bi á zàpìr-à ni, sáí Awun Shìdun bi zìg rìg Filibus á byar-à hi. Agbam-à níng myàng fig rag ku bàna. Agbam-à níng ri yag kyonnwá kyinnwá jwar shi nímá.

40Filibus rag aku myàng níng, ku shi sig mà lu ùwài zyun big ri bar Azota. Sáí ku dù kyonnwá, ku yag swann kim kim, mi ri dinya mpìrká jir àjwár bu Yesu. Hár n yag fòr mà Kaisariya.

Swàm Yann Aswamká 9

Barà Shawulu Vim Bìr Kyinnwá n bàg Yesu

1A sai-à níng hi, Shawulu shi sig mà finn swann Urushalima. Ku ri ya mpìrká ri bàg Yesu shwìn, mi ri dang rag kwá gban rìg big.

²I byar-à ku yag mà byar àgbam-à áyau mpìrká ri twìb swànn bu á pyànn Shìdun, n yag vig wàníng a wàníng ya ku tarkada, kwá zìg yag mà tonn bìr kwonnká bu Yahudawaká ni, mà finn swann Dimashka. Ku ri zìm tarkada-à hi jirà aku pànn mpìrká ri bàg Yesu níng, aku pànn bi big á tonn fi á finn swann Urushalima. Kwá sìr wunù ma uwà bidìm pàr.

³Barà ku zìg tarkada-à hi, ku ri yag á gbìb-à ni, ku nyàan finn swann Dimashka fòr, sái ku rag aku myàng níng, ku myàng byar-à shim yar kàng kwìb ku áni tain tain, mà waisháu-à ni.

⁴Ku kù wann á jinn ni, sái ku fig nài jír wann bi mà wai ri bar ku rag, “Shawulu, Shawulu, sáshinn wù ri ya mì shwìn àdòníng rà?”

⁵Sái Shawulu rag, “Wù í ni rà, wù Shinn Lumí?” Wàníng rag, “I mì Yesu àsàin-à wù ri ya mì shwìn níng.

⁶Ama á dù nann zu á yag mà finn swann-à wù ri yag níng. I byar-à bá dinya wù bu-à wá sísa.”

⁷Mpìrká nu yag sig ku á gbìb-à ni níng, pànn shi sig akim, jir kai bàna big ri fig nài jír, ama big myàng fig mpìr bàna.

⁸I byar-à hi Shawulu ngang dù nann zu. Ku rag aku myàng finn zuwá àdòníng, ku myàng fig rag bàna. I wà big gbar yag ku á vù, n zìg yag ku mà finn swann Dimashka.

⁹Ku shi sig màhàn suwá sara, ku myàng fig bàna, ku ji fig bàna, ku wa fig bàna tinn.

¹⁰A finn swann Dimashka mpìr zyun ri bàg Yesu shi sig màhàn zìnnwá í Hananiya. Ayúnn-à níng hi Shinn Luyí Yesu bi dinya ku jír á la-à ni, n rag, “Hananiya.” Hananiya rag, “Shinn Lumí, n shi sig níng.”

¹¹Yesu rag, “A dù, á yag zu á gbìb zyun-à big ri bar rag Gbìb Vivonn. A yag bib lu mpìr zyun zìnnwá í Yahuda. Wá dìg mpìr-à big ri bar ku Shawulu màhàn, ku í mpìr á finn swann Tarsus. Ku ri vig Shìdun.

¹²Ku myàng mpìr zyun kà bi ku á la-à ni, n tib ku vù á shinnwá ni jirà aku dìg aku myàng. Mpìr-à níng hi í wù Hananiya.”

¹³I wà Hananiya dang rag, “Ayáa, Shinn Lumí, mpìr-à wù ri dang níng, ku ri ya mpìrká ri bàg wù mà finn swann Urushalima shwìn wàni.

¹⁴Ku bi sig mà byar àgbamká ri twìb swànn bu mà Urushalima, ku bi kwonn sig ma gbam á finn swann-à níng ni jirà aku sìr mpìrká ri bàg wù. I wà à rag n yag á byarwá ni rà?”

¹⁵Shinn Luyí rag, “A yag, mpìr-à níng n shig zu sig ku aku shi wùn aswammí. Má swam yag ku á byar mpìrká swai kim kim. Kwá dinya káníng ma kùrbá jír á shinnmí ni. Hár má, kwá dinya yann Israila big bidìm pàr jírmí.

16Má dinya ku shwìn-à kwá wa á dò jir shinnmí ni.”

17Barà Yesu dinya kinn rìg Hananiya àdòníng, sái Hananiya dù, n yag fòr á byar-à Shawulu shi sig, n yag tib wàníng vù á shinn-à ni. Ku rag, “Wunzámí Shawulu, í Shinn Lumí Yesu swam bi síg mì nì á byarwú ni, àsàin-à ning ku nìm dìg kwonn á gbìb-à ni á sai-à wù nìm bi níng. I ku swam bi síg mì nì, ñ bi ñ tib wann wù vù á shinn-à ni, àjirà á myàng. Hár má, àjirà á dìg Awun Shìdun.”

18Barà ku dang kinn jírwá àdòníng, sái bu zyun àràg í akwàu jái kù zu á yìr zu Shawulu ni, í wà ku bi myàng rag. A byar-à hi big wau ku òr batisma.

19I wà ku ji buju, hár n dìg kàng gban òr wá.

Shawulu Dang Jir Yesu

Shawulu na su pyàna á finn swann Dimashka, mi ri shi kwonn big mpìrká ri bàg Yesu.

20Gbìb fig tá bàna, sái ku dù, n yag kà á tonn bìr kwonnká bu Yahudawaká ni, mi ri dang jir Yesu rag, “Yesu í wùn Shìdun.”

21Mpìrká ri fig jírwá níng, big sa mamaki á dò shinnwá ni. Big rag, “Wàníng í mpìr-à rii ya mpìrká ri bàg Yesu shwìn mà finn swann Urushalima níng bàna rà? Ku bi sig áyág jirà aku zìg yag káníng mà byar àgbamká ri twìb swann bu mà Urushalima jirà abig wà káníng kwonn rà?”

22Shawulu dìg gban n dang jir Yesu wàni. Barà ku ri dang rag Yesu í Almasihu mpìr-à Shìdun swam bi sig níng, bu-à hi vù rìghing Yahudawaká shi sig mà Dimashka wàni. Bai wà bá sa yipyàr.

23Ku shi shi shi. I byar-à Yahudawaká kwonn nubá á shinnwá ni jirà abig gban rig ku.

24Big sìn kà sig mpìrká a káníng shi kidim nu nkyun-à á finn swann-à ni fi ma àyún, jirà abig sar gib Shawulu ma abig gban rìg ku. Ama ku fig rìghing wà káníng ri bònn myàng byar-à kwá zu, àjirà abig pànn ku, abig gban rìg.

25Sái yann sukàwá big bi sa yar zyun. Big zìg gágsàg zyun ùwài níma, n bi zìg Shawulu á fi-à ni, n sìn kà ku áni, n dìn kà jùr áni, n du zu ku á pùr dan kinn-à big mi kàng kwìb sig finn swann-à áni.

Shawulu Kwonn Shinn Ma Mpìrká Bu Yesu Mà Urushalima

26Barà ku zu á finn swann Dimashka àdòníng, ku yag mà Urushalima jirà aku kwonn shinn ma mpìrká ri bàg Yesu. Ku yag dìg káníng àdòníng, big shàr zinnwá. Big ri shàr, big yì fig wà í àjai barà ku kàng rìghing wùn sukà Yesu níng bàna.

27I byar-à Barnabas kà nuwá n zìg yag ku á byar yann aswamká bu Yesu, n dinya big bar bu-à sa sig wàníng, barà wàníng dìg kwonn sig big Yesu á

gbib-à ni. Yesu dinya sig wàníng jí r hár í wà wàníng ri dinya mpìrká jí r á shinn Yesu á finn swann Dimashka hár ma pìkyinn wim.

²⁸Sái mpìr káníng zìg ku, ku ma káníng shi í zyun. Ku ma káníng ri kyann kyann á finn swann Urushalima, mi ri dinya mpìrká jí r á zìnn Shinn Luyí Yesu ma pìkyinn wim.

²⁹Hár ku dang jí r big mpìr Yahudawaká ká ri dang nu jir Helena. Ku ma káníng ri sa yipyàr. Káníng ri zìm abig gban rìg ku.

³⁰Barà mpìrká bu Yesu fig àdòníng, big zìg yag ku mà finn swann Kaisariya, í wà n tìr yag ku mà finn swann Tarsus.

³¹I byar-à hi mpìrká ri bàg Yesu níng, dìg barà bá shi shubá òsàn níma. Shwìn-à big rii wa níng sa ma rìghing. Agunn jànn Yahudiya ma jànn Galili ma jànn Samariya mpìrká ri bàg swàb kà Yesu. Awun Shìdun ri myàng kwonn ma big. Mpìrká ri wib Shìdun big pìkyinn rzyun.

Bitrus Dàb Gbam Mpìr Zyun, n Dab Wim Kàng Ki

³²Barà Bitrus ri yag kó áni, ku yag fòr á kauye zyun big ri bar rag, Ludda. Ku yag bib kà mpìrká ri bàg Yesu màhàn.

³³A byar-à hi ku dìg mpìr zyun màhàn, mpìr-à vùwá wu tag rìghing big barwá, wàníng na sig á syu òr wa ji awinyin, wàníng dù nann zu fig áwai bàna. Zìnn mpìr-à níng hi í Iniyas.

³⁴Barà Bitrus myàng ku àdòníng, ku rag, “Iniyas, Yesu Kristi ri dàb gbam wù. A dù nann zu, á pìnn bunáwú.” Sái wàníng í dù nann zu-à.

³⁵Mpìrká á Ludda mà mpìrká á jànn Sarena big myàng hing ku. I byar-à big bidim pár big bàg Yesu.

³⁶A finn swann Jopa uwà zyun shi sig áni big ri bar ku Tabita. A nu jir Helenanci big ri bar ku Dorkas, (yìr zìnnwá níng í wikyínn). Ku í mpìr-à ri sa kyann bu òsàn, mi ri sa shang mpìr ashiká.

³⁷A sai-à níng hi ku bi na dor n bi wu rìg. Big wau ku òr, n bi jag ku á tonn zyun shi sig mà wai.

³⁸Jopa shi yàr sig big Ludda. Barà mpìrká ri bàg Yesu fig rag Bitrus shi sig mà Ludda, í wà big swam yag mpìr pyànà á byarwá ni, n vig ku rag, aku bi á byarbá ni kìni.

³⁹I byar-à Bitrus dù, n bàg yag big. Ku rag aku yag fòr níng, ku yag dìg uwà kiká kwonn shi sig á finn tonn-à ni byar-à big jag sig Tabita. Big shi sig, mi ri tìya ku swai jàkà Tabita rì kwìb ya sig big. Big ri kig nài kiwá.

⁴⁰Bitrus bi kan zu rìg mpìrká á tonn-à ni bidim pár, n kà yag n binn kir wann á jinn ni, n vig Shìdun. I wà n bar uwà-à níng rag, “Tabita, á dù nann zu.” Sái Tabita myàng finn zuwá, n myàng Bitrus, n dù nann zu n shi á wai.

⁴¹Bitrus du yag wù, n pànn ku n gbar dù nann zu ku n bar mpìrká kwonn shi sig níng, n zìg ku n ya big, ku wìm kàng rìghing.

⁴²I byar-à mpìrká mà finn swann Jopa ni bidìm pàr big fig jír bu mamaki-à Bitrus sa sig níng. Hár big nìnànn nímá big bir pìkyinn á byar Yesu ni.

⁴³Bitrus shi su nìnànn nímá á finn swann Jopa, ku shi sig á lu mpìr zyun big ri bar ku Siman. Mpìr-à níng hi í àsàin-à ri sa samyib wau wi.

Swàm Yann Aswamká 10

Shìdun Swam Yag Bitrus á Byar Kaniliyas

¹Mpìr zyun shi sig áni big ri bar ku Kaniliyas. Ku shi sig á finn swann Kaisariya. Mpìr-à níng hi í àgbam áyau sojaká ni agunn swàmwá big ri bar Italiya.

²Ku ri shàr Shìdun wàni. Ku ma mpìrká mà luwá ni bidìm pàr big ri wib Shìdun. Ku ri sa shang mpìr ashiká áyau Yahudawaká ni, mi ri vig kyann Shìdun.

³Ayúnn zyun àsháu sara wà àkamzau, sái ku rag aku myàng níng, wùn aswam Shìdun mà wai bi á byarwá ni á la-à ni, n bar ku rag, “Kaniliyas”.

⁴Pìkyinnwá gib. Ku myàng wàníng n rag, “Sáshinn rà?” Wàníng rag, “Shìdun fig hing bu-à à vig sig níng. Ku ri fig àjwár ma swàm òsàn-à wù ri sa ya mpìr ashiká níng. Ku myàng hing hár mà wai.

⁵A swam mpìrká abig yag mà finn swann Jopa abig bar bi mpìr zyun màhàn zìnnwá í Siman Bitrus.

⁶I Siman zyun-à shi sig kyìnn á lu mpìr zyun àsàin-à ri sa samyib wau. Zinn mpìr-à níng hi í Siman tinn. Ku shi yàr sig á nu zàpìr.”

⁷Barà wùn aswam Shìdun-à níng dinya Kaniliyas àdòníng, sái ku dù dà fim rìg wàníng. I wà Kaniliyas bar bi mpìr pyànà, big í yann sukàkà á finn luwá ni. Ku bar kwonn káníng ma soja zyun, mpìr-à ri wib Shìdun, mi ri sa ya ku swàm.

⁸Mpìr sara káníng ku bar bi big, n dinya byann big bu-à wùn aswam Shìdun dinya sig ku. I wà ku swam yag big mà Jopa abig bar bi Bitrus.

⁹Na kyàr byar-à barà mpìr káníng ri yag á gbìb-à ni, àyúnn-à fòr áyau shinn, big yag fòr mà Jopa. Bitrus shi sig buwá á finn swann Jopa. Ku nann zu yag sig á shinn tonn-à ni mà wai jirà aku vig Shìdun màhàn.

¹⁰Amor ri gban ku wàni. Barà big ri sa buju-à, big sa kinn fig ma bàna, sái ku la la.

¹¹Ku myàng waisháu-à pù fim rìghing. Ku myàng bu zyun shi àràg jà zyun ùwài nímá ri wann bi. Big pànn sig sung jà-à, mi ri zìg tìg wann bi.

12Ku rag aku myàng nann yag zuwá àdòníng, ku myàng wiká kim kim, ma ká ri bam kyann á jìnn ni, ma ayinnbuká kim kim. Bidìm pàr big shi sig áyau jà-à hi ni.

13Sáí ku rag aku fig níng nài jír wann bi mà wai, nài jír-à hi dang rag, “Bitrus, á du nann zu, á zìg bu káníng, á gib gban ma á zwam.”

14Bitrus dang rag, “Shinn Lumí, ò taba zwam fig bu-à bibai, kó bu shìnn bàna, sáshinn má zwam rà?”

15Nài jír-à hi dinya jakàng ku n rag, “Bu-à Shìdun sìnn sig níng í bu òsàn, kada á sìnn kàng bu-à hi rag í bu bibai bàna.”

16Bu-à hi sa àdòníng kàun sara, í wà big zìg nann kàng yag rìg jà-à hi mà wai.

17Bitrus shi sig, mi ri kyab yìr la-à ku la sig níng. I byar-à hi mpìrká Kaniliyas swam yag sig níng, big bib dìg rìghing lu Siman n sar sig á nu nkyun gbàdán-à ni.

18Big bib rag, “Mpìr-à big ri bar ku Siman Bitrus níng, ku tìg sig kyìnn áyág rà?”

19Barà Bitrus ri kyab la-à ku la sig níng, í byar-à Awun Shìdun dinya ku rag, “Bitrus, á myàng, mpìr sara bi sig á byarwú ni mi ri yàn kyann wù.

20A dù, á tìg wai yag jirà aning ma big yág zyun. A kyab jír bàna. I mì ò swam bi sig big í nì.”

21A byar-à hi sáí Bitrus dù, n wann yag á byar mpìr káníng ni, n dinya káníng rag, “Mpìr-à ning ri yàn kyann níng í mì. Bu-à zìg bi sig ning í kai rà?”

22Big rag, “I Kaniliyas àgbam áyau sojaká swam bi sig yi í nì. Ku í mpìr òsàn, mpìr-à ri wib Shìdun. Hár mpìr Yahudawaká big bidìm pàr big ri yan ku. Wùn aswam Shìdun zyun bi á byarwá ni, n dinya ku rag, aku bar bi wù á luwá ni jirà aku fig jír bu-à wá dinya ku.”

23Big dang àdòníng, sáí Bitrus bar kà bi big á finn lu-à hi. Big na kyàr byar-à. Byar-à kyàr ku ma káníng dù n yág zyun. Mpìrká káhi áyau mpìrká ri bàg Yesu á finn swann Jopa, bàg yag big tinn.

24Byar-à kyàr í wà big fòr yag mà Kaisariya, byar-à Kaniliyas ri shi kir ku. Kaniliyas bar kwonn rìghing yiwaiwá big ma jàuwá big, mi ri shi kir Bitrus.

25Barà Bitrus kà yag mà lu-à ni àdòníng sáí Kaniliyas bi bìnn kir wann á pyànnwá ni mi ri wib ku.

26Bitrus dinya ku rag, “A dù nann zu. Mi í Shìdun bàna. Mì í mpìr àràg wù.”

27Bitrus dang jír ma Kaniliyas, big kà yag mà finn lu-à ni. Ku yag dìg bìr mpìrká kwonn sig nìnànn nímá.

28I byar-à Bitrus dinya big rag, “Ning yì hing, buyí yi mpìr Yahudawaká, sànn fig wà ayi kà á lu mpìrká zyun-à í Yahudawaká bàna. Ama Shìdun dinya sig mì rag, kada n̄ dinya mpìrká swaibá kim rag big fòr fig wà má kwonn shinn ma big bàna.

29Wàníng í bu-à sa sai-à ning swam bi aswam á byarmí ni, n̄ ngàng fig wà bí bi bàna. Tàma-à níng aning dinya mì bu-à sa ning bar bi sig mì níng.”

30A byar-à níng hi Kaniliyas dinya Bitrus n rag, “Kwonn ma wà janá-à níng, sa hing su sara, á sai-à n̄ vig sig Shìdun á finn lumí ni, sai-à níng hi í àsháu sara wà àkamzau. I wà n̄ myàng mpìr zyun sar sig á pyànmí ni, jàwá ri ngìg tain tain nímá.

31Ku dinya mì rag ‘Kaniliyas, Shìdun fig hing bu-à à vig sig ku níng, ku myàng hing vù bu yawú tinn.’

32Ku dinya mì rag n̄ swam mpìrká abig yag mà finn swann Jopa á byar mpìr zyun ni zìnnwá í Siman Bitrus, zyun-à tìg sig kyìnn á lu Siman zyun-à ri sa samyib wau. Luwá shi yàr sig á nu zàpìr.

33Gbìb fig tá bàna, n̄ swam yag aswam mà byarwú ni. A ngàng fig bàna, à bi hing. Tàma-à níng, yi kwonn shi sig níng, yi ri zìm ayi fig bu-à Shìdun dinya sig wù á dinya yi.”

Bitrus Dang Jir Yesu Kristi Mà Lu Kaniliyas

34A byar-à níng hi Bitrus dinya big rag, “Tàma-à níng n̄ myàng hing barà Shìdun ri zìm mpìr zyun, mi ri ngàng fig mpìr zyun bàna.

35Mpìr-à ma ri shàr Shìdun n ma ri sa bu-à n̄sàn, Shìdun má zìg ku, kó ku ma í swai mpìr wà áni bidìm pàr.

36Ning yì hing bu-à sa sig á jànn Israila, barà Shìdun swam dinya big jir àjwár wà má sa tag pìkyinn á jir shinn Yesu Kristi, zyun-à í Shinn Lu kó ni bidìm pàr.

37Ning yì hing bu-à sa sig á jànn Israila, bu-à hi sa jag sig á jànn Galili sai-à Yohanna dang kinn rìg jìrwá á shinn batisma.

38Ning fig hing tai Yesu mpìr-à á Nazarat barà Shìdun wìr kà ya sig ku Awunwá kwonn ma gbamwá. Ku kyann kyann, mi ri sa swàm n̄sàn, mi ri dàb gbam mpìrká ká shi sig á vù Shaitan ta wàu bibaiká, jir kai bàna Shìdun shi sig big ku.

39Yi yann sukàwá big yi myàng hing buká ku sa sig bidìm pàr mà jànn Yahudawaká ni hár big wà á finn swann Urushalima. Yi myàng hing barà big zìg ku, n dab bàg gbam rìg ku á bín n gban rìg ku.

40Ku na su pyànà ámir-à ni, í wà àyúnn-à wà wa sara Shìdun bi gbar dù kàng rìg ku mà amir-à ni. Sai-à ku dù nann zu mà amir-à ni níng, Shìdun sìn ku aku tàg shinnwá á byar mpìrká ni.

⁴¹Ku zu bi fig á pyànn mpìrká ni bidìm pár bàna. Ama ku zu bi sig á pyànní ni, yi mpìrká Shìdun shig zu sig níng. Yi ká, zyun-à yi ji n wa ma ku, sai-à ku dù nann zu kàng mà amir-à ni.

⁴²Ku dinya yi rag ayi tàg mpìrká jírwá ma ayi dinya mpìrká rag, Yesu í zyun-à Shìdun sinn sig ku àsàin-à má wà kwonn mpìrká shi sig ma yonki ma ká wu rìghing níng.

⁴³Ku í zyun-à mpìrká rii dang kyann jir Shìdun dang sig jírwá á shinnwá ni n rag mpìrká ma bir hing pìkyinn á byarwá ni, Shìdun má yafa ya rìg big bu pyìr-à big sa sig níng á jir zìnnwá ni.”

Awun Shìdun Kà á Kyinn Kaniliyas Ma Mpìrká Ku Ma Káníng Shi Sig í Zyun

⁴⁴Barà Bitrus ri dang jírwá àdòníng, sái Awun Shìdun wann bi á shinn mpìrká ri fig jírwá níng ni bidìm pár.

⁴⁵Mpìrká nu bi sig Bitrus mà Jopa níng, big myàng hár big sa mamaki. Mpìr káníng hi big í mpìr Yahudawaká. Big rag, “Asái, Shìdun ya sig mpìrká swai kim kim Awunwá tinn.”

⁴⁶Big fig káníng ri dang nu jírwá àpyú mi ri yan Shìdun áni.

⁴⁷Sái Bitrus dang rag, “Mpìr káníng dìg rìghing Awun Shìdun àràg barà yi mpìr Yahudawaká dìg sig níng, mpìr-à má kan dim sar big dìr batisma wau í ni rà?”

⁴⁸A byar-à hi ku rag, abig wau káníng dìr batisma á zìnn Yesu Kristi. I wà mpìrká níng rag a Bitrus shi kù ma big su pyànnà.

Swàm Yann Aswamká 11

Bitrus Dinya Mpìrká Ri Bàg Yesu Mà Urushalima Tai Bu-à Sa Sig Níng

¹Mpìrká ri bàg Yesu mà jànn Yahudiya ma yann aswamká bu Yesu fig rag, mpìrká ká í Yahudawaká bàna níng, big zìg rìghing jir Shìdun.

²Barà Bitrus yag mà finn swann Urushalima, mpìrká ri ya ku laifi. Mpìr káníng ri dang rag, wà mpìr-à ma í Yahudawa bàna ma ri zìm aku bàg Shìdun, sái abig kyag ku jur.

³I byar-à big bib Bitrus rag bu-à sa ku yag kyinn á byar mpìrká zyun-à í mpìr Yahudawaká bàna n ji kwonn buju ma káníng, í kai sá nì rà?

⁴I byar-à Bitrus dinya big jírwá bu-à sa jag sig ku, ku dinya byann big kó kai bidìm pár.

⁵Ku rag, “Sai-à n shi sig á finn swann Jopa, mì ri vig Shìdun, sái n la la n myàng jà zyun yiya níma big pànn sig sungwá yina, wann bi n bi tìg á pyànnmí ni.

⁶Sái ò rag ñ myàng níng, ò myàng wiká shi sig áni kim kim, wi awúnn, ma bu apyagká, ma ayinnbu, ma buká ri ngang kyann á jinn ni bidim pár.

⁷I byar-à ò fig nài jír wann bi mà wai, mi ri bar mì rag, ‘Bitrus, á dù nann zu, á zìg á gib gban, á zwam.’

⁸Mì í zìm-à n rag, ‘Shinn Lumí, ò taba zwam fig bu-à bibai, kó bu shìnn bàna. Sásinn má zwam rà?’

⁹I byar-à ò fig jakàng nài jír wà wa pyàná ri dinya mì rag, Bu-à Shìdun sìnn kàng sig í bu òsàn kada ñ dang rag í bu bibai bàna.

¹⁰Bu-à hi sa àdòníng hár kàun sara, í wà big zìg nann kàng yag rìg mà wai.

¹¹A byar-à hi mpìr sara sar sig á nu nkyun-à ni. Big swam bi sig big mà Kaisariya abig bi bar mì.

¹²I byar-à Awun Shìdun dinya mì rag, ñ yag kwonn ma mpìr káníng, ñ kyab jír bàna. I wà ò dù, mì yag-à. Mpìr sùnnjin káníng nu yag mì mà Kaisariya. Yi yag kà á lu Kaniliyas.

¹³Kaniliyas dinya yi rag, wùn aswam Shìdun mà wai bi á byarwá ni n dinya ku rag, aku swam yag aswam mà Jopa abig bar bi mì,

¹⁴ma àjirà ñ yag dinya ku jír zyun-à ku ma mpìrká á luwá ni bidim pár bá wim zu áni.

¹⁵Barà ò kà mì ri dinya big jír àdòníng, sái Awun Shìdun wann bi á byar mpìr káníng ni, àràg barà ku rì wann bi sig á byaryí ni wàri níng.

¹⁶I byar-à ò kyab pànn bu-à Yesu rì dinya sig yi rag, ‘Yohanna wau sig mpìrká òr batisma ma zàpìr, ama batisma wà mà pyànn níng, Shìdun má wau ning ma Awunwá’.

¹⁷Barà Shìdun ya sig mpìrká mà lu Kaniliyas Awunwá àràg barà ku ya sig yi á sai-à yi bir pìkyinn á byar Yesu níng, sásinn má kan dim swàm Shìdun, má rag big fòr fig wà Shìdun má zìg big bàna rà?”

¹⁸Barà mpìrká fig àdòníng, big sa fig rag yipyàr bàna, big swam yan Shìdun, big rag, “Asái Shìdun ri zìm mpìrká zyun-à í Yahudawaká bàna níng, abig dà fim bu pyìrbá jirà abig wim zu tinn.”

Big Zìg Yag Jir Yesu Mà Antakiya

¹⁹Sai-à big gban Istifanus níng, mpìrká ri bàg Yesu big shàr yam gàb fim rìghing á jir shinn shwìn-à mpìrká ri ya big níng. Kádà yag mà jànn Finikiya, kádà yag mà jànn Kubrus, kádà yag mà jànn Antakiya. Byarká big yag sig níng, big dinya fig mpìr àtaiká jir Yesu bàna, sái íri mpìr Yahudawaká.

²⁰Ama mpìrká ká ri bàg Yesu, ká bi sig mà jànn Kubrus ma Kurane, big yag mà Antakiya, mi ri dinya mpìr àtaiká jir àjwár áshinn Yesu.

²¹Gbam Shinn Luyí shi sig á shinnbá ni. Mpìrká nìnnànn nímá bir pìkyinn á byar Yesu ni, mi ri wib ku.

²²Tai bu-à sa sig á jànn Antakiya níng yag kà á sung mpìrká ri bàg Yesu mà Urushalima. I byar-à big swam yag Barnabas a wàníng yag mà Antakiya.

²³Barà Barnabas yag fòr màhàn àdòníng, ku yag myàng barà Shìdun sìnn sig àsànwá áshinn mpìrká ni. Barà ku myàng àdòníng, ku fig àjwár á pìkyinnwá ni wàni. Ku dang gbam big kyinn rag, abig bàg Shinn Luyí Yesu ma kyinn ízyun.

²⁴Barnabas í mpìr-à shi sig big pìkyinn sìsàn á pyànn Shìdun. Awun Shìdun mònn sig á kyinnwá ni, ku ri bir kyann pìkyinn á byar Shìdun wàni. Mpìrká nìnnànn nímá ri bàg swàb kà Yesu á jir shinnwá ni.

²⁵I byar-à Barnabas yag mà finn swann Tarsus jirà aku yàn Shawulu màhàn.

²⁶Barà ku dìg wàníng àdòníng, ku zìg yag wàníng mà Antakiya. Big shi màhàn ji zyun, mi ri tàg mpìrká ri bàg Yesu jir Shìdun. Mà Antakiya í byar-à big bar jag mpìrká ri bàg Yesu zìnn Krista.

²⁷A sai-à hi ni mpìrká káhi mà Urushalima bi á Antakiya. Big í mpìrká ri dang kyann jir Shìdun.

²⁸Mpìr zyun áyaubá ni zìnnwá í Agabas. Ku sar dù nann zu áyau mpìrká ni, mi ri dinya big jír ma gbam Awun Shìdun rag, suká ri bi níng, amor má gban wàni á jànn-à ni bidim pár. Amor-à hi bi gban hing á sai-à Kalaudiyas na sig kùrwá.

²⁹Sái mpìrká ri bàg Yesu mà Antakiya níng kwonn bàì jirà abig sa shang mpìrká ri bàg Yesu mà jànn Yahudiya. Kó ni zìg bi bu-à gbamwá fòr sig.

³⁰Big zìg bàiká big kwonn sig níng n ya á vù Barnabas ma Shawulu a káníng zìg yag kwonn ma kàhi mà byar àgbamká áyau mpìrká ri bàg Yesu mà Urushalima.

Swàm Yann Aswamká 12

Kùr Pànn Sìr Bitrus

¹Asai-à níng hi mpìrká káhi áyau mpìrká ri bàg Yesu níng, big wa shwìn á vù kùr Hirudus ni.

²Ku du kà mpìrká big pànn Yakubu wunzà Yohanna, n kyag gban rìg wàníng ma kafai.

³Barà ku myàng Yahudawaká ri fig àjwárwá á dò jir bu-à ku sa sig níng ni, í wà ku pànn Bitrus tìnn. Ku pànn wàníng áyau suká big ri ji brodi zyun-à bàna big yisti.

⁴Barà ku pànn wàníng n du kà á tonn fi-à ni, ku ya kà wàníng á vù sojaká ri sar gadi. Big shi sig mpìr yina yina, hár kyau yina tinn. Ku sinn káníng jirà a káníng sar myàng kwonn ma Bitrus í zyun, jirà sai-à ba ji wam zu rìghing buju àyúnn Pim Wam Zu, bá zìg bi Bitrus á pyànn mpìrká ni jirà abig wà ku kwonn.

⁵I byar-à big fim Bitrus mà tonn fi-à ni, mpìrká ri bàg Yesu big ri vig Shìdun á jir shinnwá ni, jirà a Shìdun zìg zu ku.

Shìdun Pinn Zu Bitrus Mà Tonn Fi-à Ni

⁶A fi-à ni Hirudus ri kyab rag wà byar-à ma kyàr hing, bá zìg zu bi Bitrus jirà abig wà ku kwonn. Bitrus na kà sig áyau soja pyànà, ku na jànn kwonn sig ma kan àsháu-à big wìr kà sig ku á vù-à ni. Asar gadiká káhi sar dim sig á nu nkyun-à ni.

⁷I byar-à hi wùn aswam Shìdun mà wai kà yag mà tonn-à ni, finn tonn-à í yar rìg-à gbauu. Wùn aswam Shìdun pànn Bitrus á fir vù-à ni n dab finn zir wàníng. Bitrus fim finn zir. Wùn aswam Shìdun dinya ku rag, aku dù nann zu káni. Sái Bitrus dù. A byar-à níng hi kan àsháu-à big wìr kà sig ku á vù-à ni níng, í wan zu rìg-à.

⁸Wùn aswam Shìdun rag, aku zir gbam byàntíwá ma aku pag kà tabar. Bitrus zir gbam byàntíwá, n pag kà tabarwá. Wùn aswam Shìdun rag, “A bir mayafiwú, ma á bàg bi mì.”

⁹Bitrus í mayafiwá í bir-à, mì wàníng í bàg yag-à. Sarà ku kan bàg yag wàníng níng, ku wà sig rag ku ri la la. Ku yì fig wà bu-à hi í àjai bàna.

¹⁰Big dù, n wam zu rìg mpìrká sar sig gadi-à níng, n wam zu yag kàng mà byar gadi-à wà wa pyànà. Big bi fòr á byar nu nkyun-à byar-à bá zu má kà á finn swann-à ni. Agìr nu nkyun-à níng hi big sa sig big àsháu. Sarà big fòr yag àdòníng agìr nu nkyun-à hi í pù fim rìg-à ma shinnwá. Big zu yag mà myann, n yag bànn fù zu rìg mà gbìb-à ni, mi ri yag. I byar-à wùn aswam Shìdun-à níng dà fim rig Bitrus màhàn.

¹¹I byar-à Bitrus dang rag, “Asái, ò yì rag hing wà bu-à sa sig mì níng í àjai. Shìdun swam bi wùn aswamwá, n zìg zu rìghing mì áyau shwìn-à Hirudus ya sig mì níng. Bu-à mpìr Yahudawaká ri zìm abig sa mì níng, Shìdun zìg zu rìghing mì áyau-à ni.”

¹²Barà ku yì rag bu-à sa sig ku níng, í byar-à ku dù n yag mà lu Maryamu na Yohanna Markus, n yag dìg mpìrká kwonn shi sig màhàn, big ri vig Shìdun á shinnwá ni.

¹³Ku yag kwìb nu nkyun-à kwìb kwìb. Sái wùn uwà zyun dù bi. Zìnn wùn uwà-à níng hi í Roda. Ku bi aku pù nu nkyun-à.

14Sai ku rag aku fig nài jír-à, í nài jir Bitrus. Ku shàr kàng yag mà finn lu-à ni ma àjwár á pìkyinnwá ni. Ku pù fig nu nkyun-à bàna, n yag dinya mpìrká rag “I Bitrus!”

15Big rag, Kai! Kwá shàr òsáng rà? Ama ku rag, “Ajai í Bitrus.” Sáí big rag, “I ku bàna, adìnwá bi síg nì.”

16Barà Bitrus shi sig, mi ri kwìb nu nkyun-à, big bi pù fim ya ku. Barà big myàng ku àdòning big sa mamaki.

17I byar-à ku kà yag, n sa nann zu big vù rag, abig shi akim. Ku kan dinya big barà Shìdun zìg zu sig ku áni mà tonn fi-à ni. I wà ku dinya káníng rag, a káníng dinya Yakubu ma mpìrká ri bàg Yesu bidim pár bu-à sa sig níng. Barà ku dang kinn jírwa àdòning, ku dù mà byar-à hi, n yag rìg byar zyun.

18Byar-à bi kyàr. Mpìrká ri sa gadi á tonn fi-à ni níng, myàng fig Bitrus bàna. Pìkyinnbá gib, jir kai bàna big yì fig byar-à ku dù, n yag sig bàna.

19A byar-à hi kùr Hirudus rag abig yàn kyann ku. Big dìg fig ku bàna. Sáí big bi pànn àsàinká ri sa gadiwá níng. Hirudus bib big jír, í wà n dang rag abig gban rìg big. Daka á byar-à hi Hirudus dù mà jànn Yahudiya, n yag mà Kaisariya. Ku shi màhàn su títi nímá.

Barà Hirudus Wu Kiwá

20Hirudus ri dù kyinn ma mpìrká á jànn Taya ma Sidon. I byar-à mpìr káníng kwonn shinn n yag mà byar Hirudus. Big yag jag má á byar àgbam swàm áyau luwá ni, àgbam-à hi zìnnwá í Bilastus. A byar Bilastus ni, big dìg gbìb-à yág mà byar Hirudus ni, n dang jír barà bá jùn kwonn kàng ma ku, jir kai bàna big ri dìg kyann buju á jànnwá ni.

21Ayúnn zyun ku wìr kà sig jà kùrwá, n shi sig, mi ri dang jír ma mpìrká bi sig á byarwá ni.

22Sai mpìrká ri dài swam ku. Big rag, “Kai! Wàníng í mpìr ri dang fíg nì jír-à níng bàna, í Shìdun ri dǎng nì.”

23A byar-à hi wùn aswam Shìdun mà wai dab ta wann Hirudus á jinn ni, jir kai bàna Hirudus wib fig Shìdun bàna. Afirká zwam gban rìg ku.

24I byar-à hi jir Shìdun swàb kà yag rag mà pyànn á byar mpìrká nìnànn nímá.

25Barnabas ma Shawulu sa kinn rìg swàmbá zyun-à mpìrká á Antakiya ri zìm abig sa mà Urushalima, í wà big kàng bi á Antakiya. Big bi kwonn ma Yohanna Markus.

Swàm Yann Aswamká 13

Big Shig Zu Barnabas Ma Shawulu Jir Swàm

¹Ayau mpìrká ri bàg Yesu mà Antakiya, mpìrká káhi ri dang kyann jir Shìdun, káhi ri tàg mpìrká jir Shìdun. Mpir káníng í Barnabas ma Simiyan (zyun-à big ri bar ku mpir pìpìr), ma Lukiyas (mpìr-à mà Kurane) ma Shawulu ma Manayin, zyun-à ku ma kùr Hirudus wài gbam nann zu sig í zyun.

²Barà big ri wib Shìdun, mi ri sìn nu, í byar-à Awun Shìdun dinya big rag, “Aning fim ya mì Barnabas ma Shawulu, jirà abig sa swàm-à ò ya sig big níng.”

³A byar-à níng hi, big sìn nu, n vig Shìdun, n tib wann káníng vù á shinn-à ni. I byar-à big swam yag big.

Big Yag Mà Kubrus

⁴Barà Awun Shìdun swam yag Barnabas ma Shawulu àdòníng, í byar-à big dù n yag mà Salukiya. Big yag kà á kòr zyun ni, n zu yag rìg mà swàin Kubrus.

⁵Big yag fòr mà finn swann Salamis, á swàin Kubrus, mi ri dinya mpìrká jir Shìdun á tonn bìr kwonn bu Yahudawaká ni. Yohanna Markus shi sig ma big mi ri sa shang big swàm.

⁶Big kyann kyann á swàin Kubrus, n yag fòr mà Bafas, mà mìr swàin-à ni mà tàì. Mà byar-à níng hi, big dìg kwonn ma mpir zyun màhàn zìnnwá í Bar-Yashuwa. Ku í mpir subu, ku í mpir Yahudawaká. Ku gim òsáng rag ku í mpir-à ri dang kyann jir Shìdun.

⁷Ku í jàù gwamna Sarjiyas Bulus, gwamna-à níng hi yì sig bu wàni. Gwamna-à hi bar bi Barnabas ma Shawulu jirà aku fig jir Shìdun á nu káníng ni.

⁸Jàù gwamna-à níng hi ku í mpir subu, ku ri sa yipyàr ma jírba. A nu jir Helena big ri bar ku zìnnwá Alimas. Ku ri zìm aku kan dim gwamna a wàníng zìm jir káníng bàna.

⁹I byar-à Shawulu zyun-à big ri bar ku Bulus níng, Awun Shìdun kà á pìkyinnwá ni, ku myàng byann wàníng myàng byann byann,

¹⁰n dinya wàníng rag, “Wù wùn Shaitan, wù í mpir-à mònn sig ma bu-à bibai, wù í mpir-à ri ngàng bu-à sèsàn. Wù ri kar ngang jirà á sìn kàng jir Shìdun àràg í jir òsáng.

¹¹Shìdun má tib wann vùwá á shinnwú ni tàma tàma-à níng, wá myàng kyàr fig rag byar bàna, hár sái àyúnn zyun.” A byar-à níng hi, zuwá í wan kinn rìg-à kùn. Ku myàng kyàr fig rag bàna. Ku ri ka kyann vùwá, mi ri yàn mpir-à má gbar ku.

¹²Barà gwamna-à hi myàng àdòníng, ku bir pìkyinn á jir Yesu ni. Ku sa mamaki ma jír-à big tàg sig á shinn Yesu ni.

Big Yag Mà Finn Swann Antakiya á Jànn Bisidiya

13 Bulus ma jàu kyonnwá big dù á finn swann Bafas, n kà á kòr zàpìr, n yag mà finn swann Barga, á jànn Pamfiliya. I byar-à Yohanna Markus dù dà fim rìg big, n kàng yag rìg mà Urushalima.

14 A byar-à níng hi, Bulus ma Barnabas dù màhàn, n yag mà Antakiya, í finn swann zyun á jànn Bisidiya. Ayúnn Asabar big yag kà mà tonn bìr kwonn bu Yahudawaká ni, n shi wann màhàn.

15 Barà àgbamká jangga kinn rìg doka Musa, ma bu-à mpìrká rii dang kyann jir Shìdun ba sig, í byar-à big bar Bulus rag, “Ning wunzàyí big, wà na shi sig ma jír zyun-à má gbar gbam mpìrká pìkyinn, aning bi dang.”

16 I byar-à Bulus sar dù nann zu á wai, n dang jír wá rag: “To, ning mpìr Israilaká ma mpìrká kim kim ká ri wib Shìdun níng, aning gang sung ma aning fig jírmí.

17 Shìdun bu mpìr Israilaká rì shig zu sig yàkúyí big, jirà ayi shi mpìrká buwá. Sai-à big ri shi kyìnn á jànn Masar, ku sa big big mà jwàr wàni. Barà big mà jwàr àdòníng, sái ku bi zìg zu yag rìg big á jànn Masar ni ma gbamwá ku shi sig ma kàhi.

18 Big ri kyann kyann áyau awúnn-à ni hár ji dìpyànà. Shìdun ri sa muyar ma big.

19 Shìdun bi gban rìg kyau mpìr sùmpyàn, ká shi sig á jànn Kanana, n bi ya rìg yàkúyí jànn-à hi.

20 Big shi á jànn Kanana ji dari yina big dìpyànà agban dwib. “I byar-à Shìdun bi sinn àgbamká zyun-à má gib jír, hár sai-à Samaila zyun-à í mpìr-à rii dang kyann jir Shìdun níng, bi shi àgbambá.

21 Big vig Shìdun rag a Shìdun wìr ya big kùr. Shìdun bi wìr ya big Shawulu wùn Kish yiwai Benjamin. Ku na sig kùrwá hár ji dìpyànà.

22 I wà Shìdun gbar tìg wann rìg ku, n bi sinn pyann kàng Dawuda, wà zyun-à Shìdun dang sig jír á shinnwá ni rag, ‘Dawuda wùn Yassa í swai mpìr-à mì ri zìm, jir kai bàna kwá wib jírmí.’

23 Mpìr apínn-à Shìdun tir bi ya sig yi mpìr Israilaká níng, í Yesu ku zìg zu sig áyau yiwai Dawuda ni àràg barà ku dang sig.

24 Sai-à Yesu bi fig ma bàna níng, Yohanna rì dinya mpìr Israilaká rag abig fim bu pyìr sa, ma abig wau rìg dìr batisma.

25 Barà ku nyàan swàm wá sa kinn àdòníng, sái ku bib mpìrká rag, ‘Ning ri kyab rag mì í mpìr-à Shìdun rag kwá swam bi níng rà? Mì í ku bàna. Mpìr-à hi bi fig ma bàna, kwá bi á simmí ni. Mpìr-à hi, ò fòr fig wà má wan zu tabarwá bàna.’ ”

26Bulus rag, “Ning wunzàmí big, yiwai Ibrahim ma swai mpìrká kim kim ká ri bàg Shìdun, jír-à má pinn zu mpìr wà Shìdun tìr bi sig níng, ku tìr bi síg á dò shinnyí ni.

27Mpìrká mà Urushalima ma àgbamká bigbá yì byann fig ku bàna. Ayúnn Asabar big ri jangga kyann bu-à mpìrká rii dang kyann jir Shìdun ba sig á shinnwá ni, ama big yì byann fig bàna. Big bi gban rìg ku àràg barà káníng ba sig.

28Mpìr káníng pànn fig Yesu ma laifi bàna, ama big vig Bilatus rag a wàníng dang rag abig gban rìg Yesu.

29Barà big gban rìg ku àdòníng, big zìg tìg wann ku á bín-à ni, n jì kà ku á shar-à ni. Bu-à big sa sig níng, í bu-à mpìrká rii dang kyann jir Shìdun ba sig á shinnwá ni.

30Shìdun gbar dù nann zu kàng rìghing ku ma yonki.

31Ku shi suwá nìnànn nímá, mi ri tàg shinnwá á byar mpìrká rì kyann sig ma ku daka á jànn Galili, n nu yag sig ku mà Urushalima. Tàma-à níng big í àsàinká ri dinya mpìrká bu-à big myàng sig.

32To, wàníng í bu-à sa yi ri dinya ning jir àjwár-à níng, jir kai bàna bu-à Shìdun rì gib ya sig yàkúyí big nu níng, yi yann adaká bigbá yi myàng hing,

33barà ku gbar dù nann zu Yesu mà amir-à ni big yonki. Bu-à Shìdun sa sig níng, í bu-à big rì ba sig áyau tarkada Zabura sura pyànà n rag, ‘A shi nì í wùnmí, janá-à níng ò kàng rìghing tawú.’

34Barà Shìdun gbar dù kàng ku ma yonkiwá n rag kwá wu fig ki bàna níng, big ba sig á jir Shìdun ni n rag, ‘Bu-à ò dinya sig Dawuda rag má sa níng, í bu-à má sa ya wù. Má sa ya wù bu òsàn nímá.’

35Ayau tarkada Zabura byar zyun big ba sig rag, ‘Shìdun má fim fig òr wùn sukà kyìkyàrwá a wàníng swàr bai mà amir-à ni bàna.’

36Barà Dawuda sa kinn rìg bu-à Shìdun ri zìm aku sa níng, ku í wu rìg-à. Big jì kwonn ku ma yàkúwá big, òr wá í swàr bai rìg-à.

37Ama mpìr zyun-à Shìdun gbar dù kàng sig mà amir-à ni níng, òr wá swàr fig bàna.

38Wunzàmí big, á jir shinn Yesu ni Shìdun má yafa ya ning bu pyìrná.

39A dò jir shinnwá ni mpìr-à ma bir hing pìkyinnwá kwá wìm zu áyau bu pyìrwá ni. Doka Musa má pinn zu sar fig mpìr bàna.

40Barà ning shi sig ma gbìb-à ná wìm zu áni níng, aning bir pìkyinn áni, kada aning ngàng bàna. Kada bu-à big ba sig á tarkada Shìdun ni níng, aku sa ning bàna. Big ba sig rag,

⁴¹‘Ning mpìrká ri ngàng bu-à Shìdun dinya sig ning níng, ná myàng bu mamaki, hár ná wu kinn rìg. Má sa bu zyun, ama ná bir fig pìkyinn áni bàna, kó wà ba dinya byann hing ning má, ná ngàng.’ ”

⁴²Barà Shawulu ma Barnabas dang kinn rìghing jírbá má zu á tonn bìr kwonn-à ni àdòníng, sái mpìrká vig big rag, abig bi dang jakàng jírbá àyúnn Asabar zyun-à ri bi bó.

⁴³Barà bìr mpìrká ri zu á tonn bìr kwonn-à ni àdòníng, mpìr Yahudawaká nìnnànn nímá ma mpìrká swai kim kim ká ri kà kwonn ma big á tonn bìr kwonn-à ni, big bàg yag Bulus ma Barnabas. I byar-à káníng dang gbam big pìkyinn n rag abig shi áyau àsàn-à Shìdun sa ya sig big.

⁴⁴Asabar zyun-à ásim níng, mpìrká á finn swann-à ni nìnnànn nímá, big bi jírbá abig fig jírbá Shìdun.

⁴⁵Ama barà Yahudawaká myàng mpìrká kwonn bi sig nìnnànn nímá mi ri fig jírbá Bulus, sái big sa ku akyib. Big ri sa yipyàr ma bu-à ku ri dang níng, mi ri swau ku.

⁴⁶I byar-à Bulus ma Barnabas wim kyinn n dinya big n rag, “To, ning mpìr Yahudawaká níng, shi ya sig yi àràg í tonn ayi nìm zìg bi jag jírbá Shìdun á byarná ni, ama ning ngàng jírbá hi. Ning zìm fig wà aning òg yonki kinn kinn bàna. To, yá fim ning, yá zìg yag jírbá hi á byar mpìrká zyun-à í Yahudawaká bàna.

⁴⁷Wàníng í barà Shìdun dinya sig yi áni rag, ‘N sinn sig wù á shi àràg í bu-à má yar ya mpìrká á dunyaru bidim pár barà bá wim zu áni.’ ”

⁴⁸Barà mpìrká ká í Yahudawaká bàna big fig barà Bulus dang àdòníng, big fig àjwár n swam yan jírbá Shinn Luyí. Mpìrká ká Shìdun shig zu sig big jírbá abig òg yonki kinn kinn níng, big bir pìkyinn á jírbá hi ni.

⁴⁹To, jírbá Shinn Luyí níng shan gban rìghing finn jànn-à màhàn bidim pár.

⁵⁰Sái Yahudawaká bi kar zìng uwàkà ká ri wib Shìdun big í àgbam, kwonn ma wunù àgbamkà á finn swann-à ni, jírbá abig kan zu Bulus ma Barnabas. Big sa káníng akyib n kan zu rìg káníng á finn jànn-à ni.

⁵¹I byar-à yann aswam káníng dab pìg kyàr rìg avír á barbá ni jírbá abig tàg rag, mpìr káníng sa sig big bu-à sànn fig bàna. Sái big yag mà finn swann Ikoniya.

⁵²Mpìrká ri bàg Yesu fig àjwár wàni, Awun Shìdun kà mònn sig á pìkyinnbá ni.

Swàm Yann Aswamká 14

Bulus Ma Barnabas Yag Mà Ikoniya

¹To. A finn swann Ikoniya, í byar-à Bulus ma Barnabas yag kà á tonn bìr kwonn bu Yahudawaká ni àràng barà big ri sa kyann. Big dinya mpìrká jir Yesu. Hár Yahudawaká ma mpìrká zyun-à í Yahudawaká bàna nìnnà nímá bir pìkyinn á jír-à hi ni.

²Ama Yahudawaká ká bir fig pìkyinn á jir Yesu ni bàna níng, yag dìg mpìrká ká í Yahudawaká bàna, mi ri gbar dù káníng kyinn jirà a káníng bai òr ma mpìrká ri bàg Yesu.

³Sái Bulus ma Barnabas big shi rìg á finn swann-à ni, hár big shi nonn màhàn. Big ri dang jir Yesu kwonn ma àsànwá, zinn bàna. Big ri sa swàm bu mamaki kim kim ma gbam-à Shìdun ya sig big. Barà káníng myàng bu mamakiká big ri sa níng, káníng bir pìkyinn á jír-bá ni.

⁴Mpìrká á finn swann-à ni kyàb gáfinn rìghing kyau pyànà. Kádà ri bàg jir Yahudawaká, kádà ri bàg jir Bulus ma Barnabas.

⁵Mpìrká swaibá kim kim kwonn ma Yahudawaká, ma àgbambá big bi, big ri zìm abig ya Bulus ma Barnabas shwìn, ma abig ta gban káníng ma abàn.

⁶Barà Bulus ma Barnabas fig tai jír-à hi àdòníng, í byar-à big shàr zu rìg á finn swann-à ni, n yag rìg águnn jànn Likoniya. I byar-à big kà á finn swann Listra ma finn swann Darba ma kauyeká shi kàng kwìb sig áni níng.

⁷Big ri dinya kyann mpìrká jir àjwár á shinn Yesu ni màhàn.

Big Dàb Gbam Mpìr Zyun á Listra

⁸A finn swann Listra mpìr zyun shi sig áni, barwá bàna ma gbam. I barà big mà sig ku, ku taba kyann fig kyonn bàna.

⁹Ayúnn-à Bulus big bi kà á finn swann-à hi ni, wunù-à níng ri shi mi ri fig jír-bá. Barà Bulus myàng ku, ku shi sig ma pìkyinn barà kwá dang rag a Shìdun dàb gbam ku,

¹⁰Í byar-à Bulus dinya ku ma gbam n rag, “A dù nann zu á wai.” Ku bi pìm dù nann zu mi ri kyann kyonn.

¹¹Barà bìr mpìrká myàng àdòníng, big dang á nu jir Likoniya ni n rag, “Kai! I bu sìnn kà síg nì á òr mpìr káníng ni, n wann bi síg nì áyág.”

¹²I byar-à big bar Barnabas rag Zafas, í zìnn bu sìnn zyun. Bulus bó, jirà ku í àsàin-à ri dang jír níng, big bar ku Hamis, í zìnn bu sìnn zyun tìnn.

¹³Lu byar-à big ri wib Zafas shi sig á nu nkyun finn swann-à mà myann. Sái àgbam bu sìnn-à níng hi zìg yann nai ma awu bín, n rag bá wib káníng áni.

¹⁴Barà Bulus ma Barnabas myàng bu-à mpìr káníng ri zìm abig sa níng, sái big gbar ka jàbá n shàr kà yag áyau bìr mpìrká ni, n dinya mpìrká rag,

¹⁵“Bu-à sa ning sìnn kàng sig yi àràng yi í Shìdun níng, í kai sá nì rà? Yi í mpìr jíkwìnn àràng ning. Yi bi sig áyág jirà ayi dinya ning jir àjwár á shinn Yesu ni,

jirà aning fim bu sìnnká ning ri wib níng, wà fòr fig bu zyun bàna, ma aning vim bìr kàng bi á byar Shìdun àsàin yonki, zyun-à mà̀m sig waisháu-à ma dunyaru ma zà̀pìr ma buká shi sig áni bidìm pà̀r.

16Sai-à rì níng, Shìdun rì fim sig kó ni aku sa bu-à kyinnwá ma ri zìm bidìm pà̀r.

17Ama Shìdun ri tiya kyann ning pìkyinn-à sísàn, mi ri sa ya ning swàm barà ná yì ku shi sig áni. Ku ri ya ning shyù, ku ri ya ning buju, ku ri sa byann ya ning buká ning ri tà̀g á da-à ni. Ku ri sa jwar pìkyinn ná.”

18Kó barà big dinya mpìr káníng jír-à níng, ama big sa dakyar í wà n kan dim bìr mpìr káníng rag a káníng wib big bàna.

19I byar-à mpìr Yahudawaká káhi mà̀ Antakiya ma Ikoniya big bi, n gbar dù kyinn mpìrká á shinn Bulus. Hár mpìrká ta ku ma abàn ta ta, í wà n gbar swann yag rìg ku mà̀ kur lu-à ni. Big ri kyab rag ku wu rìghing.

20Sái mpìrká ká ri bà̀g Yesu sar kàng kwìb sig ku áni, mi ri myàng ku, í byar-à ku dù nann zu, n kàng yag mà̀ finn swann-à ni. Ku ma Barnabas bi na byar kyà̀r, í wà big dù n yag mà̀ finn swann Darba.

Big Kàng Bi á Finn Swann Antakiya

21Big ri dinya mpìrká jir à̀jwár á shinn Yesu ni á finn swann Darba. Mpìrká nìnànn níma bir pìkyinn á byar Yesu. A byar-à hi big dù n kàng yag mà̀ Listra, hár n yag mà̀ Ikoniya big Antakiya á jà̀nn Bisidiya,

22mi ri dang gbam mpìrká ri bà̀g Yesu kyinn, abig sar gbam á pìkyinn birbá ni. Big dinya káníng rag, “Sai wà ya wa hing shwìn nìnànn níma í wà yá kà lu Shìdun íni.”

23Byar-à mpìrká ri bà̀g Yesu bidìm pà̀r ri shi kwonn, big shig zu ya káníng à̀gbamká. Big vig Shìdun á shinn káníng ni, n sìnn nu n ya kà káníng á vù Shìdun ni barà káníng bir sig pìkyinn á byar wà̀níng ni níng.

24Bulus ma Barnabas kyann kàng kwìb rìg jà̀nn Bisidiya, hár n fòr yag mà̀ jà̀nn Pamfiliya.

25Big dinya mpìrká mà̀ finn swann Barga jir Yesu. I wà big dù n yag mà̀ finn swann Ataliya.

26I byar-à big kà á kòr zà̀pìr n kàng yag mà̀ finn swann Antakiya mà̀ byar àsàinká swam bi sig big níng, ká rì vig sig Shìdun á shinnbá ni, barà Shìdun má myàng kwonn ma big áyau swàmbá zyun-à big sa vinn sig tà̀ma-à níng.

27Barà big yag fòr mà̀ Antakiya, big bar kwonn mpìrká ri kwonn shinn mi ri bà̀g Yesu n dinya káníng jír bu-à Shìdun sa ya sig big áyau swàmbá ni, barà Shìdun pù ya mpìrká ká í Yahudawaká bàna pyù barà káníng bir pìkyinn á jir Yesu.

²⁸Big shi nonn màhàn ma mpìrká ri bàg Yesu.

Swàm Yann Aswamká 15

Mpìrká Kwonn Shinn Mà Urushalima

¹Mpìrká káhi mà Yahudiya bi á Antakiya, mi ri tàg mpìrká ri bàg Yesu rag, “Wà na kyag fig jur bàna, àràg barà doka Musa dang sig níng, ná wìm zu fig bàna.”

²Barà Bulus ma Barnabas fig àdòníng, sái big bi sa yipyàrag í nímá bàna. I byar-à mpìrká ri bàg Yesu rag, a Bulus ma Barnabas kwonn ma mpìrká káhi áyaubá ni abig yag mà Urushalima abig yag dang jír ma yann aswamká bu Yesu, kwonn ma àgbamká abig wà byann jír-à hi.

³I byar-à mpìrká ri bàg Yesu swam yag big. Barà big ri yag mà Urushalima big wam zu á jànn Finikiya ma jànn Samariya. Sái big dinya mpìrká á jànn káníng ni barà mpìrká swai kim kim vim bìr bi á byar Shìdun. Hár mpìrká ri fig àjwár á dò shinnwá ni.

⁴Barà big fòr yag mà Urushalima àdòníng, mpìrká ri bàg Yesu ma yann aswamká màhàn, ma àgbamká shà big shà shà. I wà big dinya káníng barà Shìdun sa sig swámwá á byar mpìrká big rì dinya sig káníng jir Yesu.

⁵Sái mpìr Farisawaká ká ri bàg Yesu, big sar dù nann zu n dang rag, “Mpìrká swaibá kim kim ká ri bàg Yesu, shi sig àràg í tonn abig kyag jurbá, ma abig wib doka Musa.”

⁶I byar-à àgbamká ma yann aswamká kwonn í byar nzyun jirà abig wà jír-à hi.

⁷Barà big ri wà jír àdòníng, sái Bitrus dù nann zu n dang rag, “To, ning wunzámí big, aníng shi kim, n dinya ning jír. Daka á ninonn Shìdun shig zu sig mì áyauná ni, n rag n dinya byann mpìrká swaibá kim jir àjwárwá, jirà abig fig ma abig bir pìkyinn áni.

⁸Shìdun àsàin-à ri yì bu-à shi sig á pìkyinn mpìr níng, ya sig mpìrká zyun-à í Yahudawaká bàna níng Awunwá àràg barà ku ya sig yi mpìr Yahudawaká níng, jirà ayi yì rag ku ri zìm mpìrká bó tìnn.

⁹Ku gàfinn fig yi rag yi kim, big kim bàna, jir kai bàna ku tu kyàr rìghing pìkyinnbá barà big bir sig pìkyinn á byar Yesu ni níng.

¹⁰To, wà má àdòníng, sáshinn ning ri zìm mpìrká abig bàg gbìb wà zyun-à yi ma yàkúyí big rì bàg sar fig bàna níng rà? Ning ri ya big swánn ùwài àdòníng, ning ri màg màg fig muyar Shìdun rà?

¹¹Yi má, yi wìm zu sig á dò jir shinn àsàn Shinn Luyí Yesu ni, jir pìkyinn biryí á byarwá ni. To, big má í àdòníng tìnn.”

12Barà bìr mpìrká fig Bulus ma Barnabas ri dinya big bu mamakiká Shìdun sa sig á vùbá ni áyau mpìrká swai kim kim níng, í byar-à big wìr shi sig yir yir.

13Barà big dang kinn rìghing jírbá àdòníng, sái Yakubu sar dù nann zu n dinya big rag, “To, ning wunzámí big, aning fig.

14Tàma-à níng yi fig rìghing jir Siman Bitrus barà ku rag, Shìdun shig zu sig mpìrká kádà swai kim kim jirà a káníng shi mpìrká buwá.

15Wàníng shi sig àràg barà mpìrká rii dang kyann jir Shìdun dang sig á tarkada jir Shìdun ni rag,

16‘A pyànn ná-à níng má kàng bi, má bi má sa bu-à òn gíb ya sig Dawuda nu rag má sa níng. Má sa wùn adawá zyun má na kàng kùr àràg barà mpìr ri mi kàng lu-à wim wann sig,

17jirà mpìrká swai kim kim, ká òn shig zu sig big rag abig shi mpìrká bumí níng, abig yàn kyann mì.

18I mì Shìdun mì ri dány nì jír bu-à òn tàg sig daka sai-à rì.’

19“To, ámyàngmí, kada ayi dukà mpìrká ri vim bìr bi á byar Shìdun ni ma gban rag abig wib doka Musa bàna.

20Ama bu-à yá sa bàna, ayi ba dinya big wasika rag, kada abig ji bu-à big ya sig bu sìnn bàna, abig sa àyái bàna, abig zwam wi zyun-à big sìmm gban sig átai bàna, abig ji àsà bàna,

21jir kai bàna daka sai-à rì níng, big ri dinya kyann mpìrká jir doka Musa, mi ri jangga kyann á tonn bìr kwonnká ni Asabar ma Asabar.”

Wasika Big Ba Ya Sig Mpìrká Ká í Yahudawa Bàna, Ká Ri Bàg Yesu

22Barà Yakubu dang kinn rìg jírwá àdòníng, sái àgbamká bi shig zu mpìrká má yag kwonn ma Bulus ma Barnabas, jirà a káníng yag dinya mpìrká mà Antakiya jír bu-à big dang sig níng. I byar-à big shig zu Yahuda zyun-à big ri bar ku Barsaba, ma Silas, í àgbamká áyau mpìrká bu Yesu, mpìrká ri yan kyinnbá wàni.

23Big ba wasika n ya big abig ya yag káníng. Wasika-à hi big ba sig rag: “Wasika-à níng ri yag á byarná ni, ning wunzáká buyí ká swai kim kim á finn swann Antakiya ma jànn Suriya ma jànn Kilikiya. To, yi wunzàná, ma àgbamká ma yann aswamká á Urushalima yi ri bib kà ning.

24To, bu-à sa yi ba ya sig ning wasika-à níng, jir kai bàna yi fig big rag mpìrká zu sig áyauyí ni n yag gbar dù sig ning pìkyinn á jírbá big ri dang. Ama buyí yi swam fig big bàna.

²⁵Barà yi fig àdòníng, í bu-à sa yi myàng rag sà̀n sig ayi shig zu mpìrká káhi ayi swam bi big á byarná ni abig bi kwonn ma Barnabas ma Bulus mpìr azìmyí big,

²⁶ká zyun-à wann tafinn sig yonkibá á dò jir Shinn Luyí Yesu Kristi ni.

²⁷Yi ri swam bi kwonn ma Yahuda ma Silas á byarná ni, àjirà abig dinya gban rìg ning jíryí, àràg barà yi ba sig níng.

²⁸Awun Shìdun kwonn ma yi tinn, yi bidim pár yi myàng sà̀n fig wà ayi ya ning doka nìnànn nímá bàna. Bu-à ná sa bàna í wàníng:

²⁹Kada aning ji bu-à big ya sig bu sìn bàna, aning ji àsà bàna, kada aning zwam bu-à big sìm gban sig átai bàna, kada aning sa àyái bàna. Wà na gàb hing ò̀r ma bu káníng, ning sa hing bu-à ò̀sàn. Aning shi ítau.”

³⁰Mpìrká big swam yag sig big níng, big dù n yag fò̀r mà Antakiya. Big bar kwonn mpìrká ri bàg Yesu màhàn, n ya káníng wasika-à big zìg yag sig níng.

³¹Barà mpìr káníng jangga àdòníng, big fig hing àjwár wàni. Jír-à hi sa gban big kyinn.

³²Yahuda ma Silas big í mpìrká ri dang kyann jir Shìdun tinn, big dang nonn jír ma káníng, n dang gban káníng kyinn, n gbar gban káníng ò̀r.

³³Big na nonn màhàn títi nímá, í wà mpìr káníng dwim kàng bi big ítau, big kàng yag mà Urushalima mà byar àsàinká swam bi sig big níng.

[³⁴Ama Silas zìm á kyinnwá ni n shi buwá màhàn.]

³⁵Bulus ma Barnabas shi mà Antakiya mi ri tàg mpìrká jir Yesu, kwonn ma mpìrká kádà nìnànn nímá, big ri tàg bu, mi ri dang jir Yesu tinn.

Bulus Ma Barnabas Gàb Dìr

³⁶Ayunn zyun sái Bulus bi dinya Barnabas rag, abig dù abig yag myàng kà mpìrká big rì dinya sig káníng jir Yesu, abig myàng barà káníng ri shi áni.

³⁷Sái Barnabas zìm abig zìg yag kwonn ma Yohanna Markus.

³⁸Ama Bulus zìm fig bàna, jir kai bàna ku rag wàníng rì ngàng sig wà wàníng má kyann, má sa swàm ma big, n dù dà fim rìg big á jànn Pamfiliya sai-à big rì sa kinn fig ma swàmbá bàna.

³⁹I byar-à big kà mi ri sa yipyà̀r hár bi sa big gàb rìg ò̀r. Barnabas bi zìg Markus, big yag kà á kò̀r zàpìr, n yag mà swàin Kubrus.

⁴⁰Bulus bó bi shig zu Silas. Ku ma wàníng yag zyun. Mpìrká ri bàg Yesu màhàn vig ya big Shìdun rag a Shìdun sa sà̀n ya big, ma a wàníng myàng kwonn ma big.

⁴¹I byar-à big dù n yag mà jànn Suriya ma jànn Kilikiya. Big ri kyann á jànn káníng hi, mi ri dang gban mpìrká ri bàg Yesu kyinn.

Timoti Bàg Yag Bulus Ma Silas

Swàm Yann Aswamká 16

¹Bulus ma Silas yag mà finn swann Darba big finn swann Listra. Big yag dìg wunù zyun ku í mpìr-à màhàn, ku ri bàg Yesu, zìnnwá í Timoti. Nàwá í mpìr Yahudawa, tawá í mpìr Helenawa. Nàwá í mpìr-à ri bàg Yesu tinn.

²Mpìrká ri bàg Yesu á finn swann Listra big finn swann Ikoniya big bidìm pàr big ri yan kyinn Timoti wàni.

³Bulus ri zìm a Timoti nu kyann ku á byar-à kwá dang kyann jir Shìdun. I wà ku bi gib wàníng jur, í jirà a Yahudawaká zìm wàníng, jir kai bàna káníng bidìm pàr yì hing wà ta Timoti í mpìr Helena, í bu-à sa big rì gib fig ku jur bàna sai-à rì níng.

⁴Bulus zìg ku, big ri yag á finn swann kim kim, mi ri dinya mpìrká jír bu-à yann aswamká ma àgbamká mà Urushalima ri zìm mpìrká abig sa, mi ri dinya big rag abig bàg jir káníng.

⁵Barà mpìrká hi fig àdòníng pìkyinnbá gbam swàb kà á jir Yesu ni. Su ma su mpìrká ri nànn swàb kà wàni.

Bulus La La Ashinn Mpìr Zyun Ni Mà Makidoniya

⁶Big dù n yag mà jànn Firijiya ma jànn Galatiya, big wam zu rìg jànn Asiya, jir kai bàna Awun Shìdun zìm fig abig dang jir Yesu màhàn bàna.

⁷Barà big fòr á gàb swann Misiya, big ri zìm abig kà á finn swann Bitiniya, ama Awun Yesu kan dim big abig kà á byar-à hi ni bàna.

⁸I byar-à big wam zu, n yag mà finn swann zyun big ri bar Taruwasà.

⁹A byar-à hi sái á fi-à ni Bulus bi la la, mpìr zyun sar sig í mpìr á jànn Makidoniya, wàníng vig ku rag, “Wúshèní, á bi á jànnýí ni á sa shang yì.”

¹⁰Barà Bulus la la-à níng àdòníng, sái yì ma ku dù, n yag màhàn. Yì rag Shìdun dang síg nì rag, ku ri zìm ayi yag dang jir àjwàrwá màhàn.

Lidiya Bir Pìkyinn á Byar Yesu

¹¹A byar-à hi yì dù á Taruwasà, n kà á kòr zàpìr, n zu yag mà Samutaraki, n na byar kyàr, í wà yì yag mà Niyabolis.

¹²Yì dù n yag fòr mà finn swann Filibi á jànn Makidoniya. Lu-à hi í lu ùwài, í lu mpìrká bi sig mà jànn Roma. To, yì bi n na kù su pyànà màhàn.

¹³Ayúnn Asabar yì zu á finn swann-à ni, n yag mà nu níng-à ni, yì yag yàn kyann byar-à Yahudawaká ri vig Shìdun. Yì yag dìg uwàká kwonn shi sig màhàn. I wa yì bi shi wann n dinya big jir Shìdun.

¹⁴Uwà zyun áyau-à ni ri fig jír-à yì ri dinya big níng, zìnnwá í Lidiya. Ku í mpìr-à ri wann tafinn jà gbàinshìn zyun-à shi sig ma bàì wàni. Ku í mpìr-à mà finn

swann Tiyatira. Ku í mpìr-à ri wib Shìdun. I byar-à Shìdun pù finn ya ku kyinnwá. Ku zìm hing jír-à Bulus ri dang níng.

15Sái big bi wau ku òr batisma, ku ma mpìrká á luwá ni. I byar-à ku bar yi rag, “Wà na zìm hing rag ò bir sig pìkyinnmí á jir Yesu ni, aning bi shi á lumí ni.” Ku kar vig yi vig vig, hár yi yag mà luwá ni.

Big Kìg Bulus Ma Silas á Tonn Fi Mà Filibi

16Ayúnn su zyun yi dù mi ri wai yag mà byar-à yá vig Shìdun, sái yi òr kwonn ma wùn uwà zyun ku í fàu, wàu shi sig á òr wá ni, ku ri vann akwonn. Akwonn-à ku ri vann níng, ku ri òr bàì ùwài ní má áni, mi ri ya shinn luwá big.

17To, wùn uwà-à níng, ku ri bàg yi á sim, yi ma Bulus. Ku ri dang jír ma gbam, mi ri dang rag, “Mpìr káníng í fàu Shìdun. Big ri tàg ning gbìb-à ná wìm zu áni.”

18Su ma su ku ri dang kyann àdòníng. I byar-à pìkyinn Bulus bai, ku vim bìr bi n dinya wàu-à níng hi n rag, “Mì ri dinya wù á zìnn Yesu Kristi, á zu á òr wùn uwà-à níng ni.” Gbìb fig tá bàna wàu-à í zu rìg-à n dà fim rìg wùn uwà-à níng hi.

19Barà shinn luká bu wùn uwà-à níng myàng bu-à big ri òr bàì áni jànn rìg rag hing níng, sái big bi pànn Bulus ma Silas, n zìg yag big mà byar àgbamká ri wà kwonn ma kasuwa-à ni.

20Barà big zìg yag fòr big àdòníng, sái big rag, “Mpìr káníng í mpìr Yahudawaká, big ri gbar dù kyinn mpìrká á finn swanní ni.

21Big ri tàg bu-à dokayí kan dim sig. Buyí yi mpìr Romawaká yi zìm fig bu-à big ri tàg níng bàna, yá bàg fig bàna.”

22Barà big dang àdòníng, sái bìr mpìrká kwonn dab Bulus ma Silas. Agbamká àsàinká ri gib jír níng, wan zu big jà á òr-à ni, n du kà mpìrká káhi abig dab káníng ashor.

23Barà big dab kinn káníng àdòníng, sái big zìg káníng n kìg kà rìg á tonn fi-à ni. Big dinya àsàin-à ri sa gadi màhàn rag a wàníng sar gadi òsàn ní má.

24Barà àsàin gadi fig àdòníng, ku bi zìg big, n kìg kà big á finn tonn-à wà mà yau n bi zìg punn, n wìr kà big á barbá ni.

25Ayau fi-à ni, Bulus ma Silas ri vig Shìdun mi ri yan Shìdun ma jonn. Mpìrká ká big kìg sig mà tonn fi-à ni níng, ri fig.

26Gbìb fig tá bàna, jànn-à bi ning yàng yàng. Tonn fi-à ning hár ma mìrwá bidim pár. Nu nkyunká bidim pár pù fim rìghing. Punnká big sùr kà sig á bar mpìrká big kìg sig níng, wan zu rìghing.

27 Barà àsàin-à ri sa gadi-à fim zir àdòníng, ku myàng nu nkyunká pù finn rìghing. Ku bi gbar wàm zu kafaiwá, ku ri zìm aku gban shinnwá, jir kai bàna ku ri kyab rag mpìrká shàr kyag zu rìghing.

28 Sái Bulus bar ku nài abor n rag, “A a, kada á gban shinnwú bàna. Yi bidìm pàr yi shi sig áyág.”

29 Asàin-à ri sa gadi-à níng rag, abig zìg bi pitila. Ku shàr kà yag á byar Bulus ma Silas, n binn kir wann á pyànnbá ni, òrúwá ri zwab kàg kàg kàg.

30 Sái ku zìg zu yag káníng mà myann n bib káníng rag, “Agbamká, bu-à má sa jirà n wìm zu í kai rà?”

31 Big dinya ku rag, “A bir pìkyinnwú á byar Shinn Luyí Yesu ni. Ku í àsàin-à má pìnn zu wù ma mpìrká buwú bidìm pàr.”

32 I byar-à hi big dinya ku jír á shinn Yesu, ku ma mpìrká á luwá ni bidìm pàr.

33 A fi-à níng hi ni, asa gadi-à níng bi zìg big n bi tu rìg big yun byar-à big dab pòr sig big níng. I byar-à káníng wau ku òr batisma, ma mpìrká á luwá ni bidìm pàr.

34 Ku bi zìg kà yag rìg káníng mà finn luwá ni, n bi zìg buju n ya káníng. Ku ma mpìrká buwá ri sa àyán, jir kai bàna big bir rìghing pìkyinn á byar Shìdun.

35 Barà byar-à bi kyàr àdòníng sái àgbamká bu Romawaká swam yag poliská n rag, abig finn zu Bulus ma Silas á tonn fi-à ni.

36 Sái àsàin-à ri sa gadi-à níng yag dinya Bulus rag, “To, àgbamká swam bi aswam rag n dà finn ning. To, aning dù, aning yag sèsàn.”

37 Sái Bulus dinya poliská n rag, “Aning myàng, yá yag fig bàna. Big pànn fig yi ma bu-à bibai bàna, í wà big bi dab yi ashor átai áyau bìr mpìrká ni. Yi má, yi í mpìr Roma. Big kìg yi á tonn fi-à ni, í wà tàma-à níng big ri zìm abig bòn pù finn yi átai rà? Yá yag fig bàna. Agbam káníng abig bi ma abig zìg zu yi ma shinnbá.”

38 Polis káníng yag dinya àgbamká jír bu-à Bulus dang sig rag bá yag fig bàna níng. Barà big fig rag Bulus ma Silas í mpìr Roma àdòníng, sái òrúwá í wu tàg rìg-à.

39 Big dù bi n bi òg káníng n rag a káníng yafa ya big. Hár big zìg zu káníng á tonn fi-à ni, n rag wúshèní a káníng dù á jànnbá ni.

40 Barà big zu mà tonn fi-à ni àdòníng, big dù n yag mà lu Lidiya. Big òg kwonn ma mpìrká ri bàg Yesu màhàn. Big dang gban káníng pìkyinn. I wà mì wam zu yag rìgbá.

Swàm Yann Aswamká 17

Big Yag Mà Tasalonika

¹Sái big yag, big wam zu á finn swann Amfibolis ma Aboloniya, n bi fòr á Tasalonika, í wà big bi òg tonn bìr kwonn Yahudawaká màhàn.

²A byar-à níng hi Bulus yag kà tonn bìr kwonn àràng barà ku ri sa kyann. Hár Asabar sara ku ri kà, mi ri tàg mpìrká bu-à shi sig áyau tarkada Shìdun.

³Ku ri dinya káníng rag Yesu í Almasihu zyun-à Shìdun rì dang sig rag kwá swam bi níng. Ku rag tarkada Shìdun ri tìya big rag, Almasihu ma bi hing, wàníng má wa shwìn, hár má wu. Wà wàníng ma wu hing, wàníng má dù nann zu kàng ma yonki.

⁴Yahudawaká káhi bir pìkyinn á jírwá ni. I wà big kà, mi ri bàg ku, ku ma Silas. Mpìr Helenawaká kádà, ká ri shàr Shìdun níng, big bir pìkyinn, hár uwàkà, ká í mpìr àgbam má, big bir pìkyinn tinn.

⁵Sái mpìr Yahudawaká kádà níng sa akyib jirà mpìrká nìnnàn nímá bi bàg Bulus big. Sái big bar kwonn yann àbínká ká ri shi á kasuwa-à ni átai níng, n dinya big rag abig gbar dù pìkyinn mpìrká á finn swann-à ni á shinn Bulus ma Silas ni. Big kinn bi á lu Jason jirà abig zìg zu bi káníng á pyànn mpìrká ni ma abig wà big kwonn.

⁶Ama big òg fig káníng bàna. Sái big zìg zu bi Jason ma mpìrká ri bàg Yesu, n zìg yag káníng á byar àgbamkà ri wà kwonn á finn swann-à ni. Big ri yan yán n rag, “Mpìr káníng byar-à ba yag bidim pár, big ri gbar dù kyann pìkyinn mpìrká. Tàma-à níng big bi sig áyág.

⁷I wà Jason zìg big n tìg sig big á luwá ni. To, barà big shi sig áyág níng big ri bàg fig doka kùryí Kaisar bàna, big dang rag kùr zyun shi sig áni zìnnwá í Yesu.”

⁸Barà bìr mpìrká ma àgbamkà fig àdòníng, pìkyinnbá fib hing wàni.

⁹Agbamkà du kà Jason ma mpìrká kádà a káníng wa bàì, jirà abig finn tafinn Bulus ma Silas, n dwim káníng rag a káníng yag.

Big Yag Mà Biriya

¹⁰A fi-à ni mpìrká ri bàg Yesu níng, bi dwim Bulus ma Silas a káníng yag mà Biriya. Barà big fòr yag màhàn àdòníng, big kà á tonn bìr kwonn Yahudawaká ni.

¹¹Mpìrká á Biriya níng big zìg jir Yesu vù pyànà. Big kab hing mpìrká á Tasalonika, big ri jangga kyann jir Shìdun su ma su jirà abig myàng wà bu-à Bulus dang sig níng ma àjai.

¹²Big nìnnàn nímá big bir hing pìkyinn á byar Yesu ni. Mpìr Yahudawaká nìnnàn nímá bir pìkyinn, kwonn ma mpìr Helenawaká wunùkà ma uwà àgbamkà tinn.

13 Barà Yahudawaká mà Tasalonika fig rag Bulus shi sig mà Biriya, mi ri dang jir Shìdun màhàn níng, sái big dù n yag tàg mpìrká màhàn jirà a káníng bai òr ma Bulus.

14 I byar-à mpìrká ri bàg Yesu níng tìr yag ku mà lu zyun á nu níng ùwài-à ni aku yag shi màhàn. Silas ma Timoti big shi sig bigbá mà Biriya, big yag fig bàna.

15 Mpìrká káhi nu fòr yag Bulus mà Atina. I byar-à hi ku dwim big rag abig kàng yag, abig dinya Silas ma Timoti a káníng yag kíni abig yag òg ku.

Bulus Dang Jir Shìdun Mà Atina

16 Barà Bulus ri shi kir Silas ma Timoti á finn swann Atina, sái ku bi myàng mpìrká màhàn shi sig ma bu sìnn wàni. Ku bai pìkyinn wàni.

17 Su ma su ku ri dang jír ma Yahudawaká á tonn bìr kwonn-à ni á shinn Yesu ni. Ku dang jír ma mpìrká ká í Yahudawaká bàna, ká ri wib Shìdun. Hár ku ri yag mà kasuwa-à ni, mi ri dang jír ma mpìrká màhàn.

18 Malamká kádà ri dang jír ma ku tinn, í malamká ká big ri bar big Abikiriya ma Sitokiya, big í àsàinká yì sig bu á jànn-à ni. Mpìrká kádà áyaubá ni ri dang rag, bu-à mpìr awànn nu-à níng ri zìm aku dang níng í kai rà? Kádà bó, barà big fig ku ri dang jír á shinn Yesu ni barà wàníng dù nann zu kàng sig ma yonki níng, big ri dang rag, kó ku ri dang jír á shinn bu sìnn mpìrká mà swann kim kim.

19 I byar-à big zìg yag ku mà wùn mwír zyun, zìnn mwír-à hi í Arasa. I byar-à big ri kwonn màhàn. I wà big bib ku rag, “To, yi ri zìm ayi fig bu tàg àpyú zyun-à wù ri tàg níng.

20 Bu-à wù ri dang áyau jírwú ni shi sig í bu àpyú á byaryí ni, yi ri zìm ayi fig yìrwá.”

21 (Mpìrká mà Atina, wà ba fig hing jír àpyú zyun, í bu-à big ri dang kyann. Big ri sa fig bu zyun bàna mi ri gang fig kyann íri kàhi. Hár kyìnnká shi sig màhàn bidim pár big ri sa àdòníng tinn.)

22 I byar-à Bulus bi sar dù nann zu áyaubá ni á Wùn Mwir Arasa ni. Ku dinya big jír, n rag, “Ning mpìrká á Atina, mì ri myàng ning shi sig ma gbìb bu sìnnká ning ri wib nìnnànn nímá.

23 Sai-à mì ri kyann kyann á finn swann ná ni, mì ri myàng byarká ning ri wib bu sìnnká. Hár ò myàng abàn zyun, big ba sig á òrwá ni rag, ‘Wàníng í jir shinn Shìdun zyun-à mpìr yì fig ku bàna.’ To, Shìdun zyun-à mì ri dang jír á shinnwá ni níng, ku shí nì Shìdun zyun-à ning ri wib ku, n yì fig ku bàna níng.

24 Shìdun zyun-à mì ri dang níng ku í Shìdun àsàin-à màmm sig dunyaru ma buká shi sig áni bidim pár. Ku shí nì àgbam-à mà wai ma wà á jìnn ni bidim pár. Ku ri shi fig á lu zyun-à mpìr mi sig bàna.

²⁵Buwá ku ri yàn fig bu zyun á byar mpìr bàna, jir kai bàna walai bu zyun-à kab sig gbamwá. Ku ya sig mpìr awun í nì, ma buká kádà.

²⁶Sai-à ku jag mà̀m sig mpìr á dunyaru, ku mà̀m jag síg mpìr nzyun, í wà á byar mpìr-à níng hi, swai mpìrká bidim pár bi jwàr. Ku rag abig shi kó áni bidim pár á dunyaru. Ku ya sig big byar-à bá shi tib, kwonn ma su-à bá shi á dunyaru.

²⁷To, barà ku mà̀m sig mpìr káníng, ku ri zìm abig yàn kyann ku jirà kó bá díg ku. Ama ku nonn fig ma yi bàna.

²⁸Mpìr zyun dang sig rag, ‘Shìdun í àsàin-à sa sig yi shi sig ma yonki ma gbam.’ Aràg barà ning dài sig áyau jonnká bigná ni n rag, ‘Yi bidim pár yi í yann Shìdun.’

²⁹To, barà yi í yann Shìdun níng, bu-à sa yi ri zìg àsháú zinariya ma àsháú azurfa ma abàn, mi ri kànn, mi ri dang rag í Shìdun níng, í kai sá nì rà? Shìdun shi fig àdòníng bàna.

³⁰Sai-à rì níng, mpìrká ri sa àdòníng, jir kai bàna big yì fig bu zyun bàna. Shìdun rì myàng gbam sig big ma zu. Ama tàma-à níng ku ri dinya yi rag, kó ni bidim pár aku dà finn bu pyìr sa.

³¹Ku sìnn sig àyúnn-à kwá wà mpìrká kwonn. Kwonn-à kwá wà níng kwá wà á gbìb gwangga. Ku sìnn sig mpìr àsàin-à má wà kwonn àyúnn-à níng hi. Mpìr-à níng Shìdun gbar dù nann zu kàng sig ku ma yonki mà amir-à ni. Barà Shìdun gbar dù kàng sig ku ma yonki níng, í barà ku tiya sig mpìrká rag, kwá wà kwonn-à hi.”

³²Barà mpìrká fig jír bu-à Bulus dang sig áshinn barà ki ma du nann zu kàng ma yonki níng, mpìrká káhi jwann ku. Ama mpìrká kádà rag, bigbá big ri zìm abig fig jakàng jír-à níng hi.

³³I byar-à Bulus dù dà finn rìg big.

³⁴Mpìrká kádà bàg yag ku. Big bir pìkyinn á jír-à ku dang sig. Zyun áyaubá ni í Diyoniyyas, ku í mpìr àgbam bu finn swann-à níng hi. Zyun í uwà zyun big ri bar ku Damaris, kwonn ma mpìrká kádà.

Swàm Yann Aswamká 18

Bulus Yag Mà Korinti

¹I byar-à Bulus dù á finn swann Atina, ku yag mà finn swann Korinti.

²Ku díg kwonn ma mpìr zyun zìnnwá í Akila, í mpìr Yahudawa. Big mà sig ku á jànn Pantas. Ku ma wàwá Biriskila big rì shi hing á jànn Italiya, í wà Kalaudiyyas, kùr-à màhàn dang rag, mpìr Yahudawaká abig dù á finn swannwá ni. Finn swann-à hi í Roma. Sai-à Bulus yag mà Korinti ku bib kà big màhàn.

³Ku myàng swàmwá ku ma káníng í nzyun. Swàmbá big ri kwìb wau zyun-à big ri sa apig áni. I byar-à ku shi kwonn ma big n sa swàm ma big.

⁴Asabar ma Asabar ku ri yag kyann mà tonn bìr kwonn-à ni, mi ri kar zìng mpìr Yahudawaká ma mpìr Helenawaká a káníng zìm jir Yesu.

⁵Barà Silas ma Timoti dù á Makidoniya n yag mà Korinti, big dìg Bulus màhàn. I byar-à Bulus dà fim rìg swàm wau-à ku ri kwìb níng, mi ri dang kyann jir Shìdun. Ku ri dinya byann mpìr Yahudawaká rag, Yesu shí nì Almasihu zyun-à Shìdun swam bi sig.

⁶I byar-à big zìm fig jírwá bàna. Big ri sa yipyàr ma jírwá, mi ri swau ku. I byar-à ku pìm zu rìg avír-à á jàwá ni á pyànnbá ni n rag, “To, wà na sa Shìdun ma ngàng ning, to í jírná, í vù jírmí bàna. Tàma-à níng má yag á byar mpìrká ká swaibá kim kim.”

⁷I wà ku zu á tonn bìr kwonn-à ni, n dù n yag shi á lu mpìr-à ri bàg Shìdun big ri bar ku Titus Yustus. Luwá shi yàr sig ma tonn bìr kwonn-à hi.

⁸Kirisbus àgbam-à á tonn bìr kwonn-à ni níng, ku fig jí-r-à hi, hár ku bir pìkyinn á byar Yesu ni, ku ma mpìrká mà luwá ni bidìm pàr. Mpìrká mà Korinti nìnànn nímá big fig jí-r-à hi, n bir pìkyinn áni. I wà big wau big òr batisma.

⁹Ayúnn zyun á fi-à ni, Shìdun bi dang jí ma Bulus á la-à ni n rag, “A shà zinn mpìrká bàna, á dang kyann jírmí, kada á fim bàna.

¹⁰N shi sig á shinnwú ni, walai mpìr-à kinn sig barà kwá sa wù bu. N shi sig ma mpìrká nìnànn nímá á finn swann-à níng ni.”

¹¹Bulus shi màhàn hár ji zyun ma sòn swinnjin, mi ri tàg mpìrká màhàn jir Shìdun.

¹²Sai-à Galiyo shi síg nì gwamna á jànn Akaya, sái mpìr Yahudawaká bi pànn Bulus n zìg yag rìg ku mà byar àgbamká ni jirà abig wà ku kwonn.

¹³Big dinya àgbamká rag, “Mpìr-à níng tàg mpìrká rag abig wib Shìdun á gbìb zyun-à dokayí kan òm sig.”

¹⁴Barà Bulus má kan dang jírwá àdòníng, sái gwamna-à hi dinya mpìrká rag, “Bu-à ning ri dang níng, ning ri zìg bi jí á shinn doka bu Yahudawaká ni átai, ning ri zìg bi fíg jí á shinn dokayí ni bàna. Bulus nìm ma sa sig bu-à bibai áyau dokayí ni, n nìm má gang sung á jírná ni.

¹⁵Ama barà í jir shinn jí dang, ma zìnn, ma dokaná, to, aning dang ma shinn ná. Má dang fig bu zyun á shinn íri buká àdòníng bàna.”

¹⁶I byar-à ku kan zu rìg káníng á tonn kwonn wà-à ni.

¹⁷Barà ku kan zu rìg káníng àdòníng, sái big pànn àgbam zyun-à shi síg nì shinn áyau tonn bìr kwonn-à ni, zìnn mpìr-à níng hi í Sastanis. Big pànn ku

n dab ku dab dab. Big ri dab ku á myann mà byar tonn kwonn wà-à ni. Galiyo bó bu-à du ku bàna.

Big Kàng Bi á Finn Swann Antakiya

¹⁸Bulus shi nonn mà Korinti ma mpìrká ri bàg Yesu. I wà ku ri zìm aku yag mà Suriya. Ku dù, ku ma Biriskila ma Akila, big í yag rìg-à. Barà big fòr á Kankiriya, Bulus tun ya Shìdun ki, n wann rìg jinnwá, í wà big kà á kòr-à ni, mì yag rìg-à.

¹⁹I byar-à big yag mà finn swann Afisa. Bulus fim Biriskila ma Akila abig sa swàm màhàn. Ku yag n kà á tonn bìr kwonn-à ni, mi ri dang jír ma Yahudawaká màhàn, mi ri tàg káníng bu.

²⁰Yahudawaká ká ri bàg Yesu ri zìm a Bulus shi nonn ma big, ama ku zìm fig bàna.

²¹Ku dinya big rag, “Sái wà Shìdun ma zìm hing, í wà má kàng bi kàng á byarná ni.” I wà ku dù ma Afisa n kà á kòr, mì yag rìg-à.

²²Barà ku fòr yag mà Kaisariya, ku yag bib kà mpìrká ri bàg Yesu mà Urushalima. I wà ku dù n yag mà finn swann Antakiya.

²³Ku shi nonn màhàn títi níamá, í wà ku dù n yag mà jànn Galatiya ma jànn Firijiya, mi ri dang gbam mpìrká ri bàg Yesu kyinn.

Apolos Dang Jir Yesu Mà Afisa

²⁴Mpìr Yahudawa zyun big ri bar ku Apolos, ku bi fòr á finn swann Afisa, big mà sig ku mà finn swann Iskandariya. Ku dang yì hing jír wàni, hár ku yì hing jír-à shi sig á tarkada Shìdun ni wàni.

²⁵Big tàg hing ku gbìb Shinn Luyí wàni. Ku ri tàg mpìrká ma pìkyinn rízyun. Jír wá ábibir ma bu-à shi sig áyau tarkada Shìdun, ama batisma-à ku yì sig, ku yì sig íri bu Yohanna, ku yì fig ma barà big ri wau mpìr dìr batisma áyau zìnn Yesu bàna.

²⁶Ku wim pìkyinn mi ri dang jir Yesu mà tonn bìr kwonn-à ni. Barà Biriskila ma Akila big fig àdòníng, sái big zìg yag ku mà lubá ni, mi ri tàg swàb kà ku gbìb Shìdun wàni.

²⁷Apolos ri zìm aku yag mà jànn Akaya. I byar-à hi mpìrká ká ri bàg Yesu sa shang ku bu zyun. Big bi ba wasika, n dwim yag mà byar mpìrká ri bàg Yesu mà Akaya. Big rag a káníng pànn ku vù pyànà. I byar-à ku dù n yag màhàn. Barà ku fòr yag màhàn àdòníng, ku sa shang mpìrká ká zyun-à á dò jir àsàn Shìdun ni, big bir sig pìkyinnbá á byar Yesu ni.

²⁸Ku ri dang jír ma gbam mi ri sa yipyàr ma Yahudawaká áyau bìr mpìrká ni rag, jir Shìdun ri tàg yi rag Yesu shí nì Almasihu zyun-à Shìdun swam bi sig.

Swàm Yann Aswamká 19

Bulus Yag Mà Afisa

¹Sai-à Apolos shi sig buwá á finn swann Korinti, sái Bulus kyann kyann á finn swannká á jànn Asiya, n yag mà finn swann Afisa. Ku bi díg mpìrká káhi ri bàg Yesu màhàn.

²I byar-à ku bib big rag, “Sai-à ning bir pìkyinn á byar Yesu ni níng, ning díg hing Awun Shìdun rà?” Big rag, big díg fig bàna, big taba fig fig bu-à big ri dang rag í Awun Shìdun níng bàna.

³Sái ku bib big rag, “Big wau sig ning írì dír batisma wà áni rà?” Big rag big wau sig big batisma àràg barà Yohanna ri wau níng.

⁴Bulus dinya big rag, “Batisma bu Yohanna í dò jir shinn mpìrká dà fim sig bu pyìrbá. Buwá ku ri tàg mpìr Israilaká rag, a káníng bir kyinn á byar mpìr zyun-à má bi á simwá ni. Mpìr-à níng hi í Yesu.”

⁵Barà mpìr káníng fig àdòníng, sái big wau rìg dír batisma ma zìnn Shinn Luyí Yesu.

⁶Bulus tib big vù á shinn-à ni, í wà Awun Shìdun bi kà á kyinnbá ni. Sái big bi dang jír big nu jír kim kim zyun-à big taba dang fig bàna. Big ri dang bu-à Shìdun dinya sig big.

⁷Mpìr káníng big fòr hing mpìr dwib agban pyànà.

⁸Bulus yag dang jír mà tonn bìr kwonn-à ni. Ku ri dang jír zinn bàna. Hár sòn sara ku shi mi ri dang jír big mpìrká á shinn Yesu ni, mi ri zìng byafàn jirà a káníng yì byann barà Shìdun má na kùrwá.

⁹Mpìrká kádà fig jír-à hi big gbam sung, n zìg fig bàna. Big bi dang jír àbai á shinn jír gbìb Shìdun. Big ri dang àdòníng á byar bìr mpìrká ni. Barà Bulus myàng àdòníng, sái ku zu áyaubá ni, n zìg yag mpìrká ri bàg Yesu, big yag kà á tonn ùwài nímá byar-à big ri tàg mpìrká bu. Tonn-à hi í bu Tiranus. Bulus ri dinya kyann káníng jír su ma su.

¹⁰Ji pyànà big ri sa àdòníng. Hár bi sa mpìrká shi sig mà jànn Asiya, big nìnànn nímá big fig rìg jir Yesu. Mpìr Yahudawaká ma ká í Yahudawaká bàna bidìm pàr big fig rìghing jir Shinn Luyí Yesu.

Mpìrká Tafinn Bu Subu Sa n Bàg Yesu

¹¹Shìdun ya sig Bulus gbam barà kwá sa bu mamaki wà mpìr taba myàng fig bàna.

¹²Big zìg jàwá zyun-à ku sa sig swàm ma kàhi, n ya yag mpìrká na sig dor big tib vù áni, dírba í gbam rìg-à. Wàuká zu n dà fim rig big.

¹³Yahudawaká kádàkí bi, ká ri sa kyann subu, big ri zìm abig kan zu wàu big zìnn Yesu tìnn. Big dang rag, “Yi ri dinya ning á zinn Yesu zyun-à Bulus ri dang kyann jírwa níng, aning zu rìg á dír mpìrká ni.”

14Yann wunù sùmpyànn, í yanká bu àgbam zyun-à ri twìb swànn bu á pyànn Shìdun áyau Yahudawaká ni, zìnnwá í Siba. Yanká bu àgbam-à níng hi sa àdòníng tinn.

15Wau-à hi dang rag, “N yì hing Yesu, ò yì hing Bulus, ama bigné kam, ning í ni rà?”

16Mpìr-à wàu-à dab sig ku níng, bi pìm dù nann zu n dab big. Hár ku dab nauna big wàni. I byar-à big shàr zu mà lu-à ni, jàbá ka rìghing, big shàr zu òr áyonn kwonn ma àwá í zyun, jir kai bàna gbamwá kab hing gbambá.

17Mpìr Yahudawaká ma mpìrká zyun-à í Yahudawaká bàna shi sig mà finn swann Afisa níng, big bidìm pàr, big fig rìg tai bu-à sa sig níng. Barà big fig àdòníng, zinn pànn rìg big. Mpìrká swam yan zinn Shinn Luyí Yesu kab wàri.

18Ayau mpìrká zyun-à bir sig pìkyinn, mpìr nìnànn nímá bi dang zu bu bibaiká big sa sig.

19Big nìnànn nímá big zìg bi tarkada swàm subu-à big ri sa níng, n bi twìb swànn rìg áyau bìr mpìrká ni. Big dab lisafi bàì tarkada subu-à big twìb swànn sig níng, bàiwá fòr hing 50,000 á bàì azurfa.

20A jir bu-à sa sig níng ni, mpìrká ri fig swàb kà yag jir Shìdun mà pyànn ma gbam kó áni bidìm pàr.

Ngain Dù Mà Afisa Jir Shinn Yesu

21Barà bu káníng sa rìg àdòníng, sái Bulus ri zìm á kyinnwá ni rag, kwá kyann kyonn kwá yag mà jànn Makidoniya big jànn Akaya, hár kwá yag fòr mà finn swann Urushalima, á pyànn kwá yag mà finn swann Roma.

22I byar-à ku bi swam yag Timoti ma Arastas, a káníng yag jág ku nì mà Makidoniya. Káníng àsàinká ri sa shang ku swàm. Ku shi swàb kà tim buwá á jànn Asiya.

23To, á sai-à níng hi ni, ngain bi dù áyau mpìrká á finn swann Afisa jir shinn gbìb Yesu.

24Mpìr zyun big ri bar ku Dimitiriyas, ku í mpìr ayìg bu. Ku ri yìg yann tonnká ri zu àràg tonn bu bu sìn zyun-à big ri bar Artamisa. Tonnká hi ku ri yìg ma àsháu azurfa. Ku ma mpìrká ri sa swàm á byarwá ni níng, big ri dìg bàì áyau swàmbá ni wàni.

25I byar-à ku bar kwonn gban rìg mpìrká ri sa swàm ma ku, ma ká ri sa swàm àràg bigbá níng n dinya big rag, “To, aning myàng barà yi ri dìg bàì ùwàì á jir swàmyí ni.

26Ama aning myàng barà Bulus mpìr-à níng ri kyann, mi ri tàg mpìrká rag, bu-à mpìr ma yìg sig ma vùwá, í Shìdun bàna. Mpìrká nìnànn nímá á Afisa áyág ma ká mà Asiya nìnànn nímá zìm jír wá.

27 Wàníng má du kà mpìrká má ngàng swàmyí. Iri jir wà bá ngàng swàmyí bàna má, bá sìn kàng tonn bu sìnnyí Artamisa má shi fig rag í bu zyun bàna, ku zyun-à mpìrká mà Asiya ma mpìrká bidim pár ri wib ku níng, bá sìn kàng fig rag ku bu òsàn bàna.”

28 Barà mpìrká fig jir Dimitiriyas àdòníng, sái big bai rìg pìkyinn áni. Big yan nài yán n dang rag, “Artamisa zyun-à Afisawaká ri wib níng, ku í bu ùwài.”

29 A byar-à níng hi kyinn mpìrká mà finn swann-à ni dù. I byar-à mpìrká pànn Gayus ma Aristarkus big í mpìrká mà Makidoniya. Big bi kwonn ma Bulus í zyun mà Makidoniya. Mpìrká ri gbar yag big ma gbam mà fír-à ni.

30 Bulus ri zìm aku kà nu mpìr pyànà káníng, aku kan dim bìr mpìrká bu-à bá sa káníng. Ama mpìrká ri bàg Yesu kan dim ku rag, kada aku yag màhàn bàna.

31 Agbamká káhi á jànn-à ni, big í jàuká bu Bulus, big má, big dwim yag big rag, wúshèní kada a Bulus du kà shinnwá áni bàna.

32 I barà bìr mpìrká shi mi ri yan yán. Kádà ri dang bu zyun kim, kádà ri dang bu zyun kim. Káhi nìnànn nímá áyaubá ni big yì fig bu-à zìg yag sig big mà byar-à níng hi bàna.

33 Mpìr Yahudawaká bi tìr yag Alizanda mà pyànn, jirà aku dinya mpìrká jír. Mpìrká wà sig rag ku í àsàin-à sa sig big ri bai òr níng. I byar-à ku sa nann zu vùwá n rag abig shi kim, ku ri zìm aku dang jír.

34 Barà mpìrká myàng yì rìg ku, ku í mpìr Yahudawa níng, í byar-à big bi yan swàb kà nài yán, hár fòr awa pyànà. Nài jírba bidim pár yag rìghing òzyun. Big rag, “Artamisa zyun-à Afisawaká ri wib níng, ku í bu ùwài.”

35 Mpìr àsàin-à ri ba sìn jir àgbamká á finn swann-à ni, dinya bìr mpìrká rag abig shi kim. I wà ku dang rag, “To, ning mpìr Afisawaká, aning gang sung. Kó ni bidim pár yì hing wà yì í àsàinká ri myàng kwonn ma bu sìnnyí Artamisa. Kó ni yì hing wà yì shí nì àsàinká ri myàng kwonn ma abàn zyun-à kù wann bi sig mà waisháú-à ni níng tinn.

36 Walai mpìr-à má sa yipyàr rag ku yì fig bu káníng bàna. Kada aning sa bu asàr bàna.

37 Aning myàng. Ning zìg bi sig mpìr pyànà káníng áyág, big jwi fig bu áyau tonn bu sìnnyí ni bàna. Big dang sa bai fig zìnn bu sìnnyí bàna tinn.

38 Wà Dimitiriyas ma mpìrká ri sa swàm ma ku ma ri zìm abig bar kara mpìr, abig yag mà tonn kwonn wà, mà byar àsàinká ri gib jír, jirà abig dang jírba màhàn.

39 Wà ning ma ri zìm aning dang jír zyun, aning shi kir sái àyúnn-à mpìrká ma ri kwonn shinn.

⁴⁰Barà bu-à níng sa sig àdòníng, mpìr Romawaká má ya yi laifi á shinn ngain-à dù sig janá-à níng. Bá rag, yi í mpìr yawari, hár yá zu yì fig áyau jír-à hi ni bàna.”

⁴¹Barà ku dang àdòníng, ku dwim mpìrká rag abig kàng yag mà lu-à ni.

Swàm Yann Aswamká 20

Bulus Yag Mà Makidoniya

¹Barà ngain-à tag wann àdòníng, sái Bulus bar kwonn mpìrká ri bàg Yesu, n dang gbam big kyinn, í wà ku dwim káníng, n dù n yag rìg mà jànn Makidoniya.

²Byar-à kwa yag fòr bidim pàr, ku ri bar mpìrká ri bàg Yesu màhàn, mi ri dang gbam káníng pìkyinn. I byar-à ku dù màhàn n yag mà Giris.

³Ku shi màhàn sòn sara. Ku ri zìm aku yag rag mà Suriya. I byar-à ku rag aku fig níng, big rag Yahudawaká ri kwonn nu á shinnwá ni barà bá pànn ku má gban rìg. I byar-à ku dù n kàng yag mà jànn Makidoniya.

⁴Mpìrká ku ma káníng yag sig í zyun níng, zyun í Subataras wùn Burus, ku bi sig mà Biriya. Káhi bó í Aristarkus ma Sakundus mpìrká á Tasalonika, ma Gayus mpìr Darba, ma Timoti, kwonn ma Tikikus ma Tarufimas, mpìrká bi sig mà jànn Asiya.

⁵Mpìr káníng big kà sig yi kà pyànn n shi kir sig yi mà finn swann Taruwasá.

⁶Sái yi dù á jànn Filibi á sai-à big ji kinn rìghing àyúnn-à ùwài zyun-à big ri ji brodi zyun-à bàna ma yisti. Yi kyann kyonn á kòr zàpìr-à ni su swana, n bi òg big á Taruwasá. A byar-à hi yi shi su sùmpyànn màhàn.

Bulus Dàb Wim Kàng Mpìr Zyun Ma Yonki

⁷Ayúnn Asabar á fi-à ni, yi mpìrká ri bàg Yesu níng, yi kwonn shinn jirà ayi ji buju zyun-à yá kyab pànn Yesu áni. Sái Bulus dinya mpìrká jir Shìdun. Ku dang jír wá hár yau fi, jir kai bàna byar-à ma kyar hing kwá yag rìg.

⁸Big mònn bàg sig pitila nìnànn nímá áyau tonn-à yi shi sig áni níng, tonn-à hi big mi sig hár mà wai.

⁹Wùn sukà zyun zìnnwá í Aftikos, ku shi sig mà pùr tonn-à big gib sig níng, ku ri dim aná. I byar-à ku na jann màhàn. I barà Bulus ri dang jír wá, mi ri yag mà pyànn, sái wùn sukà-à níng hi kù wann bi mà pùr tonn-à ni mà wai. Tonn-à hi big mi dann wann sig zyun á shinn zyun ni, zyun á shinn zyun ni. Wùn sukà-à níng kù wann bi sig daka mà pùr tonn zyun-à mà wai níng, hár n kù wann bi á jinn ni. Big bi gbar dù nann zu ku, ku wu rìghing.

¹⁰Sái Bulus wann bi n lab finn òr wá á òr wùn-à níng hi ni, n bi wau swann wàníng. I wà n dinya mpìrká rag, “Kada aning kig bàna, ku shi sig ma yonki.”

11 Bulus nann kàng yag kàng mà tonn-à ni, n yag ngir gàfinn brodi-à mi ri ji, mi ri dang swàb kà jír ma big hár byar-à bi kyàr. I wà ku dù mì yag rìgwá.

12 I byar-à big zìg yag wùn sukà-à níng mà lu-à ni, ku wim kàng rìghing, pìkyinnbá jwar hing wàni.

Big Dù Mà Taruwasà n Yag Mà Militus

13 Buyí yi dù á finn swann-à ni, n bi kà á kòr-à ni n ya zu yag mà finn swann Asus, àràng barà Bulus dinya sig yi ayi sa. Bulus kyann sig buwá ma bar.

14 I byar-à hi ku bi dìg yi màhàn. Ku kà á kòryí ni, í wà yi yag mà Mitilini.

15 Daka á Mitilini yi kà á kòr-à ni n yag, byar-à bi kyàr í wà yi bi yàr á byar swàin zyun-à big ri bar Kiyas. Byar-à bi kyàr íwà yi yag fòr mà swàin Samos. Byar-à bi kyàr jakàng í wà yi yag fòr á finn swann Militus.

16 Bulus ri zìm fig aku sar wann mà jann Afisa bàna, jir kai bàna ku zìm fig aku shi nonn mà Asiya bàna. Ku ri zìm aku yàb yag fòr mà Urushalima àyúnn Pentikos, wà bu zyun ma kan òm fig ku bàna.

Bulus Dang Jír Ma Agbamká Ri Bàg Yesu Mà Afisa

17 Ku swam aswam á Militus abig yag mà Afisa, abig bar bi ya ku àgbamká ri bàg Yesu màhàn.

18 Barà big fòr bi àdòning, ku dinya káníng rag, “Ning ma shinn ná, ning yì hing shu-à ò shi sig áyauná ni sai-à ò tib barmí n kà á jànn Asiya.

19 Mì ri sa swàm Shìdun ma kyinn nzyun, ò gbar dù fig shinn bàna, mì ri wa zàn mínn, mpìr Yahudawaká ya hing mì shwìn kim kim, big su kwonn nu áshinnmí ni, jirà abig gban rìg mì. Ama ò fim fig swàm-à hi bàna.

20 Ning yì hing wà bu-à ma myàng ma í bu-à má sànn ya ning, mì ri tànn fig ning bàna, mì ri dinya ning. Mì ri tàg ning, mì ri kà lu lu mi ri dinya ning jir Shìdun, mì ri dang jir Shìdun áyau bìr-à ni tinn.

21 Mì ri dinya mpìr Yahudawaká ma ká í Yahudawaká bàna rag abig dà finn bu pyìrbá, abig bi á byar Shìdun ma abig bir pìkyinn á byar Shinn Luyí Yesu ni.

22 To, tàma-à níng í yagmí hi mà Urushalima. Awun Shìdun ri tìr yag mì màhàn. N yì fig bu-à má dìg mì màhàn bàna.

23 Bu-à ò yì sig bàna, finn swann-à ma yag bidim pàr, Awun Shìdun ri dinya mì rag, mpìrká má ya mì shwìn wàni, bá kìg kà mì á tonn fi-à ni.

24 Ama ò wann tafinn shinnmí, jirà ò sa vinn swàmmí, swàm-à Shinn Luyí Yesu ya sig mì rag ò dinya mpìrká jir àsàn-à Shìdun shi sig ma kàhi níng.

25 “N kyann kyann hing áyauná ni, ò dinya hing ning jír barà Shìdun ri na kùrwá. To, tàma-à níng ò yì hing ná myàng fig rag mì bàna.

26 Wàníng í bu-à sa mì ri dinya ning janá-à níng, wà mpìr zyun áyauná ni ma nang jànn hing gbìb Shìdun, kàhi í vù jírímí bàna.

27 N dinya vinn rìghing ning barà Shìdun ri pinn zu mpìr mi ri ya mpìr yonki áni.

28 Aning pànn shinn ná, ma aning myàng kwonn ma mpìrká ri bàg Yesu. Awun Shìdun ya kà sig big á vùná ni rag aning myàng kwonn ma big í zyun. Aning sa swàm Shìdun òsàn níma jir shinnbá. Ku swam bi wùnwá Yesu wu sig á dò shinnbá ni, jirà abig shi mpìrká buwá.

29 N yì hing wà ma yag hing, mpìrká kádà má bi ásimmí ni, bá kà áyauná ni, big í mpìr pìkyinn pìpìr big. Bá fim fig ning àsàn bàna, bá sa mpìrká káhi má zu á gbìb Shìdun.

30 Mpìrká kádà áyauná ni má bi gim òsàng, bá gbar vim bìr kyinn mpìrká ri bàg Yesu á byarbá ni.

31 Jir wàníng aning na aná bàna, aning kyab pànn barà jimí sara, fi ma àyúnn mì ri tàg kyann ning jir Shìdun, fi ma àyúnn mì ri kig mínn.

32 “To, tàma-à níng, ò ya kà sig ning á vù Shìdun ni barà kwá myàng kwonn ma ning. Jir àsànwá má du kà ning ná sar gbam áyau gbìb Yesu. Kwá sa sànn ya ning àràg barà ku ri sa sànn ya mpìrká bidim pàr ká ri bàg ku.

33 N wìm fig bu zyun á byarná ni bàna, kó bàì, kó zinariya, kó jà, ò wìm fig rag aning ya mì bàna.

34 Ning ma shinn ná, ning yì hing mì ri sa swàm ma vùmí jirà ayi ma jàu swàmmí big dìg bu-à yi ri zìm.

35 To, bu-à ò sa sig bidim pàr á byarná ni níng, ò tiya sig ning rag áyau swàm ùwàiká yi ri sa níng ni, ayi sa shang mpìrká bàna ma gbam níng. Aning kyab bu-à Yesu rì dang sig rag, ‘Mpìr-à ma ri ya vù, ku fig káb nì àjwár ma mpìr-à ri zìg bu á vù mpìr.’ ”

36 Barà Bulus dang kinn jírwá àdòníng, sái ku ma káníng binn kir wann á jinn ni n vig Shìdun.

37 Barà ku dwim gáfinn òr ma big àdòníng, big kàm pànn ku mi ri wìr mínn.

38 Bu-à sa big ri kig níng, í jirà ku nìm dinya sig big rag, bá myàng fig rag ku bàna níng. I byar-à big nu yag ku hár mà nu níng-à ni, byar-à kòr shi sig níng, n dwim gáfinn òr ma ku màhàn.

Swàm Yann Aswamká 21

Kyonn Bulus Mà Urushalima

- ¹I byar-à yi dù màhàn n yag kà á kòr-à ni, n bi yag fòr á swàin zyun big ri bar Kos. Byar-à bi kyàr, yi bi dù mà n yag mà swàin zyun-à big ri bar Rodusa. Yi dù mà Rodusa n yag fòr mà swàin zyun-à big ri bar Batara.
- ²A byar-à hi yi bi dīg kòr zyun-à ri yag mà Finikiya. I wà yi kà áni, mì yag rìg-à.
- ³Yi bi fòr á byar-à yi myàng swàin zyun-à big ri bar Kubrus. Yi dà fim sig swàin-à hi agunn vìm sùr-à ni, n yag fòr mà jànn Suriya n bi tìg á finn swann Taya, í byar-à bá wu wìr zu swánnká á kòr-à ni màhàn.
- ⁴Yi yag dīg mpìrká ri bàg Yesu mà finn swann-à níng hi, n shi su sùmpyànn ma big. Mpìrká màhàn níng, Awun Shìdun dinya big rag abig dinya Bulus kada aku yag mà Urushalima bàna.
- ⁵Barà sai-à yá dù kyonnyí màg àdòníng, í byar-à yi dù, n yag. Mpìrká ri bàg Yesu níng, wunù ma uwà ma yann wùnshái bidim pár nu wam zu yag yi á finn swann-à ni. Hár yi ma big bi fòr mà nu zàpìr ùwài-à ni. Barà yi bi fòr màhàn, sái yi binn kir wann á jinn ni n vig Shìdun.
- ⁶Barà yi ma big dwim gàfinn òr àdòníng, yi kà á kòr-à ni, í wà big í kàng yag rìg-à ma lubá ni.
- ⁷Yi dù á Taya n bi tìg á finn swann Talamayas. A byar-à hi yi yàn dīg mpìrká ri bàg Yesu níng, n bib kà big, n na su zyun ma big.
- ⁸Byar-à bi kyàr, sái yi pànn gbìb-à, mi í yagyí, í wà yi bi fòr á finn swann Kaisariya. Yi tìg á lu Filibus. Ku í àsàin-à ri dang jir Yesu. Ku shi sig áyau mpìr sùmpyànnká big shig zu sig mà Urushalima jirà abig sa swàm Shìdun níng.
- ⁹Ku shi sig ma yann uwà yina, big bidim pár big zìg fig ma wunù bàna, big ri dang kyann jir Shìdun.
- ¹⁰To, yi shi màhàn su pyànà, sái mpìr zyun bi dīg yi màhàn. Mpìr-à hi bi sig mà jànn Yahudiya, zìnnwá í Agabas. Ku í mpìr-à ri dang kyann jir Shìdun.
- ¹¹Barà ku bi dīg yi àdòníng, sái ku bi dīg Bulus, n zìg bel wàníng n sìn á barwá ni ma vùwá, n dinya wàníng rag, “Wàníng í bu-à Awun Shìdun dinya sig mì rag àsàin bel-à níng, mpìr Yahudawaká má pànn ku má sìn ku àdòníng mà Urushalima. Bá ya kà ku á vù mpìrká ká í Yahudawaká bàna.”
- ¹²Barà yi fig jir mpìr-à níng àdòníng, yi vig Bulus rag, kada aku yag mà Urushalima bàna.
- ¹³I byar-à ku bib yi rag, “Sáshinn ning ri dang, mi ri kig mínn àdòníng rà? Ning ri sa gíb mì kyinn rà? Bumí ò sìn sig á pìkyinnmí ni má yag. Kó ba sìn mì mà Urushalima, kó ba gban mì màhàn jir zinn Yesu, má shàr fig zinn bàna.”

14Barà ku bàg fig jíryí bàna níng, í byar-à yi fim ku yi rag to, sái bu-à Shìdun ma sa.

15A byar-à hi yi shi màhàn, í wà yi sìn kwonn swánnýí n yag mà Urushalima.

16Mpìrká á Kaisariya ká ri bàg Yesu, káhi nu yag fòr yi, n zìg yag yi mà lu Manason, byar-à yá tìg, ku í mpìr-à ri bàg Yesu daka á ninonn. Ku í mpìr á Kubrus.

Bulus Yag Mà Byar Yakubu

17Barà yi yag fòr mà finn swann Urushalima àdòníng, sái mpìrká ri bàg Yesu big shà samyib yi òsàn níamá.

18Na kyàr byar-à Bulus yag kwonn ma yi í zyun mà byar Yakubu. Yi dìg àgbamká bu mpìrká ri bàg Yesu big shi sig màhàn big bidim pár.

19Bulus bib kà big n dinya big bu-à Shìdun sa sig áyau mpìrká zyun-à í Yahudawaká bàna, á jir swàmwá ni.

20Barà àgbamká fig àdòníng, big fig àjwár n swam yan Shìdun. I byar-à big dinya ku n rag, “Wunzàiyí, à myàng hing kó? Mpìr Yahudawaká big dubu nìnànn níamá, big bir sig pìkyinnbá á byar Yesu ni, big ri sìn gbambá á byar doka.

21Big fig hing barà wù ri kyann á jànnká ni kim kim. Mpìrká dinya hing big rag wù ri tàg Yahudawaká ká shi sig á jànn mpìrká ká zyun-à í Yahudawaká bàna rag, kada abig bàg doka Musa bàna, big rag wù ri tàg mpìr káníng rag abig kyag yanká bubá jur bàna, ma abig bàg bu sù Yahudawaká bàna tinn.

22Bá fig taiwú barà à bi sig níng. To, ma yá sáshinn rà?

23A sa bu-à yá dinya wù. Yi shi sig ma mpìr yina, big gib sig nu ma Shìdun rag bá sa bu zyun.

24A kà áyaubá ni ma aning big sa bu-à bá sa níng àbìr-à ni. A wa big bàì-à bá wann jinnbá ma káhi. Wà wa sa hing àdòníng, í wà kó ni ma yì wà barà wù má, wù ri bàg doka Musa tinn, bá yì bar jír-à big fig sig á shinnwú ni níng, í àjai bàna.

25Mpìrká ká í Yahudawaká bàna, ká bir sig pìkyinnbá á byar Yesu ni níng, bigbá yi ba ya sig big wasika rag kada abig ji buju-à big ya sig bu sìn bàna. Kada abig ji àsà bàna. Kada abig zwam wi zyun-à big sìm gban sig átai bàna. Kada abig sa àyái bàna tinn.”

26Barà Bulus fig jir àgbam káníng àdòníng, ku í zìm-à. Byar-à bi kyàr, sái ku zìg mpìr yina káníng ku ma káníng sa rìg nu bu-à káníng gib sig. I byar-à ku dù n yag mà lu Shìdun-à ni, n yag dinya àgbamká màhàn àyúnn-à bu-à big ri sa níng má vinn áni, í àyúnn-à kó ni áyaubá ni má ya Shìdun bu.

Big Pànn Bulus Mà Lu Shìdun Ni

27Barà su sùmpyànn nyàan màg, sái mpìr Yahudawaká bi sig mà jànn Asiya, big myàng Bulus mà lu Shìdun ni. I byar-à big tàg gbam mpìrká pìkyinn n bi pànn ku.

28Big bar mpìrká rag, “Ning mpìr Israilaká aning bi sa shang yi. Mpìr-à yi pànn sig níng, í mpìr-à ri kyann kyann mi ri tàg sa bai mpìrká á shinn bu-à yi mpìr Yahudawaká yi ri sa. Hár ku ri tàg sa bai mpìrká á shinn doka Musa, kwonn ma lu Shìdun-à níng. Iri wàníng bàna má, ku zìg bi sig mpìrká zyun-à í Yahudawaká bàna, n sa bai rìghing lu Shìdun byar kyìkyàr-à níng.”

29Bu-à sa big dang àdòníng, big myàng Tarufimas, mpìr Afisa, ma Bulus ri kyann kyann í zyun á finn swann-à ni. Big wà sig rag ku ma wàníng kà bi sig í zyun á finn lu Shìdun ni.

30Barà mpìrká á finn swann-à ni fig àdòníng, big shàr bi vinn rìg ma shàu, pìkyinnbá dù rìghing. Big bi n pànn Bulus, n gbar zu yag ku mà myann, gbìb fig tá bàna, big bi kìg rìg nu nkyunká bu lu Shìdun á simwá ni.

31Big ri kar rág barà bá gban ku. Sái tai bu-à big ri sa níng yag fòr á byar àgbam sojaká ni rag, mpìrká bidim pàr ri ngang ngain á finn swann-à ni.

32I byar-à àgbam soja-à níng zìg sojaká, ma àgbam sojaká kádà, big yag mà byar-à mpìrká shi sig. Barà big yag fòr àdòníng, sái mpìrká fim Bulus, n dab fig rag ku bàna.

33Agbam soja-à níng yag yàr màhàn, n pànn Bulus n rag abig sùr ku ma sarka pyànà. Barà big sùr wàníng àdòníng, sái ku bib byann mpìrká rag wàníng í ni rà? Abig dinya ku bu-à wàníng sa sig.

34Bìr mpìrká kwonn sig níng, kó ni dang buwá kim, kó ni dang buwá kim, hár àgbam soja-à hi fig yì fig yìr jí-à bàna. I byar-à ku rag abig zìg yag Bulus mà bariki.

35Barà big zìg yag fòr ku á nu nkyun-à ni mà byar akyáb bu-à big ri tib bar áni níng, sái mpìrká ri sa shi rag shinnbá vinn rìghing. I byar-à sojaká swann nann zu ku á wai.

36Mpìrká ri bàg ku á sim níng, dang nài ngbam nímá mi ri dang rag, “Aning gban rìg ku.”

Bulus Dinya Mpìrká Jír

37Barà bá swann zìg kà yag Bulus á finn bariki-à ni àdòníng, í byar-à ku dinya àgbam soja-à níng rag, “Mì ri zìm n dinya wù bu zyun.” Agbam soja-à níng hi bib ku rag, “Asái wù ri dang nu jir Helena rà?”

38Wù í mpìr Masar zyun-à rì nu sig kànn ma àgbam jànnýí n gbar zìg yag sig mpìr agban ki dubu yina mà awúnn-à ni níng bàna rà?”

³⁹Bulus rag, “Wi, í mì bàna, mì í mpìr Yahudawa. Big mà sig mì á finn swann Tarsus mà jànn Kilikiya, í finn swann zyun ùwài. Wúshèní á ya mì pyù, mì ri zìm n dinya mpìr káníng jír.”

⁴⁰I byar-à àgbam-à í zìm-à. Bulus sar sig buwá á nu akyáb bu-à mà wai, n sa nann zu vùwá n dang rag, mpìrká abig pànn shi akim. Mpìrká í pànn shi rìg-à. I byar-à ku dinya káníng jír á nu jírbá ni, í nu jir Yahudawaká.

Swàm Yann Aswamká 22

¹Ku rag, “To, àgbammí big ma jàumí big, aning shi akim aning fig bu-à má dinya ning barà n sa fig bu-à bibai bàna níng.”

²Barà big fig ku dinya big jír á nu Yahudawaká, wà í nu jírbá níng, í byar-à big shi rìg yir. I wà ku dang rag,

³“Mì í mpìr Yahudawa, big mà sig mì á Tarsus á jànn Kilikiya. N wài gbam sig áyág á finn swann Urushalima. Mì í wùn sukà Gamaliyal. Ku tàg sig mì bu barà má bàg doka yàkúyí big ábibir. Mì má, n sa hing swàm Shìdun àràg barà ning ri sa níng tinn.

⁴Wàri níng mì ri ya mpìrká ri bàg Yesu shwìn wàni. Mì ri pànn wunù ma uwà mì ri kìg kà big á tonn fi-à ni, mì ri gban big.

⁵Bu-à mì ri dang níng, àgbam zyun-à áyau mpìrká ri twìb swànn bu á pyànn Shìdun, ma àgbamká kádà bidim pàr, bá zìm jírmí mì ri dang níng rag í àjai. A byar àgbamká ri twìb swànn bu á pyànn Shìdun ni, n dìg sig wasika zyun jirà má yag mà finn swann Dimashka, n pànn mpìrká ri bàg Yesu mà, n sìn big á sarka, n zìg kàng bi big á Urushalima jirà abig sìn kà big á shwìn.

Bulus Dang Barà Ku Sa Mi Ri Bàg Yesu

⁶“Barà n shi áyau kyonn, mì ri yag, n nyàan á finn swann Dimashka fòr, daidai àyúnn áyau shinn. I byar-à àyar yar wann bi mà wai shi àràg àbàin pyìr, n yar kàng kwìb mì áni.

⁷N kù wann á jinn ni, n fig nài jír ri bar mì rag, ‘Shawulu, Shawulu, sáshinn wù ri ya mì shwìn àdòníng rà?’

⁸I byar-à n bib rag, ‘Wù í ni rà, wù Shinn Lumí?’ I wà ku rag, ‘Mì í Yesu mpìr á Nazarat zyun-à wù ri ya mì shwìn níng.’

⁹Mpìrká nu yag sig mì á gbìb-à ni níng, big myàng hing àyar-à hi, ama big fig yì fig nài jír mpìr-à ri dinya mì jír-à níng hi bàna.

¹⁰I byar-à n bib ku rag, ‘Shinn Lumí, má sa kai rà?’ Ku dinya mì rag n dù n yag kà á finn swann Dimashka, bá dinya mì bu-à Shìdun ri zìm n sa màhàn.

¹¹Zumí bàg rìghing jir àyar-à níng hi. I byar-à jàu kyonn mí big bi pànn mì á vù-à ni n zig kà yag mì mà finn swann Dimashka.

12“To, mpìr zyun shi sig á finn swann-à níng hi ni big ri bar ku Hananiya. Ku í mpìr-à ri wib Shìdun, ku ri bàg dokayí. Mpìr Yahudawaká á finn swann-à níng hi ni bidìm pàr ri yan ku wàni.

13Mpìr-à níng hi bi sar yàr ma mì n dang rag, ‘Wunzámí Shawulu, zuwú aku yar finn.’ A byar-à níng hi, zumí í yar finn rìg-à, ò myàng ku.

14I byar-à ku dinya mì rag, ‘Shìdun bu yàkúyí big shig zu sig wù jirà á yì bu-à ku ri zìm á sa, ma á myàng Mpìr Kyinn Sìsàn-à níng ma á fig jír á nuwá ni.

15Wá shi àsàin-à má dinya mpìrká bu-à à myàng sig n fig sig á shinnwá ni.

16To, kada á shi kir bu zyun bàna, á dù, abig wau wù òr batisma, á bar zìnn Shinn Luwú Yesu jirà a Shìdun tu kyàr wù bu pyìrwú.’

Bulus Dinya Big Barà Shìdun Bar Ku Jirà Aku Dinya Mpìrká Zyun-à í Yahudawaká Bàna Jir Yesu

17“I byar-à hi ò dù n kàng yag kàng ma Urushalima. Ayúnn su zyun ò yag kà á lu Shìdun ni mi ri vig Shìdun, í byar-à ò myàng bu shi àràg mì ri la la.

18A byar-à hi ò myàng Shinn Luyí, ku dinya mì rag, ‘A dù kíni ma á fim Urushalima, jir kai bàna wà wa dinya hing mpìrká á Urushalima jír á shinnmí ni, bá zìm fig bàna.’

19I byar-à ò dinya ku rag, ‘Shinn Lumí, mpìr káníng yì rìghing barà mì ri kà kyann tonn bìr kwonn kim kim mi ri kìg kà kyann mpìrká bir sig pìkyinn á byarwú ni níng á tonn fi, ma barà ò dab sig big dab dab níng.

20Sai-à big gban Istifanus mpìr àsàin-à dinya sig mpìrká jìrwú níng, ò shi sig màhàn, ò zìm hing wàni, hár mì ri shi myàng kwonn ma jà mpìrká ri gban ku níng.’

21Sáì Shinn Lumí rag, ‘A yag, má swam yag wù á byar mpìrká ká í Yahudawaká bàna, wá yag pyunn ninonn níamá, má yag dinya big jírmí.’ ”

22Mpìrká shi sig á byar-à hi big ri shi, mi ri fig jir Bulus barà ku dang rag Shìdun ri swam yag ku á byar mpìrká ká í Yahudawaká bàna. I byar-à hi pìkyinnbá bai rìg. Big gban nài gban n rag, má sànn káb nì wà abig gban rìg ku, sànn fig wà aku shi á dunyaru bàna.

23Big yan nài yán n zìg jàbá mi ri pìm níamá pìm níamá. Big pyar avír mi ri fam yag mà wai.

24I byar-à àgbam soja-à níng rag, abig zìg kà yag Bulus mà finn bariki, abig yang ku ashor jirà aku dinya big bu-à ku sa sig mpìrká ri yan yán àdòníng.

25Barà big ri sìr ku jùr bá dab ku àdòníng, sáì Bulus bib àgbam soja-à níng n rag, “Sáshinn wá dab mpìr Roma barà à wà fig ma ku kwonn bàna níng rà? Doka dang sig àdòníng rà?”

²⁶Barà àgbam soja zyun-à níng fig àdòníng, ku yag dinya àgbambá n rag, “Bu-à wù ri sa níng sàh hìng rà? Mpìr-à níng í mpìr Roma.”

²⁷I byar-à àgbam soja-à níng bi bib Bulus rag “Ajai wù í mpìr Roma rà?” Bulus rag, nn, ku í mpìr Roma àjai.

²⁸Agbam soja-à níng dinya Bulus rag, “N wa sig bàì ùwàì nímá, í wà big ya mì pyù ñ shi mpìr Roma.” Bulus dinya ku rag, “Bumí mì í wùn Roma, jir kai bàna tamí í mpìr Roma.”

²⁹Gbìb fig tá bàna, sai mpìrká ri zìm abig bib ku jír-à níng, big dà fim rìg ku. Agbam soja-à hi má, zinn pànn rìg ku, jir kai bàna ku yì fig wà wàníng í mpìr Roma bàna, n sù rìghing wàníng ma sarka.

Big Zìg Yag Bulus Mà Pyànn Agbamká Ni

³⁰Agbam-à níng ri zìm aku yì byann mìr jír bu-à sa Yahudawaká ri ya Bulus laifi níng. Byar-à kyàr í wà ku pù finn wàníng á tonn fi-à ni, í wà n bar kwonn àgbam mpìrká ri twìb swànn bu á pyànn Shìdun ni, ma agbamká kádà, abig kwonn í byar ñzyun. I byar-à ku zìg bi Bulus n sìn kà wàníng áyau ni, jir à wàníng dang bu-à wàníng sa sig.

Swàm Yann Aswamká 23

¹I byar-à Bulus myàng àgbamká shi sig níng, n dinya big rag, “To, yiwaimí big, mì ri sa swàm Shìdun, Shìdun yì hing kyinnmí barà ò sa fig ku bu-à bibai bàna, hár bi àyúnn-à jánn níng.”

²Barà Bulus dang àdòníng, Hananiya àgbam-à áyau mpìrká ri twìb swànn bu níng, dinya ká sar yàr sig ma Bulus n rag, abig dab ku á nu-à ni.

³I byar-à Bulus dinya ku rag, “Shìdun má dab wù tinn, wù mpìr-à ri dang jír nu pyànà. Wù ri wà mì kwonn jir shinn doka. Doka Musa dang rag abig dab mpìr bàna, ama wù ri kìm doka-à hi rag abig dab mì.”

⁴Mpìrká ká sar sig màhàn níng bib ku rag, “Sáshinn wù ri swau àgbam-à áyau mpìrká ri twìb swànn bu á pyànn Shìdun ni níng rà?”

⁵I byar-à Bulus rag, “Yiwaimí big, ò yì fig wà ku í àgbam áyau mpìrká ri twìb swànn bu bàna. Jir Shìdun ri dinya yi rag kada ayi dang jír-à bibai á shinn mpìr-à shi sig àgbam áyauyí ni bàna.”

⁶Barà Bulus myàng yì rag mpìrká kádà í Sadukiyawaká, kádà í mpìr Farisawaká níng, í byar-à ku dang jír wá rag, “Yiwaimí big, mì í mpìr Farisawa, mì í wùn Farisawa tinn. Big ri wà mì kwonn jir à ò rag mpìrká wu sig níng, má dù nann zu kàng ma yonki.”

⁷Barà ku dang àdòníng, sái shùr gbìb bi kà áyau Farisawaká ma Sadukiyawaká ni, hár big gáfinn rìg áni kyau pyànà.

⁸(Sadukiyawaká dang rag mpìr ma wu hing má dù nann zu kàng fig ma yonki bàna. Big ri dang rag yann aswam Shìdun mà wai bàna, adìn mpìr bàna tinn. Ama Farisawaká ri bir pìkyinn á shinn bu sara káníng ni bidìm pàr.)

⁹Barà big ri gbìb shùr wàni àdòníng, í byar-à malamká ká áyau Farisawaká ni dù nann zu, n dang rag “Haba, yi myàng fig laifi bu zyun á byar mpìr-à níng ni bàna. Káhi jirà ku ri dinya mpìrká níng, í wùn aswam Shìdun zyun dinya síg ku nì, ma nímá bàna, í adìn zyun dinya síg ku nì.”

¹⁰Shùr gbìb-à hi bi kab rìg gbam. Barà àgbam soja-à níng myàng shi àràg mpìr káníng má gbar yab gáfinn Bulus áni níng, zinn pànn rìg ku, í byar-à ku dang rag a sojaká tìg wann yag abig zìg zu bi Bulus mà yau bìr mpìrká ni, ma abig zìg kàng yag ku mà bariki.

¹¹A fi-à ni, Shinn Luyí bi á byar-à Bulus shi sig, n dinya ku rag, “A wim pìkyinn, barà à dinya sig mpìrká á finn swann-à níng ni jírmí níng, í barà wá yag dinya mpìrká mà jànn Roma jírmí áni tinn.”

Big Yàn Barà Bá Gban Bulus

¹²Na kyàr byar-à mpìr Yahudawaká bi tung ki ùwài nímá n rag bá ji fig buju bàna, bá wa fig zàpìr bàna, sái wà ba gban rìghing Bulus.

¹³Mpìrká dinn kwonn sig òrìbá níng, big kab hing mpìr dìpyànà.

¹⁴I byar-à big yag mà byar àgbam-à áyau mpìrká ri twìb swànn bu á pyànn Shìdun ni, ma àgbamká kádà, n dinya káníng rag, big tung ki rag sái wà ba gban rìghing Bulus í wà bá ji buju í ni.

¹⁵Big dinya káníng rag, “Ning ma àgbamká bigná bidìm pàr, aning yag vig àgbam soja-à níng rag aku ya bi ning Bulus. Aning sa shi rag ning ri zìm aning bib swàb kà ku jír, jirà wà kwa bi hing ayi gban rìg ku á gbìb-à ni.”

¹⁶Yar-à big ri sa jirà abig gban Bulus níng, wùn ajunwàwá fig rìghing. I byar-à wùn ajunwàwá yag mà bariki soja, n yag dinya ku jír-à hi.

¹⁷I byar-à Bulus bar bi àgbam soja zyun n dinya ku rag aku zìg yag wùn sukà-à níng mà byar àgbambá ni, jir kai bàna wùn-à hi shi sig ma jír-à kwá dinya àgbam-à níng.

¹⁸Ku zìg yag wùn-à níng hi mà byar àgbambá ni n dang rag, “Bulus zyun-à ning kìg sig ku níng, ku bar mì n rag n zìg bi wùn sukà-à níng á byarwú ni, ku shi sig ma jír-à kwá dinya wù.”

¹⁹I byar-à àgbam-à níng hi bi pànn wùn-à hi á vù-à ni n zìg kann ku agang n bib ku rag, “To, bu-à wù ri zìm á dinya mì níng, í kai rà?”

²⁰Wùn-à níng rag, “Mpìr Yahudawaká kwonn sig nu rag bá vig wù rag, akìn á zìg wai yag Bulus á pyànn àgbamká ni. Bá sa yar rag big ri zìm abig bib Bulus jír.

²¹Ama kada á zìm bàna, jir kai bàna mpìrká ri shi kir ku á gbìb-à ni jirà abig pànn ku á gbìb-à ni ma abig gban rìg ku, big kab hing mpìr dìpyànà. Big tung sig ki ùwài níma rag bá ji fig buju bàna, bá wa fig zàpìr bàna sái wà ba gban hing ku. Big dinn kwonn kinn rìghing òrìbá, big ri shi kir ku á gbìb-à ni. Big ri shi kir rág bu-à wá dang.”

²²I byar-à àgbam soja-à níng dinya ku rag, “A yag, kada á dinya mpìr zyun rag à dinya sig mì jír-à níng bàna.”

Sojaká Zìg Yag Bulus Mà Kaisariya

²³I byar-à àgbam soja-à níng bar àgbam soja pyànà n dinya big rag, “Aning zìg soja dari pyànà, kwonn ma ká má nann á vinn big dìb-sara agban dwib, ká má pànn sau big dari pyànà. Aning dù àsháu ajunndúbi á fi-à ni aning yag mà Kaisariya.

²⁴Aning zìg bi vinnká Bulus má nann áni, aning zìg yag fòr ku mà byar gwamna Filikus ítau.”

²⁵Agbam soja-à níng ba yag gwamna wasika n rag:

²⁶“Wasika-à níng, í mì Kalaudiyas Lisiyas mì ri ba nì. Mì ri bib wù gwamna Filikus. Mì ri bib wù bib bib.

²⁷Bu-à sa ò ba ya sig wù wasika-à níng, jir kai bàna mpìr-à ò tìr bi sig ku á byarwú ni níng, Yahudawaká pànn ku big ri zìm abig gban rìg ku. I byar-à ò yag kwonn ma sojaká bumí, yi zìg zu rìg ku á vùbá ni, jir kai bàna ku í mpìr Roma.

²⁸Mì ri zìm ò yì bu-à sa big ri dang ku jír níng. I byar-à ò zìg yag ku á pyàn àgbambá ni, jirà abig dinya mì bu-à ku sa sig.

²⁹N òig fig bu bibai-à ku sa sig wà bá gban ku, kó barà bá du kà ku á tonn fi bàna. Big dang ku jír á shinn dokabá ni.

³⁰Barà ò fig big rag Yahudawaká káhi ri zìm abig gban rìg ku níng, í bu-à sa ò tìr bi sig ku á byarwú ni. N dinya rìghing mpìrká ri zib ku níng rag, wà ba zìm jír dang, abig bi á byarwú ni.”

³¹I byar-à sojaká bi zìg Bulus á fi-à ni n yag fòr mà finn swann Antibarìs àràg barà big dinya sig big.

³²Na kyàr byar-à sái sojaká fim ku á vù sojaká ká nann sig á vinn-à ni jirà a káníng zìg yag ku mà Kaisariya. I byar-à big í kàng yag rìg-à mà bariki-à ni.

³³Káníng zìg yag ku mà Kaisariya. A byar-à hi big ya gwamna wasika-à hi. Big zìg Bulus n sìn sig á vùwá ni.

³⁴Gwamna bi jangga tarkada-à hi, n bib Bulus rag, wàníng zu bi sig áni rà? Bulus rag ku zu bi sig á jànn Kilikiya.

³⁵Sáí gwamna rag, “To, wà mpìrká tìr ya sig wù jír níng ma bi hing, í wà má fig byann jír wú.” I byar-à ku sìn sojaká sa gadi wà níng á finn lu Hirudus ni.

Swàm Yann Aswamká 24

Big Tìr Ya Bulus Jír

¹Na kù su swana, í byar-à Hananiya àgbam-à áyau mpìrká ri twìb swànn bu á pyànn Shìdun ni níng, yag mà Kaisariya mà àgbamká kádà, kwonn ma loya zyun zìnnwá í Tartulus. Big kwonn nubá n dang bai Bulus á pyànn gwamna-à ni.

²Barà big bar Tartulus àdò níng, ku kà mi ri tìr ya Bulus jír. Ku dinya gwamna-à hi rag, “Wù Filikus àgbam-à níng, mpìrká ri shi shu pìkyinn na tag á dò shinnwú ni. Wù ri sa ya mpìrká bu-à òsàn á jànyí ni.

³Kó áni bidim pár mpìrká zìm hing swàmwú. Nuyí kinn fig wà yá sa wù ísoko bàna.

⁴N zìm fig ñ sa bai wù nu swàmwú bàna, ama mì ri zìm á tàg kyinn ajun ma á fig jír yí títi ní má.

⁵Yi dìg mpìr-à níng ri gbar wab kwonn mpìrká shinn. Ku ri gbar dù ngain áyau mpìr Yahudawaká ni, kó áni bidim pár. Ku má, ku í àgbam áyau mpìrká ri bàg mpìr zyun-à zu sig mà Nazarat.

⁶Ku ri zìm aku sa bai rìg lu Shìdun, í bu-à sa yi pànn sig ku níng. [Yi ri zìm ayi wà ku kwonn àràng barà dokayí dang sig.

⁷Ama Lisiyas àgbam soja-à níng, bi gbar shwar zu ku á vù yí ni ma gbam.

⁸Agbam soja-à níng dang rag wà ya zìm ayi dang jír, ayi zìg bi á byarwú ni.] A bib Bulus, wá fig byann jír-à yi zìg bi sig níng á nuwá ni.”

⁹Mpìr Yahudawaká kà áyau jír-à hi ni, n dang rag í àjai.

Bulus Dang Jír wá á Pyànn Gwamna

¹⁰Gwamna-à hi sa nann zu vù wá n rag a Bulus dang jír wá. Bulus dang rag, “N yì hing wà jiwú nì nànn ní má, wù ri wà kyann kwonn. Jir wà níng má dang jír mí ma pìkyinn àjwár.

¹¹Sai-à ò yag mà Urushalima jirà ñ wib Shìdun níng, kwonn ma wà janá-à níng kab fig su dwib agban pyànn bàna. Wà wa bib hing má, bá dinya wù.

¹²Mpìr Yahudawaká dìg fig mì, mì ri sa yipyàr ma mpìr zyun mà lu Shìdun ni bàna. Big dìg fig mì, mì ri gbar wab kwonn mpìrká shinn bàna, kó mà tonn bìr kwonn, kó mà byar zyun á finn swann-à ni bàna.

¹³Tàma-à níng bá dinya fig wù yìr bu-à sa big ri tìr ya mì jír níng bàna.

14Má dinya wù yìr bu-à sa sig. Mì ri wib Shìdun àsàin-à yàkúyí big rii wib níng, ama mì ri wib Shìdun á gbìb-à mpìr káníng ri dang rag bai níng. Mì ri bir pìkyinn á buká Musa ba sig á dokawá ni, kwonn ma bu mpìrká rii dang kyann jir Shìdun.

15N sìnn sig á pìkyinnmí ni àràg barà big sìnn sig níng rag mpìrká sa sig bu òsàn, ma ká sa sig bu bibai bidim pár, bá dù nann zu kàng mà amir-à ni.

16Jir wàníng í bu-à sa mì ri kar ngang mì ri sa kyann bu-à òsàn á pyànn Shìdun ni, ma á pyànn mpìrká ni bidim pár, àràg barà kyinnmí ri zìm.

17“To, barà jimí nìnànn nímá ò yag fig mà Urushalima bàna níng, ò zìg bàì n yag màhàn jirà ò sa shang mpìr ashiká bumí màhàn, ma ò ya Shìdun bu.

18Big dìg mì á lu Shìdun ni á sai-à ò sa kinn rìghing swàm bu ya-à níng, ma sai-à ò sa kyàr rìghing dìrmí. Sai-à níng hi bìr mpìrká bàna màhàn. Mpìrká gbìb fig shùr bàna.

19Ama mpìr Yahudawaká káhi bi sig mà jànn Asiya shi sig màhàn, sànn sig abig nìm bi á byarwú ni, abig dang bu-à ò sa sig, wà ba shi sig ma jír zyun á shinnmí ni.

20Kó ká shi sig áyág níng, abig dang bu bibai-à big dìg sig mì mì ri sa, sai-à ò sar á pyànn àgbamká ni níng.

21Bu-à ò dang sig màhàn bàna, íri wà ò dang rag janá-à níng ning ri wà mì kwonn jirà ò sìnn sig á pìkyinnmí ni rag, mpìrká wù rìghing má dù nann zu kàng ma yonki níng.”

22Filikus yì byann hing Gbìb-à níng hi wàni, ku dinya big rag, “Aning fim ma jír-à hi, sái wà Lisiyas àgbam soja-à níng, ma bi hing í wà má wà kwonn-à í ni.”

23Ku dinya àsàin-à ri sar gadi-à níng rag a wàníng sar myàng kwonn ma Bulus, ma a wàníng ya Bulus pyù barà Bulus má yàn finn dìr, ma a wàníng ya jàuwá big pyù barà bá ya bi ku bu-à ku ri zìm.

Filikus Bar Bi Bulus á Pyànnwá Ni

24Na kù su pyànà, Filikus bi kwonn ma wàwá Durusila, uwà-à hi í mpìr Yahudawa. I byar-à ku swam aswam rag, abig zìg bi Bulus. Ku fig jir Bulus barà wàníng ri dang jir pìkyinn bir á byar Yesu ni.

25Bulus ri dang jír á shinn shu pìkyinn sàsàn, ma shinn pànn samyib, ma àyúnn-à Shìdun má wà kwonn. I byar-à Filikus shàr rìg zinn, n dinya Bulus rag, “Tàma-à níng á dù rág. Sai-à ma dìg hing pyù-à, má bar bi jakàng wù.”

26Ku wà sig rag Bulus má ya ku bàì, í bu-à sa ku ri bar bi kyann wàníng, mi ri dang jír ma wàníng.

²⁷Barà ji pyànà wam zu àdòníng, Borikiya Festas pyann kàng shinn Filikus n shi kàng nì gwamna. Sai-à Filikus tìg wann fig ma bàna níng, ku fim Bulus á tonn fi-à ni, jir kai bàna ku ri zìm a mpìr Yahudawaká zìm ku.

Swàm Yann Aswamká 25

Bulus Rag Kwá Zìg Yag Jírwá á Byar Kùr Uwài

¹Sai-à gwamna Festas bi á Kaisariya byar-à kwá sa swàmwá, ku shi màhàn suwá sara, í wà ku dù n yag mà Urushalima.

²Barà ku yag fòr àdòníng, àgbam mpìrká ri twìb swànn bu á pyànn Shìdun ni, ma àgbam Yahudawaká yag mà byarwá ni, n zìg yag jírbá á shinn Bulus ni. Big vig Festas

³n rag, wúshèní a wàníng sa ya big bu, a wàníng dwim ya bi big Bulus mà Urushalima. Bu-à sa big vig gwamna àdòníng, big ri zìm wà Bulus ma bi hing, bá gban rìg ku á gbìb-à ni.

⁴Festas dinya big rag, “Big kìg sig Bulus mà Kaisariya mi ri sar myàng kwonn ma ku. Mì ri zìm n yag màhàn su pyànà káníng.

⁵Ayi ma àgbamká buná yág zyun, abig dang jí-r-à màhàn wà kwa sa sig bu-à bibai.”

⁶Festas na suwá awinyin kó dwib ma big, í wà ku dù n kàng yag mà Kaisariya. Byar-à kyàr ku shi wann mà tonn kwonn wà-à ni, n dang rag abig zìg bi Bulus á byarwá ni.

⁷Barà Bulus fòr bi àdòníng, í byar-à Yahudawaká ká bi sig mà Urushalima níng, sar kàng kwìb ku áni, n zìg bi jí-r-à kim kim nìnnànn níma á shinnwá ni, n rag ku sa sig buká sànn fig bàna. Ama big dang fig jí-r-à zyun-à má tàg rag bu-à big ri dang níng í àjai níng bàna.

⁸Bulus kan dang jírwá n rag, “N sa fig bu bibai áyau doka Yahudawaká ni bàna, kó mà lu Shìdun ni, kó doka kùr Roma bàna tìnn.”

⁹Festas ri zìm Yahudawaká abig fig àjwárwá, í byar-à ku bib Bulus rag, “Wù ri zìm abig zìg yag wù mà Urushalima jí-r-à abig wà wù kwonn-à níng mà pyànnmí ni màhàn rà?”

¹⁰I byar-à Bulus rag, “Mì ri zìm fig abig zìg yag mì mà Urushalima bàna, jir kai bàna n sa fig Yahudawaká bu bàna àràg barà wù ma shinnwú à yì níng. Mì ri zìm abig wà kwonnmí á byar tonn kwonn wà bu kùr Roma byar-à sànn sig abig wà.

¹¹N nìm ma sa hing bu-à bibai wà zyun-à fòr sig wà bá gban mì áni, má ngàng fig wà abig gban mì bàna. Ama wà jí-r-à big zìg bi sig á shinnmí níng ma àjai bàna, walai mpìr-à má ya kà sar mì á vùbá ni. Bumí mì ri zìm n zìg yag jírmí mà byar kùr Roma.”

12Festas bi wà jír-à big mpìr swàmwá big jirà aku fig bu-à bá dang á shinn jir Bulus. I byar-à ku dinya Bulus rag, “A dang rag wù ri zìm á yag mà byar kùr Roma, to, má tìr yag wù mà byar kùr Roma.”

Bulus Yag Mà Pyànn Agariba Ma Barniki

13Ayunn zyun sái kùr zyun-à big ri bar ku Agariba níng, ku ma wàwá Barniki bi kyìnn á Kaisariya jirà abig shà Festas.

14Big shi nonn màhàn. Sái Festas zìg bi jír Bulus á byar kùr-à hi ni n dang rag, “Mpìr zyun shi sig áni, big kig sig ku tunn sai-à Filikus shi sig á gwamna, wàníng fìnn fig ku bàna.

15Sai-à ò yag mà Urushalima, àgbam Yahudawaká ma àgbamká ri twìb swànn bu á pyànn Shìdun ni níng, zìg bi jír á shinnwá ni n bi dìg mì. Big ri zìm ò dang rag jír pànn hing ku, jirà abig gban rìg ku.

16Ama ò dinya big rag, dokayí yi Romawaká, sai-à ba gib fig ma jír bàna, yá ya kà fig mpìr á vù mpìrká ri dang bai ku níng, jirà a pìkyinnbá jwar bàna. Yá ya àsàin-à big pànn sig níng pyù, aku dang jír-à á nuwá ni á pyànn mpìrká pànn sig ku.

17Big bi dìg mì áyág níng, ò jag fig jau áni bàna, byar kyàr ò shi mà byar tonn kwonn wà-à ni, n dang rag abig zìg bi mpìr-à hi.

18Mpìrká zìg bi sig jír á shinnwá ni, big sar dù nann zu á wai, ama big dang fig bu-à ku sa sig àràng barà ò wà sig rag bá dang níng bàna.

19Big sa yipyàr ma ku n yag zìg bi sòr jír á shinn adinibá ni, kwonn ma jír á shinn Yesu mpìr-à wu sig níng, wà zyun-à Bulus ri dang rag wàníng dù nann zu kàng rìghing ma yonki níng.

20To, bumí, ò yì fig barà má sa má fig byann jír-à hi áni bàna. I byar-à ò dinya Bulus rag wà kwa zìm hing, aku yag mà Urushalima jirà abig wà kwonn-à hi màhàn.

21Ama Bulus vig rag abig fim ma ku, sái wà kwa yag hing mà byar kùr Roma. I byar-à ò rag abig sar myàng kwonn ma ku sái wà ma tìr yag hing ku mà byar kùr-à ni.”

22I byar-à Agariba rag ku ri zìm aku fig jír á nu Bulus ni. Festas dinya ku rag, “Akin níng wá fig.”

23Byar-à kyàr sái Agariba ma Barniki bi, mpìrká wib big wàni. Big kà á tonn ùwài byar-à mpìrká ri kwonn shinn. Big kà bi kwonn ma àgbam sojaká ma àgbam mpìrká á fìnn swann-à ni. I byar-à Festas dang rag abig zìg kà bi Bulus áyau tonn-à ni.

24I byar-à Festas dang rag, “To, Kùr Agariba kwonn ma ning mpìrká bi sig áyág níng, mpìr-à ning myàng sar sig áyág níng, ku í mpìr-à Yahudawaká ká mà Urushalima ma ká á fìnn swann-à níng ni bidim pár, big zìg bi jír á

shinnwá ni nìnnànn nímá n bi díg mì. Big gban nài gban n rag, big zìm fig wà abig fim ku ma yonki bàna.

²⁵To, bumí ò myàng fig bu-à ku sa sig wà bá gban ku bàna. Ama ku vig rag ku ri zìm aku yag mà byar kùr Roma jirà abig wà kwonnwá màhàn. I byar-à ò dang rag má tìr yag ku màhàn.

²⁶Ama ò yì fig jír buká ku sa sig wà má ba ya kùr Roma á shinnwá ni bàna. I bu-à sa ò zìg bi sig ku á pyànn ná ni jirà aning sa shang mì. N zìg bi sig á pyànnwú ni, wù kùr Agariba. Wà ya fig rìghing jír wá, í wà má yì bu-à má ba ya àgbamyí kùr Roma, í wà má tìr yag ku í ni.

²⁷A myàngmí ni, wà ya tìr yag mpìr-à big kìg sig níng á byarwá ni, wà ya pànn fig mpìr-à níng ma bu bibai bàna, kàhi sànn fig bàna.”

Swàm Yann Aswamká 26

Bulus Kan Dang Jír á Pyànn Agariba

¹I byar-à Agariba dinya Bulus rag, “N ya hing wù pyù-à wá dang jír wú.” I byar-à Bulus sa nann zu vùwá n dang jír wá rag,

²“Wù Kùr Agariba, ò pànn hing sáà barà má zìg bi jír mí á pyànnwú ni á shinn bu-à Yahudawaká ri dang á shinnmí ni níng.

³A yì rìghing bu sù mpìr Yahudawaká wàni. A yì hing barà big shi sig áni. Jir wàníng mì ri vig wù á sa muyar, ma á fig jír mí níng.

⁴“Mpìr Yahudawaká yì hing bar shumí tunn sai-à mì í wùnshái, ma sai-à ò shi sig á byar mpìrká bumí ni á jànnmí ni, kwonn ma shumí wà á Urushalima.

⁵Daka á ninonn big yì hing mì. Big yì hing wà sai-à rì níng mì í Farisawa, mì ri shi shumí àràng barà Farisawa ri shi. Mì ri jag fig jau ma adini bàna. Wà ba zìm hing bá dinya wù.

⁶To, tàma-à níng bu-à sa big ri myàng laifimí níng, big ri myàng á jir shinn barà ò bir sig pìkyinnmí á jir bu-à Shìdun rì gib ya sig yàkúyí big nu n rag kwá sa níng.

⁷Bu-à níng hi í bu-à yì swai mpìr dwib agban pyàná, yi ri bir pìkyinn áni, hár mi ri wib kyann Shìdun fi ma àyúnn. Wàníng í bu-à sa Yahudawaká myàng laifimí áni. A fig, Agariba wù mpìr àgbam.

⁸Bu-à sa ning zìm fig rag Shìdun má gbar dù nann zu ki bàna níng, í jir kai rà?

⁹“Sai-à rì níng mì ma shinnmí, mì ri zib zìnn Yesu mpìr-à á Nazarat. N sa hing mpìrká ri bàg ku níng bu-à bibai kim kim, mì ri kyab rag sànn hing í sa àdóníng.

10Sai-à n shi mà Urushalima, n sa hing àdòníng. Agbam mpìrká ri twìb swànn bu á pyànn Shìdun ni ya mì gbam n pànn mpìrká bu Yesu nìnànn nímá n kìg kà big á tonn fi. Wà mpìrká ma ri zìm abig gban big, mì má, mì ri zìm àdòníng tinn.

11Kàun nìnànn nímá mì ri kà á tonn bìr kwonnká ni mi ri ya big shwìn, mì ri kar ngang jirà abig dang rag bá bàg fig Yesu bàna. Mì ri nànn àgùnn. Mì ri yag mà swannká ni kim kim, mì ri ya big shwìn.

Barà Bulus Sa n Bir Sig Pìkyinn á Byar Yesu

12“Wàníng í yìr bu-à zìg dù mì n yag mà Dimashka. Agbam áyau mpìrká ri twìb swànn bu á pyànn Shìdun ni ya mì pyù rag n yag.

13Wù mpìr àgbam á fig. Barà mì ri kyann á gbìb-à ni àdòníng àyúnn áyau shinn, sái bu zyun bi sa mì. N myàng byar-à bi yar daka mà waisháu-à ni hár n kab rìg àyúnn-à ri fàn níng. Ayar-à hi yar kàng kwìb yi áni, yi ma jàu kyonnmí big.

14Yi bidìm pàr yi kù wann á jinn ni. I byar-à n fig nài jír zyun áyau nu jir Yahudawaká dang rag, ‘Shawulu, Shawulu, sáshinn wù ri ya mì shwìn rà? Bu-à wù ri sa níng, wù ri yá shinnwú shwìn átai.’

15I byar-à n bib rag, ‘Wù í ni rà, Shinn Lumí?’ Ku rag, ‘I mì Yesu zyun-à wù ri ya mì shwìn níng.’

16I byar-à ku dinya mì rag, ‘A dù nann zu ádun. Bu-à sa n bi sig á byarwú ni níng, í jirà má sìn kàng wù wá shi fàumí, wá bi tàg mpìrká bu-à à myàng sig níng, ma buká má tàg wù mà pyànn níng bidìm pàr.

17Má pinn zu wù á vù mpìr Israilaká ni, ma mpìrká swaibá kim kim, ká má swam yag wù mà byarbá ni níng.

18Wá pù ya big zubá, í wà bá vim bìr kyinnbá n má ngang zufi, bá kàng bi á gbìb bu-à nèsàn. Wàníng í barà bá zu á vù Shaitan má bir pìkyinnbá á byarmí ni, í wà Shìdun má yafa big bu pyìrká big sa sig, kwá zìg big, má sìn big bá shi kwonn ma mpìrká buwá ká ku shig zu sig níng.’

Bulus Dang Jír á Shinn Swàmwá Ku Sa Sig

19“Agariba, wù kùr, n ngang fig wà má wib jír-à n fig sig mà wai níng bàna. N wib hing.

20N dang jag jir Shìdun mà finn swann Dimashka, í wà n yag mà finn swann Urushalima n dang jir Shìdun màhàn, kwonn ma jànnká shi kàng kwìb sig finn swann Yahudiya áni. Mì ri dinya mpìrká ká í Yahudawaká bàna níng tinn. Mì ri dinya mpìrká rag abig dà finn bu-à bibaika big ri sa, abig bir kyinnbá á byar Shìdun, ma abig sa swàm-à má tàg rag big ri bàg Shìdun.

21Wàníng í yìr bu-à sa Yahudawaká pànn mì á sai-à n shi sig mà lu Shìdun ni, mi ri zìm abig gban rìg mì níng.

²²Ama Shìdun shi sig á shinmí ni, hár janá-à níng, n shi sig ma yonki. Mì ri dinya wùnshái ma àgbam bidim pàr. Jírmí mì ri dang níng, mì ri dang fig bu zyun kim bàna, mì ri dang bu-à mpìrká rii dang kyann jir Shìdun ba sig, ma bu-à Musa ba sig. Mì ri dang bu-à big ba sig rag má sa.

²³Barà big ba sig rag, wà Almasihu ma bi hing, kwá wa shwìn, ku í àsàin-à má dù nann zu jag mà amir-à ni, í wà kwá dinya mpìr Yahudawaká ma ká í Yahudawaká bàna barà bá wim zu. Wàníng shi sig í gbìb yiyar.”

²⁴Barà Bulus dang jírwá àdòníng, í byar-à Festas yan ta ku ngbam níma n rag, “Haba, Bulus, shinwú vinn rìghing, à kàng rìghing mpìr òsáng. Ilimiwú kab gbam í bu-à sa shinwú ri zìm aku vinn níng.”

²⁵I byar-à Bulus dinya ku rag, “Wù gwamna, á fig. Shinmí vinn fig ávinn bàna, jír-à mì ri dang níng í àjai, shi sig ma yìr tinn.

²⁶Kùr Agariba, má dinya kyàr wù kyàr kyàr, má tàmm fig wù bàna, jir kai bàna à yì rìghing bu káníng. Bu-à mì ri dang níng big sa tàmm fig átàmm bàna.

²⁷Kùr Agariba, wù ri bir pìkyinn á bu-à mpìrká rii dang kyann jir Shìdun ba sig níng ra? N yì hing wù ri bir pìkyinn áni.”

²⁸Agariba bib Bulus rag, “Wù ri kyab rag má bàg Yesu á dò jir jír títi-à à dinya sig mì níng ni rà?”

²⁹Bulus rag, “Kó wà ma í jír títi, kó wà ma í jír ùwài, mì ri vig Shìdun, wù ma mpìrká shi sig áyág mi ri fig jírmí janá-à níng bidim pàr, aning nìmm shi àràg mì. Ama ò dang fig rag abig kìg kà níng á tonn fi bàna.”

³⁰A byar-à níng hi, kùr ma gwamna, ma Barniki, ma mpìrká kádà big dù nann zu.

³¹Barà big dù àdòníng, big yag wà jír, big rag Bulus sa fig bu bibai zyun-à bá gban rìg ku áni, kó wà bá sìn ku áni bàna.

³²Kùr Agariba dinya Festas rag, “Bulus nìmm ma dang fig ma shinwá rag kwá zìg yag jír mà pyànn kùr Roma ni bàna, yi nìmm má gban rìg jír-à hi.”

Swàm Yann Aswamká 27

Big Tìr Yag Bulus Mà Roma

¹Barà big wà jír-à bi pànn rag yá yag mà Roma á jànn Italiya. I byar-à big sìn Bulus kwonn ma pursunaká kádà á vù àgbam soja zyun-à big ri bar ku zìnnwá Juliyas. Ku shi sig áyau kyau soja bu kùr Roma.

²I byar-à hi yi bi kà á kòr zyun ni, zyun-à dù sig mà finn swann Adramitiya, n bi fòr á finn swann Kaisariya. Big ri zìm bá yag má tìg áyau finn swannká mà jànn Asiya. Yi ma Aristarkus big yag sig í zyun á kòr-à ni. Ku í mpìr-à mà finn swann Tasalonika á jànn Makidoniya.

³Byar-à kyàr yi bi fòr á finn swann Sidon. Juliyas àgbam soja-à níng hi sa ya Bulus àsàn, n ya wàníng pyù, a wàníng yag bib kà jàuká bu wàníng á finn swann-à ni, jirà kó káníng má ya wàníng bu.

⁴I byar-à yi dù á finn swann-à níng hi ni yi ri yag á gbìb-à ni. Wàu shyù ri gbar, hár wàu gbar kàng yag yi mà sim, yi sa sar fig barà yá yag á gbìb-à yi ri zìm níng bàna. I byar-à yi bi wam zu á byar swàin zyun-à big ri bar Kubrus. Yi bàg yag á kurwá ni byar-à wàu-à dù gbam fig bàna níng.

⁵Yi wam zu rìg áyau zàpìr ùwài-à shi sig águnn jànn Kilikiya, n wam zu águnn jànn Pamfiliya, n yag fòr á finn swann zyun-à big ri bar Mira á jànn Likiya.

⁶A byar-à níng hi àgbam soja-à níng bi dìg kòr zyun bi sig mà finn swann Iskandariya, mi ri yag mà jànn Italiya. I byar-à ku sìnn kà yi á kòr-à níng hi ni.

⁷Yi dù n yag ádàn ádàn hár suyí nìnànn nímá, jir kai bàna wàu ri gbar ma gbam wàni. I byar-à yi bi yàr á finn swann Nidas. Wàu kan dim yi, bai wà yá yag mà pyànn. Yi vim bìr, n bi bàg zu yag águnn swàin zyun-à big ri bar Karita, byar-à hi shi yàr sig ma Salmoni.

⁸Yi bàg á nu agunn jànn-à ni, wàu gbar hár yi fòr á byar jànn zyun ni ma shwìn. Big ri bar byar-à níng hi Agù Sìsàn. Byar-à hi shi yàr sig mà lu ùwài zyun-à big ri bar Lasiya. Byar-à níng hi í byar-à kòr ri shi gbam samyib màhàn.

⁹Yi bi fòr mà byar-à níng hi, n shi nonn màhàn. Wàu gbar kab gbam, bai wà yá yag rág mà pyànn. Ayúnn-à ùwài zyun-à Yahudawaká ri kyab pànn barà Shìdun yafa ya sig big bu pyìrbá mi ri sìnn nu áni níng, wam zu rìghing. Bulus kyab kà shang ya mpìrká ri ya kòr-à níng jír n rag,

¹⁰“Níng mpìr káníng, bumí mì ri myàng wà ya yag hing mà pyànn, yá wa shwìn. Yá sa asàr kòryí ma swánnká buyí big bidìm pàr, hár kwonn ma yonkiyí tinn.”

¹¹Ama àgbam soja-à níng sìnn fig kyinnwá á jír-à Bulus dang sig níng bàna, n yag fig sòr rìg jir mpìr-à ri ya kòr, ma jir àsàin kòr-à.

¹²Byar-à hi shi fig í byar òsàn barà yá shi kir hár sònn wau aku wam zu bàna. Mpìrká kádàkí ri zìm ayi yag mà pyànn, ma ayi yag shi mà byar zyun ni big ri bar Finikas, á jànn Karita, jirà ayi shi ngàng màhàn sáí wà sònn wàu ma wam zu rìghing, jir kai bàna byar-à níng hi wàu má gbar vim bìr fig kòr-à bàna.

Big Wa Shwìn Ma Kyonn-à

¹³Barà yi shi sig ma mà Lasiya, wàu gbar bi águnn vim sùr-à ni ádàn. I byar-à mpìrká rag yá yag mà pyànn, wàu má sa yá fòr yag mà Finikas. I byar-à hi big bi pànn jùr àsháu bu-à big sìr gbam sig kòr áni, n gbar zu rìg á zàpìr-à ni, n takà á kòr-à ni, n dù n bàg yag á kur nu jànn Karita.

14 Nonn fig bàna, sái wàu dù bi ngbam níamá. Big ri bar wàu-à hi í wàu águnn wim súr mà agunn àyúnn sànn kyür. Wàu-à hi dù bi sig daka mà swàin-à ni.

15 Wàu gbar ning kòr-à wàni, bai wà yá yag mà pyànn. Yi fim rìg vùyí, wàu ri gbar yag rag kòr-à ínì mà byar-à ku ri yag.

16 Barà yi bàg yag águnn wim súr á swàin zyùn-à big ri bar Kauda, í byar-à yi kar kar n gbar dù nann zu wùn kòryí zyùn-à yi sùr bàg sig á sim kòr ùwài-à ni níng.

17 Big gbar kà bi ku á dír kòr ùwài-à ni, n zìg bi jùr, n sùr kàng kwìb kòr ùwài-à áni. Big ri shàr wà wàu ma gbar yag big mà vun-à shi sig áyau zàpìr-à ni, wà ma sa hing àdòníng, kòr-à má gbànn. Byar vun-à hi shi sig águnn jànn Libiya. Big gbar wann rìg jà-à big sìn sig mà wai á kòr-à ni, n fim rìg kòr-à wàu ri gbar yag rag ínì.

18 Wàu ri gbar ngbam níamá, hár na byar-à kyàr í barà wàu ri gbar. I byar-à big bi wu zu swànnká á kòr-à ni, n ta kà rìg mà zàpìr-à ni.

19 Ayúnn wà wa pyànà wam zu rìg, wà wa sara wàu ri gbar, big bi zìg buká ká big ri sa kyann swàm ma kàhi áyau kòr-à ni, mì í tafinn kà rìg-à á zàpìr-à ni.

20 Yi na su nìnànn níamá, yi myàng fig àyúnn bàna, yi myàng fig asuswir bàna. Yi kyab fig rag wà yá wim zu bàna, jir kai bàna wàu-à ri gbar swàb kà wàni.

21 Mpìrká á finn kòr-à ni subá nìnànn níamá big ji fig buju bàna. I byar-à Bulus sar dù nann zu á pyànnbá ni n dang rag, “To, ning mpìrká, wà ning nìm ma zìm hing jírmí, n nìm ma dù fig á jànn Karita bàna, yì nìm má wa fig írì shwìn-à yi ri wa níng bàna.

22 To, ama aning wim kyinn, ò yì hing walai mpìr-à má wu áyauyí ni. Ama íri kòr-à má sib ínì.

23 Bu-à sa ò dang àdòníng, janá-à níng á fi-à ni wùn aswam Shìdun mà wai bi dang jírmí ma mì, í Shìdun àsàin-à ò shi sig buwá mì ri wib ku.

24 Ku rag kada ò shàr zinn bàna, mì Bulus. Má wu fig bàna, má fòr á pyànn kùr Roma. Shìdun sànn pìkyinn n rag jàu kyonnmí big má, bá wu fig bàna tinn.

25 Aning wim kyinn, mì ri bir pìkyinnmí rag barà Shìdun dinya sig mì níng, yá wu fig bàna.

26 Wàu má gbar ta yag yi á swàin zyùn ni.”

27 Yi sa hing suyí dwib agban yina, í barà wàu ri gbar á zàpìr-à ni. Zinn zàpìr ùwài-à hi í Adariya. I byar-à àyúnn-à níng, áyau fi-à ni, mpìrká á kòr-à ni pànn àbàin n rag, yi nyàan kur-à fòr.

28 Big bi zìg jùr n sùr gbam sarka áni, n ta kà wann á zàpìr-à ni jirà abig màg màg fig azwàunwá. Big màg màg fig azwàun zàpìr-à hi, big dìg gbar dízyun. A pyànn big màg jakàng, big dìg gbar dwib agban swana.

29 Barà big myàng shi rag wàu má gbar ta yag kòrbá mà byar-à abànká shi sig, big shàr zinn. Big zìg àsháu lìlìb àkunn yina, n bi sa pànn gbam á sim kòr-à ni, n ta kà wann á zàpìr-à ni àjirà kòr-à aku sar, kada aku yag mà pyànn bàna. I byar-à big vig Shìdun rag aku tìr bi byar kyàr.

30 Mpìrká ri ya kòr ùwài-à níng, big ri zìm abig bònn zu rìg. I byar-à big zìg kòr títi-à níng n sìn kà wann á zàpìr-à ni, í wà big sa yar rag bá kà á kòr títi-à ni, má zìg àsháu lìlìb zyun, má sùr bàg á kòr ùwài-à ni.

31 I byar-à Bulus dinya soja káníng ma àgbambá n rag, “Wà mpìr káníng ma zu hing á kòr-à ni, ná wìm zu fig bàna.”

32 I byar-à sojaká bi gib rìg jùr kòr títi-à níng, n fim kòr-à hi í wann yag rìg-à.

33 Byar-à ri kyàr rá àkyàr, Bulus dinya mpìrká n rag, “Ning shi sig suná dwib agban yina, ning ji fig buju bàna.

34 To, tàma-à níng mì ri vig ning, aning ji buju, jirà aning dìg gbam, ma ayi wìm zu. Kó bu zyun shwíí nímá má sa fig ning bàna.”

35 Barà ku dang àdòníng, í byar-à ku zìg brodi, n ngir gáfinn, n vig Shìdun á zubá ni n ji.

36 Barà mpìrká myàng àdòníng, big wìm kyinn mi í ji-à, big bidìm pàr.

37 Yi mpìrká á finn kòr-à ni níng, yi 276.

38 Barà big ji mònn àràg barà big ri zìm, big zìg bà alkamaká shi sig á finn kòr-à ni, n ta kà rìg á zàpìr-à ni jirà a kòr-à fim ma áni.

Kòr Uwài-à Níng Gbànn Shag Rìghing

39 Byar-à kyàr, mpìrká ri ya kòr-à níng, big myàng jànn zyun, big yì fig jànn-à hi bàna. Big myàng àgù zyun shi sig áni íri vun. I byar-à big rag, wà bá sa yì sar, bá ya yag kòr aku pànn á vun-à ni mà yau zàpìr-à ni.

40 Big bi gib zu rìg àsháu yinaká á kòr-à ni níng, n ta kà wann á zàpìr-à ni. Big bi gib rìg jùr bu-à big ri ya kòr ma kàhi níng, n bir dù nann jà á shinn kòr-à ni mà wai jirà a wau kà áni, jirà a kòr-à yag mà pyànn mà byar àgù-à ni.

41 Ama barà kòr-à ri yag, fòr fig ma màhàn bàna, í byar-à mìr kòr-à bi wab pànn gbam rìg á mìr zàpìr-à ni. Afag zàpìr dab á mìr kòr-à ni, kòr-à í gbànn rìg-à.

42 Barà sojaká myàng àdòníng, big rag kada mpìrká big pànn sig níng abig wau zu á zàpìr-à ni abig shàr á vùbá ni bàna. Big bi su kwonn nubá n rag bá gban rìg káníng.

⁴³Ama àgbam soja-à ri zìm aku zìg zu Bulus, í byar-à ku kan dim big rag abig sa àdòníng bàna. Ku dang rag mpìrká zyun-à ma wau yì hing zàpìr abig pìm zu á kòr-à ni, abig wau zu yag á nu zàpìr-à ni.

⁴⁴Mpìrká kádà níng, abig pànn àkag kòr-à gbànn sig níng, jirà abig yag áni. Wàníng í barà yi bidìm pàr, yi sa n wìm zu sig áni.

Swàm Yann Aswamká 28

Big Shi á Swàin Malta

¹Barà yi wìm zu á zàpìr-à ni àdòníng, sái big dinya yi rag, swàin-à hi zìnnwá í Malta.

²Mpìrká shi sig á swàin-à níng hi ni big shà yi wàni n sa ya yi bu òsàn níamá. Sai-à yi bi fòr màhàn, shyù ri tab, wàu ri tag, í byar-à big tai ya yi pyìr.

³Bulus yag wun bi yinnká n tai kà á pyìr-à ni. Bushùwí zyun shi sig áyau yinnká ku wun bi sig níng ni, barà bushùwí-à níng fig pyìr ri fàn ku, í byar-à ku zu bi, n bi zwàm pànn Bulus á vù-à ni.

⁴Barà mpìrká shi sig màhàn, big myàng àdòníng, big rag, “Mpìr-à níng gban hing ki. Ku wìm zu hing á zàpìr-à ni, ama bidìm pàr Shìdun má fim fig ku ma yonkiwá bàna.”

⁵I byar-à Bulus bi mi vùwá. Bushùwí-à bi kù kà á pyìr-à ni. Bulus fig fig àwá bàna.

⁶Mpìr káníng ri shi, big ri myàng ku. Big ri kyab rag kó dìrwá má mòn, kó kwá kù wann má wu rìg. Big shi shi shi. Big myàng bu sa fig ku bàna. I byar-à big bi vim bìr kàng jìrbá big rag, “Mpìr-à níng shi àràg í Shìdun.”

⁷Agbam-à mà swàin-à níng hi, zìnnwá í Babiliyas. Luwá nonn fig mà byar-à yi shi sig níng bàna. Ku bi zìg yi, n tìg yi, yi shi sig í kyìnnwá á luwá ni hár su sara.

⁸Ta Babiliyas na sig mà buná, awàu pànn sig ku, atini ri sa ku tinn. Bulus yag kà á tonnwá ni, n vig Shìdun, n tib ku vù á dìr, mì í ku í dàb gban rìg-à.

⁹Barà mpìrká fig bu-à Bulus sa sig níng, í byar-à mpìr dorká kádà á swàin-à níng hi ni bi, ku ri dàb gban big.

¹⁰Big ya yi bu nìnnàn níamá. Barà yi dù á kòr-à ni má yag níng, big swam yan yi, n kwonn bu nìnnàn níamá bar buká yi ri zìm, n bi zìg n ya yi.

Big Dù Mà Malta n Yag Mà Roma

¹¹Yi shi á swàin-à hi sòn sara. I wà yi bi kà á kòr zyun-à sòn wàu wam zu díg sig ku màhàn. Kòr-à hi bi sig mà finn swann Iskandariya. Zinn kòr-à hi big ri bar rag, “Yann Tàin.”

¹²Yi fòr bi á finn swann Sirakusa, yi na màhàn su sara.

13Yi dù jakàng màhàn, n bi fòr á finn swann Rijiyum. Byar-à kyàr, wàu gbar kann bi mà gàu swann-à ni. Hár bi sa su pyànà, í wà yi bi fòr á finn swann Butiyoli, n tìg màhàn.

14A finn swann-à níng hi ni, yi dìg mpìrká ri bàg Yesu. Big rag ayi na màhàn su sùmpyànn. I byar-à yi sa àdòníng yi dù n bi fòr á finn swann Roma.

15Mpìrká ri bàg Yesu mà finn swann-à hi fig rag yi bi hing, í wà big bi, n bi shang yi á gbìb-à ni. Kádà bi fòr á byar Kasuwa bu Abiyus. Kádà bó bi fòr á byar Tonn Kyìnn Sara. Barà Bulus myàng mpìrká ri bi abig shang yi á gbìb-à ni àdòníng, sái ku yan Shìdun, òr wá gbam hing.

Big Fòr Yag Mà Finn Swann Roma

16Barà yi bi fòr á finn swann Roma ni, í wà big bi ya Bulus tonn-à buwá, ku na buwá áni ku áwinwá. Soja zyun ri sar myàng ku jirà kada aku shàr bàna.

17Shi kù su sara, í byar-à Bulus bar bi àgbam Yahudawaká á finn swann-à ni. Barà big kwonn àdòníng, ku dinya big rag, “Wunzámí big, kó barà ò sa fig mpìrká buyí bu bibai bàna, ò sa bai fig gbìb sù bu yàkúyí big bàna níng, ama mpìr Yahudawaká mà Urushalima pànn sìn mì n ya kà mì á vù mpìr Romawaká ni.

18Mpìr Romawaká bib mì bu-à ò sa sig. Big dìg fig bu-à ò sa sig wà fòr sig barà bá gban mì bàna. Big ri zìm abig finn tafinn mì.

19Ama Yahudawaká kar ngang jirà kada a mpìr Romawaká fìnn tafinn mì bàna. Wàníng í bu-à sa ò rag má zìg bi fòr jír mí á pyàn kùr Roma. Ama ò bàna ma jír á shinn mpìrká bumí ni.

20Wàníng í bu-à sa ò bar bi sig ning, jirà ò dang jír ma ning. Sarka-à big sìn sig mì níng, big sìn sig mì dò jir mpìr zyun-à mpìr Israilaká sìn sig pìkyinnbá á byarwá ni níng.”

21I byar-à big dinya ku rag, “Yi dìg fig wasika mà jànn Yahudiya zyun-à má dinya yi jír á shinnwú ni bàna. Wunzàyí big bi sig màhàn níng, big dinya fig yi bu zyun á shinnwú ni bàna. Walai bu-à bibai zyun-à yi fig sig jir shinnwú.

22To, buyí yi ri zìm ayi fig jír á nuwú ni. Yi yì hing mpìrká kó áni bidim pár, big ri dang jír-à bibai á shinn gbìb-à wù ri bàg níng.”

23Big sìn sig àyúnn-à bá bi má fig jír wá áni. Ayúnn-à níng bi màg rìghing, í byar-à mpìrká nìnànn nímá bi dìg ku á byar-à ku shi sig níng, í wà ku dinya big jír á shinn barà Shìdun na sig kùrwá. Daka í pyimbyau hár á fi ku ri dinya big jír. Ku ri zìg jír-à Musa rì ba sig, kwonn ma bu mpìrká rii dang kyann jir Shìdun rì ba sig, mi ri tàg big rag Yesu í àsàin-à Shìdun swam bi sig á byar bá ni.

24Mpìrká kádà bir hing pìkyinn á jír wá ni, ama kádà bir fig bàna.

25 Big ri sa yipyàr bar dìrbá á shinn jír-à hi ni. Big ri zìm abig dù abig yag. Sai-à big dù fig ma bàna níng, Bulus dinya big jír zyun n rag, “Shi hing àràg barà Awun Shìdun dang sig jír á nu Ishaya mpìr-à rii dang kyann jir Shìdun, a wàníng dinya yàkúná big. Ku dinya wàníng rag,

26 ‘A yag dinya mpìr káníng rag, ná fig jír, ama ná fig byann fig bàna. Ná myàng myàng, ama ná yì fig bàna,

27 jir kai bàna mpìr káníng bàna ma kyinn, big ri gbam sung, big ri mikab zubá, jirà kada abig myàng bàna, kada abig fig bàna, kada abig kyab jir Shìdun jirà abig bir kàng bi kyinnbá á byarwá ni, ma aku dàb gbam big bàna.’

28 “Jir Shìdun á shinn barà kwá pinn zu mpìr níng, tàma-à níng ku zìg yag rìghing á byar mpìrká ká í Yahudawaká bàna. Bigbá bá fig.”

[**29** Barà mpìrká fig àdòníng, sái big dù n yag, mi ri sa yipyàr bar dìrbá á shinn jír-à hi ni.]

30 Bulus shi sig á finn swann Roma hár ji pyànà. Ku ri na á tonn-à big ri wa bàì. Wà mpìrká ma yag hing á byarwá ni, ku ri pànn káníng ma kyinn rízyun.

31 Ku ri dinya káníng jir Shìdun á shinn barà Shìdun ri na kùrwá. Ku ri tàg mpìrká jir Shinn Luyí Yesu Kristi, zinn pànn fig ku bàna, bu zyun kan dim fig ku jír dang bàna.

Romawaká

Romawaká 1

- ¹Mì í Bulus fàu Yesu Kristi, wùn aswam Shìdun zyun-à Shìdun bar bi sig, jirà ñ dinya mpìrká jir àjwár.
- ²Jir àjwár-à níng nonn hing wà Shìdun gib sig nu rag kwá dwim ya bi yi. Ku gib sig nu á byar mpìrká ri dang kyann jírwá, àràg barà big ba sig á jir Shìdun.
- ³Jir àjwár-à níng í á shinn wùnwá Yesu Kristi Shinn Luyí, zyun-à á wi òr-à ni, ku í wùn ada Dawuda,
- ⁴ama agunn Awun Kyìkyà, ku tìya sig yi rag ku í Wùn Shìdun á shinn barà ku dù nann zu mà amir-à ni ma yonki níng.
- ⁵A jir shinnwá ni, Shìdun ya sig yi pyù ayi kàng yann aswamwá àjirà ayi dinya mpìrká á jànn-à ni bidìm pàr abig wib jírwá ma abig bir pìkyinnbá áni.
- ⁶Ning mpìrká á finn swann Roma, ning má, ning shi sig áyau mpìrká zyun-à Shìdun bar bi sig jirà abig shi mpìrká bu Yesu Kristi.
- ⁷Mì ri ba ya ning, ning mpìrká á Roma bidìm pàr, ká Shìdun ri zìm wàni, òr bar bi sig ning jirà aning shi mpìrká buwá. Mì ri vig Shìdun Tayí ma Shinn Luyí Yesu Kristi abig sìnning òsàn, ma abig ya ning pìkyinn na tag.

Bulus Ri Kyab Barà Kwá Yag Mà Roma

- ⁸Wà jijag, mì ri sa ya Shìdun ísoko á jir shinn ná ni, á zìnn Yesu Kristi, jir kai bàna mpìrká á jànn-à ni bidìm pàr ri fig barà ning bir sig pìkyinn á byar Shìdun.
- ⁹Mì ri wib Shìdun ma pìkyinn òzyun, mì ri dinya mpìrká jir àjwár á shinn wùnwá ni. Shìdun yì hing wà mì ri vig kyann ku á dò shinn ná ni kó ákaun bidìm pàr.
- ¹⁰Mì ri vig ku aku zìm, ma aku ya rag mì pyù barà má yag mà byarná ni.
- ¹¹Mì ri zìm ñ myàng ning àjirà ñ tàg ning jírwá á shinn Yesu Kristi ni, àjirà aning sar gbam á gbìb Shìdun.
- ¹²Bu-à mì ri zìm bàna, mì ri zìm ayi kwonn shinn í byar òzyun, ma ayi sar gbam á pìkyinn biryí ni, àjirà ñ òg gbam á byarná ni, ning má, aning òg gbam á byarmí ni tinn.
- ¹³Wunzámí big, mì ri zìm aning yì rag kó ákaun bidìm pàr mì ri zìm ñ yag mà byarná ni, ñ bib kà ning, ama bu zyun kan dim rìhing mì wà yíyag. Mì ri zìm ñ dinya mpìrká á byarná ni níng jir àjwár, àjirà abig bir pìkyinn áni, àràg barà òr dinya sig mpìrká zyun-à big má big í Yahudawaká bàna níng tinn.

14Swàm shi sig á shinnmí ni àràg í tonn, wà má sa ya mpìr Helenawaká ma mpìr asa bukiká, mpìr yarká ma ká zyun-à yar fig bàna.

15I bu-à sa mì ri sa àtùtwài àjirà n dinya ning jir àjwár-à níng tinn, ningká ning shi sig mà Roma.

Jir Ajwár Shi Sig Ma Gbam

16Mì ri sa fig zunái jir àjwár Kristi bàna, jir kai bàna jir àjwár-à níng í gbam Shìdun, àjirà aku zìg zu mpìrká bidim pàr ká má bir hing pìkyinn. Yahudawaká shi síg nì mpìrká bir jag sig pìkyinn, í wà ká zyun-à í Yahudawaká bàna ásim.

17Jir àjwár-à níng dinya kyàr vinn rìghing yi rag, í jir pìkyinn bir, í bu-à sa Shìdun ri sìn kà mpìrká abig shi sèsàn á pyànnwá ni. Jir Shìdun dang sig rag, mpìr-à ma kàng hing mpìr sèsàn á jir pìkyinn bir, kwá dìg yonki kinn kinn.

Shìdun Ri Nànn Agùnn Ma Mpìrká Jir Bu Bibai-à Big Ri Sa

18Shìdun mà wai ri nànn àgùnn ma mpìrká ká ri sa bu pyìr ma bu-à bibaiká bidim pàr, jir kai bàna bu pyìrbá ri kan dim mpìrká wà bá yì gbìb àjai.

19Bu-à mpìr ma yì á shinn Shìdun, shi sig á yiyar-à ni, jir kai bàna Shìdun tiya byann rìghing big. Ama big ngàng jìrwá.

20Tun bar sai-à Shìdun rì mà m sig dunyaru níng, mpìrká yì byann hing wà gbmawá má kìn kà fig bàna, big yì hing wà ku í Shìdun kó barà mpìrká myàng fig Shìdun ma gbmawá á zu bàna níng, ama big yì hing wà ku í Shìdun á jir buká ku mà m sig. Jír wà níng big bàna big pyù wà bá dang rag big yì fig ku bàna.

21Big yì hing Shìdun, ama big ri wib fig ku bàna, mì ri sa fig ku ísoko bàna. Bu-à big ri kyab kyann bàna, sái jir àning. Pìkyinnbá mòn sig mà bu-à bibai.

22Big ri sìn kàng shinnbá àràg big í mpìr yar, ama big yì fig wà big í àning bàna.

23Big ngàng wà bá wib Shìdun zyun-à shi sig hár kinn kinn, big ri wib sòr bu-à big mà m sig àràg í mpìr jìkwinn, ayinnbu, wiká, ma buká zyun-à ri ngang kyann á jinn ni.

24Jir wà níng, í bu-à sa Shìdun gbar wàm zu vùwá áyau mpìr káníng ni, n fim big abig sa bu-à bibaiká pìkyinnbá ri zìm, ma abig sa bu zunái ma ba dìrbá.

25Wà barà big nìm má bir pìkyinn á jir Shìdun zyun-à í àjai níng, big ngàng, mì ri bir sòr pìkyinn á jir nésàng. Big ri wib buká Shìdun mà m sig. Big ngàng wà bá wib Shìdun àsàin-à mà m sig bu káníng hi, zyun-à yá swam yan ku hár kinn kinn. Aku shi àdòníng.

²⁶Jir wàníng í bu-à sa Shìdun gbar wàm zu vùwá áyau mpìr káníng ni, n fim big áyau àzunáí. Uwàkà kà mi ri na ma bar dìrbá uwàkà, ma wà big nìm má na ma nùbá.

²⁷Wunùkà má, àdòníng tinn, big ri fim wàbá, mi ri na bar dìrbá wunù. Big ri sa bu zunáí-à níng ma bar dìrbá. Jir wàníng, Shìdun má sìn kà big á shwìn.

²⁸Barà big zìm fig abig yì Shìdun bàna níng, Shìdun gbar wàm zu vùwá áyaubá ni, big bàna ma pìkyinn-à wà bá kyab jír òsàn. Ku fim big abig sa bu-à bibai-à pìkyinnbá ri zìm.

²⁹Pìkyinnbá mòn sig ma bu-à bibai àràng sunu sa, ma abau wà, ma akyib sa, ma ki gban, ma ngain ngang, ma mpìr tonn gban, ma mpìr zib, ma mpìr zìnn swau,

³⁰ma zyu bar mpìr gib, ma Shìdun zib, ma yawari sa, ma shinn gbar dù nann zu, ma àshí gbar, ma bu-à bibai kyab. Big ri sa tabá ma nàbá yawari.

³¹Big bàna ma shinn, big ri bàg fig nu-à big gib sig ma jàubá bàna, big ri tàg fig kyinn ajun bàna, big ri myàng fig ashi mpìr bàna.

³²Big yì hing jir Shìdun dang rag, mpìr-à ma sa hing bu káníng, kwá kà lu pyìr. Ama á byarbá ni, íri wà big ri sa níng bàna, big ri zìm a mpìrká kim kim sa àdòníng tinn.

Romawaká 2

Kwonn-à Shìdun Má Wà Mpìr

¹Mpìr bàna ma gbam wà kwá wà kwonn jàuwá, kó ku í ni, jir kai bàna wà wù ma ri wà kwonn jàuwú, ma ri sa bu-à ku ri sa níng hi, áí à gban rìhing shinnwú.

²Yi yì hing Shìdun sa sig ábibir, wà kwa wà hing kwonn mpìrká zyun-à ri sa íri buká àdòníng.

³Wù mpìr jíkwìnn wà wù ma ri wà kwonn mpìr káníng, ma ri sa bu-à big ri sa, wù ri kyab wá pìm wam zu kwonn wà Shìdun rà?

⁴A yì hing Shìdun sànn hing, jir kai bàna ku ri zìm á fim rìg bu pyìr-à wù ri sa. Ama à ngàng rìg àsànwá, ma ashi-à ku ri myàng wù, ma pìkyinn tibwá zyun-à ku ri tib á shinnwú ni.

⁵Ama jir shinn sung gbamwú, ma pìkyinn bibai zyun-à à shi sig ma kàhi, n ngàng wà wá fim bu pyìr sa níng, wù ri swàb kà yá shinnwú shwìn àyúnn-à Shìdun ma wà kwonnwá, wà zyun-à í kwonn gwangga.

⁶Shìdun má wa kó ni bidìm pár lada swàm-à ku sa sig, kó wà òsàn, kó wà bibai.

⁷Mpìrká káhi hár tàma-à níng, big ri sa kyann bu òsàn àjirà abig dìg swàb kà gbam á pyànn Shìdun, ma abig shi shu òsàn. Mpìrká ri sa àdòníng, Shìdun má ya big yonki wà kinn kinn.

⁸Mpìrká zyun-à ri zìm íri shinnbá, mi ri zìm fig jir àjai bàna, sái bu-à bibai níng, àgùnn Shìdun ma kwonn wà Shìdun má kinn á shinnbá ni.

⁹Mpìrká zyun-à ri sa bu bibai níng, bá wa shwìn wàni. Mpìrká má wa jag shwìn-à níng í Yahudawaká, í wà ká zyun-à í Yahudawaká bàna níng má wa ásim.

¹⁰Mpìrká zyun-à ri sa bu òsàn, Shìdun má sa sànn ya big, ma ya big gbam, ma ya big pìkyinn na tag. Mpìrká ká má dìg jag bu òsàn káníng, í mpìr Yahudawaká, í wà ká zyun-à í Yahudawaká bàna níng, má dìg ásim.

¹¹Shìdun ri wà kwonn kó ni bidìm pàr á gbìb òzyun.

¹²Mpìrká zyun-à yì fig jir Shìdun bàna níng, big bàna ma doka Musa. Big ri sa bu pyìr, hár bu pyìrbá gáfinn rìghing big ma Shìdun. Mpìr Yahudawaká yì hing jir doka, ama big ri sa bu pyìr tinn. Kwonn wàbá má shi á shinn doka-à ni.

¹³Wà mpìr ma ri fig jir doka, ma wib fig bàna, mpìr-à hi má shi fig mpìr òsàn á pyànn Shìdun ni bàna, ama sai kwa wib hing bu-à doka-à hi dang sig.

¹⁴Wà mpìrká zyun-à yì fig jir Shìdun bàna, n yì fig jir doka bàna níng, ma pànn hing shinnbá, ma sa hing bu òsàn àràg barà doka dang sig, bu òsàn-à big sa sig níng, shi sig nì doka á byarbá ni, kó barà big yì fig jir doka Musa bàna níng.

¹⁵Swàm bu òsàn-à big sa sig níng, tàg sig rag, bu-à doka dang sig níng, big ba rìghing á pìkyinnbá ni. Wà ba sa bu-à bibai, pìkyinnbá ri gib tíng. Wà ba sa bu òsàn, pìkyinnbá ri fig àjwár. Ayau bu pyànn káníng ni, big yì rag hing bu òsàn ma bu-à bibai, kó barà big bàna big doka níng.

¹⁶Ayúnn-à níng hi, Shìdun má sìnn kà Yesu Kristi aku dang kyàr vinn rìg bu-à bibaiká mpìrká ri bònn sa, ma aku wà kwonnbá àràg barà jir Shìdun zyun-à mì ri dang níng, dang sig.

Mpìr Yahudawaká Yì Hing Doka, Ama Big Wib Fig Bàna

¹⁷Wà wù ma dang rag, wù í mpìr Yahudawa, n ma rag à bir sig pìkyinnwú á shinn doka, n ma ri gbar dù nann zu shinnwú rag à yì hing Shìdun wàni,

¹⁸n ma rag à yì hing bu-à Shìdun ri zìm á sa, n ma jangga rìghing bu-à doka rag sànn hing,

¹⁹n ma yì hing rag, à shi síg nì zu mpìr àfauká, á shi síg nì àyar á byar mpìrká zyun-à shi sig á zufi-à ni,

²⁰n ma tàg mpìr àningká, ma yanká, wù ri sá jirà à yì hing jir doka á shinn bu-à bibai ma bu-à òsàn, ma gbìb àjai.

²¹Ama wù zyun-à wù ri tàg mpìrká káhi, bu-à sa wá tàg fig shinnwú bàna, í jir kai rà? Wù ri dinya mpìrká rag, kada abig jwi ajwú bàna, ama bu-à sa wù ri jwi ajwú í jir kai rà?

²²Wù zyun-à wù ri dang rag, a mpìrká sa àyái bàna níng, bu-à sa wù ri sa àyái í jir kai rà? Wù zyun-à wù ri zib buki níng, bu-à sa wù ri jwi ajwú mà lu buki, í jir kai rà?

²³Wù zyun-à wù ri gbar dù nann zu shinnwú á shinn doka-à níng, doka-à wù ri kìm níng, wù ri ya fig Shìdun zunái bàna rà?

²⁴Jir Shìdun dang sig rag, mpìrká zyun-à í Yahudawaká bàna níng, ri dang bai zìnn Shìdun á jir shinn ná ni, ning mpìr Yahudawaká.

²⁵Jur kyag sànn hing wà mpìr ma wib hing doka. Ama wà mpìr ma pìm wam zu hing doka-à hi, jur kyag-à ku kyag sig níng, bàna ma yìr á byarwá ni.

²⁶Wà mpìr ma kyag fig jurwá bàna, ama ma wib vinn hing doka, Shìdun má sìn kàng mpìr-à níng hi àràg í mpìr-à kyag sig jur.

²⁷Ning mpìr Yahudawaká, ning shi sig ma doka Shìdun á vùná ni, n kyag hing jurná tinn. Ama ning ri wib fig doka-à hi bàna. Mpìrká zyun-à í Yahudawaká bàna níng, sànn kab sig ning í ni, kó barà big kyag fig jurbá bàna níng, jir kai bàna big ri wib doka Shìdun.

²⁸Mpìr-à ma í mpìr Yahudawa, big ri myàng yì ku á zu-à ni, ná á wi òr-à ni bàna. Jur kyagbá, í jur kyag-à wà àjai, í pìkyinn bir á byar Shìdun, ná íri zyun-à big kyag átai níng bàna.

²⁹Mpìr-à ma í mpìr Yahudawa, big ri myàng yì ku á pìkyinnwá ni. Jur kyagwá má shi sig á pìkyinn-à ni tinn, wato í Awun Shìdun zyun-à big ba fig dokawá àba bàna. Mpìrká àdòning, í Shìdun ri yan big í nì, í mpìr jíkwinn bàna.

Romawaká 3

¹Wà má àdòning, mpìr Yahudawaká kab síg nì mpìrká zyun-à yì fig jir Shìdun bàna níng rà? Jur kyag shi sig ma yìr rà?

²Jur kyag shi sig ma yìr wàni. Jir Shìdun zu bi jag sig á vù mpìr Yahudawaká ni.

³Wà mpìrká káhi ma bir fig pìkyinnbá bàna, í kai má sá nì rà? Jirà big bir fig pìkyinnbá bàna níng má kan òm wà Shìdun má sa bu-à ku gib ya sig yi nu níng rà?

⁴Má kan òm fig Shìdun bàna kó títi nímá. Shìdun í mpìr gwangga, kó barà mpìr jíkwinn bìdìm pàr í mpìr agim òsàng níng. Jir Shìdun dang rag, “Wà

Shìdun ma dang jí, mpìrká má myàng bu-à ku dang sig níng í àjai. Walako mpìr-à má wà kwonn Shìdun hár má dang tir ku jí.”

⁵Wà bu-à bibaika yi ri sa níng, má tàg byann hing barà Shìdun sà sig áni, yá dang í kai rà? Wà Shìdun ma sìn kà hing yi á shwìn jir bu pyìrká buyí, yá dang rag bu-à ku sa sig níng bai rà? (Bu-à mì ri dang níng, í barà mpìr jíkwìnn ri dang áni.)

⁶Shìdun nìm má mpìr òsàn bàna, ku nìm má wà sar fig kwonn dunyaru bàna.

⁷Mpìr zyun má bib shinnwá rag, wà ma í jir òsàngká bumí, í bu-à sa gwangga Shìdun bi sig á yiyar-à ni ma àsànwá, bu-à sa big ri wà mì kwonn á shinn bu pyìrká bumí í jir kai rà?

⁸Wà má àdòning, yá kà má sa íri bu-à bibai, jirà bu òsàn aku bi rà? Mpìrká káhi ri swau mì rag, mì ri tàg mpìrká bu káníng. Shìdun má wà kwonn mpìr káníng.

Mpìr Gwangga Bàna

⁹Yi mpìr Yahudawaká yi sà kab síg nì mpìrká zyun-à í Yahudawaká bàna níng rà? Yi kab fig big bàna kó títi nímá, jir kai bàna yi mpìr Yahudawaká ma ká zyun-à yì fig jir Shìdun bàna, yi bidìm pàr yi shi sig áyau bu pyìr, àràg barà ò dang sig níng.

¹⁰Big ba sig á jir Shìdun rag, “Mpìr gwangga bàna, kó òzyun.

¹¹Walai mpìr-à shi sig ma yar, walai mpìr-à ri yàn kyann gbìb Shìdun, kó mpìr òzyun bàna.

¹²Big bidìm pàr, big fim rìhing gbìb Shìdun, n sa rìhing bu-à bibai. Walai mpìr-à ri sa bu òsàn kó òzyun.

¹³Anam jírbá bai, big ri gim òsàng, jí-à ma zu á nubá ni shi àràg í kyànn bushùwí ri zu bí nì.

¹⁴Jírbá bidìm pàr mòn sig íri shì.

¹⁵Big í mpìrká ri gban ki.

¹⁶Byar-à ba yag bidìm pàr, sái ba sa bai hing bu, hár sai pìkyinn mpìr ma bai hing.

¹⁷Big ri sa fig bu-à má sa tag pìkyinn bàna.

¹⁸Big ri shà fig Shìdun á bu-à big ri sa bàna.”

¹⁹Tàma-à níng yi yì hing bu-à doka ma dang bidìm pàr, ri dang ma mpìrká zyun-à ri bàg á kwíbwá ni, jirà aku kìm rìg òsàng mpìr jíkwìnn. Shìdun má wà mpìrká á dunyaru bidìm pàr kwonn.

²⁰Doka ri sìn kàng fig mpìr aku shi mpìr sìn á pyànn Shìdun ni bàna. Bu-à doka ri sa bàna, ku ri tiya mpìrká abig yì rag big ri sa bu-à bibai.

Barà Shìdun Má Sìnn Yi Ayi Shi Mpìr Nsàn á Pyànnwá Ni

21Tàma-à níng Shìdun tiya hing yi gbìb zyun barà mpìr má shi mpìr òsàn á pyànnwá ni. Gbìb-à níng hi, bu-à du ku ma doka bàna. Doka-à wà Musa ba sig, ma bu-à mpìrká ri dang kyann jir Shìdun ba sig níng, big dang hing jír á shinn gbìb-à níng hi ni.

22Shìdun í àsàin-à ri sìnn kà mpìr aku shi òsàn á pyànnwá ni á jir shinn pìkyinn bir á byar Yesu Kristi. Shìdun ri sa àdòníng ma mpìrká zyun-à bir sig pìkyinnbá á byar Kristi, jir kai bàna Shìdun ri zìm zu fig íri mpìr òzyun bàna.

23Mpìrká bidìm pàr sa hing bu pyìr, n kinn fig bu zyun á pyànn Shìdun ni bàna.

24A jir shinn bu òsàn-à Shìdun sa ya sig mpìr átai níng, í bu-à sa mpìrká shi sig mpìr òsàn á pyànn Shìdun, jir shinn Yesu Kristi zyun-à pinn zu sig big.

25Shìdun ya sig yi Yesu Kristi aku wu á tàmm bín-à ni, jir shinn bu pyìrká buyí. Mpìr-à ma bir hing pìkyinnwá á byar Yesu Kristi, bu pyìrká zyun-à ku sa sig níng, Shìdun má yafa ya ku. Shìdun sa sig àdòníng jirà aku tiya mpìrká rag ku í mpìr kyìkyàr. Wàri níng, ku ri tib pìkyinnwá mi ri pù fig nuwá á bu pyìrká zyun-à mpìrká ri sa bàna,

26ama tàma-à níng ku ri fim fig big abig sa bu pyìr bàna, jirà aku tiya big rag ku í mpìr kyìkyàr. Shìdun í mpìr kyìkyàr, mpìr-à ma bir hing pìkyinnwá á byar Yesu Kristi ni, Shìdun má sìnn ku aku shi mpìr kyìkyàr á pyànnwá ni.

27Wà má àdòníng, yi bàna ma pyù barà yá gbar dù shinn á shinn doka. Yi bàna ma pyù, jir kai bàna Shìdun má pinn zu fig yi jir doka yi ri bàg níng bàna, kwá pinn zu yi jir pìkyinn-à yi ri bir á byar Yesu.

28Yi yì hing Shìdun má sìnn kàng mpìr aku shi òsàn á pyànnwá ni, wà mpìr-à hi ma bir hing pìkyinnwá á byar Yesu Kristi, ná sai wà kwa wib hing bu-à doka ma dang.

29Shìdun shi fig íri bu mpìr Yahudawaká bàna. Ku shi sig í bu mpìrká zyun-à í Yahudawaká bàna níng tinn.

30Shìdun í òzyun, kwá zìg zu mpìr Yahudawaká, ká ma bir hing pìkyinnbá á byarwá ni. Kwá zìg zu mpìrká zyun-à í Yahudawaká bàna, ká ma bir hing pìkyinnbá á byarwá ni tinn.

31Jirà yi dang rag, ya bir hing pìkyinnyí á byar Yesu Kristi, Shìdun má sìnn kà yi mpìr òsàn á pyànnwá ni níng, í bu-à sa yá tafinn rìg rag doka wib rà? Ai bàna, yá pànn samyib ku òsàn nímá.

Romawaká 4

Ayi Shi Shu Aràg Ibrahim

1Bu-à yá dang á shinn yàkúyí Ibrahim ni í kai rà?

²Shìdun sìnn fíg Ibrahim mpìr kyìkyàr á jir swàm òsànwá ku sa sig níng bàna. Wà nim má í jir swàm òsànwá, ku nim má gbar àshí. A jir shinn wàníng ni, ku bàna ma pyù wà kwá gbar àshí á pyànn Shìdun.

³Jir Shìdun dang rag, Ibrahim bir hing pìkyinnwá á byar Shìdun. A jir shinn pìkyinn bir-à Ibrahim bir sig á byar Shìdun ni níng, í bu-à sa Shìdun zìm ku n sìnn ku mpìr kyìkyàr.

⁴Mpìr-à ma ri sa swàm bàì, bàì-à big ya sig ku níng, big ya fig ku átai bàna, í byafànwá.

⁵Ama mpìr-à ma bir hing pìkyinnwá á byar Shìdun, ma sìnn fig kyinnwá íri jir swàmwá zyun-à ku ri sa bàna, Shìdun má pinn zu ku àràg barà Shìdun ri pinn zu mpìr bibaika ri bir pìkyinn á byarwá ni níng.

⁶Dawuda dang sig jir zyun n rag, mpìr àjwár í mpìr-à Shìdun sìnn sig ku mpìr kyìkyàr, ama í jir swàm òsànwá bàna.

⁷Ku rag: “Mpìrká zyun-à Shìdun yafa ya rìghing big bu-à bibaibá, n tu kyàr rìghing bu pyìrbá níng, í mpìrká ma fig àjwár á pyànn Shìdun.

⁸Mpìrká Shinn Luyí ma wà fig kwonn bu pyìrbá bàna, í mpìrká má fig àjwár á pyànn Shìdun.”

⁹Ajwár-à níng íri bu mpìr Yahudawaká rà? I àdòníng bàna. Kwonn sig ma mpìrká zyun-à í Yahudawaká bàna, jir kai bàna jir Shìdun dang rag, á jir shinn pìkyinn bir-à Ibrahim bir sig á byar Shìdun ni, í bu-à sa Shìdun zìm ku, n sìnn ku mpìr kyìkyàr.

¹⁰Bu-à níng sa sig ákaun rà? I á sai-à big kyag sig Ibrahim jurwá rà, kó á sai-à big kyag fig ma ku jurwá bàna rà? I á sai-à big kyag fig ma jurwá bàna.

¹¹Jur kyag-à big kyag sig ku níng, ri tàg rag àsàn-à ku dìg sig á byar Shìdun ni níng, í jir pìkyinn bir-à ku shi sig ma kàhi á sai-à ku kyag fig ma jurwá bàna. Wàníng í jirà aku shi yàkú á byar mpìrká bir sig pìkyinnbá, àjirà big má abig shi áyau mpìr kyìkyàrká ni, kó barà big kyag fig jurbá bàna.

¹²Ku shi sig í yàku mpìrká kyag sig jurbá níng tinn, ku shi fíg yàkúbá íri jir wà big kyag sig jurbá níng bàna, ama í jirà big ri bir pìkyinn á byar Shìdun àràg barà ku bir sig á sai-à ku kyag fig ma jurwá bàna.

Ibrahim Dìg Bu-à Shìdun Gib Ya Sig Ku Nu á Jir Pìkyinn-à Ku Bir Sig á Byar Shìdun

¹³Sai-à Shìdun gib ya sig Ibrahim ma yiwaiwá big nu n rag, Ibrahim má na kùr á shinn mpìrká á jànn-à ni níng, ku dang fíg jír-à níng jirà Ibrahim ri wib doka bàna, ama í jirà wàníng bir hing pìkyinn, í bu-à sa ku sìnn wàníng mpìr kyìkyàr á byarwá ni.

14Nu-à Shìdun gib sig níng, wà ku nìm ma gib síg dò jir mpìrká ri wib doka, kàhi pìkyinn bir-à mpìr shi sig ma kàhi níng, nìm má shi fig bu zyun bàna, nu-à Shìdun gib sig níng, nìm bàna ma yìr tinn,

15jir kai bàna doka ri zìg bi kwonn wà. Byar-à doka ma bàna, mpìrká má kìm fig doka-à hi bàna.

16Nu gib-à Shìdun gib sig níng, í jir shinn pìkyinn bir Ibrahim, kwonn ma ká ri bir pìkyinn àràg barà Ibrahim bir sig, ku zyun-à ku í yàkúyí bidìm pàr. Shìdun gib sig nu rag kwá ya yi buká sèsàn nímá átai. Shìdun gib fíg nu-à níng íri jir shinn mpìrká ri bàg doka bàna.

17Shìdun dinya rìghing Ibrahim n rag, “N sìnn sig wù jirà wá shi yàku mpìrká á jànnká ni nìnnàn nímá.” Nu-à Shìdun gib sig níng, ku myàng sànn hìng, jir kai bàna Ibrahim ya hìng gwangga á byar Shìdun zyun-à ri ya mpìrká wu rìghing níng, yonki àpyú, ku ri mànn buká ma jír-à ri zu á nuwá ni.

18Ibrahim bir pìkyinn á jír-à Shìdun dinya sig ku, kó barà ku ma wàwá wai rìghing àwàutím níng, í wà ku kàng yàku mpìrká á jànn-à ni nìnnàn nímá àràg barà jir Shìdun dinya ku n rag, “Yann adaká buwú má nànn ùwài nímá àràg asuswirká mà wai.”

19Pìkyinn birwá kàng fig mà sim bàna, kó barà ku kàng rìghing àwàutím, wàwá Saratu í gbág níng. Sai-à níng hi ji Ibrahim ri nyàan fòr dīb-swana.

20Ku fim fig wà bir pìkyinn á byar Shìdun bàna, ku kyab fig kyinn pyànà á nu-à Shìdun gib ya sig ku níng ni bàna, pìkyinn birwá ri swàb kà ya ku gbam, ku ri swam yan Shìdun.

21Ku yì hìng Shìdun shi sig ma gbam-à wà kwá sa bu-à ku dang sig.

22A jir shinn pìkyinn bir-à Ibrahim shi sig ma kàhi níng, í bu-à sa Shìdun ri zìm ku, n sìnn ku mpìr kyìkyàr á pyànnwá ni.

23Jír-à big ba sig á shinnwá ni rag, Shìdun ri zìm ku n sìnn sig ku mpìr kyìkyàr á pyànnwá ni níng, big ba fíg íri jir shinnwá ku awínwá ni bàna.

24Big ba síg jír-à níng á jir shinnyí ni tinn, yi ká zyun-à Shìdun sìnn sig yi mpìr kyìkyàrká, jir kai bàna yi bir hìng pìkyinn á byarwá ni, ku zyun-à ku gbar dù nann zu sig Shinn Luyí Yesu mà amir-à ni.

25Shìdun tìr bi Yesu Kristi jirà a wàníng bi wu ki á jir shinn bu pyìrká buyí ni. I wà ku gbar dù nann zu wàníng ma yonki àjirà a wàníng sìnn kà yi ayi shi mpìr kyìkyàr á pyànn Shìdun.

Romawaká 5

Shu Nsàn á Pyànn Shìdun

- ¹Tàma-à níng barà Shìdun sìnn kà sig yi òsàn á pyànnwá ni jir shinn pìkyinn biryí níng, yi jùn kwonn rìghing ma Shìdun á jir shinn Shinn Luyí Yesu Kristi.
- ²I jir shinn pìkyinn biryí á byar Kristi, í bu-à sa Shìdun sa sànsàn ya sig yi. Tàma-à níng yi shi kà sig rag áyau àsàn Shìdun ni. Yi ri fig àjwár á shinn shu òsàn yá díg á byar Shìdun. Wàníng í bu-à yi ri kyab rag yá díg á pyànn.
- ³Iri wàníng bàna má, yi ri fig àjwár ma shwìnká yi ri wa, jir kai bàna yi yì hing shwìn ri sa mpìr ri tib pìkyinn.
- ⁴Pìkyinn tib ri zìg bi kyinn òsàn, kyinn òsàn í bu-à ri sa mpìr ri shi kir bu òsàn á byar Shìdun.
- ⁵Bu òsàn-à yi ri shi kir níng, yá díg bu-à hi, jir kai bàna Shìdun wìr mònn rìghing azìmwá á pìkyinnyí ni á jir shinn Awun Kyìkyàr zyun-à ku ya sig yi.
- ⁶Sai-à yi bàna ma gbam-à wà yá zu áyau bu pyìryí ni, Kristi wu á sai-à Shìdun sìnn sig rag kwá wu. Ku wu á jir shinnyí, yi mpìrká ri sa bu-à bibai.
- ⁷Walako mpìr-à má zìm aku wu ki jirà aku pinn zu jàuwá. Ama sái jàuwá níng hi ma í mpìr sìsàn, í wà kó kwá zìm aku wu jirà aku pinn zu wàníng.
- ⁸Ama Shìdun ri tìya yi azìm-à ku ri zìm yi, jir kai bàna á sai-à yi í mpìr bu pyìr níng, Yesu Kristi wu jir shinnyí.
- ⁹A jir ki-à Kristi wu sig jir bu pyìryí níng, í bu-à sa yi í mpìr òsàn á pyànn Shìdun. A jir shinnwá ni, yá díg pyù-à yá zu áyau kwonn-à Shìdun má wà níng ni.
- ¹⁰Wàri níng, yi ri zib Shìdun, ama ku bi sa hár yi kàng jàuwá á jir shinn ki-à wùnwá wu sig. Tàma-à níng barà yi í jàu Shìdun níng, bá zìg zu yi á jir shinn Yesu, barà ku wìm kàng sig ma yonki.
- ¹¹Ama íri wàníng bàna, yi ri fig àjwár á jir shinn bu-à Shìdun sa ya sig yi á jir shinn Shinn Luyí Yesu Kristi. A dò jir shinnwá ni, tàma-à níng yi jùn kwonn kàng rìghing ma Shìdun.

Yi Ri Wu Ki á Jir Shinn Adamu, Ama Yi Ri Dìg Yonki Apyú á Jir Shinn Kristi

- ¹²Bu pyìr kà sig á jànn-à ni á jir shinn mpìr òzyun, mpìr-à níng hi í Adamu, í wà bu pyìrwá níng gbar bi sig ki. I bu-à sa ki tàma-à níng ri gban kó ni bidìm pàr, jir kai bàna yi bidìm pàr yi sa hing bu pyìr.
- ¹³Bu pyìrká nìnnàn nímá rì shi sig á dunyaru á sai-à doka rì bi fig ma bàna. Byar-à doka bàna màhàn, big ri ba sìnn fig bu pyìrká zyun-à mpìr ri sa bàna.
- ¹⁴Bu-à pànn sig á sai-à Adamu ri shi sig áni hár bi fòr Musa, ki ri gban mpìrká nìnnàn nímá. Walako mpìr-à shàr zu sig ki, kó barà big sa fig bu pyìr àràg barà Adamu sa sig n wib fig jir Shìdun níng bàna. Adamu shi fig àràg Yesu Kristi zyun-à má bi níng bàna.

15Mpìr pyànà káníng, big shi fig í bu nzyun bàna, jir kai bàna bu-à Shìdun ya sig yi átai níng, shi fig àràng bu pyìr Adamu bàna. I àjai wà mpìrká nìnnànn nímá wu sig ki á jir shinn bu pyìr mpìr nzyun, mpìr-à hi í Adamu. Ama bu òsàn-à Shìdun ya sig yi níng, kab sig kó kai bidim pá. Ku ya sig yi bu òsàn átai-à níng á jir shinn mpìr nzyun, mpìr-à hi í Yesu Kristi.

16Tàma-à níng, bu òsàn-à Shìdun zìg bi sig níng, shi sig kim ma bu zyun-à bu pyìr Adamu zìg bi sig. Sai-à Adamu sa bu pyìr níng, bu pyìr-à níng hi í bu-à gbar bi ya sig mpìrká bidim pá ki. A jir shinn bu pyìr zyun-à Adamu sa sig níng, í bu-à sa Yesu Kristi wu sig jir shinnyí. Wàníng í bu-à sa Shìdun pànn sig yi vù pyànà, n kyab fig bu pyìrká buyí bàna.

17Sai-à Adamu sa bu pyìr, bu pyìr-à ku sa sig níng í bu-à sa mpìrká bidim pá ri wu ki. Ama á jir shinn bu-à Yesu Kristi sa ya sig yi níng, í bu-à sa mpìrká ká dìg sig àsàn Shìdun, n zìm sig rag Shìdun sa kyà rìghing big níng, big ri dìg yonki.

18Barà bu pyìr mpìr nzyun sa bai rìghing kó ni bidim pá níng, í barà mpìr kyìkyà-à níng má zìg zu kó ni á bu-à bibai, má ya kó ni yonki.

19Mpìrká bidim pá kàng rìghing mpìr bu pyìr á jir shinn Adamu, jir kai bàna ku wib fig jir Shìdun bàna. Ama Yesu Kristi sinn kàng mpìrká nìnnànn nímá abig shi mpìr kyìkyà á pyàn Shìdun, jir kai bàna ku wib sig jir Shìdun.

20Shìdun zìg zu bi sig doka jirà kó ni bidim pá aku yì bu pyìrká ku ri sa, ama byar-à bu pyìrká ma ri swàb kà, àsàn Shìdun ri swàb kà ùwài nímá á byar-à níng hi tinn.

21A jir shinn bu pyìr-à Adamu sa sig níng, í bu-à sa mpìrká bidim pá ri wu ki. A jir shinn bu òsàn-à Yesu sa sig níng, í bu-à sa mpìrká ri dìg àsàn Shìdun ma yonki-à Shinn Luyí Yesu Kristi ri ya yi.

Romawaká 6

Bu Pyìr Ri Gban Mpìr, Ama Bu Kristi Ku Ri Ya Mpìr Yonki

1To, jir wàníng, yá shi má sa kyann íri bu pyìr, àjirà àsàn Shìdun aku swàb kà rà?

2I àdòníng bàna, jir kai bàna yi pànn hing jir Kristi á pìkyinnyí ni, í bu-à sa bu pyìr na fig rag kùr á shinnyí ni bàna. Bu-à sa yá shi má sa kyann íri bu pyìr níng, í jir kai rà?

3Ning yì fig rag batisma big sa ya sig yi á zìnn Yesu Kristi ni níng, shi àràng yi wu síg ki àràng barà Kristi wu sig níng bàna rà?

4Sai-à big sa sig yi batisma, batisma-à níng hi tàg sig rag, yi wu kwonn sig ma Kristi, big jì kwonn sig yi ma ku àjirà gban Shìdun aku gbar dù nann zu yi ma yonki àpyú àràng barà Kristi dù nann zu sig ma yonki níng.

⁵Barà yi shi sig í bu nzyun ma ku á ki-à yi wu sig àràng barà ku wu sig níng, í barà yá shi í bu nzyun áni ma ku. Barà ku dù nann zu sig ma yonki mà amir-à ni níng, í barà yi má yá dù nann zu ma yonki áni tinn.

⁶Yi yì hing bu bibaiká rì á pìkyinnyí ni níng, big dab bàg gbam rìghing mà atàm bín-à big dab bàg sig Kristi áni níng, àjirà gbam bu pyìrká abig vinn rìg àjirà kada ayi shi jakàng rag fàu bu pyìr bàna.

⁷Mpìr ma wu hing, bu pyìr má na fig rag kùr á shinnwá ni bàna.

⁸Tàma-à níng, barà yi wu sig ma Kristi níng, yi yì hing yá shi ma ku.

⁹Yi yì hing barà Kristi dù nann zu rìghing mà amir-à ni ma yonki níng, kwá wu kàng fig rag bàna. Ki bàna rag ma gbam á shinnwá ni.

¹⁰Ki-à ku wu sig níng, ku wu síg jir shinn bu pyìr mpìrká bidim pàr. Ku wu sig í kàun nzyun, jirà aku gban rìg swàm bu pyìr. Shuwá zyun-à ku ri shi níng, ku ri shi shu bu Shìdun.

¹¹Aning sìn kàng shinn ná àràng ning wu rìghing á jir shinn bu pyìrná ni, ama á byar Shìdun, ning shi sig ma yonki á jir shinn Yesu Kristi.

¹²Kada aning zìm swàm bu pyìr aku na kùr á shinn ná ni bàna, jirà kada aning sa bu pyìr-à pìkyinn ná ri zìm bàna.

¹³Kada aning zìm aning zìg kyau buká káhi á òrná ni aning sa swàm bu pyìr ma káhi bàna. Wà na sa hing àdòning, ná kàng fàu bu pyìr, ama bu-à ná sa bàna, aning ya rag shinn ná á byar Shìdun àràng í mpìrká kàng bi sig mà ki-à ni ma yonki. Aning zìg kyau buká káhi á òrná ni aku shi bu-à má sa ya Shìdun swàm bu òsàn ma kàhi.

¹⁴Kada aning zìm a bu pyìr shi àsàin luná bàna, jir kai bàna tàma-à níng ning shi fig rag á vù doka bàna. I àsàn Shìdun pànn síg ning nì.

Yi Shi Fig Rag í Fàu Bu Pyìr Bàna

¹⁵Tàma-à níng barà yi ri shi á vù àsàn Shìdun níng, yá wib fig rag doka bàna, má shi sa íri bu pyìr rà? Ai, sa fig àdòning bàna.

¹⁶Ning yì fig wà na sìn kàng hing shinn ná àràng í fàu á byar mpìr zyun, ma wib hing ku, ning shi sig í fàuwá níng bàna rà? Wà na sìn kàng hing shinn ná rag ning í fàu bu pyìr, gbìb-à ning sìn kà sig shinn ná áni níng, ma gbar bi ya ning ki. Ama na sìn kàng hing shinn ná àràng í fàu awib Shìdun, gbìb-à níng hi má ya ning yonki.

¹⁷Tàma-à níng, aning sa ya Shìdun ísoko, jir kai bàna wàri níng, ning rì í fàu bu pyìr. Ama tàma-à níng ning ri fig jír wá, mi ri wib jír-à big tàg sig ning níng, ma pìkyinn nzyun.

¹⁸Barà big zìg zu rìghing ning á bu pyìrká buná ni níng, ning kàng rìg rag hing fàu bu sìn.

¹⁹Má ya ning misali, àjirà aning fig bíbyann. Barà ning rì sìn kàng sig shinn ná n shi sig í fàu bu pyìr mi ri sa íri buká sànn fig bàna níng, tàma-à níng aning sìn kàng shinn ná aning shi fàu bu òsàn, jirà aning sa bu-à Shìdun ri zìm.

²⁰A sai-à ning rì í fàu bu pyìr níng, ning ri kyab fig bu òsàn sa á pìkyinn ná ni bàna.

²¹Swàm bu àzunáiká ning rì sa sig wàri níng, ning òg sig kai áni rà? Bu káníng bidim pá r í bu-à má gban mpìr.

²²Ama tàma-à níng barà big zìg zu rìghing ning á bu pyìrká buná ni níng, ning kàng rìg rag hing fàu Shìdun. Ná òg shu kyìkyà r á pyànn Shìdun, ma yonki kinn kinn.

²³Bu pyìryí má sìn kà yi á ki. Ama wà ya bir hing pìkyinnyí á byar Shinn Luyí Yesu Kristi, Shìdun má ya yi yonki wà zyun-à má vinn fig ávinn bàna.

Romawaká 7

Tinn Jír á Shinn Ban

¹Yiwaimí big, ning yì hing doka, í bu-à sa ná fig byann bu-à má dinya ning. Doka-à hi shi sig ma gban á shinn mpìr hár sái kwa wu hing. Sai-à mpìr-à níng ma wu hing, doka-à hi shi fig rag ma gban á shinnwá ni bàna.

²Ayi zìg jír-à níng àràg í uwà-à zìg sig wunù. Uwà-à ma shi sig ma wunù, doka ban shi sig ma gban á shinnwá ni. I bu-à sa kwá zìg sar fig rag wunù zyun bàna, sai wà nùwá níng ma wu hing.

³Ama wà nuwá ma wu fig bàna, kwa zìg swann hing wunù zyun kim, ku ri sa àyái ma wunù-à níng hi. Ama wà nuwá ma wu hing, á byar-à níng hi kwá zìg rag wunù zyun kim. Wàníng ku ri sa fíg àyái bàna.

⁴Yiwaimí big, ning wu kwonn sig ma Kristi, í bu-à sa tàma-à níng doka bàna rag ma gban á shinn ná ni. Ning shi sig rag í bu Kristi, zyun-à dù nann zu sig mà amir-à ni, jirà ayi shi mpìr kyìkyà r á pyànn Shìdun.

⁵Sai-à yi rì yì fig ma Kristi bàna, yi ri sa bu-à bibaiká zyun-à pìkyinnyí ri zìm. Doka Shìdun sìn kà yi, yi ri sa swàb kà bu pyìrká. Bu pyìr káníng hi ri sìn kà yi á ki.

⁶Ama tàma-à níng, yi zu rìg rag hing áyau doka, jir kai bàna big zìg zu rìg rag hing yi á bu-à rì sìn gban sig yi níng. Tàma-à níng yá bàg rag Shìdun ma Awun Kyìkyà r-à ku ya sig yi níng, ma wà yá bàg doka zyun-à í gbìb àkor níng.

Bu Pyìr Ri Ngang Ngain Ma Yi

⁷Tàma-à níng yá dang rag doka í bu bibai rà? Ai bàna kó títi ní má. Nìm má í jir doka bàna, ò nìm má yì fig bu pyìrká mì ri sa níng bàna. Doka nìm ma

dang fig rag, kada n wim bu-à má í bumí bàna á pìkyinnmí ni bàna, n nìm má yì fig rag, bu-à àdòníng í bu pyìr bàna.

⁸A jir shinn doka í bu-à sa bu-à bibai díg pyù n kà rìg á pìkyinnmí ni jirà aku tonn gban mì n sa bu pyìr àrэг barà yi ri wim bu mpìr. Nìm ma í jir doka bàna, bu pyìr nìm má díg fig gban bàna.

⁹Sai-à n rì yì fig doka bàna, n rii shi shumí n̄sàn nímá. Ama barà n yì rag jir doka níng, á byar-à hi bu pyìrká díg rag gban á shinnmí ni, hár n sìnn kà mì á ki.

¹⁰Doka zyun-à mì ri kyab á pìkyinnmí ni rag má ya mì yonki níng, í zyun-à gbar bi ya sig mì ki.

¹¹A jir shinn doka, bu pyìr díg pyù hár n tonn gban mì, n sa n̄ wu ki.

¹²Kó barà bu-à níng shi sig àdòníng, yi yì hing rag doka bi sig á byar Shìdun, doka-à hi í bu kyìkyàr, bu-à doka dang sig bidim pár í bu s̄sàn.

¹³A jir gbìb n̄sàn-à níng ni, í bu-à sa n̄ wu sig níng rà? Ai í jir kàhi bàna. I bu pyìr sa síg n̄, í wà n̄ wu ki á jir shinn doka zyun-à í bu n̄sàn níng. Bu pyìr sa hár n̄ wu ki jirà aku tiya mì rag Shìdun ri bai pìkyinn wàni ma bu bibaiká.

Bu Nsàn Ma Bu Bibai Ri Ngang Dìr á Pìkyinn Mpìr

¹⁴Yi yì hing rag doka í bu kyìkyàr, ama bumí, mì í mpìr jíkwinn, n̄ shi sig fàu bu pyìr.

¹⁵N yì fig bu-à mì ri sa bàna, jir kai bàna bu-à pìkyinnmí ma ri zìm n̄ sa, mì ri sa fig bu-à hi bàna. Ama sái bu-à pìkyinnmí ma zìm fig bàna í bu-à mì ri sa.

¹⁶Barà mì ri sa bu-à n̄ zìm fig n̄ sa bàna níng, wàníng tàg sig rag, n̄ zìm hing rag doka s̄n hing.

¹⁷Barà ri sa mì àdòníng, í mì ri sa fíg n̄ bu káníng bàna, ama í bu pyìrká zyun-à shi sig á dirmí ni.

¹⁸N yì hing bu n̄sàn shi fig á kyinnmí ni bàna, jir kai bàna wà ma ri zìm n̄ sa bu n̄sàn, mì ri sa yì sar fig bàna.

¹⁹Mì ri sa fig bu-à n̄sàn mì ri zìm n̄ sa níng bàna, sái bu-à bibai wà n̄ zìm fig n̄ sa bàna níng.

²⁰Bu-à n̄ zìm fig n̄ sa bàna, wà ma ri sa bu-à níng hi, í mì ri sa fíg n̄ bàna, ama í bu pyìrká zyun-à shi sig á kyinnmí ni níng, ri sá n̄.

²¹N myàng bu-à níng shi sig àrэг í bu su á byarmí ni, jir kai bàna wà ma ri zìm n̄ sa bu n̄sàn, sái n̄ rag n̄ myàng níng, mì ri sa bu-à bibai.

²²A pìkyinnmí ni, n̄ zìm kab sig doka bu Shìdun.

²³Ama mì ri myàng í bu zyun kim ri sá nì swàm á dirmí ni, ri nu kànn ma doka Shìdun zyun-à pìkyinnmí ri zìm, bu-à hi ri sa mì ñ shi fàuwá jirà ñ sa bu pyìr.

²⁴N shi sig áyau shwìn nìnànn nímá. Mpìr-à má pinn zu mì á shwìn-à níng ni, zyun-à má sìn kà mì á ki níng, í ni rà?

²⁵Mì ri sa ya Shìdun ísoko á jir shinn Yesu Kristi Shinn Luyí. A jir shinn wàníng ni, mì ri zìm ñ wib doka Shìdun ma pìkyinn ñzyun, ama bu pyìrmí ri sìn kà mì ñ shi fàu bu-à bibai.

Romawaká 8

Mpìr Aku Shi Shu Aràg Barà Awun Kyìkyàr Ri Zìm

¹Mpìr-à ma kwonn hing shinnwá ma Yesu Kristi, Shìdun má ta kà fig ku mà lu pyìr-à ni bàna.

²Awun Shìdun í zyun-à má ya yi yonki, wà ya kwonn hing shinnyí ma Yesu Kristi. Awun-à níng hi kab rìghing gbam bu pyìr, n zìg zu rìghing yi á bu pyìr zyun-à nìm má sìn kà yi á ki níng.

³Doka Musa kab fig gbam bu pyìr bàna, jir kai bàna mpìr bàna ma gbam-à wà kwá wib doka-à níng hi. Ama Shìdun swam bi sig wùnwá á dunyaru àràng í mpìr jíkwìnn, ku wu sig jir shinn bu pyìryí, jirà aku zìg zu yi á bu pyìryí ni.

⁴A jir shinn wàníng ni, tàma-à níng yi ri sa kó kai bidim pár àràng barà Shìdun ri zìm ayi sa ma pìkyinn ñzyun, àràng barà doka dang sig. Bu-à sa níng, í jirà tàma-à níng yi shi sig àràng barà Awun Shìdun ri zìm. Yí shi fig rag àràng barà bu-à bibaiká á pìkyinnyí ni ri zìm ayi shi níng bàna.

⁵Mpìrká zyun-à ri sìn kà pìkyinnbá á byar bu-à bibai níng, big ri sa íri bu bibai. Ama mpìrká ká ma ri zìm Awun Shìdun aku sìn kà big abig sa bu sèsàn, mpìr káníng hi í ká zyun-à ri sa bu-à Awun Shìdun ri zìm.

⁶Bu-à bibai kyab ri sìn kà mpìr á ki, ama mpìr-à Awun Kyìkyàr ma shi sig á pìkyinnwá ni, kwá dìg yonki, pìkyinnwá má na tag tinn.

⁷Mpìr-à ma mònn sig ma bu-à bibai á pìkyinnwá ni, ku í mpìr-à ri zib Shìdun, jir kai bàna ku wib fig bu-à doka Shìdun dang sig bàna. Kwá wib sar fig bàna tinn.

⁸Mpìr-à ma mònn hing ma bu-à bibai á pìkyinnwá ni, kwá sa sar fig bu-à Shìdun ri zìm bàna.

⁹Ama bigné, ning bàna ma pìkyinn-à bibai, pìkyinn ná kyàr shi nímá, jir kai bàna Awun Shìdun shi sig á pìkyinn ná ni. Mpìr-à ma bàna ma Awun Kristi á pìkyinnwá ni, mpìr-à níng hi shi fig bu Kristi bàna.

¹⁰Wà Kristi ma shi sig á pìkyinn ná ni, Awun Shìdun má sìn kà ning aning wìm zu ma yonki, kó barà dinná má wu á jir shinn bu pyìr. Kristi má sa aning

wim jakàng ma yonki, jir kai bàna Shìdun sìnn sig ning, ning í mpìrká òsàn á pyànnwá ni.

11Wà Awun Shìdun zyun-à gbar dù nann zu sig Yesu mà amir-à ni níng, ma shi sig á pìkyinn ná ni, í wà ku zyun-à gbar dù nann zu sig Yesu mà amir-à ni níng, kwá ya òrná zyun-à wu sig níng yonki jir shinn Awunwá zyun-à shi sig á pìkyinn ná ni níng.

12Yiwaimí big, á jir shinn wàníng ni, ayi sìnn kà shinnyí ma ayi sa bu òsàn zyun-à Shìdun ri zìm, ma wà yá sa bu-à bibai zyun-à pìkyinnyí ri zìm.

13Wà ning ma ri sa bu-à bibaiká zyun-à kyinn ná ri zìm, kyinn-à bibai-à ning shi sig ma kàhi níng, í bu-à má gban ning. Ama wà Awun Kyìkyàr-à ning shi sig ma kàhi á pìkyinn ná ni níng, ma gban hing pìkyinn bibai-à níng, ná òg yonki kinn kinn.

14Mpìrká zyun-à Awun Shìdun ma shi síg nì zubá, mpìr káníng hi, í yann Shìdun.

15Awun Kyìkyàr-à Shìdun ya sig ning níng, ku ya fíg ning jirà aning shi í fàu ma aning shàr zinn bàna, ama jirà aning shi í yanká buwá. Awun Kyìkyàr-à ning shi sig ma kàhi níng, sa síg nì í wà ning shi yann Shìdun. Wàníng í bu-à sa yi ri bar Shìdun, “Tayí, Tayí.”

16Awun Shìdun kà sig á pìkyinnyí ni, mi ri tàg yi rag yì yann Shìdun.

17Barà yi shi síg yann Shìdun níng, yá òg bu òsàn-à ku sìnn ya sig mpìrká buwá, ma bu òsàn-à ku sìnn ya sig Kristi. Wà ya wa hing shwìn á shinn Kristi, Shìdun má swam yan yi ma ku ábìr-à ni.

Buká Shìdun Má Ya Yi á Pyànn

18A myàngmí ni, shwìn-à yi ri wa tàma-à níng, yá màg sar fig ma àsàn Shìdun, ma àjwàr-à Shìdun má ya yi á pyànn níng bàna.

19Buká Shìdun màmm sig á jànn-à ni bidim pár ri sa àtùtwài abig myàng àyúnn-à Shìdun má tiya big mpìrká zyun-à í yanká buwá.

20Buká Shìdun màmm sig níng, kàng rìghing bu átai, bàna ma yìr. Shìdun sìnn kàng síg nì àdòníng, big zìm fíg nì bàna.

21Kó barà sa sig àdòníng, big bir sig pìkyinnbá rag àyúnn zyun buká Shìdun màmm sig níng, má shi fig rag fàu bàna, má swàr fig rag bàna, má òg gban má shi shu shinn òrbá àràg yann Shìdun.

22Yi yì hing rag, hár tàma-à níng buká Shìdun màmm sig ri fig àwá wàni, àràg barà uwà ma ri mà wùn, ku ri fig àwá níng.

23Iri buká zyun-à Shìdun màmm sig níng ri fíg nì àwá bàna, yi má zyun-à Shìdun ya sig yi Awun Kyìkyàrwá jirà aku tiya yi rag yi í mpìrká buwá níng,

yi ri fig àwá-à hi tinn. I bu-à sa yi ri sa àtùtwài jirà Shìdun aku sìn kàng yi, ayi shi yanká buwá, ma aku ya yi òr àpyú.

24Yi sìn sig kyinnyí á òr Shìdun, jirà aku pinn zu yi. Ama wà ya òr hing bu-à yi sìn sig kyinnyí áni níng, yá shi kir fig rag á kyinnyí ni bàna, jir kai bàna yi òr rìghing bu-à yi ri zìm.

25Wà ya sìn sig kyinnyí á shinn bu-à ya òr fig ma bàna, yá tib pìkyinnyí, má shi kir jirà ayi òr.

26Wàníng má, Awun Shìdun ri shang yi á byarká gbamyí fòr fig bàna, jir kai bàna yi yì fig barà yá vig Shìdun áni bàna. Awun Shìdun í zyun-à má vig ya yi Shìdun ma nài jír ngbam níng zyun-à yá dang yi sar fig bàna.

27Shìdun zyun-à ri myàng pìkyinnyí níng yì hing bu-à Awunwá ri zìm, jir kai bàna Awun-à níng ri vig Shìdun áshinn mpìrká bu Shìdun ni. Ku ri vig bu-à Shìdun ri zìm.

28Yi ká yi ri zìm Shìdun níng, yi yì hing rag bu-à ma òr yi bidim pár, Shìdun sìn kàng bu-à hi jirà ayi òr bu òsàn áni, yi ká ku bar sig yi ayi shi mpìrká buwá.

29Mpìrká zyun-à Shìdun shig zu bab sig níng, ku sìn kann rìghing big a kur àjirà abig shi àràg í wùnwá Yesu, jirà Yesu aku shí ni àgbam-à áyau wunzàkà buwá ni.

30Mpìrká zyun-à Shìdun sìn kann rìg big akur níng, í ká zyun-à ku bar sig. Ká zyun-à ku bar sig níng, í ká ku sìn sig big rag big í mpìr sìn à pyànnwá ni, n sìn sig big abig shi mpìr òwài àràg ku.

Barà Shìdun Ri Zim Mpìr á Jir Shinn Yesu Kristi

31Bu-à yá dang á shinn jír káníng ni, í kai rà? Barà Shìdun ri zìm yi àdòníng, mpìr-à kinn sig wà kwá zib yi íni ra?

32Shìdun dim fig yi wùnwá bàna, ku ya sig yi wùnwá jirà a wàníng wu jir shinnyí bidim pár. Barà ku ya sig yi wùnwá níng, í barà kwá ya yi kó kai bidim pár átai áni.

33Shìdun ma shinnwá dang bai fig mpìrká ku shig zu sig níng bàna, mpìr-à má dang bai big í ni rà?

34Yesu Kristi zyun-à wu sig, n dù nann zu sig mà amir-à ni ma yonki níng, shi sig mà agunn vìm nu bu Shìdun, mi ri vig ya yi Shìdun. A jir shinn wàníng ni, walai mpìr-à má dang bai yi.

35Walai bu-à má gáfinn yi ma Kristi zyun-à ri zìm yi níng, kó fòr, kó shwìn, kó ba kìg kà yi á tonn fi, kó amor, kó ashi, kó ki.

36Aràg barà jir Shìdun dang sig rag: “Jirà yi ri bàg Shìdun níng, í bu-à sa mpìrká ri gban yi kó ákaun bidìm pàr. Big ri sìnn kàng yi àràng í àdùn zyun-à bá gib gban.”

37Kó barà bu káníng bidìm pàr ri díg yi níng, yi kab rìghing gbambá, jir kai bàna Yesu Kristi ri zìm yi wàni.

38Jir kai bàna òn yì hing rag, walai bu-à má gáfinn yi ma Kristi, kó ki, kó yonki, kó yann aswam mà wai, kó wàuká, kó kùrká, kó buká zyun-à ri sa tàma-à níng á jànn-à ni, kó ká zyun-à má bi á pyànn,

39kó bu-à má bi sig mà wai, kó á jìnn ni, kó áyau buká Shìdun màmm sig bidìm pàr, yi myàng fig bu-à má gáfinn yi ma azìm-à Shìdun ri zìm yi á jir shinn Yesu Kristi Shinn Luyí níng bàna.

Romawaká 9

Shìdun Shig Zu Mpìr Israilaká Abig Shi í Buwá

1Mì ri zìm òn dinya ning bu zyun á shinn mpìr Yahudawaká ni. Bu-à má dinya ning níng, í jir àjai. Mì ri gim fíg ònsàng bàna, jir kai bàna òn shi síg bu Kristi. Awun Kyìkyàr-à shi sig á pìkyinnmí ni níng yì hing rag jír-à mì ri dang níng í ònsàng bàna.

2Pìkyinnmí ri bai wàni á jir shinn mpìr Yahudawaká ni, big í yiwaimí, big zìm fig jir Kristi bàna, í bu-à ri wa mì á pìkyinnmí ni.

3Wà nìm ma sa, òn nìm má rag a Shìdun sìnn kà mì á shwìn kó aku ta kà mì á pyìr-à ni á jir shinnbá ni, wà big nìm má kàng bi má bàg Yesu Kristi.

4Big shi síg òn mpìr Israilaká. Shìdun sa sànn ya rìghing big ònsàn nímá, n shig zu jag sig big í ni, jirà abig shi í yanká buwá. Shìdun tàg sig gbamwá á byarbá ni, n gib ya big nu rag, kwá sa sànn ya big. Ku ya sig big doka. Ku tàg big barà bá wib ku áni.

5Israila káníng í yann ada àgbamká rì, ká yì jag sig Shìdun, sai-à á ninonn. Sai-à Kristi bi á jànn-à ni níng, ku bi sig àràng í mpìr Yahudawa. Shìdun shi síg òn kùr kó kai bidìm pàr. Mpìrká bidìm pàr abig swam yan ku kó ákaun. Aku shi àdòníng.

6Barà mpìr Yahudawaká káhi bàg fig Kristi bàna níng, wàníng tàg sig rag Shìdun bàg fig nu-à ku gib ya sig mpìr Israila káníng bàna rà? I àdòníng bàna, jir kai bàna swai mpìr Yahudawaká nìnnàn nímá í mpìr Yahudawa àjai á pìkyinnbá ni bàna.

7Ná í yann ada Ibrahim bidìm pàr shi síg òn yann Shìdun. Shìdun dinya Ibrahim n rag, “A byar Ishaku, wá díg yann ada nìnnàn nímá ká òn gib sig nu rag, má ya wù níng.”

⁸Yanká big mà sig àràng barà big ri mà yann níng, shi fíg yann Shìdun bàna. Ama ká zyun-à Shìdun gib sig nu rag bá mà níng, shi síg nì yann ada Ibrahim.

⁹Nu-à Shìdun gib sig bàna, ku rag su-à ma màg hing, kwá kàng bi, Saratu má mà wùn.

¹⁰Iri wàníng bàna má, yann Rifkatu àkunn pyànà níng, tabá í yàkúyí Ishaku.

^{11,12}Rifkatu mà fig ma yann òtài káníng bàna, Shìdun shig zu rìhing wùn-à ku ri zìm áyaubá ni. Ku sa sig àdòníng jir kai bàna kada zyun áyaubá ni ma dang rag, í jir swàm òsànwá í bu-à sa Shìdun shig zu sig ku níng. I Shìdun ma shinnwá zìm síg nì, í wà n shig zu síg ku ni. A byar-à níng hi, Shìdun dinya Rifkatu rag, wùnwá zyun-à àgbam-à má sa ya zyun-à àshái-à swàm.

¹³Wàníng sa sig àràng barà jir Shìdun rì dang sig rag, Shìdun ri zìm Yakubu, ama n ngàng Isuwa.

¹⁴Tàma-à níng barà Shìdun sa sig àdòníng, yá dang í kai rà? Yá rag ku sa sig bu òsàn rà, kó bu-à bibai rà? Shìdun sa fig bu-à bibai kó títi níma bàna,

¹⁵jir kai bàna Shìdun dinya Musa rag, mpìr-à ku ma ri zìm kwá sa ya wàníng bu òsàn, kwá sa. Mpìr-à ku ma ri zìm aku myàng ashi wàníng, kwá myàng.

¹⁶Tàma-à níng bu òsàn-à Shìdun ri sa sà ya mpìrká níng, ku ri sa fíg jirà big zìm síg nì ma pìkyinnbá, kó jir swàm òsànká big sa sig bàna. Mpìr má òg fig àsàn-à níng big gbamwá bàna, ama sáí mpìr-à Shìdun ma shig zu sig, ma ri myàng ashiwá, í wà kwá òg àsàn Shìdun.

¹⁷Jir Shìdun dinya Firauna rag, “N ya sig wù kùr à jirà n tìya mpìrká rag n shi sig ma gbam á shinn kó kai bidim pár, ma àjirà mpìrká á jànn-à ni abig yì mì á jir shinnwú ni.”

¹⁸Wà Shìdun ma ri zìm aku myàng ashi mpìr, ku ri myàng. Wà ku ma ri zìm aku fim mpìr a wàníng gbam sung, ku ri fim wàníng.

Barà Shìdun Ri Nànn Agùnn, Mi Ri Myàng Kàng Ashi Mpìr

¹⁹Mpìr zyun áyauná ni má bib mì rag, “Bu-à sa Shìdun ri dang bai yi níng, í jir kai rà? Mpìr-à má kan òim sar Shìdun bu-à Shìdun ri zìm í ni rà?”

²⁰Wù mpìr-à níng, wù í ni hár wá dang pyann jir ma Shìdun rà? Mpìr-à ma mì sig par, par-à hi má bib fig àsàin-à mì sig ku níng rag, “Bu-à sa à mì sig mì àdòníng í jir kai rà?” Par-à hi má bib fig ku bàna.

²¹Asàin-à mì sig par-à níng, ma zìm hing, kwá zìg jànn bu mì, má mì jakàng par àpyú àkunn pyànà, jir kai bàna zyun má shi í zyun-à kwá sa buju bùkí ma kàhi, zyun bó, í zyun-à kwá sa buju áni kó ákaun bidim pár.

²²Wàníng í bu-à Shìdun sa sig, ku ri zìm aku tìya mpìrká rag pìkyinnwá bai hing wàni, ma aku tìya big rag, ku shi ma gbam á shinn kó kai bidim pár. Ku

myàng mpìrká zyun-à sa bai rìg ku kyinnwá níng, fòr hing wà aku gban rìg big. Ama ku tib pìkyinnwá.

²³Ku tib sig pìkyinn jirà aku tìya yi gbamwá ma àsànwá. Ku ri myàng ashiyí, n ya yi gbam-à ku shi sig ma kàhi. Yi shi síg nì mpìrká zyun-à ku shig zu sig rag kwá sìnn yi ayi shi mpìr ùwài á pyànnwá ni.

²⁴Yi shi síg nì mpìrká zyun-à Shìdun bar sig. Ku bar fig íri yi mpìr Yahudawaká bàna, ama kwonn ma mpìrká zyun-à í Yahudawaká bàna tìnn.

²⁵Wàníng í bu-à Shìdun dang sig á tarkada Hosea n rag, “Mpìrká zyun-à rì í mpìrmí bàna níng, má bar rag big í mpìrmí. Mpìrká á jànn zyun-à ò rì ma zìm fig bàna, í ká zyun-à ma zìm rag tàma-à níng.

²⁶Byar-à big dinya sig mpìr káníng rag, mpìr káníng í mpìr Shìdun bàna níng, í byar-à bá bar rag big yann Shìdun àsàin-à shi sig ma yonki.”

²⁷Ishaya dang jír á shinn mpìr Israilaká n rag: “Kó barà mpìr Israilaká nànn hing wàni àràg í vun-à mà níng-à ni níng, ama í mpìrká títi nímá má wìm zu nì. Bá nànn fig bàna.

²⁸Shinn Luyí má gib kinn rìg jír wá á dunyaru, kwá gbar lor fig á lor bàna.”

²⁹Aràg barà Ishaya dang sig n rag, “Wà nìm ma í jir shinn Shinn Luyí zyun-à shi sig ma gbam á shinn kó kai bidim pá, n fim sig swai mpìrká buyí níng bàna, wàníng yi nìm wu rìhing àràg mpìr Saduma ma mpìr Gumarata.”

Mpìr Israilaká Ngàng Jir Ajwár-à Ashinn Yesu Ni

³⁰Yá dang í kai rà? Kó barà mpìrká zyun-à í Yahudawaká bàna kyab fig abig shi shu òsàn á pyànn Shìdun ni bàna níng, ama big dìg hing yonki, jir kai bàna big bir hing pìkyinnbá á byar Kristi.

³¹Ama mpìr Israilaká yàn doka-à bá bàg, jirà abig shi shu òsàn á pyànn Shìdun, ama big shi fig bàna.

³²Bu-à sa big shi fig shu òsàn bàna níng, í jir kai rà? I jirà big bir fig pìkyinnbá á byar Shìdun bàna, ama sái á byar swàm òsànká zyun-à big ri sa. Wàníng í bu-à sa big ta àsiu áshinn abàn-à ni, zyun-à í Kristi.

³³Aràg barà big ba sig á jir Shìdun ni n rag: “N tib sig abànmí mà Siyona, zyun-à àsiu má ta kyann mpìrká áni, hár má sa mpìr má kù. Ama mpìr-à ma ya hing gwangga á shinn abàn-à níng hi ni, kwá fig fig àzunái bàna.”

Romawaká 10

¹Wunzámí big, bu-à mì ri wìm á pìkyinnmí ni bàna, mì ri vig Shìdun jirà mpìrká bumí abig wìm zu ma abig dìg yonki kinn kinn.

²N yì hing, big shi sig ma kyinn-à bá wib Shìdun, ama big yì byann fig barà bá wib Shìdun áni bàna.

³Jirà big yì byann fig gbìb-à Shìdun ri sìnnp mpìrká abig shi sìnnp á pyànnwá ni bàna níng, í bu-à sa big ri bàg gbìbbá zyun kim. Big ngang wà bá bàg gbìb òsàn-à Shìdun pù finn ya sig big níng.

⁴Yesu Kristi tìya sig mpìrká rag, jir shinn doka bàg má sìnnp kàng fig big mpìrká sìnnp á pyànn Shìdun ni bàna. Jir wàníng mpìr-à ma bir hing pìkyinn á byar Kristi ni, Shìdun má sìnnp mpìr-à hi aku shi sìnnp á pyànnwá ni.

Apínn-à Shìdun Tìr Bi Sig Níng í Bu Mpìrká Bidìm Pár

⁵Musa ba sig jír á shinn mpìrká zyun-à ri kyab rag bá shi mpìr sìnnp á pyànn Shìdun jir shinn doka bàg. Ku ba sig rag: “Mpìr-à ma wib vinn hing doka-à níng hi, í zyun-à má wìm zu.”

⁶Bu-à jir Shìdun dang sig á shinn shu òsàn á pyànn Shìdun jir shinn pìkyinn bir í wàníng, jír-à hi dang sig rag, kada á bib shinnwú rag, mpìr-à má nann yag mà wai, jirà aku zìg tìg wann bi Kristi í ni rà?

⁷Kada á kyab rag, ma mpìr-à má yag kà mà amir-à ni jirà aku gbar dù nann zu Kristi níng í ni rà?

⁸Bu-à jir Shìdun ri dang bàna, í wàníng: “Jir Shìdun-à hi, shi yàr sig ma wù, shi sig á nuwú ni, n shi sig á pìkyinnwú ni tìnn.” Jír-à hi í zyun-à yi ri tàg mpìrká rag abig bir pìkyinnbá á byar Yesu Kristi.

⁹Wà wù ma dang hing ma nuwú rag, Yesu í Shinn Luwú, ma bir hing pìkyinnwú rag Shìdun gbar dù nann zu hing ku mà amir ki-à ni, Shìdun má pinn zu wù.

¹⁰Sái wà ya bir hing pìkyinnyí á byar Shìdun ni, í wà Shìdun má sìnnp yi mpìr òsàn á pyànnwá ni. Wà ya dang hing ma nuyí rag Yesu í Shinn Luyí, kwá pinn zu yi.

¹¹Jir Shìdun dang sig rag, “Mpìr-à ma bir hing pìkyinnwá á byarwá ni, kwá fig fig zunái bàna.”

¹²Walai bu-à gàfinn mpìr Yahudawaká ma mpìrká zyun-à í mpìr Yahudawaká bàna. Shìdun zyun-à òzyun níng, shi síg bu kó ni bidìm pár. Kwá ya kó ni bidìm pár bu-à ba vig hing ku.

¹³Mpìr-à ma bir hing pìkyinn ma vig hing Shìdun á zìnn Yesu ni, Shìdun má pinn zu ku àràg barà jir Shìdun dang sig.

¹⁴Mpìr káníng má vig Shìdun áshinn, wà ba bir fig pìkyinn á byarwá ni bàna rà? Bá sáshinn má bir pìkyinn wà ba fig fig jir Shìdun bàna rà? Bá fig jir Shìdun áshinn, wà mpìrká ma dinya fig big bàna rà?

¹⁵Mpìrká ma sáshinn má yag dang jir Shìdun, wà ba tìr yag fig big bàna rà? Jir Shìdun dang sig rag, “Mpìrká ma zìg yag hing jir àjwár, ma dinya hing mpìrká, mpìrká má fig àjwár, má pànn big vù pyànà.”

¹⁶Ama í mpìr bidìm pàr zìm síg nì jir Shìdun bàna. A byar-à hi Ishaya dang rag, “Shinn Luyí, mpìr-à bir sig pìkyinn á jír-à yi dang sig níng í ni rà?”

¹⁷Sái wà mpìr ma fig hing jir Shìdun, í wà kwá bir pìkyinn. Jir Shìdun ri zu bi á nu mpìrká ri dang jir Kristi.

¹⁸Mì ri zìm n bib abib, àjai mpìr Yahudawa káníng fig fig jir Shìdun bàna rà? Big fig hing, jir kai bàna jir Shìdun dang sig rag, “Nài jír-bá kyann kàng kwìb gban rìghing jànn-à bidìm pàr. Jír-bá fòr yag rìghing mà mìr swann-à ni tinn.”

¹⁹Mì ri bib jakàng abib, mpìr Israilaká fig byann fig bàna rà? Big fig byann hing. Musa dang jír-à Shìdun dang sig rag, “Má sìn kà ning aning sa akyib á shinn mpìrká zyun-à í mpìr Yahudawaká bàna. Má sìn kà ning aning nànn àgùnn big mpìrká zyun-à ri fig byann fig jír bàna.”

²⁰Ishaya shàr fig zu mpìr bàna n dang bu-à Shìdun dang sig n rag, “Mpìrká yàn fig gbìbmí bàna níng, í ká dìg sig mì. N tàg hing shinnmí á byar mpìrká ká yàn bab fig mì bàna.”

²¹A shinn mpìr Israilaká ku dang rag, kó ákaun bidìm pàr ku ri du yag vùwá á byar mpìrká ri wib fig ku bàna, mi ri gban sung big jír-wá.

Romawaká 11

Shìdun Myàng Ashi Mpìr Israilaká

¹Mì ri bib abib, Shìdun ya rìghing mpìrká buwá kwìb rà? Bàna. Ku ya fig mpìrká buwá kwìb bàna kó títi níma. Mì ma shinnmí má, mì í mpìr Israila, mì í wùn ada Ibrahim, mì í swai Benjamin.

²Shìdun ya fig mpìrká zyun-à ku rì shig zu jag sig níng kwìb bàna. Ning yi hing bu-à jir Shìdun dang sig á shinn Iliya, ku dang bai mpìr Israilaká á pyànn Shìdun.

³Ku dang rag, “Shinn Lumí, big gban rìghing yann aswamká ri dang kyann jír-wú, n wab gbànn rìghing byar-à big ri twìb swànn ya wù bu. Tàma-à níng dà kàng sig rag mì áwinmí ni, big ri zìm abig gban rìg mì tinn.”

⁴Shìdun zìm ya ku í kai rà? Shìdun zìm ya ku rag, “N shig zu rìghing mpìr dubu sùmpyànn, ká ri binn kir wann ya fig bu sìn, zyun-à big ri bar í Baal níng, bàna.”

⁵I barà shi sig áni tàma-à níng tinn, Shìdun shig zu sig mpìrká káhi nànn fig bàna, ká ku ri myàng ashibá.

⁶Shìdun ri shig fig mpìr jir swàm òsàn bàna, ama í jirà ku ri myàng ashi mpìr. Shìdun nìm ma ri shig mpìr jir swàm òsàn, ai ashi-à ku ri myàng mpìr ma káhi níng, nìm bàna ma yìr.

⁷Tàma-à níng yá dang í kai rà? Mpìr Israilaká dìg fig gbìb-à big ri yàn zyun-à má sìn kà big òsàn níma á pyànn Shìdun ni bàna. Sái íri mpìrká ká Shìdun

shig zu sig títi nímá níng, dìg síg nì. Mpìrká ká dà sig mà sim níng, big gbam sung n ngàng jir Shìdun.

⁸Big ba sig á jir Shìdun ni n rag, “Shìdun gban rìghing kyinnbá, bá kyab fig jír òsàn bàna. Bu-à pànn sig wàri hár n bi tàma-à níng, big kàng rìghing mpìr àfau, mi ri gbam sung.”

⁹Dawuda dang jírwá n rag, “Ajwár-à mpìr káníng ri fig níng, a nìm shi kàng àràg í ayàr, jirà abig kù. Bu-à bibai-à big ri kyab á pìkyinnbá ni níng, a nìm kinn á shinnbá ni.

¹⁰A zubá nìm fag rìg, abig myàng kyàr byar bàna. Abig nìm wa shwìn su big su àràg big swann sig swánn á shinnbá ni.”

¹¹Mì ri bib jakàng abib, kù-à mpìr Yahudawaká kù sig níng, bá dù nann zu kàng fig bàna rà? Bá dù nann zu kàng. Kù-à big kù sig níng, gbar bi mpìrká zyun-à yì fig jir Shìdun bàna níng Shìdun pinn zu big jirà a mpìr Israilaká sa akyib.

¹²A jir shinn bu pyìr mpìr Yahudawaká ni, í bu-à sa bu-à sèsàn yag sig kó áni á dunyaru. Bu sèsàn-à Yahudawaká zìm fig abig dìg bàna níng, Shìdun ya rìghing mpìrká zyun-à í Yahudawaká bàna. Ayúnn-à Yahudawaká bidim par ma wib hing Shìdun, bá myàng àsàn Shìdun má kab wàri.

Shìdun Pinn Zu Mpìrká Zyun-à í Yahudawaká Bàna

¹³Mì ri dang ma ning, ning ká zyun-à ning í mpìr Yahudawaká bàna. Aràg barà ò shi síg nì wùn aswam Shìdun á byar mpìrká zyun-à í Yahudawaká bàna níng, má sa àyán ma swàmmí.

¹⁴Kó barà sa áni bidim pàr, mì ri zìm ñ sa mpìr Yahudawaká bumí abig sa akyib, jirà abig bir pìkyinnbá ma abig wìm zu.

¹⁵Sai-à Shìdun ya mpìr Israilaká kwìb níng, á sai-à níng hi mpìrká á dunyaru kyab n bi jùn kwonn rag ma Shìdun. Ama wà kwa zìg rag hing mpìr Israilaká níng, má shi àràg big dù nann zu sig mà amir ki-à ni.

¹⁶Agir brodi wà jijag-à níng, wà ba ya hing Shìdun, àkúnn-à níng shi sig buwá tinn. Wà ba zìg adinn bínká ma ya Shìdun, ayab káníng shi sig í buwá tinn.

¹⁷Ayab bin zaitun ká káhi wan sig awan òsàn nímá, ama big í gib ta wann rìg-à. I wà n zìg ayab bín zyun-à mà awúnn-à ni, n sìn ban ma bín-à wà òsàn-à níng. Wù zyun-à wù í mpìr Yahudawaká bàna níng, a shi sig àràg í ayab bín-à mà awúnn-à ni, zyun-à big sìn sig ban ma bín òsàn níng. Tàma-à níng à shi sig rag bu ñzyun ma adinn bín-à níng, zyun-à ri ya yonki.

¹⁸Kada á gbar dù nann zu shinnwú rag à kab síg nì ayab bín-à big gib ta wann sig níng bàna. Wa sa hing àdòníng, á yì rag à pànn gbam fíg adinn bínká hi nì bàna, ama í adinn bínká pànn gbam síg wù nì.

19N yì hing wá dang má rag, big kyag kífinn zu sig ayab bín sàsàn káníng jirà abig sinn kà wù á pyann kàng shinnbá.

20Ajai, big gbar kìm rìghing ayab bín káníng, jir kai bàna big bir fig pìkyinnbá á byar Shìdun bàna. A jir shinn kyinn bir-à à shi sig ma kàhi níng, á sar gbam áni, kada á gbar dù nann shinnwú bàna, ama á shàr Shìdun.

21Barà Shìdun fim fig Yahudawaká ká shi sig àrэг ayab bín òsàn káníng bàna níng, í barà kwá fim fig wù áni bàna tinn.

22A myàng barà Shìdun sàns sig áni, n tù sig áni tinn. Ku ri nànn àgùnn ma mpìrká zyun-à ri wib fig jírwá bàna. Ama kwá tàg àsànwá á byarwú ni, wà wa wib hing ku, ma bir hing pìkyinnwú á byarwá ni. Wà wa wib fig ku bàna, kwá gàb rìg dìr ma wù.

23Wà mpìr Yahudawa káníng ma bir kàng bi hing pìkyinnbá, Shìdun má sinn kàng big á byar-à big rì shi bab sig. Shìdun shi sig ma gbam-à kwá zìg kàng bi big.

24Wù zyun-à wù í mpìr Yahudawa bàna níng, à shi sig àrэг í ayab bín-à mà awúnn-à ni, zyun-à big kyag ta wann sig, n sùr sig ban ma bin zaitun òsàn-à níng. Wà má àdòníng, ban-à bá sùr ya mpìr Yahudawaká ma bin zaitun òsàn-à níng, má fonn káb nì.

Shìdun Má Pinn Zu Gban Rìg Mpìr Israilaká

25Yiwaimí big, bu atàm zyun shi sig áni, zyun-à mì ri zìm aning yì. Bu-à níng hi má kan dim ning wà ná sinn kàng shinn ná àrэг ning yar kab síg nì kó nì bidim pàr. Bu-à hi bàna í wàníng: Sung gbam-à mpìr Israilaká ri gbam níng, má shi nonn fig bàna. Ama má nonn títi, jir kai bàna sái wà mpìrká zyun-à í Yahudawaká bàna má fig gban rìghing jir Shìdun ma bi hing á byarwá ni.

26A byar-à níng hi, Shìdun má pinn zu gban rìg mpìr Israilaká àrэг barà big ba sig á jir Shìdun, n rag, “Asàin-à má pinn zu yi níng, má bi mà Siyona. Kwá zìg zu rìg bu bibaiká á byar yann adaká bu Yakubu.

27Wàníng í nu-à má gib ma big, á sai-à má zìg zu big á bu pyìrbá ni.”

28Mpìr Yahudawaká kàng rìghing mpìrká ri zib Shìdun jir shinn barà big ngàng sig jir àjwár-à níng. Sai-à Shìdun ya mpìr Yahudawaká kwìb níng, ning ká zyun-à ning í mpìr Yahudawaká bàna níng, ning dìg pyù n wim zu. Ama á jir shinn barà Shìdun zìm síg nì, í bu-à sa Yahudawaká shi sig mpìrká bu Shìdun á dò jir shinn yàkúbá ni.

29Wà Shìdun ma shig zu hing mpìr, ku ri ngàng fig wàníng bàna. Wà kwa dang rag, kwá sa sàns ya mpìr, ku ri vim bìr fig nu-à ku gib ya sig mpìr bàna.

30Níngká ning rì ngàng sig jir Shìdun níng, tàma-à níng Shìdun myàng hing ashiná, n ya hing ning pyù á jir shinn mpìr Yahudawaká barà big wib fig Shìdun bàna.

31Barà Shìdun myàng sig ashiná níng, í bu-à sa mpìr Yahudawaká ngàng wà bá wib Shìdun jirà aku myàng ashibá tinn.

32Shìdun fim mpìrká bidìm pàr big gbam sung, n ngàng wà bá wib jírwá. Ku sa sig àdòníng, jirà aku tiya big rag, ku ri myàng ashibá bidìm pàr.

33Bu òsàn-à Shìdun ri sa ya mpìr, kab hing gbam. Yar-à Shìdun shi sig ma kàhi ma bu-à ku yì sig, zwàun hing wàni. Kwonn wà-à kwá wà mpìr, mpìr má yì vinn sar fig bàna tinn. I ni má yì gbìb swàmwá rà?

34Jir Shìdun dang sig rag, “Mpìr-à yì sig kyinn Shinn Luyí í ni rà? Mpìr-à má wà shang ku jíri í ni rà?”

35Mpìr-à taba ya sig Shìdun bu í ni, hár kwá dang rag a Shìdun ya kàng ku, mpìr-à hi í ni rà?”

36Shìdun mànm síg nì kó kai bidìm pàr, n sìn kà ya sig big yonki big ri shi. Kó kai bidìm pàr í buwá. Ayi swam yan ku hár kinn kinn. Aku shi àdòníng.

Barà Mpìrká Ri Bàg Yesu Má Shi Shu

Romawaká 12

1Jir wàníng, mì ri vig ning, ning yiwaimí big, á jir shinn barà Shìdun ri myàng ashiyí, aning ya ku kyinn ná àràg í bu twìb swànn á pyànnwá ni. Aning ya ku kyinn ná kyìkyàr nímá, jir kai bàna ku ri zìm mpìrká abig sa àdòníng. Wàníng í kyinn-à ná wib Shìdun áni.

2Kada aning bàg gbìb buká á dunyaru bàna, ama aning zìm a Shìdun vim bìr pìkyinn ná, jirà aning yì bu sìn-à Shìdun ri zìm aning sa. Bu-à kab wàníng bàna.

3A jir bu sìn-à Shìdun sa ya sig mì níng, mì ri twìb kó ni áyauná ni byur, kada aku myàng shinnwá àràg ku kab sig kó ni bàna. Ama aku kyab á kyinnwá ni rag ku kinn fig bu zyun bàna. Aku bib shinnwá kó ku ri shi áyau pìkyinn bir-à Shìdun ya sig ku.

4Barà yi shi sig ma kyau bu nìnànn nímá á dìryí ni níng, í barà swàmbá shi sig kim kim áni tinn.

5I barà yi má, yi yab nànn zu sig áni á òr Yesu. Ama bidìm pàr, yi shi sig í bu òzyun.

6Barà Shìdun ya sig yi yar swàm kim kim níng, sái ayi sa swàm ma yar-à hi. Wà Shìdun ma ya hing mpìr yar barà kwá dang jir Shìdun, aku sa swàm-à hi ábibir àràg barà ku bir sig pìkyinnwá áni.

7Wà wù ma ri sa ya mpìrká swàm, á sa ya big swàm sìn-à. Wà wù má í mpìr atàg jir Shìdun, á tàg samímyib.

⁸Wà wù má í mpìr-à ri dang gbam pìkyinn, á dang sísàn. Wà wù má í mpìr-à ri ya mpìr bu, á ya ma pìkyinn ñzyun. Wà wù má í àgbam mpìr, á pànn samyib mpìrká sísàn. Wà wù má í mpìr-à ri myàng ashi mpìr, á sa ma pìkyinn àjwár.

⁹Aning zìm ba òrná ma pìkyinn ñzyun. Aning ngàng bu-à bibai, aning zìm bu-à ñsàn.

¹⁰Aning zìm ba òrná ñsàn nímá, jir kai bàna ning í bu ñzyun á byar Kristi. Aning sa àtùtwài barà ná wib ba òrná.

¹¹Kada aning sa òjjar á swàmna ni bàna. Aning sa swàmna ma kyinn ñzyun, ma aning wib Shìdun.

¹²Pìkyinn birná aku sìnna kà ning aning fig àjwár, wà shwìn ma òg hing ning, aning tib pìkyinn, aning vig Shìdun kó ákaun.

¹³Sai-à mpìrká bu Shìdun ma ri zìm bu, aning ya big, ma aning pànn samyib kyinnká.

¹⁴Wà mpìrká ma swau hing ning jirà ning ri bàg Yesu, kada aning vig Shìdun aku sa ya big bu-à bibai bàna, ama aning vig ku aku sa sànn ya big.

¹⁵Aning fig àjwár ma mpìrká ká ri fig àjwár. Ká ri kig nàikitáu, aning kig shang big tinn.

¹⁶Aning shi shu sísàn àbìr-à ni. Kada aning sìnna kàng shinn ná rag ning í mpìr ùwài bàna. Aning pànn jàu ma mpìrká zyun-à káhi ri myàng big àràg big í bu zyun bàna. Kada aning kyab rag ning yì gban rìghing bu bidim pár bàna.

¹⁷Kada aning sa pyann kàng mpìrká bu bibai-à big sa sig ning bàna. Aning sa bu-à mpìrká má myàng rag ning ri sa bu ñsàn.

¹⁸Aning sa barà ná sa má shi shu sísàn big kó ni bidim pár.

¹⁹Ning mpìr azimmí big, kada aning sa pyann kàng mpìr bu-à bibai bàna. Aning fim kó kai á vù Shìdun, Shìdun í àsàin-à má sa pyann kàng ya ning, àràg barà big ba sig rag, “Mì í àsàin-à má sa pyann kàng.” Wàning í bu-à Shìdun dang sig.

²⁰Bu-à ná sa bàna, aning sa àràg barà jir Shìdun dang sig rag, “Wà amor ma ri gban mpìr azíbwú, á ya ku bu-à kwá jíji. Wà ajor ma ri gban ku, á ya ku bu-à kwá wa. Wà wa sa hing àdòning kwá fig zunái.”

²¹Kada aning fim bu-à bibai aku gbam kan ning bàna. Ama aning sa bu-à ñsàn, jirà aning gbam kan bu-à bibai.

Romawaká 13

Aning Wib Agbam Jànnká

¹Kó ni bidim pár aku wib àgbam jànnká, jir kai bàna àgbam bàna ma gbam-à kwá sa bu, sái wà Shìdun ma zìm hing. Shìdun í àsàin-à sìn sig àgbam jànnká níng hi.

²Jir wàníng, mpìr-à ma sa ya hing àgbam jànn yawari, ku sa ya síg Shìdun. Mpìr-à ma sa hing àdòníng, Shìdun má wà ku kwonn.

³Mpìrká ri sa bu sísàn má shàr fig zinn àgbam jànnká bàna. Ká ma ri sa bu bibai í ká má shàr zinn àgbam jànnká. Wà wa zìm fig wà á shàr zinn àgbam jànn bàna, á sa bu sísàn, àjirà aku yan wù,

⁴jir kai bàna í Shìdun sìn kà síg nì àgbam jànn, aku sa ya wù swàm sísàn. Ama wà wu ma ri sa bu-à bibai, á shàr zinnwá, jir kai bàna ku shi sig ma gbam-à kwá ya mpìr shwìn. Ku í fàu Shìdun, Shìdun sìn kà sig ku aku wà kwonn mpìr.

⁵Jir wàníng, sànn hing aning wib àgbamká. Aning wib big, ná íri jír wà kada abig nànn ning àgùnn bàna, ama aning wib big ma pìkyinn ná.

⁶Wàníng í bu-à sa ning ri wa bàì jànn, jir kai bàna àgbam jànnká í mpìr swàmká bu Shìdun. Swàm-à níng hi big ri sa kó ákaun bidim pár.

⁷Aning ya kó ni bu-à ma í bu nu swàmwá. Wà mpìr azìg bàì jànnká ma bi hing, aning wa rìg big. Wà ma í jir awib, aning wib big.

Aning Zim Jàuná Jir Kai Bàna Ayúnn-à Nyàan Màg

⁸Kada aning ji byafàn kó ni bàna, ama aning zìm jàuná, jir kai bàna mpìr-à ma ri zìm jàuwá, ku wib hing doka Shìdun.

⁹Doka-à níng zyun-à dang sig rag, á sa àyái bàna, á gban ki bàna, á jwi ajwú bàna, á wìm bu jàuwú zyun bàna, ma buká káhi níng, bidim pár big shi kà sig áyau doka zyun-à dang rag, “Azìm jàuwú àràng barà wù ri zìm shinwú.”

¹⁰Mpìr-à ma ri zìm jàuwá, kwá sa bai fig pìkyinn wàníng bàna. Mpìr-à ma ri zìm jàuwá ku wib vinn rìghing doka Shìdun.

¹¹Tàma-à níng, ning yì hing barà shu dunyarú shi sig áni. Ayúnn-à màg rìghing wà ná fim zir á zu ná-à ni. Ayúnn-à bá pinn zu yi áni níng nyàan màg, su-à dà fòr fig rag àràng sai-à yi rì bir jag sig pìkyinnyí níng bàna.

¹²Fi sìn rìghing byar-à nyàan kyàr. Ayi fim swàm zufi. Ayi zìg bu àyar ma ayi sa swàm ma kàhi.

¹³Ayi pànn samyib shinnyí sísàn níamá àràng í mpìrká zyun-à shi sig á yiyar-à ni. Kada ayi sa bu àràng í mpìr àning, kó mpìr-à wa pyann shin, kó mpìr àyái, kó mpìr sunu, kó mpìr agbìb shùr, kó mpìr akyib, bàna.

¹⁴Aning zìg kyinn Shinn Luyí Yesu Kristi, kada aning kyab bu-à bibai á pìkyinn ná ni, ma aning wìm bu-à bibai bàna.

Romawaká 14

Kada á Dang Bai Jàuwú Zyun Bàna

¹Aning pànn samyib mpìr-à pìkyinn birwá ma gbam fig ma bàna. Kada aning sa yipyàr ma jírwá bàna.

²Mpìr zyun pìkyinnwá tiya sig ku rag aku zwam kó wi-à wà áni bidim pár. Ama mpìr zyun-à pìkyinn birwá ma gbam fig bàna, ku ri ming ji íri jì byù, jir kai bàna ku ri kyab, sànn fig wà aku zwam wi bàna.

³Mpìr zyun-à ri zwam buwá kó wi-à wà áni bidim pár níng, kada aku jwann jàuwá zyun-à ri zwam fig wi bàna níng, bàna. Zyun-à ri ji buwá íri jì byù níng, kada aku jwann zyun-à ri zwam wi níng bàna, jir kai bàna Shìdun zìm hing, n pànn hing ma vù pyànà.

⁴Mpìr kinn fig wà kwá wà kwonn fàu mpìr zyun bàna. Asàin luwá shi síg nì àsàin-à má wà kwonnwá má myàng kó fàuwá hi sànn hing rà, kó sànn fig bàna rà. Fàu-à hi má shi mpìr sàsànn, jir kai bàna Shinn Luwá má sá nì jirà aku shi fàu òsànn.

⁵Mpìr zyun ri kyab buwá rag, àyúnn zyun sànn kab ni wà aku wib Shìdun áni. Ama mpìr zyun kyab buwá rag, àyúnn bidim pár í bu nízyun á byarwá ni. Kó ni ri zìm kab bu-à pìkyinnwá ma dinya sig ku.

⁶Mpìr-à ma shig zu sig àyúnn zyun aku shi àyúnn ùwài á byarwá ni, ku shig zu síg jirà aku wib Shìdun áni. Mpìr-à ma ri ji kó kai bidim pár, ku ri wib Shìdun, jir kai bàna ku ri sa ya wànníng ísoko ma buju-à wànníng ya sig ku. Mpìr-à ma ngàng wà aku zwam wi, ku ri sá jirà aku wib Shìdun ma aku sa ya Shìdun ísoko jir bu-à wànníng ya sig ku.

⁷Ayauyí ni bidim pár walako mpìr-à má rag buwá ku ri shi íri shu shinn òrwa níng bàna. Walako mpìr-à má dang buwá rag, ku ri wu ki íri shinn òrwa níng bàna tinn.

⁸Wà ya shi sig big yonki, yi ri shi shu bu Shìdun. Wà ya wu rìghing má, yi ri wu ya Shìdun. Kó ayi sa kai má, yi shi sig bu Shìdun.

⁹Jir wànníng í bu-à sa Kristi wu n dù nann zu kàng ma yonki, àjirà aku shi Shinn Lu mpìrká ká wu rìghing, ma ká shi sig ma yonki.

¹⁰Bu-à sa wù ri myàng abau jàuwú í jir kai rà? Bu-à sa wù má, wù ri sa jàuwú yawari í jir kai rà? Yi bidim pár, yá sar á pyànn kwonn wà Shìdun.

¹¹Jir Shìdun dang sig rag, “N shi síg nì ma yonki, kó ni bidim pár má binn kir wann á pyànnmí ni, má dang á yiyar-à ni rag, ò shi síg nì Shìdun.”

¹²A jir shinn wànníng ni, yi bidim pár yá binn kir wann á pyànn Shìdun ni, má dang bu-à yi sa sig.

Kada á Sinn Kà Jàuwú á Gbìb Ajànn Bàna

¹³Kada ayi wà kwonn bar dìryí bàna. Bu-à yá sa bàna, ayi shi shu zyun-à má sà̀n ya yi. Kada ayi sa bu-à má sà̀n kà jàuyí zyun aku sa bu pyìr bàna.

¹⁴Barà ò kwonn sig shinmí ma Kristi níng, ò yì hing wi-à mpìr ma ri zìm aku zwam bidim pá̀r kwá zwam, jir kai bàna sà̀n hing. Ama mpìr-à ma kyab á kyinnwá ni rag wi-à hi sà̀n fig bàna, jirà big ya sig bu sà̀n, to, kada aku zwam bàna.

¹⁵Wà wa ji hing bu-à jàuwú ma dinya wù rag sà̀n fig mpìr-à ri bàg Yesu aku ji bàna, ama wa ji hing, à sa bai rìghing pìkyinnwá. Wà wa sa hing àdòning, à tiya sig ku rag à zìm fig ku bàna. Kada á zwam wi-à má sa bai pìkyinn jàuwú zyun-à Kristi wu sig jir shinwá níng, bàna.

¹⁶Bu-à wa myàng ma sà̀n hing, kada á zìm mpìrká abig dang bai bu-à hi bàna.

¹⁷Wà mpìr ma ri dang jír á shinn byar-à Shìdun na sig kùrwá, ku ri dang fig íri jir bu-à jíji ma bu-à wúwa bàna. Ama ku ri dang á shinn shu kyìkyà̀r á pyà̀n Shìdun, ma shu ajun, ma àjwár zyun-à Awun Kyìkyà̀r ri ya mpìr.

¹⁸Mpìr-à ma ri wib Yesu Kristi àdòning, Shìdun má zìm ku, mpìrká má zìm ku tinn.

¹⁹Jir wàning, ayi sa bu-à má sa mpìrká má shi shu ajun, ma bu-à má gbar gbar yi dìr.

²⁰Kada á sa bai swàm Shìdun á jir shinn buju bàna. Buju-à mpìr má ji kà á nuwá ni bidim pá̀r í swàm bu pyìr bàna. Ama wà mpìr ma ji buju bu-à má sà̀n kà jàuwá aku sa bu pyìr, kàhi sà̀n fig bàna.

²¹Sà̀n kab síg nì mpìr aku ngàng wi zwam, ma shin wa, ma kó bu-à má sà̀n kà jàuwá a wàning sa bu pyìr.

²²Bu-à wa kyab sig á pìkyinnwú ni á shinn wi zwam, á fim á pìkyinnwú ni wù ma Shìdun. Mpìr-à ma ri kyab rag ku ri sa bu òsà̀n, wa pìkyinnwá má dinya fig ku rag bu-à hi bai bàna, mpìr-à níng hi má fig àjwár.

²³Bu-à kyinn mpìr ma dinya ku rag aku ji bàna, ama kwa ji hing buju-à hi, aku yì rag ku sa hing bu pyìr, jir kai bàna ku ji fig big kyinn òzyun bàna. Wà ya kyab hing á pìkyinnyí ni rag, bu zyun í bu bibai sà̀n fig wà ayi sa bàna, ama wà ya sa hing, to, ayi yì rag yi sa síg bu pyìr.

A Sa Bu-à Jàuwú Big Má Fig Ajwár Ani, Kada á Fig Ajwár Iri Shinwú Bàna

Romawaká 15

¹Yi ká yi shi sig ma gbar á jir Shìdun ni níng, ayi shang mpìrká ká bàna ma gbar, kada ayi zìm íri wà fig àjwár shinnyí bàna.

²Kó ni bidim pár aku sa bu-à má jwar ya jàuwá àjirà a wàníng shi shu òsàn, ma a wàníng shi á gbìb Shìdun ni ma gbam.

³Yesu Kristi sa fig bu-à má sa jwar pìkyinnwá bàna. Ku sa bu-à mpìrká má fig àjwár áni. Big ba sig á jir Shìdun ni n rag, “Shì-à mpìrká ma swau sig wù bidim pár, big swau síg mì.”

⁴Buká big rì ba sig níng, big ba síg jirà abig tàg yi barà yá bir pìkyinn, barà jir Shìdun ri gbar gbam yi òr, mi ri sa yi ri tib pìkyinnyí.

⁵Shìdun àsàin-à ri gbar gbam yi òr, mi ri sa yi ri tib pìkyinnyí níng, aku sa a nuná shi òzyun, jirà aning zìg bar kyonn Yesu Kristi,

⁶àjirà nuná, ma pìkyinn ná aku kwonn í byar òzyun, jirà aning swam yan Shìdun Ta Shinn Luyí Yesu Kristi.

Jir Shìdun-à Big Dinya Sig Mpìrká Ká Yì Fig Shìdun Bàna

⁷Aning pànn bar òrná wù pyàna, àràg barà Yesu pànn sig ning wù pyàna, àjirà a mpìrká swam yan Shìdun.

⁸Mì ri dinya ning àjai, Yesu kàng rìghing fàu á byar mpìr Israilaká ni, àjirà jir Shìdun aku shi àràg barà big ba sig, ma aku tìya mpìrká rag buká Shìdun rì gib ya sig yàkúyí big nu níng, í àjai,

⁹jirà mpìrká swai kim kim abig swam yan Shìdun jir àsànwá. Big ba sig rag, “Má swam yan wù áyau swai mpìrká ni kim kim. Má dài swam yan zìnnwú tinn.”

¹⁰Big dang jakàng n rag, “Ning mpìrká swai kim kim, ning ma Yahudawaká, aning fig àjwár á bir-à ni.”

¹¹Big ba sig n rag, “Aning swam yan Shìdun, ning mpìrká á jànn-à ni bidim pár. Nu jìrká bidim pár, abig swam yan ku.”

¹²Ishaya dang sig rag, “Wùn ada Yassa zyun má zu bi, zyun-à má na kùr á shinn mpìrká zyun-à í Yahudawaká bàna. Bá bir pìkyinnbá á òrná ni.”

¹³Shìdun àsàin-à ri sa mpìr ri bir pìkyinn níng, aku ya ning pìkyinn àjwár kinn kinn, ma aku sa ning aning òg pìkyinn na tag á jir shinn pìkyinn birná ni, àjirà Awun Shìdun aku ya ning gbam ma aning bir swàb kà pìkyinn.

Bulus Dinya Kyàr Big Yir Bu-à Sa Ku Ri Ba Ya Big Wasika Níng

¹⁴Ning yiwaimí big, ò bir hing pìkyinnmí á byarná ni rag, ning í mpìr òsàn big, ning yì byann hing bu, ning fòr hing barà ná tàg bar òrná.

¹⁵A jìrká ò ba ya sig ning níng, byarká káhi shi sig áni, wà ò dinya kyàr sig ning wàni, àjirà ò kyab pànn ya ning bu zyun. Mì ri dinya kyàr ning, jir kai bàna Shìdun bar kà bi sig mì áyau àsànwá ni,

¹⁶n sinn kà sig mì ò shi fàu Yesu Kristi, àjirà ò dinya mpìrká zyun-à í Yahudawaká bàna níng jìrwá. Mpìrká ma zìm hing jìr-à níng, má zìg bi big á

pyànn Shìdun àràg barà àgbam ri twìb swànn bu á pyànn Shìdun ni. Awun Shìdun ri shig zu big, mi ri ya Shìdun. I wà Shìdun ri fig àjwár ma big.

17Barà mì ri kwonn shinn ma Yesu Kristi níng, mì ri fig àjwár á shinn swàm-à mì ri sa ya Shìdun.

18A jir shinn bu-à ò dang sig ma bu-à ò sa sig níng, ò sinn kà mpìrká zyun-à yì fig Shìdun bàna níng, abig wib Shìdun. I Kristi sinn kà síg mì nì, ò sa àdòníng. Má dang sar fig bu zyun bàna, sái jír á shinn swàm-à níng.

19Awun Shìdun ya sig mì gbam ò sa bu mamaki nìnnànn níamá. N dù mà Urushalima n yag fòr hár mà Ilirikun, n dang hing jir àjwár á shinn Kristi kó áni bidìm pàr.

20Mì ri zìm ò yag dang jír àjwár á shinn Kristi á byar-à big dang fig ma jír wá bàna, ma wà ò nìm má yag mà byar-à mpìrká fig rìghing á byar mpìr zyun ni, àjirà kada ò mi wann tonnmí á shinn mìr tonn mpìr zyun ni bàna.

21Má bàg bu-à big ba sig rag, “Ká big rì dinya bab fig big jír wá bàna, bá yì. Ká fig bab fig jír wá bàna, bá fig yì byann.”

Bulus Ri Zìm Aku Yag Mà Roma

22Wàníng í bu-à sa ò nonn hing ò díg fig pyù-à má bi á byarná ni bàna.

23Jimí nìnnànn níamá, mì ri zìm ò bi á byarná ni. Tàma-à níng barà byar zyun dà fig rag agunnmí ni bàna níng, má bi.

24Mì ri zìm ò myàng ning á gbìb-à ni, ma ò shi kù ma ning su pyànà sai-à má yag mà jànn Asbaniya. Má shi ma ning jirà ayi fig àjwár ábìr-à ni. I wà aning ya mì bu zyun á kyonnmí ni.

25Ama tàma-à níng, má yag mà Urushalima àjirà ò sa shang mpìrká bu Shìdun.

26Mpìrká mà Makidoniya big ká mà Akaya big fig àjwár n kwonn bàì àjirà abig sa shang mpìr ashiká bu Shìdun mà Urushalima.

27Big fig hing àjwár wàni, jir kai bàna shi sig àràg í tonn á shinnbá ni abig sa ya mpìr ashiká àdòníng. To, barà mpìr Yahudawaká zìg bi sig jir Shìdun á byar mpìrká zyun-à í mpìr Yahudawaká bàna níng, sànn sig big tinn má abig sa shang Yahudawaká ma bu-à big shi sig ma kàhi.

28Má yag mà Urushalima, wà ma ya rìghing mpìrká bàì-à bidìm pàr, í wà má dù mà Asbaniya. Má díg ning á gbìb-à ni.

29N yì hing wà ma bi hing á byarná ni, má bi kwonn ma àsàn Kristi.

30Yiwaimí big, á jir shinn pìkyinn biryí á byar Shinn Luyí Yesu Kristi ni, ma azìm-à Awun Shìdun ya sig yi níng, mì ri zìm aning vig shang mì Shìdun áni.

³¹Aning vig Shìdun àjirà n zu ítau áyau mpìrká mà jànn Yahudiya ká ri bir fig pìkyinn á byar Yesu ni bàna. Aning vig Shìdun jirà mpìrká ri bàg Yesu á Urushalima abig fig àjwár á shinn barà má ya bi big bàì níng.

³²Wà Shìdun ma zìm hing rag n kàng bi á byarná ni ma pìkyinn àjwár, kàhi má bi àjirà ayi fig àjwár ábìr-à ni.

³³Shìdun àsàin-à ri sa tag pìkyinn mpìr níng, aku shi kwonn ma ning. Aku shi àdòníng.

Romawaká 16

Bulus Ri Bib Kà Mpìrká Bu Shìdun

¹Mì ri vig ning aning myàng kwonn ma ajunwàyí Fibi, ku má, ku ri sa ya mpìrká ri bàg Shinn Luyí mà Kankiriya, swàm wàni.

²Aning pànn samyib ku vù pyànà á zìnn Shinn Luyí ni ma pìkyinn sèsàn àràg barà mpìrká bu Shìdun ri sa. Bu-à ku ma ri zìm á byarná ni bidim pár, aning ya ku, jir kai bàna ku má ku sa shang hing mpìrká nìnànn nímá hár ma mì tinn.

³Aning bib kà Biriskila ma nuwá Akila. I ayorká bumí zyun-à yi ma big ri sa swàm Yesu Kristi í zyun.

⁴Big wann tafinn sig shinnbá á jir shinnmí ni. Iri mì áwinmí ni ri sá nì soko bàna, ama kwonn ma mpìrká zyun-à ri kwonn shinn, ká zyun-à í Yahudawaká bàna níng ri sa big ísoko tinn.

⁵Aning bib kà kwonn ma mpìrká zyun-à ri kwonn shinn mi ri vig Shìdun mà lu Biriskila ma Akila. Aning bib kà kwonn ma mpìr azimmí Abainitas. Ku í mpìr-à bàg jag sig Kristi mà jànn Asiya.

⁶Aning bib kà Maryamu zyun-à sa ya sig ning swàm sèsàn nímá níng.

⁷Aning bib kà Andaranikas big Yuniyas big í yiwaimí big ká big kìg kwonn sig mì ma big í zyun á tonn fi-à ni. Big í yann aswamká bu Kristi. Mpìrká ri zìm jìrbá wàni. Big bàg jag síg mì nì Kristi.

⁸Aning bib kà Amfiliyas zyun-à mì ri zìm wàni á jir zìnn Shinn Luyí ni.

⁹Aning bib kà Urbanas zyun-à yi ma ku sa sig swàm Kristi í zyun níng. Aning bib kà Istakis ayormí zyun-à mì ri zìm.

¹⁰Aning bib kà Abalis mpìr zyun-à mpìrká ri myàng ku í mpìr sèsàn zyun-à ri bàg Kristi. Aning bib kà mpìrká á lu Aristobulus.

¹¹Aning bib kà yiwaimí Hirudiyan. Aning bib kà mpìrká zyun-à shi sig bu Shìdun á lu Narkisas.

¹²Aning bib kà Tarafina ma Tarafusa, uwàkà ri sa swàm Shinn Luyí. Aning bib kà Barsisa uwà kyinn sàsàn zyun-à sa sig swàm Shinn Luyí sàsàn nímá níng.

¹³Aning bib kà Rufas, zyun-à Shinn Luyí shig zu sig, ma nàwá zyun-à shi sig àràg í nàmí tinn.

¹⁴Aning bib kà Asinkiritas, ma Filuguna, ma Hamis, ma Baturabas ma Hamasa, ma mpìrká big káníng shi sig í zyun.

¹⁵Aning bib kà Filulugusa, ma Yuliya, ma Niriya, ma ajunwàwá, ma Ulumfas ma mpìrká bu Shìdun ká shi sig ma big bidìm pàr.

¹⁶Aning bib kà gban rìg bar òrná, ning mpìr Shìdun bib bib bib. Mpìrká ri bàg Kristi áyag bidìm pàr ri bib kà ning.

Jír-à Bulus Tàg Sig Wà Kinn Shinn

¹⁷Mì ri vig ning, yiwaimí big, aning pànn shinn ná ma írì mpìrká zyun-à ri wànn gáb ajun, ma buká big ri tàg ning wà shi fig ábibir bàna. Big ri tàg fig ning bu-à ning fig bab sig bàna. Aning gáb rìg òrn ma big.

¹⁸Mpìrká zyun-à ri sa írì buká àdòníng, big shi fig bu Shinn Luyí Yesu Kristi bàna. Big ri shi shu shinnbá. Big ri dang dwor jír á nu-à ni, jirà abig dang vim bìr pìkyinn mpìrká ká yì fig bu zyun bàna níng, jirà a káníng kàng bi á byarbá ni.

¹⁹Bigné kó ni bidìm pàr yì hing ning, ning í mpìr awib, í bu-à sa mì ri fig àjwárná wàni. Mì ri zìm aning sa íri bu sàsàn, ma aning shàr bu-à bibai sa.

²⁰Shìdun àsàin-à ri sa tag pìkyinn má ya ning gbam barà ná gbam kan rìg Shaitan. Asàn Shinn Luyí Yesu Kristi aku shi kwonn ma ning.

²¹Timoti ayor swàmmí ri bib kà ning. Lukiyas ma Jason ma Susibitaras ká zyun-à í yiwaimí big mpìr Yahudawaká, big ri bib kà ning tinn.

²²Mì Tartiyas zyun-à ri ba wasika bu Bulus níng, mì ri bib kà ning tinn á zinn Shinn Luyí ni.

²³Gayus zyun-à mì ri tìg kyann kyìnn mà luwá ni, ku ma mpìrká ri bàg Yesu ri kwonn kyann shinn mà luwá ni níng, big ri bib kà ning. Arastas àgbam àsàin-à ri sinn gbam bàì bu finn swann-à, kwonn ma wunzàyí Kawartas ri bib kà ning.

[²⁴Asàn Shinn Luyí Yesu Kristi aku shi kwonn ma ning. Aku shi àdòníng.]

Bulus Swam Yan Shìdun

²⁵Ayi swam yan Shìdun barà ku sa sig hár ning sar gbam sig á pìkyinn birná ni, á jir shinn jir àjwár á shinn Yesu Kristi ni, zyun-à ò dinya sig ning níng. Jir àjai zyun-à rì shi bab sig bu atàm níng, tàma-à níng á jir shinnmí ni, ning yì rìg rag hing.

²⁶Jir àjai-à ri shi sig í bu atàm níng, mpìrká rii dang kyann jir Shìdun dang zu kyàr rìghing á myann á tarkada Shìdun-à big ba sig àràng barà Shìdun àsàin-à shi sig hár kinn kinn níng, dang sig, jirà mpìrká abig bir pìkyinn á byar Yesu, ma abig wib jír wá.

²⁷Shìdun àsàin-à shi sig ma yar níng aku shi bu-à mpìrká má swam yan hár kinn kinn á jir shinn Yesu Kristi ni. Aku shi àdòníng.

1 Korintiyawaká

1 Korintiyawaká 1

¹Wasika-à níng í mì Bulus ò ba síg nì. I mì zyun-à Shìdun zìm sig rag í shi wùn aswam Yesu Kristi. Mì ma wunzà yí Sastanisu ba ya síg ning nì.

²Yi ri bib kà ning, ning mpìrká ri bàg Shìdun á finn swann Korinti. Ning shi síg nì mpìrká ká Shìdun shig zu sig ning, jirà aning shi mpìrká kyìkyàr á pyànnwá ni. Ning shí nì mpìrká buwá á jir shinn Yesu Kristi. Ku shig zu sig ning kwonn big mpìrká kim kim á dunyaru, ká bir sig pìkyinn á byar Yesu, n kwonn sig ning ma big í byar ñzyun á zìnn Yesu Kristi. Yesu shí nì Shinn Lubá ma Shinn Luyí tinn.

³Tayí Shìdun ma Shinn Luyí Yesu Kristi abig wìr kà ya ning àsànbá, ma abig sa tag wann pìkyinn ná.

Bulus Sa Shìdun Isoko Jir Bu Nsànká Shìdun Ya Sig Mpìrká

⁴Mì ri sa kyann Shìdun ísoko barà ku sa ya sig ning bu òsàn á jir shinn Yesu Kristi.

⁵Ku sa sànn ya sig ning bu nìnnànn nímá á jir shinn Yesu ni. Wàníng í bu-à sa ning dang yì hing jírwá wàni, mi ri yì byann jírwá.

⁶Bu-à yi dinya sig ning á shinn Yesu Kristi ni níng, tàma-à níng ning yì rag hing wà í àjai, á jir barà shuná ning shi sig tàma-à níng kim ma wà sai-à rì.

⁷Jir wàníng Shìdun sa sànn ya sig ning á gbìb nìnnànn nímá, barà ning ri sa àtùtwài, mi ri shi kir àyúnn-à Shinn Luyí Yesu Kristi má kàng bi.

⁸Kwá sìnning ning barà ná sar ma gbam hár àyúnn-à Yesu má kàng bi. Ayúnn-à níng hi, bá òg fig ning ma laifi bàna.

⁹Shìdun zyun-à bar sig ning n kwonn sig ning ma wùnwá Yesu Kristi Shinn Luyí níng, ku í mpìr gwangga.

Mpìrká Ri Bàg Yesu Gàfìnn

¹⁰Wunzàmí big, mì ri vig ning á zìnn Shinn Luyí Yesu Kristi, aning kwonn nuná í byar ñzyun, kada aning gàfìnn bàna. Bu-à ná kyab, ma bu-à na ri zìm á kyinn ná ni bìdìm pàr, aku shí bu ñzyun.

¹¹Wunzàmí big, bu-à sa mì ri dinya ning àdòníng, mpìrká mà lu Kuluwu bi dinya mì rag yipyàr kà hing áyauná ni wàni.

¹²Bu-à sa mì ri dang àdòníng, jir kai bàna ning ri yàng dang buká kim kim, zyun ri dang rag ku í mpìr Bulus, zyun rag ku í mpìr Apolos, zyun rag ku í mpìr Kefas, zyun rag ku í mpìr Kristi.

13Asái Kristi gàfinn rìghing áni kyau kyau rà? Mpìr-à big dab bàg gbam sig á bín-à ni jir shinn ná níng í Bulus rà? Big wau sig ning dir batisma ma zinn Bulus rà?

14N gode hing Shìdun barà ò wau fig kó mpìr ñzyun áyauná ni dir batisma bàna, sái íri Kirisbus ma Gayus, í nànn-à hi.

15Jir wàníng kó mpìr ñzyun má dang fig rag, ò wau sig ku dir batisma á zinnmí ni bàna.

16Sái ò wau sig Istifanas, ku ma mpìrká á luwá ni. Wà má í ku bàna, mì ri kyab ò wau fig rag mpìr zyun bàna.

17Ning yì hing Kristi swam bi fig mì jirà ñ wau mpìr dir batisma bàna. Ama ku swam bi síg mì jirà ñ dinya mpìrká jir àjwárwá níng. Ku dinya fig mì rag, ñ dang jírwá big yar shinnmí bàna, jirà kada gbam jírwá, barà ku wu sig mà atàm bín-à ni níng, aku jànn kà átai bàna.

Yesu Kristi í Yar Shìdun

18Mpìrká ká má kà á lu pyìr níng, big sìnn kàng rìghing jir ki Yesu àràg í jir àning. Ama yiká zyun-à bá pinn zu yi níng, yi sìnn kàng rìghing jí-r-à hi rag í gbam Shìdun.

19Aning myàng barà big ba sig jí-r-à níng á tarkada Shìdun. Ku dang rag, “Má sa yànn mpìr yarká. Ma sa bai rìg yarbá.”

20Wà má àdòníng, bu-à mpìr yar má sa kinn í kai rà? Yarwá má zìg yag ku áni rà? Shìdun sìnn kàng rìghing yarká á dunyaru bidim pár í bu àning.

21Shìdun ma yarwá ya fig mpìrká barà bá yì ku ma yarbá zyun-à big shi sig ma kàhi níng bàna. Kwá pinn zu mpìrká á jir shinn jir àjwár zyun-à yi ri dinya big, wà zyun-à mpìrká káhi sìnn kàng sig àràg í jir àning.

22Mpìr Yahudawaká ri zìm abig myàng ma bu mamaki mpyim, í wà bá bir pìkyinn íni. Mpìr Helenawaká ri zìm abig fig jir yar mpyim, í wà bá bir pìkyinn íni.

23Ama buyí yi ri dinya mpìrká jir barà big dab bàg gbam sig Yesu. Wà á byar Yahudawaká ni jí-r-à hi shi ya sig big bu-à àsiu má ta big áni. Mpìrká ká í Yahudawa bàna ri myàng jí-r-à hi shi sig í jir átai, í jí-r-à bàna ma yìr.

24Ama mpìrká ká Shìdun shig zu sig níng kó Yahudawaká kó ká í Yahudawa bàna, barà big fig sig jí-r-à níng, big myàng Kristi í gbam Shìdun big yar Shìdun.

25Bu-à Shìdun sa sig zyun-à mpìrká ri sìnn kàng í bu átai níng, bu-à hi kab síg nì yarbá. Bu-à Shìdun sa sig níng, big ri myàng rag bàna ma gbam, ama bu-à hi kab síg nì gbambá.

²⁶Wunzámí big, aning myàng barà Shìdun bar zu sig ning áyau bu-à ning rì shi sig áni. Asai-à níng hi, ning rì yar nànn fig ma á dunyaru bàna. Ning rì bàna ma gbam tinn. Ning rì í mpìr ùwài bàna.

²⁷Ama Shìdun shig zu mpìrká zyun-à káhi ri kyab rag káníng í àning níng, jirà abig sa pànn mpìr yarká zunái. Ku shig zu mpìrká zyun-à bàna ma gbam, jirà abig sa pànn mpìr gbamká zunái.

²⁸Ku shig zu sig mpìrká zyun-à káhi ri myàng rag kinn fig bu bàna, mi ri sa káníng yawari, ku shig zu káníng jirà a káníng sa bai rìg bu-à mpìrká á dunyaru ri kyab rag í bu sísàn,

²⁹àjirà kada á mpìr zyun gbar dù nann zu shinn á pyànn Shìdun ni bàna.

³⁰Shìdun í àsàin-à kwonn sig ning ma Yesu Kristi. Shìdun sìnn sig Kristi jirà aku tàg yar yi. A jir shinn Kristi ni, í bu-à sa Shìdun myàng yi rag yi mpìrká sísàn. Ku sìnn kàng yi mpìrká kyìkyàr á jir shinn Kristi. Kristi í àsàin-à zìg zu sig yi.

³¹Big ba sig á tarkada Shìdun ni rag, “Kada mpìr aku swam yan shinnwá bàna, sái aku swam yan Shìdun.”

1 Korintiyawaká 2

Jír á Shinn Barà Yesu Kristi Wu Sig Mà Atàm Bín-à Ni

¹Ning wunzámí big, sai-à ò rì bi á byarná ni, n dinya ning jír òzwàun bu Shìdun níng, ò dinya fig ning jír ma yar shinnmí bàna.

²Sái-à ò shi sig mà byarná ni ò kyab á pìkyinnmí ni rag má dang fig bu zyun kim bàna, sái íri jir Yesu Kristi barà ku wu sig ma atàm bín-à ni.

³Sai-à ò shi sig á byarná ni, ò yì fig barà má dang jír áni bàna. Mì ri shàr zinn, kwonn ma òr zwab.

⁴Bu-à ò tàg sig ning níng, ò tàg fíg ning ma yar dunyaru bàna. Ama àràg barà ning myàng ò tàg sig ma gbam Awun Shìdun.

⁵Bu-à sa ning bir sig pìkyinn á byar Kristi níng í jir gbam-à Shìdun shi sig ma kàhi, í dò jir yar mpìr jíkwìnn bàna.

Shìdun Ya Hing Yi Yarwá

⁶Ama mì ri dang jír ma yar sai-à mì ri dinya mpìrká ká yì sig swàm Shìdun wàni. Ama yar-à mì ri dang ma kàhi níng, í yar dunyaru bàna. Mpìrká ká shi sig ma gbam á dunyaru, bu-à mì ri dang níng, shi fig yar á byarbá ni bàna. Bubá tàma-à níng big shi sig ma gbam, ama á pyànn, gbambá má vinn rìg.

⁷Ama yar Shìdun, zyun-à yi ri dinya ning níng, Shìdun tàmm jànn rìghing kàhi, jir kai bàna í yar dunyaru bàna. Yar-à níng hi, Shìdun sìnn sig daka sai-à ku

màm fig ma dunyaru bàna. Ku sìn sig rag, kwá ya yi. Ku dinya fig mpìrká wàri bàna, sái yi.

⁸Agbamká á dunyaru myàng yì fig yar-à níng hi bàna. Big nìm ma myàng yì hing, big nìm má gban fig Shinn Luyí zyun-à shi sig ma gban níng mà bín-à ni bàna.

⁹Ama buyí yi myàng yì rìghing yar-à níng, jir kai bàna big ba sig á tarkada Shìdun ni rag, “Bu-à mpìr taba myàng fig ma zu bàna, n fig fig ma sung bàna, hár ma bu-à mpìr yì fig wà kwá kyab dìg bàna, í bu-à Shìdun tìya sig mpìrká ri zìm ku.”

¹⁰Awun Shìdun í àsàin-à tìya sig yi buká Shìdun ya sig yi. Ku í àsàin-à ri yi bu bidim pá, ma bu tùtùká Shìdun tàm sig.

¹¹Bu-à mpìr ma ri kyab, jàuwá má yì fig bàna, sái ku ma pìkyinnwá. I barà mpìr má yì fig bu-à Shìdun ri kyab bàna, sái íri Awunwá.

¹²Awun-à yi shi sig ma kàhi níng í awun-à wà á dunyaru bàna, í wà zyun-à bi sig mà byar Shìdun, jirà ayi yì buká Shìdun ya sig yi.

¹³Yi má, barà Awun Shìdun shi sig á kyinní ni àdòning, í bu-à sa yi ri dinya fig ning bu-à yi fig sig á byar mpìr bàna. Yi ri dinya ning bu-à Awun Shìdun dinya sig yi á kyinní ni. I barà yi ri tàg ning, ningká zyun-à ning shi sig ma Awun Shìdun á pìkyinn ná ni, yi ri tàg ning ma yar-à Awun Shìdun ya sig yi.

¹⁴Mpìr-à ma bàna ma Awun Shìdun á kyinnwá ni, kwá zìg fig jír-à Awun Shìdun ri tàg níng bàna. Buwá kwá yì byann fig bàna. Kwá myàng shi àràg í bu átai. I bu-à sa kwá yì byann fig jir Shìdun bàna, wà Awun Shìdun ma tìya fig ku bàna.

¹⁵Ama mpìr-à ma shi sig ma Awun Shìdun á kyinnwá ni, kwá yì barà kwá gàfinn bu-à sísàn ma bu-à bibai. Mpìr má dang pànn fig ku ma jír bàna.

¹⁶Jir Shìdun dang sig rag: “Mpìr má yì byann fig barà kyinn Shìdun shi sig áni, má tàg ku bu bàna.” Ama buyí yi zìg sig kyinn Kristi.

1 Korintiyawaká 3

Mpìrká Ri Sa Swàm Shìdun

¹Wunzàmí big, ò dinya fig ning jír àràg barà mì ri dinya mpìrká ká shi sig ma Awun Shìdun níng bàna. Ama ò dinya sig ning àràg barà mì ri dinya mpìrká ká ri bàg íri dunyaru, ká shi sig àràg í yann wùnshái títi áyau gbìb Yesu.

²Jír-à mì ri dinya ning níng, shi sig àràg mì ri ya ning myann. Ning fòr fig barà ná ji buju bàna. Hár tàma-à níng má, ning fòr fig bàna.

³Hár tàma-à níng ning shi sig ma kyinn-à ri bàg dunyaru. Ning ri sa dìrná akyib, mi ri gbìb shùr àràg barà mpìrká ri bàg dunyaru ri sa níng, kó nímá bàna rà?

⁴Mpìr zyun ri dang rag, ku í mpìr Bulus. Mpìr zyun bó ri dang rag ku í mpìr Apolos. Wàníng í barà mpìrká ri bàg dunyaru ri dang áni.

⁵Aning myàng, Apolos í ni rà? Bulus í ni rà? Yi bidim pár yi í fàu Shìdun, yi wam zu fig wàníng bàna. Yi fàu Shìdun, yi tiya síg ning nì barà ná bàg Shìdun áni. N shi sig ma swàmmí, Apolos shi sig ma swàmwá tinn. Kó ni bidim pár shi sig ma swàm bu-à Shìdun ya sig ku.

⁶Bumí nè tàg sig swai bu, Apolos í àsàin-à wìr sig zàpìr áni. Ama Shìdun í àsàin-à má sa wài buju-à.

⁷To, mpìr zyun-à ma ri tàg bu, ku fòr fig bu zyun bàna. Zyun-à ma ri wìr zàpìr má, ku fòr fig bu zyun bàna tinn. Shìdun àsàin-à má sa bu-à má wài, í ku shi síg nì mpìr ùwài.

⁸Ayau mpìr-à ma ri tàg bu ma mpìr-à ma ri wìr zàpìr áni, big bidim pár big màg sig ábibir, zyun kab fig jàuwá bàna. Ama Shìdun má ya kó ni anì swàmwá bar swàm-à ku sa sig.

⁹Buyí yi ri sá bu-à Shìdun ma dinya yi. Buná ning shí nì da Shìdun. Yi ri sa swàm áyau da Shìdun. Wàníng má, ning shi àràg í tonn Shìdun.

¹⁰Tonn-à níng hi, mì Bulus nè jag síg nì mìr tonn-à hi. N sa sig swàmmí àràg mpìr-à mi yì hing tonn wàni. I Shìdun tiya síg mì nì, nè sa yì swàm-à níng. I wà tàma-à níng mpìr zyun bi, mi ri mi buwá wà mími. Mpìr-à ma ri mi tonn-à hi, aku hakyira barà ku ri sa swàmwá áni.

¹¹Mìr tonn-à Shìdun jag sig níng, mpìr má jag yì sar fig zyun kim bàna, sái zyun-à Shìdun jag bab sig níng. Mìr tonn-à níng hi í Yesu Kristi.

¹²Mpìr-à ma mi hing buwá ma zinariya kó àsháu, kó abàn, sànn hing. Ama mpìr-à ma mi hing buwá ma bín, kó byann, kàhi sànn fig bàna.

¹³Ayúnn-à Yesu Kristi ma kàng bi áni, Shìdun má tìr bi pyìr àjirà aku màg màg fig swàm-à kó ni sa sig.

¹⁴Mpìr-à swàmwá ma zu hing áyau pyìr-à ni, kwá dìg ladawá.

¹⁵Mpìr-à swàmwá ma zu fig bàna, ku kù rìghing, kwá dìg fig lada bàna. Ama kwá wìm zu. Ama má shi àràg ku wìm zu sig áyau pyìr.

¹⁶Asái ning yì fig bàna rà? Dìrná shi sig í lu Shìdun, Awunwá shi sig á pìkyinn ná ni.

¹⁷Mpìr zyun-à ma sa bai lu Shìdun, Shìdun má sa bai ku tinn, jir kai bàna Shìdun sìn sig luwá í bu kyìkyàr. Ning bó, ning shi síg nì lu-à hi.

¹⁸Kada mpìr aku tonn gban shinnwá bàna. Mpìr-à ma dang rag ku í mpìr yar á dunyaru-à níng ni, aku sìn kàng shinnwá àràg ku í mpìr yar bàna, í wà kwá shi mpìr yar á pyànn Shìdun.

¹⁹Bu-à mpìrká á dunyaru ri myàng àràng shi sig í bu yar, Shìdun ri sìn kàng shi sig í bu àning, jir kai bàna big ba sig á tarkada Shìdun ni rag, “Mpìr-à ma shi sig big yar, Shìdun má zìg yarwá má tor pànn ku ma kàhi.”

²⁰Big ba sig rag, “Shìdun yì hing rag bu-à mpìr yar ri kyab bidìm pàr, bàna ma yìr.”

²¹Jir wàníng kada aning gbar dù shinn ma aning yan mpìr jíkwìnn jir yarwá bàna. Shìdun ya kà sig bu bidìm pàr á vùnà ni.

²²Ku ya sig ning Bulus ma Apolos ma Kefas, ma dunyaru, ma yonki, ma ki, ma buká tàma-à níng, ma buká má bi á pyànn.

²³Ning í bu Kristi. Kristi í bu Shìdun.

1 Korintiyawaká 4

Bulus Big Jàu Swàmwá Big, Big í Yann Aswamká Bu Kristi

¹Aning myàng yi àràng yi í fàu Kristi, barà ku ya kà sig swàm-à níng á vùyí ni. Shìdun ya sig yi amana rag ayi dinya mpìrká jírwá, zyun-à ku tànn jànn sig.

²Mpìr-à ma zìg hing amana níng, aku sa swàmwá ma kyinn ízyun.

³Wà má í ning kó ma í mpìr zyun kim ma rag kwá màg màg fig swàmmí, wàníng shi fig í bu zyun bàna. Kó mì ma shinnmí má, má màg màg fig fig swàmmí bàna, sái Shìdun.

⁴A kyinnmí ni ò yì fig wà kó ò sa hing bu bibai áyau swàmmí ni bàna. Ama wàníng má sìn kàng fig mì mpìr gwangga bàna. Wà ma sa hing bu-à sìn, kó bu-à bibai, Shìdun í àsàin-à má dang.

⁵Jir wàníng kada aning wà kwonn tàma-à níng á shinn swàm-à mpìr ma ri sa bàna. Ayúnn-à Yesu ma kàng bi hing, ku í àsàin-à má fù zu bu-à mpìr bònn sa sig. Kwá dang kyàr vinn rìg bu-à mpìr ri kyab á kyinnwá ni, í wà Shìdun má swam yan kó ni á jir swàm-à ku sa sig.

⁶Wunzàmí big, jir buká mì ri dinya ning níng, mì ri sa ya ning misali á shinnmí ni, yi ma Apolos. N dang fíg mpìr zyun kim bàna. Bu-à sa níng, mì ri zìm aning myàng bar bu-à yi ma Apolos ri sa jirà aning yì yìr jí-à big dang sig rag, “Kada aning wam zu nu bu-à big ba sig bàna,” jirà kada aning yan malam zyun, ma aning sa zyun yawari bàna.

⁷Mpìr-à sìn kà sig wù á shi àgbam á shinn mpìrká kádà ni í ni rà? Kó kai bidìm pàr, í Shìdun ya síg wù nì. To, ma bu-à sa wù ri gbar dù shinn mi ri swam yan shinnwú, í jir kai rà?

⁸Ning ri kyab ning kab sig kó ni bidìm pàr ma pìkyinn òsàn. Ning ri kyab ning shi sig mpìr sìn á pyànn Shìdun ni. Ning ri kyab rag ning kab síg yi nì, ning

kàng rìghing kùr. Mì ri zìm aning na kùr àjai, àjirà ayi ma ning na kùr ábìr-à ni.

⁹A byarmí ni, mì ri myàng shi sig àràg í Shìdun sìn síg yi nì yann aswamká buwá yi fòr fig mpìrká kádà bàna. Buyí yi shi sig àràg mpìrká bá gban rìg áyau bìr-à ni. Yi shi síg bu-à mpìrká ma yann aswamká bu Shìdun mà wai má myàng.

¹⁰Mpìrká ri myàng yi àràg yi í àning, jirà yi ri bàg Kristi. Ama buná, ning ri kyab ning í mpìr yar á byar Kristi. Buyí yi bàna ma gban. Ama buná ning shi sig ma gban. Ning í mpìrká big ri wib ning, ama buyí yi yann aswam Shìdun, big ri sa yi yawari.

¹¹Hár àràg tàma-à níng amor ri gban yi, ajor zàpìr ri gban yi, yi dìg fig jà-à yá wìr bàna. Big ri dab yi gbàr wàni, hár yi bàna ma byar shu.

¹²Yi ri sa swàm, mi ri ji ma gbamyí. Wà mpìr ma swau yi shì má, yi ri dang rag a Shìdun ya ku. Wà ba ya yi shwìn yi ri bà kyinn.

¹³Wà ba dang jír-à bibai á shinnyí ni, yi ri dinya pyann kàng fig big bàna. Hár tàma-à níng mpìrká ri sìn kàng yi àràg í bu-à mà kwìm yinn.

¹⁴Mì ri ba ya fíg ning bu káníng jirà n sa pànn ning zunái bàna, ama n ba síg jirà n twìb ning byur, jir kai bàna mì ri zìm ning àràg ning í yannmí big.

¹⁵Kó barà ning shi sig ma malamká nìnnàn nímá ká ri tàg ning jir Kristi, ama ning shi sig ma ta nzyun, ta-à hi í mì. I mì n dinya síg ning nì jir àjwár bu Shìdun. N kàng rìghing taná á dò barà n tàg sig ning gbìb Yesu Kristi.

¹⁶To, barà mì í taná, sái aning sa àràg barà mì ri sa.

¹⁷Wàníng í bu-à sa mì ri swam yag Timoti á byarná ni. Ku shí nì wùnmí á jir shinn Yesu. Asàmí yi ma ku kwonn hing wàni. Ku í mpìr-à mì ri bir pìkyinnmí á byarwá ni. Kwá kyab pànn ya ning bar shumí á gbìb Kristi ni, ma bu ùwàiká mì ri tàg kyann mpìrká kó áni bidim pár á shinn Kristi ni.

¹⁸To, mpìrká kádà áyauná ni ri kyab rag má bi fòr fig á byarná ni bàna, big kà mi ri gbar dù shinn.

¹⁹Ama wà Shìdun ma zìm hing, má nonn fig bàna mì ri bi. Má fig fig íri jír-à ba dinya mì bàna, ama má myàng wà ba shi sig ma gban áyau Kristi.

²⁰Kùr Shìdun shi fig íri jír dang átai bàna, sái ma gban-à mpìr ri bàg Shìdun ma kàhi.

²¹To, sai-à ma bi hing, ning ri zìm n yan ta ning rà, kó n bi ma kyinn ajun rà? Bu-à ning ri zìm í wà áni rà?

1 Korintiyawaká 5

Mpìr Zyun Ayau Mpìrká Ri Bàg Yesu Sa Ayái

- ¹N fig big rag, mpìr zyun áyauná ni ri sa bu-à sàñ fig bàna. Bu-à hi kó mpìrká ká ri bàg fig Yesu bàna big ri sa fig kàhi bàna. Big rag mpìr-à hi ri sì wà tawá.
- ²N fig big rag ning kyab fig bu-à níng hi bàna, mi ri gbar dù shinn. Wàníng í bu-à ning nìm má bai pìkyinn áni. Mpìr-à sa sig írì bu-à níng, aning kan zu rìg ku áyauná ni.
- ³Kó barà ò bàna mà byarná ni níng, mì ri kyab bu-à níng á kyinnmí ni. N wà rìghing kwonn mpìr-à sa sig bu-à níng á zìnn Shinn Luyí Yesu ni, shi àràg ò shi sig màhàn.
- ⁴Sái-à ning ma ri kwonn shinn, pìkyinnmí shi sig mà byarná ni, kwonn ma gban Shìdun.
- ⁵Aning zìg mpìr-à níng hi, aning pa kà á vù Shaitan jirà a Shaitan sa bu-à ku ri zìm ma òrì mpìr-à níng, jirà yonkiwá má wìm zu àyúnn-à Yesu má kàng bi.
- ⁶Barà ning ri gbar dù shinn àdòníng, sàñ fig bàna. Yìr sig òzyun í àsàin-à ri sa bai kádà, àràg barà yisti títi nímá ri sa lib brodi.
- ⁷Aning kan zu rìg bu bibai-à níng áyauná ni, jirà kada aku swàb kà yag mà pyànn bàna, jirà aning kàng mpìr kyìkyàr. Shìdun sìnn kàng sig ning mpìr kyìkyàr á jir shinn barà Kristi wu sig á dò jir shinn ná ni, àràg barà big ri gib gban àdùn á pyànn Shìdun ni àyúnn Pìm Wam Zu.
- ⁸Jir wàníng, sai-à yi ma ri ji bùkí bu àyúnn Pìm Wam Zu, kada ayi sa akyib ma bu-à bibai àràg wàri bàna, jir kai bàna bu bibai-à níng ri swàb kà àràg barà yisti ri sa lib brodi. Kada ayi shi kwonn ma yisti àkwor-à níng bàna. Ayi shi àràg brodi zyun-à bàna ma yisti. Ayi shi mpìr gwangga ma pìkyinn kyìkyàr.
- ⁹Wàri níng, ò rì ba ya sig ning wasika rag, kada aning bàg kyann òrì ma mpìrká ri sa àyái bàna.
- ¹⁰N dinya fig ning rag aning gàb rìg òrì ma mpìrká yì fig Shìdun bàna, mi ri sa bu-à bibai àràg àyái sa, ma sunu bu-à bibai sa, ma ajwú jwi, ma buki sa níng, bàna. Mpìrká yì fig Shìdun bàna níng, ning ma big shi kwonn sig í zyun á dunyaru. Ning bàna ma pyù-à ná gàb òrì ma big.
- ¹¹Jírmí ò dinya sig ning níng, ò dang síg áshinn mpìrká ri dang rag big ri bàg Yesu, ama big ri sa bu-à bibai àràg àyái sa, sunu bu-à bibai sa, buki sa, mpìr zìnn swau, shin wa pyann, ajwú jwi. Irì mpìr káníng, kada aning kwonn shinn ma big bàna. Buju má, kada aning ji kwonn ma big bàna.
- ^{12,13}Mpìrká ká ri bàg fig Yesu bàna, walai bu-à du yi barà yá wà big kwonn. Mpìr-à má wà big kwonn í Shìdun. Ama ká ri bàg Yesu, í ká zyun-à ná wà big kwonn. To, mpìr-à sì sig wà tawá níng, aning kan zu rìg ku áyauná ni.

1 Korintiyawaká 6

Kada Aning Bar Kara Bar Dìrná á Byar Ká Ri Bàg Fig Yesu Níng Bàna

¹Ayau níngká ning ri bàg Yesu, wà mpìr zyun áyauná ni ma shi sig ma jír ma jàuwá, bu-à sa kwá zìg yag jír-à hi á byar agib jírká, ká ri bàg fig Yesu bàna, í jir kai rà? Bu-à sa kwá zìg bi fig á byar mpìrká ri bàg Yesu bàna, í jir kai rà?

²Ning mpìrká ri bàg Yesu, ning í àsàinká má wà kwonn mpìrká á dunyaru. To, wà má àdòníng, bu-à sa ná wà sar fig kwonn títi bàna, í jir kai rà?

³Ning yì fig wà yi mpìrká ri bàg Yesu, yá wà kwonn yann aswam Shìdun ká mà wai bàna rà? Wà má àdòníng, bu-à sa yá gib yì sar jír á dunyaru bàna, í jir kai rà?

⁴Wà jír ma dù hing áyauná ni, bu-à sa ná zìg yag á byar mpìrká fòr fig bu zyun áyau mpìrká bu Shìdun ni bàna, í jir kai rà?

⁵Bu-à mì ri dang níng, mì ri zìm aning fig zunái. Asái ning bàna ma mpìr yar kó ñzyun áyauná ni zyun-à má gib ya ning jír rà?

⁶Bu-à sa mpìr-à ri bàg Yesu má bar kara jàuwá á byar mpìrká ká yì fig jir Shìdun bàna, í jir kai rà?

⁷Wà wa bar hing kara jàuwú, wàníng ri tàg rag wù ri bàg fig Yesu bàna. Sànn kab sig aning tib pìkyinn ná, kó mpìrká ma lir ji ning, kó wà ba jwi ning bu.

⁸Ama hár ning ri lir ji kàng bar dìrná, mi ri jwi bar dìrná ajwú, áyau níngká ning ri bàg Yesu.

⁹Kada aning tonn gban shinn ná bàna. Mpìr bibaika má dìg fig pyù barà bá ká á byar-à Shìdun na sig kùrwá bàna. Mpìr-à ma ri sa àyái, ma mpìr-à ma ri sa buki, ma mpìr-à ma sì wà jàuwá, mpìr-à ma ri na ma jàuwá wunù,

¹⁰mpìr-à ma ri jwi ajwú, mpìr-à ma ri sa sunu, mpìr-à ma ri wa pyann shin, mpìr-à ma ri zìnn mpìr, mpìr-à ma ri lir ji mpìr, mpìr-à ma ri sa àdòníng, kwá ká fig mà byar-à Shìdun na sig kùrwá bàna.

¹¹Wàri níng mpìrká káhi áyauná ni rì sa sig àdòníng tinn. Ama tàma-à níng Shìdun tu kìfinn rìghing bu pyìrká á pìkyinn ná ni, n sìnn kàng rìghing ning mpìrká buwá. I jir shinn swàm Shinn Luyí Yesu Kristi í bu-à sa ning shi sig ma kyinn ñsàn àdòníng, big jirà Awun Shìdun shi sig á kyinn ná ni.

Dìryí í Bu Shìdun

¹²Mpìr-à ma dinya shinnwá rag, “Bu-à mì ri zìm ñ sa níng, Shìdun kan dim fig bàna,” to, í barà hi. Ama bu-à wá sa níng, má swàb ká ya wu bu zyun rà? Kó barà bu-à mì ri zìm ñ sa níng, Shìdun kan dim fig bàna, ama ñ zìm fig ñ sa bu-à má kàng fàu áni níng bàna.

¹³Mpìr zyun ma dang rag buju í jir finn. Finn bó, í jir buju. Ama Shìdun má gban rìg big pyànà bidìm pàr. Ama Shìdun màmm fíg dìryí jirà ayi sa àyái ma

kàhi bàna. Ku mà m síg jirà ayi sa swàmwá áni. Dìryí shi sig í bu Shìdun, Shìdun bó, ku shí bu òryí.

¹⁴Barà Shìdun gbar dù nann zu sig Shinn Luyí mà amir-à ni níng, í barà kwá gbar dù nann zu yi áni ma gbamwá.

¹⁵Aning myàng. Dìryí shi sig í bu ñzyun ma òr Kristi. To, ma sáshinn má zìg òrmí wà zyun-à í bu Yesu má na kwonn ma uwà àyái rà? Wàníng má sà ò fig bàna.

¹⁶Kó ning yì fig bàna rà? Mpìr-à ma ri na ma uwà àyái, ku ma wàníng bìdìm pá r shi sig àràg òrbá ñzyun. Jir Shìdun dang sig rag, big pyà nà bìdìm pá r big í bu ñzyun.

¹⁷Ama mpìr-à ma kwonn sig ma Shinn Luyí Kristi, ku ma wàníng shi sig áyau awun ñzyun.

¹⁸Barà òryí shi sig í bu Shìdun níng, kada ayi sa àyái bàna. Bu-à bibaiká zyun-à mpìr ma ri sa, ri sa bai fig òrwá bàna. Ama mpìr-à ma ri sa àyái, ku ri sa bai òrwá.

¹⁹Asái, ning yì fig bàna rà? Òrná í lu Awun Shìdun, ku shi sig á kyinn ná ni. I Shìdun ya síg ning nì Awunwá. Ning shi fíg shu shinn òrná bàna, ning shi síg bu Shìdun.

²⁰Ku wann sig ning ma àsà Yesu Kristi. Aning sa barà ná wib Shìdun ma òrná.

1 Korintiyawaká 7

Jír Ashinn Ban

¹Tàma-à níng má dinya byann ning jír á shinn bu-à ning ba n bib sig mì. Sà ò hing wà mpìr ma dang rag kwá zìg fig uwà bàna.

²Ama, á jir shinn àyái, sà ò hing mpìr aku zìg uwà, uwà tinn aku shi ma nù shinn òrwá.

³Wunù ma zìg hing uwà, wà abann wàwá ma ri na ku, sà ò hing wàwá aku sa tag kyinn nùwá. Wà uwà ma ri na abann nùwá, nùwá má aku sa tag kyinn wàwá.

⁴Uwà bàna ma gbam áshinn òrwá ni, sai nùwá. Wunù má, bàna ma gbam áshinn òrwá ni, sai wàwá.

⁵Kada aning kan òrná bu-à òrná ri zìm bàna. Sá i wà ná dang rag ná vig ma Shìdun rpyim. Wà na vig kinn rìhing, í wà aning kà rag swàm ná, jirà kada Shaitan ma màg màg fig ning aning sa bu-à bibai, sai-à abann ma na ning.

⁶Jír-à ò dang sig níng, í doka bàna. Mpìr-à ma ri zìm aku zìg uwà, sàh hìng aku zìg.

⁷Mì ri myàng sàh kab síg nì mpìr aku shi shu nùkyúnn àràg mì. Ama kó ni shi sig ma íri kyinn-à Shìdun ya sig ku. Káhi ri zìm shu nùkyúnn, káhi big ri zìm abig zìg uwà.

⁸To, mì ri dinya ning, ning ká ning zìg fig ma uwà bàna, ma ningká ning zìg fig ma wunù bàna, ma uwà kíká, sàh hìng aning shi shu átai àràg mì.

⁹Ama mpìr-à ma yì hìng rag kwá pànn yì sar fig shinnwá bàna, sàh hìng aku zìg uwà, wà ku ma í uwà, sàh hìng aku zìg wunù. Wà abann ma ri na wù wàni, sàh kab sig á sìn ban.

¹⁰Nìng mpìrká zìg sig uwà níng, ò shi sig ma doka zyun-à bi sig á byar Shinn Luyí. Doka-à hi ri dang rag, kada uwà aku gàb òr ma nuwá bàna.

¹¹Uwà-à ma gàb hìng òr ma nuwá, to, sáí aku shi átai, aku zìg rag wunù zyun bàna. Wà ma nímá bàna, to, sáí aku ma nùwá jùn kwonn kàng. Wunù aku kan zu wàwá bàna tinn.

¹²Nìng mpìrká zìg sig uwà níng, ma dinya ning jír zyun, jír-à níng í mì mì ri dàng nì. I jir Shinn Luyí Yesu Kristi bàna. Mpìr-à ma í bu Kristi, wà kwa shi sig ma uwà zyun-à í bu Kristi bàna, uwà-à níng hi ma ri zìm ku, kada aku kan zu wàníng bàna, abig shi shubá.

¹³Uwà zyun-à ma í bu Kristi, wà kwá shi sig ma nùwá zyun-à í bu Kristi bàna, wà wunù-à hi ma ri zìm ku, kada aku zu tafinn nùwá bàna,

¹⁴jir kai bàna wunù-à ri bàg fig Kristi bàna níng, á jir shinn wàwá ni kwá kàng mpìr-à Shìdun ri zìm. Uwà zyun-à ma ri bàg fig Kristi bàna, nùwá ma ri bàg í ni, á jir shinn nuwá ni kwá kàng mpìr-à Shìdun ri zìm. Nìm ma nímá bàna, yanká buná ning mà sig níng, big nìm má shi kà fig áyau mpìrká bu Shìdun ni bàna.

¹⁵Mpìr-à ma ri bàg fig Yesu bàna, wà ku ma ri zìm aku gàb òr ma wàwá jirà wàníng ri bàg Kristi, to, aku gàb òr ma wàníng. Uwà-à ma ri zìm aku gàb òr ma nuwá jirà wàníng ri bàg Yesu, to, aku gàb òr ma wàníng, jir kai bàna Shìdun bar bi síg yi jirà ayi shi shu òsàn.

¹⁶Nìng uwàkà zyun-à í bu Kristi, ning yì fig bàna káhi nuná nìm má òg yonki àpyú á jir shinn ná ni. Nìng wunùkà zyun-à í bu Kristi, ning yì fig bàna káhi wàná nìm má òg yonki àpyú á jir shinn ná ni.

A Shi Shuwú Aràg Barà Shìdun Sìnn Sig Wù á Shi

¹⁷Kó ni bidìm pàr aku shi shuwá àràg barà Shinn Luyí sìnn sig ku, ma barà Shìdun bar bi sig ku. Wàníng í doka-à mì ri tàg mpìrká ri bàg Kristi kó áni bidìm pàr.

18Mpìr-à ma kyag fig jurwá bàna ma zìg hing jir Shìdun, kada aku kyag rag bàna. Mpìr-à ma kyag rìghing jurwá mpyim ma zìg síg jir Shìdun nì, kada aku dang rag ku kyag fig jurwá bàna,

19jir kai bàna kó aku kyag, kó aku kyag bàna má, bàna ma yìr. Bu-à sànsig bàna, mpìr aku wib jir Shìdun.

20Kó ni aku shi shuwá àràg barà ku rì shi sig á sai-à Shìdun rì bar sig ku.

21Wà mpìr rì ma shi síg shu fàu á sai-à Shìdun rì bar bi sig ku, kada aku kyab bu zyun bàna. Ama wà kwa dìg hing pyù barà kwá shi shu shinn òrúwá, aku shi.

22Mì ri dang jír-à níng, jir kai bàna fàu-à Shìdun ma bar bi síg ku nì jirà aku bàg Shinn Luyí Yesu Kristi, ku zu rìg rag hing áyau fàuká ni, jir kai bàna ku kwonn rìghing shinnwá ma Shinn Luyí Yesu Kristi. Mpìr-à rì ma shi fig fàu á sai-à Shìdun bar bi sig ku bàna, tàma-à níng ku shi síg rag fàu Kristi.

23Aning yì rag Yesu Kristi wann sig ning ma àsàwá jirà aning shí buwá. Kada aning kàng fàu mpìr jíkwìnn bàna.

24Yiwaimí big, kó ni bidim pár aku shi á gbìb Shìdun ni, aku shi shuwá àràg bar sai-à ku rì shi sig, sai-à Shìdun bar sig ku.

Jír á Shinn Mpìrká Sír Fig Ma Ban Bàna Ma Uwà Kiká

25Mì ri zìm ñ dinya byann ning jír áshinn mpìrká sír fig ma ban bàna. Shinn Luyí dinya fig mì doka kó jír zyun áshinn jír-à níng ni bàna. N kyab síg nì jír-à níng á kyinnmí ni, í wà mì ri dǎng ni. Aning fig jírímí, jir kai bàna Shinn Luyí myàng ashimí, ò fòr hing wà aning sìn kyinn á jírímí ni.

26Mì ri kyab, sànsig kab síg nì uwà kó wunù aku shi shuwá átai, ma wà kwá sír ban, jir kai bàna tàma-à níng shwìn nànn kab gban.

27Mpìr-à ma shi sig ma uwà, kada aku dang rag kwá kan zu rìg wàníng. Mpìr-à ma zìg fig ma uwà bàna, kada aku rag kwá zìg uwà.

28Ama mpìr-à ma zìg rìghing uwà, ku sa fíg bu pyìr bàna. Wùn uwà sáb ma zìg rìghing wunù, í bu pyìr bàna. Ama aning yì rag mpìrká ká sír sig ban níng, bá wa shwìn nìnnànn nímá. I bu-à sa ò dang rag, sànsig kab síg nì mpìr aku shi shu àtaiwá.

29Yiwaimí big, yìr jír-à mì ri dang bàna í wàníng, su-à dà sig níng nonn fig bàna. Bu-à pànsig tàma-à níng, mpìrká ká sír sig ban níng, abig shi shubá àràg big sír fig ban bàna.

30Mpìrká ká ri kig mínn, abig shi àràg big ri kig fig mínn bàna. Ká ri fig àjwár, abig shi àràg big ri fig fig àjwár bàna. Ká ri wann buká, abig shi àràg big bàna ma bu.

31Mpìr-à ma ri fig àjwár bu dunyaru, kada aku zìm àjwár-à níng zìg rìg kyinnwá bàna, jir kai bàna bu dunyaru má shi kinn fig bàna.

32Bu-à mì ri zìm bàna, mì ri zìm aning shi shu àjwár, kada bu zyun aku sa shi ning bàna. Mpìr-à ma zìg fig uwà bàna, kwá sa swàm Shìdun ma kyinn ñzyun jirà Shìdun aku fig àjwárwá.

33Ama mpìr-à ma zìg hing uwà, pìkyinnwá má kàng yag rìg á bu dunyaru, jir kai bàna ku ri zìm a wàwá fig àjwárwá.

34A byar-à níng hi pìkyinnwá gáb finn rìghing byar pyànà. Ama uwàkà ká zìg fig wunù bàna, ma yann uwà sábká, big ri sìn pìkyinnbá á byar swàm Shìdun. Big ri zìm a kyinnbá ma òrìbá bìdìm pàr aku shi í bu Shìdun. Ama uwà-à ma zìg rìghing wunù, pìkyinnwá ma yag rìg ma byar bu dunyaru, jir kai bàna ku ri zìm a nuwá fig àjwárwá.

35Mì ri dinya ning bu káníng, jirà ñ sa shang ning. N zìm fig ñ kan dim ning bu zyun bàna. Mì ri zìm aning sa bu-à má sà ya ning, ma barà ná dìg pyù-à má sa swàm Shìdun ma kyinn ñzyun.

36Wunù ma wùn uwà sáb ma ri zìm abig sìn ban, wà ba kyab kàng hing rag bá sìn fig ban bàna, ama ásim wunù-à hi ma kyab rag, sà fig wà aku fim wùn uwà-à hi bàna, wà ku ma ri zìm abig sìn ban, to, abig sìn. Big ri sa fig bu-à bibai bàna.

37Wà mpìr ma kyab síg nì ma kyinnwá rag kwá zìg fig uwà sáb-à ku ri zìm níng bàna, wà ku ma ri pànn shinnwá, kwa kyab síg nì ma kyinnwá, kàhi sà hing wà kwa zìg fig uwà sáb-à hi bàna.

38Bu-à mì ri zìm ñ dinya ning bàna í wàníng: mpìr-à ma zìg hing uwà sáb-à ku ri zìm níng, ku sa sig wà sàsàn, ama mpìr-à má zìg fig uwà bàna, sà kab síg nì.

39Uwà-à má shi sig big wunù, ku bàna ma gbìb-à kwá gáb òrì ma nùwá. Wà nuwá ma wu rìghing, wà kwa zìm hing í wà kwá zìg rag wunù zyun. Ama kada aku zìg wunù-à ri bàg fig Kristi bàna.

40Ama a myàngmí ni, mì ri myàng wà kwa zìg fig rag wunù zyun bàna, kwá fig káb nì àjwár. Bu-à ñ kyab sig níng, mì ri kyab í Awun Shìdun tìya síg mì nì.

1 Korintiyawaká 8

Jír á Shinn Bujù-à Big Ya Sig Bu Sìn

1Ning bib mì jír á shinn buju zyun-à big zìnn sig bu sìn áni. Ning bib mì rag ná ji rà kó ná ji fig bàna rà, àjirà ñ dinya ning. Yi bìdìm pàr, yi shi sig big yar. Ama yar ri du kà mpìr barà kwá gbar dù shinn. Ama azìm ri dang gbam pìkyinn mpìr.

- ²Mpìr-à ma rag, ku yì hing bu, ku yì byann fig ma barà sà̀n sig aku yì bà̀na.
- ³Mpìr-à ma ri zìm Shìdun, Shìdun yì rìghing ku.
- ⁴To, jí́r á shinn buju-à big ya sig bu sìn nín, yi yì hing wà bu sìn kinn fig bu zyun á dunyaru bà̀na. Shìdun í àkúnn nzyun, zyun kim bà̀na.
- ⁵Kó barà big ri dang rag bu sìnká nìnànn nímá shi sig mà waisháu-à ni ma wà á jìnn ni nín,
- ⁶ama buyí yi yì sig íri Tayí Shìdun zyun-à mà̀m sig buká bidìm pá̀r. Ku mà̀m sig yi jí́rà ayi shi mpìrká buwá. Shinn Luyí íri Yesu Kristi áwinwá ni, zyun bà̀na. Shìdun mà̀m sig bu bidìm pá̀r á byar Yesu ni. Yi ri shi shu á dò shinnwá ni tinn.
- ⁷Ama mpìrká kádà áyauná ni, big yì byann fig bu-à nín bà̀na. Bigbá big nonn hing big ri kyab bu káníng. Hár tà̀ma-à nín big ri myàng rag buju-à big zìnn sig bu sìn áni nín í bu bu sìn. Big ri kyab wà ba ji hing íri buju-à nín, má sa bai rìg big. Jir kai bà̀na pìkyinnbá gbam fig bà̀na.
- ⁸Buju ji má gbar jùn kwonn fig yi ma Shìdun bà̀na. Wà ya ji kó wà ya ji fig bà̀na má, má swà̀b kà ya fig yi bu zyun bà̀na.
- ⁹Bu-à sà̀n kab sig bà̀na, barà ning yì sig rag Shìdun kan dim fig íri buju-à nín bà̀na nín, kada aning sa mpìrká pìkyinnbá gbam fig bà̀na nín, abig ji ma abig kù kà á bu-à bibai bà̀na.
- ¹⁰Wà mpìr-à pìkyinnwá gbam fig bà̀na nín, ma myàng wù zyun-à à yì rìghing bu nín, wù ma ri ji buju á lu bu sìn, wàníng má sa fig ku barà kwá ji buju-à big ya sig bu sìn bà̀na rà?
- ¹¹Wà má àdòníng wù mpìr-à yì sig bu nín, wá sìn kà mpìr-à nín hi aku kù. Mpìr-à nín hi í wunzàwú, sáshinn wá sa bu-à má sìn kà ku aku kù barà Yesu wu sig dò shinnwá nín rà?
- ¹²Wà wa sa hing àdòníng, à sa sig Kristi bu-à bibai kwonn ma wunzàwú, barà à du kà sig wunzàwú sa sig bu-à ku ri kyab sà̀n fig bà̀na nín.
- ¹³Jir wàníng, wà má ji buju-à má du kà wunzámí aku kù, kàhi má ji fig rag buju-à hi bà̀na, jí́rà kada wunzámí aku kù á jir shinnmí ni bà̀na.

1 Korintiyawaká 9

Shu-à Wùn Aswam Kristi Má Shi

¹Mì í mpìr-à má sa bu-à mì ri zìm. Mì í wùn aswam Yesu. N myàng hing Shinn Luyí ma zumí. Swà̀mmí ñ sa ya sig Shinn Luyí nín, ning mpìrká mà̀ Korinti ning shi síg nì mpìrká zyun-à mpìrká káhi má myàng àsà̀n swà̀mmí á byarná ni.

²Wà mpìrká ma ri dang rag, mì í wùn aswam Yesu bàna, ama buná, ning yì rìghing mì í wùn aswam Yesu àjai. Barà ning ri bàg Yesu níng, í bu-à má tiya mpìrká bá yì Yesu swam bi síg mì nì.

³To, wàníng í barà mì ri dinya mpìrká áni wà ba ri zìm abig màg màg fig swàmí:

⁴Mì ri bib rag, àsái bumí ò fòr fig barà mpìrká mì ri sa ya big swàm níng, bá ya mì bu-à má ji ma bu-à má wa bàna rà?

⁵Kó ò fòr fig barà má zìg uwà zyun áyau mpìrká ri bàg Yesu jirà aku shi wàmí, ma aku nu kyann mì á kyonnmí ni bàna rà? Ai, wàníng í barà yann aswamká bu Yesu kádà ri sa áni. Wunzáká bu Shinn Luyí Yesu big shi sig ma uwà tinn. Bitrus má, shi sig ma wàwá tinn.

⁶Asai wato yi ma Barnabas, yi íri ká má sa swàm ma wùyí jirà ayi díg buju, ama yann aswamká kádà níng, abig sa swàm ma vùbá bàna rà?

⁷Kó ning taba fig hing byar-à soja má wa bàì bujuwá ma bàì jàwá àjirà aku yag nu kànn rà? Bàna. To mpìr-à ma ri tàg bu á da, kwá ji fig awan buká ku tàg sig níng bàna rà? Ai kwá ji sha. Kó mpìr-à ma ri za kyann bu apyagká, kwá wa fig myann bu apyagká bàna rà? Kwá wa sha.

⁸Tò, jir soja-à níng, ma jir da-à níng, ma jir bu apyag za-à níng, mì ri zìg bi misali bar bu-à mpìr jíkwìnn má díg áyau swàmwá ni. Tò, í barà shi sig áni áyau jir doka Shìdun ni tinn.

⁹Big ba sig rag, “Wà nai ma ri sa ya àsàin da-à swàm, kada aku sìr dim nu naiwá bàna.” Ayau jí-à níng ni, Shìdun ri dáng nai rà?

¹⁰Kó ku ri dáng yi mpìr jíkwìnn rà? Ai, ku ri dáng yi mpìr jíkwìnn. Jír-à hi ri tiya yi rag, sànn hing mpìr-à ma nàm da, big mpìr-à ri gib za, abig sìn kyinn barà bá díg, n má ji áni.

¹¹Wà mpìr ma tàg hing swai bu, ku ri zìm aku díg zu kàng bu zyun áni. Barà yi tàg sig ning jir Shìdun níng, yá díg zu kàng fig bu zyun á byarná ni bàna rà?

¹²Wà mpìrká ma ri díg bu á byarná ni, sànn fig wà ayi díg káb nì bàna rà? Ama yi sìn kà fig pìkyinnyí ayi díg bu á byarná ni bàna. Yi tib sig pìkyinn, jir kai bàna yi zìm fig ayi sa bu-à má sìn kàng jir Yesu Kristi mà sim bàna.

¹³Ning yì hing mpìrká ri sa swàm á lu Shìdun ni ri díg bujubá áyau buká mpìrká ri zìg kwonn yag màhàn. To, mpìrká ri twìb swànn ya Shìdun bu má, big ri díg áyau wi-à big ri twìb swànn níng ni tinn.

¹⁴To, í barà Shinn Luyí dang sig áni rag, mpìrká ma ri sa swàmwá, n ma ri dinya kyann mpìrká jírwá, sànn sig mpìrká abig ya big bu-à big ri zìm.

¹⁵Kó barà Shìdun dang rag abig ya mpìrká ri dang kyann jírwá bu-à big ri zìm níng, ama bumí ò vig fig ning bu bàna. Wasika-à mì ri ba ya ning níng,

mì ri ba fíg jirà aning ya mì bu zyun bàna. Wà má vig ning bu, òdíká ò wu hing, jir kai bàna kada mpìr zyun aku dang rag ò vig sig ning bu á jir swàmmí ni bàna.

16N kinn fig wà má gbar àshí á jir shinn swàmmí barà mì ri dang jir àjwár á shinn Yesu ni níng bàna. Swàm-à níng shi sig í dole ò sa. Wà ma dang fig jir àjwár-à níng bàna, má fig fig àjwár bàna.

17N nìm ma sìnn kà síg shinnmí ò á swàm-à hi ni, big nìm má wa mì bàì áni. Ama mì ri sa fíg ma shinnmí bàna. Shìdun í àsàin-à sìnn kà sig mì ò sa swàm-à hi.

18To, wà ma dìg fig bàì swàmmí bàna, lada bu-à má dìg áni í kai rà? Lada swàmmí shí ò àjwár-à mì ri fig wà ma ri dinya mpìrká jir Yesu átai, ò du kà fig big jirà abig wa mì bàì áni bàna.

19Kó barà mì í fàu mpìr bàna níng, ama ò sìnn kàng sig shinnmí àràg mì í fàu kó ni bidim pàr, jirà ò gbar bi mpìrká nìnànn nímá á byar Yesu.

20Sai-à mì ri dinya mpìr Yahudawaká jir Shìdun níng, ò sìnn kàng sig shinnmí àràg mì í mpìr Yahudawa, jirà ò zìg bi big á byar Kristi. Sai-à ò dinya mpìrká ri bàg doka Musa, ò sìnn kàng sig shinnmí àràg mì í mpìr-à ri bàg doka Musa, kó barà ò yì hing wà doka-à hi bàna ma gbam á shinnmí ni níng. N sa sig àdòníng jirà ò gbar bi pìkyinn mpìrká ri bàg doka, jirà ò zìg bi big á byar Kristi.

21Wàníng má, áyau mpìr Helenawaká ni, mì ri shi shumí àràg í big, mi ri bàg fig doka Musa bàna, jirà ò gbar bi pìkyinnbá á byar Yesu. Barà ò bàg fig doka Musa bàna níng, wàníng tàg fig rag, ò fim rìghing doka Shìdun bàna. Mì ri bàg doka Kristi.

22To, áyau mpìrká bir sànn fig kyinn bàna, ò kàng rìg àràg big, jirà ò gbar bi big á byar Yesu. A byar mpìrká ni bidim pàr ò kàng rìg àràg big, jirà ò sa barà má gbar bi big á byar Yesu.

23Mì ri sa bu káníng bidim pàr á dò jir shinn jir àjwar Kristi, jirà ò dìg pyib sìsàn áyau jir àjwár-à níng hi ni.

24Wà mpìr ma ri bàg Kristi, shi sig àràg barà big ri màg shàu. Wà ba ri màg shàu, mpìrká nìnànn nímá ri kà áni. Ama mpìr-à ma shàr kab sig, ku í àsàin-à má dìg bu á shàu-à hi ni. To, aning shàr shàu jirà aning ji.

25Mpìr-à ma ri zìm aku shàr yì shàu, kwá màg màg fig dìrwá, má pànn samyib shinnwá tinn. Big ri sa àdòníng mi ri dìg bu zyun-à má bai rìg. Ama yì ká yì ri bàg Yesu, yá dìg bu zyun-à má bai fig ábai bàna.

26Mì ri bàg fig Kristi átai àràg barà mpìrká ri shàr shàu átai níng bàna, mì ri kar ngang jirà Kristi aku fig àjwármí.

27Mì ri pànn samyib dìrmí jirà ò sa swàm áni. Mì ri pànn samyib shinnmí, àjirà wà ma dinya kinn hing mpìrká jir Shìdun, Shìdun má ngang fig mì bàna.

1 Korintiyawaká 10

Kada Mpìr Aku Sa Buki Bàna

¹To, wunzámí big, mì ri zìm aning kyab pànn bu-à rì sa sig yàkúyí big ká rìi bàg Musa. Shìdun kang sig big ma akwor. Big bidìm pár, big wìm zu rìg áyau Zàn Gbàinshìn.

²Zàn-à níng ma akwor-à níng shi sig àràng í àsàinká wau sig big dìr batisma, big kàng rìg mpìrká bu Musa áyau-à ni.

³Bujubá, big bidìm pár big ri ji buju zyun-à Shìdun ri ya big níng.

⁴Zàpìr má, big bidìm pár, big ri wa zàpìr zyun-à Shìdun ri ya big. Zàpìr-à níng big dìg sig áyau abàn zyun ni, abàn-à níng hi í Kristi. Kristi rì nu kyann hing big á byar-à big ri yag.

⁵Ama bidìm pár, Shìdun fig fig àjwár ma kádà nìnànn nímá áyaubá ni bàna. Ku gban rìghing big mà awúnn-à ni. Kibá yam gàfinn rìghing áni awín awín.

⁶Wàníng ri tàg yi rag kada ayi wìm bu-à bibai àràng barà big rì wìm sig níng bàna.

⁷Kada aning sa buki àràng barà mpìrká kádà áyaubá ni rì sa sig níng bàna, àràng barà big ba sig á tarkada Shìdun ni rag, “Mpìr káníng ji buju n wa bu-à má pyann big, hár n dù nann zu, n gbìb jau.”

⁸Wàníng má, kada ayi sa àyái àràng barà yàkúyí big rì sa sig níng bàna. Jir wàníng í bu-à sa mpìr dubu dīzyun agban sara áyaubá ni rì wu rìghing í àyúnn nīzyun.

⁹Kada ayi màg màg fig Shìdun ma bu bibaiká yi ri sa níng, àràng barà mpìrká kádà áyaubá ni sa sig níng bàna. Barà big sa sig àdòníng, í wà bushùwíká bi zwàm gban rìg big.

¹⁰Kada aning sa àràng barà mpìrká kádà rì sa sig, n kig bu-à big ri zìm, big dìg fig bàna. Hár wùn aswam zyun-à ri gban ki níng, bi n gban rìg big á shinn bu-à níng ni.

¹¹To, bu-à Shìdun sa sig big á shinn bu bibaiká big ri sa níng, ku ri tàg yi bu áni. I wà big ba sig á tarkada Shìdun jir shinnyí, jirà ayi myàng yì bu-à ku ri zìm fig wà ayi sa bàna, jir kai bàna tàma-à níng barà yi shi sig á dunyaru níng, dunyaru ri nyàan vinn.

¹²Jir wàníng wà wù ma ri kyab rag buwú à sar gban hing á gbìb Shìdun, sái á pànn samyib shinnwú jirà kada á kù bàna.

¹³Buká ri màg màg fig ning bidìm pár, í buká ri màg màg fig kó ni bidìm pár á dunyaru. Shìdun í mpìr gwangga, kwá fim fig ning bu aku màg màg fig ning

wà má kab gbamná bàna. Sai-à bu ma màg màg fig ning, kwá ya ning gbam barà ná tib wann pìkyinn, kwá sa gbìb-à ná zu áni.

14Wunzámí big, jir wàníng, kada aning sa buki bàna.

15Ning í mpìr yar big. Aning kyab bu-à mì ri dinya ning níng, sàh hìng rà, kó sàh fig bàna rà?

16Aning myàng. Sai-à yi ri ji buju wà kyab pànn Shinn Luyí áni, wùn kwài zyun-à yi ri yan Shìdun mà kàhi, wà yi ri wa áni níng, yi ri kwonn shinn ma àsà Yesu Kristi. Brodi-à yi ri ngir gàfìnn mì ri ji níng, shi sig àràg yi ri kwonn shinn ma òr Yesu Kristi.

17Brodi-à níng í akúnn òzyun, yi mpìr nìhànn nímá yi ri ji. I barà yi shi sig í òr òzyun á byar Yesu Kristi ni tinn.

18Aning myàng bu-à mpìr Israilaká rì sa sig. Sai-à ba ri twìb swànn ya Shìdun wi, big ri zwam. Barà big ri zwam wi-à níng shi sig àràg big ri kwonn shinnbá ma Shìdun.

19Mì ri dinya fig ning rag, bu sìn kó bu-à big ri gib gban ya bu sìn, kinn hìng bu zyun bàna.

20Ama yìr jìr-à mì ri dinya ning í wàníng: Bu-à mpìrká ri gib gban ya bu sìn níng, big ri ya fìg Shìdun bàna, big ri gib gban yá wàuká. N zìm fig aning kwonn shinn ma wàu bàna.

21Wà na wa hìng bu á wùn kwài Shinn Luyí ni, ná wa sar fig wà á wùn kwài wàuká ni bàna. Wà na ji hìng brodi bu Shinn Luyí, kada aning ji bu wàuká bàna.

22Yi ri zìm ayi sa bai kyinn Shìdun rà? Yi kab sig ku ma gbam rà?

23Mpìrká kàhi ri dang rag, bu-à ba sa bidìm pàr íri bu-à òsàn. Ama bu bidìm pàr íri bu-à òsàn bàna. Bu bidìm pàr íri wà ri sa tag pìkyinn bàna.

24Kada mpìr aku kyab íri bu-à má sàh ya shinnwá bàna. Ama aku kyab jàuwá tinn.

25Wà na ri zìm aning wann zwam wi-à big ri wann tafinn mà fir ati-à ni, to aning zwam, kada aning bib bàna, jìrà kada aning kyab á kyinn ná ni rag shìshàr,

26jir kai bàna big ba sig rag, “Dunyarù ma buká shi sig áni bidìm pàr, í bu Shìdun.”

27Wà mpìr-à ma ri bàg fig Yesu bàna ma bar ning rag, aning ji buju ma ku, wà na zìm hìng, aning yag ji, ama kada aning bib rag wàníng í bu shìshàr rà, bàna.

²⁸Ama wà mpìr zyun ma dinya ning rag buju-à níng big ya sig bu sìnn, to, kada aning ji bàna, aning fim jir shinn mpìr-à dinya sig ning níng, kada aku kyab jír á kyinnwá ni bàna.

²⁹Aning fim buju-à níng hi, ná wai í jirà ning ri kyab á kyinn ná ni rag bai bàna, ama aning fim jir shinn barà mpìr-à níng dinya sig ning rag bai níng, jirà kada aku kyab jír bàna. Mpìr zyun má dang rag, “Bu-à sa má fim buju-à níng hi á jir shinn bu-à jàumí ri kyab í jir kai rà?”

³⁰Wà ma sa ya hing Shìdun ísoko á shinn buju-à níng hi, bu-à sa mpìr zyun má dang bai mì, í jir kai rà?”

³¹Bu-à ná ji, ma bu-à ná wa, ma bu-à ná sa bidim pár, aning wib Shìdun áni.

³²Aning shi shu barà ná sa mpìrká má kù fig bàna, kó Yahudawaká, kó mpìrká í Yahudawaká bàna, kó mpìrká ri bàg Yesu. Kada aning du kà big á gbìb zyun-à bá kù áni bàna.

³³Aning sa àràg barà mì ri sa níng. Bu-à ma sa bidim pár, mì ri zìm kó ni aku fig àjwár ma kàhi, mì ri kyab fig bu-à má sà̀n ya mì awínmí ni bàna. Mì ri sa bu-à má sà̀n ya kó ni, jirà aku wìm zu.

1 Korintiyawaká 11

¹Aning bàg shumí àràg barà mì ri bàg shu Kristi níng.

Uwàkà Abig Bir Dim Shinnbá Sai-à Mpìrká Ma ri Kwonn Shinn Ma Ri Wib Shìdun

²Mì ri yan ning barà ning ri kyab pànn kyann mì, mi ri bàg buká ò tàg sig ning níng.

³Mì ri zìm aning yì rag mpìr-à shi sig shinn wunùkà í Kristi. Wunùkà shí nì shinn uwàkà. Mpìr-à shi sig shinn Kristi bó, í Shìdun.

⁴Wà wunù ma ri vig Shìdun áyau bir mpìrká ni, kó wà kwa ri dang jir Shìdun, ma bir sig abishinn á shinnwá ni, ku ri sa Shinn Luwá Kristi yawari.

⁵Uwà ma ri vig Shìdun kó wà kwa ri dinya mpìrká jir Shìdun, ma bir dim fig bu á shinnwá ni bàna, ku ri sa nùwá yawari. Má shi àràg ku wann kìfinn sig jinnwá.

⁶To, wà kwa bir dim fig bu á shinnwá ni bàna, òdíká aku wann kìfinn rìg jinnwá. Wà kwa myàng rag í bu zunái wà kwá wann jinnwá, òdíká aku bir dim shinnwá.

⁷Kada wunù aku bir dim shinnwá bàna, jir kai bàna Shìdun mà̀m sig wunù àràg í ku. Wunù ri tàg gbam Shìdun á dìrwá ni. Uwà bó, ku ri tàg gbam wunù.

⁸Shìdun mà̀m zu fíg wunù á dìr uwà bàna, ama ku mà̀m zu sig uwà á dìr wunù.

- ⁹Ku mà m fíg wunù jir shinn uwà bàna, ama ku mà m sig uwà jir shinn wunù.
- ¹⁰Wà níng í bu-à sa sà n sig uwà aku bir dim shinnwá. Wà níng ri tàg ku ri wib nuwá. Wà kwa sa hing àdò níng, yann aswamká bu Shìdun mà wai má fig àjwár.
- ¹¹Yi zyun-à yi ri bàg Shinn Luyí Yesu níng, yi yì hing wà uwà nìm ma bàna, wunù nìm bàna. Wunù nìm ma bàna, uwà nìm bàna tinn,
- ¹²jir kai bàna Shìdun mà m zu sig uwà á òr wunù, ama bidìm pàr, uwà ri mà wunù. Shìdun bó, ku shí nì byar-à kó kai bidìm ri zu bi.
- ¹³To, aning myàng. Sà n hing uwà aku vig Shìdun, wà kwa bir dim fig bu á shinnwá ni bàna rà?
- ¹⁴A myàngná ni, wà jinn wunù ma lor hing wà ni í bu zunái bàna rà?
- ¹⁵Ama uwà wà jinnwá ma lor hing, shwar sig ku wà ni. Jinnwá shi sig àràg í bu-à bir á shinn.
- ¹⁶Mpìr-à ma zìm fig jírmí níng bàna, to, ò bàna ma jí r zyun. Kó mpìrká ri bàg Yesu má, big bàna ma jí r zyun tinn. Yi ma big ri wib Shìdun í gbìb ñzyun.

Jir Buju-à Big Ri Kyab Pànn Yesu Ani

- ¹⁷N shi sig ma jí r zyun-à má tàg ning. N fig big rag sai-à ning ma ri kwonn í byar ñzyun ma ri wib Shìdun, wà barà ning nìm má sa bu òsàn níng, ning ri sa sòr bu bibai. A jir bu-à níng ni, í bu-à sa má yan fig ning bàna.
- ¹⁸N fig big dinya mì rag sai-à na kwonn hing shinn, ning ri kyàb gàfìnn áni kyau kyau. Mì ri myàng jí r-à hi í àjai.
- ¹⁹Ning ri kyàb gàfìnn jí r-à mpìrká abig yì ká shi sig ma gwangga áyauná ni rà? Bu-à ning ri sa sà n fig bàna.
- ²⁰Sai-à ning ma ri kwonn shinn barà ná ji buju zyun-à ning ri kyab pànn Yesu áni, ning ri ji fig àràg barà sà n sig aning ji níng, bàna.
- ²¹Bu-à sa ò dang àdò níng, jir kai bàna káhi ri ji zìr bujubá, ama káhi amor ri gban big, káhi ri wa pyann.
- ²²Ning bàna ma lu byar-à ná ji buju, má wa shin màhàn rà? Bu-à sa ning ri sa àdò níng, ning ri zìm aning sa mpìrká ri bàg Kristi yawari rà? Ning ri zìm aning sa pànn mpìr ashiká zunái rà? Barà ning ri sa àdò níng, má yan fig ning bàna.
- ²³Bu-à mì ri tàg ning á shinn buju-à ning ri ji níng, í bu-à Shinn Luyí tàg sig mì. A fi-à bá wann tafinn Yesu áni níng, ku zìg brodi àkunn zyun,
- ²⁴n sa Shìdun ísoko, n ngir sann gàfìnn áni, n ya yann sukàwá big, n dang rag, “Brodi-à níng shi sig àràg í òrmí zyun-à má ya á dò shinn ná ni. Aning sa kyann àdò níng barà ná kyab pànn kyann mì áni.”

²⁵To, barà big ji kinn brodi-à hi àdòníng, sái ku bi zìg wùn kwài zyun n rag, “Zàn-à níng shi sig àràg í àsàmí zyun-à má zìg zu ning áyau bu pyìrná ni. Asàmí ri tàg rag Shìdun má sa bu àpyú zyun-à ku gib sig nu rag kwá sa níng. Sai-à ning ma ri sa àdòníng, aning kyab pànn kyann mì áni.”

²⁶Sai-à ning ma ri ji brodi-à níng, ma ri wa zàn-à á wùn kwài-à níng ni, ning ri tiya mpìrká barà Shinn Luyí Yesu wu sig á jir shinn ná ni, hár àyúnn-à kwa kàng bi hing.

²⁷To, mpìr-à ma ji hing brodi-à níng, ma wa hing zàn-à níng á gbìb-à sànn fig bàna, ku ri sa yá òr Yesu ma àsà wàníng bu pyìr.

²⁸Mpìr-à ma ri zìm aku ji brodi-à níng kwonn ma zàn-à níng, aku màg byann ma òr wá, í wà aku zìg brodi-à níng, aku ji ma aku wa zàn-à níng.

²⁹Mpìr-à ma ji hing brodi-à níng, ma wa hing zàn-à níng, wà kwa kyab fig òr Yesu bàna, ku ri gbar bi yá shinnwá kwonn-à Shìdun má wà níng.

³⁰Wàníng í bu-à sa mpìrká káhi áyau ná ni nìnnànn nímá òrbá lìlìb, káhi òrbá ri wa, káhi wu rìghing.

³¹Wà ya màg byann hing òr yí rípyim, ma ri ji òni, Shìdun má wà fig yi kwonn bàna.

³²Wà Shìdun ma du kà yi á shwìn, ku ri tàg yi rag, ayi fim bu-à bibai sa, jirà kada ayi kà á kwonn-à kwá wà mpìrká kádà á dunyaru níng bàna.

³³Jir wàníng sai-à na kwonn hing shinn barà ná ji buju zyun-à ná kyab pànn Yesu áni, aning shi kir jàuná, jirà aning ma big ji àbìr-à ni.

³⁴Wà mpìr-à amor ma ri gban ku, aku shi aku ji ma bujuwá mà luwá ni, í wà aku bi í ni, jirà kada aku gbar bi ya shinnwá kwonn wà bàna. Jírká wà dà níng, sai-à ma bi hing í wà má dǎng ni.

1 Korintiyawaká 12

Gbam-à Awun Shìdun Ri Ya Yi

¹Ning wunzámí big, mì ri zìm ò dinya ning jír á shinn barà Awun Shìdun ri ya mpìrká gbam abig sa yì swàm Shìdun, mì ri zìm aning yì barà shi sig áni.

²Ning yì hing sai-à ning kà fig ma á gbìb Kristi bàna, big ri tonn gban ning, mì ri gbar kyinn ná, ning ri wib bukiká zyun-à bàna ma yonki níng.

³Jir wàníng mì ri dinya ning mpìr-à ma ri dang jír ma Awun Shìdun, kwá dang fig rag, “Shìdun màg gban hing Yesu” bàna. Walako mpìr-à ma dang rag, Yesu í Shinn Luwá, sái wà Awun Shìdun ma tiya hing ku.

⁴To, yar-à Awun Shìdun ri ya mpìrká barà bá sa swàm áni, shi sig kim kim. Ama Awun Shìdun àsàin-à ri ya yar káníng, ku í òzyun.

⁵Swàm buká yá sa ya Shìdun shi sig áni kim kim. Ama Shinn Luyí àsàin-à yi ri sa ya ku swàm-à níng í nzyun.

⁶Gbìb barà mpìrká má sa swàm Shìdun shi sig áni kim kim. Ama bidìm pàr, í Shìdun nzyun ya sig nì kó ni gbìb káníng.

⁷Awun Shìdun ri tiya kó ni bu-à kwá sa jirà kó ni aku sa shang jàuwá ma kàhi.

⁸Awun Shìdun ri ya mpìr zyun yar barà kwá dang jir Shìdun. Awun Shìdun ri ya mpìr zyun aku tàg yì byann jír nzwàunká bu Shìdun.

⁹Awun Shìdun ri ya mpìr zyun pìkyinn bir barà kwá sa bu ùwài. Awun-à níng hi ri ya mpìr zyun gbam barà wàníng má dàb gbam mpìr.

¹⁰Awun Shìdun ri ya mpìr zyun gbam aku sa swàm bu mamaki. Ku ri ya mpìr zyun gbam barà wàníng má dang yì jir Shìdun. Ku ri ya mpìr zyun gbam barà wàníng má gàfinn swàm Awun Shìdun, ma swàm wàu. Ku ri ya mpìr zyun gbam barà wàníng má dang yì nu jír kim kim. Ku ri ya mpìr zyun gbam barà wàníng má dang vim bìr nu jírká.

¹¹Awun Shìdun nzyun í àsàin-à ri ya gbam káníng bidìm pàr. Ku ri ya kó ni bidìm pàr bu-à ku ri zìm a wàníng sa yì.

Mpìrká Bu Kristi Shi Sig Áyau Dìr Nzyun

¹²Yi shi sig ma dìr nzyun ama buká shi sig áni kim kim. Kó barà buká shi sig áni kim kim níng, ama í dìr nzyun-à níng hi. To, í barà yi shi sig áni á dìr Kristi ni.

¹³Wàníng má, í barà shi sig áni, mpìr Yahudawaká ma mpìrká zyun-à í Yahudawaká bàna, mpìrká zyun-à í fàu ma ká zyun-à í fàu bàna, yi bidìm pàr Awun zyun-à Shìdun wau sig yi dìr batisma ma kàhi níng, í Awun nzyun jirà ayi shi bu nzyun. Awun nzyun-à níng hi, í wà zyun-à Shìdun ya sig yì.

¹⁴Dìr í nzyun, ama buká shi sig áni kim kim.

¹⁵Wà bar nìm ma dang rag, “Bumí mì í vù bàna, n shi fig áyau dìr bàna.” Kó ku nìm ma dang àdòníng, ama bidìm pàr ku shi sig áyau dìr-à ni.

¹⁶Kó sung nìm ma dang rag, “Bumí mì í zu bàna, n shi fig áyau dìr-à ni bàna.” Ama bidìm pàr ku shi sig áyau dìr-à ni.

¹⁷Wà dìr nìm ma íri zu, ku nìm má fig jír á shinn rà? Kó nìm ma íri sung, ku nìm má fig swìnn bu á shinn rà?

¹⁸Ama Shìdun sìnn sig buká kim kim áyau dìr àràg barà ku ri zìm.

¹⁹Bu-à áyau dìr nìm ma í bu nzyun, dìr nìm má shi rag áni rà?

²⁰Kyau bu nìnànn nímá shi sig áyau dìr, ama dìr í nzyun-à níng hi.

²¹Zu má dinya sar fig vù rag, “Bumí bu-à du mì ma wù bàna.” Shinn má dinya sar fig bar rag, “Bumí bu-à du mì ma wù bàna tinn.”

²²Buká zyun-à yi ri myàng rag big bàna ma gbam áyau òr, wà big nìm ma bàna, òr nìm bàna.

²³Ayau òrìyí ni, buká yi ri myàng kinn fig bu bàna níng, kab sig buká kádà áyau òrìyí ni. Buká yi ri zìm fig mpìrká abig myàng bàna níng, í buká yi ri myàng kwonn ma kàhi wàni.

²⁴Buká yi ri zìm a mpìrká myàng ma zu níng, yi ri myàng kwonn fig ma kàhi bàna. Shìdun sìn sig kyau buká yi ri myàng kinn fig bu bàna á òrìyí ni níng jirà ayi wib big.

²⁵Shìdun sa sig àdòníng, jirà kada á òrìyí gáfinn bàna. Ku ri zìm a kyau buká á òrìyí ni abig myàng kwonn ma bar òrbá.

²⁶Zyun áyau-à ni ma wa hing shwìn, kádà má wa shwìn tinn. Wà ba yan hing zyun, kádà má fig àjwár tinn.

²⁷Ning bidìm pàr, ning shi sig òr Kristi. Kó ni bidìm pàr shi sig í kyau áyau òr Kristi ni.

²⁸Ayau mpìrká ri bàg Kristi, Shìdun sìn ya sig kó ni swàm-à kwá sa. Wà wa zyun, ku sìn kà sig káhi abig shi yann aswam, wà wa pyànà í ká ri dang kyann jir Shìdun. Wà wa sara, í ká ri tàg jírwá. Asim káníng ni, ku ya sig káhi gbam barà bá sa bu mamaki, káhi ku ya sig big gbam barà bá dàb gbam mpìr dor. Ku ya sig káhi gbam barà bá sa shang mpìr. Káhi ku ya sig big gbam barà bá pànn kwonn samyib mpìrká. Ku ya sig káhi gbam barà bá dang nu jír kim kim.

²⁹Yi bidìm pàr, yi íri yann aswam bàna. Yi bidìm pàr, yi íri mpìrká ri dang kyann jir Shìdun bàna. Yi bidìm pàr yi íri mpìrká ri tàg jir Shìdun bàna. Yi bidìm pàr, yi íri mpìrká ri sa bu mamaki bàna.

³⁰Yi bidìm pàr yi íri mpìrká ri dàb gbam mpìr bàna. Yi bidìm pàr, yi íri mpìrká ri dang nu jír kim kim bàna. Yi bidìm pàr, yi íri mpìrká ri dang vim bìr nu jír bàna.

³¹Kó ni aku sìn pìkyinn rag, Awun Shìdun aku ya ku gbam barà kwá sa bu-à kab sig bu káníng. Ama má tiya ning gbìb zyun-à sànn kab sig bu káníng bidìm pàr.

1 Korintiyawaká 13

Azìm Kab Síng Nì Bu Káníng

¹Wà ma dang yì hing nu jír kim kim, kó nu jir yann aswamká bu Shìdun mà wai, ama wà ma zìm fig jàumí zyun bàna, nu jírmí mì ri dang níng, bàna ma yìr, jírmí shi sig àràg mì ri mib jag àsháu.

²Wà ma dang yì hing jir Shìdun, ma yì byann rìghing buká Shìdun sa sig wà mpìr má yì fig bàna, hár ma myàng yì rìghing buká nìnnànn nímá, ama wà ma zìm fig jàumí zyun bàna, ò fòr fig bu bàna. Wà ma shi sig ma pìkyinn bir barà má dinya shinnkwìnn rag aku dù, kwá dù, ama ma bàna ma azìm á kyinnmí ni, ò fòr fig bu zyun bàna.

³Wà ma zìg buká ò shi sig ma kàhi, ma ya vinn rìg mpìr ashiká, kó wà ma rag, abig zìg dirmí abig twìb swànn rìg, ama wà ma bàna ma azìm á kyinnmí ni, má dìg fig bu zyun bàna.

⁴Aning myàng bu-à azìm ri tàg. Mpìr ma shi sig ma azìm á kyinnwá ni, kwá sa muyar wàni. Kwá shi ma pìkyinn òsàn. Kwá sa fig akyib bàna, kwá gbar fig àshí bàna, kwá gbar dù fig shinn bàna tinn.

⁵Mpìr-à ma shi sig ma azìm kwá gbar fig sung bàna. Kwá zìm fig íri shinnwá bàna. Kwá nànn fig mpìr àgùnn bàna. Kwá pànn fig mpìr á kyinn bàna.

⁶Kwá fig fig àjwár ma bu bibaiká mpìrká ri sa bàna. Ama kwá fig àjwár ma bu òsàn.

⁷Kwá sa pyann kàng fig bu-à mpìr ma sa ku bàna. Kwá bir pìkyinn á byar Shìdun. Kwá sìn pìkyinn rag jàuwá má sa bu-à òsàn. Bu-à ma dìg ku bidim pár, kwá tib wann pìkyinn.

⁸Azìm má shi hár kinn kinn, má vinn fig ávinn bàna. Mpìr-à ma dang yì hing jir Shìdun, jír wá ku dang yì sig níng má wam zu rìg. Mpìr-à ma dang yì nu jír kim kim, nu jír káníng má wam zu rìg tinn. Bu-à mpìr ma yì sig bidim pár, má wam zu rìg,

⁹jir kai bàna bu-à yi yì sig tàma-à níng, yi yì kinn fig bàna. Jir Shìdun-à yi ri dang níng, yi yì kinn fig bàna tinn.

¹⁰Ayúnn-à Shìdun má tìya hing yi buká bidim pár, ká yi yì vinn fig bàna níng, yá yì rìg.

¹¹Sai-à mì í wùnshái, mì ri sa bu àràg í wùnshái. Jírmí mì ri dang í jir wùnshái. Mì ri kyab jír àràg wùnshái. Sai-à ò bi wài kinn rìghing, ò dà finnn rìghing kyinn wùnshái-à níng.

¹²To, bu-à yi yì sig tàma-à níng, yi yì byann fig bidim pár bàna, jir kai bàna shi sig àràg yi ri myàng kà zuyí adìn zyun-à kyàr fig bàna. Ama á pyànn níng, yá myàng zu ma zu. Tàma-à níng ò yì sig bu áwai áwai. Sáí á pyànná-à níng, í wà má yì byann bu bidim àràg barà Shìdun yì sig kyinní.

¹³Bu sara káníng má shi kinn kinn: pìkyinn bir, ma kyinn sìn, ma azìm. Ayau bu sara káníng ni zyun-à kab sig bàna, í azìm.

1 Korintiyawaká 14

Gbam Buká Ayau Mpìrká Ri Bàg Yesu

- ¹Aning zìm jàuná big, ma aning sìn kyinn ná á gbam buká Awun Shìdun ri ya jir swàm Shìdun. Bu-à kab sig áyau bu káníng ni í jir Shìdun dang kyann.
- ²Wà mpìr ma dang hing nu jír zyun kim, zyun-à ku shwann fig bàna, ku ri dinya fig mpìr bàna, ku ri dinya Shìdun. I Awun Shìdun ri tiya ku jírwá í ni, ama á byar mpìrká shi sig í jir atàm.
- ³Ama mpìr-à ma dang kyann jir Shìdun, kàhi mpìr má fig yì, kwá sa shang big, kwá dang gbam big kyinn, kwá ya big àjwár.
- ⁴Mpìr-à ma dang nu jír zyun kim, ku ri dinya kàng shinnwá ku áwinwá ni. Ama mpìr-à ma ri dang kyann jir Shìdun, ku ri sa shang mpìrká bu Yesu bidìm pár.
- ⁵Mì ri zìm aning dìg yar barà ná dang yì nu jír kim kim. Ama bu-à ò zìm kab sig bàna, mì ri zìm aning dang kyann jir Shìdun. Mpìr-à ma ri dang kyann jir Shìdun, ku kab síg nì mpìr-à ri dang nu jír kim kim, jir kai bàna bu-à mpìr zyun-à ri dang nu jír kim kim níng ma dang sig, sái wà mpìr zyun ma dang vim bir hing, í wà mpìrká má shwann yì bu zyun áni.
- ⁶Wà ma bi á byarná ni ma dinya ning jír ma nu jír zyun kim, wà zyun-à ning fig yì fig bàna, jír-à ò dang sig níng má sa shang ning rà? Bàna. Sái wà ò ma ri dinya ning bu-à Shìdun tàg sig mì, kó ò ma ri dinya ning jir yar, kó ò ma ri dinya ning jir Shìdun, kó ò ma ri tàg ning jir Shìdun, wàníng í bu-à má sa shang ning.
- ⁷Bu káníng mì ri zìg bi ya ning misali áshinn buká bàna ma yonki, àràg shàm, kó garya, wà nàibá ma zu kyàr fig bàna, mpìrká má fig yì yìr jonn-à rà? Bá fig yì fig bàna.
- ⁸Wà sojaká ma winn zu kyàr fig yur bàna, jàubá má dù nann zu abig sìn gbam òr jir kànn nu rà? Bá sa fig bàna.
- ⁹To, wàníng í barà shi sig áni tinn, wà na dang jír ma nu jír zyun-à mpìrká fig yì fig bàna, sáshinn bá fig yì yìr bu-à ning ri dang rà? Wà ba fig yì fig bu-à ning ri dang bàna, jír-à níng má shi àràg ning ri dang wìr kà á zàpìr.
- ¹⁰Ning yì hing áyau dunyaru, nu jír shi sig áni nìnnànn nímá, ama bidìm pár big shi sig ma yìr.
- ¹¹Ama mpìr-à ma dang nu jír zyun-à ò fig yì fig bàna, ku shi síg kyinn á byarmí ni, mì bó ò shi síg kyinn á byarwá ni tinn.
- ¹²To, barà ning ri sa àtùtwài jirà aning dìg bu-à Awun Shìdun ri ya níng, aning yàn nu jír zyun átai bàna, aning yàn kab bu-à má tàg mpìrká bu Yesu bu á kyinnbá ni, jirà abig bir swàb kà pikyinnbá.
- ¹³Wà mpìr-à ma ri dang nu jír zyun kim, aku vig Shìdun rag a wàníng tiya ku yìr bu-à ku ri dang níng, àjirà aku dinya mpìrká.

¹⁴Wà ma ri vig Shìdun ma nu jír zyun kim, í adìnmí ri víg nì, kyinnmí yì fig bu-à mì ri dang bàna.

¹⁵To, n sa áshinn rà? Sàh hìng n vig Shìdun ma kyinnmí ni ma adìnmí bidìm pàr. Má dàì swàm yan Shìdun ma adìnmí kwonn ma kyinnmí tinn.

¹⁶Wà wù ma ri swam yan Shìdun ma nu jír zyun kim, jàuwú zyun-à yì fig bàna níng, kwá sáshinn má zìm rag “aku shi àdòníng” rà?

¹⁷Kó wù ma ri yan Shìdun òsàn nímá ma nu jír-à hi, ama jàuwú má fig yì fig yìr bu-à wù ri dang bàna.

¹⁸Mì ri sa Shìdun ísoko barà ò dang kab ning nu jír kim kim níng.

¹⁹Ama áyau bìr mpìrká bu Yesu ni, ò zìm kab sig n dang jír àkunn swana, jirà abig yì byann bu-à mì ri dang, ma wà má dang jír nìnànn nímá ma nu jír zyun kim, mpìrká má fig yì fig bu-à mì ri dang bàna.

²⁰Aning kyab jír sísàn nímá. Kada kyinn ná aku shi àràg yann wùnshái bàna. Sái wà má í bu-à bibai, í wà aning sìn kàng shinn ná àràg ning í yann wùnshái. Ama buká kádà níng, kada aning shi àràg ning í yann wùnshái bàna.

²¹Aning myàng. Big ba sig á tarkada Shìdun, big rag, “Mì Shìdun, má zìg mpìrká ri dang nu jír kim kim, jirà abig dinya mpìrká bumí jírmí, ma nu kim kim. I kyinnká má dinya mpìrká bumí jírmí í nì. Ama bidìm pàr bá gbam sung, má fig fig jírmí bàna.”

²²To, wà mpìr Kristi zyun ma ri dang nu jír zyun kim, ku ri dang àjirà jír-à hi aku tìya mpìrká ká bàg fig Yesu bàna, gbam Shìdun. Ku ri dang fíg jirà aku tàg mpìrká ri bàg Yesu bàna. Ama wà ku ma ri dang jir Shìdun, ku ri dang jirà mpìrká ri bàg Yesu abig fig byann bu áni.

²³Wà ningká ning ri bàg Yesu na kwonn shi sig í byar nzyun barà ná wib Shìdun, wà ning bidìm pàr, ning ma ri dang nu jír kim kim, mpìr zyun-à fig fig jir Yesu bàna, kó mpìr zyun-à ri bàg fig Yesu bàna, wà kwa myàng barà ning ri sa àdòníng, kwá rag í òsàng ri sá ning nì.

²⁴Ama wà kwa kà, ma fig na ri dang jir Shìdun barà kwá fig byann, jír-à hi má vim bìr pìkyinnwá, hár má tìya ku bu-à bibai-à ku sa sig.

²⁵Bu bibai-à ku ri kyab á kyinnwá ni níng, kwá dang zu rìg á myann, kwá fim bu bibai-à ku ri kyab á kyinnwá ni. Kwá binn kir wann á jinn ni, má wib Shìdun. Kwá dang rag Shìdun shi sig áyauná ni àjai.

Mpìrká Ri Bàg Yesu Abig Sa Bu Abibir

²⁶To, wunzámí big, shinn jírmí níng, sai-à na kwonn hìng í byar nzyun barà ná wib Shìdun, kó ni shi sig ma bu-à kwá sa. Mpìr zyun má dàì jonn. Mpìr zyun má tàg jir Shìdun. Mpìr zyun má dang bu-à Shìdun tìya sig ku. Mpìr zyun má dang nu jír zyun kim, jàuwá zyun má dang vim bìr yìr bu-à ku ri

dang. Aning sa bu káníng bidim pár ábibir barà má sa gbam pìkyinn mpìrká ri bàg Yesu.

²⁷Mpìrká ma dang nu jír zyun kim, to, kada abig wam zu mpìr pyànà kó sara, ma abig dǎng ni bàna. Zyun ma ri dang, a zyun shi ma akim, í wà a mpìr zyun dang vim bìr nu jír-à hi. Big bidim pár abig sa yà zu rìg àdòníng.

²⁸Wà mpìr zyun-à má dinya byann ning yìr jír-à hi ma bàna áni, mpìr-à ri dang nu jír zyun kim níng, aku pànn shi akim, ma aku dang á kyinnwá ni, ku ma Shìdun mpyànà.

²⁹To, mpìr pyànà kó sara abig dang jir Shìdun. Mpìrká dà níng abig fig byann bu-à mpìr sara káníng ri dang níng, wà ma í jir àjai.

³⁰Mpìr-à ma ri dang jir Shìdun, wà Shìdun ma tiya hing mpìr zyun bu àpyú, to zyun-à ri dang jír-wá níng aku pànn shi ma akim.

³¹Ning bidim pár, aning dang jir Shìdun zyun, zyun, zyun, jirà kó ni aku fig ma aku shwann bu áni, ma àjirà a jír-à hi gbar gbam ku pìkyinn.

³²Mpìr-à Shìdun ma ya sig ku gbam barà kwá dang jir Shìdun, ku shi sig ma gbam-à kwá shi kir, jirà abig ya ku pyù aku dang jír-wá.

³³Shìdun ri zìm fig mpìr aku sa swàm-wá shan shan bàna. Ku ri zìm mpìr aku sa swàm ábibir. A byarká ni bidim pár, byar-à mpìrká bu Yesu ma ri kwonn shinn,

³⁴uwàkà abig pànn shi akim, kada abig dang jír bàna, jir kai bàna big ba sig á tarkada Shìdun ni rag, uwàkà abig shi mpìr wib.

³⁵Wà uwà ma shi sig ma jír bib, sái aku bib nuwá á lu-à ni. Kada aku bib á sai-à mpìrká ma ri wib Shìdun bàna, jir kai bàna í bu zunái.

³⁶Kó ning zìm fig jírmí níng bàna rà? Ning ri kyab rag jir Shìdun zu bi sig á byarná ni rà? Kó ning ri kyab rag jir Shìdun fòr yag fig á byar mpìrká kádà ni bàna sái íri ning rà?

³⁷Wà mpìr zyun ma ri kyab rag ku í mpìr-à ri dang kyann jir Shìdun, kó wà Awun Shìdun ma ya sig ku gbam, aku yì rag bu-à mì ri ba ya ning níng, í jir Shìdun.

³⁸Wà kwa zìm fig bàna, aning zu rìg áyauwá ni.

³⁹To, wunzámí big, áyau bu òsàn káníng bidim pár, sái aning yàn kab barà ná dang yì jir Shìdun. Ama mpìr-à ma dang nu jír zyun kim, kada aning kan dim ku bàna.

⁴⁰Bu-à na sa bidim pár, aning sa ábibir bar gbìb-à sànn sig.

1 Korintiyawaká 15

Barà Yesu Dù Nann Zu Kàng Ma Yonki

- ¹Wunzámí big, mì ri zìm n kyab pànn ya ning jir àjwár-à ò rì dinya sig ning níng. Ning rì zìm hing, n bir hing pìkyinn áni ngbam níma.
- ²A jir shinn jir àjwár-à níng ni, Shìdun zìg zu rìghing ning á bu pyìrná ni, wà na shi sig ma pìkyinn bir ngbam níma á jir Shìdun. Wà ma níma bàna, ning fig sig jir àjwár-à níng átai.
- ³Jir àjwár-à ò fig sig á shinn Yesu Kristi ni níng, í wà zyun-à ò dinya sig ning. Jír-à níng sànn kab sig kó wà áni bidìm pàr. Jír-à níng ri tàg yi rag, Yesu Kristi wu sig jir shinn bu pyìryí, àràng barà big ba sig á tarkada Shìdun ni níng.
- ⁴Big jì ku, áyau su sara Shìdun gbar dù nann zu kàng ku ma yonki àràng barà big ba sìn sig á tarkada Shìdun.
- ⁵Sái ku bi tàg shinnwá á byar Bitrus, n bi tàg shinnwá á byar yann aswamwá big dwib agban pyànà níng.
- ⁶I wà su zyun ku bi tàg shinnwá á byar mpìrká ri bàg ku, big kab hing dari swana. Ayau mpìr káníng ni, kádà shi sig ma áni. Kádà wu rìghing.
- ⁷To, ku tàg shinnwá á byar Yakubu, hár n bi tàg jakàng shinnwá á byar yann aswamwá big ni bidìm pàr.
- ⁸Barà ku tàg kinn rìghing shinnwá á byar mpìr káníng bidìm pàr, í wà ku tàg shinnwá á byarmí ni. Kó barà ò kinn fig bu bàna níng, ò kà áyaubá ni tinn.
- ⁹Ai, ò shi sig àràng mì í wùnshái áyau yann aswamká buwá ni bidìm pàr. N fòr fig wà bá dang rag, mì í wùn aswamwá bàna, jir kai bàna wàrì níng mì ri ya mpìrká ri bàg ku shwìn wàni.
- ¹⁰Ama Shìdun ma àsànwá ku ya sig mì swàm-à níng. Hár bu-à ku sa sig mì níng, kàng fig bu átai bàna. Bumí ò sa swàm sa sa sa, hár ò sa kab yann aswamká kádà í nì. Ama ò sa fig ma shinnmí bàna, í àsànn Shìdun shi síg nì á kynnímí ni.
- ¹¹To, ama yi bidìm yi ri dang jírwá níng, kó ma í mì, kó ma í big ma ri dinya ning jir Shìdun, bidìm par í bu rízyun. Yi bidìm par yi ri dang jírwá níng á shinn Yesu Kristi ni zyun-à ning bir sig kyinn áni níng.

Barà Mpìrká Wu Rìghing Má Dù Nann Zu Kàng Ma Yonki

- ¹²To, n bib ning. Barà Kristi dù nann zu kàng rìghing mà amir-à ni, àràng barà yi ri dinya kyann mpìrká níng, bu-à sa mpìrká kádà áyauná ni ri dang rag mpìr má dù nann zu kàng fig bàna, í jir kai rà?
- ¹³Wà nìm má àràng barà ning ri dang rag, ki má dù nann zu kàng fig ma yonki bàna níng, ai Kristi nìm má dù nann zu kàng fig ma yonkiwá bàna.
- ¹⁴Wà Kristi nìm ma dù nann zu kàng fig bàna, jírwá yi ri dinya ning níng, nìm í jírwá átai. Pìkyinn birná nìm bàna ma yìr.

15Wà Kristi nìm ma dù nann zu kàng fig ma yonki bàna, nìm má shi àràng yi ri gim òsáng á jir Shìdun ni, barà yi ri dang rag, Shìdun gbar dù nann zu rìghing Yesu mà shar amir-à ni ma yonki níng.

16Ning yì hing wà mpìrká wu rìghing níng nìm má dù nann zu kàng fig ma yonki bàna, to, Shìdun nìm má gbar dù nann zu fig Yesu ma yonki bàna.

17Wà Kristi nìm ma dù nann zu fig bàna, pìkyinn birná nìm bàna ma yìr. Hár tàma-à níng ning nìm shi sig áyau bu pyìrná ni.

18Mpìrká rì bàg sig Yesu ká wu sig níng, big nìm jànn kà kinn rìghing.

19Wà pìkyinn biryí á byar Kristi nìm má í jirà yá dù nann zu kàng fig ma yonki bàna, ashíyí nìm má kab bu kó ni bidìm pár.

20To, yi yì hing í àjai big gbar dù nann zu kàng rìghing Kristi ma yonki. Ku shí nì wà kà pyànn áyau mpìrká má dù nann zu kàng ma yonki.

21Byar-à ki bi sig níng, ki bi sig á dò jir bu-à bibai-à mpìr zyun sa sig níng. Byar-à yi díg sig gbìb-à yá dù nann zu kàng ma yonkiyí má, yi díg sig á byar mpìr zyun ni tinn.

22Barà yi bidìm pár yi ri wu ki á jir shinn bu bibai-à Adamu sa sig, í barà yá wìm zu á jir shinn Yesu ni tinn.

23Kó ni má dù nann zu kàng áyau su-à Shìdun gib sig níng. Zyun-à dù nann zu sig wà kà pyànn-à níng, í Kristi. Ká má dù nann zu ásimwá ni níng, sái ká shi sig mpìrká buwá. Shìdun má gbar dù big á sai-à Yesu má kàng bi kàng.

24Sai-à ba dù nann zu rìghing, í wà byar shu dunyaru má vinn. A sai-à níng hi, Kristi má shi shinn kó kai bidìm pár. Kó kùr, kó àgbam, kó wàu, bidìm pár kwá sìn kann káníng agang, má zìg kùr má ya kà á vù tawá Shìdun ni.

25Shìdun sìn kà sig Kristi aku na kùr, kwá gbar tìg wann rìg ká ri ngàng wàníng bidìm pár, má sìn kà big á mìr bar wàníng ni.

26Bu-à kwá gbar tìg wann wà kinn shinn-à níng í ki.

27Shìdun sìn sig kó kai bidìm pár á mìr bar wàníng ni, àràng barà big ba sig á tarkada Shìdun ni. Yi yì hing Shìdun sìn fig shinnwá á mìr bar Kristi ni bàna. Buwá ku í àsàin-à sìn kà sig bu bidìm pár á mìr bar Kristi ni, kwá shi fig á mìr bar Kristi ni bàna.

28Wà Shìdun ma sìn kà gban rìghing kó kai bidìm pár á mìr bar Kristi ni, í wà Kristi ma shinnwá, kwá sìn kà shinnwá á mìr bar Shìdun ni, jirà Shìdun aku shi shinn kó kai bidìm pár.

29Wà mpìr nìm ma dù nann zu kàng fig ma yonki bàna, bu-à sa mpìrká ri wau dír batisma jir shinn mpìrká ká wu rìghing í jir kai rà? Yìrwá nìm í kai rà?

30Wà mpìrká wu rìghing nìm má dù nann zu kàng fig bàna, bu-à sa yi ri wann tafinn kyann shinnyí, mi ri dang jir Shìdun, í jir kai rà?

31Su ma su mì ri wa shwìn àràng má wúwu jir shinn Yesu. Bu-à sa mì ri dinya ning barà mì ri wa shwìn àdòníng, í jirà mì ri fig àjwár á shinn ná ni jirà ning ri sa swàm ma jir Shinn Luyí Yesu Kristi.

32Sai-à ò mà finn swann Afisa ni, mì ri gbìb shùr ma mpìrká big shi sig ma kyinn àzwànn. Shi àràng mì ri gbìb shùr big wi awúnká ri pànn mpìr. Wà Shìdun nìm ma ri gbar dù nann zu fig mpìr mà amir-à ni bàna, buká ò sa sig níng, nìm bàna ma yìr. Wà mpìr nìm ma dù nann zu kàng fig bàna, nìm má sànn kab ayi ji buju, ayi wa shin, ayi fig àjwár á dunyaru, jir kai bàna yá wu rìg akin hár kinn kinn.

33Kada aning zìm abig tonn gban ning bàna. Ning fig hing kó? Wù mpìr kyinn sísàn, wa ri bàg òr ma mpìr-à bibai, wù má, wá kàng mpìr-à bibai tinn.

34To, aning kà kàng á akironá ni, aning bàg gbìb Shìdun ábibir, kada aning sa kàng bu-à bibai bàna. Mpìrká kádà áyauná ni yì fig Shìdun bàna. Mì ri dang àdòníng jirà a zunái pànn ning.

Dir Apyú Zyun-à Yá Dìg Níng Barà Má Shi Ani

35To, mpìrká kádà ri bib rag, “Mpìr-à ma wu rìghing, bá gbar dù nann zu kàng ku ma yonki á shinn rà? Irì òr-à bá gbar dù nann zu kàng mpìr ma kàhi í wà áni rà?”

36Kai, jír bibná bàna ma yìr. Aning myàng. Wà mpìr ma tàg hing bu á da-à ni, sái wà yìrwá ma swàr hing, í wà àpyú ri nga nann zu ni.

37Bu-à wá tàg á jìnn ni, kó amaun, kó za, ama à tàg sig í yìrwá, à tàg fig maiwá bàna.

38Shìdun ri yá nì bu-à ri nann zu áni írì òr-à ku ri zìm. Kó wà áni shi sig buwá kim kim.

39Kó àràng wi má, big shi sig ma òr kim kim. Mpìr jíkwìnn shi sig ma òrwá kim, wi awúnn shi sig ma òrwá kim, ayinnbu má shi sig ma òrwá kim, jái á zàpìr-à ni má shi sig ma òrwá kim.

40To, buká mà wai, òrbá shi sig kim. Buká á jìnn ni, òrbá shi sig kim. Nsònn buká shi sig mà wai shi sig kim ma wà á jìnn ni.

41Ayúnn shi sig ma nsònnwá kim. Sònn-à shi sig ma buwá kim tinn. Asuswirká má shi sig ma bigbá kim tinn. Ayau bar òr big asuswirká ni má, big shi sig áni kim kim.

42To, wàníng í barà má shi áni tinn, á sai-à Shìdun má gbar dù nann zu mpìrká big yonki. Òr mpìr-à big jì kà sig ku mà amir-à ni níng, ri swàr rìg. Ama wà zyun-à bá gbar dù nann zu kàng ku ma kàhi níng, má swàr fig áswàr bàna.

43 Sai-à big ri jì kà rìg òr-à níng, ku bàna ma gbam. Nsònnwá bàna áni. Ama wà zyun-à bá gbar dù nann zu kàng ku ma kàhi níng, má shi ma gbam. Má shi shèrá nímá.

44 Òr zyun-à big ri jì níng, kàhi í bu dunyaru. Wà bá gbar dù nann zu kàng mpìr ma kàhi níng í òr àpyú zyun-à Awun Shìdun ri ya mpìr. To, barà yi shi sig ma òr zyun-à má swàr rìg níng, yi yì hing Shìdun má ya yi òr zyun-à má swàr fig bàna.

45 Barà big ba sig á tarkada Shìdun ni, big rag, “Mpìr-à big rì mà m jag sig níng, í Adamu, ku shi sig ma yonkiwá.” Ama Adamu zyun-à ásim níng, buwá ku shi sig nì mpìr àsàin-à ri ya yonki, mpìr-à níng hi í Yesu.

46 Òr-à Awun Shìdun ri ya níng, bi jag fíg nì bàna, ama í bu zyun-à ri swàr níng bi jag sig nì, í wà bu Awun Shìdun bi sig ásim.

47 Adamu zyun-à bi jag sig níng, big mà m sig ku ma jànn. Adamu zyun-à bi tib ku níng, bi sig mà byar Shìdun ni mà wai.

48 Òr mpìrká bidim pá r shi sig àràg í òr Adamu zyun-à Shìdun mà m sig ma jànn. Mpìrká ri bàg Kristi bá òg òr zyun-à mà wai àràg bu Kristi.

49 Àràg barà òr yí zu sig swai nzyun big mpìr-à á dunyaru níng, í barà òr yí má zu kàng àràg bu mpìr zyun-à bi sig á byar Shìdun ni níng.

50 To, ning myàng hing kó? Òr-à íri wi ma àsà má fòr fig barà kwá kà á byar-à Shìdun na sig kùrwá bàna. Bu-à ri wúwu má òg sar fig bu zyun-à ri shi kinn kinn bàna.

51 Aning fig jír-à níng. I jír zyun-à Shìdun rì tà m sig. Ayauyí ni, kàhi má wu fig bàna. Ama yi bidim pá r, Shìdun má vim bìr rìg òr yí.

52 Barà yi ri shi, mpìr ri mikab zu, mi ri pù fim níng, í barà yá fig bá winn yur-à wà kinn shinn-à áni tinn. Wà ba winn hing, í wà Shìdun má gbar dù nann zu mpìrká rì wu sig níng ma òr àpyú zyun-à má shi kinn kinn. Yi mpìrká shi sig ma áni ma yonki níng, òr yí má vim bìr rìg tinn.

53 Òr yí zyun-à ma swàr rìg níng, má vim bìr kàng rìg zyun-à má shi kinn kinn. Òr yí zyun-à ri wu níng, má vim bìr kàng rìg zyun-à má wu fig áwu bàna.

54 Sai-à òr yí ma vim bìr kàng rìghing, ya wu fig rag ki bàna, í wà bu-à big ba sig á jir Shìdun níng má shi àràg barà big ba sig n rag, “Shìdun gbam kan rìghing ki.”

55 “Ki má gban fig rag mpìr bàna. Wù ki, gbamwú má shi rag áni rà?”

56 Ki ri òg gbamwá á byar bu pyìr-à yi ri sa níng. Bu pyìr bó ri òg gbamwá á byar doka.

57 To, buyí yi kab sig gbam ki á jir shinn Shinn Luyí Yesu Kristi ni. Ayi yan Shìdun jir wà níng.

⁵⁸To, barà shi sig àdòníng, sái aning sar gbam, ning wunzámí big, aning yag mà pyànn ma swàm Shinn Luyí Yesu, kada bu zyun aku tir ning bàna, jir kai bàna ning yì hing bu-à ning ri sa jir shinnwá níng, má shi fig í bu átai bàna.

1 Korintiyawaká 16

Jír á Shinn Bài-à Mpìrká Bu Shìdun Ri Kwonn

¹To, jír á shinn bài-à ning ri kwonn jirà ná sa shang mpìrká bu Shìdun á jànn Yahudiya, aning sa àràg barà ù dinya sig mpìrká bu Shìdun á jànn Galatiya.

²Kó wane àyúnn Ladi aning sinn kwonn bài. Kó ni aku tinn zu bi bu-à ku dìg sig áyau su sùmpyànn, ma aku zìg bi. Ama kada aning shi kir mì, wà ma bi hing, í wà aning kwonn bu íni bàna.

³To, wà ma fòr bi hing, má ya mpìrká ká ning shig zu sig níng wasika, jirà abig zìg yag bài-à ning kwonn sig níng, mà Urushalima.

⁴Wà ya myàng má sànn kab síg nì, n yag tinn, to, í wà yi big má yag zyun.

Bu-à Bulus Má Sa Mà Pyànn

⁵To, má bi á byarná ni, ama sai wà ma yag rìghing mà jànn Makidoniya, í wà má bí ni.

⁶Ama mì ri myàng kó má shi nonn á byarná ni hár sai wà sònnon wàu ma wam zu rìghing, í wà ná sa shang mì á kyonnmí wà mà pyànn.

⁷N zìmm fig wà n myàng ning n wam zu kíni bàna. Wà Shìdun ma zìmm hing, má shi nonn á byarná ni.

⁸Má shi ma á finn swann Afisa hár àyúnn buki zyun-à big ri bar Pentikos,

⁹jir kai bàna Shìdun ya sig mì pyù barà má sa swàm ùwài nímá áyág. Swàm Shìdun ri yag mà pyànn. Ama mpìrká kàhi nìnànn nímá ri zìmm abig kan dim mì.

¹⁰Wà Timoti ma bi fòr hing á byarná ni, aning pànn samyib ku. Kada aku shà zinn kó títi nímá bàna. Ku má, ku ri sa swàm Shinn Luyí, àràg barà mì ri sa níng tinn.

¹¹Kada a mpìr myàng rag Timoti kinn fig bu bàna. Aning sa shang ku á kyonnwá ni, ma aning dwim kàng bi ku ítau á byarmí ni. Mì ri shi kir ku, ku ma wunzàkà kádà níng.

¹²Bu wunzàyí Apolos bó, ù vig ku rag aku yag kwonn ma wunzàkà kádà, jirà aku yag myàng kà ning. Ama ku myàng, ku dìg fig ma pyù barà kwá bi á byarná ni tàma-à níng bàna. Sái wà kwa dìg hing pyù, í wà kwá bi má myàng kà ning.

Jír-à Wà Kinn Shinn

13To, buná aning myàng kwonn ma shinn ná, aning sar gbam áyau pìkyinn birná á byar Yesu. Aning wim kyinn. Aning tib bàg barná.

14Bu-à ná sa bidim pár, aning sa ma kyinn azim.

15Ning yì hing Istifanas ma mpìrká buwá big. Big í mpìrká kà jag sig gbìb Yesu á jànn Akaya. Big du kà hing shinnbá rag bá sa shang mpìrká ri bàg Shìdun.

16To, íri mpìrká ri sa swàm àdòníng, mì ri zìm aning fig bu-à ba dinya ning, ma aning wib jírba. Ká ma ri sa swàm àdòníng, aning fig jírba tinn.

17N fig hing àjwár barà Istifanas ma Fartunatas ma Akaikas bi á byarmí ni, jir kai bàna big sa ya hing mì bu-à ning dìg fig pyù-à ná sa ya mì bàna.

18Big sa mì bu-à pìkyinnmí jwar áni, àràg barà big rì sa jwar sig ning pìkyinn ná. Iri mpìrká àdòníng, big fòr hing wà ayi yan big.

19Mpìrká ri bàg Yesu á jànn Asiya big ri bib kà ning. Akila ma wàwá Biriskila má, big ri bib kà ning bib bib á zìnn Shinn Luyí Yesu ni. Mpìrká ri kwonn shinn, mi ri wib Shìdun á lubá ni, big ri bib kà ning tinn.

20Mpìrká ri bàg Yesu áyag bidim pár, ri bib kà ning. Aning bib kà bar dìrná, bib bib.

21Mì Bulus, ò ba síg nì jír-à níng. Mì ri bib kà ning.

22Mpìr-à ma zìm fig Shinn Luyí Yesu bàna, a Shìdun ya ku nài ya. Shinn Luyí, á bi.

23Asàn Shinn Luyí Yesu aku shi kwonn ma ning.

24Mì ri zìm ning wàni, jir kai bàna á gbìb Yesu Kristi yi bidim pár yi í bu rízyun.

2 Korintiyawaká

2 Korintiyawaká 1

Bulus Bib Kà Mpìrká

¹Mì Bulus zyun-à Shìdun zìm sig rag, ò shi wùn aswam Yesu Kristi, mì ma wunzà yí Timoti, yi ri ba ya ning wasika-à níng, ning mpìrká ri bàg Yesu mà Korinti kwonn ma mpìrká bu Yesu mà jànn Akaya.

²Mì ri vig Shìdun Tayí ma Shinn Luyí Yesu Kristi abig ya ning àsàn, kwonn ma pìkyinn na tag.

Bulus Sa Shìdun Isoko

³Ayi sa Shìdun Ta Shinn Luyí Yesu Kristi ísoko. Ku ri myàng ashiyí, mi ri sa jwar pìkyinnyí tinn.

⁴Bu-à ma díg yi bidim pá, ku ri sa jwar pìkyinnyí jirà ayi sa jwar pìkyinn mpìrká ri wa shwìn kim kim àràng barà ku ri sa jwar pìkyinnyí níng.

⁵Barà yi ri wa shwìn àràng bu Kristi níng, í barà Shìdun ri sa jwar yi pìkyinn áni á jir shinn Kristi ni tinn.

⁶Wà ya wa shwìn, yi ri wa jirà ayi sa jwar pìkyinn ná, ma aning wim zu. Wà Shìdun ma sa jwar pìkyinnyí, wà níng ri tàg rag Shìdun má sa jwar pìkyinn ná. Kwá sa aning sa muyar, barà ná tib wann pìkyinn á jir shwìn-à yi ma ning ri wa.

⁷Yá fim fig pìkyinn biryí á dìrná ni bàna, jir kai bàna barà ning ri wa shwìn àràng barà yi ri wa níng, í barà Shìdun má sa jwar pìkyinn ná áni àràng barà ku ri sa jwar pìkyinnyí níng.

⁸Wunzà yí big, yi ri zìm ayi kyab pànn ya ning shwìn-à yi rì wa sig á jànn Asiya, shwìn-à hi rì kab hing gbamyí, pìkyinnyí rì gib rìghing, yi rì yì fig rag yá wim zu bàna.

⁹Yi ri kyab rag big wà sig kwonn barà bá gban rìg yi. Wà níng sa sig àdò níng jirà kada ayi sìn kyinnyí á gbamyí ni bàna, sái bu-à Shìdun àsàin-à ri gbar dù nann zu ki níng, ma sa.

¹⁰Ku í àsàin-à gbar kyag zu sig yi á fòr zyun-à yi nìm má wu ki áni. Kwá gbar kyag zu yi, yi ri bir pìkyinn rag kwá gbar kyag zu kyann yi àdò níng.

¹¹Aning vig shang yi Shìdun áni àràng barà mpìrká kádà nìnànn nímá ri sa, àjirà a Shìdun zìm avigyí, ma aku sa sànn ya yi. I wà mpìrká nìnànn nímá má sa Shìdun ísoko á jir shinnyí ni.

Bulus Wà Vim Bìr Kàng Jírwá á Shinn Bu-à Ku Ri Zìm Aku Sa

¹²Bu-à sa yi ri gbar àshí níng, í jirà pìkyinnyí ri tiya yi rag yi ri shi shu òsàn á dunyar. Shuyí ma ning í shu pìkyinn òsàn, àràng barà Shìdun ri zìm. Yi ri

tonn gban fig mpìr bàna. Yi ri sa fig swàm ma yar zyun-à yi shi sig ma kàhi níng bàna, yi ri sa ma gban àsàn-à Shìdun ya sig yi.

¹³Buká yi ri ba ya ning bidìm pàr, íri buká ná jangga má fig kyàr samyib. Mi ri kyab ná jangga má fig kyàr samyib wàni.

¹⁴Tàma-à níng, ning yì gban fig bu bidìm bàna. Aning yì gban rìg buká mì ri tàg ning, jirà àyúnn-à Shinn Luyí Yesu ma kàng bi hing, ná gbar àshí á shinnyí ni, yi má, yá gbar àshí á shinn ná ni tinn.

^{15,16}Sai-à rì níng, mì ri kyab rag na myàng hing mì, ná fig àjwár, í bu-à sa mì ri zìm ní bi á byarná ni kàun pyànà, jirà ní sa shang ning kàun pyànà. Mì ri zìm ní bi á byarná ni sai-à má yag mà Makidoniya, ma sai-à má kàng bi. I wà ná sa jag mì á kyonnmí má yag mà Yahudiya.

¹⁷Sai-à rì níng, barà mì ri kyab rag má bi á byarná ni, barà ò bi fig bàna níng, ning ri kyab rag mì ri dang jíri nu pyànà rà? Kó ning ri kyab rag, ò shi síg àràg mpìrká zyun-à yì fig Shìdun bàna, ká ri dang jir rag “nn”, á pyànn big rag “bàna” níng rà?

¹⁸Barà Shìdun ri dang vim bìr fig nu bàna níng, í barà jíri-à yi dinya sig ning níng, yi dang vim bìr fig nu bàna tinn.

¹⁹Yesu Kristi wùn Shìdun wà yi ma Silas ma Timoti dinya sig ning jírwá níng, ku ri dang vim bìr fig nu bàna tinn. Bu-à kwa dang bidìm pàr, shi rìghing.

²⁰Nu-à Shìdun gib ya sig mpìr bidìm pàr, ku ri sa á gbìb Yesu ni. Wàníng í bu-à sa yi ri dang rag “Aku shi àdòníng”, yi ri swam yan Shìdun á jir shinn Kristi.

²¹Shìdun í àsàin-à ri sìnn kà yi ma ning ayi yì rag yi shi sig áyau Kristi. Ku í àsàin-à shig zu sig yi, n sìnn kàng sig yi mpìrká buwá.

²²Ku kyag sig yir á òyí ni rag yi í mpìrká buwá. Ku wìr kà ya sig yi Awunwá á pìkyinnyí ni jirà ayi yì rag kwá ya yi buká ku gib ya sig yi nu níng.

²³Shìdun í àsàin-à yì sig kyinnmí. Bu-à sa ò bi fig á Korinti bàna níng, í jirà ò zìm fig ní sa pànn ning zunái bàna.

²⁴Yi ri du kà fig ning ma gban rag aning bir pìkyinn bàna, jir kai bàna ning ri bir pìkyinn ngbam níma. Bu-à yi ri sa bàna, yi ri sa swàm ma ning jirà aning fig àjwár.

2 Korintiyawaká 2

¹To, ò kyab á kyinnmí ni rag má bi fig rag á byarná ni bàna, jirà a pìkyinn ná bai bàna.

²Wà ma sa bai hing pìkyinn ná, mpìrká má sa jwar rag mì pìkyinn níng bàna, sái íri ningká ò sa bai sig ning pìkyinn níng.

³Wàníng í bu-à sa ò rì ba ya sig ning wasika n dinya sig ning bu-à ná sa. N yì hing rag ná sa àjai. N zìm fig ningká ning nìm má sa jwar pìkyinnmí níng, aning sa bai sòr mì pìkyinn bàna. N yì hing rag wà ma fig hing àjwár, ning má ná fig àjwár.

⁴Sai-à ò ba ya sig ning wasika níng, ò ba ya síg ning ma pìkyinn bai, ma jír kyab, ma zàn mínn. N ba fíg jirà aning bai pìkyinn bàna, ama í jirà aning yì barà mì ri zìm ning wàni.

Aning Yafa Ya Mpìr-à Sa Sig Bu Pyìr

⁵Mpìr-à gbar bi sig pìkyinn bai-à níng, ku gbar bi ya fig íri mì áwinmí ni bàna, ama ku gbar bi ya sig ning bidìm pá.

⁶Wab tag-à ning nìnnàn nímá ning wab tag sig ku níng, màg rìghing.

⁷Tàma-à níng aning yafa ya ku, ma aning dang gbam ku kyinn, jirà kada a òrwá wu tag, ma aku fim gbìb Shìdun bàna.

⁸Jír wàníng, mì ri vig ning aning tìya ku rag hár tàma-à níng ning ri zìm ku wàni.

⁹Yìr wasika zyun-à ò rì ba ya sig ning níng, í jirà mì ri zìm n màg màg fig ning, wà ning ma ri wib bu-à mì ri dinya ning.

¹⁰Wà na yafa ya hing mpìr, mì má ò yafa ya rìghing ku tinn. Wà bu-à má yafa ya ku ma shi sig áni, má yafa ya ku á pyànn Kristi ni. Má sa àdòníng á jir shinn ná ni.

¹¹Má sa àdòníng jirà kada a Shaitan kab yi bàna, jir kai bàna yi yì hing yarwá ku ri sa.

Pìkyinn Bulus Na Tag Wann Fig Bàna

¹²Sai-à ò yag mà Taruwasà rag ma dang jír àjwár Kristi níng, ò myàng hing barà Shinn Luyí pù ya sig mì pyù.

¹³Ama pìkyinnmí na tag wann fig bàna, jir kai bàna ò òg fig wunzámí Titus màhàn bàna. Yi big mpìrká màhàn dwim gáfinn òr, í wà ò dù n yag mà Makidoniya.

Mpìrká Bu Yesu Má Gbam Kan Shaitan

¹⁴Yi ri sa Shìdun ísoko barà ku ri tìya yi gbìb á ò shinn Kristi ni barà yá kab gbam Shaitan. A ò shinn barà yi ri dang jir Kristi, Shìdun ri sa mpìrká ri fig jír wá àràng barà swìnn bu òsàn ri ning kàng kwìb byar.

¹⁵Barà yi ri dang jir Kristi níng, á byar Shìdun ni yi shi sig àràng í swìnn bu òsàn á byar ká má wìm zu, ma ká má wìm zu fig bàna.

¹⁶A byar mpìrká má wìm zu níng, jír yí shi sig àràng í swìnn bu òsàn má ya yonki. Ama á byar mpìrká má wìm zu fig bàna níng, jír yí shi ya sig big àràng

í swìnn bu-à má gban rìg big. Mpìr-à kinn sig barà kwá dang jir Shìdun àdòníng í ni rà?

¹⁷Mpìrká káhi nìnnànn nímá ri dang jír jirà a mpìrká ya big bu. Ama yi ri sa fig àdòníng bàna, jir kai bàna yi í mpìrká bu Kristi. Yi ri dang jír wá ma pìkyinn ñzyun, jir kai bàna Shìdun í àsàin-à ri swam yi ayi dang jír wá.

2 Korintiyawaká 3

Mpìrká Ri Sa Swàm Bu Nu Apyú Zyun-à Shìdun Gib Sig

¹Ning ri myàng rag yi ri gbar àshí rà? Ning ri zìm abig ba dinya ning wasika rag, yì mpìr sísàn rà? Kó ning ri zìm aning ba wasika rag, yi mpìr sísàn rà? Ning ri zìm aning sa àràg barà mpìrká káhi ri sa bigbá níng rà?

²Ning ma shinn ná, ning í wasika zyun-à má dinya mpìrká jír á shinnyí ni. I wasika big ba sig á pìkyinnyí ni. Kó ni má fig yì.

³Mpìrká má myàng ning àràg í wasika zyun-à Kristi ba sig ma shinnwá n ya sig á vùyí ni. Wasika-à hi ku ba fig ma zàn bu-à big ri ba bu áni bàna, ama ku ba sig ma Awun Shìdun á pìkyinn mpìr.

⁴Yi ri dang wàníng, jir kai bàna Kristi tàg sig yi barà ya bir pìkyinn á byar Shìdun.

⁵Yi kinn fig barà yá dang rag yi sa yì hing swàm-à níng bàna. Gbam-à yi ri sa ma káhi níng, í Shìdun ya síg yi nì.

⁶Barà Shìdun gib ya sig mpìrká nu àpyú níng, ku ya sig yi gbam rag ayi dinya mpìrká jír nu àpyú-à ku gib sig. Nu-à ku gib sig í doka bàna, í jir Awunwá. Doka má gban mpìr, ama Awun Shìdun má ya mpìr yonki.

⁷Big ba sig doka mà shinn abàn. Asai-à Shìdun ya mpìrká dokawá níng, ku wìr wann bi àyarwá, kó barà doka-à hi ri gbar bi ki níng. Ayar-à níng sa mùnnpyànn Musa yar wàni, kó barà àyar-à hi ri wam zu rá wam zu níng, mpìrká myàng sar fig mùnnpyànnwá bàna.

⁸Barà àyar Shìdun tàg sig shinnwá á sai-à Shìdun ya sig mpìrká doka, zyun-à ri gban mpìr káníng, àyarwá zyun-à kwá tàg á jir nu àpyú-à ku gib ya sig mpìrká á byar Awunwá níng, má kab wàri níng.

⁹Barà àyar Shìdun bi á jir doka zyun-à ri gban ki níng, àyarwá zyun-à má wann bi á jir nu àpyú-à ku gib sig wà má pinn zu mpìr níng, má shi áshinn rà?

¹⁰Ayar zyun-à Shìdun rì wìr wann bi sig á sai-à ku ya sig mpìrká doka níng, kinn fig bu bàna, jir kai bàna àyar zyun-à má wann bi kwonn ma nu àpyú zyun-à Shìdun gib sig níng, má ya mpìr yonki.

¹¹Wà ba sìn kàng hing doka zyun-à má wam rìg níng bu ùwài, jir àjwár zyun-à má shi kinn kinn níng, má wài káb nì.

¹²Barà yi yì hing rag nu àpyú-à Shìdun gib sig níng má wam zu fig bàna, í bu-à sa yi wim pìkyinn, mi ri dang jírwá.

¹³Yi shi fig àràg Musa zyun-à zìg jà n bir munnpyànnwá ma kàhi, jirà kada a mpìr Israilaká myàng barà àyar-à níng ri wam zu rá awam zu níng bàna.

¹⁴Pìkyinnbá wu rìghing. Hár tàma-à níng, sai-à big ma ri jangga jir Shìdun, jà-à níng hi ri bir dim kyinnbá. Big ri kyab yì byann fig bu-à big ri jangga bàna. Mpìr má wan zu sar fig bàna, sai wà kwá bi hing á byar Kristi.

¹⁵Hár tàma-à níng, sai-à big ma ri jangga doka Musa, jà-à níng hi ri bir dim big kyinn.

¹⁶Ama wà mpìr ma vim bìr bi hing á byar Shinn Luyí Yesu ni, í wà jà-à níng má zu á kyinnwá ni.

¹⁷Shinn Luyí shi síg nì Awun. Byar-à Awunwá shi sig màhàn, mpìrká má shi yàn finn òr.

¹⁸Yi mpìrká ri bàg Shinn Luyí Yesu, yi shi fig á zu àkúnn bàna. Munnpyànnýí shi sig àràg í adìn ri tàg àyar Shìdun. Shinn Luyí shi síg nì Awun, Awunwá ri vim bìr swàb kà tim yi ayi shi àràg ku.

2 Korintiyawaká 4

Dìryí Shi Sig Aràg í Par Jànn

¹Shìdun myàng ashiyí, ku bar sig yi jirà ayi dinya mpìrká jir àjwárwá. Yá fim fig swàm-à níng bàna.

²Yi ri sa fig bu atàm ma bu zunái bàna. Yi ri tonn gban fig mpìr bàna. Yi ri fim fig jir Shìdun mi ri dang fig bu zyun kim bàna. Yi ri dang dikina íri jir Shìdun á yiyar-à ni. Yi ri shi shuyí mi ri shàr Shìdun, jirà kó ni ma myàng hing yi, kyinnwá má dinya ku rag yi í mpìr Shìdun.

³Wà jir àjwár-à yi ri dang níng ma shi sig í bu atàm, kàhi shi síg bu atàm á byar mpìrká ri kà gbìb ajànn.

⁴Big ri bir fig pìkyinn á byar Kristi ni bàna, jir kai bàna Shaitan kùr dunyaru-à níng, sa wu rìghing pìkyinnbá. Ku zìm fig abig myàng àyar jir àjwár á shinn Kristi ni bàna. Kristi shi sig àràg í Shìdun.

⁵Wà yi ma ri dinya ning jir Shìdun, yi ri dinya fíg ning jír á shinnyí ni bàna, yi ri dinya ning jír áshinn Yesu Kristi ni, barà ku í Shinn Luyí níng. Yi í fàuná á jir shinn Yesu ni.

⁶Shìdun àsàin-à dang sig rag àyar aku yar zu á fi-à ni níng, ku í àsàin-à sìn kà sig àyarwá á pìkyinnýí ni, jirà ayi myàng àyarwá zyun-à ri ya mpìr yar, wà mpìr má yi barà Shìdun wai sig áni, àràg barà yi myàng sig á munnpyànn Kristi ni.

⁷Yi bàna ma gbam shinn dìryí. Dìryí shi sig àràng par jànn. Bu òsànká Shìdun ya sig yi, wà yi shi sig ma kàhi níng, shi sig àràng yi shi sig ma kàhi á par jànn, jirà mpìrká abig myàng gbam Shìdun.

⁸Mpìrká ri ya kyann yi shwìn, ama yi fim fig swàm-à yi ri sa níng bàna. Pìkyinnyí shi sig áwai áwai, ama yi fim fig pìkyinn biryí bàna.

⁹Mpìrká nìnnànn nímá ri zib yi, ama Shìdun fim fig yi bàna. Mpìrká dab yi dab dab, ama yi wu fig bàna.

¹⁰Mpìrká ri kar ngang kyann yi jirà abig gban rìg yi àràng barà big gban sig Yesu. Barà yi shi sig ma yonki hár tàma-à níng, wàníng ri tiya mpìrká rag Yesu shi síg á shinnyí ni.

¹¹Yi mpìrká shi sig ma yonki níng, yi ri wann tafinn kyann shinnyí á dò shinn Yesu ni, jirà mpìrká abig myàng shu Yesu á dìryí ni.

¹²Yi ri wann tafinn kyann shinnyí jirà aning dìg yonki.

¹³Big ba sig rag “N bir hing pìkyinnmí, í bu-à sa mì ri dang níng.” Yi má, í barà yi bir sig pìkyinnyí á jir Shìdun ni tinn, í bu-à sa yi ri dang níng.

¹⁴Yi yì hing rag Shìdun zyun-à gbar dù nann zu sig Yesu ma yonki níng, kwá gbar dù nann zu yi tinn. Kwá zìg yi kwonn ma ning, má sìn kà á pyànn Yesu ni.

¹⁵Wàníng bidim pár í jir shinn ná, jirà àsàn Shìdun aku kyann yà zu rìg á byar mpìrká nìnnànn nímá, jirà abig sa ya Shìdun ísoko, ma abig swam yan ku.

Pìkyinn Bir á Byar Shìdun

¹⁶Jir wàníng í bu-à sa yi ri wu tag fig dìr bàna. Kó barà dìryí ri kwor níng, ama su big su, kyinnyí ri vim bìr kyann àpyú.

¹⁷Shwìn títi-à yi ri wa tàma-à níng, má wam zu rìg. Shìdun ma ya yi bu òsàn ùwài nímá wà zyun-à má wam zu fig bàna.

¹⁸Yi ri sìn fig pìkyinnyí á bu-à mpìrká ri myàng bàna, sai buká mpìrká ri myàng sar fig bàna. Buká mpìrká ri myàng má á zu níng wam zu rìg, ama buká mpìrká ri myàng fig á zu bàna níng, má shi hár kinn kinn.

Yá Dìg Dìr Apyú Mà Wai

2 Korintiyawaká 5

¹Yi yì hing rag dìryí zyun-à yi shi sig áni tàma-à níng má shi fig hár kinn kinn bàna, jir kai bàna shi sig àràng í apig. Wà dìryí ma wim wann hing, yá dìg dìr àpyú mà wai zyun-à Shìdun sìn ya sig yi. Dìr-à hi má shi hár kinn kinn.

²Jir wàníng, í bu-à sa yi ri sa àtùtwài jirà ayi dìg dìr àpyú mà wai, àràng barà yi ri wìr jà àpyú níng.

³Wà ya dìg hing òr àpyú mà wai, má shi àràg yi wìr síg jà àpyú. Yá shi fig íri awun átai bàna.

⁴Barà yi shi sig áyau apig-à níng ni, zyun-à í òr yí wà yi shi sig mà kàhi á dunyaru níng, yi ri sa àtùtwài barà yá dìg òr àpyú. Yi ri sa fig jirà ayi wu bàna, ama yi ri sa jirà ayi òr àpyú mà wai. Wà ya dìg hing òr àpyú mà wai, yonki má mann kà rìg ki.

⁵Shìdun mà m sig yi jirà aku zìg yag yi mà wai ma aku ya yi òr àpyú. Ku gib sig nu rag kwá sa àdòníng. Ku ya sìn sig yi Awunwá jirà ayi yì rag kwá sa bu-à ku dang sig.

⁶Jir wàníng yi ri gbam kyann pìkyinn. Yi yì hing rag barà yi shi sig ma áyau òr-à níng ni níng, yi shi kwonn fig ma big Shinn Luyí Yesu á byarwá ni bàna.

⁷Shuyí í shu pìkyinn bir, í shu zu myàng bàna.

⁸Yi shi sig ma pìkyinn gbam. Sà sig ayi fim òr-à níng, ma ayi shi mà luyí ni mà wai mà byar Shinn Luyí ni.

⁹Ama àtùtwài bu-à yi ri sa á kyinní ni bàna, yi ri zìm ayi sa jwar pìkyinn Kristi, kó wà ya shi sig áyau òr-à níng ni, kó wà ya shi sig ma byarwá ni mà wai.

¹⁰Yi bidim pár, yá shi á byar-à Yesu má wà kwonn, jirà kó ni aku òr bu-à ku rì sa sig, kó wà sèsàn, kó wà bibai, sai-à ku rì shi sig á dunyaru.

Barà Mpìr Má Jùn Kwonn Ma Shìdun á Jir Shinn Yesu

¹¹Barà yi yì hing rag yi ri shà Shìdun níng, í bu-à sa yi ri kar zìng mpìrká abig bàg Yesu. Shìdun yì hing barà kyinní shi sig áni. Mì ri kyab rag ning má, ning yì hing mì á kyinn ná ni tinn.

¹²Yi ri gbar ya fig ning àshí bàna. Yi ri sa jirà aning òr gbìb-à ná gbar àshí á shinnyí ni, ma aning dang tir mpìrká ri dang kyann jír á nu átai, ama big yì fig bu-à á pìkyinn mpìr bàna níng.

¹³Wà ya shà òsàng, yi ri shà jir shinn Shìdun. Wà ya shà fig bàna, í jir shinn ná.

¹⁴Azìm-à Kristi zìm sig yi níng, í àsàin-à pànn gbam sig yi. Wàníng í bu-à sa, yi yì hing rag barà mpìr zyun wu sig á dò shinn mpìrká ni bidim pár níng, shi sig àràg big wu kwonn sig ma ku tinn.

¹⁵Ku wu sig dò shinn mpìrká bidim pár, jirà mpìrká shi sig ma yonki níng, abig shi rag shu àràg barà kyinnbá ri zìm bàna, ama abig shi shu àràg barà mpìr zyun-à wu n dù nann zu kàng sig ma yonki dò shinnbá níng, ri zìm.

¹⁶Jir wàníng, tàma-à níng yi ri sìn kàng fig rag mpìr á sim rag ku kinn fig bu bàna. Kó barà yi rì sìn kàng sig Kristi rag ku kinn fig bu zyun bàna níng, ama tàma-à níng yi ri sa fig àdòníng bàna.

¹⁷Mpìr-à ma kwonn hing shinnwá ma Kristi, ku shi sig àràng big mà̀m kàng sig ku àpyú. Ku shi fig rag àràng wà̀ri bà̀na. Ku kàng rag hing mpìr àpyú.

¹⁸Wà̀níng bidim pá̀r, í Shìdun zyun-à jùn kwonn sig shinnwá ma yi á jir shinn Kristi ni níng, sa síg nì. Ku ya sig yi swàm rag ayi gbar bi mpìrká a káníng jùn kwonn ma ku.

¹⁹Ku ri zìm ayi dinya mpìrká rag ku jùn kwonn rìghing ma big á jir shinn Kristi ni. Ku yafa rìghing mpìrká bu bibai-à big sa sig. Ku sìnn fig rag á kyinnwá ni bà̀na. Ku ya sig yi swàm rag ayi gbar bi mpìrká abig jùn kwonn ma ku.

²⁰Yi í yann aswamká bu Kristi. Barà yi ri vig mpìrká rag abig bi jùn kwonn ma Shìdun níng, shi sig àràng í Shìdun ri vig nì. Yi ri vig ning á zìnn Kristi ni, aning bi jùn kwonn ma Shìdun.

²¹Kristi bà̀na ma bu pyìr, ama Shìdun sìnn kàng ku àràng ku í mpìr bu pyìr á jir shinnyí ni. Barà yi kwonn sig shinn ma Kristi níng, í bu-à sa ku sìnn kàng sig yi mpìr sìsàn á pyànn Shìdun.

2 Korintiyawaká 6

¹Barà yi ri sa swàm ma Shìdun níng, yi ri vig ning kada aning zìg kàng àsàn Shìdun àràng í bu átai bà̀na.

²Shìdun dang rag, “N fig hing jírwú á sai-à ò sa ya sig wù bu sìsàn níng. Ayúnn-à ò pinn zu wù áni níng, ò sa shang hing wù.” Mì ri dinya ning, tàma-à níng í sai-à Shìdun má sa ya mpìr bu òsàn. Jà̀ná-à níng í àyúnn-à Shìdun má pinn zu mpìr.

³Yi zìm fig á mpìr zyun kà á gbìb ajànn á jir bu zyun-à yi ri sa bà̀na. Yi ri zìm mpìrká abig myàng swàmyí í swàm òsàn.

⁴Bu-à ya sa bidim pá̀r yi ri tìya mpìrká rag yi í fàuká bu Shìdun. Yi ri tib wann pìkyinn sai-à yi ri wa shwìn, ma sai-à mpìrká ma sa yi bu-à bibai, ma sai-à ya bà̀na ma bu.

⁵Mpìrká dab yi gbar, big kìg yi á tonn fi, big kwonn dab yi, yi sa swàm sa sa, yi na fig aná bà̀na, amor gban yi gban gban.

⁶Yi ri tìya mpìrká rag yi í fàuká bu Shìdun á jir pìkyinn kyìkyàryí ni, ma yaryí, ma pìkyinn tìbyí, ma kyinn ajunyí, ma barà Awun Shìdun ri kyann kwonn ma yi, kwonn ma barà yi ri zìm mpìrká,

⁷ma jir àbyannyí yi ri dang, kwonn ma gbam Shìdun. Asànyí shi sig àràng í buká big ri nu kànn ma kàhi, wà zyun-à yá pànn vù pyà̀nà má nu pinn zu shinnyí ma kàhi.

⁸Su zyun mpìrká ri wib jíryí, su zyun big ri sa yi yawari. Su zyun big ri tìr ya yi jír, su zyun big ri swam yan yi. Big ri myàng yi àràng yi í agim òsàng big. Ama yi í mpìrká ri dang jíry àbyann.

⁹Big ri sìn kàng yi shi rag big yì fig yi bàna, ama big yì hing yi. Big ri sìn kàng yi àràng yi shi sig íri awain átai, ama yi shi sig ma yonki. Big dab yi dab dab, ama big gban sar fig yi bàna.

¹⁰Big ri sa bai yi pìkyinn, ama yi ri fig àjwár. Big ri myàng yi àràng yi í mpìr ashi, ama yi ri sa mpìrká nìnànn nímá ri òg bu. Big ri myàng yi àràng yi bàna ma bu, ama kó kai bidim pá r í buyí.

¹¹Mpìrká á Korinti, yi dinya kyà r òghing ning bu bidim pá r. Yi tà m fig ning bu zyun á kyinnyí ni bàna.

¹²Yi ri tà g rag yi ri zìm ning wàni. Ama ning í àsàinká ri tà g rag ning ri zìm fig yi bàna.

¹³Mì ri dinya ning tàma-à níng àràng ning í yanká bumí. Aning zìm yi àràng barà yi ri zìm ning. Aning tiya yi rag ning ri zìm yi.

Kada Aning Kwonn Shinn Ma Mpìrká Ri Bàg Fig Yesu Bàna

¹⁴Kada aning kwonn shinn ma mpìrká ri bàg fig Yesu bàna. Mpìr kyinn sìnà m má sa sar fig swàm ma mpìr kyinn bibai bàna. Ayar ma fi má sa kwonn sar fig swàm í byar rzyun bàna.

¹⁵Kristi ma Shaitan má kwonn sar fig nu bàna. Bu-à má kwonn mpìrká ri bàg Yesu ma ká ri bàg fig ku bàna níng, bàna.

¹⁶Bu-à má kwonn lu Shìdun ma buki níng bàna. Yi í lu Shìdun, àràng barà ku ma shinnwá ku dang sig rag, “Má shi kà áyau mpìrká bumí ni. Má kyann kyonn ma big. Bá wib mì Shìdunbá. Bá shi mpìrká bumí.”

¹⁷Shìdun dang sig rag, “Aning zu áyaubá ni. Aning gà b òr ma big. Kada aning sa bu-à má í bu jín bàna, àjirà r pànn ning vù pyàna.

¹⁸Má shi taná. Ná shi yanká bumí, wunù ma uwà bidim pá r. Wàníng í bu-à Shìdun àsàin-à kab sig kó kai bidim pá r, dang sig.”

2 Korintiyawaká 7

¹Ning mpìr azimmí big, barà Shìdun gib ya sig yi nu káníng níng, ayi pànn sa myib shinnyí, kada ayi sa bu-à má sa bai òryí ma kyinnyí bàna. Ayi shi shu kyìkyà r, ma ayi shà r Shìdun.

Bulus Fig Ajwár Barà Mpìrká Zìg Jir Yesu

²Aning tà g rag ning ri zìm yi. Yi sa fig mpìr bu-à bibai bàna. Yi sa bai fig mpìr bàna. Yi lir ji fig mpìr bàna.

³N dang fíg wàníng rag ning sa sig bu-à bibai bàna. Mì ri dang àràng barà ò rì dinya sig ning rag, yi ri zìm ning wàni níng. Kó ya wu, kó ya shi sig ma yonki, yá gà b fig òr bàna.

¹⁶Mì ri fig àjwár wàni, jir kai bàna ning kinn hing barà má sìn pìkyinnmí á òríná ni.

2 Korintiyawaká 8

Bulus Tàg Mpìrká Barà Bá Ya Vù

¹Wunzàyí big, yi ri zìm aning yì àsàn-à Shìdun sa ya sig mpìrká ri bàg Yesu mà Makidoniya.

²Big wa shwìn ùwài níamá. Ama bidìm pár pìkyinnbá ri fig àjwár wàni. Kó barà big í mpìr ashi níng, big ri ya vù wàni.

³N yì hing big ya sig bu-à gbambá fòr sig. Bu-à big ya sig níng, kab wà gbambá fòr sig. Big ya sig ma pìkyinn nzyun, mpìr du kà fíg big nì ma gbam bàna.

⁴Big vig yi rag ayi ya big pyù tinn jirà abig sa shang mpìrká bu Shìdun mà Yahudiya.

⁵Big sa bu-à kab wà barà yi ri kyab rag bá sa. Big ya jag ma shinnbá á byar Shìdun. I wà big ya shinnbá á byaryí ni, àràg barà Shìdun zìm sig.

⁶Barà Titus í àsàin-à sa jag sig swàm bu ya-à níng, í bu-à sa yi vig ku rag aku yag mà byarná ni, ma aku sa bànn rìg swàm-à níng.

⁷Ning kab síg nì mpìrká bidìm pár áyau bu káníng ni, àràg pìkyinn bir, ma jir Shìdun dang, ma yar, ma àtùtwài-à ning ri sa wà ná sa shang mpìr, ma barà ning ri zìm yì wàni níng. Jir wàníng, yi ri zìm aning kab kó ni áyau swàm bu ya-à níng ni tinn.

⁸Mì ri dù kà fig ning ma gbam rag aning sa àdòníng bàna. Ama mì ri tiya ning barà mpìrká káhi ri sa àtùtwài mi ri ya vù, àjirà n yì wà na shi sig ma azim àjai.

⁹Ning yì hing àsàn Shinn Luyí Yesu Kristi, ku shi sig ma kó kai bidìm pár, ama ku bi sìn kàng shinnwá bu ayànn báí ayànn kwìnn á jir shinn ná ni, jirà aning òg kó kai bidìm pár jir shinn barà ku kàng sig bu ayànn báí ayànn kwìnn níng.

¹⁰Wàníng í bu-à n myàng sán sig aning sa. Aning sa vinn swàm bu ya-à ning rì kà sig ji-à rì níng. Ning í àsàinká ya jag sig bu-à níng. Ning sa sig àtùtwài jirà aning ya vù.

¹¹Aning sa àtùtwài ma aning sa vinn rìg swàm-à níng àràg barà ning rì kà jag sig ma àtùtwài níng. Aning ya bu-à gbamná ma fòr.

¹²Wà mpìr ma ri sa àtùtwài bu ya, Shìdun má zìg bu yawá hi, jir kai bàna ku ri ya bu-à gbamwá fòr sig. Shìdun má dang fig rag aku ya bu-à gbamwá fòr fig bàna níng bàna.

13N dang fig rag aning ya bu-à gbamná fòr fig bàna níng, bàna, jirà kada mpìrká zyun-à ning ya sig big níng abig òg kab ning, ma aning shi bigné vù átai bàna. Mpìrká ká wun kwonn sig títi níng, màg hing big àràng barà big ri zìm.

14Ama mì ri zìm aning òg gáfinn ábibir. Barà tàma-à níng ning shi sig ma bu ùwài níma níng, aning ya ká bàna ma kàhi, àjirà àyúnn-à na bàna ma kàhi wà ba shi sig ma kàhi, bá ya ning tinn, jirà kó kai bidim pár aku shi ábibir.

15Aràng barà jir Shìdun dang sig rag, “Mpìrká ká wun kwonn sig ùwài níng, dà kàng ya fig big kab gbam bàna. Mpìrká ká wun kwonn sig títi níng, màg hing big àràng barà big ri zìm.”

Big Swam Yag Titus Mà Korinti

16Mì ri sa Shìdun ísoko barà ku sa Titus ri kyab ning àràng barà mì ri kyab ning níng.

17Iri jir wà Titus zìm sig avigyí níng bàna, ama ku ri sa àtùtwài barà kwá bi á byarná ni.

18Yi ri swam bi wunzàiyí zyun-à mpìrká ri bàg Yesu á swannká ni kim kim ri yan ku wàni á jir shinn barà ku dang sig jir àjwár á shinn Yesu ni níng, aku bi kwonn ma Titus á byarná ni.

19Iri wàníng bàna má, mpìrká ri bàg Yesu á swannká ni kim kim shig zu sig ku aku kyann kwonn ma yi barà yá zìg yag bu-à ning ri kwonn má ya mpìrká á Yahudiya, jirà a mpìrká swam yan Shinn Luyí, ma jirà ayi tàg rag yi ri zìm yá sa shang mpìr káníng ma kyinn ñzyun.

20Yi ri sa fig bu barà mpìrká má swau yi á shinn bu ya-à yi ri zìg yag á byar mpìr ashiká ni níng bàna.

21A kyinnýi ni yi ri zìm ayi sa kó kai ábibir. Yá sa fig íri wà barà Shinn Luyí ri myàng yi níng bàna, ama kwonn ma barà mpìrká abig myàng yi rag yi ri sa bu-à ñsàn.

22Yi ri swam bi wunzàiyí zyun, aku bi kwonn ma big. Yi màg màg fig hing ku kàun nìnànn níma, n myàng hing barà ku ri sa àtùtwài jirà aku sa shang mpìrká. Ku ri zìm jìrná wàni, barà ku fig sig tainá níng, í bu-à sa ku ri sa àtùtwài wàni barà kwá sa shang ning.

23Bu Titus, ku í ayor swàmmí zyun-à yi ma ku sa sig swàm í zyun, jirà ayi sa shang ning. Wunzàiyí big ká má bi kwonn ma ku níng, í àgbam mpìrká ri bàg Yesu swam bi síg big nì. Mpìrká ri myàng Kristi barà ku í mpìr ùwài á dò shinnbá ni.

24Aning tìya big rag ning ri zìm big, àjirà mpìrká ri bàg Yesu á finn swannká ni kim kim abig yì rag àshí-à yi ri gbar á shinn ná ni níng, í àjai.

2 Korintiyawaká 9

Ayi Shi Mpìrká Ri Ya Vù

¹Jir bu ya-à yá ya mpìr ashiká bu Shìdun níng, í bu-à má ba dinya fig ning àdinya bàna.

²N yì hing wà ning ri sa àtùtwài barà ná sa shang mpìr ashiká. Mì ri gbar ya mpìrká á Makidoniya àshí á shinn ná ni rag tun daka ji-à rì níng ning mpìrká mà Akaya ning ri zìm aning sa shang mpìr ashiká. Atùtwàiná ning ri sa níng, gbar bi mpìrká kádà barà bá sa shang mpìr ashiká tinn.

³Mì ri swam bi wunzà yí big á byarná ni, jirà àshí-à yi gbar sig á shinn ná ni níng, aku shi òsáng bàna. Aning sa àràng barà ò dang sig rag ná sa shang mpìr ashiká níng,

⁴jirà wà mpìrká mà Makidoniya ma bi kwonn hing ma mì, abig bi díg àràng barà ò dinya sig big níng, jirà a zunái pànn ning bàna, ma aku pànn mì bàna tinn, jir kai bàna mì ri yan kyinn ná.

⁵N swam bi sig wunzà káníng abig bi jág mì ni á byarná ni àjirà abig pànn bab bu-à ning dang sig rag ná ya níng, àjirà sai-à ò rag ò fòr bi níng, ning kwonn kinn rìghing, ma aning tàg rag ning ya sig ma kyinn ná, í mpìr dù kà fíg ning ni ma gbam bàna.

⁶Aning kyab barà mpìr ma tàg sig yìr bu á jìnn ni, wà kwa tàg màg gban sig ma kàhi, kwá díg títi nímá, wà kwa tàg sig ùwài nímá kwá díg ùwài nímá tinn.

⁷Kó ni aku ya àràng barà kyinnwá ri zìm, kada aku dang rag, ku nìm yì nímá bàna. Kada aku sa àràng big dù kà sig ku ma gbam bàna. Shìdun ri zìm mpìr-à ma ya vù ma kyinn àjwár.

⁸Shìdun shi sig ma gbam-à kwá ya ning wà kab barà ning ri zìm, jirà bu zyun aku jànn ning bàna, ma aning ya vù á shinn swàm sèsàn bidìm pàr.

⁹Aràng barà big ba sig rag: “Ku ri pù finn vùwá á byar mpìr ashiká ni. Asànwá í bu-à má vinn fig ávinn bàna.”

¹⁰Shìdun àsàin-à ri ya anam bu swai bu, mi ri ya mpìr buju níng, kwá ya ning swai bu bidìm pàr. Ku í àsàin-à má sa wài bujuná má byann wàni, á jir vù bu yana ni.

¹¹Kwá ya ning kó kai bidìm pàr, jirà aning pù finn vù wàni kó ákaun. Bu ya-à ning ya sig yì rag ayi ya yag mpìr ashiká níng, má sa mpìrká nìnànn nímá má sa Shìdun ísoko á jir shinn ná ni.

¹²Bu ya-à ning ri ya níng, íri jir wà má sa shang mpìr ashiká bu Shìdun bàna, ama má gbar bi mpìrká nìnànn nímá má sa ya Shìdun ísoko wàni.

¹³Vù bu ya-à ning ya sig níng, má tìya mpìrká rag ning ri bàg Kristi. Mpìrká nìnànn nímá má swam yan Shìdun á jir barà ning tàg sig rag ning bir hing

pìkyinn á jir àjwár Kristi ni, mi ri wib. Bá swam yan Shìdun á jir barà ning pù finn sig vùná á byarbá ni ma mpìrká kádà.

¹⁴Bá zìm ning wàni má vig ya ning Shìdun dò jir shinn barà ku sa ning pù finn sig vùná níng.

¹⁵Shìdun aku shi í bu-à mpìrká má sa ku ísoko, á dò shinn bu-à ku ya sig yi wà nuyí fòr fig barà yá dang sar bàna níng.

2 Korintiyawaká 10

Bulus Dang Pinn Zu Swàmwá

¹Mì Bulus ma shinnmí, mì ri vig ning bu zyun. Mpìrká ri dang rag mì í mpìr wib wà ma shi sig mà byarná ni, ama wà ma bàna mà byarná ni, big rag mì í mpìr yipyà. Mì ri vig ning á dò jir shinn àsàn Kristi ma pìkyinn ajunwá,

²kada aning sa bu barà má sa ning yipyà á sai-à ma bi hing bàna. N yì hing má sa yipyà ma mpìrká ri dang rag yi ri sa swàm bu dunyaru, í bu Kristi bàna níng.

³Kó barà yi shi sig á dunyaru níng, ama yi ri nu fig kànnýí àràg barà mpìrká kádà á dunyaru ri nu níng bàna.

⁴Buká yi ri nu kànn ma kàhi níng, í sau ma kafai zyun-à mpìrká ri myàng níng bàna. Bu-à yi ri nu kànn ma kàhi níng í gbam Shìdun. Gbam-à níng í bu-à yi ri wab gbànn byar-à Shaitan ri shi níng ma kàhi.

⁵Yi ri dang tir mpìrká ká ri kan dim mpìrká barà bá yì Shìdun, kwonn ma ká ri gbar dù shinn á pyànn Shìdun. Yi ri gbar bi pìkyinn mpìrká jirà abig wib Kristi.

⁶Wà ning ma ri wib kyann jir Kristi wàni, í wà yá wab tag mpìrká áyauná ni ká ri wib fig jírwá bàna níng.

⁷Aning kyab bu-à á pyànn ná ni. Wà mpìr zyun ma kyab sig á kyinnwá ni rag ku í mpìr Kristi, aku kyab rag yi má yi mpìr Kristi tinn.

⁸Shinn Luyí Yesu Kristi ya sig yi gbam á shinn ná ni. Ku ya fíg yi jirà ayi sa bai ning bàna, ama í jirà ayi gbar dù nann zu ning á wai. Kó barà ò rì gbar sig àshí wàni á shinn gbam-à Shìdun ya sig mì níng, zunáì pànn fig mì bàna.

⁹Kada aning kyab rag mì ri ya ning zinn á wasikaká bumí ni bàna.

¹⁰Mpìrká káhi áyauná ni dang rag wasikaká bumí zwàun hing, n gbam hing tinn, ama wà ma shi sig mà byarná ni, ò shi sig àràg ò kinn fig bu bàna, jírmí mì ri dang níng, kinn fig bu bàna tinn.

¹¹Ìrì swai mpìrká níng sànn sig abig yì byann wà bu-à yi ri ba á wasika-à ni níng, í bu-à yá sa wà ya shi sig mà byarná ni.

¹²Mpìrká ká ri gbar àshí mi ri wànn gàb ajun, mi ri kyab rag big sànn kab sig mpìrká kádà nì níng, buyí yi ri sa fig àdòníng bàna. Bu-à big ri sa níng í bu àning.

¹³Buyí yá gbar fig àshí á shinn bu zyun kim ni bàna, sai yá gbar á shinn gbam zyun-à Shìdun ya sig yi jirà ayi sa swàm-à ku ya sig yi rag ayi sa. Ning mpìrká á Korinti, swàm-à hi yi sa hing mà byarná ni tinn.

¹⁴Wà ya gbar àshí rag yi shi sig ma gbam á shinn ná ni, bai fig bàna, jir kai bàna ning shi sig áyau byarká Shìdun ya sig yi jirà ayi sa swàm-wá màhàn.

¹⁵Ashiyí yi ri gbar níng, yi ri gbar wam zu fig àshíyí á byar-à sànn sig ayi gbar tib bàna. Swàm-à mpìrká káhi ma sa síg nì, yi ri gbar fig àshí rag í yi sa síg nì bàna. Bu-à yi ri sìnn kyinn áni bàna, yi ri zìm á pìkyinn birná swàb kà yag mà pyànn, ma a swàm-yí swàb kà yag mà pyànn tinn.

¹⁶I wà yá dang jir Kristi mà agunn jànnká mà pyànn níng ni. Yá gbar fig àshí á shinn swàm-à mpìr sa sig á byar-à Shìdun ya sig ku, má rag í yi sa síg nì níng bàna.

¹⁷Big ba sig á tarkada Shìdun ni rag, “Kada mpìr aku swam yan shinnwá bàna, sai aku swam yan Shìdun.”

¹⁸Mpìr-à ma yan shinnwá, Shìdun má zìm fig bàna, sai mpìr zyun-à Shìdun ma yan síg ku nì.

2 Korintiyawaká 11

Bulus Dang Jír á Shinn Mpìrká Ri Gim Nsáng Rag Big í Yann Aswam Shìdun

¹Mì ri zìm aning sa muyar big jír-à mì ri dinya ning, àràg mì í àning. Wúshèni aning nì ma mì bàna.

²Mì ri kyab ning wàni, àràg barà Shìdun ri kyab ning níng. Mì ri zìm aning sìnn kà íri Yesu Kristi á pìkyinn ná ni, àràg barà uwà sàb ri sìnn kà íri wunù zyun-à kwá zìg á pìkyinnwá ni, n yì fig ma wunù bàna, hár sai àyúnn-à kwá sìn hing ban.

³Mì ri shàr kada a Shaitan gbar vim bìr pìkyinn ná, jirà kada aning sìnn kà íri pìkyinn ná á byar Kristi ni bàna, àràg barà bushùwí zyun-à shi sig ma yar tonn ta kà sig Hawa áyau bu pyìr ku sa sig níng.

⁴Wà mpìr zyun ma bi dinya hing ning jír zyun kim á shinn Yesu ni wà zyun-à yi dinya fig ning àdòníng bàna, ning ri zìm. Wà ba dinya ning jír zyun kim á shinn Awun Shìdun ni wà zyun-à yi dinya fig ning àdòníng bàna, ning ri zìm. Wà ba dinya ning bu zyun kim á shinn jir àjwár-à yi dinya sig ning níng, ning ri zìm. Bu-à ning ri sa níng, sànn fig bàna.

⁵Amyàngmí ni, mpìrká ning ri bar big rag big í yann aswam ùwàiká bu Kristi níng, big kab fig mì bàna kó títi níma.

⁶Kó wà ma ri dang dwor fig jír bàna, ama ò shi sig ma yar. Kó ákaun mì ri tiya ning rag ò shi sig ma yar áyau buká mì ri sa bidim páar.

⁷Sai-à ò bi dinya ning jír àjwár bu Shìdun níng, ò yàn fig bu á vùnà ni bàna. N sìnn kàng sig shinmí ásim, jirà ò gbar dù nann zu ning áwai. Bu-à ò sa sig níng, bai rà?

⁸Sai-à mì ri sa swàm á byarná ni níng, mpìrká ká ri bàg Yesu mà agunn byar zyun kim níng, í àsàinká wa sig mì byafánmí. Shi àràg mì ri gbar shwar bu á vùbá ni jirà ò sa ya ning swàm.

⁹Sai-à ò shi sig mà byarná ni níng, ashi bàì sa hing mì, ama ò sa shi fig ning rag aning ya mì bàna. Mpìrká ká ri bàg Yesu mà Makidoniya ya bi hing mì bu-à mì ri zìm. Barà ò rì sa shi fig ning bàna níng, má sa shi fig ning á pyànn áyag bàna tinn.

¹⁰Barà Kristi rii dang kyann jír wá í jír àbyann níng, í barà mì má mì ri dang jír àbyann áni tinn, àràg barà mì ri dang rag mpìr má kan dim sar fig mì rag kada ò gbar àshí mà jànn Akaya bàna níng.

¹¹Ning ri kyab rag barà ò dang sig àdòníng, mì ri zìm fig ning bàna rà? Shìdun yì hing wà mì ri zìm ning.

¹²Má sa swàmmí àràg barà mì ri sa tàma-à níng, àjirà kada mpìrká ri gim òsáng, mì ri gbar àshí rag big í yann aswam Shìdun níng, abig dang rag yì ma big ri sa swàm í zyun bàna.

¹³Swai mpìr káníng, big í yann aswam Shìdun àjai bàna, swàmbá big ri sa níng, big ri gim òsáng átai, mì ri sìnn kàng shinnbá àràg big í yann aswamká bu Kristi àjai.

¹⁴Wàníng í bu mamaki bàna, jir kai bàna Shaitan ma shinnwá ku ri sìnn kàng shinnwá àràg ku í wùn aswam áyar bu Shìdun.

¹⁵Wàníng í bu mamaki bàna wà yann aswamká buwá ma sìnn kàng shinnbá àràg big í mpìrká ri sa swàm òsàn. Ayúnn-à wà kinn shinn bá dìg kàng bu bibaiká big sa sig.

Shwìn-à Bulus Wa Sig Jir Barà Ku í Wùn Aswam Kristi Níng

¹⁶Mì ri dinya jakàng ning, kada aning kyab rag mì í àning bàna. Kó wà na kyab hing rag mì í àning, to, aning sìnn kàng mì àràg í mpìr àning, ma aning fig jírmí, jirà ò gbar àshí títi.

¹⁷Bu-à mì ri dang níng, í Shìdun dang fíg nì rag ò dang bàna, ama mì ri dang jírmí àràg barà àning ri dang, mì ri gbar àshí.

¹⁸Barà mpìrká nìnànn ní má ri gbar àshí áshinn swàmbá zyun-à í swàm Shìdun bàna níng, mì má, má gbar àshí tinn.

19Ning í mpìrká shi sig ma yar, ama bu-à sa ning ri bàg jí-r-à mpìr àningká ri dang níng í jir kai rà?

20Wà mpìr ma var ning, kó wà kwa lir ji ning, kó wà kwa tonn gban ning, kó wà kwa sìn kàng ning àràg ning kinn fig bu bàna, kó wà kwa dab ning, ama bidìm pár ning ri sa muyar.

21Ning ri myàng rag í bu zunái barà ò sa fig ning àdòníng bàna níng rà? Má sa àràg mì í àning, má gbar àshí áshinn buká mpìrká ri gbar àshí ma kàhi níng tinn.

22Wà big má í mpìr Ibraniyawaká, mì má mì í mpìr Ibraniyawa tinn. Wà big má í mpìr Israilaká, mì má mì í mpìr Israila tinn. Wà big má í swai Ibrahim, mì má mì í swai Ibrahim tinn.

23Wà big má í fàuká bu Kristi, ò kab hing big shu fàu Kristi. Mì ri dang àdòníng, shi àràg shinnmí vinn rìhing. N sa kab sig big swàm íni. Mpìrká pànn kìg mì kìg kìg. Big dab mì gbar dab dab. Kàun nìnnàn nímá mpìrká ri zìm abig gban rìg mì.

24Yahudawaká dab mì ashor jànn òzyun nìm dipyànà. Big ri sa kyann mì àdòníng hár kàun swana.

25Kàun sara mpìr àgbamká mà Roma dab mì dab dab. Kàun zyun big ta mì ma abàn ta ta, big ri zìm abig gban mì. Kàun bar sara ò kà á kòr, kòrká mì ri kà áni níng sib kà wann á zàpìr-à ni. Ayúnn kà, fi sìr í barà mì ri wann á zàpìr hár byar kyàr.

26N kyann hing kyonn wàni, níngká swann wann dà hing mì, ò wa hing shwìn á vù mpìr ajwúká ni, mpìrká mà swannmí ni gban rìg dà hing mì, mpìrká zyun-à í Yahudawaká bàna níng big gban rìg dà hing mì, mpìrká á finn swannká ni gban rìg dà hing mì. Dà sig títi nímá ò wu rìg dà hing mà awúnn-à ni. Gbànn yor swann wann dà hing mì. Mpìrká ká ri dang átai rag big ri bàg Yesu níng, big gban rìg dà hing mì tinn.

27N sa hing swàm wàni, ò wa hing shwìn á swàmmí ni, ò na fig aná bàna. Amor ma ajor zàpìr gban hing mì, ashi buju ri sa kyann mì. Wàu tag mì, ò bàna ma jà-à má bir á dìn.

28Buká káhi ò dang fig bàna. Su ma su mì ri kyab pànn mpìrká ri bàg Yesu mà swannká ni kim kim, mì ri wor wàni.

29Wà mpìr zyun ma ri wu tag dìn á pìkyinn birwá ni, pìkyinnmí ri fig fig àjwár bàna. Wà mpìr zyun ma kù kà hing áyau bu pyìr sa, ri wa mì wàni.

30Wà má í bu àshí gbar, má gbar á shinn barà gbammí fòr fig bu zyun bàna níng.

³¹Shìdun ta Shinn Luyí Yesu zyun-à shi sig í bu-à mpìrká má swam yan hár kinn kinn níng, ku yì hing wà bu-à mì ri dang ning, mì ri dang fig jír àmyànn bàna.

³²Sai-à ò shi sig mà Dimashka, gwamna zyun-à shi sig á mìr bar kùr zyun-à zìnnwá í Aretis níng, sinn kà mpìrká rag abig sar gag dim nu nkyun finn swann Dimashka, àjirà abig pànn mì.

³³Ama mpìrká sinn kà mì á gágsàg n dù wann bi mì á pùr kinn-à ni. I byar-à ò shàr kyag zu rìg á vùwá ni.

2 Korintiyawaká 12

Bulus Dang La-à Ku La Sig

¹Má gbar àshí, kó barà í swàm àning wà mpìr aku gbar àshí níng. Má dinya ning la-à ò la sig, bar buká Shinn Luyí tiya sig mì.

²N yì hing wunù zyun ri bàg Yesu, Shìdun zìg nann zu yag ku mà wai á ji dwib agban yinaká wam zu yag sig bó ni. N yì fig wà kó big zìg yag kwonn sig ma òrìwá, kó ku la sig íri la bàna. Ama íri Shìdun yì sig íni.

³Mì ri dang jakàng jír-à níng, mpìr-à níng ò yì hing big zìg yag sig ku mà wai mà byar àjwár. N yì fig wà kó big zìg yag kwonn sig ku ma òrìwá, kó ku la sig la, ò yì fig bàna. Shìdun í àsàin-à yì sig.

⁴Sai-à ku shi sig mà byar-à níng hi níng, ku fig hing jìrká zyun-à mpìrká á dunyaru má fig fig bàna, bá dang yì sar fig bàna tinn.

⁵Má gbar àshí áshinn mpìr-à níng ni, má gbar fig àshí jir shinnmí bàna, ama má gbar àshí jir barà gbammí fòr fig bàna níng.

⁶Kó wà ma ri zìm ò gbar àshí, má shi fig àràg í àning bàna, jir kai bàna jírmí ma dang í jír àjai. Ama má gbar fig àshí áshinn la-à ò la sig níng ni bàna, jir kai bàna ò zìm fig mpìrká abig kyab rag ò kab sig buká big myàng ò sa sig, ma jìrká big fig ò dang sig níng bàna.

⁷Shìdun ya sig mì dor zyun àràg í sí ri twìb mì nì, jirà kada ò gbar àshí áshinn bu òwàiká Shìdun tiya sig mì á lamí ni níng bàna. Dor-à hi ri wa mì àràg í wùn aswam Shaitan ri dáb mì nì.

⁸Kàun sara ò vig Shinn Luyí á shinn dor-à òg sig mì níng, jirà aku zìg zu rìg dor-à hi.

⁹Ku dinya mì rag, àsànwá màg gban hing mì, jir kai bàna wà òrì mpìr zyun ma gban fig bàna í byar-à mpìrká má myàng gbanwá màhàn. Jir wàníng, kó barà òrìwá gban fig bàna níng, mì ri fig àjwár, jirà ò òg gban á byar Kristi.

¹⁰Ajir shinn Kristi ni, mì ri fig àjwár sai-à òrìwá ma gban fig bàna, ma wà mpìrká ma swau mì, ma wà ma bàna ma bu, ma wà ba ya mì shwìn, ma wà

bu asàrká ma dìg mì, jir kai bàna sai-à ma bàna ma gbam, Shìdun ri ya mì gbam.

Bulus Kyab Mpìrká Bu Yesu Mà Korinti

11Mì ri dang jír àràg mì í àning. Ning í àsàinká sinn kà sig mì ñ dang àdòning. Sàns sig ning nìm má gbár nì àshí áshinnmí ni. Kó barà ò kinn fig bu bàna níng, mpìrká ning ri bar big rag big í yann aswam ùwàiká bu Shìdun níng, big kab fig mì bàna.

12N tib wann sig pìkyinnmí ásai-à ò sa sig swàm á byarná ni, ning myàng hing bu mamaki kim kim, ká tàg sig gbam Shìdun, wàníng í buká tàg sig rag, mì í wùn aswam Yesu àjai.

13Gbìb-à ò myàng ning rag ning fòr fig mpìrká kádà ká ri bàg Yesu bàna níng, í gbìb-à wà áni rà? Bu-à sa ning dang àdòning í jirà ò sa shi fig ning rag aning ya mì bu bàna níng rà? To wà má í jir kàhi, aning yafa ya mì.

14Mì ri zìm ñ bi á byarná ni wà wa sara. Má sa shi fig ning bàna, jir kai bàna mì ri zìm fig bàiná bàna. Ama bu-à mì ri zìm bàna, í ning. Yanká má yàn ya fig tabá bu zyun bàna, ama taká í àsàinká má yàn ya yanká bu.

15Má fig àjwár má sa yam kífinn rìg bu-à ò shi sig ma kàhi, má ya shinnmí jirà ñ sa shang ning. Ná zìm mì títi nímá dò jirà mì ri zìm ning wàni níng rà?

16Ná zìm rag ò zìg fig bu zyun á vùnà ni jir swàmmí bàna. Ama mpìrká káhi má dang rag mì ri twor ayàr, buká mì ri dang níng mì ri gim ya ning òsàng, jirà aning sa ya mì bu.

17Mpìrká ò swam yag sig mà byarná ni níng, big lir ji hing ning rà?

18N vig Titus rag aku bi á byarná ni, ò swam bi kwonn sig ma wunzàyí zyun-à ri bàg Yesu níng tinn. Wà Titus bi á byarná ni níng, ku lir ji hing ning rà? Yi ma Titus ri sa swàmýí í swàm ñzyun. Bu-à ma kyab á kyinnmí ni, í bu-à ku ri kyab tinn.

19Wunzámí big, kó ning ri kyab rag yi ri zìm ayi dìg ya shinnyí bu á byarná ni rà? I àdòning bàna. Shìdun yì hing kyinnnyí. Yi ri dang jír àjai barà yi í mpìrká ri bàg Kristi níng. Bu-à ya sa bidim pár yi ri sá jirà ayi sa shang ning.

20Mì ri shàr kada ò rag ñ bi fòr á byarná ni níng, ñ bi dìg ning, ning shi fig àràg barà kyinnmí ri zìm bàna, ning myàng mì ò shi fig àràg barà kyinn ná ri zìm bàna. Mì ri shàr kada ò rag ñ bi níng, ñ bi dìg ning, ning ri sa yipyàr, kó akyib, kó kyinn dù, kó ajun wànn gáb, kó zìnn mpìr sa bai, kó mpìr zìnn kyann, kó shinn gbar dù nann zu, kwonn ma wà nuná ma kwonn fig í byar ñzyun bàna.

21Mì ri shàr kada sai-à ma bi jakàng hing á byarná ni, Shìdun aku sinn kàng mì ásim barà má fig zunái á dò shinn ná ni bàna. Wà má àdòning, má kig mínns áshinn mpìrká káhi áyauná ni, ká rì sa sig bu pyìr n vim bìr kàng bi fig

á byar Shìdun bàna, mi ri sa àyái mi ri sa sunu kim kim kwonn ma bu pyìrká kádà.

Bulus Bib Kà Mpìrká Mà Korinti Wà Kinn Shinn

2 Korintiyawaká 13

¹Wàníng í bimí wà má bi rag wà wa sara. Wà jír ma dù hing, kó barà sa áni bidim pá, má sànwà mpìrká abig fig á nu mpìr pyànà, kó sara. Wàníng í barà big ba sig áni á tarkada Shìdun ni.

²N twìb hing mpìrká ká rì sa sig bu pyìr níng byur rag abig sa rag bàna, kwonn ma mpìrká kádà. Barà tàma-à níng, ò bàna mà byarná ni níng, mì ri twìb jakàng ning byur àràg barà ò rì twìb sig ning sai-à ò rì bi á byarná ni wà wa pyànà níng, jirà àyúnn-à ma bi hing á byarná ni mpìr-à ma sa hing bu pyìr, ma tafinn fig ku átai bàna, má wab tag ku.

³To, barà ning ri zìm aning yì rag, mì ri dang jír ma gbam Kristi níng, ná myàng. Ná myàng gbamwá. Kwá tafinn fig ning átai bàna.

⁴I àjai. Kristi bàna ma gbam sai-à big kànn bàg ku mà bín-à ni níng. Gbam Shìdun í àsàin-à sa ku dù nann zu kàng ma yonki. Yi má yi bàna ma gbam àràg barà Kristi rì shi sig. Ama yá shi kwonn ma Kristi sai-à ya bi wà yá tàg ning bu, gbam Shìdun má shi kwonn ma yi.

⁵Aning màg màg fig shinn ná ma aning myàng wà na shi sig ma pìkyinn bir. Ning yì hing rag Yesu shi sig á pìkyinn ná ni rà? Wà na yì fig bàna, to, kàhi sái wà ning ma ri dǎng átai rag ning í bu Kristi.

⁶N yì hing rag, ning yì hing wà Kristi shi sig á pìkyinnyí ni. Wà na yì fig bàna, to, kàhi ning yì fig bu zyun bàna.

⁷Yi ri vig Shìdun rag, kada aning sa bu-à bibai bàna. I jirà mpìrká abig myàng barà swàmyí zu sig shinn níng bàna. Ama í jirà aning sa bu-à òsàn, kó barà big ri myàng yi àràg yi kinn fig bu bàna níng.

⁸Yá sa sar fig bu-à má sa bai jir àjwár bàna. Ama yá sa bu-à má sa jir àjwár má yag mà pyànn.

⁹Yi ri fig àjwár wà ya bàna ma gbam, bigná na shi sig ma gbam. Yi ri vig Shìdun jirà aning shi swàb kà kyann shu òsàn.

¹⁰Wàníng í bu-à sa mì ri ba ya ning bu-à níng, barà ò bàna mà byarná ni níng, jirà àyúnn-à ma bi hing, kada aku shi bu-à ma wab tag ning ma gbam-à Shinn Luyí ya sig mì níng bàna. Gbam-à ku ya sig mì níng í jirà ò gbar dù nann zu ning áwai, ku ya fíg mì jirà ò gbar kàng ning ásim bàna.

¹¹To, wunzámí big aning shi òsàn, sai àyúnn zyun. Aning shi shu òsàn, aning fig bu-à ma vig ning, aning ngàng kwonn awun ná í byar òzyun, aning shi

shu pìkyinn na tag, Shìdun àsàin-à shi sig ma azìm kwonn ma pìkyinn sa tag wann níng, má shi kwonn ma ning.

¹²Aning bib kà bar dìrná bib bib.

¹³Mpìrká ri bàg Yesu áyág bidìm pár big ri bib kà ning.

¹⁴Asàn Shinn Luyí Yesu Kristi, ma azìm Shìdun, kwonn ma shu ajun-à Awunwá ri sìn kwonn yi níng abig shi kwonn ma ning.

Galatyawaká

Galatyawaká 1

¹Mì í Bulus wùn aswam Yesu Kristi. Mpìr jíkwìnn swam bi fíg mì nì bàna, ama í Yesu Kristi ma Shìdun Tawá zyun-à gbar dù nann zu sig ku mà amir-à ni, swam bi síg mì nì.

²Yi ma mpìrká zyun-à ri bàg Yesu áyág níng, yi ri bib kà ning, ning mpìrká ri bàg Yesu mà jànn Galatiya kyau kim kim.

³Shìdun Tayí ma Shinn Luyí Yesu Kristi abig wìr kà ya ning àsàn, ma abig ya ning pìkyinn na tag.

⁴Yesu Kristi wu sig jir shinn bu pyìryí jirà aku zìg zu yi áyau bu-à bibaiká zyun-à shi sig tàma-à níng á dunyaru. Shìdun Tayí zìm síg nì rag aku sa àdòníng.

⁵Mpìrká abig swam yan zìnn Shìdun hár kinn kinn, aku shi àdòníng.

Jir Ajwár Shìdun í Nzyun

⁶Mì ri sa mamaki ma ning, barà ning ri shà fim gbìb Shìdun zyun-à bar bi sig ning ma àsàn Yesu Kristi, mi ri bàg gbìb zyun kim.

⁷Mì ri dinya ning jir àjai, jir àjwár bu Shìdun shi fig pyànà bàna. Mì ri dinya ning àdòníng, jir kai bàna mpìrká káhi ri gbar nang jànn ning. Big ri zìm abig vim bìr jir àjwár á shinn Yesu Kristi ni, abig dang bigbá kim.

⁸Ama kó nìm ma í yi, kó ma í wùn aswam Shìdun mà wai, ma dinya hing ning jir Shìdun zyun kim, wà ma shi fíg àràg buyí zyun-à yi dinya bab sig ning níng bàna, abig ta kà rìg mpìr-à níng hi mà lu pyìr-à ni.

⁹Barà yi rì dinya bab sig ning níng, í barà yi ri dang tàma-à níng. Wà mpìr ma dinya ning jir àjwár Shìdun zyun kim, ma shi fíg àràg zyun-à ning fig sig níng bàna, abig ta kà rìg mpìr-à níng hi á lu pyìr-à ni.

¹⁰Tàma-à níng, mì ri zìm n sa bu-à mpìrká ri zìm rà, kó bu-à Shìdun ri zìm rà? Wà n nìm ma rag, n shi n sa bu-à mpìrká ri zìm, n nìm má shi fig fàu Kristi bàna.

Barà Bulus Kàng Wùn Aswam Shìdun

¹¹Wunzámí big, mì ri zìm aning yì rag jir àjwár-à mì ri dang níng, mì ri dang fíg jir mpìr jíkwìnn bàna.

¹²N zìg fíg á vù mpìr zyun ni bàna, mpìr zyun tàg fíg mì nì bàna tinn. Ama í Yesu Kristi ya síg mì nì jir àjwár-à níng.

13 Big dinya sig ning barà ò rì shi sig á doka bu Yahudawaká ni, barà ò rì ya sig mpìrká ri bàg Yesu shwìn hár mì ri zìm ñ gban big, jirà kada kó ni aku bàg rag Yesu bàna.

14 Ayau gbìb barà Yahudawaká ri wib Shìdun, ò rì shi síg nì mà pyànn jàumí big. N rì wib hing sù bu yàkúyí big ma gban wàni.

15 Ama Shìdun ma àsànwá, ku shig zu sig mì tunn sai-à big mà fig ma mì bàna, n bar sig mì jirà ñ sa swàmwá.

16 Ku tìya byann rìghing mì wùnwá àjirà ñ dinya mpìrká zyun-à í Yahudawaká bàna níng, jir àjwár á shinnwá ni. Mì ri yag fig mà byar mpìr zyun ni, jirà aku tàg mì yar bàna.

17 N yag fig mà Urushalima, n yàn fig mpìrká zyun-à shi jag síg mì nì yann aswamká bu Yesu Kristi níng rag abig tàg mì bu bàna. Ama ò yag sig mà Arabiya, í wà ò kàng bi á finn swann Dimashka.

18 Asim ji sara ò yag mà Urushalima àjirà ñ bib byann jír zyun á byar Bitrus. N shi ma ku màhàn hár su dwib agban swana.

19 N myàng fig yann aswamká kádà níng mà byar-à níng hi bàna, sái Yakubu wunzà Shinn Luyí.

20 Bu-à mì ri ba ya ning níng, Shìdun má, ku yì hing mì ri gim fig òsáng bàna.

21 A byar-à níng hi, ò yag mà jànn Suriya ma Kilikiya.

22 A sai-à níng hi, mpìrká zyun-à ri bàg Yesu kyau kim kim mà jànn Yahudiya, big myàng fig ma mì zu ma zu bàna.

23 Big yì sig íri bu-à mpìrká káhi rì dang jír á shinnmí ni n rag, mì zyun-à rii ya mpìrká ri bàg Yesu shwìn-à níng, tàma-à níng mì ri dang rag jir Yesu zyun-à ò rii zìm ñ sa bai níng.

24 A byar-à níng hi big swam yan Shìdun á jir shinnmí ni.

Galatyawaká 2

Yann Aswamká Bu Shìdun Pànn Bulus Vù Pyàrà

1 A ji dwib agban yina ká wam zu sig bó níng, ò kàng yag kàng mà Urushalima kwonn ma Barnabas, ò zìg kwonn ma Titus í zyun tinn.

2 N yag sig, jir kai bàna Shìdun tìya sig mì rag ñ yag. N yag dinya yann aswam Yesu big, big awínbá ni jír á shinn jir àjwár zyun-à mì ri dinya kyann mpìrká zyun-à í Yahudawaká bàna. N zìm fig swammí zyun-à ò rì sa sig, kó wà mì ri sa tàma-à níng aku bai átai bàna.

3 Jàumí Titus zyun-à yi ma ku ri shi zyun níng, kó barà ku í mpìr Helena níng, big bàg fig ku ma gban rag aku kyag jurwá bàna,

⁴kó barà mpìrká káhi ri zìm aku kyag jurwá níng. Mpìr káníng hi sa shi shirag big í mpìr Yesu, ama big ri kwonn shinnbá ma yi jirà abig wonn myàng bu-à yi ri sa. Big ri zìm abig yì bu-à sa yiká yi ri bàg Yesu Kristi níng, yi ri zìm fig ayi bàg doka bu Yahudawaká bàna.

⁵Yi ya fig big pyù kó títi nímá bàna, jir kai bàna yi zìm fig abig vim bìr jir àjwár á gbìb zyun kim bàna. Wàníng nìm má sa ná nang jànn rìg.

⁶Mpìrká zyun-à mpìrká káhi ri myàng rag big í bu zyun níng, á byarmí ni mì ri myàng big fòr fig bu zyun bàna. Shìdun ri myàng fig mpìr zyun kab zyun á yìzuwá ni bàna. To, mpìr àgbam káníng swàb kà ya fig mì bu zyun á jir àjwár-à mì ri dang níng ni bàna.

⁷Ama big myàng hing barà Shìdun ya sig mì swàm wà ñ dinya mpìrká zyun-à big í Yahudawaká bàna níng, jir àjwár àràg barà ku ya sig Bitrus swàm a wàníng dinya mpìr Yahudawaká.

⁸I gbam Shìdun sìnn kà síg mì nì, ñ dinya mpìrká zyun-à big í Yahudawaká bàna, jir àjwár àràg barà gbam Shìdun sìnn kà sig Bitrus aku dinya mpìr Yahudawaká.

⁹Yakubu ma Bitrus ma Yohanna ká mpìrká ri myàng big àràg big shi síg nì àgbamká níng, big myàng yì hing wà í Shìdun ya síg mì nì swàm-à níng. Big zìm hing wà ayi sa swàm-à níng, hár big nàm kwonn vùbá ma yi ma Barnabas tinn. Big zìm hing wà ayi sa swàm áyau mpìrká zyun-à í Yahudawaká bàna. Ama bigbá bá sa swàm mà byar mpìr Yahudawaká.

¹⁰Bu-à big ri zìm bàna, big ri zìm ayi kyab pànn kyann mpìr ashiká. Wàníng í bu-à kó mì má, mì ri zìm ñ sa.

Bulus Yan Ta Bitrus Mà Antakiya

¹¹Barà Bitrus yag fòr mà Antakiya, ñ yan ta ku áyau bìr mpìrká ni, jir kai bàna ku sa sig bu-à sànn fig bàna.

¹²Ku rii ji buju ma mpìrká big í Yahudawaká bàna. A byar-à níng hi, sái Yakubu swam yag Yahudawaká màhàn, barà big yag fòr àdòníng, Bitrus ngàng wà kwá ji rag buju ma mpìrká zyun-à í Yahudawaká bàna. Ku ri shàr zinn Yahudawaká zyun-à dang rag abig kyag mpìrká zyun-à í Yahudawaká bàna jur.

¹³Mpìr Yahudawaká káhi kà mi ri shàr zinn àràg barà Bitrus ri shàr níng. Hár big sa n gbar ta kà Barnabas áyau zinn shàr-à níng ni, ku yì fig rag bu-à ku ri sa bàna.

¹⁴Barà ñ myàng big ri kyann fig kyonnábá ábibir àràg barà jir Shìdun dinya sig yi ayi sa níng bàna níng, á byar-à níng hi, ñ dinya Bitrus á pyànnbá ni n rag, “Wà wù zyun-à wù í mpìr Yahudiya, wù ri sa bu àràg í mpìrká zyun-à í Yahudawaká bàna níng, sáshinn wá dinya mpìrká zyun-à í Yahudawaká bàna abig sa àràg barà yi mpìr Yahudawaká ri sa rà?”

Doka Yahudawaká Má Pinn Zu Fig Mpìrká á Bu Pyìrbá Ni Bàna

15Ajai yi mpìr Yahudawaká, yi shi fig àràg í mpìrká zyun-à í Yahudawaká bàna, bigká zyun-à big í mpìr bu pyìr níng.

16Ama yi yì hing wà kó mpìr nzyun má wìm zu fig á dò jir shinn doka ku ri bàg níng bàna. Ama bu-à mpìr má sa bàna, aku bir pìkyinnwá á byar Yesu Kristi, í wà kwá shi mpìr nsàn á pyànn Shìdun. Yi bir hing pìkyinnyí á byar Kristi àjirà Shìdun aku myàng yi í mpìrká sèsàn á pyànnwá ni. Mpìr má wìm zu fig á jir shinn doka wib bàna.

17Wà ya dang rag Shìdun ri zìm yi jirà yi jùn kwonn sig ma Kristi, ama ba myàng hing rag, yi í mpìr bu pyìr, wàníng tàg sig rag í Kristi sìn kà síg yi nì ayi sa bu pyìr rà? Ai bàna.

18Wà ma dang rag, “Doka wib má pinn zu fig yi bàna,” ama ma bi jakàng má dinya ning rag, “Doka wib má pinn zu yi,” má shi àràg mpìr-à dab gbànn rìg tonnwá, n bi mi jakàng. Wà ma sa hing àdòníng, má shi àràg mì ri wib fig doka bàna.

19N sìn fig rag gbammí á byar doka bàna, n sa sig àdòníng jirà n shi mpìr sèsàn á pyànn Shìdun.

20Barà big dab bàg gbam sig Yesu Kristi mà atàm bín-à ni níng, shi sig àràg n wu kwonn sig ma ku. Tàma-à níng n shi fig rag ma shinnmí bàna. Yonki Kristi shi síg nì á dirmí ni. Yonki-à n shi sig ma kàhi tàma-à níng, í jirà n bir sig pìkyinnmí á byar wùn Shìdun zyun-à zìm sig mì, n ya sig yonkiwá á dò jir shinnmí ni.

21Barà Shìdun pinn zu síg yi jir shinn àsànwá níng, n mà m jànn fig bàna. Ku pinn zu fig yi dò jir shinn àsànyí bàna. Wà mpìr nìm ma shi mpìr Shìdun á jir shinn doka wib, wàníng nìm má tàg rag ki-à Yesu wu sig níng, ku wu sig átai.

Galatiyawaká 3

Shìdun Ri Pinn Zu Mpìrká Jir Shinn Pìkyinn Birbá, í Jir Shinn Doka Bàg Bàna

1Ning mpìrká á Galatiya ningká ning bàna ma yar níng, í ni tonn gban sig ning í ni rà? Ning zyun-à big dinya kyàr vinn rìghing ning tai á shinn Yesu Kristi, barà big dab bàg gbam ku mà atàm bín-à ni.

2Mì ri zìm n bib ning abib nzyun, ning dìg sig Awun Shìdun jir shinn doka bàg rà, kó í jirà ning bir sig pìkyinn ná á jir àjwár zyun-à ning fig sig rà?

3Ning í àning rà? Awun Shìdun í àsàin-à sìn kà sig ning á gbìb Shìdun, ama tàma-à níng ning ri zìm aning shi rag ma shinn ná rà?

4Shwìn-à ning wa sig níng, ning wa sig átai rà? Ai má shi fig átai bàna.

5Shìdun ya sig ning Awunwá ma gbam swàm bu mamaki, jirà ning bàg sig doka níng rà, kó í jirà ning fig sig jir àjwár n bir sig pìkyinn ná áni níng rà?

⁶Aning myàng bu-à jir Shìdun dang sig á shinn Ibrahim, n rag: “Barà ku bir sig pìkyinnwá níng, Shìdun sìnn sig ku í mpìr kyìkyàr.”

⁷Mì ri zìm aning yì rag mpìrká zyun-à bir sig pìkyinnbá níng, bá bar big yann Ibrahim.

⁸Jir Shìdun dang hing daka á ninonn, n rag, Shìdun má jùn kwonn ma mpìrká zyun-à í Yahudawaká bàna, á jir shinn pìkyinn birbá á byarwá ni. Jir Shìdun dinya Ibrahim jir àjwár n rag, “A jir shinnwú ni má sa sànn ya mpìrká bidim pár á jànn-à ni.”

⁹Ibrahim bir sig pìkyinnwá á jir Shìdun, í wà Shìdun sa sànn ya ku. Mpìr-à ma bir hing pìkyinnwá, Shìdun má sa sànn ya ku tinn.

¹⁰Mpìr-à ma bir sig pìkyinnwá á byar doka bàg, Shìdun má ya ku nài ya, jir kai bàna jir Shìdun dang sig rag, “Mpìr-à ma bàg vinn fig bu-à big ba sig á tarkada doka ni bàna, Shìdun má ya ku nài ya.”

¹¹Jir Shìdun dinya kyàr hing yi rag, wà mpìr ma ri bàg íri doka, kwá shi fig mpìr sìsànn á pyànn Shìdun ni bàna, jir kai bàna jir Shìdun dinya hing yi rag, “Mpìr ma bir hing pìkyinn á byar Shìdun, í wà kwá shi mpìr sìsànn, má dìg yonki.”

¹²Doka shi fig í bu rzyun ma pìkyinn bir bàna, jir kai bàna jir Shìdun dang rag, “Sái wà mpìr ma bàg vinn hing bu-à doka dang sig, í wà kwá dìg yonki.”

¹³Kristi wa zu rìghing nài ya zyun-à nìm má pànn yi á dò jir shinn doka níng, jir kai bàna big ba sig rag, “Mpìr-à ba dab bàg gban sig ku mà atàm bín-à ni, Shìdun má ya ku nài ya.”

¹⁴Kristi sa sig bu-à níng jirà àsànn-à Shìdun gib sig nu rag kwá ya Ibrahim níng, aku ya mpìrká zyun-à í Yahudawaká bàna níng, abig dìg tinn á jir shinn Yesu Kristi, àjirà á jir shinn pìkyinn biryí ni, ayi dìg Awun Kyìkyàr-à Shìdun gib sig nu rag kwá ya yi níng.

Doka Má Kan Dim Fig Shìdun Barà Kwá Sa Bu-à Ku Gib Sig Nu Níng Bàna

¹⁵Yiwaimí big, mì ri zìm n dinya ning bu zyun, wà mpìr pyànà ma gib hing nu á jìrbá ni, ma sìnn kà hing vù á tarkada, walako mpìr-à má wam zu nu jìr-à big gib sig níng má swàb kà bu zyun áni.

¹⁶Nu gib-à Shìdun gib sig níng, ku gib ya síg Ibrahim ma wùn adawá. Jir Shìdun ri dang fíg á shinn yann adawá ni bidim pár bàna, ama ri dang á shinn wùn ada rzyun, zyun-à í Kristi.

¹⁷Bu-à mì ri dang bàna í wànníng: Shìdun rì gib ya sig Ibrahim nu, ku rag kwá sa bu-à ku dang sig. Asim ji dari yina big dzyun agban dwib, í wà doka bi, doka-à níng má kan dim sar fig Shìdun barà kwá sa bu-à ku gib sig nu níng bàna.

18Bu-à Shìdun ri ya yi níng, ku ri ya fíg yi jirà yi ri bàg doka bàna. Ama í jirà ku gib sig nu rag kwá ya yi. Shìdun gib ya sig Ibrahim nu, n ya hing wàníng bu-à hi, jir nu-à ku rì gib sig níng.

19Bu-à sa big ya sig doka-à níng, í jir kai rà? Big ya síg jirà aku tìya mpìrká rag buká big ri sa í bu-à bibai. Shìdun ya sig doka jirà a doka sa swàm hár sái sai-à Kristi wùn ada Ibrahim ma bi hing, zyun-à Shìdun gib sig nu á shinnwá ni níng. Shìdun ya kà sig doka-à níng á vù yann aswamká mà wai. Yann aswamká ya kà á vù Musa. Musa bi ya kà doka-à hi á vù bìr mpìrká ni.

20Sai-à Shìdun gib ya sig Ibrahim nu níng, ku swam wann bi fig mpìr zyun a wàníng dinya Ibrahim bàna. Shìdun ma shinnwá dinya sig ku í ni.

Bu-à Sa Shìdun Ya Sig Doka

21Ning ri myàng rag doka ri tàg yi rag nu-à Shìdun gib sig níng bai rà? Ai bàna. Wà doka nìm ma ya mpìr yonki kinn kinn, ai kó ni nìm má jùn kwonn ma Shìdun jir shinn doka bàg.

22Ama jir Shìdun dinya hing yi rag, mpìrká á jànn-à ni bidìm pàr sa hing bu pyìr. Yonki-à Shìdun gib sig nu rag kwá ya mpìr jir shinn pìkyinn bir á byar Yesu Kristi ni níng, ku ya rìghing mpìrká zyun-à bir sig pìkyinnbá níng.

23Sai-à Kristi bi fig ma bàna níng, doka kìg òm rìghing yi, àràg big kìg òm síg yi mà tonn fi. Yi shi sig á vù doka hár sái àyúnn-à Shìdun bi ya yi pyù, í wà yi bir pìkyinn á byar Yesu Kristi.

24Yi rì shi sig fàu doka, hár sái sai-à Kristi bi níng, í wà yi bi jùn kwonn ma Shìdun jir shinn pìkyinn biryí á byar Kristi.

25Tàma-à níng barà Shìdun ya rìghing yi pyù ayi bir pìkyinn á byar Yesu ni níng, yá shi fig rag á vù doka bàna.

26Ning bidìm pàr, ning shi síg yann Shìdun á jir shinn pìkyinn bir-à ning bir sig á byar Yesu Kristi.

27Ning zyun-à big wau sig ning òm batisma á zìnn Kristi ni níng, pìkyinn ná shi sig àràg bu Kristi.

28Bu zyun gàb fim fig mpìr Yahudawa ma mpìr Helena, kó fàu ma mpìr àtai, kó wunù ma uwà bàna. Ning bidìm pàr ning í bu rzyun á jir shinn Yesu Kristi.

29Wà na shi sig bu Kristi, ning shi sig yann adaká bu Ibrahim, ná òm bu-à Shìdun gib sig nu rag kwá ya ning.

Galatyawaká 4

1Bu-à mì ri zìm aning yì í wàníng: Sai-à ta ma wu tafinn hing wùnwá, wùnwá ma í wùnshái títi, buká ku shi sig ma kàhi níng, bá ya fig ma wùnwá bàna,

bá sa wùnwá àràng í fàù, kó barà buká tawá wu tafinn sig níng, má shi í buwá níng.

²Sai-à ku í wùnshái níng, mpìrká káhi shi sig áni ká ri myàng kwonn ma ku, hár su-à tawá gib ya sig ku níng bi màg.

³Yi má, yi rì shi sig àràng wùn-à níng tinn. Sai-à yi rì òg fig ma gbam á byar Yesu Kristi ni bàna níng, yi rì shi síg fàù bu dunyaru.

⁴Ama barà su-à màg wà Shìdun má zìg zu yi níng, Shìdun swam bi wùnwá zyun-à í uwà mà síg ku nì níng, ku má, ku ri bàg doka Yahudawaká.

⁵Ku bi àjirà aku zìg zu mpìrká zyun-à shi sig á mìr bar doka níng abig shi yann Shìdun.

⁶Yi í yanká bu Shìdun. I bu-à sa ku swam bi Awun Yesu aku shi á pìkyinnyí ni. Awun-à níng ri tàg yi á pìkyinnyí ni yi ri bar Shìdun rag: Tayí, Tayí.

⁷Tàma-à níng ning shi fig rag fàù bàna, ning í yanká bu Shìdun. Barà ning í yanká buwá níng, kwá ya ning buká ku shi sig ma kàhi.

Bulus Kyab Jír á Shinn Mpìrká á Galatiya

⁸Sai-à wà jijag, ning rì yì fig Shìdun bàna, ning rì shi sig fàù buká á dunyaru.

⁹Barà tàma-à níng, ning yì rag hing Shìdun, Shìdun yì rag hing ning, bu-à sa ning ri zìm aning kàng yag mà sim mà byar buká bàna big gbam níng, í jir kai rà? Ning ri zìm aning kàng jakàng fàubá rà?

¹⁰Ning ri sìn kàng àyúnká káhi í àyunn ùwài ma sònká káhi sòn ùwài, jiká káhi ji ùwài, àjirà aning wib Shìdun áni. Ning ri kyab rag wà na sa hing àdòning, Shìdun má zìm ning rà? Ai shi fig àdòning bàna.

¹¹Mì ri shàr kada swàmmí ò sa sig áyauná ni níng, aku shi átai bàna.

¹²Mì ri vig ning yiwaimí big, aning shi àràng í mì, jir kai bàna ò shi sig àràng í ning. Ning sa fig mì bu-à bibai bàna.

¹³Ning kyab pànn hing bu-à sa ò rì dinya sig ning jir àjwár sai-à jijag níng rà? Bu-à sa níng, í jirà ò rì na sig dor.

¹⁴Kó barà dormí níng ri ya ning shwìn níng, ama ning ngàng fig mì bàna. Ning pànn mì vù pyàna àràng barà ning nìm má sa ma wùn aswam Shìdun mà wai, kó àràng barà ning nìm má sa ma Yesu Kristi.

¹⁵Wàri níng, ning rii fig àjwár, bu-à sa sig ning tàma-à níng í kai rà? A sai-à níng hi, wà ning nìm má sa yì, ning nìm kpab zu zuná n nìm ya rìghing mì.

¹⁶Tàma-à níng ò kàng rag hing mpìr azíbná, jirà ò dinya sig ning jír àjai-à níng rà?

17Mpìr káníng sa shi rag big ri zìm ning, ama big bàna ma pìkyinn òsàn. Bu-à big ri zìm bàna, big ri zìm abig gàfinn ning ma mì, jirà aning bàg big, kada aning bàg mì bàna.

18Sàn hing mpìr aku zìm jàuwá á pìkyinn-à ni. Aning sa bu káníng kó ákaun, kada aning sa íri jir wà ma shi sig ma byarná ni bàna.

19Yanká bumí big, ning ri wa mì á kyinnmí ni wàni àràng barà àwá wùn ri wa nàwá. Sáí àyúnn-à ma myàng na shi hing àràng barà Yesu shi sig, í wà má fig àjwár.

20Wà ò nìm ma shi sig mà byarná ni, ò nìm má vim bìr rìg jírímí, jir kai bàna mì ri kyab ning wàni. Mì ri zìm ò nìm ò shi ma ning tàma-à níng, àjirà ò dang jír ma ning zu ma zu, ma wà ma ba ya ning aba, jir kai bàna mì ri kyab ning wàni.

Tinn Jír á Shinn Hajaratu Big Saratu

21Aning dinya mì, ning ká zyun-à ning shi sig á mìr bar doka, ning yì fig bu-à doka dang sig bàna rà?

22Big ba sig rag, Ibrahim shi sig ma yann pyànà, na wùn zyun í fàu, na zyun í fàu bàna.

23Wùnwá zyun-à fàu uwà-à níng mà sig níng, ku mà sig àràng barà big ri mà kyann wùn. Ama wùn zyun-à wàwá zyun-à í fàu bàna níng mà sig níng, ku mà síg àràng barà Shìdun gib ya sig ku nu.

24Jír-à níng í tinn jír, uwà pyànà káníng shi sig àràng í nu-à Shìdun gib sig. Uwà zyun-à mà sig yanká buwá á fàu-à ni níng, í Hajaratu. Ku shi síg nì àràng nu gib-à Shìdun gib sig mà shinnkwìnn Sinai.

25Sinai í shinnkwìnn zyun mà jànn Arabiya. Byar-à hi shi sig àràng í Urushalima tàma-à níng. Mpìrká á Urushalima ma yanká bigbá shi sig àràng í fàu hár tàma-à níng.

26Ama Urushalima zyun-à mà wai níng, shi fig fàu kó ni bàna. Ku í nàyí.

27Jir Shìdun dang sig rag, “Wù uwà zyun-à à mà fig ma wùn bàna níng, á fig àjwár, á gbar azyúr ngbam níamá, wù zyun-à à yì fig àwa wùn mà bàna. Uwà zyun-à nuwá kan zu sig ku níng, kwá mà kab yann í ni, ma uwà ma shi sig ma lu nùwá ni.”

28Wunzámí big, buyí yì í yann Shìdun zyun-à Shìdun gib sig nu á shinnyí ni àràng barà ku gib sig nu á shinn Ishaku ni níng.

29A sai-à níng hi, wùn Hajaratu zyun-à big mà sig ku àràng barà big ri mà kyann wùn níng, sìnn kà Ishaku, zyun-à big mà sig ku ma Awun Shìdun níng, á shwìn. Wàníng í barà shi sig áni hár tàma-à níng.

30Jir Shìdun ri tàg yi í kai rà? Jír-à níng dang rag, á kan zu rìg uwà fàu-à níng ma wùnwá, jir kai bàna wùn-à níng má dìg fig bu ki tawá àràg barà wùn wà lu-à níng má dìg níng bàna.

31Wunzámí big, jir wàníng, yi shi fig yann uwà fàu-à níng bàna, ama yi í yanká bu wà lu-à níng.

Galatiyawaká 5

Bulus Dinya Mpìrká Rag Kada Abig Shi Fàu Doka Bàna

1Kristi zìg zu rìghing yi. Aning sar gbam òsàn nímá, kada aning zìm aning kàng jakàng fàu bàna.

2Mì Bulus mì ri dinya ning aning gang sungná aning fig. Wà na zìm hing bu-à big ri dinya ning ma kyag hing jurná, wàníng tàg sig rag, bi Kristi á byarná ni bàna ma yìr.

3Mì ri dinya jakàng ning jír-à níng, mpìr-à ma zìm hing rag kwá jùn kwonn ma Shìdun á jír jur kyag, to, sái aku wib vinn rìg bu-à doka dang sig bidìm pàr, wà ma nímá bàna, kwá wìm zu fig bàna.

4Ning mpìrká zyun-à ning ri kyab rag ná shi mpìr òsàn á pyànn Shìdun á jir doka wib níng, ning gàb rìghing dìr ma Kristi. Shìdun má sa sànn ya fig ning bàna.

5Awun Shìdun í àsàin-à ri sa yi yi ri sa àtùtwài rag Shìdun má sìnn yi mpìrká sísàn á pyànnwá ni jir shinn pìkyinn-à yi ri bir á byarwá ni.

6Wà ya kwonn hing shinn ma Yesu Kristi, kó wà ya kyag juryí, kó ya kyag fig bàna má, shi fig í bu zyun á byarwá ni bàna. Bu-à ku ri zìm bàna, í pìkyinn biryí ma azìm.

7Wàri níng, ning rì bàg gbìb òsàn. Ama tàma-à níng, í ni ri kan dim ning nì wà aning bàg gbìb àjai rà?

8Shìdun zyun-à bar bi sig ning níng, kan dim fig ning í ni bàna.

9Aràg barà yisti títi nímá má sa brodi má lib swàb kà ùwài nímá níng, í barà mpìr òzyun áyauná ni má sa bai ning.

10Yi bir hing pìkyinn á byar Shinn Luyí ni, í bu-à sa ò yì hing ná kyab fig jír zyun kim bàna, sái wà zyun-à ò dinya sig ning. Mpìr-à ma gbar nang jànn hing pìkyinn ná, kó ku í ni, Shìdun má sìnn kà ku á shwìn.

11Wunzámí big, wà ò nìm ma ri dinya mpìrká rag, sái ba kyag hing jurbá, í wà Shìdun má zìg zu big í ni, áì mpìr Yahudawaká nìm má ya fig mì shwìn hár tàma-à níng bàna. Wà nìm má àdòníng, barà mì ri dinya mpìrká jír á shinn barà big dab bàg gbam sig Yesu Kristi mà atàm bín-à ni níng, nìm bàna ma yìr.

12Mì ri zìm mpìrká zyun-à ri sa shi ning rag aning kyag jurná níng, wà ba zìm hing, abig nìm shann pyanbá.

13Ning jàumí big, big bar sig ning àjirà aning dìg pyù wà ná sa bu shinn dìrná. Kada pyù-à hi aku shi gbìb wà ná sa ya jàuná bu-à bibai bàna. Ama aning sa ya jàuná bu-à òsàn ma pìkyinn azìm.

14Dokaká bidìm pár, shi kwonn rìghing í byar rízyun, shi kà sig áyau zyun-à big dang sig rag, “A zìm jàuwú àràg barà wù ri zìm shinnwú.”

15Wà ning ma ri zìnn swau jàuná, ma ri ngang ngain, aning sa ma aning yì, jir kai bàna wàníng í gbìb-à ná gban vinn ba dìrná.

Aning Bàg Bu-à Awun Shìdun Ri Tàg Ning

16Bu-à mì ri zìm ní dinya ning bàna í wàníng: aning fim Awun Shìdun aku sìnn kà ning á gbìb òsàn kó ákaun, kada aning bàg bu-à bibaiká pìkyinn ná ri zìm bàna,

17jir kai bàna bu-à pìkyinn mpìr jíkwìnn ri zìm níng, Awun Shìdun ri zìm fig bàna. Bu-à Awun Shìdun ri zìm, pìkyinn mpìr jíkwìnn ri zìm fig bàna tinn. Kada aning sa bu-à pìkyinn ná ri zìm bàna.

18Wà ning ma ri bàg Awun Shìdun, ná shi fig rag fàu doka bàna.

19Swàm pìkyinn bibai shi sig á yiyar-à ni, àràg àyái, bu sabai, ma bu zunái,

20ma swàm bu ki, ma swàm òdàr, ma azíb, ma ngain, ma zu bibai, ma àgùnn, ma sunu, ma wà kyab gàfinn kyau kyau,

21ma akyib, ma shin pyánn, ma sa yàn, ma buká káhi. Mì ri gbar sungná tàma-à níng àràg barà ò rì gbar sig níng rag, mpìrká zyun-à ma ri sa bu káníng, bá kà fig lu Shìdun bàna.

22Ama Awun Shìdun í àsàin-à ri sa mpìr ri shi ma pìkyinn azìm, ma pìkyinn àjwár, ma pìkyinn na tag, ma pìkyinn tib wann, ma ashi mpìr myàng, ma bu òsàn sa, ma pìkyinn gwangga,

23ma barà mpìr má sìnn kàng shinnwá ásim, ma barà mpìr má pànn shinnwá. Mpìrká zyun-à ma ri sa bu káníng, kwonn wà Shìdun má pànn fig big bàna.

24Ká zyun-à shi sig í bu Yesu Kristi, big tafinn gban rìghing bu bibaiká, ma abann bu bibaiká ri na mpìr.

25I Awun Shìdun ya síg yi nì yonki-à níng, jír wàníng ayi bàg gbìb Awun Shìdun.

26Ayi shi mpìr a gbar dù shinn bàna, ayi yàn nu ma mpìr bàna, ayi sa jàuyí big akyib bàna tinn.

Galatíyawaká 6

Aning Sa Ya Kó Ni Bu Nsàn

¹Ning jàumí big, wà mpìr zyun ma kù kà hing áyau bu-à bibai sa, ningká zyun-à Awun Kyìkyàr shi sig á pìkyinn ná ni níng, aning tiya ku gbìb òsàn ádàn. Aning myàng kwonn ma shinn ná tinn, àjirà kada aning kà áyau bu bibai sa bàna.

²Wà jàuná big ma ri wa shwìn, aning sa shang big. Wà na sa hing àdòning, tàg sig rag ning ri wib jir Kristi.

³Wà mpìr ma sìn kàng shinnwá rag ku fòr hing bu zyun, ama wà kwá fòr fig bu zyun bàna, ku ri tonn gban shinnwá.

⁴Kó ni aku myàng swàm-à ku ri sa. Wà ma sànn hing, á byar-à hi kwá gbar dù nann zu shinnwá, ama kada aku màg màg fig shinnwá ma mpìr zyun bàna.

⁵Kó ni bidim pár aku yì barà kwá pànn samyib shinnwá.

⁶Mpìr-à ma ri tàg ning jir Shìdun, aning ya mpìr-à níng hi bu òsàn.

⁷Kada aning kyab rag mpìr má tonn gban sar Shìdun. Bu-à mpìr ma tàg sig í bu-à má nga.

⁸Mpìr-à má tàg sig bu bibai á pìkyinnwá ni jirà aku fig ya shinnwá àjwár, bu bibai-à ku tàg sig níng, í bu-à má gban ku. Ama kwa tàg sig Awun Kyìkyàr á pìkyinnwá ni, Awun Kyìkyàr-à níng má ya ku yonki kinn kinn.

⁹Kada ayi nì ma swàm òsàn sa bàna. Wà ya fim fig bàna, àyúnn zyun ri bi wà yá dìg lada.

¹⁰Kó ákaun sai-à ya dìg hing pyù, ayi sa ya kó ni bu òsàn, àràg ká zyun-à yi ma big shi kwonn sig í zyun á gbìb Shìdun ni bàna níng má.

Jír-à Bulus Ba Sig Wà Kinn Shinn

¹¹Aning myàng jirká zyun-à mì ri ba dwim ya bi ning ma vù bubamí òkwònn níng níng.

¹²Mpìrká zyun-à ri sa shi rag big í mpìr òsàn níng, big ri zìm abig du kà ning ma gban rag aning kyag jurná. Bu-à sa big ri sa àdòning, big ri shàr wà ba dang hing jír á shinn barà Yesu wu sig kiwá, mpìrká má ya big shwìn.

¹³Kó ká zyun-à kyag sig jurbá níng má, big ri wib fig doka bàna. Ama big ri zìm aning kyag bigná jirà abig gbar àshí á shinn ná ni.

¹⁴Bigmí, àshí-à má gbar bàna, má gbar á shinn Yesu Kristi zyun-à big dab bàg gban sig mà atàm bín-à ni. A jir shinn ki-à ku wu sig mà atàm bín-à ni níng, í bu-à sa bu dunyaru shi fig bu zyun á byarmí ni bàna, mì bó, ò shi fig bu zyun á dunyaru bàna.

15Kó mpìr aku kyag jurwá, kó aku kyag bàna má, wàníng shi fig í bu zyun bàna. Bu-à sà̀n sig bàna, Shìdun aku ya yi pìkyinn àpyú.

16Shìdun aku ya mpìrká zyun-à ri bàg bu-à mì ri dang níng pìkyinn na tag ma aku myàng ashibá, hár ma mpìr Israilaká zyun-à ri bàg Shìdun níng.

17Bu-à pà̀nn sig tàma-à níng, ò zìm fig mpìr zyun aku sa shi rag mì bàna, jir kai bàna ò shi sig ma àbà̀nn yun á òirmí ni, zyun-à mpìrká dab sig mì, wà ri tàg rag mì í fàu Yesu.

18Wunzámí big, à̀sà̀n Shinn Luyí Yesu Kristi aku shi á shinn ná ni, ning bidìm pà̀r. Aku shi à̀dò̀níng.

Afisawaká

Afisawaká 1

Bulus Bib Kà Mpìrká Mà Afisa

¹Wasika-à níng í mì Bulus ba síg nì, mì zyun-à Shìdun zìm sig rag n shi wùn aswam Yesu Kristi. Mì ri ba ya ning, ning mpìrká mà finn swann Afisa, ningká zyun-à ning ri bàg Yesu Kristi ma pìkyinn nzyun áyau shuná ni.

²Shìdun Tayí ma Shinn Luyí Yesu Kristi abig wìr kà ya ning àsàn kwonn ma pìkyinn na tag.

Shìdun Sa Sànn Ya Sig Yi Dò Jir Shinn Kristi

³Ayi swam yan Shìdun Ta Shinn Luyí Yesu Kristi, jir kai bàna ku wìr kà ya sig yi àsàn á jir barà yi ri bàg Kristi. Ku ya sig yi Awunwá, n sinn kàng rìghing yi mpìrká buwá mà wai. Ku wìr kà ya rìghing yi àsànwá bidìm pàr.

⁴Sai-à Shìdun rì mànn fig ma dunyaru bàna níng, ku shig zu rìghing yi ayi shi mpìrká buwá, á jir shinn Kristi ni, àjirà ayi shi mpìr kyìkyàr, ma ayi shi mpìr asa bu bibai á pyànnwá ni bàna.

⁵A jir azìm-à Shìdun ri zìm yi níng, í bu-à sa ku sinn sig yi rag ayi shi yanká buwá á jir shinn Yesu Kristi ni. Ku sa sig wàníng ma àsàn-à ku shi sig ma kàhi, àràg barà ku ri zìm.

⁶Ayi swam yan ning Shìdun á jir àsàn ùwài-à ku shi sig ma kàhi, barà ku ya sig yi Wùnwá átai, zyun-à ku ri zìm wàni níng.

⁷A jir barà Kristi wu sig á dò jir shinnyí ni níng, Shìdun zìg zu rìghing yi n yafa ya rìghing yi bu pyìryí. Asànwá kab síg nì bu kó ni bidìm pàr.

⁸Shìdun wìr kà ya rìghing yi àsàn-à níng ùwài nímá, ku ya sig yi átai. Ku ya rìghing yi yar bu bidìm pàr.

⁹Ku dinya rìghing yi bu-à ku rì dinya fig mpìrká wàrì níng bàna. Ku dinya rìghing yi yìr bu-à sa ku swam bi sig wùnwá Kristi á dunyaru, jirà swai mpìrká bidìm pàr ma bir hing pìkyinn á byarwá ni bá wìm zu.

¹⁰Bu-à Shìdun ri zìm aku sa níng, wà àyúnn-à hi ma màg hing, kwá sa vinn rìg bu-à hi. Kwá sinn kwonn buká ku mànn sig bidìm pàr, ká mà wai ma ká á jìnn ni í byar nzyun. Kwá sinn kà Kristi má shí nì shinn kó kai bidìm pàr.

¹¹Shìdun ri sa kó kai bidìm pàr àràg barà ku rì sinn sig rag kwá sa. Ku shig zu sig yi rag ayi shi mpìrká buwá ma ayi kwonn shinn ma Kristi. Wàníng í bu-à Shìdun rì sinn sig á kyinnwá ni rag kwá sa sai-à ku mànn fig ma dunyaru bàna.

¹²Barà yi í mpìrká bir jag sig pìkyinn á byar Kristi ni níng, to ayi swam yan Shìdun, ma ayi yì rag Shìdun í mpìr ùwài.

13Ning tinn má, sai-à ning fig jag sig jir Kristi wà zyun-à í jir àjwár barà ná wim zu níng, ning bir hing pìkyinn á byar Kristi. Barà ning bir pìkyinn á byar Kristi ni níng, í wà Shìdun ya ning Awunwá wà ku gib ya sig ning nu níng. Barà ku sa sig àdòníng, shi sig àràg ku kyag sig yir á òmá ni jir à aning yì rag ku í Shinn Luná.

14Shìdun ya sig yì Awunwá àjirà ayi yì rag kwá ya yì bu-à ku gib ya sig mpìrká buwá nu rag kwá ya níng. Awun Shìdun ri sa yì, yì ri yì rag Shìdun má zìg zu rìg yì. Ayi swam yan Shìdun, ma ayi yì rag Shìdun í mpìr ùwài.

Bulus Vig Shìdun

15Jir wàníng barà ò fig tai big rag ning bir pìkyinn á byar Shinn Luyí Yesu ni, ma barà ning ri zìm mpìrká bu Shìdun níng,

16mì ri sa kyann Shìdun ísoko á jir shinn ná ni. Sai-à ma vig Shìdun bidìm pàr, mì ri kyab pànn kwonn ma ning, mì ri vig ku á shinn ná ni.

17Mì ri vig kyann Shìdun bu Shinn Luyí Yesu Kristi, Shìdun àsàin-à shi síg nì Tayí wà ùwài-à. Mì ri vig ku rag aku ya ning Awunwá àsàin-à má sìn kàng ning aning shi mpìr yar, jir à aning yì byann ku.

18Mì ri vig Shìdun rag aku sa àyarwá aku kà á kyinn ná ni àjirà aning yì bu-à ning ri bir kyinn áni, wà ku bar sig ning à byar kàhi níng, ma aning òg àsàn-à ku gib sig nu rag kwá ya mpìrká buwá níng.

19Gbamwá ri sa swàm wàni á kyinnyí ni, yì ká yì bir sig pìkyinn níng. Gbam-à ri sa swàm á kyinnyí ni níng,

20í gbam-à ku gbar dù nann zu kàng sig Kristi ma kàhi mà amir-à ni, n sìn wàníng a wàníng shi agunn wim nuwá ni mà wai.

21Kristi ri na kùr mà wai á shinn àgbamká mà wai ni, ma á shinn buká shi sig ma gbam, ma kùrká. Gbamwá kab síg nì gbam buká shi sig á dunyaru-à níng ni, ma ká mà wai.

22Shìdun sìn kà kó kai bidìm pàr á mìr bar Kristi ni, Shìdun ya ku rag aku shí nì shinn kó kai bidìm pàr. Ku shi síg nì shinn mpìrká ri bàg ku bidìm pàr.

23Mpìrká ri bàg Kristi bidìm pàr big í òr Kristi. Mpìrká ri bàg Kristi níng, pìkyinnbá shi sig á byarwá ni. Ku í àsàin-à ri sa kó kai bidìm pàr ri shi ábibir.

Afisawaká 2

Yi Rì Wu Rìghing, Tàma-à Níng Yi Wim Kàng Ma Yonki

1Sai-à rì níng, ning rì shi sig àràg ning wu rìghing jir shinn bu pyìrná, ma barà ning rì wib fig Shìdun bàna níng.

²A sai-à níng hi, ning rì bàg bu bibaiká shi sig á dunyaru, ning rì wib kùr wàu àsàin-à tàma-à níng ku ri sa swàm á kyinn mpìrká ri wib fig Shìdun bàna níng.

³Sai-à rì níng, yi bidìm pár yi rì shi sig àdòníng. Yi rì shi sig shuyí àràg barà kyinnýi ri zìm, yi rì sa sig buká dìryí ma kyinnýi ri zìm. Yi rì í mpìrká bibai àràg mpìrká kádà níng. Buká yi rì sa sig níng fòr hing wà Shìdun nìm má ya yi shwìn.

⁴Ama Shìdun ri myàng ashi mpìr wàni, azìmwá kab gbam.

⁵Yi rì shi sig àràg yi wu rìghing jir bu bibaiká yi sa sig á pyànn Shìdun ni. Ama Shìdun ya sig yi yonki àpyú, yi ma Kristi. Shìdun pinn zu síg ning á jir àsànwá ku shi sig ma kàhi.

⁶Shìdun gbar dù nann zu kwonn sig yi ma Kristi n ya sig yi byar shu ma ku mà wai.

⁷Shìdun sa sig àdòníng jirà aku tàg àsàn ùwàiwá á byar mpìrká bá mà á pyànn. Shìdun tiya rìghing yi barà ku ri zìm yi wàni, barà ku swam bi sig wùnwá Yesu Kristi níng.

⁸Shìdun pinn zu rìghing ning ma àsàn-à ku shi sig ma kàhi á jir shinn pìkyinn birná ni. Ning pinn zu fíg nì shinn ná bàna. Shìdun pinn zu síg ning átai.

⁹Shìdun pinn zu fíg ning jir swàm òsànká buná ning ri sa bàna, kada mpìr aku gbar àshí bàna.

¹⁰Shìdun màmm sig yi ma vùwá. Barà yi kwonn sig shinn ma Yesu Kristi níng, Shìdun màmm kàng rìghing yi mpìr àpyú big, jirà ayi sa swàm òsàn. Swàm òsàn káníng sai-à wà jijag Shìdun rì sìnn sig rag ayi sa àdòníng.

**Mpìr Yahudawaká Ma Mpìrká Ká í Yahudawaká Bàna, Big Shi Sig í Bu Nzyun
Ayau Gbìb Kristi**

¹¹Níngká big mà fig ning áyau Yahudawaká ni bàna níng, aning kyab pànn rag sai-à rì níng, ning rì shi sig kim. Yahudawaká rii bar ning, “Mpìrká ri kyag fig jur bàna.” Big bar shinnbá rag, “Mpìrká ri kyag jur.”

¹²Aning kyab pànn barà ning rì shi sig. Sai-à rì níng, ning rì kwonn fig shinn ma Kristi bàna. Ning rì í mpìr Israila bàna. Ning rì kà fig áyau mpìrká Shìdun shig zu sig níng bàna. Ning rì yì fig nu-à Shìdun gib ya sig mpìrká buwá bàna. Ning rì yì fig nu-à Shìdun gib sig rag kwá zìg zu mpìrká buwá níng bàna. Ning rì bir fig pìkyinn bàna, ning rì yì fig Shìdun bàna.

¹³Sai-à rì níng, pyunn ná rì nonn hing ma Shìdun. Ama tàma-à níng, á jir shinn Yesu Kristi ni, ku zìg bi yàr rìghing ning á pyànnwá ni. Shìdun zìg kàng bi síg ning dò jir shinn àsà-à Kristi kífìnn sig.

¹⁴Kristi í àsàin-à gbar jùn kwonn sig yi. Ku sìn kwonn Yahudawaká ma mpìrká zyun-à í Yahudawaká bàna níng í bu nzyun. A jir ki-à Kristi wu sig níng, ku gban rìghing akyib áyau ni.

¹⁵Kristi kan rìghing akyib áyau mpìr Yahudawaká ni ma mpìrká zyun-à í Yahudawaká bàna. Ku kìm rìghing gbam doka Yahudawaká á jir shinn ki-à ku wu sig. Wàníng í barà ku sa n gbar jùn kwonn sig mpìr Yahudawaká ma mpìrká zyun-à í Yahudawaká bàna, abig shi í bu nzyun. I wà ku gbar bi big á byarwá ni.

¹⁶Barà Kristi wu sig dò jir mpìrká níng, ku kan rìghing akyib áyau mpìr Yahudawaká ma mpìrká zyun-à í Yahudawaká bàna níng. Ku sìn kwonn sig big abig shi í bu nzyun, n gbar jùn kwonn hing big ma Shìdun.

¹⁷Kristi bi n dinya ning jir àjwár wà ri ya pìkyinn na tag, ning mpìrká zyun-à ning í mpìr Yahudawaká bàna níng, wàri níng ning rì nonn hing ma Shìdun. Ku dinya mpìr Yahudawaká bi yàr sig á byar Shìdun níng jir àjwár-à níng tinn.

¹⁸I jir shinn Kristi í bu-à sa yi bidìm pàr, kó mpìr Yahudawaká, kó mpìrká zyun-à í Yahudawaká bàna níng, yi dìg sig Awun Shìdun, í wà yi ri bi rag á pyànn Shìdun.

¹⁹To tàma-à níng ning mpìrká zyun-à ning í mpìr Yahudawa bàna níng, ning shi fig rag mpìr kim big bàna. Tàma-à níng, ning ma mpìrká bu Shìdun shi sig í bu nzyun. Ning shi sig áyau lu Shìdun ni tinn.

²⁰Ning mpìrká bir sig pìkyinn ná níng, ning shi àràg í lu-à Shìdun mi sig. Lu-à hi í yann aswamká bu Shìdun ma mpìrká rii dang kyann jir Shìdun, jag síg nì mìr-à. Kristi ma shinnwá ku í abàn zyun-à kab sig abànká kádà áyau lu-à ni.

²¹Lu-à hi bidìm pàr, Kristi í àsàin-à pànn kwonn sig lu-à hi. Ku í àsàin-à ri sa wài lu-à hi, í wà lu-à hi ri wài mi ri kàng lu kyìkyàr bu Shìdun.

²²Barà ning kwonn sig shinn ma Kristi níng, big mi kà kwonn sig ning ma mpìrká kádà níng áyau lu Shìdun ni, byar-à Shìdun má shi áyau Awunwá ni.

Afisawaká 3

Swàm-à Bulus Sa Ya Sig Mpìrká Zyun-à í Yahudawa Bàna

¹To, mì Bulus, zyun-à big kìg sig mì á tonn fi dò jir barà mì ri dinya ning jir Yesu, ningká ning í mpìr Yahudawaká bàna níng.

²Mì ri kyab ning fig rìghing wà Shìdun ya rìghing mì swàm-à níng n sa. Swàm-à ku ya sig mì níng ku rag n dinya ning, ning mpìrká zyun-à ning í mpìr Yahudawa bàna níng, n dinya ning jír á shinn àsànwá ku shi sig ma kàhi.

³Sai-à rì níng, Shìdun rì dinya fig mpìrká barà kwá pinn zu mpìrká zyun-à í Yahudawa bàna níng, áni bàna. Ama ku tìya hing mì, àràg barà ò ba ya sig ning.

⁴Wà na jangga hing bu-à ò ba sig níng, ná yì byann bu-à ò yì sig barà Kristi ri pinn zu mpìrká áni.

⁵Wàri níng Shìdun rì dinya fig mpìrká barà kwá pinn zu mpìrká áni bàna. Ama tàma-à níng ku dinya rìghing yann aswamwá ma mpìrká ri dang kyann jir Shìdun áyau Awunwá ni.

⁶Bu-à mì ri dang rag wàri níng Shìdun dang fig bàna níng, í wàníng: sai-à mpìrká zyun-à í Yahudawa bàna níng bir pìkyinn á jir àjwár bu Kristi ni, big òg àsàn Shìdun àràg barà mpìr Yahudawaká òg sig níng. Big kàng rag agunn òr Kristi, àràg mpìr Yahudawaká. Big tinn má, big òg bu-à Shìdun gib sig nu rag kwá ya mpìrká bir sig pìkyinn á byar Yesu Kristi ni, àràg barà ku ya sig mpìr Yahudawaká.

⁷N kàng sig mpìr-à ri dang kyann jir àjwár-à níng ásai-à Shìdun wìr kà ya mì àsànwá kwonn ma sai-à gbamwá sa swàm á pìkyinnmí ni.

⁸Mì í àsàin-à àsànmí zwau kab sig àsàn mpìrká bu Shìdun. Ama bidim pár Shìdun ya mì pyù rag ò sa swàm wà ku ya sig mì rag ò dinya mpìrká zyun-à í Yahudawa bàna níng jir bu òwàiká á shinn Kristi ni.

⁹Shìdun àsàin-à mà m sig kó kai bidim pár níng ya sig mì rag ò tìya mpìrká bidim pár gbìb-à ku sinn sig, àjirà mpìrká bidim pár abig yì byann bu-à ku rì tìya fig mpìrká wàri níng bàna.

¹⁰Ku sa sig wàníng, àjirà á ò jir mpìrká bir sig pìkyinn á byar Yesu ni, àgbamká mà wai ma bu gbamká shi sig mà wai, abig yì yar Shìdun barà shi sig gbìb kim kim.

¹¹Ku sa sig àdòníng á byar Yesu Kristi ni, àràg barà ku kyab sig daka sai-à ku mà m fig ma dunyaru bàna, n rag kwá sa.

¹²Tàma-à níng yi kwonn rìghing shinnyí ma Kristi. Ò jir pìkyinnyí yi bir sig á byarwá ni níng, yi òg sig pyù-à yá kà mà byar Shìdun ni, zinn bàna.

¹³Jir wàníng, mì ri vig ning kada aning wor awor jirà mì ri wa shwìn á shinn ná ni níng bàna. Shwìn-à mì ri wa níng, mì ri wá jirà aning òg bu òsàn.

Bulus Vig Shìdun Rag, Mpìrká Ri Bàg Yesu Mà Afisa Abig Zim Mpìrká

¹⁴Jir wàníng, mì ri bìnn kir wann á pyànn Shìdun Tayí ni, mi ri vig ku.

¹⁵Ku í Ta mpìrká bidim pár, ká mà wai ma ká á jinn ni. Big òg sig zìnnbá á byarwá ni.

¹⁶Mì ri vig ku rag áyau awàiwá ni, aku ya ning gbam á byar Awunwá ni, aku ya ning pìkyinn wim.

¹⁷Mì ri vig Shìdun, Kristi aku shi kà á pìkyinn ná ni wàni, á jir pìkyinn birná ni. Mì ri vig Shìdun rag ná zìm swàb kà mpìrká wàni,

¹⁸àjirà ning ma mpìrká bu Shìdun bidìm pàr aning yì byann barà azìm-à Kristi ri zìm yi níng, wài sig áni, n zwaun sig áni tinn, azìmwá ri kinn kà fig bàna, azìmwá shi sig kó áni bidìm pàr.

¹⁹Wà má àdòníng, ná yì barà Kristi ri zìm yi áni, wà kab sig gbam barà yá yì byann. To, jir wàníng, àsàn Shìdun aku kà mònn á kyinn ná ni.

²⁰Shìdun ri sa sar bu-à kab wà yi ri vig ku ma wà yi ri kyab, ku ri sa wàníng á byar gbamwá ni, wà ri sa swàm á pìkyinnyí ni.

²¹Mpìrká abig swam yan kyann ku kó ákaun bidìm pàr, hár kinn kinn á dò jir shinn mpìrká ká ri bàg ku, ma dò jir shinn Yesu Kristi. Aku shi àdòníng.

Afisawaká 4

Mpìrká Ri Bàg Kristi Bidìm Pàr Big í Bu Nzyun

¹Jir wàníng, mì zyun-à big kìg sig á tonn fi dò jir Shinn Luyí níng, mì ri vig ning, aning shi shu àràg barà Shìdun bar sig ning aning shi níng.

²Aning shi mpìr agbar dù shinn bàna, aning shi mpìr wib, ma aning sa kyann muyar. Aning tàg azìm áyau buká na sa shang bar òrná.

³Aning kar ngang ma aning shi í bu nzyun àràg barà Awun Shìdun sìnn kwonn sig ning aning shi, aning gáfinn bàna. Pìkyinn na tag-à Shìdun ya sig ning níng í bu-à pànn kwonn sig ning.

⁴Yi bidìm pàr yi shi sig í òrn nzyun áyau Kristi ni. Yi shi sig áyau Awun nzyun tinn, àràg barà bu-à yi ri sìnn kyinnyí áni shi sig í bu nzyun wà zyun-à Shìdun bar sig yi jir kàhi.

⁵Shinn Luyí í nzyun. Pìkyinn biryí á byarwá ni í gbìb nzyun. Òrn batisma-à big ri wau yi níng, í gbìb nzyun tinn.

⁶Shìdun í nzyun. Ku í tayí, yi bidìm pàr, ku í Shinn Lu kó ni bidìm pàr. Ku ri sa swàmwá á vù mpìrká ni bidìm pàr. Ku shi sig áyau mpìrká ni bidìm pàr.

⁷Yi shi sig ma swàm kim kim zyun-à kó ni má sa àràg barà Kristi ya sig yi.

⁸Wàníng shi sig àràg barà big ba sig á jir Shìdun ni n rag: “Sai-à ku nann zu yag mà wai níng, ku zìg kwonn ma mpìrká big kìg kà sig á tonn fi-à ni. Ku ya mpìrká swàm-à káníng má sa.”

⁹Yìr bu-à sa big dang rag, “Ku yag mà wai níng”, í kai ra? Yìr bu-à sa big dang rag ku yag sig mà wai níng, í jirà ku rì wann bi sig á dunyaru.

¹⁰Mpìr-à àsàin-à wann bi sig mà wai níng, ku í wà zyun-à yag sig mà wai, jirà aku shi mà wai ma byar-à á jinn ni bidìm pàr.

11Ku sìnna kà sig mpìrká kákí abig shi yann aswam, mpìrká kákí abig shi mpìrká ri dang kyann jírwá, mpìrká kákí abig dinya mpìrká bir fig pìkyinn bàna níng jir àjwár á shinnwá ni, mpìrká kákí abig shi Pasto, mpìrká kákí abig tàg mpìrká.

12Ku sa sig wàníng, jirà mpìrká buwá abig sa yì swàmwá, ma abig sa mpìrká abig bir swàb kà pìkyinn á byar Yesu ni.

13Wà má àdòníng yi bidim pár pìkyinn biryí má shi yag í gbìb nzyun. Yá yi wùn Shìdun má fòr mpìrká bu Kristi má shi àràg barà Kristi shi sig.

14Wà ya shi hing àdòníng bá tonn gban fig yi bàna. Yá shi fig rag àràg yann wùnshái bàna, ká big ri tonn gban big mi ri gbar vim bir pìkyinnbá, mi ri tàg big yar bu-à shi sig í yar á finn mpìr.

15Bu-à ya sa bàna, ayi dang jírwá àjai bu Shìdun. Ayi zìm mpìrká. Wà ya sa hing àdòníng, yá shi àràg barà Kristi shi sig, ku zyun-à ku í shinnyí.

16To, barà Kristi shi sig í shinnyí níng, yi shi sig í dírwá. Yi shi sig í bu nzyun. Kó agunn dír-à wà áni bidim pár shi sig ma swàm-à kwá sa. Swàm-à kó agunn-à wà áni ri sa níng, í bu-à sa dír-à ri wai. Wàníng í barà yi ri yì swàb kà jir Kristi áni, mi ri zìm bar díryí.

Yonki Apyú á Gbìb Kristi Ni

17Mì ri dinya ning, mì ri twìb ning byur á zìnn Shinn Luyí ni, kada aning shi kàng shu àràg barà mpìrká yì fig jir Shìdun bàna ri shi níng. Bu-à big ri kyab á kyinnbá ni, sànn fig bàna.

18Big ri shi á zufi-à ni. Big yì fig bu bàna, big ri gban sung. Big dìg fig yonki-à Shìdun ri ya mpìrká níng bàna.

19Big ri sa fig zunái ma bu-à bibaiká big ri sa bàna, big ri sa swàb kà yag bu-à bibai mà pyànn. Big ri zìm kyann íri bu-à bibai sa.

20Barà ning fig jir Kristi níng, big tàg fig ning àdòníng bàna.

21Ning fig hing jírwá á shinnwá ni, ning bàg hing ku. Big tàg hing ning jírwá á shinnwá ni.

22Aning fim rìg shu àkor-à ning rì shi sig, shu zyun-à ri sa bai ning á jir bu bibaiká ri tonn gban ning.

23Aning vim bìr kàng kyinn ná aku shi àpyú.

24Aning zìg kyinn àpyú, zyun-à Shìdun mànn sig àràg kyinnwá, wà shi sig òsànn n kyàr hing.

25Jir wàníng, aning fim òsàng gim. Kó ni bidim pár aku dinya jàuwá jírwá àbyann, jir kai bàna yi bidim pár yi í dír Kristi.

²⁶Wà na dù hing kyinn, kada aning fim kyinn dùná aku gbar ya bi ning bu-à bibai sa bàna. Kada aning dù kyinn hár àyúnn aku kà dìg ning ma kàhi bàna.

²⁷Kada aning ya Shaitan pyù bàna.

²⁸Mpìr-à rì ma ri jwi ajwú aku fim ajwú jwi, ma aku sa rag swàm òsàn ma vùwá jirà aku sa shang mpìr ashiká.

²⁹Kada aning dang jí-r-à bibai á nuná ni bàna, aning dang jí-r-à òsàn barà má gbar gbam mpìrká òr, hár mpìrká má zìm abig fig, àjirà bu-à na dang bidìm pàr má sànn ya mpìrká má fig.

³⁰Kada aning sa bai kyinn Awun Shìdun bàna, jir kai bàna Awun Shìdun shi sig àràg í yir á òr ná ni, jirà aning yì rag, ning í bu Shìdun ma aning yì wà àyúnn-à ma màg hing Shìdun má pinn zu ning.

³¹Aning fim kyinn àzwànn, ma kyinn dù, ma àgùnn nànn. Aning yan ta mpìr bàna, aning swau mpìr bàna. Aning zib mpìr bàna, aning sa mpìr akyib bàna.

³²Bu-à ná sa bàna, aning sa jàuná big bu-à òsàn, aning myàng ashi jàuná, aning yafa ya jàuná àràg barà Shìdun yafa ya sig ning á dò jir shinn Kristi ni.

Afisawaká 5

Aning Shi Shu Ayau Ayar

¹To, barà ning í yanká bu Shìdun níng, sai aning shi shu àràg ku.

²Aning shi shu azìm, àràg barà Kristi zìm sig yi, n ya sig yonkiwá á dò shinnyí ni níng. Barà ku ya sig yonkiwá á dò shinnyí ni níng, shi sig àràg ku twìb swànn ya sig Shìdun bu-à ri ning swìnn òsàn, àràg barà Shìdun ri zìm.

³To, barà ning í mpìrká bu Shìdun níng, sànn fig wà aning kà áyau àyái sa bàna, ma swàm bu-à bibai ma sunu sa, bu káníng sànn fig wà a mpìr kyìkyàrká bu Shìdun sa bàna.

⁴Kada aning dang jí-r-à bàna, jí-r-à ma bàna ma yìr kada aning dang bàna, aning sa bu jonn àning bàna. Bu-à ná sa bàna, aning sa Shìdun ísoko.

⁵Sànn sig aning yì jí-r-à níng. Mpìr-à ma ri sa àyái, ku ma ri sa bu bibai, ku ma ri sa sunu, kwá kà fig mà byar-à Kristi ma Shìdun má na kùrbá bàna. Mpìr-à ma ri zìm aku dìg gban rìg bu bidìm pàr, ku ri wib bu-à í Shìdun bàna.

⁶Kada aning zìm a mpìr zyunn tonn gban ning ma jí-r-à bàna ma yìr. A jir shinn bu káníng ni, í bu-à sa Shìdun ri nànn àgùnn ma mpìrká ri wib fig ku bàna.

⁷Swai mpìrká àdòníng, kada aning kwonn shinn ma big bàna.

⁸Ning má, ning rì shi sig á zufi-à ni, ama barà ning kàng rìghing mpìrká bu Shinn Luyí níng, ning shi sig rag á yiyar-à ni. Aning shi shu-à má tàg rag ning í mpìrká shi sig á yiyar-à ni.

- ⁹Ayar í àsàin-à ri zìg bi bu òsàn, ma shu òsàn, ma bu àjai.
- ¹⁰Aning sa bu-à má jwar ya Shìdun.
- ¹¹Kada aning sa bu-à mpìrká shi sig á zufi-à ni ri sa bàna, buká big ri sa í bu zufi. Aning gbar zu bi big á yiyar-à ni.
- ¹²Wàníng shi sig í bu zunái wà ba dang bu-à bibaiká mpìrká ri bònn sa.
- ¹³Wà ba zìg zu bi rìghing bu á yiyar-à ni, í wà mpìrká má myàng wà má í bu òsàn, kó bu bibai.
- ¹⁴Bu-à àyar ma kà hing áni, mpìrká má myàng kyàr bu-à hi. Wàníng í bu-à sa big dang sig rag, “Wù zyun-à wù ri na aná níng, á fim zir, á dù nann zu kàng ma yonki. Kristi má yar kà á òrúwú ni.”
- ¹⁵Aning pànn shinn ná, ma barà ning ri shi shuná. Kada aning shi àràng mpìrká shi sig á zufi-à ni níng bàna. Ama aning shi mpìr yar big.
- ¹⁶Aning sa bu òsàn á pyù-à ning ri dìg, jir kai bàna swann-à tàma-à níng bai rìghing.
- ¹⁷Kada aning shi shu àning bàna, aning yì bu-à Shìdun ri zìm aning sa.
- ¹⁸Aning shi mpìr awa pyann shin bàna, shin wa pyann má sa bai òrúwú. Ama Awun Shìdun aku kà mònn nì á pìkyinn ná ni.
- ¹⁹Aning dài ya jàuná jonn Shìdun bu Zabura, ma aning dài jonn-à swam yan Shìdun, aning dài swam yan Shinn Luyí ma jonn Zabura, aning swam yan ku á kyinn ná ni.
- ²⁰Aning sa kyann Shìdun Tayí ísoko á shinn kó kai ni bidim pár, á zìnn Shinn Luyí Yesu Kristi ni.

Barà Wunù Ma Wàwá Má Shi Shu

- ²¹Aning wib bar òrúwú, jir kai bàna ning ri wib Kristi.
- ²²Ning uwàkà, aning wib nùná big, àràng barà ning ri wib Shinn Luyí.
- ²³Wunù shi síg nì shinn wàwá àràng barà Kristi shi síg nì shinn mpìrká ri bàg ku níng. Kristi ma shinnwá ku í àsàin-à má pinn zu mpìrká ri bàg ku, káníng shi sig í òrúwú.
- ²⁴Jir wàníng, uwàkà abig wib nùbá, àràng barà mpìrká bu Kristi ri wib ku níng.
- ²⁵Ning wunùkà, aning zìm wàná big àràng barà Kristi zìm sig mpìrká ri bàg ku n ya sig yonkiwá á dò shinn káníng ni.
- ²⁶Ku sa sig wàníng jirà aku sa kyàr mpìrká ri bàg ku, barà ku dang sig jir àjwár, n tu kyàr sig mpìrká ma zàpìr.

²⁷Ku sa sig àdòníng jirà aku sìnn kàng mpìrká abig shi buwá, abig shi òsàn nímá, abig shi kyìkyà, ma abig shi mpìrká bàna ma bu pyìr.

²⁸Sàn sig wunùkà abig zìm wàbá àràg barà big ri zìm shinnbá. Wunù-à ma ri zìm wàwá, ku ri zìm shinnwá.

²⁹Walai mpìr-à ri ngàng òìrwá. Kó ni ri ya òìrwá buju, mi ri myàng kwonn ma òìrwá àràg barà Kristi ri myàng kwonn ma mpìrká ri bàg ku,

³⁰jir kai bàna yi í òìrwá.

³¹Jir Shìdun dang sig rag, “Jir wàníng, wunù má fim tawá ma nàwá, má shi ma wàwá, big pyànà bidìm pá r bá shi í bu òzyun.”

³²Mpìrká nìnànn nímá yì byann fig yìr jír-à níng bàna. Bu-à ò yì byann sig bàna, jír-à níng ri dang á shinn Kristi ma mpìrká ri bàg ku.

³³Jír-à níng ri dang big ning tinn. Kó ni aku zìm wàwá àràg barà ku ri zìm shinnwá, uwà aku wib nùwá tinn.

Afisawaká 6

Barà Yanká Má Shi Shu Ma Asàinká Mà Sig Big

¹Ning yanká, barà ning ri bàg Kristi níng, aning wib àsàinká mà sig ning, jir kai bàna wàníng í bu-à sànn sig aning sa.

²Doka jijag wà Shìdun gib sig nu big kàhi í wàníng, ku rag: “A wib tawú ma nàwú,

³àjirà á shi shu òsàn ma á shi nonn á jànn-à ni.”

⁴Ning ta yanká ma na yanká, kada aning yan ta yanká bigná barà bá bai kyinn bàna. Bu-à ná sa bàna, aning tàg samyib big òsàn nímá ma aning tàg big jir Kristi.

Fàuká Ma Asàin Lubá

⁵Ning fàuká, aning wib àsàin luká bigná, ká á jànn-à ni. Aning wib big ma aning shàr big, aning wib big ma pìkyinn òzyun, àràg barà ning ri wib Kristi.

⁶Kada aning sa wàníng íri jirà big ri myàng ning, jirà aning òìg bu á vùbá ni bàna. Ama aning sa ma pìkyinn òzyun àràg barà Shìdun ri zìm, barà ning í fàuká bu Kristi níng.

⁷Aning sa swàm ná ma pìkyinn àjwár, jir kai bàna ning ri sa yá Shinn Luyí, ning ri sa ya fíg íri mpìr bàna.

⁸Ning yì hing swàm òsàn mpìr ma sa sig bidìm pá r, kó ku ma í fàu, kó ku ma í fàu bàna, Shinn Luyí má wa ku.

⁹Ning mpìrká shi sig big fàu, aning sa ya fàuná big bu-à òsàn, kada aning dang gib big kyinn bàna. Aning yì rag, ning ma fàuká bigná bidìm pàr ning shi sig ma Shinn Luná mà wai. Ku ri shig fig zyun, mi ri fim fig zyun bàna.

Yi ri Ngáng Ngain Ma Shaitan

¹⁰Aning sar gbam á gbìb Shinn Luyí ni, ku í àsàin-à ri ya yi gbam-à ku shi sig ma kàhi.

¹¹Aning wìr kà jà àsháu bu kànn nu-à Shìdun ya sig ning, àjirà aning gbam kan Shaitan àsàin-à ri tonn gban mpìr níng.

¹²Yi ri ngang fíg ngain ma mpìr bàna, yi ri ngang ngain ma yann sukàká bu Shaitan, ká í mpìr bàna, àsàinká pànn sig waisháu, n pànn sig mpìrká á dunyaru-à níng ni, mi ri na kùr á shinnbá ni.

¹³To, jir wàníng, tàma-à níng aning wìr kà jà àsháu kànn nu bu Shìdun, jirà àyúnn-à Shaitan ma ri zìm aku pànn ning, ná gbam kan ku. Wà na gbam kan rìghing ku ná shi kàng shuná.

¹⁴Aning shi sa mímyib ma aning sùr gbam dìrná ma jir àjai dang. Shu òsàn aku shí bu-à ná sùr á gwàin pìkyinn ná ni, àràg barà soja ri sùr bàg jà àsháu bu kànn nu.

¹⁵Tabar-à ná pag á barná í jir àjwár bu Kristi dang kyann, wà ri ya pìkyinn na tag níng.

¹⁶Barà soja ri gag dim shinnwá ma àkì níng, ning má aning gag dim shinn ná ma pìkyinn bir tinn. Wà na sa hing àdòníng, ná gag dim rìg àtíkà bu Shaitan wà ri swànn pyìr wà ku ri ta ning ma kàhi níng.

¹⁷Barà soja ri bir kà abishinn kànn mi ri gag dim shinnwá ma kàhi níng, ning má aning kang shinn ná ma jír kyab á shinn barà Shìdun pinn zu sig ning. Barà soja ri sa swàm ma kafai níng, ning má aning sa swàm ma jir Shìdun wà Awunwá ri ya ning àràg í kafai.

¹⁸Aning vig kyann Shìdun àràg barà Awunwá ri tàg ning. Bu-à ma nì ning bidìm pàr aning vig Shìdun. Jir wàníng, aning shi sa mímyib, aning wu tag òr bàna, aning vig kyann Shìdun á shinn mpìrká ri bàg ku bidìm pàr.

¹⁹Mì má, aning vig ya mì Shìdun tinn àjirà sai-à ma ri zìm ñ dang jír wá aku ya mì bu-à má dang, àjirà ñ dang ma pìkyinn wim, àjirà mpìrká ká yì fig jir àjwár bàna níng, abig yì.

²⁰Mì í mpìr aswam bu jir àjwár áshinn Kristi ni, tàma-à níng big kìg kà sig mì á tonn fi-à ni. Aning vig Shìdun rag ñ wim kyinn ñ dang jir àjwár-à níng, àràg barà sànn sig ñ dang.

Jír-à Bulus Dang Sig Wà Kinn Shinn

²¹Tikikus wunzà azìmyí, zyun-à ri sa swàm Shinn Luyí ma pìkyinn ízyun, kwá dinya ning tai kó kai bidim pár á shinnmí ni, jirà aning yì barà ò shi sig áni áyág.

²²Wàníng í bu-à sa mì ri swam yag ku á byarná ni, jirà aku dinya ning barà yì shi sig áni, ma aku dang tag wann ning pìkyinn.

²³Shìdun Tayí ma Shinn Luyí Yesu Kristi, abig ya ning pìkyinn na tag ma pìkyinn barà ná zìm jàuná big, ma barà ná bir pìkyinn.

²⁴Asàn Shìdun aku shi á pìkyinn mpìrká ri zìm Shinn Luyí Yesu Kristi, azìm zyun-à má vinn fig ávinn bàna.

Filibiyawaká

Filibiyawaká 1

¹I mì Bulus ma Timoti, yi ká ri sa swàm Yesu Kristi, mì ri ba ya ning, ning mpìrká á finn swann Filibi, ningká zyun-à ning í mpìrká bu Shìdun á jir barà ning ri bàg Yesu Kristi, ma àgbam iklisiyaká ma dìkonká tinn.

²Shìdun Tayí ma Shinn Luyí Yesu Kristi abig wìr kà ya ning àsàn ma pìkyinn na tag.

Bulus Vig Shìdun á Shinn Mpìrká Ri Bàg Yesu Kristi á Finn Swann Filibi

³Mì ri sa ya Shìdun ísoko sai-à ma kyab pànn hing ning kó ákaun bidìm pár.

⁴Kó ákaun sai-à ma vig Shìdun á shinn ná ni, mì ri vig ma pìkyinn àjwár.

⁵Mì ri sa àdòníng dò jir shinn barà ning rì sa shang sig mì swàm jir àjwár-à níng áni, daka sai-à rì hár bi fòr tàma-à níng.

⁶N yì hing Shìdun àsàin-à sa jag sig swàm sèsàn á pìkyinn ná ni níng, kwá sa kyann swàmwá hár sái àyúnn-à Yesu Kristi má kàng bi áni.

⁷Mì ri myàng, sànn hing n kyab àdòníng, jir kai bàna mì ri kyab pànn kyann ning á pìkyinnmí ni, barà ning sa shang hing mì á swàm jir àjwár-à níng ni. Sai-à big kìg kà mì á tonn fi-à ni, ning sa shang hing mì, sai-à mì ri tàg mpìrká rag jir Yesu í àjai abig bir pìkyinn áni níng, ning sa shang hing mì.

⁸Mì ri zìm ning wàni àràg barà Yesu Kristi ri zìm ning níng. Shìdun yì hing bu-à mì ri dang níng í àjai.

⁹Mì ri vig Shìdun rag aning zìm swàb kà mpìrká, ma aning díg swàb kà yar, ma aning yì barà ná gáfinn bu-à sèsàn ma bu-à bibai,

¹⁰jirà aning shig zu bu-à sèsàn. I wà ná shi mpìr pìkyinn-à kyìkyà, jirà àyúnn-à Yesu Kristi má kàng bi hing, kwá díg fig ning ma bu-à bibai bàna.

¹¹I wà Yesu Kristi ku awínwá ni kwá sa ning ná shi mpìr sèsàn á buká ná sa bidìm pár. Wà na shi hing mpìr òsàn, mpìrká má swam yan Shìdun.

Bulus Shi Sig Shu Yesu Kristi

¹²Wunzámí big, mì ri zìm aning yì rag buká díg sig mì níng, sa jir Shìdun yag rìghing mà pyànn.

¹³Sojaká ri sar gadi á lu kùr-à ni, ma mpìrká bidìm pár yì hing rag big sìn sig mì á jir shinn Kristi.

¹⁴Barà big kìg sig mì mà tonn fi-à ni níng sa mpìrká ri bàg Yesu Kristi níng bir swàb kà pìkyinnbá, hár mi ri wim kyinn, mi ri dang swàb kà jir Shìdun, zinn bàna.

15Káhi ri sa akyib mi ri dang jir Kristi dò jirà jàubá ri dang. Ama káhi ri dang ma pìkyinn-à mimìg.

16I ká ri zìm mì. Big yì hing Shìdun sinn sig mì jirà ñ dinya mpìrká jir àjwárwá.

17Káhi ri dang fig jir Kristi ma pìkyinn ñzyun bàna, big ri zìm shinnbá. Big ri zìm abig swàb kà ya mì shwìn, barà ñ shi sig mà tonn fi-à ni.

18Mì ri myàng, bai fig bàna, mì ri fig àjwár wà ba ri dang jir Yesu Kristi kó áni bidìm pàr. Kó ba dang jir Kristi ma pìkyinn-à mimìg, kó ma pìkyinn-à mimìg bàna, mì ri fig àjwár.

19N yì hing bá zìg zu rìg mì, jir kai bàna ning ri vig Shìdun á shinnmí ni. Awun Yesu Kristi ri sa shang mì tinn.

20Bu-à mì ri sa àtùtwài á pìkyinnmí ni bàna, kó ákaun mì ri zìm ñ sa bu-à Yesu Kristi ri zìm. Mì ri zìm ñ wim kyinn tàma-à níng àràng wàri, jirà ñ sar gbam á swàm Kristi ni, jirà abig swam yan ku, kó ma shi sig ma yonki, kó ma wu rìghing.

21Bu-à sinn sig mì ñ shi sig níng, mì ri shi shu Kristi. Kó ma wu hing, sànn hing.

22Wà ma shi hing ma yonki á jànn-à ni, ma sa shang mpìrká. Wà ñ nìm má shig zu sar, ñ shig zu wà áni rà? N shi á jànn-à ni rà, kó ñ shi mà wai rà? Ama ñ yì fig bàna.

23N wà sig jír pyànà á kyinnmí ni, mì ri zìm ñ fim dunyaru-à níng, ñ shi ma Kristi, wà zyun-à kab sig bu dunyaru bidìm pàr.

24Ama á dò jir shinn ná ni, sànn kab sig ñ shi ma ning ma yonki,

25jir kai bàna ñ yì hing má shi ma yonki, àjirà ñ sa shang ning, aning bir swàb kà pìkyinn ná, ma àjirà aning fig àjwár.

26Wà ma bi hing á byarná ni, ná fig àjwár wàni á jir shinnmí ni, barà ning ri bàg Yesu Kristi níng.

27Bu-à mì ri zìm á byarná ni, aning shi shuná àràng barà jir àjwár á shinn Kristi ni dang sig, jirà kó yi ma ning ma shi sig í zyun, kó ma shi sig byar pyunn ninonn, má yì rag nuná ñzyun, ning ri sar gbam, ning ri dang tir mpìrká á jir Shìdun.

28Aning shàr zinn mpìrká ri zib ning bàna, aning wim kyann pìkyinn. Wà na sa hing àdòníng, bá yì rag ná wìm zu, ama bigbá bá wìm zu fig bàna, jir kai bàna í Shìdun ri yá ning gbam-à nì.

29Big ya fíg ning gbam jirà aning bir íri pìkyinn á byar Kristi ni átai bàna, ama jirà aning wa shwìn á shinnwá ni tinn.

³⁰Sai-à yi ma ning shi síg zyun, ning myàng hing shwìnká ò wa sig. Ning ri fig swai shwìn-à mì ri wa hár tàma-à níng. Ning ma shinn ná, ning ri wa íri swai shwìn-à mì ri wa.

Filibiyawaká 2

Barà Yesu Sìnn Kàng Shinnwá á Sim

¹Pìkyinn birná á byar Kristi ni, ri sa ning ning ri dìg gbam rà? Azìmwá fòr hing á byarná ni rà? Ning ri jùn kwonn ma Awunwá rà? Ning ri zìm mpìr, mi ri myàng ashibá tinn rà?

²Wà má àdòníng, aning sa ya mì bu zyun. Aning shí bu ñzyun. Aning zìm bar òrná. Bu-à na ri kyab aku shí bu ñzyun. Bu-à na ri zìm á pìkyinn ná ni aku shí bu ñzyun.

³Aning sa bu-à ná zìm íri shinn ná bàna. Aning gbar dù shinn bàna. Aning wib mpìr, kada aning kyab rag ning kab mpìr zyun bàna.

⁴Kada kó ni aku kyab íri bu-à kyinnwá ri zìm bàna. Ama aku kyab bu-à jàuwá big má zìm tinn.

⁵Pìkyinn ná aku shi àràg bu Yesu Kristi:

⁶Ku shi sig àràg í Shìdun. Ama ku sìnn kàng fig shinnwá rag ku ma Shìdun màg sig ábibir bàna.

⁷Ku sìnn kàng rig shinnwá á sim àràg ku í bu zyun bàna. Ku sìnn kàng shinnwá àràg ku í fàu. Ku sìnn kàng shinnwá àràg ku í mpìr jíkwinn.

⁸Ku sìnn kàng shinnwá á sim. Ku wib Shìdun hár n zìm aku wu ki. Ku wu ki átàm bín-à ni.

⁹Jir wàníng, í bu-à sa Shìdun gbar dù ku n ya ku gbam, n ya ku zìnn zyun-à kab sig zìnnká kádà,

¹⁰jirà mpìrká bidìm pàr abig bìnn kir wann abig wib zìnn Yesu, mpìrká mà wai ma mpìrká á jìnn ni, ma kó áni bidìm pàr.

¹¹Mpìrká bidìm pàr má dang rag, Yesu Kristi í Asàin Lu. Bá dang àdòníng má swam yan Tayí Shìdun mà wai.

Aning Mìg Ayau Mpìrká Ni Aràg í Asuswirká Ri Mìg Mà Wai

¹²Ayormí big, ká mì ri zìm, barà ning rì wib sig jírmí sai-à yi ma ning rì shi síg zyun níng, barà tàma-à níng ò bàna mà byarná ni níng, má sànn aning wib jírmí wàni. Aning shi sa bu-à sisàn. Aning wib Shìdun ma aning shàr ku jirà aku pinn zu ning hár kinn kinn.

¹³Shìdun í àsàin-à ri sìnn kà ning jirà aning zìm wà ná sa bu-à ku ri zìm. Ku í àsàin-à ri ya ning gbam jirà aning sa bu-à ku ri zìm.

14Bu-à na sa bidim pár, aning yàng dang jír bàna, aning gbìb shùr bàna tinn,

15jirà kada mpìrká abig dang rag ning mpìr asa bu-à bibai bàna, jirà aning shi yanká sisàn á pyànn Shìdun. Ning shi kwonn sig ma mpìrká ri sa bu-à bibai á jànn-à ni. Aning mìg áyaubá ni àràng barà asuswirká ri mìg mà waisháu-à ni,

16á sai-à na dinya big jir Shìdun zyun-à ri ya yonki. Wà na sa hing àdòning, wàning má tàg rag swàmmí ò sa sig áyauná ni níng, í swàm átai bàna. Wà má àdòning má fig àjwár àyúnn-à Kristi ma kàng bi hing.

17Ning yì sig Shìdun á jir shinnmí ni. Kó big nìm ma gban mì á dò jir barà ning bir sig pìkyinn ná á byar Yesu, n nìm má fig àjwár ma ning á dò jir shinn barà ning bir sig pìkyinn.

18Ning tinn má, aning fig àjwár, ayi ma ning fig àjwár ábìr-à ni.

Swàm Timoti Ma Abafaroditas

19Wà Shinn Luyí Yesu ma zìm hing, mì ri zìm ò tìr ya yag ning Timoti, jirà wà ma fig hing tai á shinn ná ni má fig àjwár.

20N bàna ma mpìr zyun-à shi sig ma pìkyinn-à sisàn àràng ku, zyun-à má myàng kwonn ma ning.

21Kó ni bidim pár ri kyab íri jir shinnwá, í jir shinn bu Yesu Kristi bàna.

22Timoti shi fig àràng mpìrká kádà níng bàna. Sai-à yi ma ku ri dang kyann jir àjwár, ku ri sa swàm wàni. Yi ma ku shi sig àràng í ta ma wùn.

23I bu-à sa ò rag má swam yag ku á byarná ni kíni, ama sái ma myàng byann hing bu-à má sa mì.

24Mì má mì ri bir pìkyinnmí á byar Kristi ni rag, mì ma shinnmí má dīg pyù-à má bi á byarná ni, má nonn fig bàna.

25Mì ri kyab sànn hing ò swam kàng ya bi ning Abafaroditas wunzámí zyun-à ning swam bi sig aku sa shang mì. Yi ma ku dab kar sig swàm Shìdun í zyun.

26Ku ri wìm á kyinnwá ni aku bi myàng ning. Pìkyinnwá gib, jir kai bàna ku yì hing ning fig hing tai dorwá.

27Ajai ku rì í dír wa. Shi shirag kwá wu rìg. Ama Shìdun myàng hing ashiwá, n myàng hing ashimí tinn, n dàb gban rìghing ku, jirà kada a shwìnmí wài bàna.

28I bu-à sa ò dang rag sànn hing ò tìr yag ku á byarná ni, jirà aning fig àjwár wà na myàng kàng hing ku, àjirà pìkyinnmí aku na tag.

29Aning shà ku, aning pànn ku vù pyànà àràng ku í wunzàná á jir shinn Yesu Kristi, aning wib írì swai mpìr àdòning.

³⁰Bu-à sa níng, ku wann tafinn hing shinnwá á jir shinn swàm Kristi, ku wu rìg dà hing. Ku sa shang hing mì, jir kai bàna bigné ning sa sar fig bàna.

Filibiyawaká 3

Bu-à Má Sinn Kàng Yi Ayi Shi Mpìr Sìsàn á Pyànn Shìdun, í Pìkyinn Bir á Byar Yesu

¹Wà kinn shinn-à, wunzámí big, aning fig àjwár ma Shinn Luyí. Barà mì ri ba ya jakàng ning bu-à ò rì ba rìghing níng, amyàngmí ni bai fig bàna, jir kai bàna í bu-à má sànn ya ning.

²Aning pànn shinn ná ma mpìrká ri sa bu-à bibai. Big shi sig àràg í báí. Big dang rag, mpìr ma kyag fig jur bàna, kwá dìg fig yonki bàna.

³Yi í àsàinká ri wib Shìdun ma pìkyinn nzyun. Wàníng í jur kyag-à wà Shìdun ri zìm, jir kai bàna Awunwá ri tàg yi á pìkyinnyí ni ayi wib ku. Yi ri fig àjwár ma shuyí áyau gbìb Yesu Kristi. Yi ri sìnn fig pìkyinnyí á òr bu zyun ni rag kwá pinn zu yi bàna.

⁴Wà yi nìm ma ri sa àdòníng, mì má, ò nìm má sìnn kyinnmí á òr bu zyun ni rag bu-à hi má pìnn zu mì. Wà mpìr zyun ma ri kyab rag wà kwa sìnn kà hing kyinnwá á buká ku ri sa, í wà kwá wìm zu íni, mì má sai-à rì níng ò sa kab hing àdòníng.

⁵Asai-à big mà mì, sumí awinyin big kyag jurmí. Big mà sig mì á nu jir Israila. Mì í swai mpìr Benjamin. Mì í swai mpìr Ibraniyaká, mì í Farisa, sai-à rì níng ò wib hing doka Shìdun wàni àràg barà Farisawaká ri wib níng.

⁶N rì fig àjwár wàni wà ma gban hing mpìrká ri bàg Yesu. N wà sig rag, mì ri wib Shìdun. Wà mpìr nìm ma wib hing doka Shìdun ma shi hing mpìr òsàn, mpìr-à níng hi nìm má shi í mì.

⁷Buká mì ri myàng sai-à rì níng rag í bu òwài níng, tàma-à níng barà ò yì rag Kristi níng, ò sìnn kàng rìghing bu káníng í bu zyun bàna.

⁸Barà ò yì rag Yesu Kristi níng, ò sìnn kàng rìghing kó kai bidìm pár í bu zyun bàna, jir kai bàna gbìb Yesu yì kab síg ò kó kai bidìm pár. N sìnn kàng rìghing kó kai bidìm pár àràg buká big ri kifinn mà kwìm yinn-à ni jirà ò dìg Kristi,

⁹ma ò jùn kwonn ma Kristi. N yì hing íri doka Shìdun wib mà sìnn kàng fig yi mpìr òsàn á pyànn Shìdun bàna. Ama sai wà ya bir hing pìkyinnyí á byar Kristi í wà kwá zìg zu yi. Shìdun mà sìnn yi ayi shi mpìr sìsàn wà ya bir hing pìkyinnyí á byar Kristi.

¹⁰Bu-à mì ri zìm bàna, mì ri zìm ò yì Kristi ma gban-à gbar dù nann zu sig ku mà amir-à ni. Mì ri zìm ò wa shwìn á ò jir shinnwá ni àràg barà ku wa sig. Mì ri zìm ò wu á ò jir shinnwá ni àràg barà ku wu sig.

11Mì má, ò sìn sig á pìkyinnmí rag ma wu hing, má dù kàng ma yonki tinn.

Ayi Yag Mà Pyànn Ma Wà Bàg Buká Shìdun Tàg Sig Yi

12N zìm fig wà ò rag ò fòr hing bu zyun bàna. N fòr fig ma bu-à Kristi ri zìm ò fòr níng bàna. Ama mì ri yag mà pyànn mà pyànn, jirà ò fòr bu-à Yesu Kristi zyun-à zìg zu sig mì níng, ri zìm ò fòr.

13Wunzámí big, ò yì hing ò fòr fig ma bàna. Ama mì ri zìm ò mà m jànn rìg wà ásim, ò kyab wà mà pyànn, barà má fòr bu-à Yesu Kristi ri zìm ò fòr.

14Mì ri yag mà pyànn mà pyànn, jirà ò dìg yonki àpyú zyun-à mà wai wà Shìdun gib sig nu rag kwá ya mpìrká á jir shinn Yesu Kristi.

15Yi mpìrká yi pànn gbam sig jir Shìdun á pìkyinnyí ni níng, ayi kyab àdòníng tinn. Wà mpìrká káhi áyauná ni ma ri kyab bubá kim, Shìdun má tìya byann big jirà abig yì.

16Ayi yag mà pyànn mà pyànn àràg barà yi rì bàg jag sig buká Shìdun tàg sig yi níng.

17Wunzámí big, aning shi shuná àràg barà mì Bulus mì ri shi níng. Aning myàng shu mpìrká ri bàg mì níng, big ri shi shu òsàn àràg barà mì ri shi.

18Mpìrká nìnànn ní má dang rag big ri bàg Kristi, ama big í mpìr azib Kristi àsàin-à wu sig mà atàm bín-à ni. N dinya rìghing ning bu káníng tun daka á ninonn, tàma-à níng mì ri dinya ning hár ma zàn mínn.

19Mpìr káníng má kà pyìr, jir kai bàna bu-à big ri zìm á pìkyinnbá ni big sìn sig àràg í Shìdun. Big ri gbar dù shinn á shinn bu-à big nìm ma fig zunái áni. Big ri kyab íri bu dunyaru.

20Ama buyí, finn swannyí shi sig mà wai. Yi ri sa àtùtwài mi ri shi kir àyúnn-à Yesu Kristi má wann bi mà wai, ku zyun-à kwá zìg zu yi níng.

21Kwá vim bìr rìg dìryí zyun-à bàna ma gbam, kwá ya yi dìr àpyú àràg dìrwá, zyun-à í dìr sìn. Kwá vim bìr rìg dìryí ma gbamwá zyun-à ku shi sig ma káhi wà zyun-à kwá sìn kàng kó kai bidim pár má shi á mìr barwá ni.

Filibiyawaká 4

Aning Fig Ajwár á Byar Kristi

1Ning wunzámí big ká mì ri zìm wàni, mì ri zìm ò myàng ning kó ákaun. Ning ká zyun-à mì ri fig àjwárná, mì ri swam yan kyann ning. Aning sar gbam á gbìb Shinn Luyí ni.

2Mì ri dang jír ma uwà pyànà, Afodiya ma Sintiki, mì ri vig big abig jùn kwonn kàng, ma abig zìm bar dìrbá á zìnn Shinn Luyí Kristi.

³To, ayormí, mì ri zìm á sa shang uwà káníng, jir kai bàna big wa shang hing mì shwìn á dò shinn swàm jir àjwár kwonn ma Kiliment ma mpìrká yi ma big ri sa swàm í zyun, ká big ba kà sig zìnnbá á tarkada yonki.

⁴Aning fig àjwár kó ákaun áyau shuná barà ning ri bàg Shinn Luyí Kristi, mì ri dinya jakàng ning rag, aning fig àjwár.

⁵Aning tìya kó ni bidìm pàr pìkyinn ajun, jir kai bàna ning yì hing Shinn Luyí nyàan kàng bi.

⁶Kada aning wor awor á shinn bu zyun ni bàna, ama bu-à na ri zìm bidìm pàr aning vig Shìdun, aning sa kyann ku ísoko.

⁷I wà Shìdun má ya ning pìkyinn na tag, zyun-à kab gbam wà mpìrká má yì. Pìkyinn na tag-à níng má sa pìkyinn ná má shi sísàn á gbìb Yesu Kristi.

⁸Wà kinn shinn-à mì ri zìm aning kyab buká òsàn á pìkyinn ná ni, wà má jwar ya mpìrká, àràg bu á gbìb àjai, kyinn òsàn, bu òsàn sa, shu kyìkyàr, shu azìm, ma bu-à mpìr má yan.

⁹Aning shi sa buká ning shwann sig á byarmí ni, buká ò tàg sig ning, ma buká ò dinya sig ning, ma buká ning myàng ò sa sig. I wà Shìdun zyun-à ri sa tag pìkyinn má shi kwonn ma ning.

Bulus Sa Isoko

¹⁰Mì ri fig àjwár wàni, mì ri sa Shinn Luyí ísoko barà ning ri dwim ya bi rag mì bu, ning ri zìm mì. N yì hing ning ri zìm mì, ama su ninonn níma ning bàna ma pyù-à ná dwim ya bi mì bu.

¹¹Mì ri dang fíg jir ashi bu bàna. Big tàg rìghing mì ò pànn samyib wà títi-à ò shi sig ma kàhi.

¹²N yì hing barà má shi shu ashi ma barà má shi shu áni wà ma shi sig ma bu ùwài. N yì hing barà má shi shu àjwár kó áni bidìm pàr, kó ákaun tinn, kó ma shi sig ma buju, kó ma bàna ma buju, kó ma shi sig ma ùwài, kó ma shi sig ma títi.

¹³N shi sig ma gbam-à Yesu Kristi ri ya mì. Má sa kó kai bidìm pàr ma kàhi.

¹⁴Ama sàan hing barà ning sa shang sig mì á shwìn-à mì ri wa.

¹⁵Ning mpìrká á Filibi, ning yì hing sai-à ò rì dù dà fim Makidoniya, á sai-à ò rì dinya mpìrká jir àjwár-à níng, kó iklisiya òzyun sa shang fig mì bu bàna, sái ning, ning sa shang sig mì nì, ning ya sig mì bàì.

¹⁶Sai-à ò shi sig á Tasalonika, wà ma ri zìm bu, ning ri dwim ya bi mì bu, í kàun òzyun bàna, ama kàun nìnànn níma.

¹⁷Mì ri fig àjwár íri dò jir buká ning ri ya mì níng bàna, ama mì ri fig àjwár jir barà bá swàb kà ya ning á shinn wà ná díg mà wai níng.

18N zìg hing bàì ùwài ní má, hár màg rìghing mì, bàì-à ning dwim ya bi sig mì á vù Abafaroditas. Bu-à ning ya sig mì níng, shi sig àràng í bu twìb swànn á pyànn Shìdun ni, ku zìg hing, ku ri fig àjwár ma kàhi.

19Shìdunmí, àsàin-à shi sig ma kó kai bidìm pàr, má ya ning bu-à ning ri zìm bidìm pàr á jir shinn Yesu Kristi.

20Shìdun Tayí aku shi bu-à mpìrká má swam yan hár kinn kinn. Aku shi àdòníng.

Nài Bib-à Wà Kinn Shinn

21Aning bib kà mpìrká tu kyàr sig pìkyinnbá, mi ri bir pìkyinnbá á byar Yesu Kristi. Wunzámí big, ká yi ma big shi síg zyun áyág níng, ri bib kà ning.

22Mpìrká tu kyàr sig pìkyinn áyág níng, big bidìm pàr big ri bib kà ning, àràng mpìrká á lu kùr Kaisar ni bàna má.

23Asàn Shinn Luyí Yesu Kristi aku shi kwonn ma ning bidìm pàr.

Kolosiyawaká

Kolosiyawaká 1

Bulus Bib Kà Mpìrká Mà Kolosi

¹Wasika-à níng í mì Bulus ò ba síg nì, mì zyun-à Shìdun zìm sig rag í shi wùn aswam Yesu Kristi. Yi ma wunzàyi Timoti

²ri bib kà ning, ning mpìrká ri bàg Kristi ma pìkyinn rízyun mà finn swann Kolosi. Ning shí nì mpìrká bu Shìdun. Tayí Shìdun aku wìr kà ya ning àsàn, ma aku ya ning pìkyinn na tag.

Bulus Vig Shìdun á Jir Shinn Mpìrká Ri Bàg Yesu

³Yi ri sa kyann Shìdun Ta Shinn Luyí Yesu Kristi ísoko, sai-à yi ma ri vig ku á jir shinn ná ni,

⁴jir kai bàna yi fig big rag, ning shi sig ma pìkyinn bir á jir Yesu Kristi ni, ning ri zìm mpìrká bu Shìdun tinn.

⁵Yir bu-à sa ning ri gbar gbam òrná, mi ri zìm mpìrká bu Yesu àdòníng, í jirà ning ri kyab pànn kyann ma bu-à Shìdun sinn ya sig ning mà wai níng. Ning fig rìghing bu-à shi sig áni sai-à big dinya sig ning jir àjwár-à á shinn Yesu ni, wà zyun-à í jir àjai.

⁶Jír-à big dinya sig ning níng, ri sa swàm bu-à òsàn kó byar wà áni á dunyaru bidim. Mpìrká ri fig, mì ri bir pìkyinn áni. Ning má, sai-à ning fig jag sig jír-à hi barà Shìdun ri sa mpìr wà òsàn níng, hár jír-à hi zìg bi swàm bu òsàn á kyinn ná ni tinn.

⁷Jír-à hi í Abafaras jàu swàmýí zyun-à yi ri yan kyinnwá níng, ku í àsàin-à dinya sig ning jír-à hi. Buwá ku ri sa swàm Yesu ma kyinn rízyun dò jir shinn ná.

⁸I ku dinya síg yi í nì rag, Awun Shìdun ri sa swàm á kyinn ná ni, hár ning ri zìm mpìrká bu Shìdun.

⁹Barà yi ma Timoti fig big rag, ning ri sa wà òsàn àdòníng, í bu-à sa yi ri vig kyann Shìdun jir shinn ná. Yi ri vig ku rag, aning yì vinn rìg kó kai bidim pár bu-à ku ri zìm aning sa. Yi ri vig ku rag, aning shi mpìr yar, aning yì bu-à Awun Shìdun ri tàg ning,

¹⁰jirà aning shi shu àràg barà Shinn Luyí ri zìm, ma aning sa kyann bu-à kyinnwá má jwar áni, jirà swàm-à ná sa bidim pár aku zu shinn, ma aning yì swàb kà tim jir Shìdun.

¹¹Barà Shìdun í àsàin-à shi sig ma gbam níng, aku ya ning gbamwá, jirà aning bà kyinn, ma aning tib wann pìkyinn, ma aning fig àjwár.

¹²Aning sa Tayí Shìdun ísoko barà ku sìnna kà sig yi ayi kà áyau mpìrká buwá zyun-à shi sig áyau àyar mà byar kùrwá ni.

¹³Ku zìg zu sig yi á byar zufi. Tàma-à níng yi shi fig rag áyau gbam Shaitan bàna. Ku zìg bi yi á byar-à wùn azìmwá ri na kùrwá níng.

¹⁴Wùnwá níng wa zu rìg yi á vù Shaitan, hár n sa ku yafa ya rìghing yi bu pyìrká yi sa sig.

Kristi Kab Síng Nì Bu Bidìm Pár

¹⁵Kó barà mpìr ri myàng fig Shìdun á zu bàna níng, Kristi ri tìya mpìrká barà kyinn Shìdun shi sig áni, ku zu síng Shìdun. Kristi shi sig áni daka sai-à big màmm fig ma kó bu zyun bàna. Ku kab síng nì bu bidìm pár.

¹⁶I ku Wùn Shìdun ma Tawá Shìdun màmm sig bu bidìm pár, bu-à mà wai, kó bu-à á jìnn ni, kó bu-à big ri myàng ma zu, kó bu-à big ri myàng fig ma zu bàna, bidìm pár ku màmm síng nì, àràg yann aswamwá mà wai, ma àgbamká mà wai, ma kùrká, ma mpìrká shi sig ma gbam. Buká big màmm sig bidìm pár í buwá tinn.

¹⁷Ku kà síng nì kó kai bidìm pár á pyànn. Ku í àsàin-à ri myàng kwonn ma buká bidìm pár.

¹⁸Ayau mpìrká ri bàg Shìdun bidìm, ku shí nì àgbam-à. Big shi àràg í dèrwá, ku shí nì shinn-à. Ku í àsàin-à ri ya yonki. Ayau mpìrká wu sig níng, ku dù jag síng nì mà amir-à ni, àjirà aku shí nì àgbam-à áyau mpìrká ni.

¹⁹Shìdun sìnna kà shinnwá ma gbamwá ma nsònnwá á dir Yesu ni, ku zìm sig àdòníng.

²⁰Wàníng má, á jir shinn wùnwá ni, Shìdun jùn kwonn ma kó kai bidìm pár, bu-à á jìnn ni, kó bu-à mà wai, barà wàníng wu sig ki mà atàm bín-à ni. Jir wàníng í bu-à sa yi dìg gbìb n bi á byar Shìdun.

²¹Wàri níng, níng ri jùn kwonn fig ma Shìdun bàna. Níng rì í mpìr azíbká buwá á jir bu bibai-à níng ri kyab, mi ri sa níng.

²²Ama tàma-à níng Shìdun jùn kwonn hing ma níng á jir shinn ki-à Kristi wu sig, jirà aku sìnna kàng níng mpìr kyìkyàr ma aning shi mpìrká bàna ma bu pyìr, jirà kada a mpìr dang bai níng á pyànnwá ni bàna.

²³Aning sar gbam á pìkyinn birná ni, ma aning tib bàg barná. Kada aning zìg zu pìkyinn ná á jir àjwár-à níng fig sig níng ni bàna. Jir àjwár-à níng big dinya rìghing mpìrká bidìm pár á dunyaru. Mì Bulus mì ri dinya mpìrká jir àjwár-à níng.

Swàm Bulus á Jir Shinn Mpìrká Bu Shìdun

²⁴Tàma-à níng, mì ri fig àjwár á jir shwìn-à mì ri wa á jir shinn ná ni, jir kai bàna Kristi wa jag síng nì shwìn á shinnyí ni. Barà mì ri wa shwìn níng, yi ma

ku í zyun tinn. Mpìrká ri bàg ku, big shi sig àràg í òirwá. Jir wàníng í bu-à sa mì ri fig àjwár barà mì ri wa shwìn á shinn ná ni.

²⁵N kàng rìghing mpìr-à ri sa swàm Shìdun barà ku ya kà sig swàmwá á vùmí ni jir shinn ná, jirà ñ dinya gban rìg mpìrká jírwá.

²⁶Bu-à Shìdun rì tà m sig á ninonn níng tàma-à níng ku tiya rìghing mpìrká buwá.

²⁷Ku ya sig mpìrká buwá gban abig dinya mpìrká kádà jí bu-à ku tà m sig níng. Bu-à ku tà m sig níng, í Kristi barà wàníng shi sig á pìkyinn ná ni, ná na kwonn kùr ma wàníng.

²⁸To, yi ri dinya kó ni bidim pár jir Kristi. Yi ri twìb big byur, mi ri tàg big jir Shìdun ma yar-à yi shi sig ma kàhi, jirà kó ni ma kwonn hing ma Kristi, aku kinn mpìr Kristi.

²⁹Jir wàníng, í bu-à sa mì ri sa swàm ùwài ní má, mi ri kar ngang ma swàm-à níng, bar gban-à Kristi ri ya mì.

Kolosiyawaká 2

¹Mì ri zìm ñ dinya ning jí r á shinn swàm ùwài-à mì ri sa á dò shinn ná ni, kwonn ma mpìrká ri bàg Yesu mà finn swann Lawudikiya, kwonn ma mpìrká ri bàg Yesu ká myàng fig mì ma zu bàna. Mì ri sa swàm á jir shinnbá ni.

²Bu-à sa mì ri kar ngang àdòníng, í jirà mì ri zìm abig sar ma gban áyau gbìb Yesu ni, ma abig zìm bar òirbá, ma abig yì byann wà bu-à Shìdun rì tà m sig níng, í Kristi.

³Ning yì hing í Kristi ya síg yì nì yar. Ku í àsàin-à tiya sig yì gbìb barà yá yì bu-à Shìdun tà m sig.

⁴Mì ri dinya ning àdòníng, jirà kada abig zìg bi jí r zyun àràg í jí r yar, ma abig tonn gban ning ma kàhi bàna.

⁵N bàna á byarná ni, ama bidim pár mì ri kyab pànn ma ning àràg ñ shi sig mà byarná ni. Barà ñ myàng ning yag mà pyànn, mi ri bir pìkyinn á byar Kristi ni níng, mì ri fig àjwár ma ning wàni.

Jír á Shinn Shu Mpìrká Bu Kristi

⁶Barà ning pànn sig Yesu Kristi rag ku í Shinn Luná níng, sái aning sar gban á byarwá ni.

⁷Aning tib bàg barná, aning sìn swàb kà pìkyinn ná á gbìbwá ni, jirà pìkyinn bir-à big tàg sig ning níng, aku swàb kà yag mà pyànn, ma aning swam yan kyann Shìdun, aning sa ku í soko.

⁸Aning pànn shinn ná, jirà wà mpìr zyun ma zìg bi jír-à bàna ma yìr mà byar mpìr zyun ni, ma tonn gban ning rag í jir yar, wà má í jir dunyaru, má í bu Kristi bàna, aning fig bàna.

⁹Shìdun shi sig á òr Kristi ni, á byar Kristi ni yá myàng barà Shìdun shi sig áni.

¹⁰Ning òg rìghing yonki á byar Kristi zyun-à shi sig í shinn kó kai bidìm pá. Ku kab síg nì gban buká shi sig ma gban bidìm pá.

¹¹Aràg barà big ri kyag jur níng, í barà Kristi kyag kífìnn sig bu bibaiká á òrná ni.

¹²Sai-à big ri wau ning òr batisma, shi aràg big ri jì kwonn ning ma Kristi. Hár á sim ning bi dù nann zu kàng rìg ma yonki, á jir shinn pìkyinn birná á byar Shìdun aràg barà Shìdun gbar dù nann zu kàng sig Kristi mà amir-à ni.

¹³Wàri níng, ning rì shi sig aràg mpìrká wu rìghing á jir bu pyìrká buná ni. Ning rì í mpìrká bu Shìdun bàna. Tàma-à níng Shìdun ya sig ning yonki aràg bu Kristi, n yafa ya rìghing yi bu pyìrká yi sa sig.

¹⁴Ku kìm rìghing gban bu pyìr-à pànn sig yi, ma gban doka pànn sig yi níng, n kànn bàg rìghing mà atàm bín-à ni.

¹⁵Ku bi, n bi zìg rìg gban mpìr gbamká, n kab rìghing gbambá á bín-à big gban sig ku áni, n sa pànn big àzunái á pyànn kó ni.

¹⁶Kada aning zìm mpìr zyun aku dinya ning jír á shinn buju-à ning ri ji, kó bu-à ning ri wa, ma jir àyúnn ùwài wib, kó sònn àpyú wib, kó àyúnn Asabar wib, kada aning zìm bàna.

¹⁷Bu káníng bidìm pá ri tàg yi buká má sa á pyànn, ama ning shi sig ma Kristi zyun-à kab sig bu káníng.

¹⁸Kada aning wib jir mpìrká ri tàg ning jir òsàng bàna. Mpìr káníng ri gbar dù shinn, ama big ri tàg shinnbá rag big ri gbar dù fig shinn bàna. Big ri dinya ning rag aning wib yann aswamká bu Shìdun mà wai. Big ri dinya ning rag aning wib jir la-à big la sig. Kyinn bibai-à big shi sig ma kàhi níng, ri sa big big ri kyab àdòníng. Kada aning zìm abig tonn ta kà ning á gbìb ajànn bàna.

¹⁹Big kwonn fig rag ma Kristi, zyun-à í shinn kó kai níng bàna. Barà shinnyí pànn kwonn sig òryí níng, í barà Kristi pànn kwonn sig mpìrká ri bàg ku. Wàníng í barà Shìdun ri zìm mpìrká abig yi swàb kà Kristi áni.

Kada Aning Bàg Jír-à Big ri Yàng Dinya Ning Atai Níng Bàna

²⁰Ning ya rìghing yonkiná á byar Kristi. Ning zìg zu rìghing shinn ná áyau buká big ri yàng dinya ning á dunyaru. Wà má àdòníng, bu-à sa hár tàma-à níng ning ri bàg jír buká big ri yàng dang, mi ri tàg ning bu-à bàna ma yìr níng, í jir kai rà?

²¹Big ri tàg ning rag, “Kada aning pànn bu-à níng bàna, kada aning ji bu-à níng bàna, kada aning nìm vù á bu-à níng ni bàna.”

²²Wàníng í bu tàg átai, í jír-à bàna ma yìr. To, buká big ri kan dim ning níng wà mpìr ma sa hing, bai fig bàna, jir kai bàna mpìr jíkwìnn kan dim síg nì bu káníng átai.

²³Big ri myàng doka káníng shi ya sig big àràg í bu yar áni. Big ri dang rag a mpìr wib yann aswamká bu Shìdun mà wai, mi ri dang átai rag, mpìr aku sìnn kàng shinnwá á sim. Big ri dang rag a mpìr ya òrúwá shwìn. Ama dokabá ri sa shang fig mpìr barà kwá fim kyinn bibai-à ku shi sig ma kàhi níng bàna.

Kolosiyawaká 3

¹Bigné, Shìdun gbar dù nann zu kwonn rìghing ning ma Kristi, hár n ya rìghing ning yonki. Barà ning shi sig ma yonki zyun-à Kristi shi sig ma kàhi níng, sái aning sìnn kyinn ná á buká shi sig mà wai, byar-à Kristi na sig kùrwá agunn vìm nu Shìdun.

²To, aning kyab buká shi sig mà wai, kada aning kyab buká shi sig á dunyaru bàna.

³Ning wu kwonn rìghing ma Kristi. Shìdun sìnn kwonn sig yonkiná ma Kristi. Wàníng í bu-à mpìrká má myàng sar fig bàna.

⁴Barà Kristi í yonkiyí níng, sai-à kwa kàng bi hing, ná shi kwonn ma ku, ná òg awàiwá tinn.

Aning Fim Shu Akor-à, Ma Aning Shi Shu Apyú

⁵Kada aning na abann bu dunyaru bàna, àràg àyái sa, ma sunu uwà, ma bu òrú jín sa, ma bu-à bibai wìm, ma sunu sa. Mpìr-à ma ri sa sunu, ku ri wib bu-à í Shìdun bàna.

⁶Ning yì hing íri buká àdòníng, Shìdun má wà mpìr kwonn jir kàhi.

⁷Bigné wàri níng, ning rì sa sig bu káníng. Ning rì shi kà sig áyau bu bibai wìm.

⁸Ama tàma-à níng aning fim rìg bu káníng àràg àgùnn nànn, ma akyib sa, ma mpìr zib, ma mpìr zìnn swau, ma jír-à bibai dang.

⁹Kada aning gim òsáng bàna, jir kai bàna ning tafinn rìghing kyinn-à bibai zyun-à ning rì shi sig ma kàhi, n fim rìghing swàm bu bibaiká ning rì sa sig.

¹⁰I wà ning òg sig kyinn àpyú òsàn nímá. I kyinn zyun-à Shìdun ri vim bìr jirà a kyinn ná shi àràg kyinnwá, jirà aning yì byann ku áni.

¹¹Mpìrká ri bàg Yesu má kyàb gáfinn sar fig òrúwá rag, wàníng í mpìr Yahudawaká, wàníng í mpìr Yahudawaká bàna, wàníng í mpìr-à shi sig á

zufi, wàníng í kyinn, wàníng í fàu, wàníng í fàu bàna, mpìrká bu Yesu má sa fig àdòníng bàna. Kristi kab sig nì. Ku shi sig áyauyí ni bidìm pàr.

12Shìdun shig zu ning, n sìnn kàng ning mpìr kyinn-à kyìkyàr. Ku ri zìm ning. Jir wàníng, aning zìg íri kyinn àdòníng, aning myàng ashi mpìr. Aning shi ma kyinn-à mìmìg, aning sìnn kàng shinn ná á sim, aning bàg kó kai ádàn, ma aning tib wann pìkyinn.

13Aning sa muyar áyau bar òrná ni. Mpìr zyun ma sa hing ning bu-à bibai, aning yafa rìg òrná àràg barà Shinn Luyí yafa ya sig ning bu pyìrná.

14To, bu-à kab sig áyau bu káníng ni bàna, aning zìm bar òrná. I wà ná sa yì buká òsàn níng bidìm pàr.

15Wàníng má, aning ya Kristi pìkyinn ná, jirà a pìkyinn ná na tag wann, jir kai bàna Shìdun bar kwonn sig ning aning shi í bu òzyun, jirà a pìkyinn ná na tag wann, ma aning sa kyann Shìdun ísoko.

16Jir Kristi aku kà mònn á pìkyinn ná ni, ma aning dìg yar barà ná tàg jàuná big sèsàn níamá, ma aning twìb jàuná byur. Aning dài kyann jonn, kó jonn Zabura, kó jonn àpyú, kó jonn zyun-à Awun Shìdun ri wìr kà ya ning á pìkyinn ná ni, ma aning dài swam yan kyann ku á kyinn ná ni, ma aning sa ku ísoko.

17Bu-à ná sa, ma bu-à ná dang bidìm pàr, aning sa á zìnn Shinn Luyí Yesu ni, ma aning sa Tayí Shìdun ísoko á jir shinnwá ni.

Bar Bu-à Mpìr Kristi Má Sa á Luwá Ni

18Ning uwàkà, aning wib nuná big. Ning yì hing wàníng í barà uwà-à ma ri bàg Shinn Luyí, í barà kwá sa áni.

19Ning wunùkà, aning zìm uwàkà buná, kada aning shi nànn big àgùnn bàna.

20Ning yanká, aning wib jir taná ma nàná kó ákaun bidìm. Wàníng í barà Shìdun má fig àjwár ma ning.

21Ning ta yanká, kada aning yan ta kyann yanká buná barà bá bai kyinn bàna.

22Ning fàuká, aning wib shinn luná á kó kai ni bidìm pàr. Kada aning sa swàm íri jirà big ri myàng ning bàna. Ama aning sa swàm ná ma kyinn òzyun, ma aning shàr Shinn Luyí mà wai.

23Bu-à na sa bidìm pàr, aning sa ma kyinn òzyun, jir kai bàna ning ri sa yá Shìdun, ning ri sa ya fíg mpìr bàna.

24Ning yì hing Shinn Luyí má wa ning byafàn ná á jir swàm-à ning sa sig. Ná dìg bu-à ku gib sig nu rag kwá ya mpìrká buwá níng. Asàin-à yi ri sa ya ku swàm-à níng, í Kristi.

25Mpìr-à ma sa sig wà bibai, Shìdun má ya kàng ku wà bibai-à ku sa sig. Ku ri shig zu fig mpìr zyun, mi ri ngàng zyun bàna.

Kolosiyawaká 4

¹Ning mpìrká shi sig ma fàu níng, aning sa ya big bu-à kyinnbá má bai fig áni bàna, jir kai bàna ning yì hing ning má, ning shi sig ma Shinn Luná zyun-à mà wai tinn.

Bulus Dinya Big Bu-à Bá Sa

²Aning sar gbam ma aning vig kyann Shìdun. Aning na aná ma Shìdun vig bàna, ma aning sa kyann ku ísoko.

³Wà na ri vig Shìdun, aning vig ku á jir shinnyí ni tinn. Aning vig ku rag, aku pù ya yi gbìb-à ayi dinya mpìrká jir Kristi, barà shi sig í bu atàm á byarbá ni níng. Bigmí, big kìg kà sig mì á tonn fi jirà ò rì dinya sig mpìrká jír-à níng.

⁴Aning vig kyann ku àjirà ñ dang byann jír-à hi, àràg barà sànn sig ñ dang.

⁵Aning shi shu òsàn ma shu yar á byar mpìrká ri bàg fig Yesu bàna. Sai-à na dìg hing pyù, aning dang jir Kristi.

⁶Jír-à má zu á nuná ni, aku shi í jír-à òsàn, jirà wà mpìr ma bib ning abib, aning yì barà ná zìm ya ku.

Bulus Bib Kà Mpìrká

⁷Tikikus má dinya ning taimí. Ku í wunzàyí á jir shinn Yesu ni. Ku ri sa swàm Shinn Luyí ma pìkyinn ñzyun, yi ri zìm ku wàni. Ku má, ku í fàu Shinn Luyí Yesu Kristi tinn.

⁸Bu-à sa mì ri swam bi ku á byarná ni níng, mì ri swam bi ku jirà aku dinya ning bu-à yi shi sig áyau-à ni, ma aku dang gbam ning pìkyinn.

⁹Ku ma Unisimus má bi zyun. Unisimus í wunzàyí zyun-à dù bi sig á jànn ná ni. Yi ri zìm ku. To, wà ba bi hing, bá dinya ning bu-à ri sa yi bidìm.

¹⁰Aristarkus zyun-à yi ma ku shi sig í zyun á tonn fi-à ni níng, ri bib kà ning. Markus zyun-à yàkúwá ku ma Barnabas í ñzyun níng, ri bib kà ning. N rì dinya sig ning rag wà kwa bi fòr hing á byarná ni, aning pànn samyib ku.

¹¹To, Joshuwa zyun-à big ri bar ku Yustus, ku má, ku ri bib kà ning. Mpìr sara káníng í nànn mpìr Yahudawaká zyun-à ri sa swàm ma mì á kùr Shìdun ni. Big sa pìkyinnmí na tag wann rìghing.

¹²To, Abafaras zyun-à dù bi sig mà jànn ná ni níng, ku ri bib kà ning. Ku í wùn sukà bu Yesu Kristi wàni. Ku ri vig kyann Shìdun á shinn ná ni rag, aning sar gbam, aning kinn mpìr Shìdun, aning pànn jir Shìdun ma pìkyinn ñzyun, aning zìm bu-à Shìdun ri zìm bidìm.

¹³N yì hing ku sa sig swàm ùwài nímá jir shinn ná, ma jir shinn mpìrká mà finn swann Lawudikiya, ma mpìrká mà finn swann Hirapolis.

14To, Luka mpìr-à ri dàb dor níng, ku má, ku ri bib kà ning. Yi ri zìm ku. Dimas má, ku ri bib kà ning tinn.

15Aning bib kà mpìrká mà finn swann Lawudikiya. Aning bib kà uwà zyun-à big ri bar ku Nimfa, kwonn ma mpìrká ri kwonn shinn mi ri wib Shìdun mà luwá ni bidim pár.

16Wà na jangga kinn rìghing wasika-à níng, aning dwim yag mà byar mpìrká mà finn swann Lawudikiya, abig jangga tinn. Ning má, aning jangga wasika zyun-à mì ri ba ya big níng tinn.

17Aning dinya Arkibus, aning rag aku sa vinn rìg swàm-à Shìdun ya sig ku níng.

18To, í mì Bulus ò ba síg nì ma vùmí. Mì ri bib ning bib bib. Kada aning mà m jànn rìg barà ò shi sig á tonn fi níng bàna. Asàn Shìdun aku shi kwonn ma ning.

1 Tasalonikawaká

1 Tasalonikawaká 1

¹I mì Bulus ma Silas ma Timoti ri ba yá ning nì, ning mpìrká á Tasalonika, ká zyun-à ri kwonn shinn á zìnn Shìdun Tayí ma Shinn Luyí Yesu Kristi. Shìdun aku sa sànn ya ning, ma aku ya ning pìkyinn na tag.

Bulus Swam Yan Shìdun á Shinn Mpìrká Ri Bir Pìkyinn

²Kó ákaun bidìm pàr, yi ri sa ya Shìdun ísoko á jir shinn ná ni. Sai-à yi ma ri vig Shìdun, yi ri vig ku á shinn ná ni.

³Sai-à yi ma ri vig Shìdun Tayí, yi ri kyab pànn swàm-à ning ri sa á jir shinn pìkyinn birná ni, ma bu òsàn-à ning ri sa á jir shinn barà ning ri zìm Kristi, ma barà ning sìn sig zuná á òr Shinn Luyí Yesu Kristi ni, n sar gbam sig áni.

⁴Wunzámí big, Shìdun ri zìm ning wàni. Yi yì hing ku shig zu sig ning jir àning shi í buwá,

⁵jir kai bàna sai-à yi bi n dinya sig ning jir àjwár-à níng, yi dang fig ma nu átai bàna, ama í Shìdun ya síg yi nì gbmawá ma Awun Kyìkyàrwá, í wà ku sìn kà yi, yi bir sig pìkyinnyí ngbam nímá á jir Shìdun zyun-à yi dang sig. Ning yì hing íri swai shu-à yi shi sig ma ning níng, í shu-à má tàg ning barà ná shi shu òsàn.

⁶Kó barà ning ri wa shwìn níng, ning zìg hing bar kyonnyí ma bu Shinn Luyí. Ning zìg hing jir Shìdun ma pìkyinn àjwár, àjwár zyun-à ri bi á byar Awun Kyìkyàrwá ni.

⁷A jir shinn wàníng ni, í bu-à sa ning shi sig í yìzu á byar mpìrká ká bir sig pìkyinnbá á jànn Makidoniya ma Akaya.

⁸A jir shinn ná ni, í bu-à sa jir Shinn Luyí Yesu kàng kwìb gban rìghing jànn-à. Mpìrká kó áni bidìm pàr fig hing wà ning bir sig pìkyinn ná. Mpìrká fig sig níng íri mpìrká á Makidoniya ma Akaya bàna. Jir wàníng í bu-à sa yá dang fig rág nì bàna.

⁹Big ma shinnbá, big ri dinya mpìrká rag sai-à yi bi sig kyìnn á byarná ni níng, ning bir sig pìkyinn ná á jir Shìdun zyun-à yi dinya sig ning. Ning fim rìghing buki-à ning ri sa, n bi rìghing á byar Shìdun. Ku í Shìdun àjai, ku shi sig ma yonki.

¹⁰Big ri dinya mpìrká rag, ning ri shi kir àyúnn-à wà wùn Shìdun má wann bi á jànn-à ni. Wùn Shìdun-à hi í Yesu. Shìdun gbar dù nann zu rìghing ku mà shar amir-à ni. Ku shi síg nì mpìr-à má pinn zu yi á kwonn wà zyun-à ri bi níng.

1 Tasalonikawaká 2

Swàm-à Bulus Sa Sig á Tasalonika

¹Wunzámí big, bigné ning yì hing swàm-à yì rì sa sig á sai-à yì shi sig á byarná ni níng, zu hing shinn, jir kai bàna ning zìg hing jir Shìdun zyun-à yì dinya sig ning.

²Ning fig hing barà mpìrká á swann Filibi ya sig yì shwìn, hár n swau sig yì. Mpìrká káhi ya sig yì shwìn á swann ná ni tinn. Kó barà bu-à níng sa sig àdòníng, Shìdun ya sig yì pìkyinn wim wà ayi dinya ning jir àjwár-à ku ya sig á vùyí ni.

³Sai-à yì bar bi sig ning rag aning bi bàg Shìdun níng, yì gim ya fig ning òsáng bàna. Yì dinya sig ning jír-à níng ma pìkyinn-à kyìkyàr. Yì tonn gban fig ning à tonn gban bàna.

⁴Shìdun màg màg fig hing yì, n myàng hing rag yì kinn hing wà aku ya sìn jir àjwárwá á vùyí ni. Wàníng í bu-à sa yì rì dinya mpìrká jir àjwár-à níng. Yì rì dinya fíg mpìrká jír-à níng, jir à abig fig àjwár bàna, ama í jir à Shìdun zyun-à rì màg màg fig pìkyinnyí níng aku fíg nì àjwár.

⁵Ning yì hing sai-à yì bi n dinya ning jir Shìdun níng, yì bi n sa ya fíg ning jwár bàna. Sai-à yì dinya ning jir Shìdun níng, yì dang fíg jir à aning ya yì bu zyun bàna. Shìdun ma shinnwá má, ku yì hing.

⁶Yì zìm fig mpìr jíkwìnn aku swam yan yì bàna, kó ning kó mpìrká káhi.

⁷Yì í yann aswam Kristi, í bu-à sa yì díg sig gban. Wà yì nìm ma zìm hing, yì nìm má sìn kà ning aning ya yì buká ning shi sig ma kàhi. Ama yì rì bàg kó kai àdàn àràng barà ná ri kyab mi ri myàng kwonn ma yanká buwá.

⁸Yì rì zìm ning wàni, í bu-à sa yì rì dinya ning jir àjwár-à Shìdun ya sig yì níng. Iri wàníng bàna má, yì zìm hing yá wu ki á jir shinn ná ni, jir à aning díg bu-à òsàn.

⁹Wunzàyí big, ning yì hing rag, sai-à yì rì shi sig á byarná ni yì rì sa swàm fi ma àyúnn. Yì rì sa àdòníng jir à ayi díg bu-à yá jíji. Yì rì zìm fig aning pyag yì á sai-à yì rì dinya ning jir àjwár-à Shìdun swam bi sig níng bàna.

¹⁰Ning yì hing shuyí yì rì shi sig áyauná ni níng, í shu kyìkyàr. Yì rì sa buká zyun-à Shìdun ri zìm ayi sa. Kó mpìr òzyun dang bai fig shuyí bàna. Shìdun ma shinnwá má, ku yì hing.

¹¹Yì rì myàng kwonn ma kó ni bidim pár áyauná ni, àràng barà ta ri myàng kwonn ma yannká buwá.

¹²Yì rì tàg ning buká òsàn, mi ri dang gban pìkyinn ná, mi ri kar zìng ning jir à aning shi shu-à má sà ya Shìdun. Shìdun í zyun-à ri bar ning jir à aning kà á byar-à ku ri na kùrwá, ma aning shi mpìr ùwài.

¹³Yì rì sa ya Shìdun ísoko jir yonki-à ning shi sig ma kàhi. Yì rì sa jakàng ísoko jir kai bàna sai-à yì dinya sig ning jir Shìdun níng, ning fig hing hár n

pànn hing ma vù pyànà. Ning zìg fig jír-à níng rag í jir mpìr jíkwìnn bàna, ama ning zìg sig jír-à níng rag í jir Shìdun zyun-à ri sa swàm á pìkyinn ná ni.

¹⁴Wunzámí big, bu-à dìg sig ning níng, í bu-à dìg sig mpìrká bu Shìdun mà Yahudiya ká ri kwonn shinn á zìnn Yesu Kristi. Mì ri dang jír-à níng, jir kai bàna shwìn-à mpìrká mà swann ná ni ri ya ning níng, shi sig àràg í shwìn-à mpìrká bu Shìdun wa sig á vù mpìrká bigbá ni, ká zyun-à í Yahudawaká.

¹⁵Mpìr Yahudawaká gban mpìrká ri dang kyann jir Shìdun wàni, í wà big bi gban jakàng Shinn Luyí Yesu. Big kan zu rig yi á swann ná ni hár big ri sa bai kyinn Shìdun, mi ri zib kó ni bidìm pàr.

¹⁶Yi ri zìm ayi dinya mpìrká zyun-à í Yahudawaká bàna níng jir Shìdun, jir Shìdun aku pinn zu big. Ama mpìr Yahudawa káníng kan dim yi. Big sa sig bu pyìrká nìnn nímá, hár tàma-à níng big ri sa swàb kà, mi ri yag mà pyàn. Tàma-à níng kwonn wà Shìdun shi sig rag á shinnbá ni.

Bulus Ri Zim Aku Yag Bib Kà Jakàng Mpìrká Ri Bàg Yesu Mà Tasalonika

¹⁷Wunzámí big, sai-à mpìrká kan zu sig yi á byarná ni níng, yi fig fig àjwár bàna, jir kai bàna yi ma ning gáb rìghing òr. Kó barà pyunnyí ma ning nonn hing níng, ning shi sig á pìkyinnyí ni. Yi ri zìm ayi yag bib kà jakàng ning.

¹⁸Mì Bulus ò kar ngang kàun nìnn nímá, jir àyi yag myàng kà ning, ama Shaitan kan dim rìghing yi, yi dìg fig pyù bàna.

¹⁹Yá fig ning àjwár wàni, àyúnn-à Yesu Kristi má kàng bi jakàng. Jir kai bàna yi sìn sig zuyí á òrná ni rag, Yesu má dìg ning, ning sar gban sig á jírwá ni. Wà má àdòníng, yá fig ning àjwár wàni.

²⁰Ning shi síg nì ká yi sìn sig zuyí á òrná ni, mi ri fig àjwárná.

1 Tasalonikawaká 3

¹To barà yi myàng fig ning bàna níng, yi bà sar fig rag kyinn barà yá shi bàna. I bu-à sa yi swam yag sig Timoti mà byarná ni. I wà yi shi sig buyí mà Atina.

²Yi swam yag ku á byarná ni. Ku í wunzàyí, ku ri sa swàm ma yi á jir Shìdun, ku ri tàg mpìrká jir àjwár-à á shinn Kristi. Yi swam yag ku jir à aku dang gban pìkyinn ná jir à aning bir swàb kà pìkyinn ná á byar Shìdun,

³jir à kada kó mpìr òzyun áyauná ni ma fim rìg wà kwá bir pìkyinn á byar Kristi ni jir shwìn-à mpìrká ri ya ning níng. Ning yì hing Shìdun dang sig rag, yi ká yi bir sig pìkyinnyí á byarwá ni níng, yá wa shwìn àràg barà yi ri wa níng.

⁴A sai-à yi ma ning rì shi sig ma í zyun níng, yi rì dinya sig ning rag, yi ma ning má wa shwìn jir shinn pìkyinn bir-à yi bir sig á byar Kristi. Tàma-à níng, ning myàng hing ma zuná.

⁵A jir shinn shwìn-à ning ri wa níng, í bu-à sa ò bà sar fig kyinnmí bàna, ò swam yag sig Timoti á byarná ni jirà aku yag myàng kà ning, ma aku kàng bi aku dinya mì tai á shinn barà ning bir sig pìkyinn ná. Kyinnmí gib rìhing, jir kai bàna mi ri kyab kada Shaitan ma tonn gban ning, ná fim rìg wà ná bir pìkyinn á byar Shìdun, kàhi swàmmí má zu fig shinn bàna.

⁶Ama Timoti kàng bi n dinya hing yi tai àjwár zyun-à sa tag wann pìkyinnyí. Ku dinya yi rag hár tàma-à níng í barà ning ri sar gban á jir Shìdun, ning ri zìm bar òrná wàni. Ku rag, kó ákaun bidim pár ning ri kyab pànn yi, ning ri zìm aning myàng jakàng yi, àràg barà yi má, yi ri zìm ayi myàng ning níng.

⁷Kó barà mpìrká ya sig yi shwìn wàni níng, yi ri fig àjwár, jir kai bàna hár tàma-à níng í barà ning ri bàg Yesu.

⁸Sai-à rì níng, pìkyinnyí rì na tag wann fig bàna. Ama barà yi bi fig rag ning ri sar gban á jir Shinn Luyí ni níng, pìkyinnyí í na tag rìg-à.

⁹Yi ri sa ya Shìdun ísoko á jir shinn ná ni. Yi ri sa ya ku ísoko jir àjwár-à ku ya sig yi barà ning sar gban sig á gbìb Shìdun. Nuyí kinn fig barà yá sa ya ku ísoko bàna.

¹⁰Yi ri vig Shìdun fi ma àyúnn jirà ayi dìg pyù-à yá yag má myàng kà jakàng ning, ma ayi tàg vinn rìg ning jir Shìdun zyun-à yi tàg fig ning bàna níng. Ya sa hing àdòníng, pìkyinn birná á byar Yesu má gban swàb kà.

¹¹Yi ri vig Shìdun Tayí ma shinnwá, ma Shinn Luyí Yesu rag, àyúnn zyun ayi nìm dìg pyù jirà ayi yag mà byarná ni.

¹²Shinn Luyí Yesu aku sa aning zìm swàb kà ba òrná. Aku sa aning zìm swàb kà mpìrká káhi mà myann àràg barà yi ri zìm ning níng.

¹³Aku gbar gban pìkyinn ná jirà aning shi shu òsàn, jirà kada mpìr zyun ma dang bai ning á pyànn Shìdun Tayí àyúnn-à Shinn Luyí Yesu ma kàng bi hing ma mpìrká buwá.

1 Tasalonikawaká 4

Shu-à ma Jwar Ya Shìdun

¹Yi tàg hing ning barà ná shi shu òsàn zyun-à má jwar ya Shìdun. Yi myàng hing ning ri shi àràg barà yi tàg sig ning. Yi ri vig ning á zìnn Shinn Luyí Yesu, aning shi swàb kà írì shu-à níng.

²Buká yi tàg sig ning rag aning sa níng, yi tàg sig ning á zìnn Shinn Luyí Yesu.

³Shìdun ri zìm aning shi shu kyìkyàr á pyànnwá ni. Ku zìm fig aning sa àyái bàna.

⁴Kó ni bidim pár áyauná ni aku shi shu kyìkyàr ma aku zìg wàwá á gbìb-à sànsig aku zìg àràg barà Shìdun ri zìm.

⁵Kada aku sa sunu àràg barà mpìrká ká yì fig Shìdun bàna níng ri sa níng.

⁶Shìdun ri zìm fig mpìr aku sí wà jàuwá bàna, mpìr-à ma sa hing àdòníng, ku ri lir ji jàuwá, mi ri sa bai wàníng pìkyinn. Mpìr-à ma sa hing bu àdòníng, Yesu má wà ku kwonn. Yi dinya hing ning bu káníng, n gbar hing sungná á sai-à yi ma ning rì shi sig í zyun níng.

⁷Shìdun bar bi fíg yi jirà ayi shi shu àyái á pyànnwá ni bàna, ama ayi shi shu kyìkyàr.

⁸Jir wàníng mpìr-à ma ngàng hing jír-à níng, ku ngàng fíg jir mpìr bàna, ku ngàng síg jir Shìdun àsàin-à ya sig ning Awun Kyìkyàrwá níng.

⁹Yi bàna ma jír àpyú wà yá ba ya ning á shinn barà ná zìm ba dìrná, jir kai bàna Shìdun tàg rìghing ning barà ná zìm ba dìrná.

¹⁰Ning zìm vinn rìghing mpìrká zyun-à ri bàg Yesu ká shi kàng kwìb sig jànn Makidoniya áni. Ama bidim pár yi ri vig ning aning zìm swàb kà big úwài níma.

¹¹Aning shi shu òsàn, kada aning kà áyau jír-à ma zu fíg gbìbná bàna, aning sa swàm ma vùná, àràg barà yi dinya sig ning.

¹²Wà na sa hing àdòníng, mpìrká mà myann má wib ning, ná yàn fig bu zyun á vù mpìr bàna.

Ayúnn-à Shinn Luyí Má Kàng Bi Ani

¹³Yi ri zìm aning yì bu-à má dīg mpìrká wu sig, ká bir sig pìkyinnbá á byar Yesu ni, jirà kada na shi ma pìkyinn-à pìpìr á shinnbá ni àràg barà mpìrká ká bir fig pìkyinnbá á byar Yesu bàna ri sa níng.

¹⁴Barà yi bir sig pìkyinnyí rag Yesu wu n dù nann zu kàng mà shar amir-à ni níng, í barà yi bir sig pìkyinnyí áni rag, Shìdun má zìg yag mpìrká bir sig pìkyinnbá á byarwá ni, ká wu sig níng, mà waisháu-à ni.

¹⁵Bu-à yi ri dinya ning níng, í bu-à Shinn Luyí Yesu rì dang sig. Ayúnn-à Shinn Luyí Yesu má kàng bi áni níng, yi ká yi shi sig ma yonki níng, yá yag jag fig ká wu bab sig níng bàna.

¹⁶Shinn Luyí má bar nài abor ngbam níma, àgbam yann aswamká mà wai má dang jír, í wà mpìrká má fig bá winn yur má su nài wàni, wà í yur-à Shìdun má bar kwonn mpìrká áni. A byar-à hi, Shinn Luyí Yesu ma shinnwá má wann bi, ká bir sig pìkyinnbá á byarwá ni n wu sig níng, má dù nann zu mà amir-à ni.

¹⁷A byar-à hi yiká yi shi sig ma yonki níng, Shìdun má sinn kwonn yi í byar nzyun kwonn ma mpìrká wu sig, í wà kwá zìg nann zu yag yi mà waisháu-à

ni. Mà byar-à níng hi, í byar-à yá dìg kwonn ma Shinn Luyí. Yá shi kyann rag ma ku.

¹⁸Aning dinya ba dìrná jír-à níng, jirà pìkyinn ná aku fig àjwár.

1 Tasalonikawaká 5

Aning Shi Azír Ayúnn-à Shinn Luyí Má Bi

¹Wunzámí big, yi bàna ma jír àpyú zyun-à yá ba ya ning á shinn àyúnn-à Shinn Luyí má kàng bi,

²jir kai bàna ning ma shinn ná, ning yì bab rìhing rag Shinn Luyí má bi á sai-à mpìrká kyab fig rag kwá bi bàna. Kwá bi àràg barà ajwú ri kà dìg mpìr á fi.

³A sai-à mpìrká ma ri dang rag, tàma-à níng yi ri fig àjwár, bu zyun bàna. Sai-à níng hi, í sai-à shwìn má bi dìg big sa báb, í kàun ñzyun àràg barà wùn ri wa uwà-à shi sig ma finn. Ayunn-à níng hi, kó mpìr ñzyun má shàr zu fig bàna.

⁴Ama bigné, ning wunzámí big, ning shi fig á zufi-à ni bàna, jir kai bàna ning yì rìhing bu-à má sa àyúnn-à níng hi. Ayunn-à Shinn Luyí má bi áni níng má shi fig bu mamaki á byarná ni, àràg barà mpìrká ri sa mamaki mpìr ajwú níng bàna.

⁵Yi ma ning bidim pár, yi í mpìrká shi sig á yiyar-à ni. Yi shi fig á zufi bàna.

⁶A jir shinn wàníng ni, kada ayi shi ma ayi na íri aná àràg barà mpìrká káhi ri na níng bàna. Ayi shi àzír ma ayi pànn shinnyí.

⁷Mpìrká ri na aná á sai-à fi ma sùr hing. Sai-à fi ma sùr hing, í sai-à mpìrká ri wa pyann shin.

⁸Ama barà buyí yi í mpìr àyar níng, ayi pànn shinnyí. Ayi bir pìkyinnyí á byar Shinn Luyí ma ayi zìm ba ñyí. Wà ya sa hing àdòníng, yi ri kang shinnyí àràg barà sojaká ri kang shinnbá ma àkì. Ayi sìn zuyí á byar Shinn Luyí jirà àyúnn-à kwa bi hing, kwá pinn zu rìg yi. Ya sa hing àdòníng yi kang sig shinnyí àràg barà sojaká ri kang shinnbá ma abishinn kànn.

⁹Shìdun shig zu fíg yi jirà aku nànn zu àgùnnwá á shinnyí ni bàna, ama jirà ayi dìg yonki àpyú á jir shinn Yesu Kristi.

¹⁰Ku wu sig jir shinnyí, jirà kó ya wu hing, kó ya wu fig bàna, ayi yag shi kwonn ma ku í byar ñzyun.

¹¹A jir shinn wàníng ni, aning gbar gbam ba dìrná, ma aning shang jàuná, jirà aning yag mà pyànn àràg barà ning ri sa tàma-à níng.

Bulus Ba Vinn Jírwá

12Wunzámí big, mì ri vig ning, aning wib àgbamká ká ri sa swàm áyauná ni, àràg ká shi síg nì shinn-à á swàm Shinn Luyí ni, mi ri tàg ning barà ná shi shu.

13Aning sa ya big ísoko kó ákaun bidìm pár, aning zìm big á jir swàm-à big ri sa. Aning shi shu òsàn ma kó ni bidìm pár.

14Yi ri vig ning, aning dinya mpìr àbínn káníng, abig sa swàm. Aning gbar gbam mpìrká ká òìrbá wu tag rìghing. Aning gbar gbam mpìrká ká pìkyinn birbá wu tag rìghing. Aning bà kyinn ma kó ni bidìm pár.

15Kada aning zìm mpìr zyun áyauná ni aku sa pyann kàng jàuwá bu bibai-à wàníng sa sig ku bàna. Ama kó ákaun bidìm pár bu-à ná sìnn á pìkyinn ná ni bàna, aning sa ya ba òìrná bu òsàn ma mpìrká mà myann.

16Kó ákaun bidìm pár aning fig íri àjwár.

17Aning vig Shìdun kó ákaun bidìm pár.

18Kó kai ma òìg sig ning, aning sa ya Shìdun ísoko. Wàníng í bu-à Shìdun ri zìm á pìkyinn mpìr-à ma shi síg bu Yesu Kristi.

19Kada aning kan òìm Awun Kyìkyàr aku sa swam á pìkyinn ná ni bàna.

20Wà mpìr zyun ma dinya hing ning bu-à Awun Kyìkyàr ma dinya sig ku, kada aning ngàng jír-à hi bàna.

21Aning màg màg fig jír-à hi. Wà jír-à hi ma sànn hing, aning zìm ma aning sa swàm ma kàhi.

22Aning gàb òìr ma bu-à bibai kó íri wà áni bidìm pár.

23Mì ri vig Shìdun ma shinnwá, zyun-à ri sa tag pìkyinn mpìrká níng, aku sa aning shi mpìr kyìkyàr, kwonn ma pìkyinn ná, ma òìrná, ma awun ná, jirà àyúnn-à Yesu ma bi hing, kwá òìg fig ning ma bu-à bibai kó íri wà áni bàna.

24Shìdun zyun-à bar bi sig ning rag aning bi bàg ku níng, kwá sa bu-à ku dinya sig ning rag kwá sa, jir kai bàna ku í mpìr gwangga.

25Wunzàyí big, aning vig ya yi Shìdun.

26Aning bib kà jàuná big ká ri bàg Yesu níng bib bib.

27Mì ri vig ning á zìnn Shinn Luyí Yesu ni, aning jangga bu-à ò bà sig níng á byar mpìrká ri bàg Yesu bidìm pár.

28Shinn Luyí Yesu Kristi aku ya ning bu òsàn-à ning ri zìm. Aku shi àdòníng.

2 Tasalonikawaká

2 Tasalonikawaká 1

¹I mì Bulus ma Silas ma Timoti ri ba ya ning, ning mpìrká á Tasalonika, ká zyun-à ri kwonn shinn á zìnn Shìdun Tayí ma Shinn Luyí Yesu Kristi.

²Shìdun Tayí ma Shinn Luyí Yesu Kristi abig sa sànn ya ning, ma abig ya ning pìkyinn na tag.

Sai-à Kristi Ma Bi Hing, Shìdun Má Wà Kwonn

³Wunzàyí big, sànn hing ayi sa ya Shìdun ísoko, jir kai bàna ning ri bir swàb kà pìkyinn ná á byar Yesu, mi ri zìmm swàb kà ba dìrná wàni.

⁴Wàníng í bu-à sa yi ri swam yan ning á sai-à ya kwonn shi sig ma mpìrká ri bàg Shìdun. Yi ri dinya big rag, hár tàma-à níng í barà ning wim pìkyinn, n bir sig pìkyinn ná á byar Yesu, kó barà mpìrká ri ya ning shwìn níng.

⁵Pìkyinn birná zyun-à ning shi sig ma kàhi á sai-à ning ri wa shwìn níng, tàg hing yi rag sai-à Shìdun má wà kwonnwá níng, kwá ya ning bu-à ning kinn sig wà aning díg. Ning kinn hing wà aning kà mà byar-à ku na sig kùrwá, jir kai bàna shwìn-à ning ri wa ning, ning ri wa jirà aning díg byar-à níng hi.

⁶Shìdun má wà kwonnwá á gbìb gwangga. Kwá ya pyann kàng mpìrká ri ya ning shwìn níng shwìn tìnn.

⁷Ning ká ning ri wa shwìn tàma-à níng, kwá ya ning byar shu òsàn byar-à ná shi ngàng ma yi í byar òzyun, á sai-à Shinn Luyí Yesu ma wann bi hing mà wai, àràg í anam pyìr, kwonn ma yann aswamká buwá.

⁸Ayúnn-à níng hi, kwá ya mpìrká ngàng sig jir Shìdun níng shwìn, àràg ká zìg fig jir àjwár-à big dinya sig big á shinnwá ni bàna níng.

⁹Mpìr káníng má wa shwìn-à má vinn fig á vinn bàna. Bá jànn rìg hár kinn kinn. Byar shubá má nonn ma Shinn Luyí. Bá myàng fig gbam Shìdun bàna.

¹⁰Bu-à níng má sa àyúnn-à Shinn Luyí má kàng bi áni. Kwá kàng bi àyúnn-à níng hi, jirà mpìrká buwá abig swam yan ku á jir shinn bu-à ku sa ya sig mpìrká buwá big. Mpìrká ká bir sig pìkyinn á byarwá ni níng, bá wib ku. Ná shi áyaubá ni, jir kai bàna ning bir sig pìkyinn ná á jír-à yi dinya sig ning níng.

¹¹Wàníng í bu-à sa yi ri vig Shìdun Tayí á jir shinn ná ni. Yi ri vig ku, aku sa ma aning shi íri mpìrká ku ri zìmm, aning shi àràg barà ku bar bi sig ning aning shi mpìrká buwá níng. Yi ri vig ku aku ya ning gbmwá jirà aning shi dikina mpìr òsàn ma aning sa kyann bu òsàn kó ákaun àràg barà ning ri zìmm aning sa níng. Shìdun aku sa aning sa swàm zyun-à ning ri zìmm aning sa jir pìkyinn bir-à ning bir sig á byar Yesu.

¹²Na sa hing àdòníng, mpìrká má swam yan Shinn Luyí Yesu dò jir shinn ná. Bá wib ning dò jir shinnwá jir kai bàna Shìdun Tayí ma Shinn Luyí Yesu Kristi sa sà̀n ya rìghing ning.

2 Tasalonikawaká 2

Mpìr Bibai Má Zu Bi

¹Wunzámí big, má dinya ning jír á shinn àyúnn-à Shinn Luyí Yesu Kristi má kàng bi áni. Ayúnn-à níng hi, yi bidim pár yá kwonn shi á pyànnwá ni. Mì ri vig ning,

²kada aning kyab jír shan shan á pìkyinn ná ni bàna, kada aning shà̀r zinn jirà mpìrká ri dang rag àyúnn-à Shinn Luyí má kàng bi áni níng, fòr rìghing níng bàna. Yi yì hing mpìrká káhi má dinya ning rag, í Awun Kyìkyà̀r tiya sig big nì, kó yi dang sig nì, kó yi ba sig á tarkada. Kada aning bir pìkyinn ná áni bàna.

³Kada aning zìm mpìr zyun aku tonn gban ning bàna sám. Mì ri dang fig jír bu jonn bàna. Shinn Luyí má kàng bi fig ma bàna, sai àyúnn-à mpìrká nìnà̀nn nímá ma ri sa Shìdun yawari. Ayúnn-à níng hi, Mpìr Bibai má zu bi, zyun-à bá takà mà lu pyìr-à ni.

⁴Mpìr Bibai-à níng má zib jir Shìdun ma kó kai bidim pár zyun-à mpìrká ri binn kir wann á pyànnbá ni. Kwá kan dim mpìrká kada abig vig Shìdun bàna. Kwá kà mà lu Shìdun má shi wann àrà̀g í kùr. Hár kwá dang rag ku shi sig nì Shìdun.

⁵Sai-à ò̀ rì shi sig á byarná ni, ò̀ rii dinya kyann ning jír-à níng. Ning kyab pà̀nn fig bàna rà̀?

⁶Tàma-à níng, ning yì hing bu zyun-à shi sig áni wà ri kan dim Mpìr Bibai-à níng barà kwá tà̀g shinnwá. Wà àyúnn-à ma mà̀g hing, í wà kwá zu bi má tà̀g shinnwá.

⁷Hár tàma-à níng mpìrká nìnà̀nn nímá ri sa bu pyìr, mi ri sa yipyà̀r ma jir Shìdun. Big ri sa àdòníng, jir kai bàna Mpìr Bibai zyun shi sig áni, zyun-à ri bòn̄n tà̀g big abig sa àdòníng. Mpìr Bibai-à níng má zu bi fig ma bàna, sái wà Shìdun ma zìg zu rìghing mpìr-à ri kan dim ku aku zu bi bàna níng.

⁸A byar-à níng hi, Mpìr Bibai-à níng má tà̀g rag shinnwá. Ama sai-à Shinn Luyí Yesu ma bi hing ma gbam, mpìr-à níng má d̄ig fig gbam-à kwá sar á pyànnwá ni bàna. Shinn Luyí Yesu má gban rìg ku ma nu jír átai.

⁹Sai-à Mpìr Bibai-à níng má zu bi jag, kwá bi kwonn ma gbam Shaitan ùwài nímá, jirà aku tonn gban mpìrká. Kwá sa buká zyun-à má ya mpìrká zinn hár bá sar má ngan finn íri nu átai.

¹⁰Kwá sa gban rìg bu bibaiká bidìm pàr, jirà aku tonn gban mpìrká ká nang jànn sig. Kwá tonn gban big, jir kai bàna big ngang wà abig bàg gbìb àjai, jirà abig wim zu.

¹¹Barà big ngang sig jir àjai-à níng, Shìdun má sìn kà big abig kyab íri bu-à bàna ma yìr, jirà abig bir pìkyinnbá á jir òsàngká ni.

¹²Shìdun sa sig àdòníng jirà kwonn-à kwá wà níng, aku pànn mpìrká ká ngang sig jír àjai, mi ri fig kab àjwár bu-à bibai.

Aning Sar Gbam

¹³Wunzámí big, sànn hing ayi sa ya Shìdun ísoko, yiká Shinn Luyí Yesu ri zìm yi níng. Ayi sa Shìdun ísoko jir kai bàna Shìdun shig zu sig ning á sai-à ku mànn fig ma dunyaru bàna. Ku shig zu ning jirà aku pinn zu ning. Ku pinn zu sig ning á sai-à ku sìn kà sig ning áyau mpìrká buwá ni ma gbam Awun Kyìkyàr. Ku sa sig àdòníng jir kai bàna ning bir sig pìkyinn ná á jir àjai.

¹⁴Ku bar bi sig ning, aning shi mpìrká buwá á sai-à ning fig sig jir àjwár-à yi dinya sig ning níng. Ku bar bi sig ning jirà aning dīg awài àràg barà Shinn Luyí Yesu Kristi shi sig mpìr ùwài níng.

¹⁵Wunzámí big, á jir shinn wàníng ni, aning sar gbam òsàn nímá á jir Yesu, ma aning bir pìkyinn ná á jirká big tàg sig yi, ká zyun-à yi tàg sig ning níng, ká yi dang sig ma nu, ma ká yi ba sig á tarkada, kada aning fim bàna aning bir pìkyinn ná áni.

¹⁶Mì ri vig Shinn Luyí Yesu Kristi ma shinnwá, ma Shìdun Tayí zyun-à zìm sig yi, n sa ya sig yi bu òsàn, n ya sig yi pìkyinn wim hár kinn kinn, n sa sig yi sìn sig zuyí á bu òsàn-à ku dang sig rag kwá ya yi níng,

¹⁷abig ya ning pìkyinn wim, jirà aning dīg gbam ma aning sa bu òsàn kwonn ma jír-à òsàn dang.

Bulus Rag Abig Vig Ya Ku Shìdun

2 Tasalonikawaká 3

¹Wunzàyí big, aning vig ya yi Shìdun jirà mpìrká kó áni bidìm pàr abig fig jír á shinn Shinn Luyí Yesu ni òsàn nímá, jirà abig bir pìkyinnbá, ma abig wib àràg barà ning ri sa níng.

²Aning vig ku jirà aku kang yi á byar mpìr bibaiká, jir kai bàna ning yì hing mpìrká nìnnàn nímá zìg fig jir Shìdun bàna.

³Shinn Luyí Yesu ri sa ya mpìr bu-à kwa gib sig nu rag kwá sa. Kwá gbar gbam ning dír, má kang ning jirà Shaitan aku sa ning bu-à bibai bàna.

⁴Shinn Luyí sa sig yi, yi bir sig pìkyinnyí á byarná ni. Yi yì hing rag ning ri wib jirká yi rì dinya sig ning níng. Yi yì hing rag ná shi má wib kyann jír káníng hi.

⁵Shinn Luyí Yesu Kristi aku sa aning yì rag Shìdun ri zìm ning wàni. Aku sa aning ba kyinn àràg barà Kristi ma shinnwá ba sig kyinn níng.

Sàn Sig Kó Ni Aku Sa Swàm

⁶Wunzàí big, yi ri vig ning á zìnn Shinn Luyí Yesu Kristi, aning gàb òr ma mpìrká zyun-à ri bàg Yesu, ama big ri shi shu àbínn, mi ri bàg fig buká yi tàg sig ning bàna níng.

⁷Ning yì hing sai-à yi ma ning rì shi kwonn sig í zyun níng, yi rì sa fig òr jar bàna. Ning má, aning sa swàm ma gbamná tinn.

⁸Yi ri bir fig pìkyinnyí á òr mpìr jirà aku ya yi bu-à yá ji ji bàna. Yi ri sa swàm fi ma àyúnn, jirà ayi òg bu-à yá ji, jir kai bàna yi zìm fig ayi ya ning shwìn wà ná ya kyann yi buju bàna.

⁹Yi shi sig ma gbam-à yá dang rag aning ya yi buju. Ama yi sa sig swàm, jirà ning má, aning shwann barà ná sa swàm tinn.

¹⁰Sai-à yi rì shi sig mà byarná ni, yi rì dang sig jír-à níng kàun nìnnànn nímá n rag, mpìr-à ma zìm fig swàm bàna, kada abig ya ku buju bàna.

¹¹Yi dang sig jír-à níng, jir kai bàna yi fig sig rag mpìrká káhi áyauná ni ri zìm fig swàm sa bàna. Bu-à big sìnn sig á pìkyinnbá ni bàna, big ri kà kyann áyau jír-à má zu fig gbìbbá bàna.

¹²Yi ri dinya írì swai mpìrká níng, á zìnn Shinn Luyí Yesu Kristi, abig pànn shinnbá, ma abig sa swàm jirà abig òg bu-à bá ji.

¹³Ama bigná wunzámí big, kada aning nì bàna, aning shi sa ya mpìrká bu òsàn.

¹⁴Wà mpìr zyun áyauná ni ma wib fig bu-à yi ba sig á tarkada-à níng ni bàna, aning myàng gbam ku ma yìzu, ma aning zu rìg áyauwá ni jirà aku yì rag bu-à ku sa sig níng, sànn fig bàna.

¹⁵Kada aning sìnn kàng ku àràg í mpìr azíbná bàna. Ama aning gbar sungwá, jir kai bàna ku í wunzàná.

Jir Bulus Wà Kinn Shinn

¹⁶Yi ri vig Shinn Luyí ma shinnwá zyun-à ri sa tag pìkyinn mpìrká níng, aku ya ning pìkyinn na tag kó ákaun bidim pár, áyau shuná ná shi. Aku shi kwonn ma ning.

¹⁷Mì Bulus, mì ri ba ya ning wasika-à níng ma vùmí, mi ri bib kà ning. N sìnn kà sig zìnnmí áyau wasika-à hi ni, jirà aning yì í mì bà síg nì.

¹⁸Asàn Shinn Luyí Yesu Kristi aku shi kwonn ma ning bidim pár.

1 Timoti

1 Timoti 1

¹I mì Bulus, mì ri ba yá wù nì. Shìdun zyun-à ri zìg zu yi á bu pyìr níng, ku í àsàin-à bar sig mì rag n shi wùn aswam Yesu Kristi zyun-à yi bir sig pìkyinnyí á òrúwá ni níng.

²A byar Timoti, wà zyun-à í wùnmí á jir pìkyinn bir á byar Yesu. Tayí Shìdun ma Shinn Luyí Yesu Kristi abig wìr kà ya wù àsàn, abig myàng ashiwú, abig ya wù pìkyinn na tag.

Bulus Twìb Byur á Shinn Mpìrká Ri Tàg Jir Nsáng

³Sai-à n fim wù mì ri yag mà Makidoniya n vig wù n dang rag á shi á Afisa, jirà á kan dim mpìrká ri tàg jir òsáng.

⁴A kan dim big bu òsáng-à big ri tàg níng, ma bu tàg-à big ri tàg áshinn bu yàkúká rì. Buká big ri tàg níng ri gbar bi yipyàr, ri tàg fig mpìrká barà bá sa bu-à Shìdun ri zìm níng bàna, bu-à Shìdun ri zìm níng hi wà mpìr ma bir hing pìkyinn á byar Yesu í wà kwá yì.

⁵Bu-à mì ri zìm bàna, mì ri zìm mpìrká bu Kristi abig shi mpìrká ri zìm mpìr ma pìkyinn òzyun, ma abig shi ma pìkyinn kyìkyàr, ma abig bir pìkyinn á òrú Kristi ngbam níamá.

⁶Mpìrká káhi fim rìhing gbìb-à níng n bàg rìhing gbìb àjànn, mi ri dang jírká zyun-à bàna ma yìr.

⁷Big ri zìm abig tàg doka Shìdun, ama big yì fig bu-à big ri dang bàna. Big sìn sig á pìkyinnbá ni rag big yì hing bu-à big ri tàg, ama big yì fig bàna.

⁸Yì yì hing rag doka Shìdun sànn hing, wà mpìr ma sa hing swàm ma kàhi àràg barà Shìdun ri zìm.

⁹Yì yì hing rag Shìdun sìn fíg doka á dò jir shinn mpìr sìn bàna. Ku sìn sig á dò jir shinn mpìrká ri wib fig jírbàna, mpìrká ri sa yawari, mpìrká ri bàg fig Shìdun bàna, mpìrká ri sa bu pyìr, mpìrká ri shi fig shu kyìkyàr bàna, mpìrká ri wib fig Shìdun bàna, mpìrká ri gban nàbá ma tabá, mpìr agban kíká,

¹⁰ma mpìrká ri sa àyái, ma mpìrká ri na ma jàubá wunù, ma mpìrká ri jwi mpìr jíkwìnn, ma mpìrká ri gim òsáng, ma mpìrká ri kà nu mpìr agim òsáng, ma mpìrká ri sa bu-à shi fig ábibir àràg bu jírbàna-à níng bàna.

¹¹Jír àjai-à níng shi sig ábibir àràg tai àjwár zyun-à Shìdun òwài ya kà sig á vùnmí ni rag n dinya mpìrká.

Bulus Ri Sa Shìdun Isoko

12Mì ri sa Yesu Kristi Shinn Luyí ísoko, ku zyun-à ya sig mì gbam, n myàng mì rag ò kinn hing wà ò sa swàmwá, n sìn kà sig mì rag ò sa swàmwá,

13kó barà sai-à rì níng ò dang hing jír-à bibai á shinnwá ni, ò ya hing mpìrká buwá shwìn, ò sa bai hing zìnnwá. Ama bidim pár, Shìdun myàng ashimí, jir kai bàna ò yì fig bu-à mì ri sa bàna, ò bir fig ma pìkyinn á byarwá ni bàna.

14Shinn Luyí Yesu Kristi sa ya mì àsàn ùwài níma, n tàg mì barà ò bir pìkyinn á byarwá ni, ma ò zìm ku ma pìkyinn òzyun.

15Jír-à ma dang níng í jir àjai, sànn sig kó ni aku pànn wù pyànà, jír-à hi í wàníng: Yesu Kristi bi sig á jànn-à ni àjirà aku zìg zu kó ni á bu pyìr, bu pyìrmí kab síg ò bu kó ni bidim pár.

16Bu-à sa Shìdun myàng sig ashimí níng, í jirà Yesu Kristi aku tìya mpìrká rag ku ri sa muyar ma mì, mì zyun-à bu pyìrmí kab bu kó ni níng, jirà aku tìya mpìrká zyun-à má bir pìkyinn á byarwá ni níng rag kwá yafa ya big bu pyìrbá tinn, bá dìg yonki kinn kinn.

17Kùr zyun-à má shi hár kinn kinn, kwá wu fig bàna, mpìrká ri myàng fig ku á zu bàna níng, ku í Shìdun, aku shi bu-à mpìrká má wib ku hár kinn kinn, má swam yan zìnnwá. Aku shi àdòníng.

18Timoti wù wùnmí, buká mì ri zìm ò dinya wù níng í wàníng: Mì ri vig wù á shi àzír, á sa swàm Shìdun àràg í soja ri nu kànn, í barà mpìrká ri dang kyann jir Shìdun rì dang sig á shinnwú ni rag wá sa.

19A shi bir kyann pìkyinn á byar Yesu. A shi ma pìkyinn-à kyìkyàr. Mpìrká bàna ma pìkyinn-à kyìkyàr níng, big fim rìghing pìkyinn birbá á byar Yesu Kristi.

20Ayaubá ni í Himanayas ma Alizanda, í ká ò ya kà sig á wù Shaitan aku du kà big á shwìn jirà abig kyab jír, jirà kada abig sa bai zìnn Shìdun bàna.

1 Timoti 2

Bu-à Ná Sa Bàna, Aning Vig Shìdun

1Bu-à mì ri zìm aning sa bàna í wàníng: Aning vig Shìdun á shinn mpìrká bidim pár, ma aning vig ku aku myàng ashi mpìrká, aning sa ya ku ísoko á shinn bu-à ku ri sa ya mpìrká.

2Aning vig Shìdun á shinn kùrká ni ma mpìr àgbamká bidim pár, àjirà ayi shi shu àjwár, pìkyinnyí aku na tag ma ayi bàg Shìdun big kyinn òzyun.

3Wàníng í bu-à sàsàn, í bu-à Shìdun zyun-à má zìg zu yi á bu-à bibai níng ri zìm.

4Shìdun ri zìm a kó ni wìm zu, ma a kó ni yì gbìb sàsàn.

⁵Shìdun í ku kwá awínwá ni. Mpìr zyun shi sig áni, ku í mpìr-à ri gbar jùn kwonn Shìdun ma mpìr, ku í Yesu Kristi.

⁶Yesu wann tafinn sig shinnwá àjirà aku wa zu mpìrká ri sa bu-à bibai á jànn-à ni bidìm pàr. Shìdun ri zìm mpìrká abig dìg yonki. I bu-à sa ku swam bi sig Yesu á su-à ku ri zìm.

⁷Wàníng í bu-à sa Shìdun swam bi sig mì, ñ dinya mpìrká jir àjwár, ku shig zu sig mì ñ shi wùn aswamwá. Bu káníng bidìm pàr mì ri dinya ning í jír àjai. Mì ri gim fíg òsáng bàna. Ku shig zu sig mì jirà ñ tàg mpìrká zyun-à í Yahudawaká bàna níng, abig bir pìkyinn á jír zyun-à í àjai.

⁸Mì ri zìm wunùká kó áni bidìm pàr abig vig Shìdun, abig gbar dù nann vùbá mà wai, ma pìkyinn-à kyìkyàr. Abig shi mpìrká ri nann àgùnn bàna, abig shi mpìrká ri sa yipyàr bàna.

⁹Mì ri zìm uwàká abig zir jà barà sàns sig abig zir, abig zir jà á gbìb-à má tàg rag big í mpìr wib. Kada abig sìn pìkyinnbá íri jinn bìr bàna, kó bu-à ri ngìg kpàin kpàin àràg zinariya, kó bu zyun àràg buká big ri pag á wàin, kó íri wà áshinn jà bàì bàna,

¹⁰ama abig shi mpìr kyinn sèsàn, àràg barà sàns sig uwàká ri wib Shìdun abig shi.

¹¹Uwà aku shwann bu, aku pànn shi akim, aku shi gang sung aku fig jír ma aku wib.

¹²N zìm fig uwàká abig tàg bu ma abig shi shinn wunùká bàna, abig pànn shi akim,

¹³jir kai bàna big màmm jag sig Adamu, í wà big màmm sig Hawa.

¹⁴Big tonn kà fíg Adamu bàna, ama big tonn kà síg uwà hár ku sa bu pyìr.

¹⁵Ama uwà má dìg yonki á jir shinn wùn mà, bá dìg yonki wà ba shi ma ri bir pìkyinnbá, ma zìm hing mpìr, ma shi hing shu kyìkyàr, ma pànn shinnbá.

1 Timoti 3

Mpìr Agbam Iklisiyaká Abig Shi Mpìr-à Nsàn

¹Jír-à níng í jír àjai, wà big dang sig n rag: Mpìr-à ma ri mam á kyinnwá ni rag kwá shi àgbam iklisiya, ku ri mam bu-à òsàn.

²Sàn sig mpìr-à ma shi àgbam iklisiya aku shi mpìr-à ri sa fig bu-à bibai bàna, aku shi ma uwà ñzyun, aku shi mpìr-à ri pànn shinnwá, aku shi àzír, aku shi mpìr-à mpìrká ri yan kyinnwá, aku shi mpìr-à ri pànn kyinn vù pyànà á luwá ni, aku shi mpìr-à má tàg yì mpìrká bu,

³Aku shi mpìr awa pyann shin bàna, aku shi mpìr-à má swau pyann shí bàna, ama aku shi mpìr kyinn ajun, aku bai òr ma mpìr bàna, aku shi mpìr azim bài bàna.

⁴Aku yì barà kwá bàg ma mpìrká á luwá ni sísàn nímá, ma aku tàg yar yanká buwá big, jirà abig wib ku.

⁵Mpìr-à ma pànn yì fig luwá bàna, sáshinn kwá pànn yì bìr mpìr iklisiya rà?

⁶Mpìr-à hi kada aku shi mpìr-à kà sig ma àpyú á gbìb Yesu ni bàna, jirà aku gbar dù shinn bàna, ma aku kù kà á kwonn wà-à bá wà Shaitan níng bàna.

⁷Aku shi mpìr-à òsàn, jirà mpìrká zyun-à ri bàg fig Yesu bàna níng, abig yan ku tinn, jirà kada abig bar bai zinnwá bàna, ma aku kàng bu-à bá tor pànn ku jirà aku kà á vù Shaitan bàna.

Jír-à Bulus Ba Sig á Shinn Dikonká

⁸Dikonká abig shi mpìrká shi sig ma pìkyinn-à sísàn, abig shi mpìr gwangga. Kada abig shi mpìr awa pyann shin bàna, kada abig shi mpìr sunu bàna.

⁹Abig bir pìkyinnbá á jírka Shìdun tiya byann sig big á shinn barà bá bàg Yesu, ma abig shi mpìr kyinn kyìkyàr.

¹⁰Abig màg màg fig ma big mpyim. Wà ba myàng kyinnbá ma sànn hing, í wà abig ya big swàm-à hi abig sa.

¹¹Uwàká bigbá abig shi ma pìkyinn-à sísàn tinn. Kada abig zinn swau mpìr bàna, ama abig pànn shinn, ma abig shi mpìr gwangga.

¹²Dikonká abig shi ma uwà òzyun ma abig shi mpìr-à ma pànn samyib yanká bubá ma mpìrká á lubá ni.

¹³Mpìrká ma ri sa swàm-à sísàn, bá òg zinn-à sísàn á pyànn mpìrká ni. Bá dang jír ma gban á shinn pìkyinn birbá á byar Yesu Kristi.

Jír Zùzwàun á Shinn Yesu Kristi

¹⁴Mì ri kyab á kyinnmí ni, má bi myàng wù má nonn fig ánonn bàna.

¹⁵Mì ri ba ya wù wàníng, jirà kó ma yag fòr fonn fig bàna, wá yì bu-à Shìdun ri zim mpìrká á luwá ni abig sa, wato í bìr mpìrká á iklisiya bu Shìdun, àsàin-à shi sig ma yonki. Mpìr iklisiyaká í mpìr gwangga. I mpìrká ri tàg jir Shìdun á gbìb àjai.

¹⁶Buká Shìdun sa ya sig yi bidim pár, yi yì gban fig bàna, zwàun hing wàni, buká hi í wàníng: Yesu bi á jànn-à ni n nga wi òr mpìr jìkwinn. Awun kyìkyàr tiya hing yi rag ku í mpìr gwangga. Yann aswam Shìdun mà wai myàng hing ku. Jir àjwár á shinnwá ni big dinya rìghing mpìrká á jànn-à ni. Hár mpìrká bir hing pìkyinn á byarwá ni. I wà big zìg yag rìg ku mà wai.

1 Timoti 4

Jír á Shinn Malamká Ri Gim Nsáng

- ¹Awun Kyìkyàr dinya kyàr hing yi n rag àyúnn-à dunyaru ma nyàan vinn mpìrká má fim rìg wà bá wib Shìdun, bá wib sòr wàuká zyun-à ri gim ya big òsáng, bá bàg bu-à wàuká ri tàg.
- ²Swai bu tàg káníng ri bí mà byar mpìrká ri gim òsáng, mi ri tonn gban mpìrká. Kyinnbá wu rìghing àràg big twìb wu síg ma akan pyìr.
- ³Mpìr káníng ri tàg mpìrká rag sànn fig wà mpìr aku sìn ban bàna. Big ri tàg mpìrká rag bujúká káhi shi sig áni, kada mpìr aku ji bàna. Ama Shìdun mànn sig buju abig ji. Mpìrká ri bir pìkyinn á jir Shìdun, n yì hing gbìb àjai níng, wà ba sa hing Shìdun ísoko, bá ji buju-à hi.
- ⁴Bujúká Shìdun mànn sig bidim párr, sànn hing. Mpìr aku ngàng bàna. Mpìr aku zìg ma vù pyànà, aku swam yan Shìdun,
- ⁵jir kai bàna jir Shìdun, ma Shìdun vig ri sìn kàng bu aku shi òsàn á pyànn Shìdun.

Fàu Sìsàn Bu Yesu Kristi

- ⁶Wà wa kyab pànn ya hing jàuyí big buká ò dinya sig wù níng, wá shi í fàu sìsàn bu Yesu Kristi, wá bir pìkyinnwú ngbam níma á bu àjai-à big tàg sig wù, wù ri bàg níng.
- ⁷Kada á bàg jir òsáng-à big ri tàg níng bàna. Ama á tàg shinnwú barà wá wib Shìdun.
- ⁸Mpìr-à ma sa swàm ma òrúwá, òrúwá má gban wàni. Wà àdòníng, sànn hing. Ama mpìr-à ma bàg Shìdun, sànn kab síg nì, jir kai bàna gbìb-à níng hi ri ya mpìr yonki-à wà tàma-à níng ma wà á pyànn.
- ⁹Buká ò dang sig níng í àjai, í jir bu jau bàna, kó ni aku bir pìkyinn aku zìm.
- ¹⁰Bu-à sa yi ri kar ngang, mi ri sa swàm wàni níng, í jirà yi bir sig pìkyinn á byar Shìdun àsànn-à shi sig ma yonki, ku zyun-à ku zìg zu mpìrká á jànn-à ni bidim párr, àràg mpìrká bir sig pìkyinn á byarwá ni níng bàna má.
- ¹¹Buká ò tàg sig wù níng, á tàg mpìrká àdòníng tinn.
- ¹²Kada á zìm mpìr zyun aku myàng rag à fòr fig bu zyun bàna, jirà wù í wùnshái níng. A shi shu-à mpìrká ri bàg Yesu má myàng, má shi àràg wù. Jír-à wá dang aku shi jír-à shi sig ma gbìb. A shi shu pìkyinn ajun, á zìm mpìr, á bir pìkyinn, ma á shi shu kyìkyàr.
- ¹³A shi jangga kyann ya mpìrká jir Shìdun, á dinya big jírwá, jirà abig fig. A gbar gban big òr, ma á tàg big. A shi sa bu káníng hár àyúnn-à má bi.
- ¹⁴Sai-à àgbamká tib wann wù vù á shinn-à ni, á sai-à mpìrká ri dang kyann jir Shìdun dang jír á shinnwú ni níng, Shìdun ya sig wù yar. Kada á ngàng yar-à hi bàna. A sa swàm Shìdun ma káhi.

¹⁵A shi sa àdòníng ma á bir pìkyinnwú jirà á sa bu káníng hi, jirà mpìrká abig myàng rag swàmwú ri yag mà pyànn.

¹⁶A pànn shinnwú, ma á yì buká wù ri tàg. A sa kyann bu káníng, jir kai bàna wa sa hing àdòníng, wá zìg zu rìg shinnwú kwonn ma mpìrká wù ri tàg níng tinn.

1 Timoti 5

Jír á Shinn Uwà Kiká Ma Agbamká Ma Fàuká

¹Kada á yan ta shun àgbam bàna. Ama á dang jír ma ku ádàn àràg í tawú. A sìnn kàng yann sukàkà abig shi àràg í wunzàwú big.

²A sìnn kàng uwà shun àgbamká àràg í nàwú big. A sìnn kàng yann uwàkà àràg í ajuwàwú big. A shi shu kyìkyàr ma big.

³A wib uwàkà nùbá wu rìghing níng, ká bàna ma mpìrká má myàng kwonn ma big níng.

⁴Uwà ki-à ma shi sig ma yann kó yann ada, sànn sig yanká hi abig myàng kwonn ma ku, àràg barà jir Shìdun tàg sig. Abig myàng kwonn ma mpìrká á lubá ni, ma abig sa shang tabá ma nàbá tinn. Wà ba sa hing àdòníng, má shi àràg big ri wa pyann kàng bu-à káníng rì sa ya sig big níng. Wàníng í bu-à Shìdun ri fig àjwár ma kàhi.

⁵Wà uwà ki ma shi sig áwinwá ni, kwa dìg fig mpìr-à má myàng kwonn ma ku bàna, ku ri zìm a Shìdun myàng kwonn ma ku. Kwá vig Shìdun fi big àyúnn a wàníng myàng kwonn ma ku.

⁶Ama uwà ki-à ma ri kyab íri àjwár bu dunyaru, shi àràg ku wu rìghing, kó barà ku shi sig ma yonki níng.

⁷A dinya mpìrká ri wib jir Shìdun abig sa bu káníng, jirà kada mpìrká abig dang bai big bàna.

⁸Mpìr-à ma myàng kwonn fig ma yiwaiwá big bàna, àràg ká á luwá ni bàna má, to mpìr-à níng shi sig àràg mpìr-à ngàng sig jir Shìdun, n bir fig rag pìkyinn áni bàna. Shuwá bai kab hing bu mpìrká zyun-à ri bàg fig Yesu bàna níng.

⁹Ayau tarkada zìnn uwà kiká, zyun-à iklisiya má myàng kwonn ma big níng, kada abig ba kà zìnn uwà zyun átai bàna, sái kwa fòr hing ji dìb-sara, wà ku rì ma zìg sig wunù hízyun,

¹⁰n rì ma sa hing bu-à òsàn, ma pyag samyib hing yanká buwá, wà ku rì ma ri pànn kyìnnká vù pyànà á luwá ni, n ma sìnn wann hing shinnwá á jinn ni, ma sa ya hing mpìrká bu Shìdun swàm ma sa shang hing mpìrká shi sig áyau shwìn, ma sa hing swàm òsàn kó wà áni bidìm pár, í wà abig ba kà zìnnwá.

11 Ama kada aning sìn n kà zìnn uwà kíkà zyùn-à í yann wùnshái níng bàna, jir kai bàna wà ba wìm á kyinnbá ni rag bá sìn ban, bá fim rìg nu-à big gib ya sig Kristi níng.

12 Wà ba sa hing àdòníng, big ri gbar bi yá shinnbá kwonn wà bu Shìdun, jir kai bàna big bàg fig nu-à big gib ya sig Shìdun níng bàna.

13 Yann uwà ki káníng ri sa fig bu zyùn bàna. Big ri kà kyann á lu mpìrká ni, mi ri zìnn swau mpìrká. Jír-à ma zu fíg big bàna, big ri kà áyau-à ni. Big ri dang jír ká sànn fig wà abig dang bàna.

14 I bu-à sa ò zìm kab sig wà yann uwà ki káníng abig zìg wunù, ma abig mà wùn, ma abig pànn samyib lubá. Wà ba sa hing àdòníng, mpìr azíbyí big, má díg fig pyù-à bá dang jír-à bibai á shinnyí ni bàna.

15 Uwà ki káníng káhi vim bìr rìghing pìkyinnbá, tàma-à níng big ri bàg rag í Shaitan.

16 Wà mpìr zyùn-à ma ri bàg Kristi ma shi sig ma uwà kíkà á luwá ni, aku ya káníng bu-à big ri zìm, kada aku fim kà ya íri iklisiya bàna, jirà a iklisiya myàng kwonn ma uwà kíkà zyùn-à bàna ma mpìrká ma myàng kwonn ma big.

17 Agbamká ma ri sa swàm Shìdun sèsàn nímá, sànn sig abig wa big bài lìlìb nímá, àràg mpìrká ma ri tàg jir Shìdun, ma ri dinya mpìrká jir àjwár níng bàna má,

18 jir kai bàna jir Shìdun dang rag, “Kada abig bir òim nu nai-à ma ri sa swàm bàna.” Jir Shìdun dang jakàng n rag, “Mpìr-à ma ri sa swàm, sànn hing abig wa ku anìwá.”

19 Kada á zìm wà abig zìg bi kwonn wà á shinn àgbam iklisiya zyùn á byarwú ni bàna, sái mpìr pyànà kó sara ma zìg bi síg jír-à hi ni.

20 Mpìrká ma sa bu-à bibai, á yan ta big áyau bìr-à ni, jirà mpìrká dà níng abig shà zinn.

21 N kwonn hing wù ma Shìdun ma Yesu Kristi, ma yann aswam Shìdun mà wai, á bàg buká ò dinya sig wù níng, ma pìkyinn òzyùn, á wà kwonn kó kai ábibir.

22 Kada á síg kìr kìr wà wá tib wann mpìr zyùn vù áshinn-à ni, jir swàm Shìdun sa bàna. Kada á sa bu pyìr àràg barà mpìrká kádà ri sa níng bàna. A shi shu kyìkyàr.

23 A wa íri zàpìr bàna, ama á wa zàn inabi títi nímá jirà buju aku na bàg á finnwú ni, jir kai bàna suká káhi wù ri fig fig àjwár finnwú bàna.

²⁴Mpìrká káhi ri sa bu bibaibá á yiyar-à ni. Kó ni yì rìghing rag bá wà big kwonn. Ama mpìrká káhi bu-à bibaibá big ri bòn sísá. Ama má mìr gbìb zu àyúnn zyun.

²⁵Wàníng má í barà shi sig áni, swàm-à ma í swàm òsàn, mpìrká má myàng yì rìg. Swàm òsànká zyun-à mpìrká ri myàng fig bàna níng, má mìr gbìb zu rìg àyúnn zyun.

1 Timoti 6

¹Mpìrká zyun-à má í fàu, abig wib àsàin lubá ma pìkyinn ñzyun, jirà kada mpìrká abig dang bai zìnn Shìdun ma bu tàgyí bàna.

²Fàuká zyun-à ma shi sig ma àsàin lubá ká ri bàg Yesu, kada abig sa káníng yawari jirà káníng í wunzàbá á gbìb Yesu ni bàna. Bu-à bá sa bàna, abig wib àsàin lubá wàni, jir kai bàna àsàinká zyun-à má dìg bu áyau swàmbá big ri sa níng hi ni, í mpìrká ri bàg Yesu, ká zyun-à big ri zìm. Wàníng í buká mì ri zìm á dinya mpìrká ma á tàg big.

A Bàg Shìdun Ma Pìkyinn Nzyun

³Mpìr-à ma tàg hing bu zyun kim, ma ngàng hing jír á shinn Shinn Luyí Yesu Kristi ni, wà zyun-à í jir àjai níng, ma zìm fig bu-à gbìbyí ri dang níng bàna,

⁴mpìr-à níng hi í mpìr agbar dù shinn, kwá yì fig bu zyun bàna. Ku ri zìm aku sa yipyàr á shinn buká zyun-à bàna ma yìr. Ku ri zìm shùr gbìb, zyun-à ri gbar bi akyib, ma ngain, ma wà tìr ya mpìr jir átai,

⁵má wà gbar wab kwonn mpìrká abig sa yipyàr, mpìrká shi sig ma pìkyinn-à bibai, ká zyun-à bàna rag ma jir gwangga á pìkyinnbá ni, big ri kyab rag gbìb Shìdun bàg í gbìb swàm bàì.

⁶Ama mpìr-à ma ri bàg Shìdun ma pìkyinn ñzyun, kwá fig àjwár ma bu-à ku shi sig ma kàhi.

⁷Yì zìg bi fig bu zyun á dunyaru bàna, yá zìg kàng yag fig bu zyun bàna tìnn.

⁸Wà ya shi sig ma buju ma jàkà yá wìr, wàníng mág hing yi.

⁹Ama mpìrká ma ri zìm abig shi mpìr bàì, bá sa bu bibaiká kim kim. Bá wìm bu-à bibai kim kim. Bu-à bibaiká big ri wìm níng, má tonn kà big á gbìb ajànn, má sa bá kà á pyìr.

¹⁰Bàì zìm í bu-à ri sìn kà mpìrká abig sa bu-à bibai kim kim. A jir shinn bàì zìm, í bu-à sa mpìrká nìnànn nímá fim rìghing gbìb Shìdun, big sìn kà rìghing shinnbá á shwìn.

Buká Sànn Sig á Kyab Pànn

11Ama wù, Timoti, wù í mpìr Shìdun, á shàr bu bibai káníng. A shi á gbìb-à sísàn. A wib Shìdun, ma á sa bu-à sísàn ma á bir pìkyinnwú á byarwá ni, ma á zìm mpìr, ma á tib pìkyinnwú, ma á sa kó kai bidìm pár ádàn-à.

12A kar ngang barà wá sar gbam á pìkyinn birwú ni. A pànn yonki zyun-à má vinn fig ávinn bàna. I dò jir yonki-à níng hi, í bu-à sa Shìdun bar sig wù, jir shinn pìkyinn birwú à bir sig, wà zyun-à mpìrká nìnànn nímá yì hing.

13N kwonn hing wù ma Shìdun zyun-à ri ya kó kai bidìm pár yonki, ò kwonn hing wù ma Yesu Kristi, zyun-à rì dang byann sig jír àjai á pyànn Buntus Bilatus,

14á sa vinn rìg kó kai bu-à Shìdun dang sig rag á sa, hár àyúnn-à Shinn Luyí Yesu Kristi má kàng bi áni, jirà kó ni aku dang bai wù bàna.

15Kwá kàng bi á sai-à Shìdun sìn sig rag kwá kàng bi. Shìdun zyun-à í kùr kó ni bidìm pár, Shìdun zyun-à mpìrká má swam yan ku, ku í Shinn Lu kó ni bidìm pár.

16Ku shi síg nì àsàin-à má wu fig ki bàna, ku shi sig áyau àyar zyun-à mpìrká má bi fòr sar fig màhàn bàna. Kó mpìr nzyun taba myàng fig ku bàna. Mpìr má myàng sar fig ku bàna. Mpìrká abig swam yan ku hár kinn kinn. Abig yì rag, ku í kùrbá wà ùwài. Aku shi àdòníng.

17A dinya mpìrká shi sig ma bàì abig gbar dù shinn bàna, kada abig sìn pìkyinnbá á bàibá ni bàna, zyun-à má shi nonn fig bàna níng. Ama abig bir pìkyinnbá á byar Shìdun zyun-à ri ya yì kó kai, jirà ayi fig àjwár.

18A dinya big abig sa bu-à sísàn ma bàibá, ma abig sa swàm sísàn, ma abig ya vù.

19Ba sa hing àdòníng, big ri sìn ya shinnbá ashikáun mà wài, í bu shinn òrbá hár kinn kinn. I wà bá dīg yonki zyun-à kinn kinn.

20Wù Timoti, á pànn bu-à Shìdun ya sig wù àràg í amana níng, ma á zu rìg áyau mpìrká ri dang jír yipyàr ma jír zyun-à í jir gbìb Shìdun bàna. Big dang rag í jir yar, ama í jír-à bàna ma yìr.

21Mpìrká káhi kyab rag big shi sig ma yar, í bu-à sa big fim rìghing wà bá bir pìkyinnbá á byar Shìdun. Asàn Shìdun aku shi kwonn ma níng.

2 Timoti

2 Timoti 1

¹Wasika-à níng í mì Bulus ò ba síg nì, mì í àsàin-à Shìdun sìnn sig mì ñ shi wùn aswam Yesu Kristi. Ku swam bi síg mì àjirà ñ dinya mpìrká jir yonki zyun-à kwá ya káníng. Yonki-à níng hi yi ri òg á byar Yesu Kristi ni.

²To, mì ri bib kà wù, Timoti, wùn zyun-à mì ri zìm wàni. Tayí Shìdun ma Shinn Luyí Yesu Kristi abig wìr kà ya wù àsàn, abig myàng ashiwú, abig ya wù pìkyinn na tag.

Bulus Dang Gbam Timoti Kyinn

³To, Timoti, barà à shi síg nì wùnmí á gbìb Yesu ni níng, mì ri swam yan Shìdun. Mì ri sa swàm Shìdun ma kyinn-à mìmìg àràng barà yàkúmí big rì sa sig wàri. Mì ri kyab wù fi ma àyúnn, mì ri vig Shìdun á shinnwú ni.

⁴Mì ri kyab barà yi ma wù rì gáb sig òr, wù rì kig sig mínn níng. Mì ri zìm ñ myàng zuwú jirà ñ fig àjwár.

⁵Mì ri kyab barà à bir sig pìkyinnwú ñzyun á òr Shìdun. Wàníng í barà yàkúwú Luwisa ma nàwú Afiniki big má, big rì bir sig pìkyinnbá ñzyun á òr Shìdun ni tinn. N yì hing wù má, à bir sig pìkyinnwú àdòníng tinn.

⁶Jir wàníng, mì ri kyab pànn wù, Timoti, kada á màm jànn rìg swàm zyun-à Shìdun ya sig wù sai-à ò tib sig wù vù á shinn-à ni níng bàna. A kyab pànn swàm-à hi, á sa.

⁷A yì hing barà Shìdun ya sig yi Awunwá níng, ku ya fíg yi Awunwá jirà ayi shàr zinn bàna. Ama ku ya síg yi jirà ayi shi ma gbam, ma ayi zìm mpìrká, ma ayi pànn shinnyí.

⁸To, kada á shàr zunái barà wá dinya mpìrká jir Shinn Luyí Yesu bàna. Kada á shàr zunái jirà ò shi sig á tonn fi-à ni jir Shinn Luyí Yesu bàna tinn. A wim pìkyinn á dang jir Yesu, kó wa shi sig á shwìn àràng barà mì má, mì ri wa shwìn níng. A sìnn pìkyinnwú rag, Shìdun má ya wù gbam barà wá sar gbam áyau shwìn-à hi ni.

⁹A yì hing Shìdun zìg zu sig yi áyau bu pyìryí ni, jirà ayi shi mpìr kyìkyàrká buwá. Ku zìg zu fíg yi jir bu òsànká yi sa ya sig ku níng bàna. Ku zìg zu síg yi á ò jir àsànwá ma pìkyinn azìmwá. Bu-à òsàn ku sa ya sig yi níng, ku sa síg á sai-à ku màm fig ma dunyaru bàna. Ku sa sig bu-à níng á jir shinn swàm bu-à Yesu sa ya sig yi níng.

¹⁰Ama buyí kàm, yi rì yì fig ma wàníng bàna, sái wà ku tìr bi wùnwá Yesu Kristi á dunyaru, jirà aku zìg zu yi, í wà yi myàng yi swàm bu òsàn-à Shìdun sa sig. Kristi bi n kan òrìghing barà ki má na kùr á byaryí ni. Ku tìya sig yi jir àjwàrwá á shinn yonki zyun-à má vinn fig ávinn bàna hár kinn kinn.

11To, jir shinn jir àjwár-à níng, Shìdun sìnn kà sig mì ní shi wùn aswam Yesu, ní dinya kyann mpìrká jír-à hi, ma ní tàg big.

12Tàma-à níng, mì ri wa shwìn á dò jir shinn swàm Yesu. Ama òn gíb fig kyinn bàna, jir kai bàna òn yì hing mpìr-à òn bir sig kyinnmí á ònrwá ni níng, kwá myàng kwonn ma bu-à ku ya kà sig á vùmí ni níng, hár àyúnn-à kwá kàng bi.

13To, Timoti, á bàg jír-à òn tàg sig wù níng ma kyinn òzyun. A bir pìkyinn á ònr Yesu ni, á zìm mpìrká, jir kai bàna bu káníng í buká shi sig á gbìb Yesu Kristi ni.

14Wàníng má, á sa swàm ma bu ònsànká Shìdun ya sìnn sig á wùwú ni níng. Awun Shìdun zyun-à shi sig á kyinnnyí ni níng, á sa swàmwú ma gbamwá.

15A yì hing mpìrká ri bàg Yesu mà jànn Asiya big bidìm pàr big dà fim rìghing mì. Hár Fijalas ma Harmajanas bidìm, big dù dà fim rìg mì.

16Shinn Luyí aku myàng ashi mpìrká á lu Unasifaras, jir kai bàna ku dang tag wann rìghing pìkyinnmí kàun nìnnànn nímá. Ku sa fig zunái barà òn shi sig mà tonn fi-à ni níng bàna.

17Barà ku bi fòr á finn swann Roma ni, ku bi yàn kyann mì kyann kyann, hár n bi dìg mì.

18Shìdun aku myàng ashiwá àyúnn-à Yesu má kàng bi. A yì hing barà ku rì sa sig mì bu ònsàn nìnnànn nímá mà finn swann Afisa.

Bulus Dinya Timoti Rag Aku Bà Kyinn á Shwìn-à Ku Ri Wa

2 Timoti 2

1To, wùnmí, barà Shìdun tiya sig yi àsànwá á jir shinn Yesu Kristi ni níng, sái á gbam pìkyinn, á bàg ku.

2Jír buká à fig òn tàg sig á pyànn mpìrká ni nìnnànn nímá níng, á zìg jír-à hi, á yag tàg mpìr gwanggaká, jirà abig tàg mpìrká kádà níng tinn.

3To, wàníng má, á bà kyinn ma írì shwìn-à yi ri wa. A shi àràg wù í soja ònsàn bu Yesu Kristi.

4A yì hing mpìr-à ma ri sa swàm soja, buwá ku ri kà fig áyau swàm zyun bàna, jir kai bàna ku ri zìm aku sa jwar pìkyinn àgbamwá.

5To, wàníng má, á myàng barà big ri màg shàu jirà abig myàng mpìr-à ma shàr kab jàuwá. Mpìr-à ma bàg fig doka shàu-à níng bàna, kwá ji fig bàna.

6Anàm bu-à ma sa hing swàm wàni, kwá ji jág nì bujuwá.

7To, á kyab jír-à mì ri dinya wù níng, Shinn Luyí má tiya byann wù yìrwá bidìm pàr.

⁸Aning kyab pànn Yesu Kristi wùn ada Dawuda barà ku wa sig shwìn níng tinn. Shìdun gbar dù nann zu kàng sig ku mà amir-à ni, àràg barà jir àjwár-à mì ri dang kyann níng, dang sig.

⁹Dò jir shinn jir àjwár-à mì ri dinya mpìrká níng, í bu-à sa mì ri wa shwìn níng, big pànn sìn mì àràg mì í mpìr-à sa sig bu-à bibai. Ama big sìn sar fig jir Shìdun níng bàna.

¹⁰Wàníng í bu-à sa n bà kyinn, mì ri sa kó kai á dò shinn mpìrká Shìdun shig zu sig big jirà a Yesu Kristi pinn zu big, jirà abig shi mà byar shu ùwài-à kinn kinn mà wai níng.

¹¹Jír-à big ba sig níng shi sig àjai, big rag, “Wà ya wu kwonn hing ma Kristi, yá shi kwonn ma ku ma yonki.

¹²Wà ya tib hing kyinnyí á shwìn-à yi ri wa níng, yá na kwonn kùr ma ku. Ama, wà ya sa yipyàr rag yi yì fig ku bàna, ku má, kwá rag ku yì fig yi bàna tinn.

¹³Wà yi má mpìr gwangga bàna, ku í mpìr gwangga, jir kai bàna bu-à kwá dang sig rag kwá sa, ku ri sa bu-à hi.”

Mpìr Asa Swàm-à Wà Shìdun Ri Zìm

¹⁴Timoti, á kyab pànn ya mpìrká buwú jír-à níng. A twìb big byur á pyànn Shìdun, kada abig sa yipyàr áshinn jír zyun ni bàna. Yipyàr sa á shinn jír ri sa shang fig mpìr bàna, sái ri sa bai mpìrká zyun-à ri fig.

¹⁵A sar gbam ma á shi mpìr asa swàm wà Shìdun ri zìm, àràg mpìr asa swàm zyun-à ri sa fig zunái ma swàmwá bàna, mi ri tàg jir Shìdun ábibir.

¹⁶Kada á shi kwonn ma mpìrká ri dang jír àning níng bàna. Jír àning ri sa mpìrká ri tafinn gbìb Shìdun.

¹⁷Mpìrká ri tàg jír àning níng, jírbá ri nann àràg í kyànn. Mpìr pyànà áyau mpìrká tàg sig jír àning níng, í Himanayas ma Filitus.

¹⁸Mpìr káníng tafinn gbìb àjai, mi ri dang rag Shìdun gbar dù nann zu rìghing mpìrká wu sig níng. Big gbar vim bìr rìghing kyinn mpìrká káhi, áyau ká bir sig kyinn á byar Shìdun.

¹⁹Jir Shìdun í àjai shi sig àràg mìr kinn-à big jag sig ngbam nímá byar-à mpìrká ba sig rag, “Shinn Luyí yì hing mpìrká buwá,” ma wà big ba sig rag, “Mpìr-à ma rag Shìdun í Shinn Luwá, to, aku fim bu-à bibai sa.”

²⁰N dinya wù tinn jír zyun. Mpìr zyun shi sig ma lu ùwài nímá, ku shi sig ma tasa kim kim. Tasaká káhi big sa sig ma zinariya, káhi big sa sig ma azurfa, káhi big sa sig ma bín, káhi big sa sig ma jànn. Tasaká wà big sa sig ma zinariya ma wà big sa sig ma azurfa níng, káníng í ká big ri sa swàm ma káhi sai-à bìr ma kwonn hing. Tasaká kádà níng big ri sa swàm ma káhi kó ákaun.

²¹Wà mpìr ma fim hing bu-à bibai sa, kwá shi mpìr-à má sa ya Shìdun swàm òsàn. Kwá shi àràng tasa big sa sig ma zinariya, ma wà big sa sig ma azurfa, wà àsàin-à ri zìm wàni. Asàin-à má ya ku swàm sàsàn kó wà áni bidim pár.

²²To, jir wàníng kada á zìm bu-à bibai wà sukàkà ri zìm kyann níng bàna, á sa bu-à òsàn, ma á bir pìkyinn á bu tàg òsàn, á zìm mpìrká, á shi shu pìkyinn na tag kwonn ma mpìrká shi sig ma pìkyinn kyìkyàr mi ri vig Shìdun rag a wàníng sa shang big níng.

²³Kada á sa yipyàr á shinn jìrká zyun-à bàna ma yìr. A yì hing yipyàr sa á shinn jìrká bàna ma yìr níng, ri gbar bi shùr gbìb.

²⁴Fàu Shinn Luyí má shi fig mpìr agbìb shùr bàna. Kwá shi shu kyinn ajun big kó ni bidim pár. Kwá shi mpìr-à ri tàg jir Shìdun sàsàn níng, má shi mpìr muyar.

²⁵Kwá shi shu kyinn ajun áyau bu-à kwá tàg mpìrká ri zib ku. Wà kwa sa hing àdòníng, kó Shìdun má ya big pyù barà bá fim bu pyìr sa, má yì gbìb àjai.

²⁶I wà bá kyab jír á kyinnbá ni má shàr kyag zu á tarko bu Shaitan, àsàin-à pànn sig big, big ri wib ku níng.

2 Timoti 3

Buká Má Sa Ayúnn-à Wà Kinn Shinn

¹Sàn sig á yì buká má sa wà àyúnn-à wà kinn shinn ma nyàan fòr. Mpìrká má wa shwìn wàni.

²Kó ni má zìm íri shinnwá, bá shi mpìr sunu bàì, bá gbar àshí, bá gbar dù shinn, bá swau shí, bá wib fig tabá ma nàbá bàna, bá sa fig godiya bàna, bá wib fig Shìdun bàna.

³Bá shi fig shu pìkyinn ajun bàna, bá myàng fig ashi mpìr bàna, bá zìnn swau mpìr, bá pànn fig shinn bàna, bá shi mpìrká ri dù pìkyinn kìnì, bá ngàng bu òsàn.

⁴Bá shi mpìrká ri ji amana, bá rag bu-à du big ma mpìr bàna, bá yan shinnbá, wà barà big nìm má zìm Shìdun níng, bá zìm sòr àjwár fig.

⁵Bá dang rag big ri bàg Kristi àràng barà yi ri bàg níng, ama bá ngàng gbamwá. Kada á shi kwonn ma íri mpìr káníng bàna.

⁶Káhi áyaubá ni ri kà yag mà lu lu, mi ri tonn gban uwàkà yì fig bu bàna níng. Uwà káníng big ri bai kyinn á jir bu pyìrbá big ri sa. Big ri pànn fig shinnbá bàna, mi ri sa sunu bu-à bibai kim kim.

⁷Uwà káníng ri zìm abig yì jir Shìdun, ama big yì byann fig gbìb àjai bàna.

⁸Aràng barà Yanisu ma Yambarisu rì ngàng sig jir Musa níng, í barà wunù káníng ri ngàng jir àjai áni tìnn. Kyinnbá bai, big ngàng gbìb àjai.

⁹Ama bá yag fig mà pyànn bàna, jir kai bàna mpìrká má yì rìg wà kyinnbá bai àràg bu Yanisu ma Yambarisu.

Bulus Dinya Timoti Bu-à Wàníng Má Sa

¹⁰Ama wù Timoti, à bàg hing bu tàgmí ma shumí ma barà mì ri zìm á kyinnmí ni n sa jwar pìkyinn Kristi. A myàng hing pìkyinn birmí, ma barà mì ri tib pìkyinn, ma barà mì ri zìm mpìrká, ma barà ò bà sig kyinn.

¹¹A myàng hing barà mpìrká ya mì shwìn, barà ò wa sig shwìn áni. A yì hing buká sa sig mì mà Antakiya bidim pàr, ma wà mà Ikoniya, ma wà mà Listra, ò bà hing kyinn á shwìnká mpìrká ya sig mì bidim pàr. Ama Shinn Luyí pinn zu rìg mì á shwìnká níng ni bidim pàr.

¹²Mpìr-à ma ri bàg Yesu, ma ri zìm aku shi shu òsàn àràg barà Yesu Kristi ri zìm, bá ya ku shwìn.

¹³Ama mpìr bibai ma mpìrká ri tonn gban mpìr níng, bá sa swàb kà yag mà pyànn. Bá tonn zu rìg mpìrká á gbìb Shìdun, Shaitan má tonn gban big tinn.

¹⁴Ama buwú á bàg kyann gbìb àjai wà big tàg sig wù níng, á sar gban áni. A yì rìghing shu mpìrká tàg sig wù.

¹⁵Tun sai-à wù í wùnshái à yì hing jir Shìdun-à big ba sig á tarkada ni, wà ri tiya wù yar-à wá wim zu á jir pìkyinnwú à bir sig á byar Yesu Kristi.

¹⁶Buká big ba sig á jir Shìdun ni bidim pàr í Awun Shìdun tàg sig nì abig ba àdòníng. Jírká hi ri tàg mpìrká gbìb àjai, ri twìb mpìrká byur, ri tiya mpìrká bu bibaiká big ri sa, mi ri tàg mpìrká barà bá shi shu òsàn,

¹⁷àjirà mpìr-à ma ri wib Shìdun aku yì byann gbìb Shìdun, ma àjirà aku shi shu barà kwá sa swàm òsàn kó wà áni bidim pàr.

2 Timoti 4

¹Mì ri kwonn wù ma Shìdun ma Yesu Kristi àsàin-à má wà mpìrká kwonn, ká shi sig ma yonki ma ká wu rìghing. A dò jir barà kwá kàng bi má na kùrwá níng, mì ri dinya wù,

²á dinya mpìrká jir Shìdun, ma á sar gban á dang kyann, kó wà mpìrká ma ri zìm abig fig, kó wà ba zìm fig abig fig bàna. A kar bàg big abig yì gbìb àjai, ma á tàg big abig fim bu pyìr sa, á dang gban big pìkyinn, á tib wann pìkyinn ma á tàg big.

³Ayúnn zyun má bi wà mpìrká má ngàng wà abig fig jír àjai. Bá bàg sunu bu bibaiká. Bá fig íri jir mpìrká ri tàg big bu-à big ri zìm abig fig.

⁴Bá ngàng bu tàg àjai, má fig jir bu tàg òsàng.

⁵Ama buwú wù Timoti, á pànn shinnwú á kó kai ni bidim pár. Shwìn-à wa wa bidim pár á bà kyinn, á sa swàm jir àjwár dang kyann-à níng, á sa kó kai bidim pár àràg barà sàns sig wùn aswam Shìdun aku sa.

⁶Bumí sumí dà fig rag àbìr bàna, sumí fòr hing barà má fim dunyaru.

⁷N sar gbam n sa hing swàm Shinn Luyí, hár ò sa vinn hing, ò bir hing pìkyinnmí á byarwá ni hár fòr bi sai-à sumí màg barà tàma-à níng má fim dunyaru.

⁸Ayúnn-à níng hi Shinn Luyí àsàin-à má wà kwonn ábibir níng, kwá wa mì anì swàm bu òsàn ku ya sig mì rag ò sa. Kwá wa fig íri mì áwinmí ni bàna, kwá wa mpìrká ká ri shi kir ku, mi ri wim aku bi níng.

Bulus Ba Ya Timoti Jír-à Shi Sig á Pìkyinnwá Ni

⁹A sa barà wá sa má bi á byarmí ni pyar pyar.

¹⁰Dimas buwá dò jir barà ku ri zìm bu dunyaru, ku fim wa mì n yag rìghing mà Tasalonika. Karaskas yag rìghing mà jànn Galatiya, Titus yag rìghing mà jànn Dalmatiya.

¹¹Mpìr-à yi ma ku shi sig í zyun íri Luka áwinwá ni. Timoti, aning big Markus bí zyun, jir kai bàna kwá sa shang mì swàm.

¹²N swam yag rìghing Tikikus mà Afisa.

¹³Sai-à wa bi hing á zìg bi kwonn ma jà wàumí ò fim sig mà Taruwasa á vù Karbus, á zìg bi kwonn ma tarkadaká bumí í zyun, àràg ká big sa sig ma wau níng bàna má.

¹⁴Alizanda mpìr-à ri yìg bu níng, ku sa mì bu-à bibai wàni. Shinn Luyí má sa pyann kàng ku bu-à ku sa sig mì níng.

¹⁵A kang shinnwú ma ku, jir kai bàna ku kar ngang hing wàni, jirà aku kan òim jir àjwár-à yi ri dang kyann níng.

¹⁶Sai-à ò sar jag á pyànn agib jír n dang jír níng, walai mpìr-à kà numí, kó ni bidim pár fim rìghing mì. Ama a Shìdun yafa ya big.

¹⁷Shinn Luyí shi kwonn ma mì n ya mì gbam, àjirà ò dinya mpìrká zyun-à í Yahudawaká bàna níng jir àjwár-à níng òsàn nímá jirà abig fig. Ku pinn zu rìghing mì á nu wiyir.

¹⁸Shìdun má pinn zu rig mì áyau bu-à bibai, má zìg yag mì ítau mà byar-à ku na sig kùrwá mà wai. Shìdun aku shi mpìr òwài á byar kó ni bidim pár hár kinn kinn. Aku shi àdòníng.

Bulus Bib Kà Mpìrká Nài Bib-à Wà Kinn Shinn

¹⁹Mì ri bib kà Biriskila ma Akila, kwonn ma mpìrká mà lu Unasifaras.

²⁰Arastas shi sig ma buwá mà Korinti. N fim sig Tarufimas mà finn swann Militus, dìrwá jwar fig bàna.

²¹A sa ma á bi daka sai-à shyù kù fig ma bàna níng. Aubulus ma Budis, ma Linas ma Kalaudiya kwonn ma wunzàkà kádà níng, big bidìm pàr big ri bib kà wù.

²²Shinn Luyí aku shi á pìkyinnwú ni. Asànwá aku shi kwonn ma ning, ning bidìm pàr.

Titus

Titus 1

¹Mì í Bulus fàu Shìdun ma wùn aswam Yesu Kristi. Big shig zu sig mì n swam bi sig mì n sa shang mpìrká Shìdun shig zu sig níng, abig bir swàb kà pìkyinnbá á byar Shìdun, ma n tìya big gbìb àjai bu-à Shìdun ri zìm ayi bàg.

²Gbìb àjai-à níng ri ya yonki kinn kinn. Shìdun zyun-à ri gim fig òsáng bàna níng, á sai-à ku mààm fig ma dunyaru bàna níng, ku rì gib sig nu rag kwá ya yi yonki-à níng.

³A sai-à Shìdun rii zìm aku tàg mpìrká jírwá níng, ku shig zu sig mì, mì í wùn aswamwá. Mì ri dang jírwá àràg barà ku dinya sig mì, ku í mpìr-à zìg zu sig yi.

⁴Mì ri ba ya wù Titus wùnmí wà àjai. Yi pyànà níng, yi ri bir pìkyinnyí á byar Shìdun wàni. Mì ri vig Tayí Shìdun ma Yesu Kristi wà zyun-à zìg zu sig yi níng, abig sa ya wù bu-à òsàn, ma abig ya wù pìkyinn na tag.

Swàm Titus á Karita

⁵Bu-à sa ò fim sig wù á Karita níng, í jirà á dang samyib buká káhi zyun-à sànsig abig sa, ma á sìn ògbamká má sa swàm áyau mpìrká ri kwonn shinn á zìnn Yesu ni, kó á swann-à wà áni bidim pár, àràg barà ò dinya sig wù níng.

⁶Mpìr-à ma ri sa swàm áyau mpìrká ri kwonn shinn á zìnn Yesu ni, mpìr-à níng hi aku shi mpìr òsàn, aku zìg uwà òzyun. Yannká buwá abig shi yannká ri bàg Shìdun ma kyinn òzyun, kada abig shi yann sung gbam big kó yann yawari big bàna.

⁷Agbam-à má sa swàm Shìdun níng, aku shi mpìr òsàn, kada aku shi mpìr-à ri gbar dù shinn, kó mpìr-à ri dù pìkyinn kíni, kó mpìr awa pyann shin, kó mpìr-à ri yàn ngain, kó mpìr-à ri zìm bàì wàni bàna.

⁸Ama aku shi mpìr-à ri pànn samyib kyìnnká òsàn níma, mpìr-à ri zìm bu-à òsàn, mpìr-à ri tib pìkyinnwá, mpìr-à ri sa bu òsàn, aku shi mpìr kyìkyàr, mpìr-à ri pànn shinnwá.

⁹Aku shi mpìr-à ri pànn jir Shìdun ma pìkyinn òzyun. Aku shi mpìr-à ri sa bu-à Shìdun ma dang rag ayi sa. Kwa sa hing àdòning, kwá òg gbam-à kwá tìya mpìrká gbìb òsàn bu-à Shìdun ri zìm ayi sa, kwá gbar vinn pìkyinn mpìrká zyun-à ri zìm fig jir Shìdun bàna.

¹⁰Tàma-à níng, mpìr yawari big nìnn òsàn níma shi sig áni, big ri dang jírká zyun-à bàna ma yìr. Big ri tonn gban mpìrká. Big í mpìr Yahudawaká zyun-à dang rag big ri bàg Yesu.

¹¹Sàn sig abig kan dim rìg íri mpìr káníng, jir kai bàna big ri kà lu lu, mi ri tàg sa bai mpìrká ma jírká zyun-à sàn fig abig dang bàna. Bu káníng bidìm pàr big ri sa àjirà abig dìg bàì ùwài níamá.

¹²Wùn aswam zyun áyaubá ni ku má ku í Karita, ku dang rag, “Karitawaká kó ákaun bidìm pàr, big í mpìr agim òsáng, big í mpìr àbai, big í mpìr àbínn, big í mpìr finn.”

¹³Jír-à níng í jir àjai. Tàma-à níng bu-à wá sa bàna, á yan ta big wàni, àjirà abig shi mpìr òsàn á pyànn Shìdun,

¹⁴ma wà big nìm má bàg bu tàg Yahudawaká zyun-à sàn fig bàna níng, ma bu tàg mpìrká zyun-à ri zìm fig àjai bàna.

¹⁵A byar mpìr pìkyinn òsàn big, swàmbá í swàm òsàn, ama mpìr pìkyinn bibai, swàmbá í swàm bu-à bibai. Big bir fig pìkyinnbá á byar Shìdun bàna, jir kai bàna bu-à bibai-à big ri kyab á kyinnbá ni níng sa bai rìghing kyinnbá.

¹⁶Big ri zìg kàng shinnbá àràg big yì hing Shìdun, ama swàmbá í swàm mpìr Shìdun bàna. Big ri zìm fig jàubá bàna, mi ri gbam shinn, bá sa sar fig bu òsàn bàna.

Titus 2

Bulus Dinya Titus Bu-à Wàníng Má Tàg Mpìrká

¹Ama buwú á tàg bu-à jir Shìdun dang sig níng ma pìkyinn òzyun.

²A tàg wunù àwàutímká abig shi mpìr akyab jír, abig shi mpìr yar, abig shi mpìr apànn shinn, abig shi mpìr abir pìkyinn á byar Shìdun, abig zìm mpìrká, abig shi mpìr atib pìkyinn.

³Bu uwà àwàutímká, á tàg big barà bá shi uwà pìkyinn òsàn. Kada abig shi mpìr nu bàna, kó awa pyann shin bàna tinn. Abig tàg bu òsàn àràg barà jir Shìdun dang sig.

⁴A byar-à níng hi, bá tàg yann uwàkà ká zìg sig wunù barà bá zìm nùbá ma yannká bubá,

⁵jirà abig pànn shinnbá, ma abig shi shu òsàn, ma abig sa swàm lu, ma abig bir pìkyinnbá á byar nùbá ni, jirà kada mpìr zyun aku dang bai big á jir shinn jir Shìdun ni bàna.

⁶Bu wunù gbánnká, á tàg big abig pànn shinnbá.

⁷Bu-à wa sa bidìm pàr, á sa bu òsàn jirà mpìrká abig yì gbìb òsàn. A tàg àjai ma á sa swàmwú ma pìkyinn òzyun.

⁸A dang kyann íri jír òsàn jirà kada mpìrká abig dìg jír bibai á shinnwú ni bàna. I wà mpìr azíbwú big má fig zunái, jir kai bàna big dìg fig bu-à bibai á shinnyí ni bàna.

⁹Fàuká abig wib àsàin lubá, abig sa bu-à wàníng ma dinya sig big abig sa. Kada abig gbam nu ma àsàin lubá bàna.

¹⁰Abig jwi àsàin lubá ajwú bàna tinn. Bu-à ba sa bidim pár, abig tàg gwangga á byar àsàin lubá ni, jirà mpìrká abig bàg bu tàg-à big ri tàg big á shinn Shìdun zyun-à pinn zu sig yi.

¹¹Shìdun tiya sig yi àsànwá jirà aku zìg zu mpìrká bidim pár á bu pyìrbá ni.

¹²Asàn-à Shìdun sa ya sig yi níng, ri tàg rag kada ayi bàg Shìdun ma pìkyinn-à bibai bàna, kada ayi na abann buká á dunyaru bàna, ayi pànn shinnyí, ayi shi shu òsàn áyau mpìrká á dunyaru, ayi bàg Shìdun ma kyinn ñzyun,

¹³á sai-à yi ri shi kir àyúnn-à ùwài wà Yesu Kristi zyun-à má zìg zu yi níng, má mìr gbìb zu bi. Ku í Shìdun. Ayúnn-à níng hi, yá myàng gbamwá ma àsànwá. Yi ri zìm àyúnn-à níng hi aku fòr bi kíni.

¹⁴Ku ya sig shinnewá jir shinnyí àjirà aku zìg zu yi á bu-à bibai, jirà ayi shi mpìr òsàn á pyànnwá ni, ma ayi shi sa íri bu-à òsàn kó ákaun.

¹⁵A tàg mpìrká bu káníng, á dang gbam pìkyinnbá ma á yan ta big ma gbam. A sa kyann bu-à sísàn jirà kada mpìrká abig myàng wù rag à kinn fig bu zyun bàna.

Titus 3

Mpìr Aku Sa Bu-à Nsàn

¹A kyab pànn ya mpìrká buwú abig wib àgbamká ma kùrká, abig fig jir káníng ma abig sa ya káníng bu-à òsàn.

²A dinya big, kada abig dang bai zìnn mpìr bàna, ama abig shi shu pìkyinn na tag, abig shi shu òsàn ma jàubá. Abig sìn shinnbá á sim.

³Yi ma shinnyí má, wàri yi rì sa hing buká zyun-à bàna ma yìr, yi gbam hing sung, yi sa hing sunu bu-à bibai, hár sunuyí sìn kàng yi fàu bu-à bibai. Yi rì sa íri akyib. Yi rì sa hing buká bibai, hár mpìrká zib yi, yi má yi ri zib big tinn.

⁴Ama á sai-à azim Shìdunyí zyun-à má zìg zu yi, ma àsànwá wann bi á byar mpìrká ni níng,

⁵í wà ku zìg zu yi á bu-à bibaiká ni. Ku sa fíg àdòníng jirà yi sa sig bu òsàn bàna, ama jirà ku ri myàng ashíyí, n tu kyàr yi ma Awun Kyìkyàrwá zyun-à ri ya yi yonki àpyú.

⁶Shìdun wìr wann bi ya sig yi Awun Kyìkyàrwá wùwài níma jir shinn Yesu Kristi zyun-à zìg zu sig yi,

⁷jir shinn àsànwá, í bu-à sa ku sìn sig yi rag yi í mpìr sísàn á pyànnwá ni. Kwá ya yi yonki kinn kinn, zyun-à yi ri shi kir níng.

⁸Jír-à níng í jir àjai. Mì ri zìm á dang jír káníng ma gbam òsàn níma, jirà mpìrká zyun-à bir sig pìkyinnbá á byar Shìdun níng, abig sa bu-à òsàn zyun-à má sà ya mpìrká bidim pàr.

⁹A dinya mpìrká buwú, kada abig sa yipyàr bàna, kada abig kan wànn jir yàkúká jirà abig bìr pìkyinnbá áni bàna. Kada abig gbìb shùr, ma abig ngang ngain jir shinn doka bàna. Bu káníng bidim pàr, í bu átai sà fig bàna.

¹⁰Mpìr-à ma ri kwonn ngain, á gbar sungwá kàun pyàna. Wà kwá ngang hing, á fim ku.

¹¹A byar-à níng hi, wá yì rag íri mpìr-à níng í mpìr bu pyìr. Bu pyìrwá má, má tiya ku rag bu-à ku sa sig níng bai.

Jír-à Kinn Shinn

¹²Sai-à ma swam bi Artimas á byarwú ni, kó Tikikus, á sai-à hi á sa kíni á bi á byarmí ni mà jànn Nikopolis, jir kai bàna í byar-à ò zìm sig dí aku díg mì màhàn.

¹³Mì ri zìm á sa barà wá sa jirà á sa shang Zinas loya-à níng, ma Apolos barà bá yag kyonnbá. A ya big bu-à big ri zìm.

¹⁴Mpìrká buyí zyun-à ri bàg Shìdun níng, abig shwann barà bá sa swàm òsàn, jirà abig sa shang mpìrká zyun-à bàna ma bu á vù. Kada abig shi shu átai bàna.

¹⁵Mpìrká zyun-à shi sig ma mì bidim pàr ri bib kà wù. A bib kà jàuyí big ká zyun-à bir sig pìkyinnbá á byar Yesu Kristi. Shìdun aku sa sà ya ning bidim pàr.

Filimon

Filimon 1

¹Wasika-à níng í mì ba síg nì, yi ma wunzàiyí Timoti. Mì í Bulus zyun-à big kíg kà sig mà tonn fi-à ni á jir shinn Yesu Kristi. Yi ri ba ya wù mpìr azìmyí ma ayor swàmyí wù Filimon,

²ma mpìrká ri kwonn mà luwú ni á zìnn Yesu, ma ajunwàiyí Afiya, ma Arkibus ayoryí zyun-à ri sa swàm Yesu àràng yi.

³Shìdun Tayí ma Shinn Luyí Yesu Kristi abig wìr kà ya ning àsàn ma pìkyinn na tag.

Bulus Ri Fig Ajwár á Shinn Filimon

⁴Kó ákaun bidìm pàr, mì ri vig Shìdun á shinnwú ni, wù Filimon, mì ri sa Shìdun ísoko.

⁵N fig hing tai á shinn barà wù ri zìm mpìrká bu Shìdun bidìm pàr, ma barà wù ri bir pìkyinn á byar Shinn Luyí Yesu.

⁶Bu-à mì ri vig Shìdun bàna, mì ri zìm shu ajun-à yi ma ning shi sig í zyun níng, má sa ná yi byann bu òsànká yi díg sig á jir shinn Kristi.

⁷Wunzàmí, azìmwú níng sa jwar hing mì pìkyinn, n sa gbam hing mì òr. A sa jwar hing pìkyinn mpìrká bu Shìdun tinn.

Bulus Vig Filimon á Shinn Unisimus

⁸Mì í shunwàuwú á dò jir shinn Kristi ni. Jir wàníng, ò nìm má wim kyinn, n nìm má du kà wù á sa bu-à mì ri zìm á sa.

⁹Ama jirà mì ri zìm wù, má du kà fig wù ma gbam bàna. Kó barà mì Bulus mì í shun àgbam níng, má víg wù avig. Big kíg kà sig mì á tonn fi dò jir shinn Yesu Kristi.

¹⁰To, mì ri vig wù avig á jir shinn fàuwú Unisimus, zyun-à í wùn mí á jir shinn Kristi ni, ò kàng tawá á sai-à big kíg kà sig mì mà tonn fi-à ni.

¹¹Sai-à rì níng, ku rì kinn fig bu zyun bàna á byarwú ni, ama tàma-à níng ku kinn hing bu zyun á byaryí ni, yi ma wù.

¹²Mì ri tìr kàng yag ku mà byarwú ni, kyinnmí shi sig á òr wá ni.

¹³N zìm sig ò nìm ò fim ku á byarmí ni áyag, jirà aku sa shang mì àràng barà wù nìm má sa shang mì wà wù nìm ma shi sig áyag, barà big kíg kà sig mì á tonn fi á dò jir shinn jir àjwár.

¹⁴Ama ò zìm fig ò du kà wù ma gbam rag á sa shang mì bàna. Ama mì ri zìm á sa shang mì ma kyinnwú. Má du kà fig wù ma gbam rag á sa shang mì bàna, sái wà kyinnwú ma zìm hing.

¹⁵Ma sai bàna, bu-à sa ning ma Unisimus gàb sig dír níng, í jirà kwá kàng bi á byarwú ni má shi í buwú hár kinn kinn.

¹⁶Tàma-à níng ku íri fàu átai bàna rag, ku kab hing fàu. Mì ri zìm ku wàni, ò yì hing azìm-à wá zìm ku níng má kab bumí. Kó barà ku í fàu níng, ku í wunzàwú á jir shinn Shinn Luyí ni.

¹⁷To, wà wa zìg sig mì rag mì í ayorwú, to, á pànn ku wù pyànà, àràng barà wù nìm má pànn mì níng.

¹⁸Wà kwa sa hing wù bu bibai, kó wà wù ma ri bàg ku bu zyun, á pànn mì.

¹⁹I mì Bulus, mì ri ba wàníng ma vùmí, má wa kàng wù. Ama kada á mànn jànn barà í mì ò tàg sig wù jír á shinn Yesu ni, jirà á dīg yonki kinn kinn níng bàna.

²⁰To, wunzàmí, wúshèní, á pànn samyib Unisimus òsàn nímá á jir shinn Shinn Luyí ni, barà wù í wunzàmí á jir shinn Kristi ni níng, á sa jwar pìkyinnmí.

²¹N yì hing rag barà mì ri ba ya wù tarkada-à níng, bu-à wá sa má kab wà zyun-à ò vig sig wù níng.

²²Wúshèní, aning sa samyib ya mì tonn-à ná pag mì kyìnn áni, jir kai bàna mì ri kyab Shìdun má fig avigná, má ya mì pyù ò kàng bi á byarná ni.

Ayor Swàmká Bu Bulus Bib Kà Filimon

²³Abafaras zyun-à big kìg kwonn sig mì ma ku á tonn fi jir shinn Kristi níng, ku ri bib kà wù.

²⁴Ayor swàmmí big, Markus, ma Aristarkus, ma Dimas, ma Luka, big ri bib kà wù tinn.

²⁵Shinn Luyí Yesu Kristi aku wìr kà ya ning àsàn. Aku shi àdòníng.

Ibraniyawaká

Ibraniyawaká 1

Shìdun Dang Jírwá á Nu Wùnwá Ni

¹Sai-à rì níng, Shìdun rì dang jírká buwá kim kim kàun nìnànn nímá á nu mpìrká ri dang kyann jir Shìdun jirà abig dinya yàkúyí big.

²Ama tàma-à níng, ku ri dinya yi jírwá á nu wùnwá ni, wùnwá í zyun-à ku ma wàníng mà̀m sig dnyaru, í zyun-à ku sìnn kà sig á wàníng na kùr á shinn kó kai ni bidim pár.

³Àyarwá shi sig í bu-à mpìrká má swam yan Shìdun áni. Ku zu sig Shìdun. Ku ri pànn sa myib kó kai bidim pár ma jírwá zyun-à shi sig ma gbam níng. Barà ku wu n tu kyà̀r rìg mpìrká bu pyìrbá, í byar-à ku nann zu yag mà wai n shi sig mà byar gbam ùwài mà agunn vìm nù Shìdun ni.

Yesu Kab Hing Yann Aswamká Bu Shìdun Mà Wai

⁴Ku kab hing yann aswamká mà wai. Zìnn-à Shìdun ya sig ku níng, kab hing bigbá.

⁵Shìdun taba dinya fig yann aswamká mà wai kó nzyun n rag: “Wù í wùnmí, jana-à níng ò kàng hing Tawú,” ku dang fig bàna. Ku dinya fig wùn aswamwá n rag: “Má shi Tawá. Kwá kàng wùnmí,” ku dang fig bàna tinn.

⁶Sai-à Shìdun zìg bi jag sig wùnwá á dnyaru, ku dang rag, yann aswamká buwá mà wai bidim pár abig wib wàníng.

⁷Bu-à Shìdun dang sig á shinn yann aswamká buwá mà wai ni bàna í wàníng: Ku rag ku ri sìnn kàng yann aswamká mà wai àràg í wàu ri gbar nì. Mpìrká ri sa swàmwá ku ri sìnn kàng káníng àràg í anam pyìr.

⁸Ama á shinn wùnwá ni, ku dang rag, “Wù Shìdun, kùrwú má vinn fig ávinn bàna. Wá na kùrwú má sa bu sísàn.

⁹Wù ri zìm bu-à sísàn, mi ri ngàng bu-à bibai. Wàníng í bu-à sa Shìdun ya sig wù àjwár wà kab sig bu mpìrká bidim pár níng.”

¹⁰Ku dang jakàng n rag, “Wù Shinn Lu kó ni sai-à jijag á mà̀m síg nì jànn-à, n mà̀m waisháu ma vùwú.

¹¹Bu káníng bidim pár má bab jànn rìg, ama buwú wá shi rìg. Big bidim pár, bá kor rìg àràg í jà.

¹²Wá pìnn nann zu rìg big àràg í borgo, bá kàng rìg àkor àràg í jà, ama buwú wá shi àràg barà wù ri shi kyann. Wá kàng fig àwàutím bàna.”

¹³Shìdun taba dinya fig yann aswamká mà wai kó nzyun n rag: “A shi agunn vìm numí ni, sái wà má sìnn kà hing mpìr azíbká buwú á mìr barwú ni.”

¹⁴To. Yann aswamká mà wai big í yanká bu Shìdun bàna. Big í fàuwá big. Ku ri swam bi big jirà abig myàng kwonn ma ká Yesu má pinn zu big níng.

Ibraniyawaká 2

Jir Bu Uwài-à Yi Dìg Sig

¹Ayi pànn gbam samyib buká yi fig sig, jirà ayi nang jànn bàna.

²Jír-à big dang sig á nu yann aswamká bu Shìdun mà wai níng í àjai. Mpìrká ká rì wib fig jír-à níng bàna, n rì sa sig yawari níng, big wa hing shwìn.

³To. Yi má wà ya ngàng wà ya wib jír ùwài-à níng, sáshinn yá wìm zu rà? Shinn Luyí big shinnwá í àsàin-à dang jag sig jír barà mpìr má wìm zu níng. Mpìrká ká fig sig jír wá, í àsàinká tìya sig yi rag í àjai.

⁴Shìdun tìya hing mpìrká rag jír á shinn Yesu ni í àjai, á byar gbmawá ku tàg sig. Ku sa hing bu mamaki kim kim. Ku sa sig Awunwá ri ya mpìrká yar kim kim abig sa swàm ma kàhi, àràg barà ku ri zìm.

Yesu í Mpìr Apínnyí

⁵Shìdun sìnn kà fig yann aswamká buwá mà wai abig na kùr á dunyarù àpyú zyun-à yi ri dang jír á shinnwá ni níng bàna.

⁶Big dang sig á jir Shìdun ni rag, “Wù Shìdun, mpìr jíkwìnn kinn fig bu á pyànnwú ni bàna, ama yi ri sa mamaki barà wù ri sa shang mpìr jíkwìnn.

⁷Su títi nímá à sìnn kàng ku gbmawá fòr fig bu yann aswamká mà wai bàna. I wà à zìg ku, n sìnn kàng ku mpìr ùwài.

⁸A sìnn kà sig ku aku na kùr á shinn kó kai ni bidìm pàr.” Big dang sig á jir Shìdun ni rag, Shìdun sìnn kà ku aku na kùr á shinn kó kai ni bidìm pàr. Shìdun sìnn kann fig bu zyun akur bàna. Ama tàma-à níng yi myàng fig ma barà mpìr ri na kùr á shinn buká ni bidìm pàr bàna.

⁹Ama yi ri myàng barà Yesu ri na kùr á shinn kó kai ni bidìm pàr. Sai-à rì níng, su títi nímá Shìdun rì sìnn kàng ku gbmawá fòr fig bu yann aswamká mà wai bàna, jirà aku wu rìg á dò shinn mpìrká ni bidìm pàr. Jir àsàn-à Shìdun shi sig ma kàhi níng, í bu-à sa Yesu wa shwìn n wu ki níng. I wà Shìdun sìnn ku kùr, jirà mpìrká abig wib ku.

¹⁰Sàn hing wàni barà Shìdun àsàin-à màmm sig kó kai bidìm pàr, sìnn kà sig àgbamyí Yesu zyun-à pinn zu yi, a wàníng wa yà zu rìg shwìn bu bidìm pàr, jirà mpìrká nìnn nímá abig kàng bi, abig shi yanká buwá níng.

¹¹Yesu àsàin-à ri sìnn kàng mpìrká abig shi kyìkyàr á pyànn Shìdun ni níng ma mpìrká ká ku sìnn kàng sig kyìkyàr níng, ku ma káníng bidìm pàr, tabá í nzyun. Wàníng í bu-à sa ku ri sa fig zunái bàna, sai-à ku ma ri bar káníng wunzàwá big.

¹²Ku dinya Shìdun rag, “Shìdun, má dinya wunzámí big jírwú. Má swam yan wù á pyànn bir mpìrká ni.”

¹³Ku dang jakàng n rag, “Má sìn kyinnmí á òr Shìdun ni.” Ku dang jakàng n rag, “Yanká Shìdun ya sig mì níng, yi ma big shi sig í zyun.”

¹⁴Barà yanká buwá shi sig ma wi òr ma àsà níng, ku bi kàng rìg àràng káníng n wu ki, jirà aku gban rìg gbam Shaitan, zyun-à ri sa mpìrká ri wu ki níng.

¹⁵Ku sa mpìrká ká rìi shi shu fàu jirà big ri shàr ki wu, tun sai-à big mà sig big níng, tàma-à níng big ri shi rag shu shinn òrbá.

¹⁶Wàníng í àjai barà big ba sig rag, “Ku ri sa shang fíg yann aswamká mà wai bàna, ama ku ri sa shang yann adaká bu Ibrahim.”

¹⁷Ku kàng n shi àràng wunzàwá big, jirà aku shi àràng àgbam bu twìb swànn, zyun-à má sa ya Shìdun swàm. Ku í mpìr òsàn, ku ri myàng ashi mpìrká. Ku gbar jùn kwonn sig mpìrká ma Shìdun, jirà a Shìdun yafa ya big bu pyìrbá.

¹⁸Ku kinn hing barà kwá sa shang mpìrká bu ri màg màg fig big, jir kai bàna ku ma shinnwá big màg màg fig hing ku, ku wa hing shwìn.

Ibraniyawaká 3

Yesu Kab Sig Musa

¹Wunzámí big, ká zyun-à Shìdun shig zu sig ning jirà aning shi mpìrká buwá níng, aning kyab jir Yesu á pìkyinn ná ni. Ku í zyun-à Shìdun swam bi sig jirà aku shi àràng àgbam zyun-à má twìb swànn bu á pyànn Shìdun ni, dò jir shinn ná. Ku í mpìr-à yi ri bir pìkyinn á òrwá ni.

²Yesu sa sig swàmwá ma kyinn òzyun á pyànn Shìdun zyun-à shig zu sig ku jirà aku sa ya wàníng swàm níng. Ku sa sig àràng barà Musa rì sa sig swàm ma kyinn òzyun mà lu Shìdun ni níng.

³Yesu kab síg nì Musa àràng barà mpìr ami lu ri kab lu-à hi níng.

⁴Kó lu-à wà áni bidìm pár shi sig ma àsàin-à mi sig ku. Ama Shìdun màm síg nì kó kai bidìm pár.

⁵Swàm-à Musa sa sig á lu Shìdun ni bidìm pár, ku sa sig ma kyinn òzyun. Ama ku shi sig íri shu fàu. Swàmwá í bu-à tìya sig mpìrká buká má sa á pyànn.

⁶Bu Kristi ku shi sig àràng í wùn zyun-à ri myàng kwonn ma lu tawá. Ta Kristi í Shìdun. Ku ri sa swàm á lu Tawá ni ma kyinn òzyun. Yi í mpìrká á lu Shìdun ni, wà ya fim fig wà wim kyinn bàna, ma ri bir kyann pìkyinn á buká Shìdun gib ya sig yi nu níng ni.

Mpìrká Ma Zìg Hing Jir Shìdun Bá Shi Ngàng

⁷To. Awun Shìdun dang sig rag: “Wà na fig hing jir Shìdun jana-à níng,

⁸kada aning gbam sung bàna, àràng barà sai-à ning rì sa sig Shìdun yawari ma awúnn-à ni, n rì màg màg fig sig ku níng.

⁹Shìdun dang rag, yàkúná big rì màg màg fig sig ku màhàn, mi ri zìm abig myàng bu-à kwá sa, kó barà big myàng hing bu-à ku sa sig hár ji dìpyànà níng, ama big gbam hing sung.

¹⁰Wàníng í bu-à sa ku nànn àgùnn ma mpìr káníng, n dang rag big ri kyab fig ku á pìkyinnbá ni bàna. Big ngàng wà bá wib jírwa.

¹¹Barà ku nànn àgùnn àdòníng, í wà ku tung ki rag bá bi fig á byarwá ni jirà abig shi ngàng bàna, hár kinn kinn.”

¹²Ning wunzámí big, aning pànn shinn ná, kada mpìr zyun áyauná ni aku fim pìkyinn birwá, ma aku shi ma kyinn bibai, ma aku dà fim gbìb Shìdun àsàin-à shi sig ma yonki níng bàna.

¹³Bu-à ná sa bàna, aning dang gbam kyann bar dìrná big kyinn su ma su, jirà kada abig tonn takà mpìr zyun áyauná ni á bu-à bibai, ma aku kàng mpìr sung gbam bàna. Su ma su aning sa kyann àdòníng barà su-à da sig ma áni níng.

¹⁴Wà ya sar gbam hing á pìkyinn biryí ni àràng barà yi rì bir jag sig níng hár àyúnn-à wà kinn shinn, yi kwonn hing shinnyí ma Kristi.

¹⁵Jir Shìdun dang sig rag: “Jana-à níng wà na fig hing jir Shìdun, kada aning gbam sung bàna, àràng bar sai-à ning rì sa sig Shìdun yawari níng.”

¹⁶Mpìrká fig sig jir Shìdun n sa sig ku yawari níng, big bidim pár í mpìrká Musa zìg zu bi sig mà jànn Masar níng.

¹⁷Mpìrká sa sig Shìdun nànn àgùnn hár ji dìpyànà níng, í mpìrká sa sig bu pyir n wu sig mà awúnn-à ni níng.

¹⁸Sai-à Shìdun tung sig ki rag mpìr káníng má bi fig á byarwá ni jirà abig shi ngàng bàna hár kinn kinn níng, ku tung sig á shinn mpìrká wib fig jírwa bàna níng.

¹⁹A byar-à níng hi yi myàng yì rag í jirà big bir fig pìkyinnbá á byar Shìdun bàna, í bu-à sa big kà sar fig byar Shìdun bàna níng.

Ibraniyawaká 4

¹Barà Shìdun gib ya sig yi nu rag, yá shi ngàng á byarwá ni níng, ayi pànn shinnyí jirà kada mpìr zyun áyauná ni aku sa bu-à má kan dim ku barà kwá kà fig byar-à níng hi bàna.

²Jir àjwár-à big dinya sig big níng, big dinya hing yi tinn. Big fig hing jir àjwár ama jír-à big fig sig níng sa ya fig big bu bàna, jir kai bàna big bir fig pìkyinn áni bàna.

³Yi ká zyun-à yi bir sig pìkyinnyí áni níng, íri yi áwinyí ni yá kà má shi ngàng ma Shìdun. Ku dang sig n rag, barà ku nànn àgùnn ma mpìrká bir fig pìkyinn á byarwá ni bàna níng, í wà ku tung ki rag bá bi fig á byarwá ni jirà abig shi ngàng bàna, hár kinn kinn. Ku dang sig jír-à níng kó barà ku sa kinn rìg swàmwá á sai-à ku màmm sig dunyaru.

⁴A byar zyun á jir Shìdun ni big dang sig jír á shinn àyúnn-à wà wa sùmpyànn n rag, “Shìdun sa swàmwá n shi ngàng àyúnn-à wà wa sùmpyànn.”

⁵I byar-à ku dang jakàng rag, “Bá bi fig á byarwá ni jirà abig shi ngàng bàna, hár kinn kinn.”

⁶Mpìrká zyun-à fig jag sig jir àjwár-à níng, big kà fig mà byar Shìdun ni jirà abig shi ngàng mà byarwá ni bàna, jir kai bàna big bir fig pìkyinn á byarwá ni bàna. Ama mpìrká ká bir sig pìkyinnbá níng, kà síg nì n shi ngàng mà byarwá ni.

⁷Asim ji nìnnànn nímá, ku sìnn àyúnn zyun n bar rag “jana-à níng”. Ku dang jír á nu Dawuda ni, àràg barà big ba bab sig níng, n rag, “Wà na fig hing jir Shìdun jana-à níng, kada aning gbam sung bàna.”

⁸Joshuwa nìm ma zìg yag rìghing mpìr káníng mà byar Shìdun byar-à bá shi ngàng, Shìdun nìm má dang fig rag sái su zyun bàna.

⁹Jir Shìdun ri tiya yi rag, hár tàma-à níng, byar-à mpìrká bu Shìdun má shi ngàng shi sig áni, àràg barà Shìdun shi ngàng sig àyúnn wà wa sùmpyànn níng.

¹⁰To. Mpìr-à ma kà hing á byar Shìdun jirà aku shi ngàng, kwá shi ngàng á swàmwá ni, àràg barà Shìdun shi ngàng sig buwá níng.

¹¹Jir wàníng, ayi sar gbam jirà ayi kà mà byar Shìdun ni jirà ayi shi ngàng. Kada mpìr zyun aku gbam sung àràg barà mpìr káníng rì gbam sig n kà fig byar-à bá shi ngàng níng, bàna.

¹²Jir Shìdun shi sig ma yonki, n shi sig ma gbam, ji kab síg nì kafai zyun-à ri ji nu-à pyànà bidim pàr. Jír-à hi ri kà mà byar-à kyinnyí ma adinyí shi sig àràg í kafai ri kà í nì, mi ri kà mà akib dìr hár mà byar-à swab shi sig. Jír-à hi ri tiya mpìr barà kwá yì bu-à ku ri kyab á kyinnwá ni.

¹³Mpìr má tàmm sar fig Shìdun bu bàna. Buká ku màmm sig bidim pàr, walai zyun-à má tàmm jànn sar shinnwá á pyànnwá ni níng, bàna. Ku í àsàin-à yá sar á pyànnwá ni, má dinya ku bu-à yi sa sig àyúnn-à kwá wà kwonn.

Yesu í Agbam Atwìb Swànn Bu Wà Uwài

¹⁴To. Barà yi shi sig ma àgbam atwìb swànn bu wà kab sig kádà níng, wà zyun-à í Yesu Wùn Shìdun àsàin-à yag sig mà byar Shìdun níng, ayi sar gbam á pìkyinn biryí ni.

¹⁵Agbam bu twìb swànn zyun-à kab sig kádà, wà yi dìg sig níng, wà shwìn ma dìg hing yi, ku ri myàng ashiyí, jir kai bàna ku wa hing shwìn, big màg màg fig hing ku, ama ku sa fig bu pyìr bàna kó títi nímá.

¹⁶Jir wàníng, ayi wim kyinn, ma ayi bi á byar Shìdun àsàin-à ri myàng ashi mpìr, ajirà a Shìdun sa sànn ya yi, ma aku sa shang yi sai-à yi ma ri zìm bu.

Ibraniyawaká 5

¹Big ri shig zu àgbam atwìb swànn bu wà ùwài áyau mpìrká buwá ni. Big ri sìnna kà ku aku sar á pyànn Shìdun ni á dò shinnbá ni. Wà mpìrká ma zìg bi hing bu, ku í àsàin-à ri zìg yag mà pyànn Shìdun ni. Ku í àsàin-à ri twìb swànn bu á dò shinn bu pyìr mpìrká ni.

²Barà ku í mpìr jíkwìnn mi ri wà dà buká nìnnànn nímá níng, ku ri myàng ashi mpìrká ká shi sig á zufi-à ni, barà big ri sa bu pyìr níng.

³Jir wàníng, bu twìb swànn-à ku ri twìb swànn níng, ku ri twìb swànn fíg íri dò shinn bu pyìr mpìrká bàna, ku ri twìb swànn jir shinn bu pyìrwá tinn.

⁴Walai mpìr-à ma dang ma shinnwá rag ku í àgbam atwìb swànn bu wà ùwài, sai mpìr-à Shìdun ma sìnna kà hing ku, àràg barà Shìdun rì sìnna kà sig Haruna níng.

⁵Wàníng í barà Kristi shi sig áni tinn. Ku sìnna kà fíg nì shinnwá rag ku í àgbam atwìb swànn bu bàna. Shìdun í àsàin-à sìnna kà sig ku, n dinya sig ku rag, “Wù í wùnmí, jana-à níng n kàng hing Tawú.”

⁶Mà byar zyun ni, ku dang sig rag, “Wù í mpìr atwìb swànn bu zyun-à kinn kinn. Wá bàg gbìb-à Malkisadik bàg sig.”

⁷Sai-à Yesu shi sig á dunyaru, ku vig Shìdun wàni, n bar nài ngbam nímá, n wìr ya Shìdun àsàin-à má zìg zu sar ku á ki-à kwá wu níng ni, mínn wàni. Barà ku í mpìr-à ri sìnna kàng shinnwá ásim mi ri wib Shìdun níng, Shìdun fig ya hing ku avigwá.

⁸Kó barà ku í Wùn Shìdun níng, Shìdun sìnna kà ku ku wa shwìn. Shwìn-à ku wa sig níng í gbìb-à ku wib sig Shìdun áni.

⁹Sai-à ku sa vinn swàmwá á dunyaru, ku kàng àsàin-à má pinn zu mpìrká ri wib ku níng, má ya káníng yonki kinn kinn.

¹⁰Shìdun sìnna kà ku aku shi àgbam atwìb swànn bu, ma aku bàg gbìb-à Malkisadik bàg sig.

Byur Twìb á Shinn Barà Mpìr Aku Nang Jànn Gbìb Yesu Bàna

¹¹Yi shi sig ma jírká yá dinya ning á shinn Yesu ni, ama shi sig ma shwìn wà yá dinya byann ning, jir kai bàna ning ri fig yì fonn fig jírká bàna.

¹²Su-à màg hing barà ná tàg mpìrká, ama hár tàma-à níng, ning yì fig ma bu zyun kó títi nímá á shinn jir Shìdun ni bàna. Wà barà ning nìm má ji buju níng, ama ning ri mam sòr myann.

¹³Ning shi sig àràg í yanká ri mam íri myann, mi ri ji fig buju bàna. Big yì fig barà bá gàfinn bu-à òsàn ma bu-à bibai bàna. Ning shi sig àràg í big tinn.

¹⁴Mpìrká má ji buju í mpìrká wài gbam rìghing. Big yì hing barà bá kyab jír ma barà bá gàfinn bu-à sòsàn ma bu-à bibai.

Ibraniyawaká 6

¹Jir wàníng, ayi yag ning mà pyànn á jir shinn bu tàg Yesu ni, àjirà ayi yì zwàun jírwá. Kada ayi tàg íri bu àkorká yi yì rìghing níng bàna, àràg jír á shinn barà mpìr má dà finn bu pyìr sa, ma barà mpìr má bir pìkyinn á byar Shìdun,

²ma jir batisma, ma barà bá tib wànn mpìr vù á shinn, ma barà mpìr má dù nann zu kàng ma yonki, ma jir kwonn wà zyun-à má shi hár kinn kinn. Wà ya yì sig íri bu káníng í barà yi shi sig àràg wàri, yi yì byann fig ma gbìb Yesu bàna.

³Ayi yì swàb kà yag buká kádà mà pyànn. Wàníng í bu-à yi ri zìm ayi sa wà Shìdun ma zìm hing.

⁴Mpìrká ma yì hing gbìb àyar bu Shìdun, àsàn Shìdun bi rìghing á byarbá ni, big zìg rìghing Awun Shìdun, wà ba tafinn hing gbìb Shìdun, mpìrká má zìg kàng bi sar fig big jirà abig vim bìr á bu pyìrbá ni bàna.

⁵Big yì byann hing rag jir Shìdun sànn hing. Kyinnbá dinya hing big gbam bu-à má bi àyúnn-à dunyaru má vinn áni.

⁶Wà ba tafinn hing gbìb Shìdun shi sig àràg big ri dab bàg gbam jakàng Wùn Shìdun mà atàm bín-à ni, mi ri sa pànn ku zunái áyau bìr-à ni. Mpìrká má zìg kàng bi sar fig big jirà abig vim bìr á bu pyìrbá ni bàna.

⁷Jànn-à shyù ma ri tab wann kyann áni, wà jànn-à hi ma ri byann, jànn-à hi bu má nga nann zu áni sòsàn nímá, àràg barà àsàinká tàg sig níng ri zìm, Shìdun má sa sànn ya jànn-à hi.

⁸Ama wà sí ma byann-à bibai ma ri nga nann zu í ni á jànn-à hi ni, jànn-à hi í jànn-à bibai. Shìdun má ya ku nài ya, pyìr má swànn bai rìg ku.

⁹Jàumí big, kó barà yi ri dang àdòníng má, yi yì hing rag ná bàg gbìb òsàn jirà aning wìm zu.

¹⁰Shìdun ri sa fig mpìr bu-à bibai bàna. Kwá mànn jànn fig swàm-à ning sa sig ku bàna. Kwá mànn jànn fig azìm-à ning tìya sig ku n sa shang sig mpìrká buwá á dò jir shinnwá ni níng bàna. Yi yì hing rag hár tàma-à níng, ning ri sa shang big.

11Yi ri zìm kó ni áyauná ni aku sar áyau àtùtwài sawá ni hár àyúnn-à wà kinn shinn, àjirà aning díg buká ning bir sig pìkyinn áni níng.

12Yi zìm fig aning kàng mpìr àbínn big bàna, ama yi ri zìm aning shi àràg mpìrká bir sig pìkyinn, mi ri tib wann pìkyinnbá á jìnn ni, jirà abig díg bu-à Shìdun gib sig nu rag kwá ya níng.

Bu-à Shìdun Gib Sig Nu Ani, Kwá Sa Bu-à Hi

13Sai-à Shìdun gib ya Ibrahim nu níng, ku tung ki rag kwá sa bu-à ku gib sig nu rag kwá sa níng. Barà bu-à kab Shìdun bàna níng, ku tung sig ki ma zinnwá.

14Ku dinya Ibrahim rag, “N gib ya sig wù nu rag má sa sànn ya wù, má sa jwàr swaiwú nìnnànn nímá.”

15Ibrahim tib wann hing pìkyinnwá á jìnn nì, í bu-à sa ku díg sig bu-à Shìdun gib ya sig ku nu níng.

16Wà mpìr ma tung hing ki, kwá tung zìnn bu-à wài kab sig ku jirà mpìrká abig sa yipyàr bàna, abig yì rag jírwá í àjai.

17Shìdun ri zìm mpìrká má díg bu-à ku gib sig nu áni níng, abig yì rag kwá vim bìr fig nuwá ku gib sig níng bàna. I bu-à sa ku tung sig ki ma zìnnwá níng.

18Bu pyànà shi sig áni ká má vim bìr fig ávim bìr bàna. Bu pyànà káníng í nu-à Shìdun gib sig ma ki-à ku tung sig níng. Kwá gim fig òsáng á shinnbá ni bàna. Jir wànníng, yi ká yi bi sig á byar Shìdun jirà aku kang yi níng, yi wim hing pìkyinn. Yi ri sìn kyinn rag yá díg bu-à ku gib ya sig yi nu níng.

19Bu-à yi ri sìn pìkyinn áni níng ri sa yi ri wim kyinn, àjirà ayi sar gban. Yá wam zu jà-à shi sig á nu nkyun tonn zyun-à í tonn kyikyàr níng má yag mà byar-à Shìdun shi sig.

20Yesu kà jag síg yi nì mà byar-à bó hi ni, á dò shinnyí ni. Ku kàng sig àgbam atwìb swànn bu á pyànn Shìdun ni hár kinn kinn àràg Malkisadik.

Ibraniyawaká 7

Malkisadik, Agbam Atwìb Swànn Bu á Pyànn Shìdun

1Mpìr-à big ri bar Malkisadik níng, ku rì í kùr mà byar-à big ri bar Salima. Ku í mpìr atwìb swànn bu á pyànn Shìdun ni tinn. Sai-à Ibrahim rii kàng bi mà byar-à ku yag gban sig kùrká níng, Malkisadik yag mà byarwá ni n díg kwonn ma ku á gbìb-à ni, n dang rag a Shìdun sa sànn ya ku.

2Ibrahim gáfinn buká ku zìg bi sig mà byar-à ku ma mpìrká buwá gban sig ki níng, áyau bu dwib, ku tinn zu zyun n ya Malkisadik. (Yìr zìnn Malkisadik í “Kùr Sìsànn.” Barà ku í kùr-à mà Salima níng, yìr zìnnwá í “Kùr Pìkyinn Na Tag.”)

³Walai mpìr-à yì tawá ma nawá, mpìr yì fig byar-à mìrwá zu bi sig bàna. Mpìr yì fig sai-à big mà ku bàna, mpìr yì fig kiwá bàna. Ku shi sig àràng í wùn Shìdun. Ku í mpìr atwìb swànn bu hár kinn kinn.

⁴Aning myàng barà mpìr-à níng í mpìr ùwài. Hár Ibrahim zyun-à í yàkúyí níng, gàfinn buká ku zìg bi sig mà byar-à ku gban sig ki níng, áyau bu dwib, ku tinn zu zyun n ya Malkisadik.

⁵Doka dang sig rag yiwaiká bu Lawi ká ri twìb swànn bu á pyànn Shìdun ni níng, abig zìg bu àkunn zyun áyau bu dwib wà mpìr Israilaká ma dìg. Bu-à yì yì sig á shinn wàníng ni bàna, big ri zìg zu bu káníng á vù yiwaibá ni, kó barà big bidìm pàr, big í yann ada Ibrahim níng.

⁶Malkisadik í yiwai Lawi bàna, ama Ibrahim ya ku bu zyun áyau bu dwib. Ku dinya Ibrahim rag a Shìdun sa sànn ya wàníng, kó barà wàníng í mpìr-à Shìdun gib ya sig nu níng.

⁷Wàníng í àjai barà mpìr-à ma ri dang rag a Shìdun sa sànn ya jàuwá ku kab síg jàuwá nì.

⁸Bu mpìrká ri twìb swànn bu á pyànn Shìdun ni ká ri zìg zu bu zyun áyau bu dwib wà mpìrká ma dìg hing níng, big ri wu rìg. Ama bu Malkisadik àsàin-à ri zìg zu bu zyun áyau bu dwib wà mpìrká ma dìg hing níng, ku í mpìr-à má wu fig áwu bàna, àràng barà big ba sig á jir Shìdun ni.

⁹Sai-à Ibrahim rì ya Malkisadik bu zyun áyau bu dwib níng, shi sig àràng í Lawi ya síg nì. Kó barà tàma-à níng í yiwaiká bu Lawi ri zìg í ni.

¹⁰Bu-à sa yá dang àdòníng níng, jir kai bàna sai-à Malkisadik yag n dìg kwonn ma Ibrahim níng, Lawi shi sig ma á òr Ibrahim ni, big mà fig ma ku bàna.

¹¹Sai-à swaiká bu Lawi rìi twìb swànn bu á pyànn Shìdun níng, Shìdun ya sig mpìr Israilaká dokawá. Ama swaiká bu Lawi, ká ri twìb swànn bu á pyànn Shìdun ni níng, big sa kyàr sar fig mpìrká á bu pyìrbá ni bàna. Wà big nìm ma sa sar hing, Shìdun nìm má swam bi fig rag Yesu àsàin-à í mpìr atwìb swànn bu zyun kim níng bàna. Ku shi sig àràng Malkisadik, ku kab síg nì swai Haruna.

¹²Wà Shìdun ma sìnn kà pyann kàng hing swai mpìr atwìb swànn bu zyun kim, doka má vim bìr tinn.

¹³Shinn Luyí Yesu, àsàin-à big ri dang jír á shinnwá ni níng, swaiwá kim, ku í swai Lawi bàna. Mpìrká buwá kó nzyun shi fig mpìr atwìb swànn bu á pyànn Shìdun ni bàna.

¹⁴Wàníng í bu yipyàr bàna, Shinn Luyí í swai Yahuda. Musa dang fig jír á shinn swaiká bu Yahuda ni rag bá shi mpìr atwìb swànn bu bàna.

Yesu Shi Sig Aràng Malkisadik

15Jír-à zu kyàr hing kyàr kyàr. Mpìr atwìb swànn bu á pyànn Shìdun ni zyun kim bi hing, zyun-à shi sig àràg Malkisadik.

16Mpìrká sìn kà fíg ku nì rag aku shi mpìr atwìb swànn bu àràg barà big ri bàg á doka níng bàna. Ama ku kàng sig mpìr atwìb swànn bu á byar gbam yonki zyun-à ku shi sig ma kàhi wà má vinn fig ávinn bàna.

17Big ba sig á jir Shìdun ni á shinnwá ni rag, “Wá shi mpìr atwìb swànn bu á pyànn Shìdun ni hár kinn kinn. Wá bàg gbìb Malkisadik.”

18Doka àkworká rì níng, Shìdun sìn kann rìhing agang, jir kai bàna dokaká hi bàna ma gbam, bá sa shang sar fig mpìr bàna.

19Dokaká Musa ba sig níng, má sìn kàng sar fig mpìr aku shi òsàn á pyànn Shìdun ni bàna. Bu-à yá bir pìkyinn áni bi rìhing tàma-à níng í wà zyun-à yá bi yar á pyànn Shìdun ni à dò shinnwá ni.

20Shìdun tung rag Yesu má shi mpìr-à má twìb swànn ya ku bu hár kinn kinn. Sai-à big rì sìn kà mpìrká barà bá twìb swànn bu á pyànn Shìdun ni níng, walai mpìr-à tung sig ki.

21Ama bu Yesu, Shìdun dinya ku rag, “Mì Shìdun ò tung sig ki rag wá shi mpìr-à má twìb swànn bu hár kinn kinn. Má vim bìr fig jírímí ò dang sig níng bàna.”

22Jir ki-à Shìdun tung sig níng, Yesu shi í bu-à ri tìya yi rag nu-à Shìdun gib sig wà tàma-à níng sà kab wàri í nì.

23Swai mpìrká bu Lawi ká ri twìb swànn bu á pyànn Shìdun ni níng big nann hing, jir kai bàna ki wu rì kan òim sig big barà bá sa vinn swàmbá.

24Ama bu Yesu ku í mpìr-à má wu fig áwu bàna, í bu-à sa kwá twìb swànn ya Shìdun bu hár kinn kinn níng. Mpìr má zìg pyann kàng fig nu swàmwá bàna.

25Wàníng í bu-à sa kó ákaun bidim pár, ku shi sig ma gbam barà kwá pinn zu mpìrká ma ri bi á byar Shìdun ni, á zinnwá ni. Ku shi sig hár kinn kinn, kwá vig ya kyann káníng Shìdun.

26Yesu í àgbam bu twìb swànn àsàin-à má tu kyàr bu pyìryí. Ku í mpìr kyìkyàr ku ri sa fig bu bibai bàna. Shìdun sìn kann sig ku akur, ku kà fig áyau mpìrká ri sa bu pyìr níng bàna. Ku shi sig mà byar ùwài byar-à Shìdun shi sig.

27Ku shi fig àràg àgbam bu twìb swànnká kádà bàna. Agbam bu twìb swànnká kádà ri twìb swànn bu su ma su jir bu pyìrbá ma bu mpìrká. Ama bu twìb swànn Yesu shi sig kim. Ku ri twìb swànn fig bu jir bu pyìrwá bàna. Ku twìb swànn sig bu í kàun rízyun, í nànn-à hi, màg rìhing. Ku zìg shinnwá n twìb swànn bu ma kàhi.

28Mpìrká ri twìb swànn ya Shìdun bu á gbìb doka Musa ni níng, big í mpìrká ri sa bu pyìr. Ama mpìr zyun-à Shìdun tung sig ki á shinnwá ni níng, ku í wà

zyun-à pyann sig shinn doka Musa. Ku í mpìr atwìb swànn bu zyun-à ri sa fig bu pyìr bàna, hár kinn kinn.

Ibraniyawaká 8

Yesu í Agbam Atwìb Swànn Bu á Dò Shinnyí Ni

¹Yìr jìrká yi dang sig níng í wàníng: Yi shi sig ma swai mpìr zyun kim zyun-à í àgbam atwìb swànn bu á pyànn Shìdun ni. Mpìr-à níng hi í Yesu àsàin-à shi sig mà byar ùwài mà agunn vìm nu Shìdun ni mà wai.

²Ku í àsàin-à ri sa swàm mà tonn kyìkyàr mà lu Shìdun ni, tonn-à hi shi sig mà wai í byar-à Shìdun sa sig, í mpìr sa fíg nì bàna.

³Mpìrká big sìn kà sig big abig shi mpìr atwìb swànn bu níng, big bidìm pàr big ri ya Shìdun bu, mi ri twìb swànn ya Shìdun bu. Wàníng í barà Yesu àgbam bu twìb swànn zyun-à ri twìb swànn bu dò shinnyí ni níng, ri ya Shìdun bu áni tinn.

⁴Wà Yesu nìm ma shi sig á dunyaru, ku nìm má shi fig mpìr atwìb swànn bu bàna, jir kai bàna mpìrká ri twìb swànn bu á dunyaru níng, big ri bàg gbìb-à doka Musa dang sig.

⁵Swàmbá big ri sa níng shi sig àràg í adìndín, í bu-à ri tàg swàm-à Shinn Luyí ri sa mà wai. Lu-à big sa sig níng, shi sig àràg adìndín, lu-à hi ri tàg byar-à Shìdun shi sig. Sai-à Musa rì nyàan lu-à hi sa níng, byar-à mpìr atwìb swànn buká má twìb swànn bu màhàn níng, Shìdun dinya ku rag, “A sa kó kai bidìm pàr àràg barà ò tàg sig wù mà shinnkwìnn Sinai ni níng.”

⁶To. Shìdun sìn kà sig Yesu a wàníng shi mpìr atwìb swànn bu. Swàmwá kab bu mpìr atwìb swànn buká kádà íni. Nu-à Shìdun gib ya sig mpìrká á jir shinn Yesu ni níng sà kab sig wàri íni. Nu gib àpyú-à níng hi ri gbar bi buká òsàn.

⁷Nu-à wà jijag zyun-à Shìdun rì gib ya sig mpìrká níng, wà mpìrká nìm ma sa fig bu bibai bàna, ku nìm má gib fig wà wa pyàna bàna.

⁸Ama ku myàng mpìrká buwá ri sa bu-à bibai, í bu-à sa ku dang rag, “Ayúnn zyun ri bi wà má gib ya mpìr Israilaká nu àpyú, kwonn ma mpìrká bu Yahuda. Wàníng í bu-à Shìdun dang sig.

⁹Nu-à má gib ya big níng, má shi fig rag àràg barà ò rì gib ya sig yàkúbá níng bàna, bar sai-à ò zìg zu yag big mà jànn Masar níng. Big ri bir fig pìkyinn á nu-à ò gib ya sig big bàna, í bu-à sa ò zu rìg áyaubá ni níng. Wàníng í bu-à Shìdun dang sig.

¹⁰Wà àyúnn-à ma màg hing, nu àpyú zyun-à má gib ya mpìr Israilaká bàna í wàníng: Má sìn kà big abig kyab dokaká bumí. Má ba sìn dokaká bumí á pìkyinnbá ni. Má shi Shìdunbá, bá shi mpìrká bumí tinn. Wàníng í bu-à Shìdun dang sig.

¹¹Shi fíg bu-à bá tàg mpìrká ma swannbá ni rag a káníng yì Shìdun níng, shi fíg í bu-à bá títàg bàna. Shi fíg bu-à bá tàg jàubá rag a káníng yì Shìdun níng, shi fíg í bu-à bá títàg bàna, jir kai bàna big bidim pár bá yì mì, yann wùnshái ma àgbam bidim pár.

¹²Má yafa ya big bu pyìrbá big sa sig, má kyab fig rag bu pyìrbá bàna.”

¹³Barà Shìdun dang jír á shinn nu-à ku gib sig n rag í nu àpyú níng, ku sinn kàng rìghing wà jijag níng kàng rìghing àkwor. Bu-à ma kwor hing sànn fig rag bàna, bu-à hi má bab jànn rìg.

Ibraniyawaká 9

Kristi Kab Síg Nì Agbam Atwìb Swànn Bu

¹Nu gib-à wa jijag níng, jir doka barà mpìr má wib Shìdun shi sig áyau nu gib-à níng hi ni. Mpìrká sa samyib sig byar-à bá wib ku.

²Byar-à hi big sa sig tonn màhàn, byar-à big ri twìb swànn ya Shìdun bu, finn tonn-à wà á myann, zyun-à big bar tonn kyìkyàr níng, pitila ma tebur ma brodi-à big ya sig Shìdun níng, bidim pár shi sig màhàn.

³Finn tonn-à wà mà yau níng í tonn zyun-à big ri bar rag í wà zyun-à kyàr kab sig byar bidim pár.

⁴Mà yau tonn-à níng hi ni, bagadi-à big sa sig ma zinariya mi ri bìm bu bìm áni níng, shi sig màhàn. Akwati nu gib zyun-à big bir dim sig òrwa bidim pár ma zinariya níng, shi sig màhàn. A finn akwati-à hi ni, brodi zyun-à big ri bar manna níng shi sig áni. Brodi-à hi shi sig á finn wùn par zyun-à big sa sig ma zinariya. Tung Haruna zyun-à jìbu twìb zu áni níng, shi sig mà finn akwati-à hi ni. Abàn pyànàkà Shìdun ba sig dokawá áni níng shi sig áni tinn.

⁵Big dàb sig bu pyànà àràg í yann aswamká mà wai, n sinn kà sig big á shinn akwati-à hi ni, jirà abig tìya mpìrká rag Shìdun shi sig màhàn. Bu káníng pù fim sig asàbá mà shinn akwati byar-à big ri yafa ya mpìrká bu pyìrbá níng. Tàma-à níng í sai-à yá dang zu kyàr kó kai bidim pár kyàr kyàr bàna.

⁶Barà big sa sig tonn-à hi, finn-à wà á myann ma wà mà yau ning, kó ákaun bidim pár mpìrká ri twìb swànn bu níng, big ri kà á tonn-à wà á myann mi ri sa swàmbá màhàn.

⁷Ama mpìr-à ri kà mà finn tonn-à wà mà yau níng, íri àgbam áyau mpìrká ri twìb swànn bu á pyànn Shìdun ni. Ku ri kà mà tonn-à hi ni í kàun rzyun á ji. A sai-à níng hi ni ku ri zìg àsà wì mi ri ya Shìdun dò jir bu pyìrwá ma bu mpìrká ri sa bu pyìr, n yì fig wà big ri sa bu pyìr bàna níng.

⁸Awun Shìdun ri tàg yi rag sai-à tonn àkwor zyun-à mpìrká mi sig í ni, shi sig ma áni níng, mpìrká dìg fig ma gbìb-à bá kà yag fòr mà byar tonn kyìkyàr-à níng bàna.

⁹Tonn-à wà á myann níng shi sig í bu-à ri tàg yi mpìrká tàma-à níng rag dò jir wà ya Shìdun bu, ma wà twìb swànn bu á pyànnwá ni má sìnn kàng fig mpìr àsàin-à ri ya bu káníng aku shi mpìr sàsàn á pyànn Shìdun ni bàna.

¹⁰Bu káníng íri jir buju, ma bu-à mpìr má wa, ma barà mpìr má tu bu kim kim. Bu káníng shi sig àràg í bu sù átai, sai àyúnn-à Shìdun ma vim bìr hing kó kai bidìm pàr àpyú.

¹¹Tàma-à níng Kristi bi n tìya rìghing yi gbìb sàsàn, ku í àgbam mpìr atwìb swànn bu. Ku ri sa swàmwá mà tonn byar-à kab sig tonn bu twìb swànn wà á dunyaru. Tonn-à hi í mpìr jíkwinn mi fig nì bàna. Tonn-à hi bàna á dunyaru.

¹²Sai-à Kristi rì kà mà tonn kyìkyàr-à níng hi níng, ku kà sig í kàun nzyun, í nànn-à hi. Sai-à ku kà mà tonn-à níng hi níng, ku zìg fíg àsà byínn bàna, ku zìg fíg àsà shi nai bàna tinn. Ku zìg síg àsàwá n gbar kyag zu bi síg yi ma kàhi á vù Shaitan, jirà ayi wìm zu hár kinn kinn.

¹³Sai-à rì níng, big ri zìg àsà byínn ma àsà shi nai, mi ri mi wìr mpìrká dìrbá kyàr fig bàna, jirà abig shi mpìr kyìkyàr. Big ri twìb swànn yann nai, mi ri pyar sùn-à mi ri sa àdòníng tinn.

¹⁴To barà àsà wi káníng ri sìnn kàng mpìrká abig shi kyìkyàr níng, àsà Kristi shi sig ma gbam n kab síg nì. Asàwá ri tu kyàr pikyinnyí. Ku zìg shinnwá barà ku sa fig bu pyìr bàna níng, n twìb swànn bu ma kàhi áyau gbam Awun zyun-à shi sig hár kinn kinn bu Shìdun. Asàwá má tu kyàr pikyinnyí jirà ayi bàg Shìdun àsàin-à ri ya yonki.

¹⁵Jir wàníng, Kristi í àsàin-à sa sig Shìdun ma mpìrká jùn kwonn sig. Ku í àsàin-à sa sig gbìb àpyú-à níng jirà mpìrká Shìdun bar sig big níng, abig dìg bu-à òsàn wà kinn kinn zyun-à Shìdun gib ya sig big nu níng. Bu-à sa wàníng má sa àdòníng níng, í jirà ku wu sig jirà aku zìg zu mpìrká áyau bu bibaiká big sa sig á sai-à big rì shi sig á nu gib-à wà jijag níng.

¹⁶Wà mpìr ma ba sìnn sig jír á shinn barà bá zìg buká buwá sai-à kwa wu hing, mpìrká má zìg buká buwá má gàfínn níng, abig yì rag ku wu hing, í wà abig zìg í ni.

¹⁷Wà àsàin-à ba sìnn sig jír-à níng ma wu fig ma bàna, jír-à ku ba sìnn sig níng bàna ma yìr. Wà kwa wu hing í wà jírwá níng má shi àràg barà ku ba sìnn sig.

¹⁸Wàníng í bu-à sa nu-à Shìdun gib sig wà jijag níng bàna ma gbam, sai wà mpìrká rì ma ri gban wi, ma ri ya Shìdun àsà, í wà shi sig ma gbam.

¹⁹Sai-à Musa rì dinya jag ma mpìrká jir dokaká Shìdun dang sig rag abig wib níng, ku zìg tun zyun big gib samyib sig ma bín zyun-à big ri bar hisop níng, n bing wai gbàinshìn áni, n du kà mà àsà shi nai kwonn ma zàpìr, n mi wìr á tarkada-à big ba sig doka áni, n mi wìr mpìrká bidìm pàr.

²⁰Barà ku mi wìr kinn big àdòníng, ku dang rag “Asà-à níng shi sig í bu-à ri tiya mpìrká rag Shìdun má sa bu-à ku gib sig nu rag kwá sa, wà zyun-à ku rag aníng wib níng.”

²¹Musa bi sa kàng í gbìb ñzyun-à níng n zìg àsà n mi wìr á tonn byar bu twìb swànn n wìr á buká big ri wib Shìdun áni.

²²I àjai fa, doka dang sig rag big ri tu kyàr buká ma àsà. Buká big ri tu kyàr fig ma àsà bàna níng, dà fig àbìr bàna. Shìdun ri ya yafa ya fig mpìrká bu pyìrbá bàna, sai wà àsà ma kifinn hing.

Kristi Wann Tafinn Shinwá Jirà Aku Zìg Zu Rìg Bu Pyìr

²³Bu káníng ri tàg buká shi sig mà wai. Bu káníng sànn sig abig sa kyàr ma àsà wi. Ama buká shi sig mà wai níng, big ri zìm abig sa kyàr big ma bu twìb swànn-à sànn kab sig wà á myann níng.

²⁴Kristi kà fig mà tonn kyìkyàr-à mpìr sa síg nì níng bàna, wà zyun-à zu sig tonn kyìkyàr-à mà wai níng. Ku yag sig mà wai, n shi sig mà pyànn Shìdun á dò shinnyí ni.

²⁵Agbam atwìb swànn ya Shìdun bu, ku ri kà mà tonn kyìkyàr-à ni ji ma ji, mi ri zìg yag kwonn ma àsà wi wà zyun-à í àsàwá bàna níng, mi ri wìr màhàn. Kristi kà mà tonn kyìkyàr-à mà wai níng í kàun ñzyun, n zìg shinwá n twìb swànn bu ma kàhi, ku sa binn fig rag bàna.

²⁶Wà ku nìm ma sa sig àdòníng sai-à big mànn jag dunyaru níng í barà ku nìm ri wa shwìn kàun nìnànn nímá. Ama ku bi sai-à dunyaru nyàan vinn n zìg shinwá n twìb swànn bu ma kàhi í kàun ñzyun jirà aku zìg zu rìg bu pyìr.

²⁷Kó ni bidìm pàr má wu í kàun ñzyun, wà kwa wu hing, Shìdun má wà ku kwonn.

²⁸Kristi wu í kàun ñzyun jirà aku pinn zu mpìrká áyau bu pyìr sa. Kwá kàng bi wà wa pyànà á dunyaru. Kwá bi fig rág jirà aku pinn zu mpìrká áyau bu pyìr sa bàna. Kwá kàng bi jirà aku zìg yag mpìrká ri shi kir ku níng mà byarwá ni.

Ibraniyawaká 10

¹Dokaká Shìdun ya sig mpìr Yahudawaká níng, shi sig í bu-à ri tiya mpìrká bu ñsànká má bi á pyànn. Dokaká níng má tiya vinn sar fig mpìrká barà buká má bi á pyànn níng, má shi áni bàna. Mpìrká ri twìb swànn bu á pyànn Shìdun ni níng, big ri twìb swànn ji ma ji. Swai bu twìb swànnbá big ri twìb swànn níng, má sìn kàng sar fig mpìrká ri bi yàr á byar Shìdun níng, abig shi kyìkyàr bàna.

²Wà swai bu twìb swànnbá nìm ma shi sig ma gbam barà má sìn kàng mpìrká abig shi kyìkyà, mpìrká nìm má twìb swànn kyann fig rag bu bàna. Big nìm má kyab fig rag big sa hing bu pyìr bàna tinn.

³Bu twìb swànn-à mpìrká ri twìb swànn ji ma ji níng, í bu-à rì sa big ri kyab pànn rag big sa hing bu pyìr.

⁴Asà yann naiká ma bu byínnká bàna ma gbam barà bá zìg zu bu pyìr.

⁵Wàníng í bu-à sa sai-à Kristi ri nyàan bi á dunyaru níng, ku dinya Shìdun rag, “Wù ri zìm fíg bu twìb swànn ma bu ya bàna. A ya sig mì wi òr jirà n wu dò jir shinn bu pyìr mpìrká.

⁶Wà mpìrká ma zìg wi ma ri twìb swànn ya gban rìg wù, kyinnwú ri jwar ya fig wù bàna. Wà big ma ri twìb swànn ya wù bu jir bu pyìrbá, kyinnwú ri jwar ya fig wù bàna.

⁷I wà ò dang rag, ‘Shìdun, mà mì níng ò bi rìghing jirà n sa bu-à wù ri zìm n sa, àràg barà big ba sig á tarkada doka-à ni á shinnmí ni níng.’ ”

⁸Ku dang jag n rag, “Wù ri zìm fíg í bu twìb swànn ma bu ya bàna. Wù ri zìm fíg wi-à big ri twìb swànn ya wù jir bu pyìrbá níng bàna.” Ku dang jír-à níng kó barà big ri twìb swànn bu á gbìb doka Musa ni níng.

⁹Ku dang rag, “Shìdun, mà mì níng n bi rìghing jirà n sa bu-à wù ri zìm n sa.” Wàníng ri tiya yi rag Shìdun sìn kàng rìghing bu twìb swànn kinn fig bu bàna, ku sìn kà Yesu wu ki jirà a wàníng zìg zu rìg bu pyìr mpìrká.

¹⁰Dò jir barà Yesu Kristi sa sig bu-à Shìdun ri zìm aku sa, n ya sig shinnwá í kàun nzyun, big gban sig ku níng, í bu-à sa yi kàng sig mpìr kyìkyà big níng.

¹¹Mpìrká ri twìb swànn bu á pyànn Shìdun ni níng, kó ákaun bidìm pár big ri twìb swànn í swai bu twìb swànn í nzyun. Swai bu twìb swànn-à big ri twìb swànn níng má zìg zu fig bu pyìr bàna.

¹²Ama bu Kristi ku twìb swànn bu nzyun, wà shi sig ma gbam barà má zìg zu bu pyìr hár kinn kinn, í wà ku shi sig mà agunn vìm nu Shìdun ni.

¹³Tàma-à níng ku ri shi kir rág sai-à Shìdun má sìn kà mpìr azíbká buwá á mìr barwá ni.

¹⁴Ku twìb swànn bu í kàun nzyun n zìg zu rìghing bu pyìr mpìrká ku sa kyà sig níng hár kinn kinn.

¹⁵Awun Shìdun ri tiya kyà yi rag bu káníng í àjai. Ku dang jag n rag,

¹⁶“Shìdun dang rag, nu-à má gib ya big á suká ri bi mà pyànn níng, í wàníng: Má sìn kà dokamí á pìkyinnbá ni, má ba sìn kà á pìkyinnbá ni jirà abig kyab kyann.”

17I wà ku dang rag, “Má kyab fig rag bu pyìrká big sa sig ma bu bibaiká big sa sig níng bàna.”

18To, barà Shìdun yafa ya rìghing mpìrká bu pyìrbá níng mpìrká má twìb swànn fig rag bu jirà a Shìdun zìg zu bu pyìrbá bàna.

Ayi Bi Yàr á Byar Shìdun

19Wunzámí big, á dò jir àsà-à Kristi kìfinn sig níng, yi dìg rag hing gbìb-à yá kà yag mà byar-à Shìdun shi sig.

20A dò jir dìrwá ni, ku pù ya sig yi gbìb àpyú, í gbìb-à yá dìg yonki áni, barà ya kà, má wam zu jà-à big gag dim sig nu nkyun-à áni.

21Yi shi sig ma àgbam atwìb swànn bu, ku í àsàin-à ri myàng kwonn ma mpìrká bu Shìdun.

22Jir wàníng ayi bi á byar Shìdun ni ma pìkyinn rízyun, ma ayi bir pìkyinnyí òsàn níamá. Ayi bi ma pìkyinn kyìkyàr á byar Shìdun ma òr-à big tu kyàr sig ma zàn kyìkyàr.

23Ayi yag mà pyànn ma wà sar gbam á pìkyinnyí yi sìn sig á buká má bi, jir kai bàna yi yì hing Shìdun má sa bu-à ku gib sig nu níng.

24Ayi kyab jàuyí big, ayi sa shang bar òrìyí big, jirà ayi zìm bar òrìyí ayi sa bu-à òsàn.

25Kada ayi fim wà kwonn shinn àràng barà mpìrká káhi ri fim níng bàna. Ayi dang gbam bar òrìyí kyinn, barà yi yì hing rag àyúnn-à Shinn Luyí má kàng bi áni nyàan fòr níng.

26Barà yi yì rìghing gbìb àjai níng, wà yi ma ri gbam sung ma ri sa bu pyìr, yi bàna ma bu twìb swànn zyun-à má zìg zu bu pyìryí.

27Wà yi ma ri sa àdòníng ayi gib kyinn, jir kai bàna Shìdun má wà kwonn mpìrká ri sa bu pyìr, pyìr zyun-à fàn kab gbam níng má swànn gban rìg mpìrká ri zib Shìdun.

28Sai-à rì níng mpìr-à ma kìm hing doka Musa, wà mpìr pyànà kó sara ma myàng hing bu bibai-à ku sa sig, mpìrká ri myàng fig ashiwá bàna, mi ri gban rìg ku.

29Wà má àdòníng mpìr-à ma ri sa wùn Shìdun yawari n ma ri kyab rag àsà-à big tu kyàr sig ku áni, wà Shìdun gib sig nu níng, kinn fig bu bàna, n ma ri swau Awun Shìdun zyun-à ri sa yi bu-à òsàn níng, shwìn-à bu mpìr-à níng má kab gbam.

30Yi yì hing Shìdun í àsàin-à dang sig rag, “Mì í àsàin-à má sa pyann kàng, má wa kàng mpìr bu-à ku sa sig.” Ku dang jakàng n rag, “Mì Shìdun má wà kwonn mpìrká bumí.”

- 31** Wà mpìr ma kù kà hing á kwonn-à Shìdun má wà níng ni, wàníng í bu zinn títi bàna.
- 32** Aning kyab pànn barà àyar Shìdun rì kà jag sig á pìkyinn ná ni. Asai-à níng hi, kó barà ning rì wa hing shwìn wàni níng, ning tib wann hing pìkyinn, n sar gbam hing.
- 33** Suká káhi, mpìrká rii swau ning áyau bir-à ni, big ri ya ning shwìn. Suká káhi ning ri kwonn shinn ná ma mpìrká ká ri wa shwìn àdòníng tinn.
- 34** Ning myàng hing ashi mpìrká big kig kà sig á tonn fi-à ni. Sai-à mpìrká gbar shwar zu ning buká buná níng, ning bai fig pìkyinn bàna, jir kai bàna ning yì hing ning shi sig ma bu-à sànn kab sig, wà zyun-à má vinn fig ávinn bàna.
- 35** Jir wàníng kada aning fim wà bir pìkyinn bàna, jir kai bàna mpìrká ri bir pìkyinn níng, Shìdun má ya big bu ùwài.
- 36** Aning tib wann pìkyinn jirà aning sa bu-à Shìdun ri zìm, ma aning dìg bu-à ku gib ya sig ning nu níng.
- 37** Big ba sig á jir Shìdun ni rag, “Su dà fig rag àbìr bàna, mpìr-à má bi níng, kwá shi nonn fig bàna, kwá bi.
- 38** Mpìr kyìkyàrká bumí má bir pìkyinn á byarmí ni bá shi ma yonki, ama wà mpìr zyun áyaubá ni ma tafinn hing gbìbmí, má fig fig àjwár mpìr-à níng hi bàna.”
- 39** Buyí yi shi fig àràg mpìrká ri tafinn gbìb Shìdun mi ri nang jànn níng bàna. Yi ri bir pìkyinnyí á byar Shìdun àjirà ayi shi hár kinn kinn.

Ibraniyawaká 11

Pìkyinn Bir

- 1** Yìr pìkyinn biryí í jirà yi yì hing rag yá dìg bu-à yi sìn sig pìkyinn áni, ma buká yi ri myàng fig á zu bàna níng, yi yì hing rag shi sig áni àjai.
- 2** I jir pìkyinn bir, í bu-à sa mpìrká wàri níng Shìdun sìn kàng big abig shi mpìrká buwá níng.
- 3** I jir pìkyinn bir, í bu-à sa yi yì rag Shìdun màmm sig dunyaru ma jír-à ku dang sig. Buká yi ri myàng á zu níng, Shìdun màmm zu bi sig á buká yi ri myàng fig á zu bàna.
- 4** I jir pìkyinn bir, í bu-à sa Habila ya Shìdun bu-à sànn kab sig bu Kayinu. A jir pìkyinn birwá ni, Shìdun sìn kàng ku rag ku í mpìr òsàn. Shìdun ri tàg yi rag Habila í mpìr òsàn, í bu-à sa ku zìg rìg bu-à wàníng ya sig ku níng. A jir pìkyinn birwá ni í barà Habila ri dang jír ma yi hár tàma-à níng, kó barà ku wu rìghing níng.

5I jir pìkyinn bir, í bu-à sa Enok wu fig bàna níng, Shìdun zìg yag sig ku mà wai. Mpìr myàng fig rag ku bàna, jir kai bàna Shìdun zìg yag rìghing ku mà wai. Big ba sig á jir Shìdun ni rag, sai-à big zìg nann zu yag fig ma Enok bàna níng, Shìdun fig hing àjwár ma ku.

6Wà mpìr ma bir fig pìkyinn á byar Shìdun bàna, kwá sa jwar fig pìkyinn Shìdun bàna. Mpìr-à ma ri zìm aku bi á byar Shìdun, to aku bir pìkyinnwá rag Shìdun shi sig áni, Shìdun ri sa sànn ya mpìrká ri yàn gbìbwá.

7I jir pìkyinn bir, í bu-à sa Nuhu fig sig jír-à Shìdun dinya ku á shinn buká má sa mà pyànn kó barà ku myàng fig ma buká hi á zu bàna níng. Ku wib bu-à Shìdun dinya sig ku n dàb kòr ùwài níma wà zyun-à ku ma mpìrká buwá má ká áni, jirà abig wìm zu áyau yor-à má bi níng ni. Bu-à ku sa sig níng, ku tiya sig mpìrká rag big í mpìr bibai big. Shìdun sìnn zu ku rag ku í mpìr kyìkyàr á jir pìkyinn birwá ni.

8I jir pìkyinn bir í bu-à sa Ibrahim wib sig jir Shìdun sai-à wàníng bar ku n dinya ku rag aku yag mà byar jànn-à wàníng má ya ku, má shi í buwá. Ku dù n fim jànn-à ku shi sig áni, kó barà ku yì fig byar-à kwá yag bàna níng.

9I jir pìkyinn bir, í bu-à sa ku shi mà jànn-à Shìdun gib ya sig ku nu rag wàníng má ya ku níng. Ku yag shi mà apig àràg ku í kyinn, ku ma wùnwá Ishaku ma wùn adawá Yakubu. Káníng í ká Shìdun gib ya sig big nu níng tìnn.

10Ku ri shi kir finn swann-à Shìdun sa sìnn ya sig ku mà wai. Finn swann-à hi má shi hár kinn kinn.

11I jir pìkyinn bir Ibrahim, í bu-à sa Saratu yìm finn, kó barà Ibrahim í àwàutím, Saratu í àwàutím tìnn, ama Ibrahim bir pìkyinn rag Shìdun má sa bu-à wàníng gib sig nu níng.

12Sai-à níng hi Ibrahim í àwàutím wàni, ama bidim pár barà mpìrká nànn sig wàni wà wùwànn àràg í asuswir ma vun-à wìr na yag sig gbàa ma níng-à ni níng, mpìrká níng bidim pár í yann ada Ibrahim.

13Ibrahim ma mpìrká buwá wu kwonn ma pìkyinn birbá í zyun. Sai-à big wu níng, big dìg fig bu-à Shìdun gib ya sig big nu níng bàna. Ama big sar pyunn nunonn níma n myàng hing, big fig hing àjwár ma káhi. Big dang ma shinnbá rag big í kyinn, dunyaru-à níng í lubá bàna.

14Mpìrká dang sig íri jír-à níng, big dang zu kyàr hing rag, big ri yàn kyann jànn zyun-à bàna á dunyaru-à níng ni.

15Big kyab kàng fig rag jànn-à big fim sig níng bàna. Wà big nìm ma ri kyab káhi, big nìm má kàng yag á byar-à hi.

16Big zìm síg swann zyun-à sànn kab sig, í swann-à shi sig mà wai. Zunái ri pànn fig Shìdun bàna wà ba bar ku rag ku í Shìdun mpìrká níng, jir kai bàna ku sa sìnn ya sig big byar shu.

17I jir pìkyinn bir, í bu-à sa Ibrahim zìg wùnwá Ishaku n rag kwá twìb swànn ya Shìdun bu áni, á sai-à Shìdun màg màg fig ku níng. Ibrahim í mpìr-à Shìdun gib ya sig ku nu, ama ku ri zìm aku twìb swànn ya Shìdun wùnwá àràng barà wàníng dinya sig ku.

18Kó barà Shìdun dang sig rag, swai Ibrahim má zu bi á òr Ishaku ni níng.

19Ibrahim bir hing pìkyinn rag, Shìdun má sa sar barà kwá sa wìm kàng Ishaku á ki-à ni. Wàníng shi sig àràng Ishaku zu sig á nu ki.

20I jir pìkyinn bir, í bu-à sa Ishaku dang rag a Shìdun sa sànn ya Yakubu ma Isuwa á shinn bu òsànká má bi òg big á pyànn.

21I jir pìkyinn bir, í bu-à sa sai-à Yakubu nyàan wu níng, ku dang rag a Shìdun sa sànn ya yanká bu Yusufu. Asai-à níng hi ku sar gban sig á tungwá ni, mi ri wib Shìdun.

22I jir pìkyinn bir í bu-à sa sai-à Yusufu nyàan wu níng ku dang jír á shinn barà mpìr Israilaká má zu dà finnn jànn Masar. Ku tàg mpìrká barà bá sa ma òr wá áni, wà kwá wu hing.

23I jir pìkyinn bir, í bu-à sa ta Musa ma nàwá zìg ku n tànn jànn ku hár sònn sara sai-à big mà sig ku. Big myàng ku í wùn sisànn. Big shàr fig zinn bàna, n wam zu rìg nu jír-à kùr dang sig.

24I jir pìkyinn bir, í bu-à sa Musa zìm fig wà mpìrká abig bar ku rag, ku í wùn uwà Firauna níng bàna.

25Ku zìm kab sig aku wa shwìn ma mpìrká bu Shìdun í zyun, ma wà kwá fig àjwár ma bu pyìr. Ku yì hing àjwár bu pyìr má wam zu rìg kìnì.

26Ku rag sànn kab síg nì aku wa shwìn á shinn Kristi ni ma wà kwá òg gban rìg buká mà Masar, jir kai bàna ku sìn sig zuwá á lada-à kwá òg mà pyànn.

27I jir pìkyinn bir, í bu-à sa Musa fim jànn Masar n shàr fig wà kùr má nànn ku àgùnn bàna. Ku wim pìkyinn, jir kai bàna ku myàng hing Shìdun zyun-à mpìrká ri myàng fig á zu bàna níng.

28I jir pìkyinn bir, í bu-à sa ku gbar zu jag sig àyúnn zyun-à big ri bar àyúnn Pìm Wam Zu níng. Ku dinya mpìr Israilaká rag abig mi wìr àsà á nu nkyunbá ni àjirà wà wùn aswam Shìdun mà wai zyun-à ri gban ki níng, ma bi hing aku gban yanká wà jijag bu Israilaká bàna.

29I jir pìkyinn bir, í bu-à sa mpìr Israilaká zu yag sar zàpìr ùwài zyun-à big ri bar Zàn Gbàinshìn níng. Big zu yag á byar àwun. Mpìrká mà Masar ri zìm abig zu yag tinn, ama big í wà wu vinn rìg-à.

30I jir pìkyinn bir, í bu-à sa sai-à mpìr Israilaká kyann kàng kwìb dán kinn-à mà Yariko hár su sùmpyànn níng, dán-à hi í kù wann rìg-à.

31I jir pìkyinn bir, í bu-à sa uwà àyái, wà zyun-à big ri bar ku Rahab níng, ku wu fig bàna á sai-à mpìrká ri wib fig Shìdun bàna níng, big wu rìg.

32Má dang swàb kà rag í kai rà? Su-à má màg fig mì barà má dinya ning jír áshinn Gidiyon ma Barak ma Samson ma Yefta ma Dawuda ma Samaila ma mpìrká rii dang kyann jir Shìdun níng bàna.

33I jir pìkyinn bir, í bu-à sa big nu kànn ma swannká káhi ni, n gban rìg swannká hi. Big sa bu òsàn, í wà big dìg bu-à Shìdun gib ya sig big nu rag kwá ya big níng. Big kìg dim rìg nu wiyirká.

34Big ta kà big áyau anam pyìr-à ri swànn yùyù, ama swànn sar fig big bàna. Big shàr wim zu áyau kànn-à mpìr azíbbá zìg kafai n rag bá gban rìg big níng. Big rì bàna ma gbam, ama big dìg gbam, big kàng mpìr anu kànn n kan tafinn rìg sojaká bi sig kyinn níng.

35Uwàkà káhi bir sig pìkyinn á byar Shìdun ni, í bu-à sa big myàng mpìrká bigbá ká wu sig níng, sai-à káníng dù nann zu kàng ma yonki níng. Mpìrká káhi wa shwìn ùwài níma á vù mpìr azíbká bigbá ni, ama big fim fig gbìb Shìdun jirà abig shàr kyag zu níng, big fim fig bàna. Big myàng àzing myàng myàng hár n wu rìg jirà abig dìg yonki wà zyun-à sà kab sig.

36Káhi wa shwìn wa wa, mpìrká mà m jwann big, n dab big n sìn big n kig kà big á tonn fi.

37Mpìrká ta gban big ma abàn n kyag sann gáfinn big áni pyànà. Mpìrká gban big ma kafai, big í mpìr ashi, big wìr sig wau àdùn ma wau byínn. Big wa shwìn á vù mpìr azíbbá ni.

38Dunyarù sà fig barà bá shi áni bàna. Big shàr n yag mà awúnn ma shinnkwìnn, n yag shi mà mìr ashòr big shar.

39Mpìr káníng sa jwar Shìdun pìkyinn, jir kai bàna big bir hing pìkyinnbá á byarwá ni, kó barà big dìg fig ma bu-à Shìdun gib ya sig big nu rag wàníng má ya big níng bàna. Big dìg fig bàna,

40jir kai bàna Shìdun sa sìn ya sig yi gbìb zyun-à sà kab sig. Ku rag kwá zìg big ma yi, má sìn kwonn yi bidim pár ayi shi mpìr sìn à pyànnwá ni.

Ibraniyawaká 12

Shìdun Ri Wab Tag Yanká Buwá

1Mpìr káníng bir hing pìkyinn á byar Shìdun. Big bidim pár big ri tàg yi bu-à mpìr ri dìg á byar pìkyinn bir. Jir wàníng, ayi zu rìg áyau buká ri kan dim yi ma bu pyìrká ri pànn gbam yi. Ayi wim kyinn ma ayi màg òr ma buká ri bi á pyànní ni.

2Ayi sìn zuyí á òr Yesu àsàin-à sa sig yi ri bir pìkyinn á byarwá ni. Ku í àsàin-à má zìg yag pìkyinn biryí àyúnn-à wà kinn shinn. Ku zìm n wu ki ayànn

bái ayànn kwìnn mà atàm bín-à ni, ku sìn kàng shi rag í bu zyun bàna, jirà aku dìg àjwár-à Shìdun sìn ya sig ku. Tàma-à níng ku shi sig mà byar ùwài mà agunn vìm nu Shìdun ni.

³Aning kyab Yesu barà ku sa muyar n wa shwìn á vù mpìrká ri sa bu pyìr. To, kada aning jar dìr bàna ma aning fim gbìbwá bàna.

⁴Ngain-à ning ri ngang ma bu pyìr níng, su-à fòr fig ma barà mpìrká má gban ning bàna.

⁵Ning màmm jànn rìghing barà Shìdun dang gban sig ning kyinn níng rà? Barà ku dang rag, “Wùnmí, wà Shìdun ma wab tag wù, á gang sung á bu-à kwá dang, wà kwa yan ta wù, kada á bai kyinn bàna.

⁶Shìdun ri wab tag mpìr-à ku ri zìm, mpìr-à kwa sìn kàng sig wàníng wùnwá, í mpìr-à ku ri yan ta.”

⁷Aning tib wann pìkyinn á shwìn-à ning ma ri wa dò jir bu pyìrná, jir kai bàna shi sig àràg barà ta ri wab tag wùnwá jirà a wàníng yar. Shwìn-à níng ri tiya ning rag Shìdun zìg sig ning àràg í yanká buwá. Wùn zyun-à tawá ri wab tag fig ku bàna, í wà áni rà?

⁸Wà na wa fig shwìn á jir bu pyìrná ni àràg barà yanká buwá ri wa níng bàna, kàhi ning í yanká buwá bàna, ning í yann sa.

⁹Wà taká buyí á dunyaru-à níng ni ma wab tag yi jir bu bibaiká yi ri sa, yi ri wib jìrbá. To, sànn sig ayi wib Tayí zyun-à shi sig mà wai jirà ayi wìm zu.

¹⁰Taká buyí ri wab tag yi títi nímá bar byar-à kyinnbá tib, ama bu Shìdun, ku ri wab tag yi jirà ayi shi mpìr kyìkyàr àràg ku.

¹¹Wà ya wa hing shwìn, yi ri bai pìkyinn mi ri fig fig àjwár bàna. Asim, mpìrká ma wa sig íri shwìn-à níng, shwìn-à hi ri sa big ri sa bu òsàn, mi ri shi shu pìkyinn na tag.

Byur Twìb á Shinn Wà Mpìr Ma Ri Ngàng Shìdun

¹²Dìrná wu tag rìghing, aning gban kà nann zu dìr áni.

¹³Aning kyann á gbìb vuvonn jirà kada a dìr wu tagná sa ning aning nang jànn bàna, ma aning wìm zu.

¹⁴Aning sa barà ná shi shu òsàn ma kó ni bidim pár. Aning shi shu kyìkyàr. Mpìr má myàng fig Shìdun bàna, sai wà kwa shi hing íri swai shu-à níng.

¹⁵Aning pànn shinn ná, jirà kada mpìr zyun áyauná ni aku ngàng àsàn Shìdun níng bàna. Aning pànn shinn ná, jirà kada mpìr zyun aku shi ma kyinn àzwànn. Iri swai mpìrká àdòníng, big ri sa bai shu mpìrká nìnànn nímá.

¹⁶Aning pànn shinn ná, jirà kada mpìr zyun áyauná ni aku sa àyái bàna, aku myàng buká bu Shìdun àràg kinn fig bu bàna, àràg barà Isuwa rì sa sig dò

jir buju níng. Ku zìg byar shuwá barà ku í wùn àyì níng, n wann tafinn ya rìg wunzàwá.

17Níng yì hing, ásim Isuwa ri zìm a tawá dang ya ku nu-à sísàn, ama tawá ngàng. Ku dìg kàng fig rag byar shuwá ku wann tafinn sig níng, bàna, kó barà ku yàn hing ma zàn mínn níng.

18Aning kyab byar-à ning sar sig. Ning sar fig mà byar-à mpìr Israilaká rì sar sig á sai-à Shìdun ya big dokawá níng bàna. Big sar yà mà shinnkwìnn zyun-à big ri bar Sinai wà zyun-à mpìr ri zìg vù mi ri tib áni. Asai-à níng hi, anam pyìr ri swànn, byar-à sìn fi kùun, wàu gbar wàni.

19Big fig nài yur, ma nài jír ngbam níamá. Barà big fig àdòníng, big shà rìg zinn. Big vig Musa n rag big zìm fig abig fig jakàng nài jír-à níng bàna.

20Big dang àdòníng, jir kai bàna bu-à nài jír-à níng dinya sig big níng kab hing gbambá. Nài jír-à hi rag, “Kó wà ma í wi ma tib íni vù á shinnkwìnn-à níng ni, mpìrká abig ta gban rìg ku ma abàn.”

21Buká big myàng sig màhàn bó níng, zinn pànn hing big. Musa ma shinnwá ku dang rag, “Dìrmí zwab, zinn sa rìg mì.”

22Ama bigné ning fòr bi hing á byar shinnkwìnn Siyona, mà finn swann Shìdun zyun-à shi sig ma yonki, mà Urushalima zyun-à shi sig mà wai, byar-à yann aswamká mà wai shi sig màhàn nìnànn níamá.

23Níng bi hing á byar-à yann àyìká bu Shìdun ri kwonn shinn mi ri fig àjwár, ká big ba sig zinnbá mà wai. Ning bi hing á byar Shìdun àsàin-à má wà mpìrká kwonn. Kyinn ná shi rìghing kyìkyà àràg barà kyinn mpìrká bu Shìdun shi sig.

24Níng bi rìghing á byar Yesu àsàin-à gib ya sig yi nu àpyú n kífinn sig àsàwá á jir bu pyìryí ni. Asàwá níng ri tàg yi bu-à sànn kab sig bu-à àsà Habila ri tàg yi.

25Aning pànn shinn ná, kada aning ngàng Yesu àsàin-à ri dinya ning jír-à níng bàna. Mpìrká rì ngàng sig wà bá fig jir Shìdun á dunyarù níng, big wìm zu fig bàna. Barà big wìm zu fig bàna níng, yi má wà ya ngàng jir mpìr-à bi sig mà wai níng, ya wìm zu buyí áshinn rà?

26Sai-à rì níng, nài jír wá ri sa jànn-à á jinn ni ning yàng yàng, ama tàma-à níng ku gib sig nu rag: “Má gbar ning jakàng jànn-à á jinn ni, kó waisháu má, má gbar ning ku tinn.”

27Jír-à ku dang sig rag kwá gbar ning jakàng níng, ri tìya yi rag, kwá sa buká ku màmm sig níng má ning yàng yàng, kwá sa bab jànn rìg big, jirà buká ká ma ning fig bàna, bá dà kàng.

²⁸Ayi sa Shìdun ísoko, jir kai bàna ku ya sig yi byar kùr, byar-à má ning fig aning bàna. Ayi sa ísoko, ma ayi swam yan Shìdun á gbìb-à kyinnwá má jwar, ma ayi wib ku ma ayi shàr ku,

²⁹jir kai bàna Shìdunyí shi sig àràg í pyìr-à ri swànn vinn bu.

Ibraniyawaká 13

Shu-à Má Jwar Ya Shìdun

¹Aning shi zìm kyann bar dìrná, jir kai bàna ning shi sig shu shunwàu ma wunzà á gbìb Kristi ni.

²Kyìnnká ma bi á byarná ni, aning pànn samyib big òsàn níamá. Mpìrká káhi pànn samyib kyìnnká, big ri kyab káníng í mpìr big, ama big yì fig wà káníng í yann aswamká mà wai bàna.

³Aning kyab mpìrká big kìg kà sig mà tonn fi á kyinn ná ni àràg big kìg síg ning. Aning kyab ká ri wa shwìn á kyinn ná ni àràg í ning ri wa íni.

⁴Kó ni aku wib shu ban, wunù ma wàwá abig shi shu ma pìkyinn ízyun. Mpìrká ri sa àyái níng, Shìdun má wà big kwonn.

⁵Kada aning sìnn pìkyinn ná á bàì bàna. Buká ning shi sig ma káhi níng, aning rag màg hing ning, jir kai bàna Shìdun dang sig rag, kwá fim fig ning bàna, kwá ngàng fig ning bàna tinn.

⁶To. Ayi wim kyinn ma ayi dang rag, “Shìdun í mpìr ahangmí, má shàr fig zinn bàna. Mpìr jíkwinn bàna ma gbam-à kwá sa mì bu-à bibai.”

⁷Aning kyab àgbamká bigné wàri, ká rì dinya jag sig ning jir Shìdun. Aning kyab kàng bar shubá big shi sig ma barà big wu sig, ma aning bir pìkyinn àràg barà big bir sig.

⁸Yesu Kristi ri vim bìr fig bàna. Ku í wà nà níng, ku í wà jann-à níng, ku í wà kinn kinn.

⁹Kada aning zìm mpìrká ri tàg bu àpyú níng abig tonn kà ning á gbìb ajànn bàna. Ama bu-à sànn sig bàna, àsàn Shìdun aku sa gbam ning kyinn. Doka shi sig á shinn barà mpìr má ji buju níng, fòr fig bu zyun bàna, mpìrká ká ri bàg doka níng, doka káníng ri sa shang fig big bàna.

¹⁰Kristi wann tafinn shinnwá n wu dò jir bu pyìr mpìrká. Mpìrká ri zìg wi hár tàma-à níng, mi ri twìb swànn á pyànn Shìdun ni n rag big ri sa dò jir bu pyìrbá níng, bá dìg fig gbìb Kristi àràg barà yi dìg sig níng bàna.

¹¹Agbam-à áyau mpìrká ri twìb swànn bu níng, ku ri zìg kà yag àsà wi mà byar-à wà kyàr kab sig, mi ri wìr màhàn á dò jir bu pyìr mpìrká ni, ama dìr wiká mpìrká ri zìg yag, mi ri twìb swànn mà kur finn swann-à ni.

12Wàníng í barà Yesu wu mà kur finn swann-à ni, jirà aku tu kyàr mpìr bu pyìrká ma àsàwá.

13Jir wàníng yi má, ayi yag mà kur finn swann-à ni mà byarwá ni, ma ayi kàng bu ayànn báí ayànn kwìnn àràng ku.

14Yi bàna big finn swann-à wà má shi hár kinn kinn á dunyaru, yi ri yàn wà zyun-à má bi mà pyànn.

15Jir wàníng á jir shinn Yesu ni, ayi swam yan kyann Shìdun, wà yi ma ri swam yan kyann ku, má shi àràng yi ri twìb swànn bu á pyànn Shìdun ni, barà yi ri swam yan zìnnwá níng.

16Kada aning màmm jànn wà ná sa bu òsàn má sa shang jàuná bàna, jir kai bàna wàníng í bu twìb swànn-à Shìdun ri fig àjwár ma kàhi.

17Aning wib àgbamká bigná, aning bàg bu-à ba dinya ning, jir kai bàna big í àsàinká ri myàng kwonn ma ning. Bá dinya Shìdun swàmbá big sa sig. Jir wàníng, aning wib big àjirà abig sa swàmbá ma àjwár. Wà ma níma bàna bá wor awor, swàmbá hi má sànn ya fig ning bàna.

18Aning vig ya kyann yi Shìdun. Yi yì hing yi shi sig ma kyinn òsàn, jir kai bàna yi ri zìmm ayi sa kyann bu sissàn kó ákaun bidim pár.

19Mì ri vig ning, wúshèní aning vig rag Shìdun aku zìg kàng bi mì á byarná ni kíni.

Ku Vig Shìdun

20Shìdun gbar dù nann zu rìg Shinn Luyí Yesu á ki-à ni, àsàin-à í mpìr ùwài zyun-à ri myàng kwonn ma yi á jir kiwá ku wu sig, àràng barà aza àdùn ri myàng kwonn ma àdùnká buwá níng. Asà Yesu í bu-à sa sig nu-à Shìdun gib sig níng shi sig ma gbam hár kinn kinn.

21Shìdun àsàin-à ri sa tag pìkyinn ná, aku ya ning bu òsànká ning ri zìmm, àjirà aning sa bu-à ku ri zìmm. Aku sa swàmwá áyauyí ni á dò jir Kristi ni, jirà ayi shi shu barà má jwar ya ku. Kristi aku shi bu-à mpìrká má swam yan hár kinn kinn. Aku shi àdòníng.

Jír-à Wà Kinn Shinn

22Wunzámí big, mì ri zìmm aning sa muyar ma jírmí. Jírká ò ba sig níng wài fig bàna.

23Mì ri zìmm aning yì rag big finn tafinn rìghing wunzàyí Timoti mà tonn fi-à ni. Wà kwa bi hing kíni, yi ma ku má bi í zyun á sai-à má bi á byarná ni.

24Aning bib kà àgbamká bigná ma mpìrká bu Shìdun bidim pár. Mpìrká ri bàg Kristi mà Italiya níng ri bib kà ning.

25Asàn Shìdun aku shi kwonn ma ning, ning bidim pár.

Yakubu

Yakubu 1

¹I mì Yakubu fàu Shìdun ma fàu Shinn Luyí Yesu Kristi. Mì ri ba ya ning, ning mpìrká á Israila, ká yam gàb fim sig awín awín á jànn-à ni. Mì ri bib kà ning.

Aning Vig Shìdun Aku Ya Ning Yar

²Wunzámí big, sai-à shwìn nìnànn nímá ma bi hing á pyànn ná ni, kada aning gib kyinn bàna. Aning sìnn kàng rìg bu káníng aku shi í bu àjwár,

³jir kai bàna ning yì hing wà shwìn ma dìg hing ning jirà aku màg màg fig ning barà ning bir sig pìkyinn ná á byar Yesu ni, sái ná myàng shwìn-à hi má sa ning barà ná tib swàb kà pìkyinn ná.

⁴Sái dáí aning fim muyar aku sa kinn swàmwá á kyinn ná ni jirà aning shi shu sísàn, aning kinn mpìr jíkwìn, kada bu zyun aku dà ning bàna.

⁵To, áyauná ni mpìr zyun ma bàna ma yar barà kwá sa bu zyun, aku vig Shìdun rag, a wàníng tiya ku barà kwá sa. Shìdun ri tiya kó ni ma kyinn rízyun, ku ri bib fig abau bàna.

⁶To, ama mpìr-à ma vig Shìdun, kada aku gàb fim pìkyinnwá pyànà aku kyab rag, kwá dìg rà, kó kwá dìg fig bàna rà. Aku kyab àdóníng bàna. Barà ku vig ma kyinnwá pyànà níng, ku shi sig àràg í zàpìr-à wàu ri gbar ning.

^{7,8}Mpìr-à ma sìnn fig pìkyinnwá rízyun áyau bu-à ku ri sa bàna, kada aku bir pìkyinn rag, kwá dìg bu zyun á byar Shìdun ni bàna. Kwá pànn fig shinn bu-à kwá sa bàna.

Bu Dunyarú Má Vinn Rìg

⁹To, mpìr ashi zyun-à ri bàg Yesu, ku shi fig mpìr ùwài á dunyarú bàna, ama aku sa àyán barà Shìdun sìnn sig ku mpìr ùwài á pyànnwá ni.

¹⁰Mpìr bàì, aku sa àyán wà Shìdun ma sìnn kàng ku mà sim á byarwá ni, jir kai bàna bàiwá má vinn rìg kìnì, àràg awu buká.

¹¹Ayúnn-à ma nann zu bi hing, má fàn gban awúnnká má wu vinn rìg, hár awu buká hi má jwag kifinn vinn rìg tinn. Asànwá má vim bìr rìg. Wàníng í barà mpìr bàì má, kwá wu rìg áyau swàmwá ku ri sa jirà aku dìg bàì.

Byar-à Shwìn Bi Sig

¹²Mpìr-à ma ri tib pìkyinnwá á shwìn, á sim kwá fig àjwár, jir kai bàna wà kwa sar gban hing, í wà kwá bi dìg ladawá, wà í yonki zyun-à Shìdun gib sig nu rag kwá ya mpìrká ri zìm ku níng.

¹³Sai-à bu ma màg màg fig mpìr jirà aku sa bu-à bibai, kada aku dang rag, bu-à hi bi sig á byar Shìdun, mi ri màg màg fig ku í ni bàna. Shìdun kyinnwá

kim, bá màg sar fig ku ma bu-à bibai bàna. Ku bó, kwá màg fig mpìr ma bu-à bibai bàna tinn.

¹⁴Ama bu-à ri màg màg fig mpìr í bu-à bibai zyun-à ku ri zìm á kyinnwá ni. Bu-à hi shi ya sig ku àràng ayàr ri pànn ku.

¹⁵Mpìr-à ma na hing abann jirà aku sa bu-à bibai, bu-à hi má zìg bi ya ku swàm bu pyìr. Swàm bu pyìr bó, sai-à ma wài hing, í wà má zìg bi ki.

¹⁶Wunzà azìmmí big, kada abig tonn gban ning bàna.

¹⁷Bu-à ri bi mà byar Shìdun ni, íri bu-à òsàn bidìm, bu-à bibai bàna áni. Ku Shìdun àsàin-à màmm sig buká ri yar á dunyaru bidìm. Buwá ku vim bìr fig ávim bìr bàna, byar-à ku shi sig, zufi bàna.

¹⁸Ku ma shinnwá ku kyab síg nì, n sìn kà sig yi ma jírwá zyun-à shi sig ma gwangga, jirà ayi shí nì buká wà jijag áyau bu-à ku màmm sig bidìm pàr.

Mpìr Aku Sa Swàm Ma Jir Shìdun

¹⁹Wunzà azìmmí big, wà mpìr ma dang hing jíri aning fig kíni, ama kada aning dang kíni bàna. Aning nànn àgùnn kíni bàna tinn,

²⁰jir kai bàna swàm sàsàn-à Shìdun ri zìm níng, ri zu bi fig áyau àgùnn bàna.

²¹Jir wàníng, aning dà fim rìg kyinn-à bibai kó wà áni, ma swàm bu pyìr. Sáí jíri-à Shìdun tàg kà sig á kyinn ná ni níng, aning zìg í kyinn ñzyun, aning wib ku. Jír-à hi shi sig ma gban barà kwá pinn zu yonkiná.

²²Mpìr-à ma ri fig jir Shìdun ma sung átai, ku ri tonn gban í shinnwá. Sáí aku sa swàm ma kàhi.

²³Mpìr-à ri fig ma sung átai àdòníng, shi sig àràng mpìr-à pànn sig adìn ku ri myàng barà zwánnwá shi sig áni.

²⁴Kwa myàng hing myàng myàng, í nànn-à hi ku dù mì yag rìg-à, n màmm jànn rìghing barà ku nìmm myàng sig áni.

²⁵Ama mpìr-à ma fig hing doka Shìdun wà zyun-à má zìg zu ku á bu pyìrwá ni, n ma ri sa swàm ma kàhi, kwá shi fig àràng mpìr-à ri fig átai, mi ri màmm jànn níng bàna. Mpìr-à níng swàmwá má zu shinn.

²⁶To, wà mpìr zyun-à ma ri sìn kàng shinnwá ku í mpìr-à ri wib Shìdun, ama ku ri mib fig nuwá bàna, ku ri dang bu-à kyinnwá ri zìm, to, buwá ku tonn gban sig shinnwá átonn gban, Shìdun bàgwá níng ku ri bàg átai.

²⁷Íri bàg-à Tayí Shìdun ri zìm a mpìr bàg ku níng, í àràng wàníng, wato mpìr aku myàng kwonn ma uwà kíká, ma yann kíká bàna ma mpìr-à má sa shang big, aku bì sa shang big. Hár ma aku zìg zu rìg shinnwá áyau bu-à bibai á dunyaru tinn.

Yakubu 2

Kada Mpìr Aku Kyab Rag Mpìr Ashi Fòr Fig Bu Zyun Bàna

¹Wunzàmí big, barà ning shi síg nì mpìrká bu Shinn Luyí Yesu zyun-à shi sig ma gbam Shìdun níng, kada aning myàng jàuná zyun kab zyun á yìzuná ni bàna.

²Kó àràg mpìr-à wìr sig jà zìnn, n pag sig ta zinariya á vùwá ni, n kà bi á tonn byar-à ning ri kwonn shinn. I wà mpìr zyun wìr àka jàwá, mi ri kan bàg bi ku tinn.

³Bigná, wà na myàng hing àdòníng, ning ri dinya zyun-à sìng samyib sig òrúwá níng rag, “Awànmí, á kà bi, á shi wann áyag áyauyí ni.” Zyun-à yab sig àka jà-à níng bó, ná dinya ku rag, “He! A yag sar màhàn bó, kó á shi wann avír-à ni áyag.”

⁴Wà na sa hing àdòníng, á sai-à níng hi ning myàng rìghing jàuná zyun-à kab sig zyun á yìzuná ni, har ning kàng rìghing mpìrká ri wà jàuná kwonn zyun-à shi fig í barà bàna.

⁵Ning fig hing, wunzà azìmmí big, Shìdun shig zu sig mpìr ashiká íni, mpìrká bàna ma bu á dunyaru, ku shig zu big, n sìnn kàng rìghing big mpìr ùwàì á byarwá ni. Big òg gbìb barà bá bir pìkyinn á byarwá ni, hár ku ya big byar shu á byar-à ku ri na kùrwá. I bu-à ku gib sig nu rag kwá sa ya mpìrká ri zìm ku níng.

⁶To, í wà bigná ning ri myàng mpìr ashiká fòr fig bu zyun bàna. Aning myàng, mpìrká ri lir ji kyann ning níng ma mpìrká má zìg yag ning mà pyànn mpìr agib jírká í ni rà? Nda í mpìr bàì big, kó níma bàna rà?

⁷Bigbá big í àsàinká ri swau zìnn Yesu zyun-à ning ri bàg ku níng, kó níma bàna rà?

⁸To, sànn hing wà aning sa bu-à má sànn wàni, aning bàg doka Kùrná Shìdun. Ku rag, “A zìm jàuwú àràg barà wù ri zìm shinnwú.”

⁹Wà ning ma ri myàng jàuná zyun ma ri kab zyun á yìzuná ni, kàhi ning ri sá bu pyìr. Ning sa bai sig doka Shìdun.

¹⁰Mpìr-à ma ri bàg doka Shìdun, ama kwa wib fig zyun áyaubá ni bàna, to, shi sig àràg ku bàg fig kó àkúnn ñzyun bàna.

¹¹Aràg barà Shìdun dang rag, kada a mpìr sa àyái bàna, aku gban ki bàna. Ayau bu pyànà káníng ni, wà wa sa fig àyái bàna, ama wà wù ma gban hing ki, bidìm pàr à shi sig àsàin-à ri sa bai doka Shìdun.

¹²Ama bigná kàm, sànn hing wà swàmná bidìm pàr ma jír dangná abig shi ábibir ma doka wà zyun-à má zìg zu ning,

13 jir kai bàna mpìr-à ma myàng fig ashi jàuwá zyun bàna, kwonn wà Shìdun má myàng fig ashiwá bàna tinn. Ama mpìr-à ma myàng ashi jàuwá, buwá kwá shàr fig kwonn wà bu Shìdun bàna.

Mpìr-à Ma Bir Pìkyinn Aku Tàg á Byar Swàmwá Ni

14 To, wunzámí big, wà mpìr-à ma rag ku ri bir pìkyinn á byar Shìdun, ama kwa sa fig swàm bu-à má tàg pìkyinn birwá bàna, ma pìkyinn birwá hi shí nì rà? Bàna. Mpìr-à ma bir pìkyinn átai, wàníng má zìg zu ku rà? Bàna.

15 Wàníng kó jàuwú zyun ning ma ku ri bàg Shìdun nzyun, ku má, ku shi sig áyau ashi, kó bu-à jíji ku bàna ma kàhi, kó jà ku bàna ma kàhi,

16 í wà à bi, n dinya ku rag, “Awàn! A shi nèsàn, a Shìdun ya wù bu-à wá jíji ma bu-à wá sa kà á dìrwú ni.” I nànn-à hi, kó bu zyun à ya fig ku bàna. Kàhi yìr bu-à jírwú má sa ya ku í kai rà? Bàna.

17 To, wàníng má, í barà wà mpìr ma bir pìkyinn átai, shi sig áni àdòníng. Wà mpìr ma sa kwonn fig pìkyinn bir ma swàm zyun-à má tàg pìkyinn birwá bàna, kàhi í pìkyinn bir átai.

18 Ama mpìr zyun ma rag, “Buwú wù ri bir pìkyinn, bumí mì ri sa swàm.” To, á tiya mì pìkyinn birwú barà à sa fig swàm bàna níng, bumí má tiya wù pìkyinn birmí ma swàmmí tinn.

19 Wù ri bir pìkyinn rag Shìdun í nzyun. To, sànn hing. Kó wàuká má, big ri bir pìkyinn rag Shìdun í nzyun tinn. Kó barà big bir sig pìkyinn áni níng, bidìm pàr zinn Shìdun ri pànn big, hár dìrbá ri zwab.

20 Wù mpìr-à bàna ma yar, á myàng. Sái wà ba tiya wù rag pìkyinn bir á byar Shìdun ma kwonn fig ma swàm bàna, í átai rà?

21 Yàkúyí Ibrahim á jir shinn swàmwá ni, Shìdun zìg zu rìg ku hing áyau bu pyìrwá ni, kó nímá bàna rà? Sai-à ku bi zìg wùnwá Ishaku n zìg yag wàníng jíra aku gib gban wàníng á pyànn Shìdun.

22 Wato bu-à ku sa sig níng pìkyinn birwá ma swàmwá bidìm pàr ri yag ábibir. Bu-à ku sa sig, shi sig ábibir ma pìkyinn birwá.

23 I barà jíri zyun big ba sig á tarkada Shìdun shi sig áni rag, “Ibrahim bir hing pìkyinn á dìr Shìdun. Bar pìkyinn bir-à ku bir sig níng, sái Shìdun zìg kàng bi rìg ku mpìr-à bàna ma bu pyìr á byarwá ni.” I byar-à hi big bar Ibrahim rag ku í jàu Shìdun.

24 Yi mpìr jíkwìnn bidìm pàr, á dò shinn swàmyí ni Shìdun sìn kàng bi yi mpìrká bàna ma bu pyìr á byarwá ni. Ku zìg zu fíg yi jir shinn pìkyinn bir awínwá ni bàna.

25 Aning myàng barà Rahab uwà-à ri sa àyái-à níng wìm zu sig áni. Buwá ku zìg yann aswamká bu Israilaká n tànn jànn rìg, n tiya big gbìb zyun kim abig

bònnd zu rìg á finn swann-à ni. I bu-à sa Shìdun sìnn kàng sig ku mpìr-à bàna ma bu pyìr á byarwá ni.

²⁶Mpìr-à ma bir pìkyinn, ma sa fig swàm áni bàna, pìkyinn birwá í bu átai. Aràg barà dìr mpìr-à bàna ma awun kàng rìg ki, í barà pìkyinn bir awínwá ni bàna ma yìr tinn.

Yakubu 3

Nuyí Ri Du Kà Yi á Shwìn

¹Wunzámí big, kada aning zìm aning kà tù íri mpìrká ri tàg jir Shìdun bàna, jir kai bàna yi mpìrká ri tàg buká níng, wà ya bir fig pìkyinn áni bàna, kwonn wàyí má wài kab bu mpìrká dà níng íni.

²Ning yì hing yi bidìm pàr yi ri ta àsiu á shinn bu nìnànn nímá. To, ama mpìr-à ma ri dang fig jír bu-à bibai bàna, ku bàna ma laifi, í mpìr-à má ta fig àsiu áyau jír wá ni bàna. Mpìr-à níng hi yì hing barà kwá pànn samyib dìrwá bidìm pàr,

³àràg barà mpìr ma du kà hing kan á nu vinn-à ni, ma gbar hing jùr-à, vinn-à ri bàg ábibir.

⁴Aning myàng barà kòr-à á zàpìr, barà big wài sig áni bidìm pàr, wunn kòr títi nímá, kó wàu ma ri gbar má, sái agunn-à wunn kòr-à ma yag, í agunn-à kòr-à má bàg áni.

⁵To, barà wunn shwiyí nímá ri zìg kyann kòr ùwài-à níng, í barà nuyí shi sig áni á byaryí ni tinn. Nuyí í bu shwiyí nímá, ama yi ri dang jír bu ùwài ma kàhi. Aning myàng, pyìr shwiyí nímá ri dù, n mi ri swànn awúnn ùwài nímá.

⁶I barà nuyí shi áni àràg í pyìr. Ayau dìryí ni bidìm pàr í nuyí zyun-à yi ri dang jír áni níng, ri wab dù pìkyinn mpìr, pìkyinn ri fàn, hár ri sa bai gban rìg shinnyí bidìm. Jír-à hi bó í pyìr Shaitan ri gbar dù íni, hár ri sa bai shuyí àràg pyìr ri swànn bai bu.

⁷Wi awúnnká ma ayinnbuká ma buká ri ngang kyann á jinn ni níng bidìm, ma buká á zàpìr, mpìr jíkwìnn shi sig ma gbam á shinnbá ni.

⁸Ama nuyí shi sig níng, walai mpìr-à shi sig ma gbam á shinnwá ni. Ku í bu-à bibai. Nuyí ri shi fig akim bàna. Ku ri sa bai dìryí bidìm pàr. Nuyí bidìm pàr mònn sig íri kyànn-à bibai.

⁹Aning myàng, nuyí í bu-à yi ri yan Tayí Shìdun ma kàhi. I bu-à yi ri swau mpìrká Shìdun màmm sig zu àràg ku níng, ma kàhi.

¹⁰Jír òsàn ma jír-à bibai bidìm pàr yi ri dang ma nu nzyun. Kai! Wunzámí big, íri bu àdòníng sànn fig bàna.

¹¹Byar abinn zàpìr nzyun má sa yì barà kwá binn zu bi zàpìr àswíb ma zàpìr òsàn bidìm pàr í byar nzyun rà? Wàníng kam bàna.

¹²Wàníng má, bin ating má sa yì barà kwá wan awan táb rà? Bàna. Bin táb má sa yì fig barà kwá wan awan ating bàna. Kó zàn àswíb má, má sa yì fig barà kwá binn zu kwonn ma zàpìr àdór bàna.

Wàníng í Swai Yar-à Bi Sig á Byar Shìdun

¹³Ayauná ni mpìr-à shi sig ma yar zyun-à Shìdun ri ya níng í ni rà? Wà ma áni, tò, byar shuwá ma swàmwá aku shi sèsàn. Kada aku gbar dù shinn áyau-à ni bàna, aku sa swàm ma yar. Kwa sa hing àdòníng mpìrká má myàng yarwá.

¹⁴Ama wà mpìr ma ri sa akyib kó ku ma ri zìm shinn á kyinnwá ni, kada aku gbar dù shinn aku rag ku í mpìr yar bàna. Kada aku gim òsáng á shinn jir àjai bàna.

¹⁵Wà kwa ri sa akyib, ma wà kwa ri zìm shinnwá, yar-à níng bi fig á byar Shìdun bàna. I bu-à á kyinnwá ni átai, í bu dunyaru, í bu Shaitan.

¹⁶Byar-à big ri sa akyib ma byar-à big ri zìm shinn, í byar-à shùr gbìb ma bu-à bibai bidim pár shi sig.

¹⁷Mpìr-à ma shi sig ma yar zyun-à wann bi sig mà byar Shìdun, mpìr-à níng hi shi sig ma pìkyinn kyìkyàr. Ku ri jùn kwonn mpìrká. Kyinnwá ri ya fig mpìr shwìn bàna. Ku ri myàng ashi mpìr. Ku shi sig ma pìkyinn-à ri sa swàm bu òsàn nìnànn níma. Ku ri myàng fig mpìr zyun kab jàuwá zyun á yìr zuwá ni bàna. Ku ri dang fig jír nu pyàna bàna.

¹⁸Mpìr-à ri gbar jùn kwonn mpìrká, ku ri sa swàm òsàn, ku shi sig àràg mpìr-à tàg sig buju, í wà n binn kwonn buju-à ùwài níma.

Yakubu 4

Aning Pànn Jàu Ma Shìdun, Kada Aning Pànn Jàu Ma Dunyaru Bàna

¹N bib ning, ma shùrká ning ri gbìb big bar òrná níng, ri zu bi á ni rà? Ri zu bi á kyinn ná ni. Mpìr ma ri zìm bu á kyinnwá ni, bu-à ku ri zìm níng ri gbar dù ku pìkyinn.

²Aràg sai-à ning ma ri yàn bu, na dìg fig bu-à ning ri zìm níng bàna, ning ri gban ki, ning ri sa akyib, ning ri nu kànn, ama bu-à ning ri zìm níng, ning dìg fig bàna, wato ning vig fig Shìdun aku ya ning bàna, í bu-à sa níng.

³Kó na ri vig ku, kwá ya fig ning bàna, jir kai bàna bar kyinn-à ning shi sig ma kàhi, n mi ri vig ku níng, sànn fig bàna. Ning ri vig ku jirà aku ya ning aning fig àjwár shinn ná áni átai.

⁴Ning mpìrká ri ji amana Shìdun káníng, àsai ning yì fig wà big rag, mpìr-à ma pànn jàu ma buká á dunyaru, ku í mpìr azib Shìdun níng, ning yì fig bàna rà? To, n dinya ning, mpìr-à ma ri zìm aku pànn jàu ma dunyaru, ku ri zìg kàng shinnwá í mpìr azib Shìdun.

⁵Kó ning myàng àràg jir Shìdun-à níng, ku dang sig átai rà? Barà ku dang rag, “Awun-à ku sinn sig á pìkyinnyí ni níng, ri nànn àgùnn ma bu-à bibai wàni.”

⁶Ama Shìdun ri sa ya yi àsànwá nìnànn níamá. I barà big ba sig n rag, “Shìdun má shi shu wà afu ma mpìrká ri myàng shinnbá big í mpìr ùwài, ama mpìrká ri sinn kàng shinnbá big í bu zyun bàna níng, kwá sa ya big bu-à òsàn.”

⁷To, aning ya Shìdun gbamná, ma aning kan dim swàm Shaitan á kyinn ná ni, kada aning zìm bàna. Wà na kan hing ku, í wà kwá shàr zinn ná.

⁸Aning jùn kwonn ma Shìdun, í wà ku má, kwá jùn kwonn ma ning tinn. Ning mpìr pìkyinn-à bibaiká, aning fim bu pyìrná. Ning mpìr kyinn pyànàkà, aning dà fim kyinn pyànàná tinn.

⁹Na kyab hing bu pyìrná, aning bai kyinn áni, aning yan nài yán, aning kig mínn. Jonn ná aku kàng rìg nàikitáu, àjwárná aku kàng kyinn bai.

¹⁰Aning sinn kàng shinn ná mà sim á pyànn Shìdun. I ku kwá sinn ning íni mà pyànn.

Kada á Tir Ya Jàuwú Jír Bàna

¹¹To, wunzámí big, kada aning zìnn swau jàuná zyun bàna. Mpìr-à ma ri zìnn swau jàuwá, n ma ri tir ya wàníng jír, ku ri sa bai doka Shìdun, n mi ri tir ya doka Shìdun jír. To, wà wa tir ya hing doka Shìdun jír, à kàng rìghing mpìr-à ri wà doka Shìdun kwonn, à shi fig rag mpìr-à ri bàg kàhi bàna.

¹²Ama àsàin-à shi sig ma gban kwá ya doka-à níng, í Shìdun ku awínwá ni. Ku í àsàin-à má wà kwonn tinn. Ku í àsàin-à má zig zu mpìr, má gban mpìr tinn. To, wù mpìr jíkwìnn, n bib wù, buwú à shi sig á nu kai, hár wá tir ya jàuwú zyun jír rà?

Kada Mpìr Aku Gbar Ashí Bàna

¹³Ning mpìrká ri dang rag, “Janá-à níng kó akìn níng, yá yag shi mà jànn zyun hár ji zyun. Yá wann tafinn buká buyí màhàn, jirà ayi dìg swàb kà bu áni.”

¹⁴Wà ning ri dang àdòníng, ning yì fig bu-à má dìg ning janá-à níng, kó akìn níng bàna. Aning myàng yonki mpìr í kai rà? Yonki mpìr shi sig àràg àbyìm shyù-à nim dim sig á jìnn ni. Ning yì hing àbyìm shyù ma nim hing á pyànn títi níamá ku í yar rìg-à. I barà yonki mpìr shi sig áni, má nonn fig bàna tinn.

¹⁵Sàn sig aning dang rag, “Wà Shìdun ma zìm hing, wà yonki ma áni, yá sa bu níamá, ma bu níamá.”

¹⁶Ama ning ri dang fig rag “Wà Shìdun ma zìm hing,” bàna. Ning ri gbar àshí, n mi ri dang átai. Barà ning ri dang àdòníng, sàn fig bàna.

¹⁷To, ning fig hing kó? Mpìr ma yì hing bu òsàn, ama kwa sa fig bàna, ku sa hing bu pyìr.

Yakubu 5

Mpìr Bài Má Wa Shwìn

¹To, ning mpìr bài, aning kig mínn, aning yan nài yán, jir kai bàna shwìn nìnànn nímá má bi dìg ning.

²Bàiná bidìm pàr má bai rìg. Jàná bó, ayìg má yìg bai rìg.

³Bài zinariyaná má da bai rìg jì, azurfaná má da bai rìg jì. Jì-à hi bó tàg sig barà ning rì myàng kwonn fig ma mpìr ashi bàna. Jì-à hi má zwam dìrná àràng barà pyìr ri swànn. Wà dunyaru nyàan vinn, í wà ning zìg bàiná, n sìnn samyib sig, mi ri tù kiwá.

⁴Mpìrká rì sa hing swàm bài á daná ni, ning wa fig big bàna. To, aning fig, big ri kig ya Shìdun nàikitáu, Shìdun àsàin-à shi sig ma gban kó kai bidìm pàr. Nàikitáubá ri kà ku á sung-à ni.

⁵Bigná ning shi sig ma byar shuná á dunyaru, ning ri fig àjwár. Bu-à ning ri zìm bidìm pàr, ning ri dìg. Ning shi sig àràng nai zyun-à ri ji mònn finnwá, hár dìrwá ri kwònn jirà abig gib gban ku.

⁶Ning ya sig mpìrká ká sa fig ning bu bàna shwìn átai, hár ning gban rìg big. Big bó, big ngàng fig bàna.

Aning Tib Pìkyinn Ná

⁷Aning tib pìkyinn ná, wunzámí big, hár àyúnn-à Shinn Luyí Yesu má kàng bi. Aning myàng barà àsàin da-à ri sa, mi ri tib pìkyinnwá barà kwá myàng írì bu-à kwá dìg mà dawá ni. Ku ri shi kir bu-à ku tàg sig níng hár sai-à shyù má fa wann, ma sai-à shyù má bi tab kinn shinn-à.

⁸To, ning má, sái aning sa àdòníng, aning tib pìkyinn ná, jir kai bàna sai-à Shinn Luyí má bi níng, ri nyàan fòr.

⁹Kada aning zìnn kyann bar dìrná bàna, ning wunzámí big, jirà kada a Shìdun wà ning kwonn bàna. Ku í àsàin-à má wà kwonn-à ri bi níng.

¹⁰Aning myàng barà mpìrká ri dang kyann jir Shìdun níng, big tib sig pìkyinnbá. Shwìn ma dìg big, big ri tib pìkyinnbá. To, ning má, aning sa àdòníng tinn.

¹¹Mpìr-à ma ri tib pìkyinnwá, yi ri myàng ku í mpìr-à ri fig àjwár. Ning yì hing írì pìkyinn-à Ayuba tib sig áyau shwìn-à ku wa sig. Hár ning yì hing barà Shìdun sa ya sig ku bu òsàn ásim. Shìdun sa shwìn-à ku wa sig níng kàng bu àjwár, ku mànn jànn rìghing shwìnwá bidìm pàr, í bu-à sa yi yì rag ku tib sig pìkyinn áyau shwìn-à ku wà sig. Shìdun ri myàng ashi mpìr.

12To, mì ri dinya ning jír òsàn zyun-à má sà̀n ya ning, wunzámí big. Kada aning tung ki ma bu-à mà wai kó ma bu-à á jinn ni bàna. Kó írì ki-à wà áni, kada aning tung bàna. Wà ma àjai bàna, aning rag, “àjai bàna.” Wà ma àjai, aning dang rag, “í àjai.” Kada aning tung ki bàna, àjirà kada a kwonn wà Shìdun pànn ning bàna.

13Wà mpìr zyun áyauná ni ma ri wa shwìn, aku vig Shìdun àjirà a wàníng sa shang ku. Wà mpìr zyun ma ri fig buwá àjwár, sái aku dài junn, aku swam yan Shìdun.

14Wà mpìr zyun áyauná ni òrúwá ma ri wúwa, aku bar kwonn àgbam aduaká abig vig Shìdun á shinnwá ni, abig pà̀b ku byìr á òr-à ni á zìnn Shinn Luyí ni.

15Mpìr-à ma ri vig Shìdun, wà kwa kyab hing á pìkyinnwá ni rag, mpìr-à níng má gbam rìg, Shìdun má fig jírúwá, má dà̀b gbam rìg mpìr dor-à níng. Kó wà mpìr dor-à níng ma sa sig bu pyìr, Shìdun má yafa ya rìg ku bu pyìrwá.

16Aning dinya bar òríná laifiná jirà aning vig Shìdun, ma aning shi ítau. Mpìr-à bàna ma laifi ma vig Shìdun, jírúwá shi sig ma gbam wàni á byar Shìdun.

17Aning myàng lliya í mpìr àràg yi, ama ku vig Shìdun ma kyinn ízyun rag, kada a shyù tab bàna. Hár ji sara ma sòn sùnjin, shyù tab fig bàna kó shwiyí níma.

18Sái á sim ku bi vig kàng Shìdun mà wai, í wà shyù bi tab kàng, hár buju bi byann wàni.

19Wunzámí big, áyauná ni wà mpìr zyun ma dà fim rìhing gbìb-à sísàn, jàuwá zyun ma gbar kàng bi hing ku áni,

20aning yì rag wàníng gbar zu sig ku áyau ki, hár wàníng sa sig Shìdun má yafa ya ku bu pyìr nìnànn níma.

1 Bitrus

1 Bitrus 1

¹Mì Bitrus wùn aswam Yesu Kristi, mì ri ba ya ning mpìrká zyun-à Shìdun shig zu sig, ning yag sig àràg í kyinn n yam sig awín awín mà Pantas, Galatiya, Kapadokiya, Asiya, ma Bitiniya.

²Shìdun Tayí shig zu sig ning tun sai-à á ninonn. Ku yì hing rag ná shi yannká buwá. Ku sìn kà Awunwá á kyinn ná ni, Awunwá sa ning ri shi shu kyìkyàr, jirà aning wib Yesu Kristi ma aku tu kyàr ning ma àsàwá. Asàn Shìdun ma pìkyinn na tag abig kà mònn á pìkyinn ná ni.

Pìkyinn Bir Zyun-à Má Vinn Fig á Vinn Bàna

³Ayi swam yan Shìdun zyun-à í Ta Shinn Luyí Yesu Kristi jir shinn barà ku myàng sig ashiyí wàni, n ya sig yi yonki àpyú á jir shinn barà Yesu dù nann zu kàng sig ma yonki mà amir-à ni níng. A jir wàníng ni, yi ri kyab rag yá dìg bu-à òsàn.

⁴Tàma-à níng yi ri shi kir yonki àpyú zyun-à Shìdun gib sig nu rag kwá ya yi mà wai. Kwá sa sàni ya yi bu nìnn nímá. Bu-à kwá sa ya yi níng, má swàr fig bàna, má bai fig bàna tinn.

⁵Bigná, ning ká ri bir pìkyinn, gbam Shìdun shi sig á shinn ná ni, ku ri myàng kwonn ma ning hár àyúnn-à wà kinn shinn, kwá zìg zu ning.

⁶Wàníng í bu-à sa ning ri fig àjwár tàma-à níng, kó barà ning ri wa shwìn kim kim su títi nímá.

⁷Bu-à big ri zìm bàna, big ri zìm abig yì rag pìkyinn birná í àjai. Zinariya zyun-à ma bai rìg níng má, big ri màg màg fig ma pyìr. Pìkyinn birná zyun-à ning bir sig, wà sàni kab sig zinariya níng, í barà bá màg màg fig ku áni jirà abig myàng wà ning ma ri bir pìkyinn àjai. Wà ma àdòníng Yesu Kristi má swam yan ning má sìn ning mpìr ùwài àyúnn-à kwá kàng bi áni.

⁸Kó barà ning myàng fig ku ma zuná bàna níng, ning ri zìm ku. Ning ri bir pìkyinn ná á byarwá ni, kó barà ning myàng fig ma ku bàna níng. Wàníng í bu-à sa ning ri fig àjwár wàni, àjwár-à hi kab sig gbam wà dídang,

⁹jir kai bàna á jir shinn pìkyinn birná ni, Shìdun pinn zu rìghing ning.

¹⁰Sai-à rì níng mpìrká rì dang kyann jir Shìdun níng, big dang sig jír á shinn àsàn-à Shìdun dang sig rag kwá ya níng. Big yàn barà bá yì byann jír á shinn àsàn-à má bi á byarná ni níng.

¹¹Big ri zìm abig yì sai-à àyúnn-à hi má sa, ma barà bu-à hi má sa áni. Wàníng í sai-à Awun Yesu Kristi ri tiya big írì shwìn-à Yesu má wa ma àjwár zyun-à má bi ásim.

12Shìdun tìya byann big rag swàm zyun-à big ri sa níng, big ri sa fíg jir shinnbá bàna, ama í jir shinn ná, àràng barà big dang sig á shinn buká zyun-à ning fig sig mà byar yann aswamká. Big dang sig jír òsàn á shinn gban Awun Kyìkyàr zyun-à bi sig mà wai. Bu káníng bidim pár yann aswam Shìdun mà wai ri zìm abig yì byann.

Aning Shi Shu Pìkyinn-à Kyìkyàr

13Aning sa shiri wà ná sa swàm Shìdun. Aning shi ázír ma aning bir pìkyinn ná á shinn àsàn-à ná díg sai-à Yesu Kristi má bi.

14Aning wib Shìdun, kada aning zìm abann bu zyun aku tonn gban ning àràng á sai-à ning rì yì fig bu zyun bàna níng.

15Barà ku zyun-à bar sig ning shi sig shu ma pìkyinn-à kyìkyàr níng, ning má aning shi shu pìkyinn-à kyìkyàr á buká zyun-à na sa bidim pár.

16Jir Shìdun dang sig rag, “Aning shi shu pìkyinn-à kyìkyàr, jir kai bàna mì í Shìdun pìkyinn-à kyìkyàr.”

17Ning ri bar ku Taná á sai-à ning ri vig ku, ku zyun-à ri wà kwonn swàm mpìrká bidim pár ábibir. Aning shi shu kyinn ná ma zinn, aning wib Shìdun,

18jir kai bàna ning yì hing bu-à big wa sig jir à abig zìg zu ning á byar bu-à bibaiká zyun-à shi sig á vù yàkúká buyí big. Buká zyun-à zìg zu sig ning níng, í bu-à má bai fig ábai bàna, àràng azurfa kó zinariya,

19ama ku zìg zu ning ma àsà kyìkyàr bu Kristi zyun-à mpìr má wann sar fig bàna. Kristi shi sig àràng wùn àdùn zyun-à sa fig bu-à bibai bàna.

20Shìdun shig zu sig ku tun sai-à big mà m fig ma dunyaru bàna. Ama barà dunyaru nyàan vinn tàma-à níng, ku bi n tìya big òr wá dò jir shinn ná.

21I dò jir shinnwá, ning bir sig pìkyinn ná á byar Shìdun zyun-à gbar dù nann zu sig ku mà amir ki-à ni, n ya ku àgbam. I bu-à sa ning bir sig pìkyinn ná á byar Shìdun, mi ri sìnn zuná á bu-à Shìdun má ya ning.

22Barà ning wib sig jír àjai-à níng, ning sa kyà rìghing shinn ná, ning zìm rìghing jàuná. Aning zìm bar òrná ma pìkyinn nzyun.

23Barà Shìdun mà kàng rìghing ning níng, ning shi fig rag àràng yanká zyun-à tabá má wu níng bàna. Ning díg sig yonki zyun-à má vinn fig ávinn bàna á byar jir Shìdun zyun-à kinn kinn.

24Jir Shìdun dang sig rag, “Mpìr jíkwinn bidim pár shi sig àràng í byann. Nsònnbá shi sig àràng í awu byann, byann-à ma wim hing, awu-à í jwag kifinn rìg-à.

25Ama jir Shìdun shi sig hár kinn kinn.” Jír-à níng, í jir àjwár zyun-à big rì dinya sig ning.

1 Bitrus 2

Shìdun Shìg Zu Sig Ning Jirà Anìng Shi Mpìrká Buwá

¹Kada aning sa rag bu-à bibai bàna, aning tonn gban mpìr bàna, aning gbar dù nann zu shinn bàna, aning sa akyib bàna, ma aning bònn swau mpìr bàna tinn.

²Barà wùn àjann ri zìm myann nàwá níng, ning má aning zìm jir Shìdun àdòníng tinn, jirà aning yì swàb kà jírwá ma aning wìm zu.

³Tàma-à níng, ning màg màg fig hing ma shinn ná, ning yì hing rag Shinn Luyí sànn hing.

⁴Aning bi á byar abàn zyun-à shi sig ma yonki, wà zyun-à í Shinn Luyí níng. Abàn-à níng hi mpìrká ngàng ku, ku í wà sàsàn zyun-à Shìdun shìg zu sig ku.

⁵Ning má, ning shi sig àràg í abàn-à shi sig ma yonki. Ning shi sig lu-à Awun Shìdun mi sig. Aning shi àràg mpìrká zyun-à ri twìb swànn bu á pyànn Shìdun. Aning shi mpìr kyìkyàr ká má twìb swànn bu wà zyun-à Shìdun má zìg bu twìb swànn ná á dò jir shinn Yesu Kristi.

⁶Jir Shìdun dang sig rag, “N shìg zu rìghing abàn òsàn zyun-à mì ri zìm wàni. Má sìn abàn-à hi mà kur tonn-à ni mà Siyona. Mpìr-à ma ya hing gwangga á byarwá ni, kwá fig fig àzunái bàna.”

⁷Abàn-à níng í bu ùwài á byar mpìrká zyun-à ya sig gwangga á byarwá ni. Ká zyun-à ya fig gwangga bàna níng, má shi àràg barà jir Shìdun dang sig rag, “Abàn zyun-à ami buká ngàng sig níng, kab síg nì kó kai bidìm pàr.”

⁸Jir Shìdun dang jakàng n rag, “Abàn-à níng má sa mpìrká káhi àsiu má ta big, hár bá kù.” Asiu-à níng ta sig, jir kai bàna big ngàng wà bá ya gwangga á jir Shìdun. Wàníng í bu-à Shìdun ri zìm aku sa ya big.

⁹Ama buná Shìdun shìg zu rìghing ning, ning shi sig kyau mpìr atwìb swànn bu á pyànn Shìdun. Ning shi sig mpìr kyìkyàrká bu Shìdun, jirà aning dinya mpìrká jir Shìdun barà ku zìg zu rìghing ning mà zufi-à ni, tàma-à níng ning shi sig rag á byar yiyar-à ni.

¹⁰Sai-à rì níng, ning í mpìr Shìdun bàna, ama tàma-à níng, ning í mpìrwá. Sai-à rì níng, ning ri yì fig rag Shìdun ri myàng ashiná bàna. Ama tàma-à níng, ning yì hing wà ku ri myàng ashiná.

Ning í Fàu Shìdun

¹¹Jàumí big, ning bi síg kyìnn á dunyaru-à níng ni. Bu bibaiká òrná ri zìm níng, ri nu kànn ma bu òsànká pìkyinn ná ri zìm. Kada aning zìm aning sa bu-à bibai bàna.

12Aning shi shu òsàn á byar mpìrká zyun-à yì fig jir Shìdun bàna. Kó ba swau ning shí má, bá myàng swàm òsàn ná àyúnn-à Shìdun má wà kwonn mpìrká.

13A jir shinn Shinn Luyí aning fig jir àgbamká bu-à ba dinya ning, kó kùr ana swann-à,

14kó àgbam jànnká ma àgbamká buná bidim pá, ká zyun-à Shìdun sìnn kà sig big abig ya mpìrká ri sa bu-à bibai níng shwìn, ma abig swam yan ká ri sa bu òsàn níng.

15Shìdun ri zìm aning sa bu-à òsàn jirà kada mpìrká abig dang jí-à bàna ma yìr á shinn ná ni bàna.

16Aning shi shu shinn ná, kada shu shinn ná aku sa aning sa bu-à bibai bàna, aning shi àràg í fàu Shìdun.

17Aning wib kó ni bidim pá, aning zìm ba òríná, ning ká ri bàg Yesu, aning wib Shìdun ma aning wib kùr-à ana swann.

18Ning fàuká, aning fig jir àsàin luná, ma aning wib big. Kada aning wib íri mpìr òsànká bàna, ama ma ká zyun-à pìkyinnbá bai tinn.

19Shìdun má sa sà, ya ning, wà na tib hing pìkyinn ná á shwìn-à ning wa sig á jir shinnwá ni.

20Wà mpìrká ma dab ning á jir shinn bu-à bibai-à ning sa sig, ná òg fig lada bàna, ama wà mpìrká ma dab ning á ò jir shinn bu òsàn-à ning sa sig, Shìdun má ya ning lada.

21Wà níng í bu-à sa Shìdun bar sig ning, jir kai bàna Kristi ma shinnwá má, ku wa hing shwìn á jir shinn ná ni. Ku tìya sig ning gbìb barà ná bàg áni àràg barà ku bàg sig.

22Ku sa fig bu pyìr bàna, ku ri gim fig òsàng á nuwá ni bàna.

23Mpìrká swau ku shí, ku swau pyann kàng fig big bàna. Ku wa shwìn, ku sa pyann kàng fig bàna, ama ku bir pìkyinnwá á byar Shìdun àsàin-à ri wà kwonn á gbìb àjai.

24Sai-à Kristi rii wa shwìn mà atàm bín-à ni, ku zìg gban rìhing bu pyìrká buyí á òríná ni, àjirà kada ayi sa bu pyìr bàna, sái bu-à òsàn. A jir shinn shwìn-à ku wa sig níng í bu-à sa ning òg sig yonki.

25Ning rì shi sig àràg àdùnká zyun-à nang jànn sig gbìb, ama tàma-à níng ning kàng bi rìhing á byar á nuná ni. Ku í àsàin-à ri myàng kwonn ma yonkiná tinn.

1 Bitrus 3

Barà Wunù Ma Wàwá Má Shi Shu

¹Uwàkà, aning wib jir nùnà, jir kai bàna kó áyaubá ni, wà ba wib fig jir Shìdun bàna, shuná má tìya big abig bir pìkyinn á byar Shìdun, kó wà na dang fig ma nu bàna.

²Nùnà má myàng írì shu kyìkyàr-à ning shi sig. Bá myàng barà ning ri wib Shìdun.

³Kada aning myàng írì nsònn jinn ná, ma zinariya-à ning ri pag níng bàna, kó jir jà òsànká ning ri wìr níng bàna.

⁴Ama nsònn ná aku shi á pìkyinn ná ni, nsònn pìkyinn ajun. Nsònn-à hi má jànn fig bàna, í zyun-à Shìdun ri zìm wàni.

⁵Wàníng í barà uwàkà wàri shi sig áni, big ri bir pìkyinnbá á byar Shìdun, mi ri sèng òirbá, mi ri wib jir nùbá,

⁶àràg barà Saratu fig jir nùwá Ibrahim n bar wàníng rag shinn luwá. Wà ning ma ri sa bu-à òsàn, ma shàr fig zinn bàna, ning shi sig yanká bu Saratu tàma-à níng.

⁷Ning wunùkà, aning shi shu òsàn ma wàkà buná big, aning wib big. Gbambá fòr fig àràg bu ning wunùkà bàna. Ama Shìdun ri sa sà ya big àràg barà ku ri sa sà ya ning, àsàn zyun-à ri ya yonki. Aning sa àdòníng jirà wà na vig hing Shìdun, aku fig ning.

Shwìn á Shinn Bu-à Nsàn

⁸To. Ning bidìm pàr aning shi shu òsàn ábìr-à ni. Aning myàng ashi jàuná, aning zìm jàuná, jir kai bàna Taná í òzyun, aning sa ya big bu òsàn. Aning sìn kàng shinn ná àràg í wùnshái.

⁹Kada aning sa pyann kàng mpìr-à ma sa ning bu-à bibai bàna, kada aning swau kàng mpìr-à ma swau sig ning shí bàna. Mpìr-à ma sa sig ning bu káníng bidìm pàr, aning sa sà ya big. Bu-à sa Shìdun bar sig ning níng, ku bar síg ning jirà aku sa sà ya ning.

¹⁰Jir Shìdun dang sig rag, “Mpìr-à ma ri zìm aku shi shu òsàn ma aku fig àjwár kó ákaun bidìm pàr, sái aku fim jír-à bibai dang ma òsàng gim.

¹¹Aku fim bu-à bibaiká, aku shi sa íri bu-à òsàn. Aku zìm shu ajun ma kó ni bidìm pàr.

¹²Shinn Luyí ri myàng mpìr òsànká, ku ri fig bu-à big ri vig ku. Ku ri zib mpìrká zyun-à ri sa bu-à bibai.”

¹³I ni ma sa ning nì bu-à bibai wà ning ma ri sa àtùtwài barà ná sa bu-à òsàn rà?

¹⁴Wà ning ma ri wa shwìn á shinn bu-à òsàn, aning fig àjwár. Kada aning shàr zinn mpìr bàna, aning kyab bu zyun bàna tinn.

¹⁵Aning wib Yesu Kristi á pìkyinn ná ni, ku zyun-à ku í Shinn Luná. Aning shi ma shiri barà kó ni ma bib ning abib, ná dinya byann big bu-à sa ning bir sig pìkyinn á byar Shìdun ni.

¹⁶Aning zìm ya big ádàn-à ma aning wib mpìrká. Pìkyinn ná aku shi ákyàr ma kó ni bidìm pàr, àjirà wà mpìrká ma swau ning shí, ma dang bai ning á jir shinn Yesu Kristi, abig fig àzunái á jírbá ni.

¹⁷Wà Shìdun ma zìm síg nì, wà ning ma ri wa shwìn á shinn bu-à òsàn ning ri sa, ná díg lada. Ama wà ning ma ri wa shwìn á jir bu bibai-à ning ri sa, ná díg fig lada bàna.

¹⁸Yesu Kristi ma shinnwá wu ki í kàun òzyun. Kó barà ku sa fig bu pyìr bàna níng, ku wu sig á jir shinn mpìr bu pyìrká ni bidìm pàr. Ku wu sig àjirà aku zìg yag yi á pyànn Shìdun. Big gban rìg wi òìrwá, ama ku dù nann zu kàng ma òìr àpyú,

¹⁹ku yag n dinya adìn mpìrká zyun-à wu sig, big kìg sig big mà tonn fi-à ni níng, jir Shìdun.

²⁰Káníng í adìn mpìrká zyun-à rì wib fig Shìdun bàna á sai-à ku ri tib pìkyinnwá mi ri shi kir big, sai-à Nuhu rì dàb kòr-à níng. A sai-à Nuhu rì dàb kòr-à níng mpìr awinyinká zyun-à shi kà sig mà kòr-à ni níng big wìm zu rìghing á zàpìr-à ni.

²¹Zàpìr-à hi shi sig àràg í batisma zyun-à tàma-à níng zìg zu sig ning níng. Batisma shi fig àràg barà yi ri wau kyàr òìr jínyí bàna. Batisma shi sig àràg mpìr gib síg nu ma Shìdun ma pìkyinn òsàn. Batisma ri tàg yi rag yi wìm zu rìghing á jir barà Yesu dù nann zu sig ma yonki.

²²Tàma-à níng Yesu nann yag rìghing mà wai, ku shi sig mà agunn vìm nu Shìdun. Ku ri na kùr á shinn yann aswamká ni mà wai, ma mpìr àgbamká mà wai, ma kó kai bidìm pàr.

1 Bitrus 4

Aning Shi Shuná Aràg Barà Shìdun Ri Zìm

¹Yesu Kristi wa hing shwìn á dò jir shinnyí ni, á sai-à ku rì shi sig á dunyaru. Ning má, aning tib pìkyinn ná, ma aning kyab jir bu-à Yesu sa sig, jir kai bàna mpìr-à ma wa hing shwìn, kwá fim bu pyìr sa.

²Tàma-à níng aning tib pìkyinn ná àjirà aning shi shuná á dunyaru àràg barà Shìdun ri zìm. Kada aning sa bu-à bibai zyun-à mpìrká ri zìm níng bàna.

³A sai-à wàri, ning shi nonn hing, ning ri sa bu-à bibai, ning rii bàg gbìb-à mpìrká zyun-à yì fig Shìdun bàna níng ri bàg. Ning rii sa bu-à bibai kim kim, ning rii sa àyái, ning rii wa pyann shin, ning rii kàng àning, mi ri wib bukiká.

⁴Mpìr asa bukiká ri sa mamaki barà tàma-à níng ning ri kwonn fig rag shinn ma big, mi ri sa fig rag bu-à bibai-à big ri sa níng bàna. I bu-à sa big ri swau ning shí.

⁵Mpìr káníng má dang kyàr vinn rìg buká big sa sig. Bá dinya Kristi bu bibaiká big sa sig, ku zyun-à má wà kwonn mpìrká zyun-à shi sig ma yonki ma ká wu sig.

⁶Bu-à sa Yesu yag dinya mpìrká zyun-à rì wu sig, big rì wà sig big kwonn níng jir àjwár níng, í jirà adinbá aku shi wìm zu, abig shi àràg barà Shìdun shi sig.

Ayi Sa Swàm Ma Yar-à Shìdun Ya Sig Yi

⁷Ayúnn-à nyàan fòr wà kó kai má vinn rìg, aning pànn shinn ná, aning shi àzír àjirà aning vig Shìdun.

⁸Bu-à sànn kab sig bàna, aning zìm kó ni bidìm pàr á pìkyinn ná ni wàni, jir kai bàna sai-à ya zìm hing ba òyí yá yafa ya ba òyí.

⁹Aning pànn kyìnnká ma pìkyinn òzyun.

¹⁰Kó ni shi sig ma írì yar-à Shìdun ya sig ku. Kó ni aku zìg yar-à Shìdun ya sig ku ma aku sa shang jàuwá ma kàhi ma pìkyinn òzyun.

¹¹Mpìr-à ma ri dang jir Shìdun, aku dang jír zyun-à bi sig mà byar Shìdun. Mpìr-à ma ri sa ya mpìrká bu, aku sa ma gbam-à Shìdun ya sig ku. Aning sa bu káníng àjirà abig swam yan Shìdun á jir shinn Yesu Kristi. Ku shi síg nì zyun-à mpìrká má swam yan ku hár kinn kinn. Ku shi síg nì zyun-à shi sig ma gbam hár kinn kinn. Aku shi àdòníng.

Shwìn-à Mpìr Ri Wa Jirà Ku í Bu Kristi

¹²Jàumí big, kada aning gib kyinn á shwìn ùwài-à ning ri wa níng bàna. Bu káníng ri màg màg fig pìkyinn birná. Kada aning kyab rag í bu àpyú zyun òg síg ning nì bàna.

¹³Aning fig àjwár, jir kai bàna ning ri wa shwìn-à Yesu Kristi rì wa sig. Ná fig àjwár á sai-à Kristi má sa sànn ya ning.

¹⁴Aning fig àjwár á sai-à mpìrká ma swau ning shí jirà ning ri bàg Kristi. Wàníng tàg sig rag, gbam Awun Shìdun shi sig á òrná ni.

¹⁵Kada mpìr zyun áyauná ni aku wa shwìn jirà ku í mpìr agban ki, kó mpìr ajwú, kó mpìr-à ri sa swàm bu-à bibai, kó mpìr-à ri pìm kù kà á jír.

¹⁶Wà ning ma ri wa shwìn jirà ning í bu Kristi, kada aning fig àzunái bàna, ama aning sa Shìdun ísoko wà barà big ri bar ning rag ning í bu Kristi níng.

¹⁷Ayúnn-à màg rìghing wà bá wà rag kwonn-à. Bá wà jag ma mpìrká zyun-à ri bàg Shìdun. Wà ba wà jag rìg kwonn-à níng ma mpìrká ri bàg Shìdun, ká zyun-à ri bàg fig jir Shìdun bàna níng, bigbá má shi áshinn rà?

¹⁸Jir Shìdun dang sig rag, “Shi sig ma shwìn wà mpìr òsàn má wìm zu. Wà má àdòníng, bu-à má sa ma mpìrká zyun-à ngang jir Shìdun, mi ri sa bu-à bibai níng, í kai rà?”

¹⁹Mpìrká zyun-à Shìdun ma zìm síg nì rag abig wa shwìn, abig bir pìkyinnbá á byar Shìdun àsàin-à mà̀m sig big, zyun-à ri sa swàm ma bu-à ku dang sig, abig shi sa bu-à òsàn.

1 Bitrus 5

Aning Myàng Kwonn Ma Mpìrká Bu Shìdun

¹Mì zyun-à mì í àgbam ma shinnmí, mì ri ba ya àgbamká áyau mpìrká ri bàg Yesu. N myàng hing Kristi ma zumí, ku rì wa hing shwìn. Sai-à kwa kàng bi hing, kwá sinn mì ñ shi mpìr ùwài àràg ku.

²Aning myàng kwonn ma yanká bu Shìdun zyun-à shi sig mà byarná ni àràg barà aza àdùnká ri myàng kwonn ma àdùnbá níng. Aning sa swàm ná ma pìkyinn ñzyun, kada a mpìr sinn kà ning ma gbam bàna. Shìdun ri zìm aning sa ma azìmná. Kada aning zìm íri bàì bàna, ama aning sa àtùtwài aning sa swàm.

³Kada aning tàg gbam á shinn mpìrká zyun-à shi sig á mìr barná ni níng bàna. Ama aning tiya big gbìb òsàn á bar shuná ni.

⁴A sai-à Yesu kùr aza àdùnká ma mìr gbìb zu hing, ná dìg bu kàm shinn òsàn ní má zyun-à má kor fig ákor bàna.

⁵Ning sukàkà, aning wib jir àgbamká zyun-à shi sig á pyànn ná ni. Ning bidim pár aning sinn kàng shinn ná ásim, aning sa ya bar dìrná bu-à òsàn. Shìdun ri zìm fig mpìr-à ri gbar dù nann shinn bàna, ama ku ri sa ya mpìrká zyun-à ri wib mpìrká bu-à òsàn.

⁶Aning gbar dù nann zu shinn á pyànn Shìdun ni bàna, ku àsàin-à shi sig ma gbam níng, ku í àsàin-à má gbar dù nann zu ning á wai á sai-à ku ri zìm.

⁷Bu-à ma ri wa kyinn ná bidim pár, aning fim ya Shìdun, jir kai bàna ku í àsàin-à ri myàng kwonn ma ning bidim pár.

⁸Aning tib pìkyinn ná, aning shi àzír, jir kai bàna azíbná Shaitan ri kyann kyann àràg í wiyir zyun-à ri yàn kyann mpìr-à kwá pànn zwam.

⁹Aning ngang ku, aning sar gbam wàni á pìkyinn birná ni, jir kai bàna jàuná big, ká ri bàg Yesu nì ànn ní má á jànn-à ni ri wa íri shwìn-à ning ri wa níng.

¹⁰Shìdun í mpìr-à ri sa bu òsàn, ku bar sig ning jirà aning jùn kwonn ma Kristi hár kinn kinn, sai-à na wa hing shwìn títi ní má, ku ma shinnwá kwá zìg zu rìg shwìn ná, kwá pànn gbam níng, má ya ning gbam.

¹¹Kwá ná nì kùr á shinn kó ni bidim pár hár kinn kinn. Aku shi àdòníng.

Bitrus Bib Kà Big

12Mì ri ba ya ning àkìm wasika zyun-à yi ma Silas ba sig, ku zyun-à yi ri myàng ku, ku í wunzàí zyun-à ri bàg Yesu. Mì ri gbar gbam ning òr, mì ri dinya ning rag wàníng í bu òsàn bu Shìdun àjai. Aning sar gbam áni wàni.

13Uwà zyun-à shi sig mà Babila, zyun-à Shìdun shig zu sig ma ning níng, ri bib kà bi ning, kwonn ma wùnmí Markus tinn.

14Aning bib kà ba òrná bidìm pár, aning kàm pànn ba òrná. Shìdun aku ya ning pìkyinn na tag, ning ká zyun-à ning í bu Kristi.

2 Bitrus

2 Bitrus 1

¹Mì Siman Bitrus mì í fàu Yesu Kristi, mì í wùn aswamwá tinn. Mì ri ba ya ning, ning mpìrká zyun-à Shìdun sa sig ning bir sig pìkyinn ná á byar Yesu Kristi àràng barà yi bir sig níng. Shìdun ri ya mpìrká bidìm pàr pyù jirà abig bir pìkyinn á byarwá ni, ku ri shig fig mpìr bàna.

²Asàn Shìdun ma pìkyinn na tag abig kà mònn á pìkyinn ná ni, barà ning yì sig Shìdun ma Shinn Luyí Yesu níng.

Shìdun Bar Mpìrká n Shig Zu Ká Ku Ri Zìm

³Gbam Shìdun ya sig yi kó kai bidìm pàr, bu-à yi ri zìm á shuyí ni, jirà ayi bàg gbìb Shìdun òsàn, ma ayi yì Kristi zyun-à bar sig yi jirà ayi dìg awàiwá ma àsànwá.

⁴Shìdun ya sig yi bu ùwài-à ku rì gib sig nu áni rag kwá ya yi níng, jirà aning jùn kwonn ma ku, ma aning zìg zu rìg shinn ná á bu-à bibaiká zyun-à mpìrká kádà á jànn-à ni ri zìm.

⁵Jir wàníng aning bir pìkyinn ná ma aning sa bu-à òsàn á gbìb Shìdun, ma aning yì swàb kà jírwá.

⁶Aning pànn shinn ná, aning tib pìkyinn ná, ma aning shi shuná àràng barà Shìdun ri zìm.

⁷Aning shi sa ya jàuná bu-à òsàn. Aning zìm mpìrká bidìm pàr.

⁸Wà na sa hing bu káníng wàni, ná yì Shinn Luyí Yesu Kristi wàni, swàmna má jànn kà fig átai bàna.

⁹Ama wà mpìr-à ma sa fig bu òsàn káníng bàna, ku shi sig àràng mpìr àfau, ku màmm jànn rìghing wà Shìdun tu kífìnn rìghing bu pyìrwá.

¹⁰Jàumí big, aning jijau bàna, aning sa swàm-à Shìdun bar sig ning, n shig zu sig ning jir kàhi níng. Wà na sa hing bu káníng, ná kù fig bàna.

¹¹Wà má àdòníng, bá pù ya ning pyù-à ná kà lu Shìdun, byar-à Shinn Luyí Yesu Kristi, mpìr apínnyí má na kùrwá hár kinn kinn níng.

¹²Má shi má kyab pànn kyann ya ning bu káníng, kó barà ning yì byann rìghing, n pànn hing ma pìkyinn òzyun níng.

¹³Mì ri kyab má sànn ò kyab pànn ya ning bu káníng á pìkyinn ná ni, barà ò wu fig ma bàna níng.

¹⁴N yì hing má nonn fig bàna, má wu rìg àràng barà Shinn Luyí Yesu Kristi dinya kyàr sig mì.

¹⁵Bu-à sa mì ri ba ya ning wasika-à níng, í jirà sai-à ma wu hing, aning kyab pànn bu káníng.

Yi Myàng Hing Gbam Yesu Ma Zuyí

¹⁶Buká yi ri dinya ning á shinn barà Yesu Kristi má kàng bi níng, yi ri dang fíg bu-à mpìrká dinya sig yi bàna, ama yi ri dang bu-à zuyí myàng sig. Yi myàng hing gbam Shinn Luyí Yesu Kristi ma zuyí.

¹⁷Sai-à Shìdun Tayí ri swam yan ku, nài jír wann bi á byarwá ni mà byar Tayí Shìdun ni níng, yi shi sig màhàn, nài jír-à hi dang rag, “Wàníng í wùnmí zyun-à mì ri zìm á pìkyinnmí ni wàni.”

¹⁸Yi ma shinnyí, yi fig hing nài jír-à níng ri wann bi mà wai, sai-à yi shi sig ma ku mà shinnkwìnn byar-à zwánnwá vim bìr níng.

¹⁹Barà yi fig sig nài jír wá mà wai níng, yi bir swàb kà tim pìkyinnyí á jír ká zyun-à mpìrká ri dang kyann jir Shìdun rì dang sig níng. Ná sa bu-à òsàn wà na bir hing pìkyinn ná á jír-à ning fig sig, jir kai bàna jír ká hi shi sig àràng í pitila zyun-à ri yar wann bi á byar zufi-à ni hár byar kyàr. Ayar-à hi má yar á pìkyinn ná ni àràng barà asuswir byar kyàr ri yar gbau níng.

²⁰Bu-à sànn sig aning yì bàna í wàníng: Walai mpìr-à má fig byann jir Shìdun má dang zu yì yìr jír-à hi ma shinnwá.

²¹Buká mpìrká rì dang kyann jir Shìdun rì ba sig níng, big ba fíg ma shinnbá bàna. Ama big ba sig àràng barà Awun Shìdun tàg sig big.

2 Bitrus 2

Malamká Ri Tàg Jir Nsáng

¹Barà mpìrká káhi rì gim òsáng rag big í yann aswam Shìdun, big rì zu bi sig áyau mpìrká ni níng, í barà mpìrká káhi má zu bi áyauná ni má dang rag big í mpìrká ri tàg jir Shìdun. Bá bòn timer tàg mpìrká jir òsáng hár bá sa yipyàr á shinn Shinn Luyí àsàin-à zìg zu sig big á bu pyìrbá ni. Bá gbar bi ya shinnbá bu-à má gban big.

²Mpìrká nìnnàn nímá má bàg bu-à bibaiká big ri sa. A buká big ri sa níng ni, mpìrká má swau gbìb Shìdun.

³Mpìr káníng big ri sa sunu bàì, bá tonn gban ning jirà abig òg bàiná. Shìdun dang rìghing rag kwá wà big kwonn. Kwonnbá hi nyàan fòr.

⁴Shìdun rì fim fig yann aswamká buwá mà wai, ká rì sa sig bu pyìr níng bàna. Ku rì sùr gbam big, n takà big á pyìr-à ni, n sìn timer kà big mà byar zufi, byar-à bá shi kir kwonn wà.

⁵Wàri níng Shìdun fim fig mpìr bibaiká á dunyaru bàna. Ku tìr bi sig yor n gban vinn rìg big bidim pár. Ama ku zìg zu sig Nuhu zyun-à rii dinya kyann mpìrká rag abig sa bu-à Shìdun ri zìm, ma mpìrká káhi àkunn sùmpyànn.

⁶Shìdun twìb swànn rìg finn swann Saduma ma Gamurata kàng rìg sùng. Ku sa bai rìg swannká hi ma pyìr jirà aku tìya mpìrká bu-à má sa big mpìrká ká ri bàg fig ku bàna.

⁷A sai-à níng hi, ku pinn zu rìg Lutu mpìr òsàn-à níng, barà pìkyinn wàníng bai sig wàni á sai-à wàníng myàng mpìrká ri sa bu pyìr.

⁸Lutu shi sig á finn swann-à mpìr bibai káníng shi sig áni. Su ma su ku ri myàng írì bu-à bibaiká big ri sa. Ku fig jír-à bibaiká ri zu á nubá ni. Barà ku í mpìr òsàn níng, bu-à mpìr bibaiká ri sa níng ri wa ku wàni.

⁹Shìdun yì síg nì barà kwá pinn zu mpìr òsànká buwá áyau shwìn, ma barà kwá sìn kà mpìr bibaiká á shwìn hár àyúnn-à Shìdun má wà kwonná,

¹⁰àràg mpìrká zyun-à ri sa bu-à bibaiká pìkyinnbá ri zìm, mi ri gbam sung ma Shìdun níng bàna má. Big ri myàng fig mpìr ma jinn á shinn bàna, big ri shàr fig zinn buká shi sig ma gbam mà wai níng bàna, mi ri swau káníng shí.

¹¹Aníng myàng yann aswam Shìdunká zyun-à shi sig ma gbam, gbambá kab sig bu malamká ká ri gim òsáng níng, ama big ri swau fig buká shi sig ma gbam mà wai níng shí á pyànn Shinn Luyí ni bàna.

¹²Malam agim òsáng káníng shi sig àràg í wi awúnn. Big ri kyab fig bu òsàn á pìkyinnbá ni bàna, big ri sa bu-à big ri zìm. Kó barà big yì fig bu zyun bàna níng, big ri swau mpìrká shí. Shìdun má gban big àràg barà big ri gban wi awúnn níng.

¹³Big sa mpìrká wa hing shwìn wàni. I bu-à sa Shìdun má sa pyann kàng big, má sìn kà big á shwìn tinn. Kó wà má àyúnn má, big ri sa bu-à bibaiká big ri wìm á pìkyinnbá ni kim kim. Big ri tonn gban ning, mi ri ji buju ma ning kó sai-à big ri sa bu-à bibai. Big ri fig àjwár ma bu pyìr-à big ri sa.

¹⁴Bu-à big ri zìm abig myàng bàna, sái uwà àyái, jir kai bàna zubá í zu àyái. Abann bu pyìrbá ká big ri sa níng màg fig big bàna. Big ri sìn kà mpìrká zyun-à yì byann fig jir Shìdun bàna níng, á gbìb bu-à bibai. Big í mpìr sunu. Shìdun má sìn kà big á shwìn.

¹⁵Big fim rìghing gbìb vuvonn, mì nang jànn rìg-à, mi ri bàg gbìb-à Balamu wùn Basura zyun-à rì zìm sig bàì-à big rag bá ya ku wà kwa dang sa bai hing jir Shìdun níng.

¹⁶Aswannswánnwá dang jír ma ku àràg í mpìr jíkwinn, hár sa ku fim rìg bu pyìr-à ku nìm ri zìm aku sa níng.

¹⁷Malam agim òsáng káníng shi sig àràg í abinn zàpìr zyun-à wim sig. Big shi sig àràg í shyù-à pìr sig wà wàu gbar yam sig. Shìdun dang rag kwá sìn kà big áyau zufi-à wà kab gbam.

¹⁸Malam agim òsáng káníng ri gbar dù shinnbá, mi ri dang jírká zyun-à bàna ma yìr. Big ri tonn gban mpìrká zyun-à kà sig àpyú á gbìb Shìdun ni ma bu-à bibaiká òr mpìrká ri wìm.

¹⁹Big ri dinya mpìrká rag, bá fìnn zu káníng a káníng shi shu shinn òrbá, ama big ma shinnbá big í fàu bu-à bibai. Bu-à bibai-à mpìr ma ri sa kyann, ku kàng rìghing fàu bu bibai-à níng hi.

²⁰Wà mpìr ma zu rìghing áyau bu bibai sa dò jirà ku yì sig Shinn Luyí zyun-à í Mpìr Apínnyí Yesu Kristi níng, ama wà kwa kà ma sa jakàng hing bu bibai, wà bu bibai ma pànn kà hing ku kwá bai kab wà sai-à ku rì shi sig.

²¹Nim má sànn káb nì, aku nim yì jir Shìdun bàna, ma wà kwá yì, ama á pyànn títi níma ku í ngàng rìg-à jir Shìdun.

²²Big shi sig àràg barà tinn jír-à níng dang sig rag, “Bái ma wàu hing bu, ku ri ji kàng. Wà ba wau hing zyù òr, kwá bing kà kàng òr wá áyau azwàr.”

2 Bitrus 3

Shinn Luyí Gib Sig Nu Rag Kwá Kàng Bi

¹Jàumí big, wàníng í wasika wà wa pyànn zyun-à mì ri ba ya ning. A wasika káníng ni, ò ba sig jirà ò dang gban pìkyinn ná, ò kyab pànn ya ning bu káníng jirà aning kyab íri bu-à òsànn.

²Mì ri zìnn aning kyab pànn jírká zyun-à mpìrká rii dang kyann jir Shìdun níng dang sig, ma aning wib jir Shinn Luyí Yesu Mpìr Apínnyí, zyun-à yann aswamká dinya sig ning níng.

³Bu-à mì ri zìnn ò dinya ning tàma-à níng bàna, àyúnn-à dunyaru ma nyànn vinn mpìr bibaiká káhi má zu bi, shubá í shu abann àjwár bu dunyaru. Bá mànn jwànn ning, ning zyun-à ning shi sig á gbìb Shìdun.

⁴Bá bib rag, “Yesu zyun-à gib sig nu rag, kwá kàng bi níng, tàma-à níng kwá áni rà? Yàkúká buyí wu rìghing á ninonn, ama hár tàma-à níng, í barà ku kàng bi fig bàna. I barà kó kai bidim pár ri yag àràg barà big rì mànn sig dunyaru.”

⁵Mpìr káníng yì rìghing rag, wàrì níng, í Shìdun mànn síg nì jànn-à níng ma nu jír-à ku dang sig. Ku mànn sig jànn-à á jìnn ni áyau zàpìr, jànn á jìnn ni shi kà sig á zàpìrká ni. Ama mpìr káníng sa shi rag big yì fig bàna.

⁶Bu-à ku rì gban sig mpìrká wàrì níng ma káhi í zàpìr, í yor-à ku rì tir bi sig níng.

⁷Ma jírwá níng hi, ku sìnn sig waisháu ma jànn-à á jìnn ni jirà aku du swànn ma pyìr. Ku sìnn gban sig sái àyúnn-à kwá wà kwonnwá. Ayúnn-à níng hi, mpìrká zyun-à ngàng sig jir Shìdun níng, má kà lu pyìr.

8Jàumí big, á byar Shìdun, àyúnn ízyun shi sig àràg ji dubu zyun. Ji dubu zyun á pyànnwá ni shi sig àràg í àyúnn ízyun. Kada aning màmm jànn bu-à níng bàna.

9Shinn Luyí ri wu tag fig òr ma nu-à ku gib sig, àràg barà mpìrká káhi ri kyab níng bàna. Ku ri bàg ning ádàn, jir kai bàna ku zìm fig mpìrká abig wu kwonn ma bu pyìrbá bàna, ama abig fim bu pyìr-à big ri sa.

10Barà ajwú ri kà á luyí ni, yi ri yì fig bàna níng, í barà àyúnn-à Shinn Luyí má bi áni níng, má shi áni tinn. Ayúnn-à níng hi, waisháu má bab jànn rìg ma nài yán ngbam níma. Buká shi sig mà waisháu-à ni bidim pár má swànn gban rìg. Jànn-à á jinn ni ma buká shi sig áni bidim pár má bab jànn rìg tinn.

11Barà bu káníng bidim pár má bab jànn rìg níng, sànn sig aning shi írì swai shu-à wà áni rà? Aning shi shu kyìkyàr á pyànn Shìdun.

12Barà ning ri shi kir àyúnn bu Shìdun níng, aning bir pìkyinn ná áni jirà àyúnn-à níng hi aku bi kíni. Ayúnn-à níng hi, waisháu má pànn rìg pyìr, àyúnn big asuswirká bidim pár má zir kífinn rìg.

13Buyí, bu-à yi ri shi kir bàna, yi ri shi kir àyúnn-à waisháu àpyú ma jànn àpyú má zu bi, byar-à mpìr òsànká má shi àràg barà Shìdun gib sig nu níng.

14Jàumí big, aning myàng barà ning ri shi kir àyúnn-à níng hi níng, aning kar sa barà ná shi shu òsànn ma shu kyìkyàr á pyànn Shìdun jirà aning jùn kwonn ma ku.

15Aning myàng bu-à sa Shinn Luyí bi fonn fig bàna níng, ku ri zìm aku zìg zu ning á bu pyìrná ni mpyim, àràg barà Shìdun ya sig jàuyí Bulus yar aku ba ya ning níng.

16Wàníng í bu-à Bulus ri ba kyann kó ákaun wà ku ma ri zìm aku ba á shinn bu-à sa Shinn Luyí bi fonn fig bàna. Yìr buká ku ri ba níng, wà dàkí tù hing wàni. Mpìrká zyun-à yì fig bu zyun bàna níng, ri vim bìr bu-à ku ba sig níng, á gbìb zyun-à shi fig bàna, àràg barà big ri sa kyann á buká ká big ba sig á jir Shìdun ni. Wàníng big ri gbar bi yá shinnbá kì.

17Ama ning jàumí big, barà ning yì rìghing rag, mpìr bibai káníng ri zìm abig tonn gban ning níng, aning sar gban wàni, jirà kada abig gbar ta kà ning á gbìb ajann, jirà kada aning fim gbìbná zyun-à ning shi sig áni níng bàna.

18Aning yì swàb kà Shinn Luyí Yesu Kristi Mpìr Apínnyí níng, ma àsànwá. Mpìrká abig swam yan ku tàma-à níng hár kinn kinn. Aku shi àdòníng.

1 Yohanna

1 Yohanna 1

Jír-à Ri Ya Yonki

¹Mì ri ba ya ning jír-à níng á shinn mpìr zyun, big ri bar ku jir Shìdun. Mpìr-à níng shi sig ma yonki sai-à big mà̀m fig ma jànn-à bàna. Yi myàng hing ku ma zuyí. Yi fig hing ku ri dang jír. Yi tib hing ku ma vùyí. Ku í àsàin-à ri ya yi yonki.

²Asàin-à ri ya yonki kinn kinn-à níng, zìnnwá í Yesu Kristi. Ku ma tawá í bu ñzyun. I wà ku bi á jànn-à ni, n tiya yi shinnwá. Yi myàng hing ku. Jír-à yi ri dinya ning níng í jír á shinnwá ni.

³To, bu-à yi myàng sig ma zuyí, n fig sig ma sungyí níng, í bu-à yi ri dinya ning tinn, jirà ayi ma ning shi í bu ñzyun ma tayí Shìdun, ma wùnwá Yesu Kristi.

⁴Yi ri ba ya ning wàning jirà ayi ma ning fig àjwár ùwài-à níng á bìr-à ni.

Ayi Shi Ayau Ayar

⁵Wàning í jír-à yi fig sig á byar Yesu Kristi ni, yi ri dinya ning. Jír-à hi í wàning: Shìdun kyinnwá kyìkyà̀r hawu, fi bàna áni, kó títì nímá.

⁶Wà ya dang rag yi ri bàg Shìdun, ama wà ya shi sig á zufi-à ni, yi ri gim ñsáng, yi ri bàg fig gbìb àjai bàna.

⁷Wà ya bàg hing ma shi hing á byar kyìkyà̀r hawu-à níng, àr̀ag barà Shìdun shi sig áni níng, yi shi kwonn rìghing í bu ñzyun, àsà wùnwá Yesu ri tu kyà̀r ya yi bu pyìrká buyí.

⁸Wà ya dang rag yi í mpìr bu pyìr bàna, yi ri tonn gban shinnyí, yi bàna ma gwangga á pìkyinnyí ni.

⁹Ama ya dinya hing Shìdun bu pyìryí big, kwá yafa ya yi, kwá tu kyà̀r rìg yi bu pyìrká yi sa sig, jir kai bàna ku ri sa swàm ma buká ku dang sig.

¹⁰Wà ya dang rag yi sa fig bu pyìr bàna, yi ri bar Shìdun agim ñsáng, jírwa bàna á pìkyinnyí ni.

1 Yohanna 2

Kristi Ri Kà Nuyí

¹Yanká bigmí big, mì ri ba ya ning bu-à níng, jirà aning sa bu-à bibai bàna. Ama mpìr-à ma sa hing bu-à bibai, yi shi sig ma mpìr-à má kà nuyí á pyà̀nn Shìdun, mpìr-à níng í Yesu Kristi. Ku í mpìr gwangga.

²A jir shinnwá ni Shìdun ri yafa ya yi bu pyìryí. Ama íri bu pyìryí bàna, ku ri zìm aku yafa bu pyìr mpìrká á jànn-à ni bidìm pàr.

³Ya wib hing bu-à Shìdun ri dang, yi yì hing yi í mpìr Shìdun.

⁴Mpìr-à ma dang rag ku yì hing Shìdun, ama kwa wib fig jír wàníng bàna, ku ri gim òsáng, ku yì fig gwangga Shìdun bàna.

⁵Mpìr-à ma ri wib jir Shìdun, kwá zìm Shìdun í kyinn rízyun. Wàníng í barà yá yì rag, yi shi sig ma Shìdun.

⁶Mpìr-à ma dang rag ku shi sig ma Shìdun, aku shi mpìr òsàn àràg Yesu.

Mpìrká Bu Kristi Abig Zìm Bar Dìrbá

⁷Ayormí big, jír-à mì ri dinya ning, aning wib níng, í jír àpyú zyun bàna. I jír-à big rì dinya sig ning daka á ninonn, í jir Shìdun-à ning rì fig sig níng.

⁸Ning yì rag hing Yesu Kristi tàma-à níng, í bu-à sa jír wá shi shirag í jír àpyú á byarná ni. Yesu Kristi zìm sig mpìr rípyim. I wà tàma-à níng, ning ri zìm mpìr tinn. Shi àràg zufi ri wam zu, í wà àyar zyun-à í àjai ri yar.

⁹Mpìr-à ma dang rag, ku shi sig áyau àyar, ama ku ma ri zib jàuwá zyun, hár tàma-à níng ku shi sig áyau zufi.

¹⁰Mpìr-à ma ri zìm jàuwá, ku shi sig áyau àyar bu Kristi ni. Bu-à má du kà ku áyau bu pyìr bàna.

¹¹Mpìr-à ma ri zib jàuwá zyun, ku shi sig áyau zufi, ku ri kyann á zufi-à ni. Ku yì fig byar-à ku ri yag bàna, jir kai bàna zufi bir òm rìghing zuwá kùùn.

¹²Mì ri ba ya ning, yanká bigmí big, jir kai bàna big yafa ya rìghing ning bu pyìrná á jir shinn Yesu ni.

¹³Mì ri ba ya ning, ning shun àgbamká, jir kai bàna ning yì hing ku, ku zyun-à shi jag sig sai-à big màm sig jànn-à. Mì ri ba ya ning, ning yann sukàkà, jir kai bàna ning gbam kan rìghing Shaitan mpìr azíbná.

¹⁴Mì ri ba ya ning, yanká bigmí big, jir kai bàna ning yì rìghing Tayí Shìdun. Mì ri ba ya ning, ning shun àgbamká, jir kai bàna ning yì hing ku, ku í zyun-à shi jag sig sai-à big màm fig ma jànn-à bàna. Mì ri ba ya ning, ning yann sukàkà, jir kai bàna ning shi sig ma gbam, jir Shìdun shi sig á pìkyinn ná ni, ning gbam kan rìghing Shaitan mpìr azíbná.

¹⁵Aning sinn pìkyinn ná á bu dunyaru bàna. Mpìr-à ri zìm bu dunyaru, kwá zìm fig Tayí Shìdun á pìkyinnwá ni bàna, kó títi nímá.

¹⁶Bu dunyaru káníng í bu-à bibai bidìm pàr, àràg mpìr-à ma sìnn sig jir àyái á pìkyinnwá ni, àràg mpìr-à ma ri dab zu bu-à kwa myàng ku ri zìm aku òg, àràg mpìr-à ma ri gbar dù nann shinn. Bu káníng í bu Shìdun bàna, í bu dunyaru.

17Aning myàng. Donyaru-à níng má vinn rìg, kwonn ma bu bibaiká shi sig áni tinn. Ama mpìr-à ma ri sa bu-à Shìdun ri zìm, kwá shi hár kinn kinn.

Mpìrká Zyun-à ri Zib Yesu Kristi

18Yanká bigmí big, dunyaru-à níng ri vinn rá vinn. Ning fig hing mpìr azíb Yesu Kristi má bi. Tàma-à níng, ning myàng rag hing barà mpìr azíbká bu Yesu Kristi big nìnnànn nímá shi sig á dunyaru. Jir wàníng yi yì rìghing dunyaru ri vinn rá vinn.

19Mpìr azíbká bi sig níng, big í mpìrká buyí big bàna, í bu-à sa big zu rìghing áyauyí ni. Wà big nìm ma í mpìrká buyí big, big nìm má zu fig áyauyí ni bàna. Ama big zu rìghing áyauyí ni. I bu-à sa mpìrká má yì rag big shi fig mpìrká buyí bàna.

20Ama bigná, ning shi fig àràg mpìr káníng bàna. Kristi wìr kà ya sig ning Awun Kyìkyàrwá. I bu-à sa ning yì rìghing jir àjai.

21Mì ri ba ya ning í jirà ning yì hing jír àjai. Ná wái í jirà ning yì fig bàna. Ning yì hing jír àbyann má mà fig òsáng bàna.

22Agim òsángká í ni big rà? I mpìrká ri dang rag Yesu í Shìdun swam bi fíg ku nì bàna níng. Mpìr káníng ri ngàng Tayí Shìdun ma wùnwá Yesu Kristi, big í mpìr azíb Kristi.

23Mpìr-à ma ngàng wùn Shìdun, ku zìm fig Ta wàníng bàna tinn. Mpìr-à ma zìm hing Yesu, ku zìm sig Ta wàníng tinn. Bá gàb finn sar fig Ta ma Wùn bàna.

24Bu-à ning fig jag sig níng, aning pànn gbam á pìkyinn ná ni. Na sa hing àdòníng, í barà ná shi ma Wùn Shìdun ma Tawá áni.

25Nu-à Yesu gib sig ma yi í wàníng, ku dang rag kwá ya yi yonki kinn kinn.

26Mì ri ba ya ning wàníng á shinn mpìrká ri zib Kristi. Big ri zìm abig tonn gban ning.

27Ama bigná, Yesu Kristi sìnn kà ya rìghing ning Awun Shìdun á pìkyinn ná ni. Barà Awun Shìdun shi sig á pìkyinn ná ni níng, ná yàn fig rag mpìr aku tàg ning bàna. Bu-à sa níng, Awun Shìdun ri tàg ning kó kai bidìm pàr. Bu-à kwa tàg ning bidìm pàr, í àjai. Aning shi bir kyann pìkyinn ná á dìr Kristi ni àràg barà Awun Shìdun tàg sig ning níng.

28To. Yanká bigmí big, aning shi kyann ma Kristi, jirà kwa bi hing, yá shà ku ma àjwár, yá sa fig zunái má shàr fig ku bàna.

29Ning yì hing, Yesu Kristi í mpìr asa bu-à òsàn. Ning yì hing mpìr-à ma ri sa bu-à òsàn, ku í mpìr Shìdun.

1 Yohanna 3

Yi í Yanká Bu Shìdun

¹Aning myàng barà Tayí Shìdun ri zìm yi wàni. Ku ri zìm yi, hár ku ri bar yi rag yi í yanká buwá. Wàníng í àjai, í barà yi shi sig áni. Mpìrká ri bàg fig Shìdun bàna níng, big yì fig yì bàna. Bu-à sa níng, big yì fig Shìdun bàna.

²Ning mpìr azìmmí big, yi kàng rìg rag hing yann Shìdun tàma-à níng. Yi yì fig ma bu-à yá kàng á pyànn bàna. Ama yi yì hing, àyúnn-à Yesu Kristi ma kàng bi hing, yá shi àràg ku, jir kai bàna yá myàng barà ku shi sig áni.

³Mpìr-à ma ri kyab àdòníng á pìkyinnwá ni, kwá shi shu kyìkyàr àràg barà Yesu shi sig mpìr kyìkyàr níng.

⁴Mpìr-à ma ri sa kyann bu-à bibai, buwá ku ri wib fig doka Shìdun bàna. Bu-à bibai shí nì wà mpìr ma ri wib fig doka Shìdun bàna.

⁵Ning yì hing bu-à sa Yesu Kristi bi sig á dunyaru níng, í jirà aku zìg zu bu-à bibaiká yi ri sa. Ning yì hing buwá ku taba sa fig bu-à bibai bàna.

⁶Mpìr-à ma shi sig ma Yesu, kwá sa swàb kà fig bu pyìr mà pyànn àràg wàri bàna. Ama mpìr-à ma ri sa swàb kà bu pyìr mà pyànn, ku yì fig wàníng bàna. Ku myàng fig wàníng bàna.

⁷Kada aning zìm abig tonn gban ning bàna, ning yanká bigmí big. Mpìr-à ma ri sa bu-à òsàn, ku shi síg nì ma pìkyinn-à kyìkyàr, àràg barà Yesu Kristi shi sig ma kyinn-à kyìkyàr níng.

⁸Mpìr-à ma ri sa bu-à bibai, ku í mpìr Shaitan, jir kai bàna Shaitan í mpìr-à asa bu-à bibai á sai-à big màmm fig ma jànn-à bàna. Bu-à zìg bi sig Wùn Shìdun á byar á myann níng, í jirà aku gban rìg swàm bu bibaiká Shaitan ri sa.

⁹Mpìr-à ma í mpìr Shìdun, kwá sa swàb kà fig bu-à bibai bàna, jir kai bàna ku ri shi àràg barà Shìdun ri shi. Kwá sa fig bu pyìr bàna, jir kai bàna ku í wùn Shìdun.

¹⁰Mpìr-à ma sa fig bu-à òsàn bàna, kó wà kwa zìm fig jàuwá zyun bàna, ku í mpìr Shìdun bàna. Wàníng í barà yá gàb fim mpìr Shìdun ma mpìr Shaitan áni.

Ayi Zìm Bar Dìryí

¹¹Ayi zìm bar dìryí. Wàníng í jír-à yi rì fig sig wà jijag.

¹²Kada ayi shi àràg Kayinu bàna, ku í mpìr Shaitan. Ku gban rìg wunzàwá. Ku gban sig wàníng í jirà pìkyinn wàníng kyìkyàr. Buwá pìkyinnwá bai.

¹³To, ning wunzàmí big, ning myàng hing kó? Wà mpìrká á byar á myann ma ri zib ning, í bu mamaki bàna.

¹⁴Yi yì hing yi wam zu rìghing byar ki, yi dìg rag hing yonki, jir kai bàna yi ri zìm jàuyí big. Mpìr-à ma zìm fig jàuwá bàna, ku ri shi shu ki wu.

¹⁵Mpìr-à ma ri zib jàuwá zyun, ku í agban ki. Ning yì hing mpìr agban ki má díg fig yonki kinn kinn bàna.

¹⁶Yesu wu sig dò jir shinnyí. Wàníng í barà yi yì sig mpìr ri zìm jàuwá áni. Yi má ayi zìm jàuyí big àdòníng. Kada ayi ngàng jirà yá wu ki á shinnbá ni bàna.

¹⁷Mpìr-à ma shi sig ma bàì, kwa myàng mpìr ashi zyun ma ri zìm bàì, wà kwa ya fig wàníng bàna, í wà yá yì rag ku ri zìm fig Shìdun bàna.

¹⁸Ning yanká bigmí big, kada ayi dang ma nu átai rag yi ri zìm mpìr, bàna. Ayi sa bu-à má tàg rag yi ri zìm mpìr.

Ayi Kyab Kyinn Pyànà á Pyànn Shìdun Ni Bàna

¹⁹Wà ya ri zìm mpìr, í wà yi yì hing yi í mpìr gwangga. I wà yá kyab fig kyinn pyànà bàna á pyànn Shìdun.

²⁰Wà pìkyinnyí ma dinya yi rag yi ri sa bu-à bibai, Shìdun kab síg pìkyinnyí ni. Ku yì hing kó kai bidìm pàr.

²¹Ayormí big, wà pìkyinnyí ma dinya fig yi rag yi ri sa bu-à bibai bàna, yá kyab fig kyinn pyànà á pyànn Shìdun ni bàna.

²²I wà yá díg bu-à yi ri vig ku, jir kai bàna yi ri wib jírwá, yi ri sa bu-à ku ri zìm.

²³Ku ri zìm ayi bir pìkyinn á zìnn wùnwá Yesu Kristi, ma ayi zìm bar dìryí. Wàníng í bu-à ku ri zìm ayi sa.

²⁴Mpìr-à ma ri wib jir Shìdun, ku í mpìr Shìdun àjai. Shìdun ri shi ma ku. Awunwá ku sìn sig á pìkyinnyí ni níng, í bu-à ri tàg yi ku shi sig ma yi í zyun.

1 Yohanna 4

Aning Màng Màng Fig Mpìrká, Aning Myàng Wà Ba Shi Sig Ma Awun Shìdun

¹Ayormí big, kada aning bàg jir mpìrká ri dang átai rag big shi sig ma Awun Shìdun níng bàna. Aning màng màng fig big aning myàng káhi kó big ri bàg jir Shìdun àjai, jir kai bàna mpìrká nìnnànn níma ri gim òsáng rag big í yann aswam Shìdun, kó áni bidìm pàr.

²Mpìr-à ma zìm hing rag Yesu Kristi dù bi síg mà lu Shìdun, n bi á byar á myann àràg mpìr, mpìr-à níng hi shi sig ma Awun Shìdun. Wàníng í barà yá yì kó mpìr-à níng hi shi sig ma Awun Shìdun.

³Mpìr-à ma ngàng hing jíri á shinn Yesu, ku bàna ma Awun Shìdun. Awun-à ku shi sig ma káhi í awun mpìr zyun-à ri zib Kristi. Ning fig hing big dang rag mpìr azíb Kristi má bi. Tàma-à ning ku shi sig rag á jànn-à ni.

⁴Yanká bumí big, ning í mpìrká bu Shìdun, ning gbam kan rìghing mpìrká ri gim òsáng rag big í yann aswam Shìdun, jir kai bàna Awun-à wà shi sig á pìkyinn ná ni níng kab wà á dunyaru ma gbam.

⁵Mpìrká ri gim òsáng rag big í yann aswam Shìdun níng, big í mpìr Shìdun bàna. Big í mpìrká á dunyaru. Big ri dang jír àràg mpìrká á dunyaru. I bu-à sa, mpìrká à dunyaru ri gang sung á byarbá ni.

⁶Ama buyí, yi shí nì mpìr Shìdun. Mpìrká ma ri wib Shìdun, big ri fig jíryí. Ama mpìrká ma ri wib fig Shìdun bàna, big ri fig fig jíryí bàna. Wàníng í barà yi ri gàb fim jír àjai ma jir òsáng.

Shìdun í Mpìr Azìm

⁷Ning yanká bigmí big, ayi zìm bar òryí. Ning yì hing í Shìdun sa síg nì wà mpìr ri zìm jàuwá big. Mpìr-à ma ri zìm jàuwá, wàníng tiya sig yi ku í mpìr Shìdun, ku yì hing Shìdun.

⁸Mpìr-à ma ri zìm fig jàuwá bàna, ku yì fig Shìdun bàna sám, jir kai bàna Shìdun í mpìr azìm.

⁹Shìdun swam bi sig wùnwá òzyun á jànn-à ni, jirà ayi òg yonki kinn kinn á ò shinnwá ni. Wàníng í barà Shìdun tiya sig yi barà ku ri zìm yi wàni.

¹⁰I yi, yi zìm fig Shìdun í nì bàna. Ama, í Shìdun zìm síg yi nì, n swam bi sig wùnwá òzyun, á wàníng wu á shinn bu pyìrká buyí ni.

¹¹Ning yanká bigmí big, barà Shìdun zìm sig yi àdòníng, yi má ayi zìm bar òryí.

¹²Walako mpìr-à myàng sig Shìdun á zu. Ama, wà ya ri zìm bar òryí, yi yì hing Shìdun shi sig á pìkyinnyí ni, kwá du kà yi ayi zìm bar òryí.

¹³Shìdun sìnn kà sig yi Awun Kyìkyàrwá á pìkyinnyí ni. Wàníng í bu-à sa yi yì hing rag ku shi sig ma yi, yi shi sig ma ku.

¹⁴Yi myàng hing wùn Shìdun wà zyun-à ku swam bi sig á jànn-à ni, jirà a wàníng zìg zu mpìr á bu pyìr. Wàníng í bu-à yi ri ònya mpìrká.

¹⁵Mpìr-à ma zìm hing rag Yesu í wùn Shìdun, mpìr-à níng hi shi sig ma Shìdun, Shìdun shi sig á pìkyinnwá ni.

¹⁶To. Buyí yi yì hing barà Shìdun ri zìm yi. Yi sìnn sig á pìkyinnyí ni rag Shìdun ri zìm yi. Pìkyinn Shìdun í kyinn azìm. Mpìr-à ma ri zìm jàuwá àràg barà Shìdun ri zìm ku, ku ri shi kyann ma Shìdun, Shìdun bó shi sig á pìkyinnwá ni.

¹⁷Shìdun ri sa yi ayi zìm mpìr, wàníng í bu-à sa yá shà fig zinn á àyunn-à kwá wà kwonn á dunyaru bàna. Bu-à sa níng, yi ri zìm mpìr àràg barà Yesu Kristi ri zìm níng.

¹⁸Mpìr-à ma shi sig ma azìm á pìkyinnwá ni, kwá shà fig zinn bàna. Wà ya ri zìm Shìdun wàni, yá shà fig zinnwá bàna. Wà ya ri shà zinnwá í jirà yi ri kyab rag kwá du kà yi á shwìn.

¹⁹Shìdun zìm jag sig yi í nì, í wà yi ri zìm ku tàma-à níng.

²⁰Mpìr-à ma dang rag ku ri zìm Shìdun, ama wà ku ma ri zib jàuwá zyun, ku ri gim òsáng. Sáshinn mpìr má zìm Shìdun zyun-à ku ri myàng fig wàníng bàna, ma ngàng jàuwá zyun-à ku ri myàng rà?

²¹Mpìr-à ma ri zìm Shìdun, aku zìm jàuwá tinn. Wàníng í bu-à Shìdun dinya sig yi.

Yá Gbam Kan Bu Bibaiká á Byar á Myann Níng

1 Yohanna 5

¹Mpìr-à ma bir hing pìkyinn rag Yesu Almasihu í wà zyun-à Shìdun swam bi sig, mpìr-à níng hi í mpìr Shìdun. Mpìr-à ma ri zìm Tayí Shìdun, kwá zìm yanká bu Shìdun tinn.

²Wà ya zìm hing Shìdun, ma bàg hing jírwá, yi yì hing yi ri zìm yanká buwá big tinn.

³Mpìr-à ma ri zìm Shìdun, kwa wib jírwá wàníng. Jírwá bàna ma shwìn kó títi níma, wà yá wib ku.

⁴Mpìrká zyun-à ma í yanká bu Shìdun bidim pár, big ri gbam kan bu bibaiká á byar á myann. Wà ya bir hing pìkyinn á byar Yesu ni, í wà yá gbam kan bu bibaiká á byar á myann.

⁵Mpìr-à má gbam kan bu bibaiká á byar á myann í ni rà? Sáí dáí mpìr-à ma dang rag, “Yesu í wùn Shìdun.”

Bu Saraká Dinya Sig Yi Jír á Shinn Yesu

⁶Yesu Kristi í zyun-à bi kwonn sig ma zàpìr ma àsà. Zàpìr-à hi í zàpìr òr wau batisma. Asàwá í kiwá. Iri òr batisma wau bàna, ku bi wu ki. Awun Shìdun dinya yi àdòníng, jir kai bàna Awun Shìdun ri dinya yi àjai.

⁷Bu sara dinya sig yi jírwá á shinn Yesu.

⁸I Awun Shìdun, ma zàpìr-à ma àsàwá. Bu sara káníng í jírwá níng.

⁹Mpìr ma dinya yi jírwá, yi ri zìm rag í àjai. Ayi zìm kab jir Shìdun, zyun-à dinya sig yi jírwá á shinn wùnwá ni níng.

¹⁰Mpìr-à ma sìnn hing pìkyinn á byar wùn Shìdun ni, kwá yì á kyinnwá ni rag buká Shìdun dang sig níng í àjai. Mpìr-à ma bir fig pìkyinn á buká Shìdun dang sig níng bàna, shi àràg ku ri bar Shìdun mpìr agim òsáng, jir kai bàna ku zìm fig jírwá bu-à Shìdun dang sig á shinn wùnwá ni bàna.

¹¹Wàníng í bu-à Shìdun dang sig, Shìdun rag ku ya sig yi yonki wà má vinn fig bàna jir shinn Wùnwá.

¹²Mpìr-à ma shi sig ma Wùn Shìdun á pìkyinnwá ni, ku shi sig ma yonki-à níng. Ama mpìr-à ma bàna ma Wùn Shìdun, ku bàna ma yonki.

Yonki-à Má Shi Kinn Kinn

13Mì ri ba ya ning, ning mpìrká sìn sig pìkyinn á byar Wùn Shìdun, jirà aning yì rag, ning shi sig ma yonki wà má shi kinn kinn.

14Yi yì hing yá shàr fig zinn wà vig Shìdun bàna, jir kai bàna wà ya vig ku bu-à ku ri zìm aku ya yi, ku ri fig jíryí, ku ri ya yi.

15Yi yì hing ku ri fig jíryí sai-à yi ma ri vig ku. To, barà yi yì hing í àjai ku ri fig jíryí níng, yi yì hing bu-à ya vig ku, ku ri ya yi.

16Mpìr-à ma myàng jàuwá ma ri sa bu-à bibai zyun-à má du kà fig wàníng á ki bàna, aku vig ya wàníng Shìdun, Shìdun má ya wàníng yonki. Ama, bu pyìr zyun shi sig áni, mpìr ma sa hing, má du kà ku á ki. Wa myàng jàuwú zyun ma ri sa íri bu pyìr àdòníng, ò dang fig rag á vig ya ku Shìdun bàna.

17Bu-à bibai wà áni bidìm pàr í bu pyìr. Ama bu bibai káhi shi sig áni, má du kà fig mpìr á ki bàna.

18Yi yì hing mpìrká zyun-à ma í yann Shìdun big ri sa kyann fig bu-à bibai bàna, jir kai bàna Yesu Wùn Shìdun ri kang big. I bu-à sa Shaitan mpìr azíbbá má dìg fig pyù barà kwá sìn kà big abig sa bu bibai bàna.

19Shaitan pànn kà sig mpìrká á byar á myann á vùwá ni. Ama bigyí yi yì hing yi í yann Shìdun.

20Yi yì hing Yesu Wùn Shìdun bi sig, n tàg yar rìghing yi. Ku sa sig àdòníng jirà ayi yì rag Shìdun í mpìr gwangga. Yi shi sig ma Shìdun, ku í mpìr gwangga. Yi shi sig ma wùnwá Yesu Kristi tinn, ku í Shìdun àjai, zyun-à ri ya yonki-à má vinn fig á vinn bàna.

21Yanká bumí big, aning wib bu zyun bàna, sái Shìdun awinwá ni.

2 Yohanna

2 Yohanna 1

¹Mì Yohanna shun àgbam-à níng, mì ri ba ya ning, ning mpìrká ri shi kwonn í byar nzyun á zìnn Yesu. Mì ri zìm ning wàni. Iri mì mì ri zìm fíg ning ni awínmí ni bàna. Mpìrká yì sig jir àjai bidìm pàr ri zìm ning,

²jir kai bàna jir àjai-à níng shi sig á kyinnyí ni, má shi kinn á kyinnyí ni.

³Tayí Shìdun ma wùnwá Yesu Kristi bá wìr kà ya yi àsàn, bá myàng ashiyí, bá ya yi pìkyinn na tag, jir kai bàna yi ri bir pìkyinnyí á jir àjai, yi ri zìm jàuyí big.

Aning Bàg Bu-à Yesu Tàg Sig Níng

⁴Mì ri fig àjwár, jir kai bàna ning nìnnàn nímá ning ri bàg jir àjai barà Tayí Shìdun dinya sig yi.

⁵Tàma-à níng mì ri vig ning ayi zìm bar dìryí, í jír zyun-à yi ri shi bab sig ma kàhi sai-à á ninonn.

⁶Wà ya ri zìm bar dìryí, yi ri bàg jir Shìdun. Barà ning rì fig jag sig níng, jír wá dang rag ayi zìm bar dìryí.

⁷Mpìrká ri gim òsáng shi sig rag á jànn-à ni nìnnàn nímá. Big ri tonn gban mpìrká rag Yesu Kristi Wùn Shìdun bi fig á jànn-à ni bàna. Big í mpìr azíb Yesu Kristi.

⁸Aning pànn shinn ná. Aning zìm abig tonn gban ning bàna. Na zìm hing àdòníng, ná díg fig bu-à Tayí mà wai má ya ning jir shinn swàmná bàna.

⁹Mpìr-à ma tàg fig bu-à Yesu ri tàg mpìrká bàna, kwá tàg bu zyun kim, ku bàna ma Shìdun á pìkyinnwá ni. Mpìr-à ma bàg hing bu tàg Yesu níng, ku díg hing Ta-à ma Wùnwá bidìm.

¹⁰Mpìr-à ma bi hing á byarná ni, ma zìg bi fig jir bu tàg Yesu bàna, wà kwa zìg bi jir bu tàg zyun kim, aning zìm aku bi á luná ni bàna. Aning shà ku bàna.

¹¹Mpìr-à ma shà hing ku, shi àràng mpìr-à níng hi ri sa jag ku bu bibai-à ku ri tàg níng.

Jír-à Wà Kinn Shinn

¹²N shi sig ma bu-à má dinya ning nìnnàn nímá. Ama ò zìm fig ò ba ya ning á wasika bàna. Ama mì ri zìm ò yag díg ning, ò dinya ning zu ma zu, jirà yá fig àjwár wàni.

¹³Mpìrká ri bàg Yesu áyág ri bib kà ning.

3 Yohanna

3 Yohanna 1

- ¹Mì àgbam-à, mì ri ba ya wù, Gayus wù zyun-à mì ri zìm wù wàni.
- ²Jàumí, mì ri vig Shìdun à shi áyau àjwár, òrúwú aku shi ítau tinn, àràng barà ò yì sig pìkyinnwú ri fig àjwár á pyànn Shìdun.
- ³Mì ri fig àjwár á jir barà jàuyí big bi dinya mì rag wù ri sìn kyinnwú nzyun á jir àjai bu Shìdun, àràng barà wù ri shi kyann.
- ⁴Ajwármí kab gbam, barà ò fig big dang rag yanká bumí big shi sig á gbìb àjai.

Yohanna Yan Gayus Jir Swàm Wàníng

- ⁵Ayormí, wù ri sa ya jàuká buyí swàm big pìkyinn nzyun, kó barà big í kyinn á byarwú ni níng.
- ⁶Big dinya hing mpìrká ri bàg Yesu áyág rag, wù ri zìm mpìrká, wù ri pànn sànn big. A sa jag big barà Shìdun ri zìm. A ya big bu-à bá yag kyìnnbá mà pyànn ma kàhi.
- ⁷Bu-à sa níng, kyìnnbá big ri yag níng, big ri yag á zìnn Yesu. Big ri zìm fig bu á vù mpìrká ri bàg fig Shìdun bàna.
- ⁸Wà má àdòníng, ayi pànn mpìrká àdòníng ma vù pyànà, jirà ayi ma big sa swàm jir àjai-à níng á bìr-à ni.

Yohanna Twìb Mpìrká Byur á Shinn Diyotarífis

- ⁹N ba ya sig mpìrká ri bàg Yesu wasika. Ama Diyotarífis ngàng yi. Ku ri gbar dù shinn, ku ri zìm shu àgbam.
- ¹⁰Ma bi hing, má dinya ning bu-à ku ri sa. Ku ri dang jír á shinnyí ni nìnànn nímá. Ku ri dang bai yi. Ku ri gim òsàng á shinnyí ni. Wàníng màg fig ku bàna. Hár tàma-à níng ku ri ngàng mpìrká ma bi abig dang jir Shìdun. Ku ri kan dim mpìrká ma ri zìm abig shà káníng. Mpìrká ma ri shà káníng, ku ri kan zu rìg big áyau mpìrká ri kwonn shinn á zìnn Yesu.
- ¹¹Ayormí, á bàg bu-à bibai bàna, á bàg bu-à òsàn. Mpìr-à ma sa bu-à òsàn, ku í mpìr Shìdun. Mpìr-à ma sa bu-à bibai, ku yì fig Shìdun bàna.
- ¹²Kó ni ri dang jír á shinn Dimitiriyas, big rag ku í mpìr òsàn. Buká ku ri sa bidim pár ri tàg rag ku ri bàg Shìdun àjai. Yì má, yi dang hing àdòníng tinn. A yì hing bu-à ya dang í àjai.

Jír-à Wà Kinn Shinn

- ¹³N shi sig ma buká má dinya wù nìnànn nímá. Ama ò zìm fig ní ba ya wù á wasika bàna.

14Mì ri zìm n bi dīg wù kíni, jirà ayi dang zu ma zu.

15A shi ítau. Jàuwú big ri bib kà wù nài áni. A bib kà jàuyí big màhàn.

Yahuda

Yahuda 1

¹I mì Yahuda mì ri ba ya ning wasika-à níng, mì í fàu Yesu Kristi, mì í wunzà Yakubu. Mì ri ba ya ning, ning mpìrká zyun-à Shìdun Tayí bar sig ning, mi ri zìm ning, ningká Yesu Kristi ri kang ning jirà kada bu zyun aku dìg ning bàna.

²Asàn Shìdun, ma pìkyinn na tag, ma azìmwá aku shi yà zu gban rìg ning bidìm pàr.

Kwonn Wà á Shinn Malam Agim Nsángká

³Jàumí big, sai-à rì níng, mì ri zìm n ba ya ning wasika á shinn barà Shìdun pinn zu sig yi bidìm pàr. I wà ò bi kyab kàng rag, sàns kab síg nì, n ba ya ning, n gbar gban ning dír jirà aning sar gban á jir Shìdun zyun-à ning bir sig pìkyinn, wà Shìdun ya kà sig á vù mpìrká buwá ni. Jír káníng má vim bìr fig bàna, má shi àràg barà shi sig.

⁴Mì ri dang àdòníng, jir kai bàna mpìrká káhi shi sig áni, big ri zìm fig abig wib Shìdun bàna. Big kù kà sig áyauná ni. Mpìr káníng big ri zìm abig sa bai rìg jír á shinn barà Shìdun sa ya sig yi àsàn níng, jirà abig dìg pyù abig sa bu bibaiká big ri zìm. Big ri zìm fig Yesu Kristi zyun-à í Asàin Luyí ma Shinn Luyí níng bàna. Wàrì níng, big ba sig á jir Shìdun ni barà Shìdun má wà kwonn írì swai mpìr káníng.

⁵Mì ri zìm n kyab pànn ya ning bu káníng kó barà ning rì yì rìghing níng. Sai-à rì níng, Shìdun pinn zu sig mpìrká buwá, ká ri shàr zu sig mà jànn Masar. Ama ásim, ku bi gban rìg mpìrká káhi áyaubá ni, ká bir fig pìkyinn á byarwá ni bàna níng.

⁶Yann aswamká bu Shìdun mà wai ká ri zìm fig abig shi mà byar shu-à Shìdun sìn sig big bàna níng, Shìdun zìg big n ta kà rìg mà tonn fi-à ni, n sìn rìg big ma sarka hár kinn kinn, sái àyúnn ùwài-à Shìdun má wà kwonn dunyaru áni níng ma fòr hing.

⁷Aning kyab pànn jir Saduma ma Gamurata ma swannká ká shi yàr sig ma big. Mpìrká ká shi sig mà swann káníng ni rì sa àyái, big rì sa bu bibaiká kim kim. Big ri wa shwìn mà pyìr-à ni zyun-à má òm fig ádim bàna. Wàníng ri tàg yi barà Shìdun má sa ma mpìrká ri wib fig jír wá bàna níng áni.

⁸Mpìrká ká kà bi sig áyauná ni níng, ri sa íri bu-à bibai-à níng tinn. Big ri la la á shinn bu-à bibai, big ri sa àyái. Big zìm fig a Shìdun shi kùrbá bàna, big ri swau yann aswamká ká shi sig ma gban mà wai.

⁹Mikailu zyun-à ku shi síg nì àgbam yann aswamká mà wai, ku ma shinnwá ku swau fig Shaitan bàna. Asai-à rì níng hi, Shaitan rì sa yipyàr ma ku á

shinn awain Musa. Mikailu gbar dù nann zu fig shinnwá n dang fig jír bibai á shinn Shaitan bàna. Bu-à ku dang sig bàna, ku rag, “Shìdun aku yan ta wù.”

10Mpìr káníng big ri swau buká big myàng yì byann fig bàna. Big shi sig àràng í wi awúnká, ká ri kyab fig bu òsàn á kyinnbá ni bàna. Big ri sa bu-à pìkyinnbá ri zìm. Barà big ri sa àdòníng, big ri gbar bi yá shinnbá kwonn wà.

11Mpìr káníng bá wa shwìn wàni, jir kai bàna big bàg sig bar kyonn Kayinu, big ri sa bu bibai jirà abig dìg bàì ùwài nímá àràng barà Balamu rì sa sig. Big ri gban sung, mi ri sa Shìdun yawari àràng barà Kora rì sa sig, Shìdun rì gban sig ku níng. I bu-à sa big má, bá wa shwìn wàni.

12Sai-à ning ma ri ji buju zyun-à yi ri kyab pànn Shinn Luyí áni níng, mpìr káníng big ri ya ning zunái. Big ri shi shu, mi ri wa bu á bìr-à ni, mi ri kyab íri shinnbá, big ri sa fig zunái bàna. Big shi sig àràng í shyù-à pìr sig wà wàu ri gbar wam zu jirà shyù aku tab bàna. Big shi sig àràng bín zyun-à ri wan fig awan bàna, kó barà sòn nwá màg hing wà aku wan áni níng. Big shi sig àràng bín zyun-à mpìrká gbìb dù rìghing adinnwá, wà wu sig hár kinn kinn.

13Mpìr káníng shi sig àràng í afag zàpìr. Swàm bu zunáiká big ri sa níng shi sig àràng jín zyun-à zàpìr swann bi sig. Big shi àràng asuswirká fim sig byar shubá. Shìdun sa samyib sig byar zufi byar-à mpìr káníng má shi màhàn hár kinn kinn.

14Sai-à rì níng Enok zyun-à í nomba sùmpyànn á byar Adamu níng, rì dang sig jír á shinn mpìr káníng, n rag: “Aning fig, Shinn Luyí má bi ma yann aswamká buwá nìnànn nímá mà wai, hár mpìrká má wànn sar fig big bàna.

15Kwá bi jirà aku wà kwonn mpìrká bidim pàr. Kwá gban vinn rìg mpìrká zyun-à wib fig ku bàna, n sa sig bu-à bibai, n dang sig jír bibai á shinnwá ni níng.”

16Mpìr káníng, kó ákaun big ri tìr ya mpìr jír, mi ri dang bai mpìr. Big ri sa bu-à bibaiká kyinnbá ri zìm, mi ri gbar dù shinn. Mpìr bibai káníng ri tonn gban mpìrká ma nu jir àdwór jirà abig dìg bu á vù mpìrká ni.

Aning Shi Shu Sìsàn á Gbìb Yesu

17Jàumí big, aning kyab pànn jírká zyun-à yann aswamká bu Shinn Luyí Yesu Kristi rì dinya sig ning rag má sa níng.

18Big rì dinya sig ning rag, àyúnn-à dunyaru ma nyàan vinn, mpìrká káhi má bi má mà m jwann ning. Mpìr káníng yì fig Shìdun bàna. Bá sa íri bu-à bibai zyun-à pìkyinnbá ri zìm.

19Mpìr káníng ri sá nì mpìrká ri gàb finn kyau kyau, jir kai bàna bu-à big ri zìm á pìkyinnbá ni í bu dunyaru, Awun Shìdun bàna á kyinnbá ni.

²⁰Jàumí big, bigná aning sar gbam, aning shang bar dìrná jirà aning sar gbam á buká ning bir sig pikyinn ná áni, zyun-à bi sig mà byar Shìdun ni. Aning shi vig kyann Shìdun ma gbam Awun Shìdun kó ákaun bidim pár.

²¹Aning shi shuná àràng barà Shìdun ri zìm barà ning ri shi kir àyúnn-à Shinn Luyí Yesu Kristi má myàng ashiná má ya ning yonki kinn kinn.

²²Mpìrká káhi shi sig áni ká pikyinnbá gàfinn rìghing pyànà. Aning myàng ashi írì mpìr káníng.

²³Mpìrká káhi shi sig áni, aning gbar wìm zu big á pyìr-à ni jirà aning pinn zu big. Káhi shi sig áni, aning myàng ashibá, ama aning sa ádàn jirà kada abig zìg yag ning á gbìb ajànn bàna. Kada aning kwonn shinn ma big á bu pyìrbá big ri sa níng bàna. Sunu bu pyìrbá shi sig àràng í jà jín.

Yahuda Swam Yan Shìdun

²⁴Ayi sa ya Shìdun ísoko barà ku shi sig ma gbam, mi ri myàng kwonn ma yi jirà kada ayi nang gbìbwá bàna. Kwá tu kyàr rìg bu pyìrká bigná bidim pár, má zìg bi ning jirà aning shi á byar àyarwá ni jirà aning fig àjwár.

²⁵Ayi swam yan Shìdun, ku zyun-à kab sig kó kai bidim pár. Ku shi síg nì àsàin-à sìn sig Shinn Luyí Yesu Kristi a wàníng pinn zu yi. Mpìrká abig bìnn kir wann ma abig swam yan ku, aku shí nì kùryí, kùrwá aku shi hár kinn kinn. Ku shi síg nì wà jijag ma wà tàma-à níng, kwá shí nì hár kinn kinn. Aku shi àdòníng.

Buká Yesu Tìya Sig Yohanna

Buká Yesu Tìya Sig Yohanna 1

¹Tarkada-à níng í jír bu-à Yesu Kristi dang sig, í jír-à Shìdun ya sig ku aku tiya fàuká buwá big, bar buká má sa tàma tàma-à níng. Yesu Kristi swam bi wùn aswam mà wai, wàníng bi tiya rìghing mì Yohanna bu káníng.

²Wàníng í bu-à mì Yohanna ba sig á shinn buká ò myàng sig wà Yesu Kristi tiya sig mì, kwonn ma jír-à Shìdun tiya sig mì.

³Mpìr-à ma jangga hing jir Shìdun-à mì ri ba á shinn buká má sa á pyànn, ma mpìrká ma fig hing ma wib hing, bá fig àjwár, jir kai bàna àyúnn-à buká mì ri ba ya ning níng ma sa áni níng, nyàan màg.

Yohanna Bib Kà Iklisiya Sùmpyànnká

⁴I mì Yohanna, mì ri ba ya ning, ning iklisiya sùmpyànnká á jànn Asiya. Shìdun aku wìr kà ya ning àsàn ma aku ya ning pìkyinn na tag. Shìdun wà shi sig tàma-à níng, ku í wà rì shi bab sig áni, ku í wà á pyànn. Awun sùmpyànnká shi sig á pyànn Shìdun ni níng, abig wìr kà ya ning àsàn ma pìkyinn na tag.

⁵Yesu Kristi aku wìr kà ya ning àsàn ma pìkyinn na tàg. Jírwá ku dang sig á shinn Shìdun ni í jir àjai. Ku í zyun-à Shìdun gbar dù nann zu jag sig mà amir-à ni. Ku í zyun-à ri na kùr á shinn kùrká á jànn-à ni bidìm pàr. Ku ri zìm yi wàni. Ku zìg zu rìghing yi á bu pyìrì níng á jir kiwá ku wu sig.

⁶Yesu Kristi sinn kàng rìghing yi kùr jir à ayi shi àgbam mpìrká ri twìb swànn bu á pyànn Shìdun, ma ayi sa ya Shìdun Tawá swàm. Yesu Kristi aku shi bu ùwài ma gbam á byar kó ni bidìm pàr, hár kinn kinn. Aku shi àdòníng.

⁷Aning myàng, kwá bi áyau akor-à ni. Kó ni bidìm pàr má myàng ku, ká twìb pòr sig ku òr níng, má myàng ku tinn. Swai mpìrká á jànn-à ni bidìm pàr má kig nàikitáu á shinnwá ni. Bu káníng má sa àdòníng. Aku shi àdòníng.

⁸Shinn Luyí Shìdun dang rag, “Mì í Alfa, mì í Omega, mì í wà jijag, mì í wà kinn shinn.” Shìdun wà shi sig tàma-à níng, ku í wà rì shi bab sig áni, ku í wà á pyànn.

Yohanna Myàng Yesu Kristi á La-à Ni

⁹Mì í Yohanna shunwóná á jir shinn Yesu ni. Mì ri wa shwìn àràg ning. Yi ma ning ri bà kyinn. Mpìrká pànn mì n sinn kà mì á swàin-à big ri bar Bartamusa, dò jir à mì ri dinya mpìrká jir Shìdun, ma jir àjai-à Yesu tiya sig mì. Yi ma ning shi sig í zyun, jir kai bàna Shìdun shi síg nì kùrì.

¹⁰Ayúnn Ladi, wà í àyúnn bu Shinn Luyí, Awun Shìdun bi tiya mì bu zyun á la-à ni. N fig nài jír ngbam ní má á simmí ni. Nài jír-à hi su àràg í yur.

11Nài jír-à hi dang rag, “Buká wá myàng níng bidìm pár á ba kà á tarkada, ma á dwim yag mà iklisiya sùmpyànn. A dwim yag mà Afisa, big Simirna, big Birgamas, big Tayatira, big Sardisu, big Filadalfiya, kwonn ma Lawudikiya.”

12I wà ò vim bìr jirà ò myàng mpìr-à ri dang jír ma mì níng. Barà ò vim bìr àdòníng, ò myàng pitila àkunn sùmpyànn big sa sig ma zinariya.

13Ayau pitila káníng ni, ò myàng mpìr zyun àràg Wùn Mpìr Jíkwinn. Ku wìr sig jà lilor níma hár mà barwá ni, n sar sig. Ku sùr gbam sig gwàin pìkyinnwá ma bu sùr ò-à big sa sig ma zinariya.

14Shinnwá ma jinnwá mìg shi karr níma àràg í shwam. Zuwá shi àràg anam pyìr.

15Barwá gbàinshìn níma, shi àràg í àsháú-à big gbar zu sig á pyìr yìu. Nài jír wá shi àràg í zàpìr ri bìnn ò.

16Ku pànn sig asuswir àkunn sùmpyànn á vim nuwá ni, kafai jiji níma wà ri jì nu-à pyàná bidìm pár zu á nuwá ni. Mùnnpyànnwá ri yar àràg barà àyúnn ma fàn fòr hing áyau shinn ri yar níng.

17Barà ò myàng ku àdòníng, n kù wann á jinn ni á pyànnwá ni, shi rag ò wu rìghing. Ama ku tib mì vim nuwá n rag, “Kada á shàr zinn bàna, mì í wà jìjag, mì í wà kinn shinn.

18N shi síg ò ma yonki. Wàrì níng ò rì wu rìghing, ama tàma-à níng ò shi sig ma yonki hár kinn kinn. N kab hing gbam ki, kwonn ma amir.

19To, buká wù ri myàng níng á ba, buká tàma-à níng ma buká má sa á pyànn.

20Walai mpìr-à yì yìr asuswir sùmpyànnká à myàng sig á vim numí ni, ma pitila sùmpyànnká níng. Má dinya wù yìrbá. Yìr asuswir sùmpyànn káníng í yann aswamká mà wai bu iklisiya sùmpyànn. Yìr pitila sùmpyànn káníng í iklisiya sùmpyànn.”

Buká Yesu Tìya Sig Yohanna 2

Jír-à Yesu Kristi Dinya Sig Yohanna Rag a Wàníng Ba Dwim Yag Mpìrká Mà Afisa

1Yesu dinya mì Yohanna rag ò ba dwim yag wùn aswam Shìdun áyau mpìrká ri bàg Yesu mà Afisa, ò ba jír wá rag, “Jír-à níng í jír mí mì mpìr-à ri pànn asuswir sùmpyànn á vim numí ni, mì zyun-à mì ri kyann áyau pitila sùmpyànn.

2N yì hing bu-à à sa sig, ò yì hing barà à sa sig swàm wú wàni, n tib wann sig pìkyinnwú. N yì hing rag wá zìm fig bu-à bibaika mpìrká ri sa bàna. A màg màg fig rìghing ká ri dang rag big í yann aswam Shìdun, ama big ri dang átai. A yì rìghing wà big í agim òsáng big.

³A tib wann hing pìkyinn, à wa hing shwìn kim kim á jir shinnmí ni, ama à fim fig gbìbmí bàna.

⁴Ama bu-à mì ri bai pìkyinn ma wù áni í wàníng: à zìm fig mì àràng barà wù rì zìm sig mì wàri níng bàna.

⁵A kyab barà tàma-à níng à kàng rìghing mà sim, á fim bu-à bibai sa, á sa bu òsàn àràng barà wù rì sa sig wà jijag. Wà ma nímá bàna, má bi á byarwú ni má zìg dù rìg pitilawú níng mà byar-à ku shi sig.

⁶Ama bu òsàn à sa sig bàna í wàníng: à ngàng bu-à mpìr Nikolatawaká ri sa àràng barà ò ngàng sig níng.

⁷“Mpìr-à ma shi sig ma sung-à kwá fig jír, aku fig bu-à Awun Shìdun ri dinya iklisiyaká. “Mpìr-à ma gbam kan hing Shaitan, má ya ku gbam barà kwá ji awan bín-à ri ya yonki, wà ri wài á da Shìdun ni.”

Jír-à Yesu Kristi Dinya Sig Yohanna Rag a Wàníng Ba Dwim Yag Mpìrká Mà Simirna

⁸Yesu dinya mì rag ñ ba dwim yag wùn aswam Shìdun áyau mpìrká ri bàg Yesu mà Simirna, ñ ba jír wá rag, “Jír-à níng í jír mí mì mpìr-à shi sig wà jijag ma wà kinn shinn, mì zyun-à wu rìghing n wìm kàng sig ma yonki níng.

⁹N yì hing shwìn-à à wa sig, ò yì hing wù í mpìr ashi, ama wù í mpìr ashi bàna. N yì hing jir bibaiká mpìrká dang sig á shinnwú ni. Big ri dang rag big mpìr Yahudawaká jirà abig tàg rag big í bu Shìdun, ama big í bu Shaitan.

¹⁰Kada á shàr zinn shwìn-à wá wa bàna, Shaitan má màg màg fig ning, bá kìg kà mpìrká káhi áyauná ni á tonn fi, ná wa shwìn su dwib, í nànn-à hi. Aning bir pìkyinn ná ñzyun á byarmí ni, kó wà ba rag bá gban ning má, má ya ning yonki wà ùwài.

¹¹“Mpìr-à ma shi sig ma sung-à kwá fig jír, aku fig bu-à Awun Shìdun ri dinya iklisiyaká. “Mpìrká ma gbam kan hing Shaitan, bá wu binn fig kàun pyànà bàna.”

Jír-à Yesu Kristi Dinya Sig Yohanna Rag a Wàníng Ba Dwim Yag Mpìrká Mà Birgamas

¹²Yesu dinya mì rag ñ ba dwim yag wùn aswam Shìdun áyau mpìrká ri bàg Yesu mà Birgamas, ñ ba jír wá rag, “Jír-à níng í jír mí, mì mpìr-à shi sig ma kafai-à ri ji nu-à pyànà bidìm pár.

¹³N yì hing byar shuwú, wù ri shi á byar-à Shaitan ri na kùrwá. Ama bidìm pár à sar gbam hing á gbìbmí ni, à fim fig wà bir pìkyinn á byarmí ni bàna, kó barà sai-à níng hi mpìrká gban rìghing Antipas mpìr-à bir sig pìkyinnwá ñzyun á byarmí ni níng, á dò jir barà ku ri dang kyann jír mí mà byar-à Shaitan ri shi.

14Ama buká káhi shi sig títi nímá wà mì ri bai kyinn ma wù. Mpìrká káhi áyauná ni big ri bàg bu tàg Balamu mpìr zyun-à tàg sig Balak rag a wàning du kà mpìr Israilaká a káníng sa bu-à bibai abig ji bujúká mpìrká ya sig bu sinn, ma abig sa àyái.

15Wàning má, à shi sig ma mpìrká ká ri bàg bu-à Nikolatawaká ri tàg.

16A fim bu-à bibai sa. Ma nímá bàna, má bi á byarwú ni tama tàma-à níng, má ngang ngain ma mpìr káníng, má gib kífinn big ma kafai-à shi sig á numí ni níng.

17“Mpìr-à ma shi sig ma sung-à kwá fig jír, aku fig bu-à Awun Shìdun ri dinya iklisiyaká. “Ká ma gbam kan hing Shaitan, má ya big buju-à big ri bar manna wà mpìrká yì fig bàna níng. Má ya big abàn mìmìg wà ò ba sig zìnn àpyú áni, wà zyun-à mpìr yì fig bàna, sáí íri àsàinká má ya big níng má yì nì.”

Jír-à Yesu Kristi Dinya Sig Yohanna Rag a Wàning Ba Dwim Yag Mpìrká Mà Tayatira

18Yesu dinya mì rag í ba dwim yag wùn aswam Shìdun áyau mpìrká ri bàg Yesu mà Tayatira, í ba jír wá rag, “Jír-à níng í jírmí, mì wùn Shìdun, mì zyun-à zumí shi sig àràg í anam pyìr, mì zyun-à barmí shi sig àràg í àsháu-à big gbar zu sig á pyìr yìu.

19N yì hing swàm wú, ma pìkyinn azìmwú, ma kyinnwú à bir sig á byarmí ni, ma muyar-à wù ri sa. N yì hing swàm wú wù ri sa tàma-à níng, à sa kab ni ma sai-à wù ri sa jag sig.

20Ama bu-à mì ri bai kyinn ma wù bàna, à fim sig uwà big ri bar ku Yezebel zyun-à ri bar shinnwá rag ku í mpìr adang kyann jir Shìdun níng, ku ri tàg bu-à kyinnwá ri zìm. Ku ri tàg mpìrká bigmí rag a káníng sa àyái, ma a káníng ji bujúká mpìrká ya sig bu sinn.

21N ya ku su-à aku fim bu-à bibai-à ku ri sa, ama ku ri zìm fig aku fim àyái-à ku ri sa níng bàna.

22To, barà ku ngang níng, má ta kà ku á buná kwonn ma mpìrká ri sa àyái ma ku, ku ma káníng má wa shwìn wàni, sáí wà ba fim hing íri bu-à big ri sa ma ku níng.

23Má gban rìg mpìrká ri bàg bu-à ku ri tàg níng, í wà mpìrká ri bàg mì níng, bá yì rag mì í àsàin-à ri yì bu-à shi sig á kyinn mpìrká ni. Swàm bu-à na sa sig bidim pár, í bu-à má ya kàng ning.

24“Ama ning kádà á Tayatira níng, ning bàg fig bu tàg bibai-à níng bàna. Ning bàg fig bu-à big ri dang rag í bu atàm ùwài bu Shaitan níng bàna tinn. To, í nànn-à hi, má dinya fig rag ning aning sa bu zyun bàna.

25Ama aning pànn gbam samyib gbìb-à ning pànn jag sig, hár àyúnn-à má kàng bi.

²⁶Mpìrká ma gbam kan hing Shaitan, ma sa hing bu-à mì ri zìm, àyúnn-à wà kinn shinn, má ya big gbam á shinn mpìrká ni bidim pár.

²⁷Bá na kùr á shinn mpìrká ni. Bá tàg gbam wàni á shinn mpìrká zyun-à wib fig jir Shìdun bàna, bá twim káníng wàni àràg barà mpìr ri zìg tun, mi ri mib gbànn par jànn. Má ya big gbam àràg barà ò dìg sig gbam á byar Tamí ni níng.

²⁸Má ya big asuswir byar kyàr.

²⁹“Mpìr-à ma shi sig ma sung-à kwá fig jír, aku fig bu-à Awun Shìdun ri dinya iklisiyaká.”

Buká Yesu Tìya Sig Yohanna 3

Jír-à Yesu Kristi Dinya Sig Yohanna Rag a Wàníng Ba Dwim Yag Mpìrká Mà Sardisu

¹Yesu dinya mì rag ñ ba dwim yag wùn aswam Shìdun áyau mpìrká ri bàg Yesu mà Sardisu, ñ ba jír wá rag, “Jír-à níng í jír mí, mì mpìr-à pànn sig Awun sùmpyànn bu Shìdun kwonn ma asuswir sùmpyànn. N yì hing bu-à wù ri sa. A dang rag à shi sig ma yonki, àsái à yì fig bàna à wu rìhing.

²A fim zir, ma á sar gbam swàb kà á pìkyinn bir títi-à à shi sig ma kàhi, jir kai bàna ri nyàan zu. N myàng fig bu-à wù ri sa wà sànn sig á pyànn Shìdun mí ni bàna.

³Jir wàníng, á kyab pànn bu-à big tàg sig wù ma bu-à à fig sig, ma á wib, á fim bu bibai sa. Wà wa fim zir fig bàna, má bi á byarwú ni àràg ajwú, wá yì fig sai-à má bi bàna.

⁴Ning mpìrká á finn swann Sardisu, áyauná ni mpìrká káhi sa bai fig shinnbá ma buká bibai á jànn-à ni bàna. Bá shi ma mì, bá wìr jà mìmìg, jir kai bàna big fòr hing barà bá shi àdòníng.

⁵Mpìrká ma gbam kan hing Shaitan, bá wìr jà mìmìg. Má tùn bab fig zìnnbá mà tarkada yonki bàna. Má dinya Tamí ma yann aswamká buwá mà wai rag, káníng í mpìrká bumí.

⁶“Mpìr-à ma shi sig ma sung-à kwá fig jír, aku fig bu-à Awun Shìdun ri dinya iklisiyaká.”

Jír-à Yesu Kristi Dinya Sig Yohanna Rag a Wàníng Ba Dwim Yag Mpìrká Mà Filadalfiya

⁷Yesu dinya mì rag ñ ba dwim yag wùn aswam Shìdun áyau mpìrká ri bàg ku mà Filadalfiya, ñ ba jír wá rag, “Jír-à níng í jír mí, mì zyun-à shi sig kyìkyàr, mì ri sa bu á gbìb àjai, mì àsàin-à pànn sig kii bu nu nkyun byar-à Shìdun ri na kùrwá, mì í àsàin-à ma pù hing nu nkyun-à, mpìr má kìg sar fig bàna, ma kìg hing, mpìr má pù sar fig bàna tinn.

⁸N yì hing swàmwú. N yì hing rag à shi sig ma gbam títi, ama bidìm pàr à bàg hing bu tàgmí, à pànn hing gbìbmí ma pìkyinn nzyun. N pù ya sig wù nu nkyun wà zyun-à mpìr má kìg sar fig bàna.

⁹To, á myàng, má sa mpìrká zyun-à ri dang rag big í mpìr Yahudawaká jirà abig tàg rag big í bu Shìdun, ama big í bu Shaitan níng, bá binn kir wann á pyànnwú ni. Big bidìm pàr bá yì rag mì ri zìm wù.

¹⁰To, barà à wib jírímí wà zyun-à ò dinya sig wù rag á sa muyar níng, sai-à shwìn-à má bi á shinn mpìrká á dunyaru má màg màg fig mpìrká níng, ma bi hing, mì má, má sìn wù ítau.

¹¹Mì ri bi tàma tàma-à níng. A pànn samyib bu-à à shi sig ma kàhi, jirà kada mpìr zyun aku tonn zu wù á gbìb òsàn, ma àjirà kada á òg bu-à Shìdun ri zìm aku ya wù níng bàna.

¹²Mpìr-à ma gbam kan hing Shaitan, má sìn kà ku kwá shi kyann mà byar Shìdun. Kwá fim fig byar Shìdun bàna. Má ba zìnn Shìdunmí á òr wá ni, má ba zìnn fin swann ùwài bu Shìdunmí á òr wá ni wà zyun-à í Urushalima àpyú wà zyun-à má wann bi mà byar Shìdunmí ni mà wai. Má ba zìnn àpyúmí á òr wá ni tinn.

¹³“Mpìr-à ma shi sig ma sung-à kwá fig jír, aku fig bu-à Awun Shìdun ri dinya iklisiyaká.”

Jír-à Yesu Kristi Dinya Sig Yohanna Rag a Wàníng Ba Dwim Yag Mpìrká Mà Lawudikiya

¹⁴Yesu dinya mì Yohanna rag ò ba dwim yag wùn aswam Shìdun áyau mpìrká ri bàg ku mà Lawudikiya, ò ba jír wá rag, “Jír-à níng í jir àjai, í jírímí mì zyun-à zìnnmí í Aku Shi Adòníng, mì zyun-à shi sig ma gwangga, buká Shìdun mànn sig bidìm pàr, yi ma ku mànn sig zyun.

¹⁵N yì hing swàmwú. A zìm fig mì bàna, à ngàng fig mì bàna tinn. Mì ri zìm a wù nìm ngàng mì, kó a wù nìm zìm mì.

¹⁶To, ama barà à shi tafinn sig átai n ngàng fíg mì bàna n zìm fíg mì bàna níng, má ngàng wù àràg barà mpìr ri tu tafinn bu.

¹⁷Wù ri dang rag wù í mpìr-à yì sig gbìb Shìdun wàni, à òg sig kó kai bidìm pàr, ama à yì fig wà á pyànn Shìdun ni, wù í mpìr ashi níng bàna. Wù í mpìr ashi, wù í àfau, wù ri kyann mìr áyonn.

¹⁸Mì ri wà shang ya wù jír rag, á wann zinariya á byarmí ni wà kyìkyàr nímá, jirà á shi mpìr ashi bàna. A wann jà mìmìg ma á wìr dim rìg mìr àyonnwú ma kàhi. A wann gantí ma á wìr kà á zuwú ni jirà á myàng.

¹⁹Mpìrká zyun-à mì ri zìm big, mì ri yan ta big, mì ri wab tag big. Jir wàníng á sa àtùtwài barà wá shi òsàn má fim bu-à bibai sa.

²⁰N sar sig á nu nkyun-à ni mì ri kwìb, mpìr-à ma fig hing nài jírmí, ma pù hing nkyun-à, má kà yag mà byarwá ni, má ji buju ma ku, kwá ji buju ma mì tinn.

²¹Mpìr-à ma gbam kan hing Shaitan, má ya ku gbam-à kwá shi á byar-à ò na sig kùrmí, àràg barà n gbam kan Shaitan, tàma-à níng ò shi sig á byar Tamí ni byar-à ku na sig kùrwá.

²²“Mpìr-à ma shi sig ma sung-à kwá fig jír, aku fig bu-à Awun Shìdun ri dinya iklisiyaká.”

Buká Yesu Tìya Sig Yohanna 4

Barà Mpìrká Má Wib Shìdun Mà Wai Ani

¹Barà ò myàng kinn rìg bu káníng, sái ò myàng nu nkyun zyun mà wai pù finn sig áni, nài jí-à ò fig jijag wà shi àràg big ri winn yur níng, dang rag, “A nann bi áyág, má tìya wù bu-à má sa á pyànn.”

²Gbìb fig tá bàna, Awun Shìdun myàng kwonn ma mì. I byar-à ò myàng bushu kùr shi sig mà wai, mpìr zyun shi sig áni.

³Mùnnpyànnwá ri ngìg tain tain, àràg í abànká zyun-à shi sig ma bá nìnnànn nímá, ká zyun-à big ri bar jasper ma karineliyan. Akungór zyun-à báwá shi àràg í ba zumurudu níng, kàng kwìb sig bushu kùr-à hi áni.

⁴A byar-à bushu-à níng shi sig níng, bushuká kádà shi kàng kwìb sig màhàn dìzyun agban yina. Shun àgbamká dìzyun agban yina big shi sig á bushu káníng ni. Big wìr sig jà mìmìg nímá, n kàm sig bu kàm shinn wà big sa sig ma zinariya.

⁵Byar-à bushu-à níng shi sig níng, byar-à màhàn shyù ri zwàm zu sàu sàu, shyù ri dìng gbùrr. Pìtila sùmpyànn ri swànn á pyànn bushu-à níng hi. Pìtila sùmpyànn káníng í Awun sùmpyànn bu Shìdun.

⁶A pyànn bushu-à hi ni, bu zyun shi sig áni àràg í byinn zàpìr zyun-à kyàr shi jwang jwang nímá àràg í adìn, shi kàng kwìb sig bushu-à níng hi áni. Buká káhi àkunn yina shi sig ma yonki, big shi sig ma zu nìnnànn nímá, big nga sig zu á pyànn n nga sig mà sim. Big shi kàng kwìb sig bushu kùr-à hi áni.

⁷Zyun-à jijag níng shi sig àràg í wiyir, wà wa pyànnà níng shi àràg í wùn nai, wà wa sara níng zwànnwá shi sig àràg í zwann mpìr, wà wa yina níng shi àràg í awíb ri pim kyànn nì.

⁸Bu yina káníng kó wà áni áyaubá ni shi sig ma asà sùnnjin sùnnjin. Dìrbá bidim pár, íri zu, fi ma àyúnn bidim pár big ri dài swam yan Shìdun, big rag, “Shinn Luyí Shìdun, mpìr ùwài, wù í mpìr kyìkyàr, wù í mpìr kyìkyàr, wù í mpìr kyìkyàr. Wù í zyun-à rì shi bab sig áni, wù í wà tàma-à níng, wù í wà á pyànn.”

⁹Kó ákaun bidim pá, bu yinaká shi sig ma yonki níng, big ri dài jonn mi ri swam yan mpìr-à shi sig á bushu kùr-à ni níng, mi ri sa ku ísoko, ku zyun-à ku shi sig hár kinn kinn.

¹⁰I wà shun àgbam dìzyun agban yina káníng binn kir wann á pyànn mpìr-à shi sig á bushu kùr-à ni níng. Big ri swam yan ku, ku zyun-à shi sig ma yonki kinn kinn. I wà big wan sinn wann rìg bu kàm shinnbá, n sinn á pyànnwá ni, mi ri dài jonn, n rag,

¹¹“Wù Shinn Luyí Shidun, à shi sig ma gban, à fòr hing barà mpìrká má swam yan wù, má wib wù, jir kai bàna à màm síg nì kó kai bidim pá. Wù í àsàin-à zìm sig rag abig shi shu, ma abig dìg yonki.”

Buká Yesu Tìya Sig Yohanna 5

Yohanna Myàng Wùn Adùn Ma Tarkada-à Big Ri Pìpinn

¹N myàng tarkada-à big ri pìpinn níng, mpìr-à shi sig á bushu kùr-à ni níng pànn sig tarkada-à hi á vìm nuwá ni. Tarkada-à hi big ba sig bu áni finn-à ma kwíb-à bidim pá, big nà bàg sig nu-à byar sùmpyànn.

²I byar-à ò myàng wùn aswam ùwài nímá. Ku dang jír ma gban n rag, “Mpìr-à fòr sig barà kwá gbar pù dù buká big nà bàg sig níng, má pù tarkada-à hi má jangga í ni rà?”

³Ama walai mpìr-à mà wai kó mpìr-à á jinn ni, kó mpìr-à wu sig, wà fòr sig barà kwá pù tarkada-à níng má jangga.

⁴I byar-à ò kig nàikitáu wàni, jir kai bàna mpìr-à fòr sig barà kwá pù tarkada-à níng má jangga níng bàna.

⁵I byar-à shun àgbam zyun áyau àgbamká ni dinya mì rag, “A kig bàna, á myàng. Wiyir zyun-à zu sig á swai Yahuda ni, wà í wùn ada Dawuda níng, ku gban kan rìghing Shaitan. Ku fòr hing barà kwá zìg dù rìg bu-à big nà bàg sig níng, má pù tarkada-à hi.”

⁶I byar-à ò myàng Wùn Adùn sar sig mà byar bushu kùr-à ni. Bu àkunn yina káníng kwonn ma shun àgbamká sar kàng kwìb sig ku áni. Wùn Adùn-à hi mì ri myàng í wà zyun-à big gban sig níng. Yurwá sùmpyànn, zuwá sùmpyànn, wà í Awun sùmpyànn bu Shidun wà ku swam bi sig á dunyaru kó áni bidim pá.

⁷Wùn Adùn-à hi yag n zìg rìg tarkada-à shi sig á vìm nu mpìr-à shi sig á bushu kùr-à ni níng.

⁸Barà ku yag zìg rìg tarkada-à hi àdòníng, í byar-à bu àkunn yina káníng kwonn ma shun àgbam dìzyun agban yina káníng binn kir wann á pyànnwá ni. Big bidim pá big shi sig ma garya kwonn ma tasa zinariya, tulare mònn sig áni. Tulare-à hi í avig-à mpìrká ri vig Shidun níng.

⁹Big dài jonn àpyú n rag, “A fòr hing barà wá zìg tarkada-à níng, má pù dù rìg bu-à big nà òm sig á nu-à ni. Big rì gban rìghing wù, jir kiwú à wu sig níng, à wann sig mpìrká ma àsàwú n zìg bi big á byar Shìdun, kó swai mpìr-à wà áni, kó nu jí-à wà áni, kó jànn-à wà áni.

¹⁰A sìnn big abig shi kùr, abig shi mpìr atwìb swànn bu big, ma abig sa ya Shìdun swàm, ma abig na kùr á shinn mpìrká á dunyaru.”

¹¹I byar-à ò myàng jakàng, ò fig nài jir yann aswamká bu Shìdun mà wai nìnànn níamá, big sar kàng kwìb sig bushu kùr-à hi áni. Big sar kàng kwìb sig bu àkunn yinaká shi sig ma yonki níng áni, ma shun àgbamká.

¹²Big bidìm pàr, big ri dài jonn nài ngbam níamá, big rag, “Adùn-à big rì gban sig níng, ku shi sig ma gbam, ku í mpìr-à shi sig ma kó kai, ku shi sig ma yar, ku shi sig ma gbam òr, ku fòr hing barà mpìrká má wìb ku, má sìnn ku mpìr ùwài, má swam yan ku.”

¹³I byar-à ò fig buká mà wai, ma buká á jìnn ni, ma buká á mìr jànn-à ni mà jìnn, ma buká shi sig mà zàpìr-à ni bidìm pàr, big ri dài jonn, big rag, “Mpìr-à shi sig á bushu kùr-à ni, ma Adùn-à níng, abig shi àsàinká mpìrká má swam yan, má wìb big, má sìnn big mpìr ùwài, má sìnn big rag big shi sig ma gbam, hár kinn kinn.”

¹⁴Bu yinaká shi sig ma yonki níng, big zìm n rag, “Aku shi àdòníng.” Shun àgbam káníng bìnn kir wann á jìnn ni n wìb ku.

Buká Yesu Tìya Sig Yohanna 6

Wùn Adùn-à Pù Tarkada-à

¹I byar-à ò myàng barà Wùn Adùn-à níng pù finn bu sùmpyànnká big nà bàg sig níng wà jijag. I byar-à ò fig bu yinaká shi sig ma yonki níng, zyun áyaubá ni dang nài jí-à ma gbam su àràg í shyù ri òng nì, n rag, “A bi.”

²I byar-à ò myàng vinn mìmìg màhàn. Mpìr-à nann sig áni níng pànn sig tàu, big ya sig ku bu kàm shinn. Ku zu aku gbam kan mpìr.

³I byar-à Wùn Adùn-à níng pù finn bu sùmpyànnká big nà bàg sig níng wà wa pyànà. I byar-à ò fig bu yina káníng wà wa pyànà níng dang rag, “A bi.”

⁴I wà vinn zyun zu bi, zyun-à gbàinshìn, big ya sig mpìr-à nann sig áni níng gbam aku zìg bi kànn á dunyaru, ma aku sa mpìrká abig gban bar òr. Big ya sig ku kafai ùwài níamá.

⁵I byar-à Wùn Adùn-à níng pù finn bu sùmpyànnká big nà bàg sig níng wà wa sara. I byar-à ò fig bu yina káníng wà wa sara níng dang rag, “A bi.” I byar-à ò myàng vinn pìpìr. Mpìr-à nann sig áni níng, pànn sig bu-à big ri màg màg fig alìb bu ma kàhi á vùwá ni.

6N fig bu zyun su àràng í nài jír ri bí nì, áyau bu yina káníng ni, bu-à hi dang rag, “Za tasa zyun í bu swàm su zyun, jímyànn tasa sara í bu swàm su zyun. Ama kada á sa bai byìr zaitun ma zàn inabi bàna.”

7I byar-à Wùn Adùn-à níng pù finn bu sùmpyànnká big nà bàg sig níng wà wa yina. I byar-à ò fig bu yina káníng wà kinn shinn-à dang rag, “A bi.”

8N myàng vinn zyun mìg shi fáin nímá. Mpìr-à nann sig áni níng, zìnnwá í ki wu. Shar amir ri bàg ku ásim. Big ya sig big gban abig gban mpìrká nìnànn nímá á dunyaru kó áni bidim pár. Mpìr yina abig gban zu mpìr zyun áyau-à ni, abig gban ki ma kafai, ma amor, ma dor, ma wi awúnnká á dunyaru.

9I byar-à Wùn Adùn-à níng pù bu sùmpyànnká big nà bàg sig níng wà wa swana. N myàng adìn mpìrká big gban sig dò jir shinn barà big dinya sig mpìrká jir Shìdun, n zìm sig jir Shìdun ma pìkyinn ñzyun, ñ myàng adìnbá á mìr bu-à big ri twìb swànn ya Shìdun bu áni.

10Big dang ma gban n rag, “Shìdun mpìr ùwài, àsàin-à shi sig kyìkyàr, n shi sig ma gwangga, wá wà kwonn mpìrká á dunyaru ká gban sig yi níng ákaun rà?”

11Big bidim pár, big ya sig big jà mìmìg, big dinya sig big abig shi kir ma títi, sái wà mpìrká ma gban rìghing jàubá kádà ká ri bàg Yesu, àràng barà big gban sig big níng.

12N myàng Wùn Adùn-à níng pù finn bu sùmpyànnká big nà bàg sig níng wà wa sùnnjin, jànn-à á jinn ni ning wàni, àyúnn-à kàng rìg pìpìr wì wì wì. Sònn-à gbànn shi nímá àràng í àsà.

13Asuswirká kù wann bi á jinn ni àràng í awan ating àmyànnká wàu ri gbar kìfinn.

14Waisháu bab jànn rìg àràng barà big ri pinn syu. Shinnkwìnnká ma swàinká dù rìg mà byarká big shi sig.

15I wà kùrká á dunyaru, ma àgbamká, ma àgbam sojaká, ma mpìr bàiká, fàuká ma ká í fàu bàna, àgbam ma wùnshái bidim pár, big bònna kà á mìr ashòr, n shi kà á mìr abànká mà shinnkwìnn.

16Big bar shinnkwìnnká n rag, “Aning kù wann bi á shinnyí ni, ma aning tànn jànn rìg yi jirà kada mpìr-à shi sig á bushu kùr-à ni níng aku myàng yi bàna, jirà kada a Wùn Adùn-à níng wà yi kwonn bàna.

17Wàníng í àyúnn-à bá wà kwonn áni, mpìr-à má wim zu níng bàna.”

Buká Yesu Tìya Sig Yohanna 7

Big Ba Zinn Shìdun á Mùnnpyànn Mpìrká Buwá Ni

¹Asim buká ò myàng sig níng ni, ò myàng yann aswam akunn yina sar kàng kwìb dunyaru áni. Big pànn gbam rig wàu-à ri gbar, jirà kada a wàu gbar á jànn-à ni bàna, aku gbar kà á zàpìr-à ni bàna, aku gbar ning bín bàna.

²I byar-à ò myàng wùn aswam Shìdun zyun bi mà agunn àyúnn sànn kyùr, ku bi kwonn sig ma bu-à Shìdun ya sig ku kwa bàg hing á òr mpìr ri tàg rag mpìr-à níng hi í mpìr Shìdun, Shìdun àsàin-à shi sig ma yonki. Wùn aswam-à níng bar nài abor ngbam níma, ku bar yann aswam yinaká Shìdun ya sig káníng gbam a káníng sa bai jànn-à á jìnn ni ma a káníng sa bai zàpìr ùwàiká.

³Wùn aswam-à níng bar big n rag, “Kada aning sa bai jànn-à bàna, aning sa bai zàpìr ùwàiká bàna, aning sa bai bínká bàna, sái wà ya bàg hing bu nà bàg-à níng á munnpyànn mpìrká bu Shìdun ni.”

⁴I byar-à big dinya mì mpìrká big bàg sig káníng bu nà bàg-à bu Shìdun níng á munnpyànnbá ni. Mpìrká hi nànn fòr hing 144,000, big zu sig á swai mpìr dwib agban pyànnà bu Israila.

⁵A swai Yahuda ni, big bàg mpìr 12,000 bu nà bàg-à níng, á swai Rubainu big bàg mpìr 12,000, á swai Gad big bàg mpìr 12,000,

⁶á swai Ashiru big bàg mpìr 12,000, á swai Naftali, big bàg mpìr 12,000, á swai Manase big bàg mpìr 12,000,

⁷á swai Simiyan big bàg mpìr 12,000, á swai Lawi big bàg mpìr 12,000, á swai Isaka big bàg mpìr 12,000,

⁸á swai Zebuluna big bàg mpìr 12,000, á swai Yusufu big bàg mpìr 12,000, á swai Benjamin big bàg mpìr 12,000.

Bìr Mpìrká Wìr Sig Jà Mìmìg

⁹Asim wàníng ni, ò myàng bìr mpìrká wàni, walai mpìr-à má wànn sar big. Big bi sig ma swann kim kim, swai kim kim, ma nu jír kim kim. Big sar sig á pyànn bushu kùr-à ni, kwonn big byar-à Wùn Adùn-à shi sig. Big wìr sig jà mìmìg, n pànn sig jì lí á vùbá ni.

¹⁰Big dang ma gbam n rag, “Shìdun Tayí àsàin-à shi sig á bushu kùr-à ni níng, ku ma Wùn Adùn-à níng, big í àsàinká pinn zu sig yi.”

¹¹Yann aswamká mà wai bidim pár sar kàng kwìb sig bushu kùr-à hi áni, n sar kàng kwìb sig shun àgbamká áni, n sar kàng kwìb sig bu yinaká shi sig ma yonki níng áni. I byar-à big binn kir wann á jìnn ni n wib Shìdun.

¹²Big dang rag, “Shìdun í àsàin-à mpìrká má swam yan ku, ku í mpìr ùwài, ku í mpìr yar, mpìrká má sa ya ku ísoko, bá wib ku, ku shi sig ma gbam, hár kinn kinn. Aku shi níma. Aku shi níma.”

¹³Shun àgbam zyun bib mì rag, “Mpìrká wìr sig jà mìmìg níng í ni big rà? Big bi sig áni rà?”

¹⁴I byar-à ò dinya ku rag, “Agbam, ò yì fig bàna, á dinya mì.” I byar-à ku rag, “Káníng í ká wìm zu sig ítau áyau shwìn ùwài-à ni. Big tu rìghing jàbá, n sa mìg rìghing ma àsà Wùn Adùn-à.

¹⁵Wàníng í bu-à sa big ri sar á byar bushu Shìdun ni, big ri sa ya ku swàm, fi ma àyúnn mà luwá ni. Mpìr-à shi sig á bushu kùr-à ni níng, má kang big.

¹⁶Bá fig fig rag amor bàna, ajor zàpìr má gban fig rag big bàna, àyúnn má fàn fig rag big bàna, byafàn má sa fig rag big bàna.

¹⁷Wùn Adùn-à shi kà sig mà yau mà byar bushu kùr-à ni níng, kwá shi àsàin-à má myàng kwonn ma big àràg barà mpìr ri myàng kwonn ma àdùn. Kwá zìg yag big mà byar zàpìr-à ri ya yonki, má shi àràg barà abinn ri gbìb zu. Shìdun má tùn wim rìg zàn mínnbá bidìm pár.”

Buká Yesu Tìya Sig Yohanna 8

Wùn Adùn Pù Finn Bu Sùmpyànnká Big Nà Bàg Sig Níng Wà Kinn Shinn

¹Sai-à Wùn Adùn-à níng pù finn bu sùmpyànnká big nà bàg sig níng wà kinn shinn, byar-à mà wai pànn shi sig yirr fòr àràg minti dìzyun agban dwib.

²I byar-à ò myàng yann aswamká bu Shìdun mà wai big sùmpyànn, big sar sig á pyànn Shìdun ni. Big ya sig big yur àkunn sùmpyànn abig winn.

³Wùn aswam zyun bi, ku pànn sig tasa zinariya wà big wìr kà sig tulare áni. Ku sar á byar-à big ri twìb swànn ya Shìdun bu. Big ya sig ku tulare ùwài ní má jirà aku vù kwonn ma adua-à mpìrká bu Shìdun ri sa, ma aku sinn kà á byar-à big ri twìb swànn ya Shìdun bu, wà big sa sig ma zinariya, shi sig mà byar-à bushu kùr-à shi sig.

⁴Azunn tulare-à níng, kwonn ma adua-à mpìrká bu Shìdun ri sa níng, dù á vù wùn aswam-à níng ni, n nann zu yag mà byar Shìdun.

⁵I byar-à wùn aswam-à níng zìg tasa tulare-à níng, n wìr mònn pyìr áni mà byar bu twìb swànn-à ni, n fam wìr bi á dunyaru, í byar-à shyù dīng wàni gbùrr, byar-à su nài wàni, shyù zwàm zu wàni, jànn-à á jìnn ni ning wàni.

Yann Aswam Shìdun Winn Yur Sùmpyànn

⁶I byar-à yann aswam sùmpyànnká pànn sig yur sùmpyànn níng, big ri zìm abig winn rá awinn.

⁷Wùn aswam-à wà jijag níng, winn yur-à buwá, í byar-à akan shyù ma pyìr kwonn ma àsà, big wìr wann bi á dunyaru, big gáfinn sig dunyaru áni kyau sara, kyau zyun swànn rìghing, big gáfinn sig bínká kyau sara, kyau zyun swànn rìghing. Awúnn àtagká bidìm pár swànn rìghing tinn.

⁸I wà wùn aswam wà wa pyàná níng, winn yur-à buwá. Bu zyun shi àràg í shinnkwìnn ri swànn pyìr, big tìr ta kà rìg mà zàpìr-à ni, big gàfìnn zàpìrká kyau sara, kyau zyun kàng rìg àsà.

⁹Big gàfìnn bu àwùnká shi sig mà zàpìr-à ni kyau sara, kyau zyun wu rìghing. Big gàfìnn kòr zàpìrká kyau sara, kyau zyun sib kà wann rìghing.

¹⁰Wùn aswam wà wa sara níng winn yur-à buwá. I byar-à asuswir ùwài zyun-à ri swànn àràg í pyìr, dù mà waisháu-à ni n kù wann bi á zàpìr-à ni. Big gàfìnn sig zàpìrká kyau sara, ku sa bai rìg kyau zyun, n sa bai rìg byar-à abinn zàpìrká ri gbìb zu.

¹¹(Zìnn asuswir-à níng í “Azwànn”.) Kyau zàpìr sara káníng, kyau zyun áyau-à ni vim bìr kàng rìg àzwànn, mpìrká nìnànn nímá ká wa sig zàpìr-à hi big wu rìghing, jir kai bàna zàpìr-à hi kàng rìghing àzwànn.

¹²I byar-à wùn aswam wà wa yina níng winn yur-à buwá. Big gàfìnn sig àyúnn-à byar sara, big sa bai rìghing zyun. Big gàfìnn sig sònn-à byar sara, big sa bai rìghing zyun. Big gàfìnn sig asuswirká kyau sara, big sa bai rìghing kyau zyun. Su big su, àyúnn-à ri yar fig bàna hár awa yina. Byar-à shi sig kùùn. Fi big fi, sònn-à ma asuswirká ri mìg fig bàna hár awa yina. Byar-à shi sig kùùn.

¹³I byar-à ò fig nài jir awíb zyun ri pim kyann mà wai, awíb-à hi dang ma gbam n rag, “Ná myàng àzing! Ná myàng àzing! Ning mpìrká shi sig á dunyaru, wà yann aswam sara káníng ma winn hing yur-à big ri zìm abig winn níng, ná myàng àzing.”

Buká Yesu Tìya Sig Yohanna 9

¹Wùn aswam-à wà wa swana níng, winn yur-à buwá, í byar-à ò myàng asuswir zyun-à kù wann bi sig á jànn-à ni daka mà wai níng, big ya sig ku bu-à kwá pù nu nkyun shar òzwàun-à ma kàhi.

²Ku pù nu nkyun shar-à hi, í byar-à azunn ùwài nímá shi sig àràg í byar-à pyìr ri swànn ùwài nímá. Azunn-à mà shar-à níng hi ni, zu bi n nim dim rìg àyúnn-à mà waisháu-à bidìm pár kùùn.

³Apìbká zu bi áyau azunn-à níng ni, n kà á dunyaru, big ya big gbam abig ta mpìr àràg barà naiká ri ta mpìr níng.

⁴Big dinya big rag kada abig sa bai byannká bàna, abig sa bai buká mpìrká tàg sig bàna, abig sa bai bín bàna. Ama abig ta mpìrká bàna ma bu nà bàg bu Shìdun á munnpyànnbá ni.

⁵Big dinya big rag kada abig gban mpìrká bàna, ama abig ya mpìrká shwìn hár sònn swana. Shwìn-à mpìrká má wa níng má shi àràg barà nai ri ta mpìr.

⁶A su káníng hi, mpìrká má yàn ki, ama bá dìg fig bàna, bá zìm abig wu, ama bá wu fig bàna.

⁷Apib káníng hi shi sig àràg í vinnká shi sig barà bá nu kànn, buká á shinnbá ni shi sig àràg bu kàm shinn wà big sa sig ma zinariya. Mùnnpyànnbá shi sig àràg í bu mpìr.

⁸Jinnbá shi sig àràg í jinn uwà, nginnbá shi sig àràg í nginn wiyir.

⁹Big shi sig ma bu á gwàin pìkyinnbá ni shi sig àràg í àsháu-à big ri gag dim gwàin pìkyinn áni. Asàbá ri su àràg barà vinn big ri shàr yag mà byar kànn nu.

¹⁰Big shi sig ma shann ma sòr àràg nai, á sòrbá ni big ya sig big gban abig ta mpìrká ma kàhi hár sònn swana.

¹¹Apib káníng shi sig ma kùr àsàin-à pànn sig big, kùr-à hi í wùn aswam zyun-à ri myàng kwonn ma shar ñzwàun-à níng. Zìnnwá á nu jir Yahudawaká ni big ri bar ku Abada, á nu jir Helena ni big ri bar ku Apoliyon. (Yìr zìnn-à níng í agban ki.)

¹²Azing-à wà jijag wam zu rìghing, dà kàng sig àzing pyànà ká bi fig ma bàna.

¹³I byar-à wùn aswam wà wa sùnnjin níng, winn yur-à buwá, í byar-à ñ fig nài jír bi mà àgù yinaká á bu-à big ri twìb swànn ya Shìdun bu, wà big sa sig ma zinariya, wà shi sig á pyànn Shìdun.

¹⁴Nài jír-à hi dinya wùn aswam-à wà wa sùnnjin zyun-à pànn sig yur-à níng n rag, “A finn zu rìg yann aswam yinaká ká big sìr gban sig ma níng ùwài Yufiretis.”

¹⁵Big finn tafinn rìghing yann aswam yinaká. Big sìn sig big dò jir su-à níng, ma dò jir àyúnn-à níng, ma dò jir sònn-à níng, ma dò jir ji-à níng, jirà abig gban zu kyau mpìr zyun áyau kyau sara kó áni bidim pár á dunyaru.

¹⁶Big dinya rìghing mì sojaká nann sig vinn káníng, barà big nànn sig áni, big nànn fòr hing miliyon dari pyànà.

¹⁷Bu-à ñ myàng sig á lamí ni, ñ myàng vinnká ma mpìrká nann sig áni. Big shi sig ma bu-à bir á gwàin pìkyinnbá ni, bu-à hi gbàinshìn níamá àràg í pyìr, n shi sig shúdì níamá, n shi sig túlì níamá. Shinn vinnká hi shi sig àràg í shinn wiyir. Anam pyìr ma azunn, ma pyìr túlì ri zu á nubá ni yùyù.

¹⁸Big gban zu kyau mpìr jíkwìnn zyun áyau kyau sara. Big gban sig ma bu sara káníng: pyìr, ma azunn, ma bu túlì-à zu sig á nu vinn káníng ni níng.

¹⁹Vinnká níng hi, gbambá shi sig á nubá ni, n shi sig á shannbá ni tinn. Shannbá shi sig àràg í bushùwí, big shi sig ma shinn á shannbá ni byar-à bá kwìb mpìr ma kàhi.

²⁰Mpìrká kádà kàng sig níng, ká pyìr ma azunn, ma bu túlì gban fig big bàna níng, big fim fig wà wib bu-à big mà̀m sig ma vùbá níng bàna. Big fim fig wà wib wàuká bàna, big ri wib bu kíká big sa sig ma zinariya, ma ká big sa sig ma azurfa, ma ká big sa sig ma àsháú gbàinshìn, ma ká big sa sig ma abàn, ma ká big sa sig ma bín. Bu káníng bidìm pà̀r ri myàng fig bàna, big ri fig fig jír bàna, big ri kyann fig kyonn bàna.

²¹Mpìr káníng fim fig ki gban bàna, big fim fig subu sa bàna, big fim fig àyái sa bàna, big fim fig ajwú jwi bàna.

Buká Yesu Tìya Sig Yohanna 10

Wùn Aswam Shìdun Zìg Bi Tarkada Títi Wà Big Ri Pìpìnn

¹I byar-à ò myàng wùn aswam zyun ùwài níma ri wann zu bi mà wai. Akwor nim dim rìghing ku. Akungór shi sig á shinnwá ni. Mùnnpyànnwá shi sig àràg í àyúnn, barwá shi sig àràg í pyìr-à ri nann zu yag turr.

²Ku pànn sig tarkada títi níma wà big ri pìpìnn níng á vùwá ni. Ku pù fim sig áni. Ku sìn kà sig bar vìm nuwá á níng-à ni, n sìn sig bar vìm súrwá á myann.

³Ku bar nài abor ngbam níma shi àràg í wiyir ri tìm ni. Barà ku bar kinn rìghing í byar-à shyù dìng nài byar sùmpyànn.

⁴Barà big dìng àdòníng, mì ri zìm ñ ba rá àba, ama ò fig nài jír mà wai dang rag, “A wìr gban bu-à shyù-à dìng sig byar sùmpyànn níng dang sig níng mà kyinnwú ni, kada á ba bàna.”

⁵I byar-à ò myàng wùn aswam-à tib kà sig bar vìm nuwá á níng-à ni, n sìn sig bar vìm súrwá á myann níng, ku gbar dù nann zu vùwá mà waisháú-à ni.

⁶Wùn aswam-à níng tun shinnwá ma Shìdun, àsàin-à shi sig hár kinn kinn, àsàin-à mà̀m sig waisháú ma buká áni bidìm pà̀r, àsàin-à mà̀m sig jànn-à á jinn ni ma buká áni bidìm pà̀r, àsàin-à mà̀m sig níngká ma buká áni bidìm pà̀r. Wùn aswam-à níng tun shinnwá ma zìnn Shìdun n rag, “Muyar bàna rag.

⁷Ayúnn-à wùn aswam-à wà wa sùmpyànn níng ma winn hing yur-à buwá, í wà bu-à Shìdun tà̀m sig níng má sa àràg barà ku rì dinya sig mpìrká rii dang kyann jírwa.”

⁸I byar-à nài jír-à ò fig sig mà waisháú-à ni níng dinya jakàng mì n rag, “A yag zìg tarkada-à pù finn sig áni wà shi sig á vù wùn aswam-à tib kà sig barwá ma zàpìr-à ni, n sìn sig barwá zyun á myann níng.”

⁹I byar-à ò yag mà byar wùn aswam-à hi ni, n vig ku aku ya mì tarkada títi-à níng hi. Ku dinya mì rag ñ zìg ñ zwam, wà ma kà hing á finnmí ni má bíban, ama á numí ni má dwor shi yàb yàb níma àràg í dain.

¹⁰I byar-à n zìg tarkada-à á vù wùn aswam-à níng ni n zwam rìg, dwor shi yàb yàb ní má àràng í dain á numí ni. Ama barà n zwam mann kà rìghing, í nànn-à hi í ban rìg-à mà finnmí ni.

¹¹I byar-à big dinya mì rag, “A dinya jakàng mpìrká bu-à Shìdun dang sig á shinn mpìrká á swannká ni bidìm pàr, ma swai mpìrká kim kim, ma mpìr nu jírká kim kim, ma kùrká bidìm pàr.”

Buká Yesu Tìya Sig Yohanna 11

Shaida Pyànàká Bu Shìdun

¹Big ya sig mì tun-à big ri màg bu ma kàhi. Big dinya mì rag, n dù nann zu n màg lu Shìdun, kwonn ma byar-à big ri twìb swànn ya Shìdun bu. Big rag n wànn mpìrká ri wib Shìdun mà luwá ni.

²Ama kada n màg kur lu-à á myànn bàna, jir kai bàna big ya sig mpìrká ká í Yahudawaká bàna. Bá tib wann barbá á finn swann kyìkyàr, hár sònn dipyànà agban pyànà.

³Shìdun má swam yag shaida pyànàká buwá, bá wìr àka jà, má wor awor. Bá dinya mpìrká jir Shìdun hár su 1,260.

⁴Mpìr pyànà káníng hi í bin zaitun pyànàká ma pitila pyànàká sar sig á pyànn Shinn Luyí Shìdun àsàin-à pànn sig dunyaru.

⁵Mpìr-à ma ri zìm aku sa mpìr pyànà káníng bu-à bibai, pyìr má zu bi á nubá ni, má gban mpìrká ri zib big. Jir wàníng mpìr-à ma ri zìm aku sa bai big, bá gban rìg mpìr-à níng hi.

⁶Big shi sig ma gban-à bá kan dim shyù aku tab bàna á sai-à bá dang jir Shìdun. Big shi sig ma gban-à bá sa abinn zàpìrká ri gbìb zu má kàng rìg àsà. Big shi sig ma gban-à bá wìr wann bi ya mpìrká á dunyaru shwìn àsai-à big ma ri zìm.

⁷Wà ba dang kinn rìghing jir Shìdun, wi zyun-à má zu bi á shar òzwàun-à ni níng, má ngang big ngain, kwá gban kan big, má gban rìg big.

⁸Awainbá má na á gbìb á finn swann ùwài-à ni, byar-à mpìrká kànn bàg gban sig Shinn Lubá á bín-à ni níng. Mpìrká káhi ri bar finn swann-à hi big tinn jí n rag, í Saduma ma Masar.

⁹Mpìrká mà swannká ni kim kim, ma nu jírká kim kim, ma swaiká, bá myàng awainbá, hár su sara ma aswàb, bá zìm fig abig jì big bàna.

¹⁰Mpìrká shi sig á dunyaru má fig àjwár barà mpìr pyànà káníng má wu níng. Bá sa bùkí á shinnbá ni, bá ya jàubá bu, jir kai bàna mpìr pyànà káníng ya hing mpìrká á dunyaru shwìn wàni.

11Asim su sara ma aswàb, í byar-à awunbá kà kàng bi, wà bi sig mà byar Shìdun, big sar dù nann zu á wai. Mpìrká ká myàng sig big níng big shàr rìg zinn wàni.

12I byar-à mpìr pyànà káníng fig nài jír mà wai, nài jír-à hi rag, “Aning bi áyag.” Big dù nann zu n nann zu yag áyau akwor-à ni, mpìr azíbká bubá ri myàng big.

13A byar-à níng hi, jànn á jinn ni ning yàng yàng. Jànn-à ning sig yàng yàng níng gban mpìr dubu sùmpyànn. Ayau lu dwib dwib, lu zyun zyun bai zu áyau-à ni. Mpìrká kádà kàng sig níng shàr rìg zinn, n swam yan Shìdun àsàin-à shi sig mà wai níng barà ku í mpìr ùwài níng.

14Azing-à wà wa pyànà wam zu rìghing, wà wa sara má bi tàma-à níng.

Wùn Aswam Shìdun Wà Wa Sùmpyànn Winn Yur-à Buwá

15I byar-à wùn aswam-à wà wa sùmpyànn níng winn yur-à buwá. I byar-à nài gban ùwài níma su wann bi mà waisháu-à ni. Nài gban-à hi dang rag, “Mpìr-à shi sig ma gban tàma-à níng barà kwá na kùr á dunyaru í Shinn Luyí Shìdun ma Almasihuwá. Kwá na kùr hár kinn kinn.”

16Shun àgbam òzyun agban yinaká shi sig á bushu kùr-à ni á pyànn Shìdun ni níng, big binn kir wann á jinn ni n wib Shìdun.

17Big dang rag, “Shinn Luyí, Shìdun Mpìr Uwài, wù í àsàin-à shi sig tàma-à níng, n shi bab sig áni. Yi ri sa wù ísoko barà à tàg sig gbamwú, mi ri na kùrwú níng.

18Mpìrká á jànn-à ni ri dù kyinn. Kwonn-à wá wà níng fòr rìghing, wá wà kwonn mpìrká wu rìghing. Wàníng í sai-à wá ya mpìrká ri sa swàmwú, mi ri dang kyann jírúwú níng, lada. Wá ya mpìrká buwú lada, ká ri shàr wù, àgbam ma wùnshái bidim pá. Wàníng í sai-à wá sa bai mpìrká sa bai sig dunyaru.”

19Lu Shìdun mà wai pù finn rìghing. Akwati nu gib zyun-à Shìdun gib sig shi sig màhàn níng, mpìrká myàng hing ma luwá ni. I byar-à shyù zwàm zu, byar-à su nài wàni, shyù dìng wàni, jànn-à á jinn ni ning wàni. Akan shyù wìr wann òkwòn òkwòn níma.

Buká Yesu Tìya Sig Yohanna 12

Uwà Zyun Ma Bushùwí

1I byar-à ò myàng bu mamaki ùwài níma mà waisháu-à ni. Uwà zyun shi sig áni, jà-à ku wìr sig á òrwá ni, í àyúnn, ku tib wann sig barwá á sòn, ku kàm sig bu kàm shinn ma asuswir dwib agban pyànà.

2Ku yim sig finn, sai-à ku nyàan mà, ku kig nàikitáu jir àwá wùn-à ri wa ku.

³Bu mamaki àpyú zyun sa jakàng mà wai. Bushùwí zyun ùwài gbàinshìn nímá zu bi. Shinnwá sùmpyànn, yur á shinnwá ni dwib. Bu kàm shinn sùmpyànn shi sig á shinnká buwá ni.

⁴Shannwá zà kífinn wann bi asuswir kyau zyun áyau kyau sara á jànn-à ni. Bushùwí-à hi sar á pyànn uwà-à hi ni, àjirà wàníng ma mà zu hing wùn-à aku zwam rìg.

⁵I byar-à uwà-à hi mà wùn wunù, zyun-à má na kùr á shinn mpìrká ni bidìm pàr ma tun àsháu. Ama big zìg rìghing wùn-à uwà-à níng hi mà sig níng, n zìg yag rìg ku mà byar Shìdun byar-à Shìdun na sig kùr.

⁶Uwà-à hi shàr yag rìg mà awúnn-à ni, ma byar-à Shìdun sa sìnna ya sig ku byar-à bá myàng kwonn ma ku hár su 1,260.

⁷I byar-à big nu kànn mà wai. Wùn aswam zyun big ri bar ku Mikailu ma yann aswamká buwá big ri nu kànn ma bushùwí-à hi. Bushùwí-à ma yann aswamká buwá ri nu kànn tinn.

⁸Mikailu ma yann aswamká buwá gbam kan rìghing bushùwí-à níng ma yann aswamká buwá bidìm pàr. Big dìg fig rag byar shu mà wai bàna.

⁹I byar-à big ta wann bi bushùwí ùwài-à níng ma yann aswamwá á jinn ni. Bushùwí-à níng í wà zyun-à rì shi sig áni daka á nunonn. Ku í wà zyun-à big ri bar Kùr Wàu kó Shaitan, ku zyun-à ku ri tonn gban mpìrká á dunyaru. Big ta wann bi ku á jinn ni ma yann aswamká buwá.

¹⁰I byar-à ò fig nài jí r mà wai ngbam nímá ri dang rag, “Sai-à Shìdun má pinn zu mpìrká fòr hing. Ku tàg rag hing gbamwá barà ku í kùr níng. Almasihuwá tàg hing gbam-à ku shi sig ma kàhi. Asàin-à shi sig mà pyànn Shìdunyí ni, mi ri dang bai jàuyí big á pyànn Shìdun ni fi ma àyúnn níng, Shìdun ta wann bi rìghing ku á jinn ni.

¹¹Jàuyí big gbam kan rìghing ku á jir àsà Adùn-à ni, ma jir àjwár-à big dang kyann sig. Big zìm hing n wann tafinn hing yonkibá dò jir shinn jir àjwár-à hi.

¹²Ning mpìrká mà wai aning fig àjwár, ning bidìm pàr. Ama mpìrká á jànn-à á jinn ni ma zàpìrká bá myàng àzing. Kùr wàu wann bi rìghing á byarná ni, kyinnwá ri fib wàni, jir kai bàna ku yì hing rag suwá dà nonn fig bàna.”

¹³Barà bushùwí-à níng yì hing rag big kan wann bi rìghing ku á dunyaru níng, í byar-à ku kà mi ri kar bàg uwà-à mà sig wùn wunù níng.

¹⁴Big ya sig uwà-à níng hi asà awíb ùwài nímá àkunn pyànn, jirà aku pim yag mà byarwá ni mà awúnn-à ni, byar-à bá myàng kwonn ma ku hár ji sara ma aswàb, jirà kada a bushùwí-à níng kar ngang ku bàna.

¹⁵Bushùwí-à níng pim wìr zu zàpìr á nuwá ni á sim uwà-à níng ni, àjirà zàpìr-à níng aku binn swann rìg uwà-à níng.

¹⁶Ama jànn á jìnn ni sa shang uwà-à níng, n dig pòr shar, zàpìr-à zu bi sig á nu bushùwí-à ni níng, wìr kà rìg á shar-à ni.

¹⁷I byar-à bushùwí-à níng nànn àgùnn ma uwà-à níng, n yag jirà aku ngang ngain ma yanká bu uwà-à níng ká dà sig níng, ká ri wib doka Shìdun, n bir sig pìkyinn ñzyun ma jír àjai-à Yesu dinya sig big.

¹⁸I byar-à bushùwí-à níng sar á vun-à ni.

Buká Yesu Tìya Sig Yohanna 13

Yohanna Myàng Wi Awúnn Pyàrà

¹I byar-à ò myàng wi ri nann zu bi á zàpìr-à ni. Wi-à níng nga sig yur dwib, shinnwá sùmpyànn. Yurká buwá bidìm pàr shi sig ma bu kàm shinn. Shinnká buwá bidìm pàr shi sig ma zìnnká ri swau Shìdun.

²Wi-à hi shi àràg í shwài, barwá shi àràg í bar wi zyun big ri bar beyar. Nuwá shi sig àràg í nu wiyir. Bushùwí-à níng ya sig wi-à níng gbamwá n ya sig wàníng byar shu kùrwá ma awàiwá.

³Shinn wi-à níng hi zyun shi àràg big dab pòr síg àpòr, shi àràg kwá wu rìg, ama yun-à tag rìghing. Mpìrká á jànn-à ni bidìm pàr sa mamaki, n bàg wi-à hi.

⁴Kó ni bidìm pàr wib bushùwí-à níng, jir kai bàna bushùwí-à níng ya rìghing wi-à níng gbamwá. Big wib wi-à níng hi tinn. Big dang rag, “Mpìr-à shi sig àràg wi-à níng í ni rà? Mpìr-à má ngang sar ku í ni rà?”

⁵Big ya sig wi-à níng hi pyù aku gbar àshí, ma aku swau Shìdun. Big zìm ya sig ku rag aku dìg gbam hár sònndìpyànà agban pyànà.

⁶Wi-à níng ri swau Shìdun, ku swau zìnn Shìdun, n swau byar-à Shìdun ri shi, n swau mpìrká shi sig mà wai.

⁷Big zìm ya sig ku rag aku ngang ngain ma mpìrká bu Shìdun, ma aku gbam kan big. Big ya sig ku gbam á shinn mpìrká ni bidìm pàr, á shinn swai mpìrká ni kim kim, á shinn jànnká ni kim kim, á shinn nu jìrká ni kim kim.

⁸Mpìrká á dunyaru bidìm pàr, bá wib wi-à níng, ká má wib fig wi-à níng bàna níng, íri ká big ba sig zìnnbá á tarkada yonki tun sai-à big màmm fig ma dunyaru bàna. Tarkada yonki-à níng hi í bu Wùn Adùn-à big gban sig níng.

⁹Mpìr-à ma shi sig ma sung-à kwá fig jír aku fig.

¹⁰Mpìr-à Shìdun ma dang rag bá du kà ku á tonn fi, bá du kà ku. Mpìr-à Shìdun ma rag bá gban ku ma kafai, bá gban ku ma kafai. Wàníng ri tàg rag mpìrká bu Shìdun abig tib wann pìkyinn, ma abig bàg ku ma pìkyinn ñzyun.

¹¹I byar-à ò myàng wi zyun nann zu bi á jìnn ni, wi-à hi nga sig yur pyànà àràg yur àdùn, wi-à hi dang jír àràg í bushùwí-à níng.

¹²Wi-à hi sa swàm ma gbam wi-à wà jijag níng á pyànn wàníng ni. Wi-à níng du kà mpìrká á dunyaru bidìm pàr abig wib wi-à wà jijag, wà yunwá tag sig níng.

¹³Wi-à wà wà pyànà níng sa bu mamaki wàni, ku sa pyìr wann bi daka mà wai hár á jinn ni, kó ni bidìm pàr myàng.

¹⁴Wi-à níng tonn gban mpìrká shi sig á jànn-à ni bidìm pàr á jir bu mamaki-à big zìm ya sig ku rag aku sa á pyànn wi-à wà jijag níng. Wi-à níng dinya mpìrká rag abig mà̀m bu zyun aku zu àr̀̀g wi-à big dab pòr sig shinnwá ma kafai, ama í barà ku shi sig ma yonki níng, jirà abig wib bu-à big mà̀m sig àr̀̀g ku níng.

¹⁵Wi-à wà wa pyànà níng, big zìm ya sig ku rag aku vinn kà ya bu-à big mà̀m sig zu sig wi-à wà jijag níng awun, àjirà a wàníng dang jír. Wi-à níng du kà abig gban rìg mpìrká ká zìm fig abig wib bu-à big mà̀m sig zu sig àr̀̀g wi-à wà jijag níng bàna.

¹⁶Ku du kà abig ta kó ni bu á vìm nu-à ni, kó á m̀̀nnpyànnbá ni, àgbam ma wùnshái bidìm pàr, mpìr bàiká ma mpìr ashiká ma fàuká, ma ká í fàu bàna.

¹⁷Walai mpìr-à má wann bu kó aku wann tafinn bu, sái wà kwa shi sig ma bu-à big ta sig níng, wà í zìnn wi-à níng, kó nomba zìnnwá.

¹⁸Jír-à níng í jir yar. Mpìr-à ma shi sig ma yar aku wànn nomba wi-à níng, nomba-à hi í nomba mpìr zyun. Nomba-à níng í 666.

Buká Yesu Tìya Sig Yohanna 14

Mpìrká Shìdun Pinn Zu Sig Big Níng, Big Dài Jonn Mà Wai

¹I byar-à ò myàng Wùn Adùn-à níng sar sig á shinn shinnkwìnn Siyona, mpìr 144,000 shi sig ma ku, ká big ba sig zìnnwá ma zìnn Tawá á m̀̀nnpyànnbá ni.

²I byar-à ò fig nài jír mà wai shi àr̀̀g í zàpìr ri bìn nì, su àr̀̀g í shyù ri d̀̀ng nài. Nài jír-à hi su àr̀̀g big ri gbà garya.

³Mpìr 144,000 big ri dài jonn àpyú á pyànn Shìdun ni, big ri dài jonn àpyú á pyànn bu yinaká shi sig ma yonki níng, big ri dài jonn á pyànn shun àgbamká ni. Walai mpìr-à shwann yì sig barà kwá dài jonn-à big ri dài níng, sái í mpìr 144,000 níng dài yì síg nì, bigká Shìdun pinn zu sig big áyau mpìrká á dunyaru.

⁴Mpìr káníng taba sa fig àyái bàna, big í mpìr kyìkyàr big. Big í àsàinká ri bàg Wùn Adùn-à níng byar-à kwa yag bidìm pàr. Big í mpìrká big pinn zu bi sig big áyau mpìrká kádà ni, jirà abig sìn big abig shi kyìkyàr á pyànn Shìdun ma Wùn Adùn-à níng.

⁵Big gim fig òsàng bàna. Big sa fig bu-à bibai bàna.

Yohanna Myàng Yann Aswamká Bu Shìdun Mà Wai Sara

⁶I byar-à ò myàng wùn aswam zyun ku ri pim kyann mà wai. Ku bi kwonn sig ma jir àjwár wà má shi hár kinn kinn jirà aku dinya mpìrká á jànn-à ni jir àjwár-à hi, aku dinya mpìrká swai kim kim, ma nu jír kim kim, ma jànnká kim kim.

⁷Ku dang ma gbam n rag, “Aning shàr Shìdun, aning swam yan ku barà ku í mpìr ùwài, jir kai bàna su-à kwá wà kwonn áni fòr rìghing. Aning wib ku, ku àsàin-à mà m sig waisháu ma jànn-à á jinn ni, ma níngká, ma abinn zàpìrká.”

⁸I byar-à wùn aswam-à wà wa pyànà bàg bi ku n dang rag, “Ku kù wann rìghing. Finn swann Babila ùwài-à níng kù wann rìghing. Ku sa mpìrká wa zàn inabi òzwànnwá wà í sunu àyái sa.”

⁹Wùn aswam-à wà wa sara bàg bi wà wa pyànà, ku dang ma gbam n rag, “Mpìr-à ma wib hing wi-à níng, ma bu-à big mà m sig zu àràg wi-à níng hi, n ma ta hing zìnn-à níng á munnpyànnwá ni, kó á vùwá ni,

¹⁰kwá wa zàn inabi bu Shìdun wà í àzing-à Shìdun má tiya mpìrká níng. Mpìr-à ma zìg hing zìnn-à níng, bá twim ku ma pyir twim twim áyau abànká pyir ri swànn áni. Twim-à bá twim ku níng, bá twim ku á pyànn yann aswamká bu Shìdun ni, ma á pyànn Wùn Adùn-à ni tinn.

¹¹Azunn pyir-à má twim big níng, má shi hár kinn kinn. Mpìrká ri wib wi-à níng, ma mpìrká ma zìm hing rag abig ta big zìnn wi-à níng, bá wa shwìn wàni, fi ma àyúnn bidim pár.”

¹²Wàníng ri tàg rag mpìrká bu Shìdun, ká ri wib jir Shìdun, mi ri bir pìkyinn á byar Yesu ni níng, abig tib wann pìkyinn.

¹³I byar-à ò fig nài jír mà wai ri dang rag, “A ba jír-à níng á tarkada. Mpìrká ri wu dò jirà big í bu Yesu níng, bá fig àjwár.” Awun Shìdun zìm n rag, “I àdòníng hi, jir kai bàna bá shi ngàng á jir swàm ùwài-à big sa sig. Shìdun má wa big byafànbá.”

Shìdun Má Sìnn Kwonn Mpìrká Buwá í Byar Nzyun; Mpìrká Má í Buwá Bàna Kwá Tiya Káníng Azing

¹⁴I byar-à n myàng akwor zyun, bu zyun shi sig áni àràg í mpìr. Ku kàm sig bu kàm shinn zinariya á shinnwá ni. Ku pànn sig lauje jiji níma á vùwá ni.

¹⁵Wùn aswam zyun zu bi mà lu Shìdun ni, ku ri dang jír ngbam níma ma mpìr-à shi sig áyau akwor-à ni n rag, “A zìg laujewú á gib, jir kai bàna sai-à wá gib áni màg rìghing, buju á dunyaru byann rìghing.”

¹⁶I byar-à mpìr-à shi sig áyau akwor-à ni níng du bi laujewá á dunyaru, n gib rìg bujuká á dunyaru.

¹⁷Wùn aswam zyun wann bi mà lu Shìdun ni mà wai, ku má, ku pànn sig lauje jiji níma tinn.

18I byar-à wùn aswam zyun zu bi mà byar-à big ri twìb swànn ya Shìdun bu, wùn aswam-à níng hi í àsàin-à ri pànn pyìr-à hi, ku dang jír ma gbam ma wùn aswam zyun-à pànn sig lauje jiji-à níng n rag, “A du kà laujewú á gib rìg awan inabi bu dunyaru, jir kai bàna byann rìghing.”

19I byar-à wùn aswam-à níng du kà laujewá á jànn-à ni, n gib rìg awan inabiká, n ta yag big mà byar-à big ri pinn zàn inabi, wà í àzing-à Shìdun má tìya mpìrká.

20Big tib wann bar á shinn awan inabiká ni, mà kwìm lu-à ni. Asà dù bi mà byar-à big ri pinn zàn inabi-à níng àràg í gbànn yor. Asà-à hi fòr hing mel dari pyàna, azwàun-à má fòr á pìkyinn.

Buká Yesu Tìya Sig Yohanna 15

Yohanna Myàng Yann Aswamká Sùmpyànn Ri Ya Mpìrká Shwìn

1I byar-à ò myàng bu mamaki zyun mà waisháu-à ni. N sa mamaki wàni. N myàng yann aswam sùmpyànn ri zìg bi shwìn sùmpyànn. Shwìn káníng í shwìnká wà kinn shinn, jir kai bàna shwìn káníng hi í shwìnká wà kinn shinn wà Shìdun má ya mpìrká.

2I byar-à ò myàng bu zyun shi sig àràg í byinn zàpìr zu sig adìn, big kwonn sig ma pyìr. N myàng mpìrká gbam kan sig wi-à níng ma bu-à big màm sig àràg wi-à níng, ma nomba zìnnwá níng, big sar sig mà nu byinn zàpìr-à hi ni. Big pànn sig garya-à Shìdun ya sig big.

3Big dàì jonn Musa mpìr adang kyann jir Shìdun, ma jonn Wùn Adùn-à. Big dàì rag, “Shinn Luyí Shìdun mpìr ùwài, swàmwú í swàm ùwài, í swàm bu mamaki tinn. Wù í kùr mpìrká bidìm pàr. Gbìbwú í gbìb òsàn, í gbìb àjai.

4Mpìr-à má shàr fig wù bàna í ni rà? Mpìr-à má swam yan fig zìnnwú bàna í ni rà? Mpìr kyìkyàr íri wù áwinwú ni. Mpìrká bidìm pàr má bi má wib wù. A tìya hing mpìrká swàm òsànwú.”

5I byar-à ò myàng lu Shìdun mà wai pù finn, n myàng finn tonn byar-à Shìdun ri shi.

6I byar-à yann aswam sùmpyànnká zìg bi sig shwìn sùmpyànn níng, zu bi mà lu Shìdun ni, big wìr sig jà lilor nímá ri ngìg tain tain. Big sùr sig gwàin pìkyinnbá ma bu-à sùr dìr wà big sa sig ma zinariya.

7Bu yinaká shi sig ma yonki níng, zyun áyau-à ni ya yann aswam sùmpyànn káníng tasa sùmpyànnká big sa sig ma zinariya. Tasa káníng hi shwìn-à Shìdun má ya mpìr káníng mònn yà zu sig áni, Shìdun àsàin-à shi sig ma yonki hár kinn kinn.

⁸I byar-à lu Shìdun mònn rìg ma azunn zyun-à ri zu bi ma gbam Shìdun ma awàiwá. Walai mpìr-à kà sar lu Shìdun, sái sai-à shwìn sùmpyànnká yann aswam sùmpyànn káníng zìg bi sig níng wam zu rìg ma rípyim.

Buká Yesu Tìya Sig Yohanna 16

Azing Sùmpyànn-à Shìdun Má Tìya Mpìrká

¹N fig nài jír ùwài níamá mà lu Shìdun ni. Nài jír-à hi ri dinya yann aswam sùmpyànn káníng rag, “Aning yag wìr wann tasa shwìn sùmpyànnká Shìdun má ya mpìrká níng, á dunyaru.”

²Wùn aswam-à wà jijag níng yag n wìr wann tasa shwìn-à buwá á dunyaru. I byar-à yun àwá-à kab gbam zu á dìr mpìrká ta sig nomba wi-à níng, ma ká wib sig bu-à big màmm sig zu àràg wi-à níng.

³I byar-à wùn aswam-à wà wa pyàna níng wìr kà wann tasa shwìn-à buwá á zàpìr ùwàiká ni, zàpìrká kàng rìg àràg í àsà mpìr-à wu sig. Buká shi sig ma yonki mà níngká ni bidim pár wu rìghing.

⁴I byar-à wùn aswam-à wà wa sara níng wìr kà wann tasa shwìn-à buwá á níngká ni, kwonn ma byar-à abinn zàpìrká ri gbìb zu, big kàng rìg àsà.

⁵N fig wùn aswam àsàin-à pànn sig zàpìr-à hi dang rag, “Kwonnwú à wà sig níng shi sig á gbìb òsàn, wù í mpìr kyìkyàr, wù zyun-à shi sig tàma-à níng, n shi bab sig áni.

⁶Big gban sig mpìrká buwú kwonn ma mpìrká rì dang kyann sig jírwú, àsàbá kifinn wann sig á jànn-à ni. I wà tàma-à níng à ya sig àsàinká gban sig big níng àsà abig wa, jir bu-à big sa sig.”

⁷I byar-à ò fig nài jír bi mà byar-à big ri twìb swànn ya Shìdun bu, nài jír-à hi dang rag, “Shinn Luyí Shìdun Mpìr Uwài, kwonnwú wá wà níng, wá wà á gbìb àjai ma gbìb òsàn.”

⁸I byar-à wùn aswam-à wà wa yina níng wìr wann tasa shwìn-à buwá á shinn àyúnn-à ni, Shìdun zìm hing rag aku swànn gban mpìrká ma àfànwá.

⁹Afàn-à níng fàn mpìrká wàni, í byar-à big swau zìnn Shìdun àsàin-à shi sig ma gbam á shinn shwìn káníng ni. Big fim fig bu-à bibaiká big ri sa bàna, n swam yan fig Shìdun barà ku í Mpìr Uwài níng bàna.

¹⁰I byar-à wùn aswam-à wà wa swana níng wìr wann tasa shwìn-à buwá á bushu kùr-à wi-à níng na sig níng ni. Zufi sùr kà á kùr-à wi-à níng na sig níng ni. Mpìrká zwàm kà vù á nginn jir àwá-à ri wa big.

¹¹Big swau Shìdun àsàin-à shi sig mà wai jir àwá-à ri wa big ma jir yunká zu sig á dìrbá ni níng. Ama bidim pár big fim fig bu-à bibaiká big ri sa níng bàna.

12I byar-à wùn aswam-à wà wa sùnnjin níng wìr kà wann tasa shwìn-à buwá á zàpir ùwài Yufiretis, í byar-à zàpir-à í wim rig-à, jirà aku ya kùrká má bi mà àyúnn sànn kyùr-à ni níng gbìb.

13I byar-à ò myàng wàu sara, big shi sig àràng í azwìnn, big zu bi á nu bushùwí-à ni, ma nu wi-à ni, ma nu mpìr-à ri gim òsàng rag ku í mpìr adang kyann jir Shìdun.

14Bu káníng í wàuká ri sa bu mamaki. Bu sara káníng í buká ri yag á byar kùrká á dunyaru, jirà abig bar kwonn káníng jirà abig nu kànn àyúnn-à Shìdun Mpìr Uwài má tàg shinnwá á byar mpìrká ni.

15“Aning fig. Mì ri bi àràng í mpìr ajwú. Mpìr-à ma shi sig azír, ma ri myàng kwonn ma jàwá, kwá kyann fig mìr àyonn bàna, kwá fig fig zunái áyau bìr mpìrká ni bàna, buwá kwá fig àjwár.”

16I byar-à wàu káníng zìg kwonn bi kùrká í byar òzyun mà byar-à big ri bar Armagadan á nu jir Yahudawaká ni.

17I byar-à wùn aswam-à wà wa sùmpyànn-à níng wìr wann tasa buwá mà waisháu-à ni. Nài jír ngbam níma bi mà byar bushu kùr-à ni mà lu Shìdun ni. Nài jír-à hi dang rag, “Sa rìghing.”

18I byar-à ò myàng shyù zwàm zu wàni, byar-à su nài wàni, shyù dìng nài wàni, jànn-à á jìnn ni níng wàni kab gbam. Tun barà Shìdun mànn sig dunyaru, jànn-à á jìnn ni taba níng fig àdòníng bàna.

19Babila finn swann ùwài-à níng gàfinn rìg áni byar sara. Shìdun kyab pànn finn swann Babila, jirà aku sìnn kà mpìrká á jànn-à níng hi ni abig wa shwìn-à ku ya sig á shinn barà kyinnwá dù sig níng. Finn swannká á jànn-à ni bai rìg.

20Swàinká bab jànn kà rìg, shinnkwìnn ùwàiká bab jànn kà rìg, mpìrká myàng fig rag big bàna.

21Akan shyùká ùwài níma lib hing wàni àràng í wann bu wau, kù wann bi daka mà wai, n kù wann á shinn mpìrká ni, hár mpìrká swau Shìdun jir akan shyùká kù wann bi sig níng. Akan shyùká níng hi ya mpìrká shwìn wàni.

Buká Yesu Tìya Sig Yohanna 17

Tinn Jír á Shinn Uwà Ayái

1Yann aswam sùmpyànnká pànn sig tasa sùmpyànn níng, zyun áyau-à ni bi á byarmí ni n dinya mì rag, “A bi ò tiya wù barà Shìdun má wà uwà àyái-à níng kwonn áni, ku í finn swann zyun-à shi sig mà nu zàpìrká ni.

2Kùrká á dunyaru sa àyái ma ku. Mpìrká á dunyaru bidim pár ri sa àyái ma ku wàni.”

³Awun Shìdun myàng kwonn ma mì, wùn aswam-à níng zìg yag mì mà awúnn-à ni. I byar-à ò myàng uwà-à níng shi sig á shinn wi zyun ni gbàinshìn níma, wi-à níng hi big ba sig zìnká ri swau Shìdun á òrwa ni, wi-à hi shinnwá sùmpyànn, yurwá dwib.

⁴Uwà-à hi wìr sig jà gbàinshìn níma, ku sìng sig òrwa ma buká big sa sig ma zinariya, ma luulu, ma abànká ri ngìg tain tain. Ku pànn sig kofi-à big sa sig ma zinariya, bu àzingká mònn sig áni, í àyáiká ku sa sig.

⁵Big ba sig zìnn-à yìr-à shi sig atàm n rag, “Babila finn swann òwài, kùr mpìrká ri sa àyái, ma bu àbaiká shi sig á dunyaru.”

⁶N myàng uwà-à níng hi wa pyann rìghing àsà mpìrká bu Shìdun, ma àsà mpìrká big gban sig jirà big dang kyann sig jir Yesu. Barà ò myàng ku àdòníng, ò sa mamaki wàni.

⁷Wùn aswam-à níng bib mì rag, “Bu-à sa wù ri sa mamaki níng í jir kai rà? Má dinya wù yìr jir atàm-à á shinn uwà-à níng, kwonn ma wà á shinn wi-à swann sig ku, wi-à shinnwá sùmpyànn, yurwá dwib níng.

⁸Wi-à à myàng sig níng, wàri níng ku shi sig ma yonki, ama tàma-à níng ku bàna. Kwá nann zu á shar-à ni jirà aku wu. Mpìrká á dunyaru ká big ba fig zìnnbá á tarkada yonki bàna, tun sai-à Shìdun màmm sig dunyaru níng, bá myàng wi-à níng má sa mamaki. Wàri níng ku shi sig ma yonki, kwá shi nonn fig bàna, ama kwá mìr gbìb zu jakàng.

⁹“Wàníng sái mpìr-à ma shi sig big yar í wà kwá yì byann. Shinn sùmpyànn káníng í shinnkwinn sùmpyànnká uwà-à níng shi sig áni.

¹⁰Big í kùr sùmpyànn tinn, kùr swana wu rìghing, ama í barà kùr zyun ri na kùrwá, kùr zyun bi fig ma bàna, kwa bi hing, kwá na kùrwá su títi níma.

¹¹Wi-à shi sig ma yonki níng, tàma-à níng ku bàna rag, ku í kùr-à wà wa awunyin áyau kùr sùmpyànn káníng ni. Kwá zu bi má wu rìg.

¹²“Yur dwibká à myàng sig níng, í kùr dwib ká big shig fig ma bàna. Bá ya big pyù abig na kùr awa òzyun ma wi-à níng.

¹³Kùr dwib káníng hi kyinnbá òzyun, bá ya wi-à níng gbambá ma kùrbá.

¹⁴Bá nu kànn ma Wùn Adùn-à, Wùn Adùn-à hi má gbam kan rìg big, ku ma mpìrká buwá, ká ku bar sig, n shig zu sig, ká ri bàg ku ma pìkyinn òzyun. Ku í Shinn Lu mpìrká, ku í kùr mpìrká bidim pár.”

¹⁵I byar-à wùn aswam-à níng dinya mì rag, “Zàpìrká à myàng sig byar-à uwà àyái-à níng shi sig níng, í swai mpìr kim kim, í jànnká kim kim, í nu jir kim kim.

¹⁶Yur dwibká à myàng sig níng ma wi-à níng, bá zib uwà àyái-à níng, má zìg rìg buká ku shi sig ma kàhi, má fim ku mìr áyonn, bá zwam wiwá má twìb swànn rìg ku ma pyìr.

¹⁷Shìdun sa kùr dwib káníng a kyinnbá shi nzyun, abig sa bu-à ku ri zìm. Big zìm n ya hing wi-à níng gbambá aku na kùr. Kwá na kùr sái wà buká Shìdun dang sig níng ma sa hing.

¹⁸“Uwà-à à myàng sig níng í finn swann ùwài-à ri na kùr á shinn kùrká á dunyaru.”

Buká Yesu Tìya Sig Yohanna 18

Mpìrká Mà Finn Swann Babila Má Wa Shwìn Wàni

¹Asim wàníng ò myàng wùn aswam zyun ri wann zu bi mà wai. Ku shi sig ma gban. Ayar zu bi mà byarwá ni n yar kà á dunyaru.

²I byar-à ku bar nài ngbam níma n rag, “Ku kàng rìghing kànnfinn. Babila finn swann ùwài-à níng kàng rìghing kànnfinn. Ku kàng rìghing byar shu wàuká. Ku í àsàin-à bar kwonn sig wàuká bidim pár. Ku ri bar kwonn ayinnbu bibaiká.

³Mpìrká á jànnká ni bidim pár sa hing àyái ma ku, kùrká á dunyaru sa hing àyái ma ku. Mpìr bàiká á dunyaru dìg bàì wàni á dò jir sunu bu-à bibaiká ku ri sa.”

⁴I byar-à ò fig nài jíj zyun mà wai ri dang rag, “Aning zu bi, ning mpìrká bumí, aning dù mà byarwá ni, kada aning kà áyau bu bibaiwá ni bàna. Kada shwìn-à kwá wa níng ma dìg ning.

⁵Bu bibaiwá ku sa sig níng yag fòr hing mà wai. Shìdun myàng hing bu-à bibaiká ku sa sig.

⁶Aning sa pyann kàng ku àràg barà ku sa sig ning níng. Aning wa ku bar swàmwá ku sa sig. Shwìn-à ku ya sig ning, ning wa sig níng, aning ya kàng ku hár kàun pyànà.

⁷Barà ku fig ya sig shinnwá àjwár àràg barà ku ri zìm níng, ning má aning ya ku shwìn. Aning ya ku shwìn á jir shinn àjwár bu bibaiká ku fig sig. Ku dang á kyinnwá ni rag, ku í kùr, ku í wà ki bàna, kwá bai fig kyinn bàna hár kinn kinn.

⁸Jir wàníng shwìnwá má bi í àyúnn nzyun. Kwá bai kyinn, amor má gban ku, kwá wu ki. Shìdun má sa abig twìb swànn rìg ku. Shinn Luyí Shìdun àsàin-à ri wà ku kwonn níng, í mpìr-à shi sig ma gban.”

⁹Kùrká á dunyaru àsàinká sa sig àyái ma ku, n dìg sig bu-à kyinnbá ri zìm bidim pár ma ku níng, bá kig mínn, má yan yán wàni sai-à ba myàng hing azunn pyìr-à ri swànn ku níng.

10Bá sar pyunn ninonn nímá, bá shàr zinn shwìn-à kwá wa. Bá dang rag, “Wàníng í shwìn ùwài, wàníng í bu zinn ùwài! Babila finn swann ùwài-à níng, Shìdun ya rìghing wù shwìn ùwài nímá áyau awa nzyun, ku sa abig twib swànn rìg wù ma pyìr.”

11Mpìrká ri wann tafinn bu á jànn-à ni má kig mínn má bai kyinn dò jir shinnwá, jir kai bàna walai mpìr-à má wann rag buatibá.

12Buatiká hi í zinariya, ma azurfa, ma abànká shi sig ma bàì, ma luulu, ma jà sàsànká, ma jà kùr, ma jà siliki, ma jà gbàinshìn, ma bínká ri ning swìnn kim kim, ma buká big sa sig big bínká shi sig ma bàì wàni, ma buká big sa sig big nginn támkwíná, ma àsháu pìpìr, ma buká big sa sig ma abàn,

13ma kirfa, ma buká big ri sa yaji ma kàhi, ma tulare, ma mur, ma lubann, ma zàn inabi, ma byìr, ma mìg, ma alkama, ma nai, ma àdùn, ma vinn ma kekeká big ri sùr bàg á vinn, ma mpìr jíkwìnn big ká big ri wann káníng fàu.

14Mpìr awann tafinn buká dinya swann Babila n rag, “Buká à sìn sig kyinnwú áni níng, big bai rìghing bidìm pàr. Bu bàiká à shi sig ma kàhi níng bai rìghing. Wá dìg fig rag big bàna.”

15Mpìrká kàng sig mpìr bàì á jir buká big ri wann tafinn mà swann-à níng hi níng, bá sar pyunn ninonn nímá, jir kai bàna big ri shàr kada abig wa shwìn-à kwá wa níng. Bá kig mínn má wor awor dò jir finn swann-à níng.

16Bá dang rag, “Finn swann-à níng má wa shwìn, kwá shàr zinn wàni. Ku ri wìr kyann jà bàì ma jà gbàinshìn, ma jà kùr, ku ri sìn kyann dìrwá ma buká big sa sig ma zinariya, ma abànká shi sig ma bàì, ma luulu.

17Bu bàì káníng bidìm pàr bai rìg áyau awa nzyun á vù Babila ni.” Agbam àsàinká ri myàng kwonn ma kòr-à níng, ma mpìrká ri kà áni, ma àsàinká ri ya, ma mpìrká ri wann tafinn bu mà nu zàpìr-à ni, big bidìm pàr big sar pyunn ninonn nímá,

18big myàng azunn pyìr-à ri swànn Babila níng, big kig n dang rag, “Walai finn swann zyun-à fòr sig finn swann Babila.”

19Big wìr avír á shinnbá ni, mi ri kig big ri bai pìkyinn, big ri ya jonn ki, mi ri dang rag, “Ayáa, àyáa, finn swann ùwài-à níng ri wa shwìn. Ku zyun-à mpìrká shi sig ma kòr níng, big kàng mpìr bàì dò jir buká ku shi sig ma kàhi. Ku bai rìghing áyau awa nzyun.”

20Mpìrká mà wai, aning fig àjwár jir barà big sa sig ku àdòníng. Ning mpìrká bu Shìdun, ma yann aswamká bu Yesu ma mpìrká ri dang jir Shìdun aning fig àjwár, Shìdun gban rìghing ku jir buká ku sa sig ning níng.

21I byar-à wùn aswam ùwài nímá mà wai wun nann zu abàn shi àràg wann bu wau, ku ta kà á zàpìr-à ni n dang rag, “Wàníng í barà bá vinn tafinn Babila finn swann ùwài-à níng áni. Mpìr má myàng fig rag finn swann-à hi bàna.

²²Mpìr má fig fig rag nài garya mà finn swann Babila bàna, bá fig fig nu jír mpìr bàna, bá fig fig nài shàm bàna, bá fig fig nài yur bàna. Bá òg fig mpìr asa swàm á finn swann Babila bàna. Bá fig fig byar-à mpìr ri wau bu bàna.

²³Mpìr má myàng fig rag byar-à pitila ri yar bàna. Mpìr má fig fig byar-à big ri sìr ban áyauwú ni bàna. Mpìrká rì wann tafinn bu shi sig áyauwú ni í mpìrká rì kab sig mpìrká á dunyaru ma bàì. Mpìrká shi sig áyauwú ni sa hing subu, n tonn gban mpìrká á dunyaru bidìm pàr.”

²⁴Bu-à sa Shìdun ya mpìrká mà swann Babila shwìn níng, í jirà big gban sig mpìrká bu Shìdun, ma mpìrká rii dang jir Shìdun mà finn swann-à níng hi ni, ká big gban sig á dunyaru.

Buká Yesu Tìya Sig Yohanna 19

¹Asim wàníng ni ò fig nài jir bìr mpìr ri su wann bi mà wai ngbam níamá, nài jír-à hi ri dang rag, “Ayi swam yan Shìdun, ku í àsàin-à ri pinn wìm zu mpìr, ku í mpìr ùwài, ku í mpìr-à shi sig ma gbam.

²Kwonnwá kwa wà bidìm pàr ku ri wà á gbìb àjai, ma gbìb òsàn. Ku gban rìghing uwà àyái ùwài-à sa bai sig mpìrká á dunyaru ma àyáiwá ku ri sa níng. Shìdun ya ku shwìn, jir kai bàna ku gban rìghing mpìrká ri sa swàm Shìdun.”

³Big gbam jakàng nài gbam mà wai n dang rag, “Ayi swam yan Shìdun, azunn pyìr-à ri swàn finn swann Babila níng má shi hár kinn kinn.”

⁴Shun àgbam òzyun agban yina káníng, ma bu yinaká shi sig ma yonki níng, big bìnn kir wann á jìnn ni, n wib Shìdun, ku zyun-à ku shi sig á bushu kùr-à ni níng. Big dang rag, “Aku shi àdòníng, ayi swam yan Shìdun.”

Yohanna Fig Jír á Shinn Buki Ban Wùn Adùn

⁵Nài jír bi mà byar bushu kùr-à ni n dang rag, “Aning swam yan Shìdunyí, ning mpìrká buwá, níngká ri shàr ku, wùnshái ma àgbam bidìm pàr.”

⁶I byar-à ò fig bu zyun su àràg í bìr mpìr, su àràg í zàpìr ri bìnn nì, su àràg í shyù ri òng nài. Nài buká ò fig sig níng dang rag, “Ayi swam yan Shìdun. Shinn Luyí Shìdun Mpìr Uwài, ku í kùr.

⁷Ayi sa àyán ma ayi fig àjwár, ayi swam yan ku, ku í mpìr ùwài. Su-à fòr hing wà Wùn Adùn-à níng má sìr banwá. Amaryawá sa kinn rìghing shiri.

⁸Big ya sig ku jà kyìkyàr zyun-à ri ngìg tain tain aku wìr.” (Jà kyìkyàr-à hi í swàm òsànká mpìrká bu Shìdun sa sig.)

⁹Wùn aswam-à níng dinya mì rag, “A ba jír-à níng: Mpìrká big dwim bar sig big abig ji buju buki ban Wùn Adùn-à níng, bá fig àjwár.” Wùn aswam-à níng dinya jakàng mì rag, “Wàníng í àjai, í jir Shìdun.”

¹⁰N bìnn kir wann á pyànnwá ni jirà n wib ku, ama ku dinya mì rag, kada n wib ku bàna. Ku í mpìr asa swàm Shìdun àràg mì kwonn ma mpìrká bumí,

ká pànn gbam sig jir àjai-à Yesu dinya sig big. Shìdun í àsàin-à má wib. Jir àjai-à Yesu dinya sig mpìrká níng, í bu-à ya sig mpìrká gbam abig dang kyann jir Shìdun.

Mpìr Zyun Nann Sig á Vinn Mìmìg

11N myàng waisháu pù finn ò myàng vinn mìmìg màhàn. Mpìr-à nann sig ku níng, zìnnwá big ri bar ku Mpìr Nsàn ma Mpìr-à ri Bàg Gbìb Ajai. Ku ri wà kwonn á gbìb òsàn, ku ri nu kànn.

12Zuwá shi sig àràg í anam pyìr, ku kàm sig bu kàm shinn nìnànn nímá á shinnwá ni. Big ba sig zìnn á òrúwá ni, walai mpìr-à yì zìnn-à níng hi, sái ku awinwá ni.

13Jà-à ku wìr sig á òrúwá ni íri àsà. Zìnnwá í “Jir Shìdun.”

14Sojaká mà wai bàg ku ásim, big nann sig á vinn mìmìgká ni, big wìr sig já kyìkyàr mìmìg nímá.

15Kafai jiji nímá zu á nuwá ni, í bu-à kwá gbam kan mpìrká á jànn-à ni ma kàhi. Kwá na kùr á shinnbá ni ma tun àsháu. Kwá ya mpìrká ri bàg fig Shìdun bàna níng shwìn wàni, kwá sa àràg barà mpìr ri pinn zu zàn inabi, jir kai bàna Shìdun Mpìr Uwài ri nànn àgùnn ma mpìrká ri bàg fig ku bàna níng.

16Big ba sig zìnn á jàwá ni n ba sig á saunwá ni, big ba sig rag, “Ku í kùr mpìrká na sig kùr, ku í Shinn Lu mpìrká shi sig shinn lu.”

17I byar-à ò myàng wùn aswam Shìdun sar mà àyúnn-à ni mà wai. Ku bar ayinnbuká ri pim kyann mà waisháu-à ni ma nài gbam n rag, “Aning kwonn bí í byar òzyun, aning bí jí buju òwài-à Shìdun ya sig ning.

18Aning bí ma aning zwam wí òrúrká, aning zwam wí òrú anu kànnká, aning zwam wí òrú anu kànnká, aning zwam wí vinnká, ma wí òrú mpìrká nann sig big, aning zwam wí òrú mpìrká bidim pá, fàuká ma ká í fàu bàna, wùnshái ma àgbam bidim pá.”

19I byar-à ò myàng wí-à níng ma kùrká á dunyaru ma sojaká bubá kwonn í byar òzyun jirà abig nu kànn ma mpìr-à nann sig á vinn-à ni níng ma sojaká buwá.

20I byar-à big pànn rìg wí-à níng, kwonn ma mpìr-à gim sig òsàng rag ku í mpìr adang kyann jir Shìdun, ku àsàin-à sa sig bu mamaki á pyànn wí-à ni níng. Mpìrká ta sig nomba zìnn wí-à níng, ma ká wib sig bu-à big màmm sig àràg wí-à níng, ku tonn gban síg káníng ma bu mamakiká ku sa sig. Wí-à níng ma mpìr-à gim sig òsàng rag ku í mpìr adang kyann jir Shìdun níng, big ta kà rìghing big ma yonkibá mà shar pyìr-à ri swànn yù yù.

21Kafai-à zu bí sig á nu mpìr-à nann sig á vinn-à ni níng, gib gban rìghing sojaká bigbá, ayinnbuká zwam wí òrúrbá bar byar-à kyinnbá tib.

Buká Yesu Tìya Sig Yohanna 20

Buká Má Sa Ayau Ji Dubu Zyun

¹I byar-à n myàng wùn aswam Shìdun mà wai ri wann bi, ku pànn sig kíi bu nu shar ñzwàun-à, n pànn sig anko ùwài níamá á vùwá ni.

²Ku pànn bushùwí-à níng zyun-à rì shi bab sig áni tun sai-à rì, zyun-à big ri bar Kùr Wàu kó Shaitan, wùn aswam-à níng pànn ku n sùr ku hár ji dubu zyun.

³Wùn aswam-à níng ta kà ku mà shar-à ni, n kíg dim rìg nu shar-à, n nà bàg sig bu áni, àjirà bushùwí-à níng aku tonn gban rag mpìrká bàna, hár sái wà ma fòr hing ji dubu zyun. Wà ji dubu zyun ma wam hing, bá pù tafinn ku aku shi su títi níamá.

⁴I byar-à n myàng bushu kùrká, mpìrká shi sig áni níng, Shìdun ya sig big gban abig wà kwonn mpìrká. N myàng adin mpìrká big rì gib kìm sig shinnbá dò jirà big dang kyann sig jír àjai-à Yesu dinya sig big, ma jir Shìdun. Mpìr káníng hi wib fig wi-à níng bàna, big wib fig bu-à big mà m sig àràng wi-à níng bàna. Big ta fig nomba wi-à níng á munnpyànnbá ni bàna, ma á vùbá ni bàna. Big wim kàng ma yonki n na kwonn kùr ma Kristi ji dubu zyun.

⁵Wàníng í barà mpìrká wu sig níng, má dù nann zu jag ma áni. Ayau mpìrká wu sig níng, kádà níng big dù nann zu kàng fig ma yonki bàna, sái wà ji dubu zyun-à níng wam zu ma mpyim.

⁶Mpìrká shi sig áyau mpìrká ká má dù nann zu wà jijag níng bá fig àjwár wàni. Shìdun má sìn big á byar sèsàn. Bá wu binn fig áni kàun pyàna bàna, bá shi mpìrká má twib swànn ya Shìdun ma Kristi bu, bá na kùr ma ku hár ji dubu zyun.

Bá Ta Kà Shaitan á Pyìr

⁷Wà ji dubu zyun ma wam zu rìghing, bá finn tafinn zu rìg Shaitan mà tonn fi-à ni.

⁸Kwá zu má tonn gban mpìrká yam gàfinn sig á jànn-à ni, ká ri zib Shìdun. Zinn jànn káníng hi í Goga ma Magoga. Shaitan má bar kwonn big í byar ñzyun, jirà abig nu kànn, bá nànn wàni àràng í vun-à mà níng-à ni.

⁹Big yam gàfinn á dunyaru n sar kàng kwib byar-à mpìrká bu Shìdun shi sig, ma finn swannká ku ri zìm. Ama pyìr wann bi mà wai, n swànn gban rìg big.

¹⁰I byar-à big ta kà rìg Shaitan àsàin-à tonn gban sig big níng mà shar pyìr yù yù-à ni, byar-à big ta kà sig wi-à níng ma mpìr-à gim sig ñsàng rag ku í mpìr adang kyann jir Shìdun níng. Bá wa shwìn màhàn fi ma àyúnn hár kinn kinn.

Barà Shìdun Má Wà Mpìrká Kwonn-à Wà Kinn Shinn

11 I byar-à ò myàng bushu kùr ùwài mìmìg nímá, ma mpìr-à shi sig áni níng. Jànn-à á jinn ni ma waisháu dù rìg á pyànnwá ni, mpìr myàng fig rag big bàna.

12 I byar-à ò myàng mpìrká wu sig níng, wùnshái ma àgbam bidìm pár sar sig mà pyànn bushu kùr-à ni. Big pù finn tarkadaká, big pù finn tarkada zyun, wà zyun-à í tarkada yonki. Big wà mpìrká kwonn á bar buká káníng sa sig, àràng barà shi sig á tarkadaká hi ni.

13 I byar-à zàpìrká zìg nann zu bi mpìrká wu sig áyaubá ni níng. Shar amirká zìg nann zu bi mpìrká big jì sig áyaubá ni níng. Big wà mpìrká kwonn bar bu-à káníng sa sig.

14 I byar-à big zìg ki-à ri gban mpìr níng ma shar amir, n ta kà rìg á shar pyìr-à ni. Shar pyìr-à hi í ki-à wà mpìr má wu bìnn kàun pyànà.

15 Mpìrká ká big ba fig zìnnbá á tarkada yonki bàna níng, big ta kà rìghing big mà shar pyìr-à ni.

Buká Yesu Tìya Sig Yohanna 21

Yohanna Myàng Waisháu Apyú Ma Jànn Apyú

1 I byar-à ò myàng waisháu àpyú ma jànn àpyú. Waisháu wà jijag ma jànn-à wà jijag níng, bab jànn rìghing. Zàpìrká bab jànn rìghing tinn.

2 I byar-à ò myàng finn swann kyìkyàr wà í Urushalima àpyú níng, ri wann bi mà wai mà byar Shìdun, shi samyib kinn rìghing àràng í amarya-à sèng sig òrúwá jirà aku yag mà byar nuwá.

3 N fig nài jír ngbam nímá ri dang mà byar bushu kùr-à ni rag, “Shìdun má shi ma mpìrká. Kwá shi ma big, bá shi mpìrká buwá. Shìdun ma shinnwá kwá shi áyaubá ni, kwá shi Shìdunbá.

4 Kwá tùn wim rìg zàn mínnbá. Bá wu fig rag bàna, bá bai fig rag kyinn bàna, bá kig fig rag bàna, àwá má wa fig rag big bàna. Bu àkworká má jànn kà rìg.”

5 I byar-à mpìr-à shi sig á bushu kùr-à ni níng dang rag, tàma-à níng ku sa kó kai bidìm pár kàng rìghing àpyú. Ku dinya mì rag, “A ba wàníng, jír káníng í àjai, í jir bu jau bàna.”

6 I byar-à ku dinya mì rag, “Sa rìghing, mì í Alfa, mì í Omega, mì í wà jijag, mì í wà kinn shinn. Mpìr-à ajor zàpìr ma ri gban ku, má ya ku pyù aku wa abinn zàpìr-à ri ya yonki. Kwá wa fig bàni bàna.

7 Mpìr-à ma gban kan hing Shaitan, bu-à kwá dìg á byarmí ni í wàníng: Má shi Shìdunwá, kwá shi wùn mí.

8 Ama mpìrká ri shàr zinn wà bá bàg mì, ma mpìrká ngàng sig wà bá bir pìkyinn á byarmí ni, ma mpìrká ri sa bu-à bibai, ma mpìrká ri gban ki, ma mpìrká ri sa àyái, ma mpìrká ri sa subu, ma mpìrká ri sa buki, ma agim

ñsángká bidim pá, mpìr káníng má kà lu pyìr yùyu. Wàníng í ki-à wà bá wu bìn kàun pyàna.”

Yohanna Myàng Urushalima Apyú

⁹Yann aswam sùmpyànnká pànn sig tasa shwìn sùmpyànn ká kinn shinn níng, zyun áyau-à ni bi á byarmí ni n dinya mì rag, “A bi n tìya wù amarya, wà Adùn-à níng.”

¹⁰Awun Shìdun myàng kwonn ma mì, wùn aswam-à níng zìg yag mì mà shinn shinnkwìnn zyun ùwài níma. Ku tìya mì Urushalima finn swann kyìkyàr ri wann bi mà byar Shìdun ni mà wai.

¹¹Awài Shìdun ri yar kà áni. Finn swann-à hi ri ngìg tain tain àràg í abàn zyun-à shi sig ma bàì wàni, shi àràg jaspera, ri ngìg àràg abàn-à shi sig àràg adìn.

¹²Finn swann-à hi, big mi kàng kwìb sig áni ma dan kinn. Dan kinn-à hi sinn hing, n dù hing tinn. Gbà dán-à hi dwib agban pyàna. Yann aswam dwib agban pyàna í àsàinká ri myàng kwonn ma gbà dan káníng. Big ba sig zìnn swai mpìr dwib agban pyàna bu Israila á gbà dan káníng ni.

¹³Gbà dan káníng hi big gáfinn sig áni. Sara shi sig mà agunn àyúnn sànn kyùr, sara shi sig mà agunn àyúnn kamzau, sara shi sig agunn vìm nu, sara shi sig agunn vìm sùr.

¹⁴Dan kinn-à big mi kàng kwìb sig finn swann-à níng ma kàhi níng, big jag síg mìrwá ma abàn dwib agban pyàna. Big ba sig zìnn yann aswam dwib agban pyàna bu Wùn Adùn-à níng áni.

¹⁵Wùn aswam-à dang sig jí, ma mì níng, ku pànn sig tun-à big ri màg bu ma kàhi wà big sa sig ma zinariya, ku pànn sig tun-à hi jirà aku màg finn swann-à ma gbà dán-à, ma dan kinn-à hi.

¹⁶Aya finn swann-à hi ma alórwá màg sig ábibir. Wùn aswam-à níng màg finn swann-à hi ma tun-à big ri màg bu ma kàhi, alórwá fòr hing mel dubu zyun ma dari swana, ayáwá ma adù-à àdòníng tinn.

¹⁷Wùn aswam-à níng hi màg dan kinn-à hi tinn, adù-à fòr hing dab vù 144, wato àràg bar tun-à ku màg sig ma kàhi.

¹⁸Dan kinn-à hi big mi sig ma jaspera, finn swann-à hi big mi sig ma zinariya kyìkyàr níma, kyàr shi níma àràg adìn.

¹⁹Big jag sig mìr kinn-à ma swai abàn kim kim. Abàn-à big sìn jag sig mà jìnn ni í jaspera, wà wa pyàna í safaya, wà wa sara í agat, wà wa yina í emeral,

²⁰wa wà swana í onikis, wà wa sùnnjin í karniliyan, wà wa sùmpyànn í kirisolat, wà wa awunyin í beril, wà wa ajunndúbi í tafaz, wà wa dwib í kirisofaras, wà wa dwib agban zyun í jasin, wà wa dwib agban pyàna í amisisti.

²¹Gbà dan dwib agban pyànà káníng í luulu dwib agban pyànà, kó wane gbà dan big sa sig ma luulu akunn zyun. Gbìb-à á finn swann-à níng hi big sa sig ma zinariya, kyàr shi ní má àràng adìn.

²²N myàng fig tonn byar-à bá wib Shìdun ma finn swann-à ni bàna, jir kai bàna Shinn Luyí Shìdun Mpìr Uwài, ku ma shinnwá ku í tonn-à hi, kwonn ma Wùn Adùn-à níng.

²³Finn swann-à hi ri yàn fig àyúnn aku yar màhàn bàna, ri yàn fig sònn aku yar màhàn bàna tinn, jir kai bàna awài Shìdun í bu-à ri yar màhàn. Pitila-à ri swànn màhàn í Wùn Adùn-à níng.

²⁴Mpìrká má kyann kyonn áyau àyarwá ni. Kùrká á dunyaru má zìg kà yag bu bàiká big shi sig mà kàhi mà finn swann-à hi ni.

²⁵Nkyun gbà dánká má shi àyor, bá kìg dim fig bàna, jir kai bàna fi má sìn fig màhàn bàna.

²⁶Mpìrká má zìg yag kwonn ma bu bàiká big shi sig ma kàhi, bá zìg kà yag mà finn swann-à hi ni.

²⁷Bu jín má kà fig mà finn swann-à hi ni bàna, mpìr-à ma ri sa bu zunái, kó ku ma ri gim òsàng, kwá kà fig màhàn bàna. Mpìrká má kà mà finn swann-à níng hi íri ká big ba sig zìnnbá á tarkada yonki.

Buká Yesu Tìya Sig Yohanna 22

¹Wùn aswam-à níng tìya mì zàpìr-à ri ya yonki, ri ngìg tain tain ri binn zu bi mà byar bushu Shìdun ma Wùn Adùn-à níng.

²Zàpìr-à hi ri binn yag áyau gbìb-à mà finn swann-à ni. Kur zàpìr-à bidìm pàr, bínká ri ya yonki shi sig màhàn, wà ri wan awan kàun dwib agban pyànà á ji, áyau sònn ri wan awan kàun zyun. Jìwá í bu-à ri dàb gbam mpìrká.

³Bu-à Shìdun ma ya sig ku nài ya, bá myàng fig bu-à níng hi mà finn swann-à hi ni bàna. Bushu Shìdun ma Wùn Adùn-à níng má shi mà finn swann-à hi ni. Mpìrká sa sig swàmwá má wib ku.

⁴Mpìr káníng hi má myàng ku, bá ba zìnnwá á munnpyànn mpìr káníng hi ni.

⁵Byar-à níng hi fi má sìn fig bàna, bá yàn fig pitila bàna, bá yàn fig àyúnn bàna, jir kai bàna Shinn Luyí Shìdun í àsàin-à má shi àyarbá. Bá na kùr hár kinn kinn.

Yesu Dang Rag Kwá Kàng Bi

⁶I byar-à wùn aswam-à níng dinya mì rag, “Jír-à níng í jir àjai, í jir jau bàna. Shinn Luyí Shìdun àsàin-à ri ya mpìrká ri dang kyann jírwá Awunwá níng,

ku swam bi sig wùn aswamwá jirà a wàníng tiya mpìrká ri sa swàmwá bu-à má sa tàma tàma-à níng.”

⁷Yesu ri dang rag, “Aning fig. Mì ri bi tàma tàma-à níng. Mpìrká ri wib jir Shìdun-à shi sig á tarkada-à níng ni níng, bá fig àjwár.”

⁸Mì Yohanna, ò fig hing bu káníng, ò myàng hing ma zumí. Asai-à ò fig kinn rìghing, n myàng kinn rìghing bu káníng, ò binn kir wann á pyànn wùn aswam-à tiya sig mì bu káníng, mì ri zìm ò wib ku.

⁹Ama ku dinya mì rag, “Kada á wib mì bàna, mì má mì í mpìr asa swàm Shìdun àràg wù ma wunzàwú big, ká ri dang jir Shìdun, ma mpìrká ri wib jír-à shi sig á tarkada-à níng ni. Mpìr-à wá wib bàna, á wib Shìdun.”

¹⁰Wùn aswam-à níng dinya mì rag, “Jír-à Shìdun dinya sig wù rag á ba á tarkada-à ni níng, kada á tàmbàna, jir kai bàna su-à fòr hing wà bu káníng má sa.

¹¹Mpìr-à ma ri sa bu bibai aku shi á wà sísa. Mpìr-à ma ri sa bu jín, aku shi á wà sísa. Mpìr-à ma ri sa bu-à òsàn aku shi á wà sísa. Mpìr-à ma í mpìr kyìkyàr aku shi shu kyìkyàr.”

¹²Yesu dang rag, “Aning fig, mì ri bi tàma tàma-à níng, má bi má ya kó ni ladawá á bar swàmwá ku sa sig.

¹³Mì í Alfa, mì í Omega. Mì í wà jijag, mì í wà kinn shinn.”

¹⁴Mpìrká tu kyàr sig jàbá n shi sig ma pyù-à bá ji awan bín-à ri ya yonki, má kà á gbà dan finn swann-à ni níng, bá fig àjwár.

¹⁵Ama mpìrká má shi mà kur finn swann-à ni mà myann níng, í ká ri sa bu-à bibai, ma mpìrká ri sa subu, ma mpìrká ri sa àyái, ma mpìrká ri gban ki, ma mpìrká ri sa buki, ma mpìrká ri gim òsàng á jírba big ri dang ma swàmbá big ri sa.

¹⁶“Mì Yesu, ò swam bi sig wùn aswammí aku dinya ning jír káníng á byarká ning ri kwonn shinn. Mì í wùn ada Dawuda, mì í asuswir byar kyàr zyun-à ri yar wàni.”

¹⁷Awun Shìdun ma amarya Yesu ri dang rag, “A bi.” Mpìr-à ma fig hing wàníng, ku má aku dang rag, “A bi.” Mpìr-à ajor zàpìr ma ri gban ku, aku bi, ma aku zìg zàpìr-à ri ya yonki níng átai, wà ku ma ri zìm.

Jír-à Wà Kinn Shinn Wà Yohanna Ba Sig

¹⁸Mì Yohanna, mì ri twìb kó ni byur á shinn jír-à Shìdun dinya sig mì ò ba sig á tarkada-à níng ni, mpìr-à ma swàb kà hing bu zyun á shinn-à ni, Shìdun má ya ku shwìnká big dang sig áyau tarkada-à níng ni.

¹⁹Mpìr-à ma zìg zu hing bu zyun á jir Shìdun wà shi sig áyau tarkada-à níng ni, Shìdun má ya fig ku awan bín-à ri ya yonki wà big dang sig áyau tarkada-

à níng ni níng bàna, mpìr-à níng hi má kà fig mà finn swann kyìkyàr-à big dang sig á tarkada-à níng ni níng bàna.

20 Yesu Kristi, àsàin-à dang sig rag jí r káníng í àjai níng, ku rag, “Mì ri bi kíni.” Aku shi àdòníng. Shinn Luyí Yesu, á bi.

21 Asàn Shinn Luyí Yesu aku shi ma mpìrká ri bàg ku bidim pár. Aku shi àdòníng.

Esclarecimento

Trata-se de iniciativa particular, com os seguintes objetivos: (i) colaborar para divulgação dos diversos textos bíblicos disponíveis, e, (ii) facilitar o acesso a esses textos, inclusive por meio de download.

Todo esforço em tornar a Palavra de Deus acessível a todos, em quaisquer localidades e falantes das mais diversas línguas, precisa ser um objetivo de todos os que são guiados pelo Espírito Santo. Ele inspirou o profeta Jeremias a dizer “não ensinará jamais cada um ao seu próximo, nem cada um ao seu irmão, dizendo: Conhece ao SENHOR, porque todos me conhecerão, desde o menor até ao maior deles, diz o SENHOR” (Jer. 31:34).

Jesus, também, falou assim: “e será pregado este evangelho do reino por todo o mundo, para testemunho a todas as nações” (Mat. 24:14).

Muitas organizações foram constituídas com o propósito de fazer a Bíblia disponível nas diversas línguas. Não é uma tarefa simples. Anos de trabalho, dedicação e entrega são necessários para esta tão extraordinária missão.

O texto deste trabalho está disponível na internet, em páginas eletrônicas de organizações que produzem ou divulgam bíblias, sem acréscimos de notas ou comentários. Assim, reconhecendo e respeitando os direitos que possuem sobre seus trabalhos, incumbe a todos os que amam a Palavra de Deus, o esforço em contribuir para amplificar sua divulgação.

Se possível, faça download do texto, para que sejamos, também, guardiões da Bíblia, e, com isso, preservando-a para as futuras gerações.

Divulga a Palavra de Deus, ela mostra o Caminho e permite a todos, que se conheça Sua vontade, em todos os lugares e épocas.

Marcel da Glória Pereira
2021, Vitória/ES - Brasil